

عَزَّ وَجَلَّ

د قرآن کریم پښتو ترجمه او تفسیر

المؤلف: مولوی محمد رفیع الرحمن
مدرسہ اسلامیہ دارالعلوم دیوبند

دارالعلوم دیوبند

تمام فنون کے کتب ہمارے ویب سائٹ اور پلے سٹور سے فری ڈاؤن لوڈ کریں۔ ہم روزانہ کی بنیاد پر اس میں مزید نئے کتب شامل کر رہے ہیں نئے شامل شدہ کتب لیے روزانہ ہمارے پلے سٹور اور ویب سائٹ کو باقاعدگی سے چیک کیا کریں۔

اپنی کتاب کو ہمارے ویب سائٹ پر شائع کرنے کے لیے رابطہ کریں

منطق	خطبات	تفاسیر
معانی	سیرت	احادیث
تصوف	تاریخ	فقہ
تقابل ادیان	صرف	سوانح حیات
تجوید	نحو	درس نظامی
نعت	فلسفہ	لغت
تراجم	حکمت	فتاوی
تبلیغ و دعوت	بلاغت	اصلاحی
تمام فنون	مناظرے	آڈیو درس

﴿وَأَنَّهُ لَكَتَبٌ عَزِيزٌ﴾ [حم السجدة]

او بیشکه دا ذکر (قرآن) هر و مرو کلک (قوي) کتاب دی

عزیز التفاسیر

د قرآن کریم پښتو ترجمه او تفسیر

د "المائدة" [۵۱] ایت څخه د "الأعراف" تر [۱۴۱] ایت پورې

خلورم ټوک

مولوي سلطان عزيز (عزيز) أبو حذيفة عن الله عنه

حسن خیل مومند، د نجم المدارس پخوانی استاذ

ناشر: دار الکنوز العلمیة

بسم الله الرحمن الرحيم

- د دې کتاب لیکنه د الله ﷻ په توفیق په دار الهجرة (پېښور - پاکستان) کې په ۱۴۱۱/۲/۳ هـ ق = ۱۳۶۹/۶/۲ هـ ش نېټه د جمعې د شې په دوه بجو پیل، او په ۱۴۲۶/۴/۱۲ هـ ق = ۱۳۸۴/۱/۳۱ هـ ش نېټه پای ته ورسیده.
- په ۱۴۲۹/۱/۱ هـ ق = ۱۳۸۶/۱۰/۲۰ هـ ش نېټه یې بیا کتنه، تصحیح او ډیزاین ترسره شوه او د الله ﷻ په فضل چاپ ته چمتو شو.
- له شروع نه تر پایه ورباندې اوولس کاله، څلور میاشتې او اوولس ورځې تیرې شوي، البته په دې حساب کې هره میاشت د دیرشو ورځو په لحاظ نیولې شوې ده.
- کمپوز: مولوي تبیان الحق عزیز حقاني، تصحیح: قاضي اسامه عزیز، د (دکتور اظهار الحق عزیز، نبراس الحق عزیز او حذیفه عزیز) په همکارۍ، ډیزاین: نبراس الحق عزیز، د حذیفه عزیز په همکارۍ.

څلورم چاپ

۱۴۳۷ هـ ق / ۱۳۹۵ هـ ش



د دې کتاب ټول حقوق محفوظ دي

د اړیکو پټې:

(۱) برېښنالیک: azizultafasir@gmail.com
(۲) گرځنده تلفون: (۰۰۹۲۳۰۰۵۸۴۶۳۵۱)، (۰۰۹۲۳۱۶۵۲۷۹۳۰۳)

د لاسته راوړلو پټې:

(۱) رشیدیه کتب خانہ، کابل، افغانستان
گرځنده تلفون: (۰۷۷۱۹۶۱۰۲۸)، (۰۷۹۰۹۶۲۸۰۷)
(۲) رشیدیه کتب خانہ، صدف پلازه، محله جنگي، د قصه خواني شاته، پېښور، پاکستان
تلفون: (۰۹۱۲۵۶۵۵۳۸)

(۲) ملا (میرزا) کا

کلمہ

يَتَأَيُّهَا الَّذِينَ ءَامَنُوا لَا تَتَّخِذُوا الْيَهُودَ وَالنَّصَارَىٰ أَوْلِيَاءَ بَعْضُهُمْ أَوْلِيَاءُ بَعْضٍ وَمَنْ يَتَوَلَّهُمْ مِنْكُمْ فَإِنَّهُ مِنْهُمْ إِنَّ اللَّهَ لَا يَهْدِي الْقَوْمَ الظَّالِمِينَ ﴿٥١﴾ فَتَرَى الَّذِينَ فِي قُلُوبِهِمْ مَرَضٌ يُسْرِعُونَ فِيهِمْ يَقُولُونَ نَخْشَىٰ أَنْ تُصِيبَنَا دَآئِرَةٌ فَعَسَىٰ اللَّهُ أَنْ يَأْتِيَ بِالْفَتْحِ أَوْ أَمْرٍ مِّنْ عِنْدِهِ فَيُضْبِحُوا عَلَىٰ مَا أَسْرُوا فِي أَنْفُسِهِمْ تَدِيمِينَ ﴿٥٢﴾ وَيَقُولُ الَّذِينَ ءَامَنُوا أَهْتَؤُلَاءِ الَّذِينَ أَقْسَمُوا بِاللَّهِ جَهْدَ أَيْمَانِهِمْ إِنَّهُمْ لَعَمْرُكُم حَبِطَتْ أَعْمَلُهُمْ فَأَصْبَحُوا خَسِرِينَ ﴿٥٣﴾

[٥١] ای هغو کسانو چې ایمان یې راوړی دی یا یهودان او نصارا (د خپلو ځانونو دپاره) کومکیان (او دوستان) مه نیسی، دوی ځینې د ځینو نورو کومکیان دي (ستاسو کومکیان نه دي). او ستاسو څخه چې هرڅوک هغوی (د مسلمانانو په ضد) کومکیان ونیسي نو یقیناً هغه د هغوی څخه دي (څه چې هغوی ته رسېږي ده ته به هم ورسېږي). بې شکه الله ﷻ ظالم قوم ته لارښودنه نه کوي.

[٥٢] نو ته به (د ذکر شوي اعلان څخه وروسته) هغه خلک وگورې چې د دوی په زړونو کښې مرض دی چې د هغوی په (موالاة) کښې به تاند وهي، وایي به چې مونږ د اړېرو چې د زمانې حوادث به راوړسېږي (او هغوی به مو په کار راشي). نو شاید چې الله ﷻ فتحه راولي او یا د خپله جانبه یو بل کار (راولي) نو دوی (مريضان) به په هغه شي باندې چې دوی په خپلو زړونو کښې ساتلی دی پښېمانه شي.

[٥٣] او (ته به وگورې) هغه کسان چې ایمان یې راوړی دی (او په زړونو کښې یې مرض نشته دوی به) ځینې ځینو نورو ته (په تعجب سره) وایي چې: ایا دغه ډله هغه کسان دي چې په الله ﷻ باندې یې قسمونه کول کلک قسمونه، چې یقیناً دوی خامخا ستاسو سره دی (خو خبره داسې نه ده) د دوی عملونه ضائع شوه نو زیانکاران وگرځېدل.

ارتباط

په وړاندېنيو ایتونو کښې الله ﷻ نبي کریم ﷺ ته توصیه کړې وه چې اهل الکتاب نیت لري چې تا د برابرې لارې څخه واړوي ترڅو ته په قضایاوو کښې په هغه څه باندې فیصلې ونه کړې چې الله ﷻ نازل کړي دي او د دوی د غوښتنو پیرو شي، په دې ایتونو کښې ټول مؤمنان متوجه کړي شوي دي چې د یو پلوه د اهل الکتابو د تېر وېستلو څخه ځانونه وساتي او د بله پلوه د مسلمانانو په ضد باندې د دوی سره لاس یو نه کړي.

شان نزول

مفسرینو کرامو د ذکر و شوو ایتونو د شان نزول په باره کښې متعدد واقعات لیکلي دي^(١) څه لري نه ده چې ټول واقعات به وړاندې بېرته پېښ شوي وي، خو مونږ د دغو ټولو د جملې څخه لاندې دوه واقعي لیکو، هغه دا چې:

١- یوه ورځې د نبی کریم ﷺ په حضور کښې عبادة بن الصامت ؓ وویلې چې زه د یهودو څخه ډېر کومکیان لرم چې د پوره قوت خاوندان دي، مگر دوی ټول مې د الله ﷻ او د ده ﷺ د پیغمبر ﷺ د ولایت او نصرت په خاطر پرېښی دی او د ټولو څخه بېزار یم. د ده په مقابل کښې عبد الله بن ابي (رئيس المنافقين) وویلې چې زه خو د یهودانو د دوستۍ څخه لاس نه اخلم او خپله بېزاري ترې نه اعلانوم ځکه چې د حوادثو څخه ډارېږم، امکان لري چې په راتلونکې کښې مې په کار شي.

نوموړي ته نبی کریم ﷺ وفرمایل چې په کوم شي باندې چې ته افتخار کوي او لاس ترې نه اخلي هغه دې همدا ستا وي، نوموړي وویلې چې همدا مې قبوله ده^(٢). نو الله ﷻ د همدې ایتونو څخه نیولې آن تر [٦٧] ایت پورې اولس (١٧) ایتونه نازل کړه^(٣).

٢- کله چې د احد غزا تېره شوه او مسلمانانو شکست وخور نو په ځینو خلکو باندې دې وېرې او ډار غلبه وکړه چې اسلام د منځه تلونکې دی، په کار دي چې د خپلو ځانو دپاره په نورو خلکو کښې د نصرت ځای پیدا کړو. یوه سړي وویلې چې زه به د فلاني یهودي سره یهودي شم، او بل وویلې چې زه خو د فلاني نصراني پورې نښلم او ورسره نصراني کېږم. نو الله ﷻ ذکر شوي ایتونه نازل کړه^(٤).

د مطلب خلاصه

١- یعنې: ای هغو کسانو چې د ایمان مدعیان یاست! (برابره خبره ده چې واقعاً موثمان یاست او یا مو یوازې په خولو باندې ایمان راوړی دی)، تاسو د موثمانو په مقابل کښې مه د یهودو سره لاس یو کوئ او مه د نصاراوو سره، په دې تمه باندې چې د دوی اندیوالی به یو وخت ستاسو په درد باندې وځوري او د زمانې د حوادثو په مقابل کښې به مو په کار درشي، ځکه چې:

الف: د یهودو او نصاراوو د هرې ډلې اشخاص د خپلې ډلې د اشخاصو دپاره کومکیان او ناصران دي، هغوی به تر هغه وخته پورې ستاسو کومکیان جوړ نه شي ترڅو چې تاسو د خپل دین څخه لاس واخلي او د هغوی یقین راشي چې تاسو رښتیا یا یهودان او یا نصرانیان جوړ شوي یاست.

(١) تفسیر القاسمي ج ٦ ص ٢٤٣

(٢) تفسیر البغوي ج ٢ ص ٤٤، اسباب النزول للواحدی ص ١٣٣

(٣) تفسیر ابن کثیر ج ٢ ص ٦٩

(٤) الدر المنثور ج ٢ ص ٩٩

ب: نو ستاسو څخه هر څوک چې ذکر شوی چال چلند وکړي هغه به خپل ځان د ظالمانو څخه شمېر کړي او الله ﷻ خو ظالمانو ته هدايت نه کوي، څوک چې عقیده د هغوی سره ملگری شي نو د هغه په کفر کښې څه شک نه پاتې کېږي او که عملاً يې کومکي جوړ شي نو د الله ﷻ په غضب کښې به ورسره شریک شي، چې کله ورباندې نازل کړی شي.

۲- ای پیغمبره! ته خو گورې چې منافقان او ځینې د کمزورو عقیدو والا مسلمانان فعلاً په یهودانو او نصاراوو پورې څومره کلک نښتي دي او د دوی د نصرت په لاس ته راوړلو کښې څومره تاند وهي چې په بده ورځ کښې به یې په کار باندې ورشي، مگر الله ﷻ ته امید وکړی چې د دوی وطنونه د مسلمانانو په لاس باندې فتحه کړي او یا مسلمانان دومره قوي کړي چې حتی مکه معظمه (چې د ټول عربستان مرکز دی) په خپل تسلط کښې راولي، او بالاخره یا الله ﷻ په یهودانو او نصاراوو باندې جزیه وټاکي او یا په دوی باندې یو بل مصیبت نازل کړي چې د دوستانو د نصرت تمه یې وشکوي.

نو کله چې الله ﷻ د ذکر شوو کارونو څخه کوم یو کار وکړي نو هلته به هغه ټول خلک پښېمانه شي کوم چې د اهل الکتابو په لمنو پورې نښتي وه او په تمه وه چې په بده ورځ کښې به یې په درد باندې وځوري او دا ځکه چې دوی به په خپلو سترگو باندې وگوري چې هغوی خپل ځانونه د الله ﷻ د نیونې څخه نه شي بچ کولی نو بل چا ته به څنگه نجات ورکړی شي.

لنډه دا چې کله ته (ای پیغمبره!) د یهودو او نصاراوو د عدم موالاة اعلان وکړې نو ته به وگورې چې منافقان او د کمزوري عقیدې خاوندان به د الله ﷻ هدايت او توصیې ته پاملرنه ونه کړي او د کافرانو په لمنو پورې به ونښلي، مگر بالمقابل به د قوي عقیدې خاوندان او کلک مؤمنان وگورې چې دوی به د هغوی د حال څخه تعجب کوي چې عجیبه ده تر نن ورځې پورې یې قسمونه کول چې مونږ ستاسو سره یاستو او اوس یې زمونږ په مقابل کښې د کافرانو صف قوي کړ او د هغوی په صف کښې ودرېده، نو د یو پلوه یې عملونه ضائع شوه البته هغه عملونه چې زمونږ په انډیوالۍ کښې یې کړي وه، او د بله پلوه د لوی زیان او تاوان سره مخامخ شوه، چې دنیا او آخرت یې دواړه خراب شوه.

توضیحات

۱- مونږ د الله ﷻ په توفیق سره د [آل عمران: ۲۸] ایت لاندې د کافرانو سره د موالاة او نژدېکت درې صورتونه ښه پوره واضحه کړي دي، هیله ده چې یو ځل پرې نظر واچول شي. مگر په دې مقام کښې پرې وراضافه کوو چې:

دلته د اهل الکتابو د موالاة (نژدېکت) څخه هغوی سره د نصرت^(۱) او خلوص موالاة مطلب دی،

چې د مؤمنانو په مقابل کې د کافرانو سره لاس یو کړي او د هغوی په څنګ کې ودرېږي، لکه چې په همدې مضمون باندې د شان نزول واقعات ښه دلالت کوي.

سوال جواب

۲_ که څوک وايي چې: ایا په ذکر شوي ډول موالاة (نژدېکت) باندې سړی کافر کېږي، لکه چې ﴿فَإِنَّهُ مِنْهُمْ﴾ ورباندې دلالت کوي؛ او که څنګه؟

مونږ وايو چې: د ﴿فَإِنَّهُ مِنْهُمْ﴾ جمله په لاندې ټولو صورتونو باندې صادقېږي:
الف: که یو منافق د مؤمنانو د مقابلي دپاره د کافرانو په صف کې ودرېږي نو د ذکرې شوې جملې معنی دا ده چې نوموړی اوس منافق نه بلکې ښکاره کافر ګڼل کېږي او منافقت یې په علني کفر باندې بدل شو.

ب: که بالفرض یو مسلمان د کافرانو په قطار کې د دې کبله ودرېږي چې د هغوی مسلک ورته ښه ښکاري نو د ده په کفر کې هم هیڅ شک او شبه نشته.

ج: کوم یو مسلمان چې د عقیدې د استقامت سره سره عملاً د کافرانو په قطار کې د مسلمانانو په ضد باندې ودرېږي هغه په لاندې حکمونو سره د کافرانو د جملې څخه ګڼل کېږي:
اول: مجاهدینو ته د هغه وژل داسې جائز دي لکه څنګه چې د ده د انډیوالانو وژل ورته جواز لري.

دوهم: د قیامت په ورځ نوموړی هم د خپلو انډیوالانو غوندې دوزخي دی، البته چې انډیوالان به یې پکې همېشه وي او نوموړی به ترې د ایمان په برکت یو وخت وویستلی شي او جنت ته به بوتللی شي.

یوه پوښتنه او د هغې جواب

۳_ که څوک وايي چې: الله ﷻ د یهودانو او نصاراوو حالات داسې بیان کړي دي چې یوه ډله بلې ته په سپک نظر ګوري یا په بل عبارت: یوه ډله د بلې ډلې دښمنه ده لکه چې فرمایي: ﴿وَقَالَتِ الْيَهُودُ لَيْسَ النَّصْرِيُّ عَلَى شَيْءٍ وَقَالَتِ النَّصْرِيُّ لَيْسَ الْيَهُودُ عَلَى شَيْءٍ وَهُمْ يَتْلُونَ الْكِتَابَ﴾ [البقرة: ۱۱۳] یعنې: او یهودان وايي چې: نصارا په چندان (اعتمادی) دین باندې نه دي او نصارا وايي چې یهودان په چندان (اعتمادی) دین باندې نه دي او دوی (دواړه ډلې) کتاب هم لولي.
نو پوښتنه داده چې په دې مقام کې په څه منظور یوه ډله د بلې دوسته او ناصره ګڼله شوې ده: ﴿بَعْضُهُمْ أَوْلِيَاءُ بَعْضٍ﴾؟

مونږ وايو چې:

الف: د ﴿بَعْضُهُمْ أَوْلِيَاءُ بَعْضٍ﴾ معنی دا ده چې یهودان په خپلو منځو کې سره دوستان او

کومکیان دي او نصارا په خپلو منځو کښې سره دوستان او کومکیان دي^(۱). یا په بل عبارت: ذکره شوي جمله په یوه ډله باندې جدا جدا صادقېږي، داسې نه ده چې دواړه ډلې ورته په ګډه مصداق جوړ شي ترڅو ذکر شوی اعتراض وارد شي.

د ذکرې شوي جملې نظیر دا دی چې الله ﷻ د همدغو دواړو ډلو د حالاتو په بیان کښې داسې عبارت نازل کړی دی چې: ﴿وَقَالُوا لَنْ يَدْخُلَ الْجَنَّةَ إِلَّا مَنْ كَانَ هُودًا أَوْ نَصْرِي﴾ [البقرة: ۱۱۱] یعنې: او دوی (دواړه ډلې) وایي چې: هیڅکله به جنت ته داخل نه شي مګر هغه څوک چې یا یهودي او یا نصراني وي، یعنې هره یوه ډله فقط خپل ځانونه د جنت د دخول مستحق ګڼي، نه بله ډله.

ب: څه لري نه ده چې د ذکرې شوي جملې مطلب دا وي چې دواړه ډلې هره یوه د بلې ډلې دوسته او ناصره ده مګر د مسلمانانو په مقابل کښې او بس.

او دا خو واقعیت لري چې ټول اهل الکتاب د اسلام په مقابل کښې یو صف دی او ټول سره یو لاس دي، لکه چې مونږ نن ورځ^(۲) گورو چې شریکان او غریبان ټول په اتفاق سره زیار باسي چې په افغانستان کښې د اسلامي حکومت مخه ونیسي، او د همدې غرض دپاره یې خپلمنځي اختلافات یو طرف ته کړي دي.

مګر دا بېله خبره ده چې ذکرې شوي دواړه ډلې په مجموعي شکل سره وسه نه لري چې زموږ په مقابل کښې وسلواله یوه جبهه جوړه کړي او په اتفاق سره وجنګېږي، لکه چې ښه وضاحت یې په [المائدة: ۵۴] ایت کښې را روان دی، چې دوی دواړه ډلې د قیامت د ورځې پورې په مشترکه لښکرکشي باندې توافق ته نه شي رسېدلی.

دَائِرَة څه معنی؟

۴_ که څه هم د ﴿دَائِرَة﴾ کلمه د "دَوْرَان" څخه اخستله شوې ده او "دَوْرَان" تاوېدلو ته وایي، د همدې کبله هغې سطحې ته دائره وایي چې یوه داسې خط احاطه کړې وي چې د ټولو اطرافو نسبت یې مرکز ته یو برابر وي، او همدارنګه کله-کله په ذکر شوي محیطي خط باندې هم د دائرې اطلاق کېږي^(۳)، مګر په استعمال کښې هغې زړه دردوونکې حادثې ته دائره وایي چې سړی یې د هره طرفه احاطه کړې وي او د تېښتې لاره یې ترې ورکه کړې وي^(۴).

بالمقابل هغې خوشالوونکې حالت ته "دَوْلَة" وایي چې په یوه طرف کښې یې هم د مخنیوي او د منځه د وړلو اسباب نه لیده کېږي^(۵).

(۱) روح المعاني ج ۶ ص ۱۵۷

(۲) ۱۳۷۳/۸/۱۲ هـ ش

(۳) روح المعاني ج ۶ ص ۱۵۸

(۴) مفردات الراغب ص ۱۷۶

(۵) تفسیر القاسمي ج ۶ ص ۲۴۱

نو په دې مقام کښې يې حاصل داسې راوځي چې مونږ ځکه د يهودو او يا نصاراوو سره مواله کوو ترڅو مو په داسې ورځ کښې په کار راشي چې په هغې کښې د هره طرفه يوې زړه دردوونکې حادثې راگير کړي يا ستو او د خلاصون درک مو ورک وي، چې يا راباندې قحطي او وچکالي راشي او دوی راسره کومک او قرضداري وکړي، او يا د مسلمانانو دولت مخ په خټ شي او د پښو ولوېږي چې د دوی د سيوري لاندې ژوند وکړو.

فتحه او الهي امر څه فرق لري؟

۵- په دې مقام کښې الله ﷻ د منافقانو د ندامت او پښېمانۍ دپاره دوه سببونه اشاره وکړه چې يو فتحه ده ﴿أَنْ يَأْتِيَ بِالْفَتْحِ﴾، او بل الهي کار دی ﴿أَوْ أَمْرٍ مِّنْ عِنْدِهِ﴾، نو مفسرينو کرامو د دواړو سببونو په منځکښې ډېر فرقونه ليکلي دي او هر يوه ته يې بيل بيل مصداقونه ذکر کړي دي^(۱)، مگر مونږ ته چې په دې مقام کښې کوم شی ښه ښکاره شوی دی هغه دا دی چې:

الف: د "الْفَتْح" کلمه اصلاً د دې دپاره وضعه شوې ده چې د يوه شي مشکلات حل شي او موانع يې د منځه يووړل شي^(۲)، نو په دې مقام کښې لاندې ټول صورتونه په "الْفَتْح" کښې شاملېږي:

اول: چې مسلمانانو ته د اهل الکتابو د مساکنو د قبضه کولو فيصله ورکړې شي، لکه چې خيبر او نور ځايونه مجاهدينو فتحه کړه.

دوهم: چې په هغوی باندې فيصله وکړه شي چې د وطنه يې وشړي، لکه چې بني قينقاع او بني نضير د همدې فيصلې سره مخامخ شوه.

درېم: چې په هغوی باندې د اعدام فيصله وکړې شي لکه چې په بني قريظه وو باندې همدا فيصله عملي شوه (بيخ يې وويستلی شو).

څلورم: چې په هغوی باندې جزیه کېښودله شي او حتی خپل ځانونه هم د دې ذلت څخه خلاص نه کړی شي.

پنځم: چې الله ﷻ د هغوی د رسوائۍ او شرمولو فيصله وکړي لکه چې عبد الله بن مسعود ؓ په اوږد حديث کښې وايي چې يوه ورځې مونږ ته نبي کریم ﷺ اوږده خطابه وکړه او په دې خطابه کښې يې وفرمايل چې: «فَمَنْ سَمِعْتُ فَلْيَقُمْ»^(۳) يعنې ما چې د چا نوم واخست نو هغه دې پورته شي، او بيا يې په نامه باندې يوه-يوه ته غږ کاوه چې: ای فلانکيه! پورته شه، ای فلانکيه! پورته شه، ای فلانکيه! پورته شه، حتی چې شپږ دېرش (۳۶) کسه يې د مجلسه پورته کړه.

په همدې حديث کښې عمر ؓ وايي چې ما يو منافق وليد چې سر يې پټ کړی وه (ډېر غمژن

(۱) زاد المسير ج ۲ ص ۲۹۰

(۲) مفردات الراغب ص ۳۸۳

(۳) مسند احمد بن حنبل ج ۸ ص ۳۱۷

معلومه (ماده) ما ترې پوښتنه وکړه چې ولې څه چل دی؟ هغه راته قيصه وکړه (چې مونږ خو رسوا شو)، نو ما ورته وویلې چې: «بُعْدًا لَكَ سَائِرَ الْيَوْمِ» یعنې: په راتلونکې کښې هم ښه ورځ ومه گورې. شپږم: دا ډول څه نور مثالونه هم درلودلی شي چې پخوا به تېر شوي وي او یا به راتلونکې کښې تحقق ومومي.

ب: که څه هم ټول کارونه الله ﷻ کوي مگر د مقابلې څخه څرگندېږي چې دلته به د ﴿أَوْ أَمْرٍ مِّنْ عِنْدِهِ﴾ کلمه هغو ټولو کارونو ته شامله وي چې په اهل الکتابو باندې د الله ﷻ د پلوه نازل کړی شي او د بندگانو پکښې هېڅ مداخله نه وي چې په نتیجه کښې د منافقانو او هغو خلکو امیدونه د خاورو سره برابر کړي چې هغوی ته په تمه وه. لاندې څو مثالونه یې ولولئ:

اول: چې الله ﷻ یې په زړونو کښې رغب وچوي او په غیبی قوت سره یې شوکت او دبدبه ماته کړي. لکه چې د بني نضیر په زړونو کښې یې رغب اچولی وه.

دوهم: چې د هغوی په مالونو او زراعتونو باندې اسماني آفت نازل کړي حتی چې د منافقانو او نورو تمه کوونکو تمه ترې وشکېږي.

درېم: چې مشران او د سر سړي یې مړه شي چې د چا ترې سترگه نه سوزي او داسې نور کارونه چې بندگان پکښې دخل ونه لري. څه لرې نه ده چې د قیامت د ورځې پورې په ډېرو خبرو کښې تحقق ومومي.

یادونه

٦- ځینو مفسرینو کرامو^(١) دې جملې ﴿وَيَقُولُ الَّذِينَ ءَامَنُوا﴾ الآية ته د نژدې جملې ﴿فَيُضَيِّحُوا عَلٰى مَا اَسْرَوْا﴾ الآية سره ارتباط ورکړی دی، نو د معنی حاصل یې داسې را اوځي چې: کله الله ﷻ د یهودو او نصاراوو قوت مات کړي نو خلک به لاندې دوه گروپه جوړ شي:

الف: منافقان به د هغوی په موالاة باندې پښمانه شي او په ډاگه به په خپل منافقت باندې د خطاکارۍ اعتراف وکړي.

ب: سوچه مؤمنان به ځینې ځینو نورو ته ووايي چې عجیبه ده دغو خلکو خو قسمونه کول چې مونږ ستاسو سره یاستو، اوس معلومه شوه چې زمونږ سره نه بلکې د یهودو او نصاراوو سره وه.

٧- مگر مونږ ته داسې برېښي چې ذکره شوې جمله د منافقانو د وینا ﴿يَقُولُونَ نَحْنُ اَنْ تَصِيبَنَا ذَا بَرَةٍ﴾ سره اړونده ده، نو د معنی حاصل یې داسې کېږي چې کله د ایمان دعوه دارانو ته اعلان وکړی شي چې د یهودو او نصاراوو سره د اسلام په ضد موالاة مه کوئ، نو دوی به لاندې دوه گروپه تشکیل کړي:

اول: د چا په زړه کښې چې ناروغي وي هغوی به وایي چې مونږ د راتلونکي ژوند د خاطرې د هغوی د مولا څخه نه شو تېرېدلی، په راتلونکي کښې زموږ په کارېږي.

دوهم: څوک چې د صفا زړه خاوندان دي هغوی به وایي چې عجیبه ده دغې ډلې (ناروغانو) خو قسمونه کول چې مونږ ستاسو سره یاستو حال دا چې اوس د یهودو او نصاراوو څخه نه تېرېږي او کلک ورپورې نښتي دي. مونږ ځکه د جملو ذکر شوی اړوند خوښ کړ چې د شان نزول د واقعاتو سره ښه سرېښ نیسي او هم ذهن ته په زغرده ورځي.

﴿يَتَأْتِيَ الَّذِينَ ءَامَنُوا مَن يَرْتَدَّ مِنكُم مِّن دِينِهِ ۖ فَسَوْفَ يَأْتِي اللَّهُ بِقَوْمٍ يُحِبُّهُمْ وَيُحِبُّونَهُ ۖ أَذِلَّةٍ عَلَى الْمُؤْمِنِينَ أَعِزَّةٍ عَلَى الْكَافِرِينَ مُجَاهِدُونَ فِي سَبِيلِ اللَّهِ وَلَا يَخَافُونَ لَوْمَةَ لَآئِمٍ ۚ ذَٰلِكَ فَضْلُ اللَّهِ يُؤْتِيهِ مَن يَشَاءُ ۗ وَاللَّهُ وَاسِعٌ عَلِيمٌ ﴿٥٤﴾﴾ إِنَّمَا وَلِيُّكُمُ اللَّهُ وَرَسُولُهُ وَالَّذِينَ ءَامَنُوا الَّذِينَ يُقِيمُونَ الصَّلَاةَ وَيُؤْتُونَ الزَّكَاةَ وَهُمْ رَاكِعُونَ ﴿٥٥﴾ وَمَن يَتَوَلَّ اللَّهَ وَرَسُولَهُ وَالَّذِينَ ءَامَنُوا فَإِنَّ حِزْبَ اللَّهِ هُمُ الْغَالِبُونَ ﴿٥٦﴾﴾

[٥٤] ای هغو کسانو چې ایمان یې راوړی دی استاسو څخه چې هر څوک د خپل دین څخه بېرته تاو شي نو (فقط خپل ځان ته یې تاوان ورساوه، او دا ځکه چې) ډېر ژر به الله ﷻ (د اسلام د نصرت دپاره) داسې قوم راوړي چې دوی به الله ﷻ خوښوي او الله ﷻ به دوی خوښوي، دوی به په مسلمانانو باندې نرمي کوونکي او په کافرانو باندې به سختي کوونکي وي، دوی به د الله ﷻ په لاره کښې جهاد کوي او د ملامتې کوونکي د ملامتې څخه به نه ډارېږي، دا (ذکر شوي صفات) د الله ﷻ فضل دی، هغه چا ته یې ورکوي چې کوم ته یې اراده وشي، او الله ﷻ د پراخۍ خاوند (او هم) د علم خاوند دی.

[٥٥] یقیناً ستاسو دوست (ناصر) الله ﷻ دی او د ده ﷻ پیغمبر ﷺ (هم) او هغه کسان (هم) ستاسو ناصران دي، چې ایمان یې راوړی وي هغه کسان چې لمونځونه ودروي او زکاتونه ورکوي په داسې حال کښې چې عاجزي کوونکي (او دوامداره لمونځ کوونکي) دي.

[٥٦] او هر څوک چې الله ﷻ او د ده ﷻ پیغمبر ﷺ او هغه کسان متولیان (دوستان) ونیسي چې ایمان یې راوړی دی، نو (د بل هیچا دوستۍ ته یې اړتیا نشته ځکه چې) یقیناً د الله ﷻ ټولګی همدوی غالب دي.

ارتباط

په دې ایتونو کښې د وړاندېنيو ایتونو مضمون تعقیب شوي دي چې که بالفرض تاسو د یهودو

او نصاراوو سره اړوند او ارتباط زیات قوي کړی نو د دې خطر شته چې مرتد شی او د ارتداد په صورت کښې به د خپل ځان څخه په غیر بل هیچا ته ضرر ونه شی رسولی.

د مطلب خلاصه

۱- یعنې: ای مؤمنانوا یهود او نصارا به ستاسو څخه په صرف کومک کولو سره تر هغې خوشاله نه شي چې ترڅو تاسو خپل دین ته شا کړئ او د هغوی معتقدات قبول کړئ.

مگر په یاد ولرئ! چې د ارتداد په صورت کښې به فقط او فقط خپل ځانونه د خسران سره مخامخ کړئ او د هغه ټولګي څخه به وويستل شي کوم چې په الله ﷻ باندې ګران دی او د اسلام په خدمت کښې یې استعمالوي، په دې صورت کښې به د اسلام د خدمت دپاره الله ﷻ بل ټولګی په میدان کښې ودروي، چې هغوی به لاندې صفات ولري:

الف: الله ﷻ به هغوی خوښوي او په الله ﷻ باندې به ګران وي.

ب: په هغوی باندې به الله ﷻ ګران وي او د ده ﷻ د رضا دپاره به د سر او مال څخه تېرېږي.

ج: هغوی به په مؤمنانو وروڼو باندې زړونه سوزي او د دوی په ضد باندې به د هیچا سره لاسونه نه یو کوي.

د: هغوی به په کافرانو باندې اسماني تندر وي چې د هیبت څخه به یې د کافرانو اندامونه په لرزان وي.

ه: هغوی به صرف د الله ﷻ په لار کښې جهاد کوي نه به ورسره د نوم نشان غم وي او نه به یې په جهاد کښې دنیاوي مال او متاع مطلب وي، او نه به بالآخره د همدې اغراضو د کبله یهودو او یا نصاراوو ته د کومک لاس ورغزوي.

و: هغوی به د هیڅ ملامته کوونکي د ملامتې څخه نه ډارېږي او صرف د الله ﷻ د ملامتې څخه به خپل ځانونه ژغوري، چې ورباندې په غضب نه شي.

لنډه دا چې هغوی به د ټولو اسلام دښمنه ټولنو په مقابل کښې په جهاد باندې مصروف وي، هغوی به د مرتدانو او هم د دوی د بادارانو (یهودو او نصاراوو او نورو کافرانو) سره په اخلاص سره جهاد کوي.

۲- ای هغو مؤمنانو چې تاسو سمدستي د ذکر و شوو شپږو صفاتو درلودونکي یاست خپلو اخلاقو ته په همدې ډول باندې ادامه ورکړئ، چې دا د الله ﷻ فضل دی او الله ﷻ خپل فضل هغه چا ته ورکوي چې هغه ته یې د ورکړې اراده وشي.

د الله ﷻ خزانه مال ډکې دي او په ورکړه باندې پکښې کمبود نه واقع کېږي مګر الله ﷻ د علم خاوند دی مستحق او غیر مستحق پېژني.

۳- ای مؤمنانوا! ستاسو ناصر او مددګار نه یهودي کېدلی شي او نه نصراني، ستاسو ناصر او کومک درکوونکی بل هیڅوک نه دی مګر یوازې الله ﷻ ستاسو اصلي کومک کوونکی او ناصر

دی. هوا په تبعی توګه مو د الله ﷻ پیغمبر هم ناصر دی چې الله ﷻ دراستولی دی، او همدارنګه مو په کومک کوونکو کښې په تبعی توګه مؤمنان هم شامل دي، مګر هغه مؤمنان نه چې یوازې په لسانی اقرار باندې اکتفاء کوي بلکې هغه مؤمنان چې په ایمان باندې علاوه لاندې خاصیتونه هم ولري:

الف: چې هغوی د لمونځونو د ټولو ارکانو حفاظت کوي او خپل لمونځونه په پښو باندې ودروي او څه نواقص پکښې نه واقع کوي، بلکې ټول بدني عبادتونه کوي.

ب: چې هغوی برسېره په بدني عباداتو، په مالي عبادتونو باندې هم صرفه نه کوي او همېشه زکاتونه ورکوي.

ج: چې هغوی د یوه پلوه د لمانځه په ارکانو باندې حفاظت کوي او په اخلاص سره خیراتونه کوي، او د بله پلوه د لمانځه په اداء کولو باندې په تواضع سره پابندي کوي.

او هر څوک چې الله ﷻ او د ده ﷺ پیغمبر ﷺ او مؤمنان په دوستۍ سره ونیسي نو همدوی یې بس دی، چې په دې صورت کښې به نوموړی په هغه ټولګي کښې شامل شي چې الله ﷻ د هغه ټولګي مددګار دی، او داسې ټولګي چې الله ﷻ یې مددګار دی همدغه ټولګي غالب دی او بس.

توضیحات

۱- د تېرو شوو ایتونو څخه د نزول په وخت کښې په دوه مهمو خبرونو باندې د اشارې په توګه مسلمانان پوه شوه چې په راتلونکې کښې به واقع شي، یو د ځینو خلکو بېرته مرتد کېدل، او بل د مرتدانو په مقابل کښې یوه مجاهده ډله ودرېدل. دغه دواړه خبرونه رښتیا واقع شوه او د قرآن کریم دپاره د اعجاز واضحه مثالونه جوړ شوه چې رښتیا یوولس قبائل مرتد شوه او اسلام ته یې شا کړه، درې قبیلې د نبي کریم ﷺ په ژوند کښې کافرې شوې او مشرانو یې د پیغمبرۍ دعوی وکړې، او اوو قبیلو د نبي کریم ﷺ د وفات څخه وروسته د ابو بکر ﷺ په خلافت کښې اسلام پرېښود او بالاخره یوازې یوه قبيله د عمر الفاروق ﷺ په خلافت کښې کافره شوه، چې ټولې یوولس جوړېږي. مونږ د مرتدو قومونو زیات تفصیل اوږدو کتابو ته سپارو^(۱)، یوازې په یوه قيصه باندې اکتفاء کوو چې د اسلام د اجتماعي عدالت دپاره پکښې ډېر ښه واضحه مثال دی. هغه دا چې:

د بَجَلَه نومي مرتد عجیبه قيصه

۲- بَجَلَه د هغې قبیلې مشر او باچا وه چې د عمر الفاروق ﷺ په خلافت کښې نصرانیت ته اوښتی وه. نوموړي ته هم نبي کریم ﷺ د هغو خطونو په جمله کښې یو خط وراستولی وه چې ټولو قبائلو ته یې ورلېږلی وه، نوموړي اسلام قبول کړ او نبي کریم ﷺ ته یې د اسلام راوړلو اطمینان هم ورکړی وه.

(۱) تفسیر الکشاف ج ۱ ص ۶۴۴؛ تفسیر المراحی ج ۶ ص ۱۴۰

نوموړی په اسلام باندې ښه کلک ولاړ وه خو د عمر الفاروق رضی الله عنه په خلافت کښې یې اسلام پرېښود او نصرانیت یې قبول کړ او شام ته وتښتېد، عمر الفاروق رضی الله عنه د شام اجبارو او مشرانو ته د بڼجله په باره کښې یو لیک ورواستاوه او پکښې لیکلې یې وه چې:

بڼجله په اسلام باندې مشرف شوی وه او مونږ یې ښه پوره احترام کاوه، خو نوموړی مکې معظمې ته لاړ او هلته په طواف باندې مشغول وه چې د بني فزاره د قبیلې یوه سړي یې د خادر په یوه څنډه باندې پل کېښود. نوموړی په غصه شو او د فزاري سړي مخ ته یې یوه خپېره ورکړه چې پوزه یې ورباندې ماته کړه او دوه غاښونه یې ترې وغورزول. د دواړو لاندې ماته راوړسېده، ما فیصله وکړه چې یا به فزاري سړی په خپله خوښه عفو کوي او یا به د نوموړي بڼجله څخه قصاص اخلي، بڼجله په غصه شو او ویې ویل چې زه پاچا یم او هغه عادي سړی دی، ایا هغه به ماته په مخ خپېره راکوي؟ ما وویل چې دا د اسلام حکم دی په دې کښې پاچا په گدا باندې څه بهتري نه لري، بڼجله تر سبا پورې مهلت وغوښت او د شپې د شپې شام ته دروتښتېده او مرتد شو^(۱).

دوهم خبر رښتیا شو

۳- رښتیا هم د مرتدانو په مقابل کښې الله تعالی یوه مجاهده ډله (د ذکر و شوی شپږو صفاتو خاونده) ودروله چې په سر کښې یې ابو بکر الصديق رضی الله عنه واقع وه، د مرتدانو غاښونه یې ورمات کړه او قرآني غیبی خبر یې رښتیا کړ، حتی چې الحسن علیه الرحمة وایي: «هُمْ وَاللَّهِ أَبُو بَكْرٍ وَأَصْحَابُهُ»^(۲) یعنې: قسم دی چې ذکر شوی ټولگی د ابو بکر الصديق رضی الله عنه او د ده د ملگرو څخه عبارت دی. د علي رضی الله عنه څخه هم روایت دی چې ذکره شوې مجاهده ډله د ابو بکر الصديق رضی الله عنه او د ده ملگري دي^(۳).

سوال جواب

۴- که څوک وایي چې: د ذکرې شوې مجاهدې ډلې څخه خو ځینو مفسرینو کرامو د ابو موسی الاشعري رضی الله عنه (اهل الیمن) مراد کړي دي چې کله ذکر شوی ایت شریف نازل شو نو نبی کریم صلی الله علیه و آله نوموړي صحابي رضی الله عنه ته اشاره وکړه چې: «هُمْ قَوْمٌ هَذَا»^(۴) دا ډله د دغه صحابي (ابو موسی الاشعري رضی الله عنه) قوم دی، همدارنگه پکښې مفسرینو کرامو څه نور متعدد اقوال ذکر کړي دي^(۵). نو پوښتنه دا ده چې تاسو ترې په څه دلیل د انحصار په توګه ابو بکر الصديق رضی الله عنه او د ده مجاهدین مراد کړه؟

مونږ وایو چې: زمونږ مطلب دا نه دی چې ذکر شوی ایت شریف په نوموړي خلیفه او د ده په ملگرو کښې منحصر دی بلکې مطلب مو دا دی چې ایت شریف په هغه وخت کښې په همغوی باندې صادقېده او په نورو زمانو کښې به په نورو مجاهدینو باندې صادق شوی وي او یا به لا

(۱) روح المعاني ج ۶ ص ۱۶۱

(۲) تفسیر ابن کثیر ج ۲ ص ۷۰

(۳) تفسیر البغوي ج ۲ ص ۴۵

(۴) تفسیر الطبري ج ۴ ص ۲۸۴

(۵) روح المعاني ج ۶ ص ۱۶۲؛ زاد المبرج ج ۲ ص ۲۸۱

صادق شي، ځکه چې د ایت شریف مفهوم عام دی، څه لرې نه ده چې زمونږ په زمانه کښې یې یو مصداق د افغانستان مجاهدین وي چې الحمد لله په ډېر اخلاص سره یې د کمونستانو سره جهاد وکړ، او د فاحش شکست سره یې مخامخ کړه.

سوال جواب

۵- که څوک وایي چې: د ﴿فَسَوْفَ يَأْتِي اللَّهُ بِقَوْمٍ﴾ څخه د سړي ذهن ته ورځي چې د کومې مجاهدې ډلې چې الله ﷻ وعده کړې ده، هغه ډله د ایت شریف د نزول په وخت کښې موجوده نه وه، حال دا چې صحابه کرام ؓ د ابو بکر الصديق ؓ په شمول هلته موجود وه، نو په کار دي چې د دوی څخه په غیر بله ډله مراده کړی شي؟

مونږ وایو چې: یو شی په اعتباراتو سره داسې گڼل کېږي لکه چې متعدد وي، د همدې کبله نبي کریم ﷺ هغه خیرات ته چې بي بي بریرې رضی الله عنها ته ورکړې شوی وه د هدیې لقب ورکړ، البته کله چې ذکر شوی خیرات د نوموړې بي بي رضی الله عنها په لاس باندې نبي کریم ﷺ ته ورکړی شو نو ویې فرمایل چې: «هُوَ لَهَا صَدَقَةٌ وَلَنَا هَدِيَّةٌ»^(۱) دا د هغې دپاره صدقه ده او زمونږ دپاره هدیه (تحفه) ده. نو د صحابه وو کرامو ؓ مجاهده ډله په دې اعتبار سره چې نبي کریم ﷺ یې قائد وه او عمومي قیادت یې په لاس کښې وه، د هغوی څخه په دې اعتبار سره مغایره وه چې ابو بکر الصديق ؓ یې په سر کښې واقع وه، ته به وایي چې دا ډله الله ﷻ نوې او تازه موجوده کړې وه.

یوه پوښتنه او د هغې جواب

۶- که څوک وایي چې: نظر د عربیت قانون ته په کار وه چې د ﴿إِنَّمَا وَلِيُّكُمُ اللَّهُ وَرَسُولُهُ وَالَّذِينَ ءَامَنُوا﴾ په عوض «إِنَّمَا أَوْلِيَاؤُكُمْ اللَّهُ وَرَسُولُهُ وَالَّذِينَ ءَامَنُوا» نازل شوی وی، ترڅو مبتدا او خبر دواړه جمعې جوړې شوي وی، نو د څه حکمت په بنا دغسې نازل نه شو؟

مونږ وایو -والله ﷻ اعلم- چې: ترڅو په ولایت کښې د اولیاوو په تفاوت باندې دلالت وکړي، یعنې ستاسو ولي او ناصر اصلاً الله ﷻ دی، بیا مو ناصر پیغمبر ﷺ دی او په درېمه درجه کښې مو مؤمنان هم کومک کوونکي او ناصران دي؛ نو که بالفرض د ﴿وَلِيُّكُمُ﴾ په عوض «أَوْلِيَاؤُكُمْ» نازل شوی وی نو ذکر شوی مطلب به فوت شوی وی او الله ﷻ او پیغمبر ﷺ او بالآخره مؤمنان به ټول په یوه درجه کښې ولیان او ناصران بنودلی شوي وی.

رکوع څه معنی؟

۷- د ﴿رَاكِعُونَ﴾ کلمه د «رُكُوع» څخه اخستله شوې ده، «رُكُوع» عاجزی او سرتیتولو ته وایي^(۲).

(۱) صحیح البخاري ج ۱ ص ۲۵۰

(۲) لسان العرب ج ۸ ص ۱۳۳: مفردات الراغب ص ۲۰۸

د لمانځه رکوع ته هم ځکه دا نوم ایښودلی شوی دی چې لمونځ کوونکی صرف الله ﷻ ته د عاجزی او بندګۍ د کبله خپل سر ټیټوي او د ولاړې څخه ځمکې ته ورماتېږي.

په دې مقام کېښې جمهورو مفسرینو کرامو د لمانځه رکوع مراده کړې ده او کنایه یې د ټول لمانځه څخه تعبیر کړې ده^(۱). نو د معنی حاصل یې داسې کېږي چې: مؤمنان هغه خلک دي چې لمونځونه او زکاتونه په خپله عملي شرعي بڼه کېښې اجرا کوي او په عین حال کېښې په لمونځونو باندې همېشه والی هم کوي. د دې ایت نظیر الله ﷻ په بل ځای کېښې داسې نازل کړی دی چې: ﴿إِلَّا الْمُصَلِّينَ﴾ الَّذِينَ هُمْ عَلَى صَلَاتِهِمْ دَائِمُونَ ﴿[المعارج: ۲۲-۲۳] مګر هغه لمونځ کوونکي (بې صبره نه دي) چې دوی په خپل لمانځه باندې دوام کوونکي دي. یعنې دوی د یوه پلوه لمونځونه کوي او د بله پلوه ورباندې همېشه والی کوي.

ځینې نور مفسرین کرام د رکوع څخه لغوي رکوع یعنې عاجزي او الله ﷻ ته د بندګۍ سر ټیټونه مرادوي^(۲)، چې په دې تفسیر باندې یې معنی بالکل واضحه ده او څه اشکال پکښې نشته.

اهل التشيع څه وايي؟

۸- اهل التشيع وايي چې د دې ایت ﴿إِنَّمَا وَلِيُّكُمُ اللَّهُ وَرَسُولُهُ وَالَّذِينَ آمَنُوا﴾ څخه د علي ﷺ امامت او خلافت مطلب دی. نو په دې سره یې د معنی حاصل داسې راوځي چې ای مؤمنانوا ستاسو امام الله ﷻ دی او بیا د ده پیغمبر ﷺ دی او بالاخره ستاسو امام (خلیفه) هغه څوک دی چې ایمان یې راوړی دی: ﴿وَالَّذِينَ آمَنُوا﴾.

دوی ځکه دا معنی اخلي چې په ځینو روایتو کېښې شته چې ذکر شوی ایت شریف د علي ﷺ په باره کېښې نازل شوی دی البته کله چې نوموړی ﷺ د لمانځه د رکوع په حالت کېښې وه او یوه سوال کوونکي ته یې خپله د لاس زرينه گوته خیرات ورکړه^(۳).

مونږ (أهل السنة والجماعة) وايو چې:

الف: د ذکر شوي ایت شریف دپاره خو مفسرینو کرامو یو بل شان نزول هم روایت کړی دی چې یوه ورځې عبد الله بن سلام ﷺ او د ده څه نور ملګري (چې په ایمان باندې مشرف شوي وه) نبي کریم ﷺ ته ورغله او ورته یې وویل چې: ای د الله رسوله! زمونږ کورونه ستاسو څخه په لرې مسافه کېښې واقع دي، تاسو ته ژر ژر رسیدګي نه شو کولی چې ناسته ولاړه درسره وکړو، حال دا چې هلته زمونږ قومیانو تصمیم نیولی دی چې نه راسره خبرې وکړي او نه راسره ناسته ولاړه وکړي او دا ځکه چې مونږ په ایمان باندې مشرف شوي یاستو. ای د الله رسوله! د هغوی دغه وضعه په مونږ باندې

(۱) المحرر الوجيز ج ۵ ص ۱۳۶

(۲) التفسير الكبير ج ۱۲ ص ۲۵

(۳) احکام القرآن للجصاص ج ۲ ص ۴۴۶

دېره درنه تمامېږي، نو ذکر شوی ایت شریف نازل شو او نبي کریم ﷺ ولوست^(۱)، چې تاسو مه خپه کېږئ ستاسو قومیان تاسو ته څه ضرر نه شي رسولی، الله ﷻ او پیغمبر ﷺ او بالاخره ټول مؤمنان (د علي ﷺ په شمول) ستاسو کومکيان او ناصران دي.

ب: علاوه په دې د شان نزول خصوص خو د ایت شریف مفهوم ته تخصیص نه شي ورکولی، د همدې کبله د علي ﷺ یوه لمسي (ابو جعفر الباقر محمد بن علي بن الحسين بن علي ﷺ) فرمایلي دي چې ذکر شوی ایت شریف ټولو مؤمنانو ته شامل دی او علي ﷺ هم د مؤمنانو د ډلې څخه دی^(۲)، یعنې چا چې یوازې علي ﷺ ذکر کړی دی د هغوی حصر مطلب نه دی.

د اهل التشيع غلطياوي

۹- په دې مقام کېنې اهل الشيع د لاندې غلطيو مرتکب شوي دي:

الف: دوی د ﴿إِنَّمَا﴾ کلمه د حصر دپاره وايي، او حصر يې د ابو بکر الصديق ﷺ او عمر الفاروق ﷺ او د حضرت عثمان ﷺ په نسبت سره اخلي چې ولايت (امامت) يوازې په علي ﷺ پورې منحصر دی، حال دا چې د ایت شریف مفهوم عام دی ټولو مؤمنانو ته شامل دی، او حصر په نسبت سره يهودو او نصاراوو ته دی چې شان نزولونه ورباندې دلالت کوي.

ب: دوی د هغه "ولاية" څخه چې د ﴿وَلِيكُمْ﴾ کلمه ترې اشتقاقه شوې ده د امامت او خلافت معنی اخلي حال دا چې په دې مقام کېنې د امامت او خلافت خبره هيڅ مطرحه نه ده او وړاندې او وروسته ټول ايتونه ولايه په معنی د نصرت او کومک سره مطرح کوي، نو د اهل التشيع په تفسير سره د ملغلرو مزي شکېږي او د بليغ کلام خوند او لذت د منځه ځي.

ج: دوی د ﴿وَالَّذِينَ آمَنُوا﴾ په شمول په همدې يوه ایت کېنې چې اوه ځايه جمعې ذکرې شوې دي او يا د جمعې ضماير ذکر دي، ټول په مفرد (يوه کس) علي ﷺ باندې معنی کوي، حال دا چې دا ټول بې ضرورته کار دی، دوی ځکه دغسې خلاف التبادر معنی اخستلو ته بډې وهلي دي ترڅو د نوموړي مکرم صحابي ﷺ د خلافت دپاره يو قرآني سند ترلاسه کړي، خو هرڅوک پوهېږي چې په دغسې بعيدو او بې ربطه تاويلونو باندې نه قرآني سند ترلاسه کېدلی شي او نه د علي ﷺ دپاره په خلافت کېنې د اوليت حق ثبوت پيدا کولی شي.

که څوک غواړي چې د اهل التشيع په واهياتو او د اهل السنة والجماعة په تحقيقاتو باندې په مفصله توگه پوه شي نو د هغوی کتابونو^(۳) او هم د دوی کتابونو^(۴) ته دې مراجعه وکړي.

(۱) اسباب النزول للواحدی ص ۱۲۳

(۲) الدر المنثور ج ۳ ص ۱۰۶: تفسیر الطبري ج ۴ ص ۲۸۸

(۳) تفسیر نمونه ج ۴ ص ۴۱۵: ج ۵ ص ۲۸۸

(۴) روح المعاني ج ۶ ص ۱۶۰-۱۷۱: التفسیر الکبير ج ۱۲ ص ۲۵-۳۱

﴿يَتَأْتِيَ الَّذِينَ آمَنُوا لَا تَتَّخِذُوا الَّذِينَ اتَّخَذُوا دِينَكُمْ هُزُوءًا وَلَعِبًا مِّنَ الَّذِينَ أُوتُوا
الْكِتَابَ مِن قَبْلِكُمْ وَالْكَفَّارَ أَوْلِيَاءَ وَاتَّقُوا اللَّهَ إِنَّ كُنتُم مَّؤْمِنِينَ ﴿٥٧﴾ وَإِذَا نَادَيْتُمْ إِلَى
الصَّلَاةِ اتَّخَذُوهَا هُزُوءًا وَلَعِبًا ذَلِكَ بِأَنَّهُمْ قَوْمٌ لَا يَعْقِلُونَ ﴿٥٨﴾﴾

[٥٧] ای هغو کسانو چې ایمان یې راوړی دی! تاسو هغه کسان (کومکیان او دوستان) مه
نیسی چې هغوی ستاسو دین په مسخرو او توقو سره نیسي چې دوی د هغو خلکو څخه عبارت دي
چې ستاسو څخه وړاندې کتاب ورکړی شوی دی، او (هم نور) کافران دوستان (او کومکیان مه
نیسی) او د الله ﷻ څخه وډار شی که تاسو ایمان درلودونکي یاست.

[٥٨] او کله چې تاسو لمانځه ته اواز (اذان) وکړئ نو دوی هغه (ستاسو اذان) په توقو او مسخرو
سره نیسي، دا په دې سبب چې یقیناً دوی داسې قوم دی چې د عقل څخه کار نه اخلي.

ارتباط او شان نزول

۱- د ذکر و شوو ایتونو ارتباط خو د وړاندېنیو ایتونو سره بالکل واضحه دی چې هلته مونږ د
کافرانو د موالاة څخه منعه کړې شوي وو او دلته راته توصیه شوې ده چې ایا ستاسو غیرت او
مسلماني څنگه دا خبره قبلولی شي چې هغوی ستاسو اسلامي شعائرو پورې خندنې او مسخري
کوي او تاسو ترې د مددگاري تمه کوئ؟

۲- په شان نزول کښې یې څو متعدد واقعات روایت کړي شوي دي، یوه واقعه دا ده چې کله
کافرانو اذان واورېده نو نبي کریم ﷺ ته ورغونډ شوه او ویې ویل چې ای محمده! که ته د پیغمبري
دعوه کوې نو تا خو د ټولو پیغمبرانو څخه مخالفت وکړ او یو نوی شی دې پیدا کړ چې مونږ
په پخوانیو امتونو کښې نه وه اورېدلی، که دا کار خیر وی نو پخوانیو امتونو کښې به یې
سابقه درلودی.

لنډه دا چې دوی ویلې چې "فَمِنْ أَيْنَ لَكَ صِيَاحُ كَصِيَاحِ الْبَعِيرِ" (١) نو دا غرغره (اواز) دې د کومه
کړه لکه د اوبښ غرغره (اواز)، دا څومره بد اواز دی او څومره بد کار دی؟، نو الله ﷻ ذکر شوی
دوهم ایت نازل کړ (٢).

د مطلب خلاصه

۱- یعنې: ای مؤمنانو! ایا تاسو هغه چاته د مدد او کومک غوښتلو لاس وراوړدو چې د
هغوی ستاسو د دین ټول کړه وړه بد ایسي او بلکې لا ورپورې خاندې او توقې تقالې ورپورې کوي،

(١) اسباب النزول للواحدی ص ١٣٤

(٢) تفسیر القرطبي ج ٦ ص ٢٢٤

هغوی ته ستاسو دین ملعبه (لوبې) ښکاري او تاسو ته د لوبو کوونکو په نظر گوري نو د هغوی کومک ته امید مه کوئ، که تاسو رښتیاڼی ایمان لرئ او خپل ایمان درته واقعي ایمان ښکاري نو د هغوی د موالاة څخه ځانونه بچ وساتئ.

۲۔ د دې دپاره چې تاسو ته د کافرانو مسخرې ښې جوتې شي نو د لمانځه د اذان څخه عبرت واخلي چې کله تاسو د الله ﷻ د یادولو دپاره بلنه وکړئ هغوی ورپورې خاندې او اذان ته د اوښ د اواز سره تشبیه ورکوي، لکه څنگه چې د اوښ غرغره بې معنی ده همدارنگه دوی ته ستاسو اذان هم بې معنی شی ښکاري، او دا ځکه چې هغوی د عقل څخه په درستو معناوو کښې استفاده نه کوي، که نه نو په اذان کښې خو د مسخرو یوه کلمه هم نشته، ټولې کلمې یې د الله ﷻ د جلالیت او د نبی کریم ﷺ د رسالت څخه نمایندګي کوي.

نو تاسو ته په کار دي چې د ذکر و شوو ساده گانو څخه د کومک تمه ونه کړئ.

توضیحات

۱۔ د "هَزَوًا" کلمه په پټه کښې مسخرو ته ویل کېږي^(۱)، او د "لَعِبًا" کلمه اصلاً د "لُعَاب" څخه اخستله شوې ده، "لُعَاب" هغه لارو ته وايي چې بلا اختیاره د چا د خولې څخه روانې وي^(۲)، په استعمالاتو کښې د هغه کار څخه په "لَعِب" باندې تعبیر کېږي چې د هغه په کولو کښې کوم مطلب نه وي او محض د سات تیرۍ دپاره اجراء کېږي.

توقه تقاله شوه

۲۔ یوه ورځې په مدینه منوره کښې د نصاراوو څخه یوه نصراني په اذان باندې مسخرې کولې نو کله یې چې د مؤذن د خولې څخه واورېده چې: "أَشْهَدُ أَنْ مُحَمَّدًا رَسُولُ اللَّهِ"، غږ یې وکړ چې: "حَرَقِ الْكَاذِبَ" دروغژن دې اور واخلي، یوه شپه نوموړی په کور کښې د ټولې کورنۍ سره ویده وه چې د خدمتگار څخه یې د اور سپرغۍ ولوېده او ټول کور توره لوڅه شوه، نوموړی دروغژن نصراني او ټول تېری پکښې لولپه شوه^(۳).

توقه په واقعیت بدله شوه

ابو محذوره ؓ په یوه اوږده حدیث کښې وايي چې^(۴): نبی کریم ﷺ د حنین د غزا څخه بېرته راستون شوی وه او مونږ د مؤذن اذان واورېده نو په مسخرو او خندنۍ په توګه مو د اذان کلمات

(۱) مفردات الراغب ص ۵۴۰

(۲) مفردات الراغب ص ۴۷۱

(۳) تفسیر القرطبي ج ۶ ص ۲۳۳

(۴) سنن ابن ماجه ص ۵۲

حکایت کره، کله چې نبي کریم ﷺ زما د مسخرو اذان واورېده نو خپل خان ته یې وروغوښتمه او د اذان کلمات یې راباندې په لوړه او از سره ولوستل او بیا یې راته په برکت سره دعاء وکړه او زما په بدن باندې یې مبارک لاس راکش کړ، نو کینه او عداوت مې په مینه او محبت باندې بدل شو چې په نتیجه کې یې نبي کریم ﷺ په مکه معظمه کې د موذن په حیث وټاکل. یا په بل عبارت: توبه مې په واقعیت بدله شوه.

﴿قُلْ يٰٓأَهْلَ ٱلْكِتَآبِ هَلْ تَنقِمُونَ مِنَّآ إِلَّآ أَن ءَامَنَّا بِٱللَّهِ وَمَآ أُنزِلَ إِلَيْنَا وَمَآ أُنزِلَ مِن قَبْلُ وَأَن أَكْثَرُكُمْ فَسِيقُونَ ۝۵۹ قُلْ هَلْ أَنبِئُكُمْ بِشَرٍّ مِّنْ ذَٰلِكَ مَثُوبَةً عِنْدَ ٱللَّهِ مَن لَّعَنَهُ ٱللَّهُ وَغَضِبَ عَلَيْهِ وَجَعَلَ مِنْهُمْ ٱلْقِرَدَةَ ۝۶۰ وَٱلْخَنَازِيرَ وَعَبَدَ ٱلطَّاغُوتَ ۝۶۱ أُولَٰئِكَ شَرٌّ مَّكَانًا وَأَضَلُّ عَن سَوَآءِ ٱلسَّبِيلِ ۝۶۲ وَإِذَا جَآءُوكُمْ قَالُوا ءَامَنَّا وَقَدْ دَخَلُوا بِٱلْكَفْرِ وَهُمْ قَدْ خَرَجُوا بِهِ ءَ ۝۶۳ وَٱللَّهُ أَعْلَمُ بِمَا كَانُوا يَكْتُمُونَ ۝۶۴﴾

[۵۹] (ای پیغمبره!) ووايه چې: ای اهل الكتابوا ايا تاسو زمونږ څخه (په بل شي باندې) د عيب گوته اېښودلی شئ؟، (تاسو ته زمونږ هيڅ کار عيب نه برېښي) مگر دا چې مونږ په الله ﷻ باندې ايمان راوړی دی او په هغه څه باندې هم چې مونږ ته نازل شوی دی او په هغه څه باندې هم چې تاسو ته درنازل شوی دی، او (مگر دا چې) يقينا ستاسو اکثره کسان فاسقان دي.

[۶۰] (ای پیغمبره! دوی ته) ووايه چې: ايا تاسو ته د ذکر و شوي شيانو (زمونږ د عقائدو) څخه د جزا د حیثه د الله ﷻ په نزد باندې په ډېر بد شي باندې خبر درکړم؟ (هغه دا چې) د هغو خلکو (عقائد ډېر بد دي) چې الله ﷻ ورباندې لعنت کړی دی او هم یې ورباندې (خپل) غضب نازل کړی دی او (بلاخره) چې د دوی څخه یې بیزوگان او خنزيران جوړ کړي دي.

او (هم د هغو خلکو عقائد ډېر بد دي چې) دوی د بوتانو عبادت کړی دی، او دغه خلک چې حالات یې وړاندې ذکر شوه، د رتبې د حیثه ډېر بد دي او هم د سمې لارې څخه ډېر لرې وتلي دي (او دا نه دي مگر تاسو یاست).

[۶۱] او (ای مؤمنانوا!) په هر وخت کې چې دوی (اهل الكتاب) تاسو ته درشي نو وايي چې: مونږ ايمان راوړی دی، حال دا چې (دوی دروغ وايي) دوی په کفر سره درنوخې، او دوی په دې (کفر) سره درڅخه رااوخي (په حالت کې یې هيڅ تغیر نه واقع کېږي) او الله ﷻ په هغه څه باندې ډېر ښه پوهېږي چې دوی یې (په زړونو کې) پټوي.

د مطلب خلاصه

۱- يعنې: ای پیغمبره! اهل الكتابو ته ووايه چې په څه سبب باندې تاسو زمونږ عباداتو او ديني

شعائرو پورې خاندی او مسخرې ورپورې کوی، مونږ خو بل داسې کار نه دی کړی چې ستاسو د مسخرو موجب جوړ شي، غیر د دې چې مونږ په الله ﷻ او د ده ﷻ په ټولو کتابونو باندې ایمان راوړی دی او ستاسو اکثریت په ټولو باندې بې عقیدې یاست.

که بالفرض تاسو په خپل کتاب باندې په صحیحو معناوو کښې ایمان راوړی وی نو ضرور به مو زمونږ په کتاب باندې هم عقیده کړې وی، او دا ځکه چې ټول اسماني کتابونه یو د بل تصدیق کوي، نو په همدې بنا زمونږ په شعائرو باندې خندنۍ کول په حقیقت کښې په ټولو اسماني ادیانو پورې خندنۍ کول دي، او حتی تاسو په خپل دین باندې هم مسخره کوونکي جوړهږئ.

۲- ای پیغمبره! اهل الکتابو ته ووايه که زمونږ واقعي ایمان تاسو ته د مسخرو جوگه ښکاري او ستاسو په نظر د الله ﷻ په وړاندې د سزا موجب وي نو راشئ چې زمونږ د عقیدې څخه پرته په بله یوه عقیده باندې خبر درکړم چې د هغې عقیدې په خاوندانو باندې الله ﷻ لعنت نازل کړی دی او په غضب باندې یې ککړ کړي دي او بالاخره د هغوی څخه یې بیزوگان او خنزیران جوړ کړي دي، او هم د هغې عقیدې خاوندانو د باطلو معبودانو عبادت کړی دی.

اوس نو تاسو د خپلو خانو سره ښه چرت ووهئ چې زمونږ عقائد او دیني شعار د مسخرو لیاقت لري، او که د ذکر و شوو عقائدو خاوندان؟

زمونږ فیصله خو دا ده چې د ذکر و شوو عقائدو خاوندان ډېر بد او ډېر گمراهان دي، او هم د خدا او مسخرو لیاقت لري، دوی څوک دي؟ دوی همدا تاسو اهل الکتاب (یهود او نصارا) یاست.

۳- ای مؤمنانوا تاسو خو هغوی ته د تخجیل دپاره ذکره شوې مقایسوي پوښتنه وروړاندې کړئ ترڅو دوی ښه پوه شي چې تاسو د خدا وړنه یاست، بلکې هغوی د خدا وړ دي، مگر دا تمه مه کوی چې دوی به خپلې کړنلارې ته تغیر ورکړي او د مسخرو څخه به لاس واخلي. ځکه دوی چې تاسو ته په هر وخت کښې د ناستې ولاړې دپاره درغلي دي چې ستاسو په مجالسو کښې اشتراک وکړي او ستاسو خبرې واورې نو په هر ځل باندې د کفر سره درځي او په کفر سره درځه بېرته گرځي، او په هیڅ صورت کښې خپله تگلاره نه بدلوي، او هغه څه خو لا پرېږدئ چې دوی یې په زړونو کښې ساتي په هغو باندې خو یوازې الله ﷻ پوهېږي او بس.

توضیحات

۱- که څه هم مفسرینو کرامو د ﴿وَأَنَّ أَكْثَرَكُمْ فَاسِقُونَ﴾ په اعراب کښې اته ډوله توجیهات کړي دي^(۱)، چې ټولې توجیهگانې صحت لري، او ښې معناوې ورکوي، مگر مونږ ته ډېره بې تکلفه دا توجیه ښکاري چې په دغه عبارت ﴿أَنَّ أَمَنَّا﴾ باندې عطف شي.

نو د معنی حاصل یې داسې کېږي چې: مونږ خو نور بد نه دي کړي فقط همدا بد مو کړي دي

لا يحب الله (۶) چې مونږ صالحان یاستو او تاسو فاسقان یاست، نو تاسو ښه چرت ووهئ چې صالحان د مسخرو وړ دي او که فاسقان.

د عربیت یوه قاعده

۲- په ﴿وَعَبَدَ الطَّاغُوتَ﴾ کښې شل قرائته اورېدلي شوي دي چې ځینې متواتر دي او ځینې شاذ دي^(۱). زمونږ په وړاندې چې کوم قرآن ایښی دی، په دې کښې "عَبَدَ" ماضي ده او "الطَّاغُوت" یې مفعول واقع شوی دی چې په ﴿لَعْنَهُ اللَّهُ﴾ باندې عطف ده.

نو د معنی حاصل یې داسې کېږي چې: په مونږ باندې خو الحمد لله، نه الله ﷻ لعنت کړی دی او نه راباندې په غضب شوی دی او بالاخره نه یې راڅخه بیزوگان او خنزیران جوړ کړي دي او نه مونږ د بوتانو او باطلو عبادت کړی دی، او په تاسو کښې ذکر شوي ټول خاصیتونه شته دي نو اوس تاسو انصاف وکړئ چې مونږ به ډېر ناکاره یاستو او که تاسو، مونږ به د خدا وړ یاستو او که تاسو، زمونږ دین به غلط وي او که ستاسو.

﴿وَتَرَىٰ كَثِيرًا مِّنْهُمْ يُسْرِعُونَ فِي آلَائِهِمُ وَالْعُدْوَانِ وَأَكْلِهِمُ السُّحْتَ لَبِئْسَ مَا كَانُوا يَفْعَلُونَ﴾^(۲) لَوْلَا يَنْهَهُمُ الرَّبُّنِيُّونَ وَالْأَخْبَارُ عَنْ قَوْلِهِمُ آلَائِهِمُ السُّحْتَ لَبِئْسَ مَا كَانُوا يَصْنَعُونَ^(۳)

[۶۲] او ته د دوی (اهل الکتابو) څخه ډېر کسان گوري (ای پیغمبره) چې په گناه او تجاوز کښې او (بالاخره) په حرام خورۍ کښې (په جلتۍ سره) خفلي، خامخا هغه بد شی دی چې دوی چې هغه کوي (چې په گناهونو کښې د خفاستلو څخه عبارت دي).
[۶۳] دوی لره ولې الله پرستانو (شیخانو) او علماوو د گناه د ویلو څخه او د حرامو د خوړلو څخه منعه نه کړه (چې د دوی د قولې او عملي گناهونو مخه یې نیولې وی).
خامخا هغه بد شی دی چې دوی چې هغه په ښه مهارت سره کوي (چې د امر بالمعروف او نهی عن المنکر د پرېښودلو څخه عبارت دی).

د مطلب خلاصه

۱- یعنې: ای پیغمبره! د اهل الکتابو نه په عوامو کښې خیر شته او نه یې خواص د دې جوگه دي چې د خیر تمه ترې وکړي شي، د عوامو اکثریت یې په لازمو او متعدي گناهونو باندې اخته دي او د حرام خورۍ څخه خو هیڅ مخ نه اړوي.

اما خواص (شیخان او عالمان) یې د عوامو سره په خیانتونو او گناهونو کښې ملگري دي او د غلو سره د جوال خوله نیسي، د همدې کبله یې نه د دروغینې خبرې څخه منعه کوي او نه یې د حرام خورئ مخه نیسي، په قول او عمل دواړو کښې یې فسق او فجور ته خوشي کړي دي، نو عوام او خواص یې ټول په بدکاریو باندې اخته دي.

۲- دوی ټول (عوام او خواص) د ډېرو بدوکارونو مرتکب شوي دي، مگر تاسو پام کوئ چې د هغوی په خط السیر باندې لار نه شئ، تاسو ټول یو تربله د قولې او عملي گناهونو څخه مخنیوی وکړئ، او خصوصاً ستاسو خواص خو باید چې په دې باره کښې لږ غفلت هم ونه کړي، چې ستاسو د ټولو د هلاکت باعث به جوړ شي.

توضیحات

۱- که څوک وایي چې: په دې کښې څه حکمت دی چې د عامو اهل الکتابو جنایتونه یې په عمل سره تعبیر کړه چې: ﴿لَبِئْسَ مَا كَانُوا يَفْعَلُونَ﴾، او د خواصو جنایات یې په صنع سره تعبیر کړه چې: ﴿لَبِئْسَ مَا كَانُوا يَصْنَعُونَ﴾؟
مونږ وایو چې:

الف: په دواړو تعبیرونو کښې تفنن فی العبارة په نظر کښې نیول شوي دي^(۱)، چې د علم البلاغه یوه مهمه قاعده ده، او په معنی کښې یې څه فرق نشته.

ب: عمل هغه کار کولو ته وایي چې د پوهې د خاوندانو څخه په قصدي توګه صادر شي^(۲)، خو دا پکښې ضرور نه ده چې کار کوونکې دې پکښې ښه پوره مهارت ولري. د عوامو جنایات د همدې قبیلې څخه وه، ځکه چې د پوهې سره سره یې په قصدي توګه جنایتونو ته لاس اچولی وه، مګر د شاگردانو په صفت، نه د استاذانو په صفت.

اما صنع دې ته وایي چې کار کوونکې په مهارت سره کار ترسره کړي^(۳)، یا په بل عبارت: د نورو دپاره استاذ وي. د خواصو جنایات د همدې قبیلې څخه وه ځکه چې دوی د امر بالمعروف او نهی عن المنکر څخه لاس واخست او لکه چې پخوا په طاعتونو کښې استاذان وه دا ځل په جنایتونو کښې استاذان او قائدان جوړ شوه، ته به وایي چې عوامو ته همدوی د جنایتونو لاره ورپه ګوته کړې وه.

د ایتونو ارشاد

۲- په ذکر و شوو ایتونو کښې د هرې زمانې علماوو ته سخت وعید متوجه دی، البته په هغه صورت کښې چې دوی د امر بالمعروف او نهی عن المنکر څخه لاس واخلي او بیا لا خصوصاً

(۱) البحر المحيط ج ۴ ص ۳۱۲

(۲) مفردات الراغب ص ۲۶۰

(۳) مفردات الراغب ص ۲۹۴

چې عملاً هم د جنايتکارانو په ډله کښې ورگډ شي او د هغوی جرئت ښه وراضافه کړي. لاندې وضاحت ولولئ:

الف: نبي کریم ﷺ فرمايلي دي چې: «إِنَّ النَّاسَ إِذَا رَأَوْا الظَّالِمَ فَلَمْ يَأْخُذُوا عَلَى يَدَيْهِ أَوْشَكَ أَنْ يَعْمَهُمُ اللَّهُ بِعِقَابٍ مِنْهُ»^(۱) يعني: يقيناً کله چې خلک ظالم وگوري نو لاسونه يې (د ظلم څخه) ونه نيسي، نژدې ده چې الله ﷻ به د خپل جانب ته ټولو ته عذاب ورشامل کړي (او ټول به راگير کړي).
ب: د عبد الله بن عباس رضی الله عنهما څخه روايت دی چې: «مَا فِي الْقُرْآنِ أَشَدُّ تَوْبِيخًا مِنْ هَذِهِ الْآيَةِ»^(۲) يعني: په قرآن کریم کښې (د علماوو دپاره) د همدې ايت شريف څخه ډېر سخت توبيخ کوونکی بل ايت نشته.

﴿وَقَالَتِ الْيَهُودُ يَدُ اللَّهِ مَغْلُولَةٌ غُلَّتْ أَيْدِيهِمْ وَلُعِنُوا بِمَا قَالُوا بَلْ يَدَاهُ مَبْسُوطَتَانِ يُنفِقُ كَيْفَ يَشَاءُ وَلَيَزِيدَنَّ كَثِيرًا مِنْهُمْ مَا أُنْزِلَ إِلَيْكَ مِنْ رَبِّكَ طُغْيَانًا وَكُفْرًا وَالْقَيْنَا بَيْنَهُمُ الْعَدَاوَةَ وَالْبَغْضَاءَ إِلَى يَوْمِ الْقِيَمَةِ كُلَّمَا أَوْقَدُوا نَارًا لِلْحَرْبِ أَطْفَأَهَا اللَّهُ وَيَسْعَوْنَ فِي الْأَرْضِ فَسَادًا وَاللَّهُ لَا يُحِبُّ الْمُفْسِدِينَ ﴿٦٤﴾﴾

[۶۴] او يهود وايي چې د الله ﷻ لاس غوراب کړی شوی دی (څه نه شي ورکولی)، د دوی لاسونه غوراب کړی شوي دي (د غاړو سره تړلي شوي دي)، او د هغې وينا په سبب چې دوی يې کوي د الله ﷻ د رحمت څخه لرې کړی شوي دي، (دغسې نه ده لکه چې دوی يې وايي) بلکې د الله ﷻ دواړه لاسونه خواره واره (خلاص) دي، څنگه يې چې خوښه وي هغسې نفقه ورکوي. او خامخا ضرور به د دوی څخه ډېرو کسانو ته هغه شی (قرآن کریم) سرکشي او کفر ورزيات کړي چې تاته د خپل رب ﷻ د پلوه درنازل کړی شوی دی، او مونږ د دوی (يهودو او نصاراوو) په منځکښې د قيامت د ورځې پورې دښمني او بغض (کينه) اچولې ده. هر کله چې دوی د جنگ دپاره اور بل کړي (تياری ورته ونيسي) نو هغه (اور) به الله ﷻ مړ کړي او دوی به ځمکه کښې د فساد دپاره تاند وهي، او الله ﷻ مفسدان نه خوښوي.

ارتباطونه

۱- په وړاندېنيو ايتونو کښې د اهل الكتابو (خصوصاً د يهودو) د عملي جنايتونو مثالونه ښودلي شوي وه. او په دې ايتونو کښې د هغوی د قولې جنايتونو يو مثال بيان شوی دی يعنې دوی په هيڅ ډول جنايت باندې صرفه نه ده کړې.

(۱) جامع الترمذي ج ۲ ص ۳۹

(۲) تفسير ابن كثير ج ۲ ص ۷۴

۲۔ هلته واضحه شوې وه چې د يهودو مشائخو او علماوو عوام خلک د جنايتي وينا څخه هم نه منعه کول. دلته د جنايتي وينا نمونه ښودله شوې ده.

شان نزول

د عبد الله بن عباس رضی الله عنهما څخه روایت دی چې الله ﷻ په يهودانو باندې خپل نعمتونه ډېر پراخه کړي وه چې د دوی غوندې مالدار بل څوک نه وه^(۱)، مگر کله چې دوی نبي کریم ﷺ ته د دروغو نسبت وکړ او نافرمانی یې ترې اختیار کړه، نو الله ﷻ ورباندې د خپلو نعمتونو کړۍ لږ څه ورتنگه کړه او څه سختي یې ورباندې وروستله، نو فنحاص بن عازوراء نومې يهودي ذکره شوې خبره وکړه او نورو یې ورسره د خبرې لکۍ تاوه کړه، نو الله ﷻ ایت شریف نازل کړ او د دوی د سپین سترګۍ څخه یې یو ځل بیا پرده پورته کړه^(۲).

د مطلب خلاصه

- ۱۔ يعنې: ای پیغمبره! يهودان لکه څنگه چې ستا په باره کښې د سپکو سپورو خبرو څخه ډډه نه کوي، همدارنگه د الله ﷻ په باره کښې هم ډېره زیاته سپین سترګي کوي. مثلاً: کله چې په دوی باندې د خپل تجاوز او عصیان د امله الله ﷻ څه د رزق تنګسه ورنازل کړي نو په دې عوض چې خپل ځانونه اصلاح کړي، د الله ﷻ په هکله مسخره آمېزه خبرې کوي چې لاس یې تړلی شوی دی، څه ورسره نشته، خزاني یې تشې شوې دي، او یا څه لري خو بخل کوي، او زموږ رزق نه پراخوي.
- ۲۔ ای پیغمبره! لاسونه د يهودانو تړل شوي دي چې مسکنت او فقری ورباندې خیمه وهلې ده، که بالفرض هر شی ښه ډېر ولري هم د دوی زړونه نه مړېږي، ځکه چې الله ﷻ په دوی باندې لعنت نازل کړی دی او د خپل رحمت څخه یې لرې کړي دي.
- ۳۔ ای پیغمبره! دغسې نه ده لکه چې يهودان یې وایي بلکې د الله ﷻ دواړه لاسونه خلاص او پراخه دي، تړلي شوي نه دي، ټول مخلوق ته نفقه او روزي ورکوي البته څومره او څنگه یې چې خوښه شي، که يهودان ستا د عصیان څخه لاس واخلي په دوی باندې به هم پراخي ورنازل کړي.
- ۴۔ ای پیغمبره! څرنگه چې الله ﷻ تاته د يهودانو د پټو اسرارو څخه خبر درکړ چې داسې داسې خبرې کوي، نو په کار وه چې همدغه اخبار دوی د معجزې په شکل منلي وی او په تاباندې یې ایمان راوړی وی، مگر په تاباندې چې هر کله الله ﷻ څه غیبی معجزات درنازل کړي، په عوض د دې چې دوی ترې عبرت واخلي کفر او سرکشي یې لا پسې اضافه کېږي او د دښمنۍ او عداوت اور یې لا پسې تازه کېږي.

(۱) التفسير الكبير ج ۱۲ ص ۴۱

(۲) تفسير البغوي ج ۲ ص ۵۰

مگر په یاد ولرله که دوی هرڅومره د فساد اوروڼه بل کړي او وغواړي چې تاسو مسلمانان پکښې لولپه کړي او په ځمکه کښې فساد خور کړي، نو دا کار به ونه شي کړی او په خپلمنځي اختلاف او دښمنیو باندې به یې الله ﷻ داسې اخته کړي چې تاسو به ترې هېر شئ او د فساد اور به یې ستاسو په هکله مړ کړي، بلکې پخپله به پکښې توره لوڅه شي، او دا ځکه چې الله ﷻ مفسدان نه خوښوي.

توضیحات

۱- د ﴿مَغْلُولَةٌ﴾ کلمه د "غُلِّلَ" څخه اخستله شوې ده، یو شی د بل شي په منځکښې راوستل، د "غُلِّلَ" په نامه یادېږي، د همدې کبله هغو اوبو ته چې د ونو په منځکښې روانې وي "غُلِّلَ" وايي^(۱). او د "غُلِّلَ" کلمه هم د همدغه مصدر څخه اشتقاقه شوې ده چې په معنی د زولنو او غوراب سره ده.

"يَدُ اللَّهِ مَغْلُولَةٌ" څه معنی؟

۲- نو د ذکرې شوې جملې لفظي معنی داسې کېږي: یهودان وايي چې د الله ﷻ لاس په غوراب کښې ایسار دی چې یوې خوا ته یې هم نه شي اوږدولی، مگر د هغوی دغه لفظي معنی مراده نه وه، لکه چې د شان نزول واقع ورپاندې دلالت کوي، بلکې د هغوی مطلب دا وه -العیاذ بالله- چې الله ﷻ یا فقیر دی څه شی نه لري او مونږ غنیان یاستو، او یا بخیل دی چې مونږ ته څه نه راکوي. دا ډول جملې په ټولو ژبو او همدارنگه په عربي ژبه کښې هم د بخل څخه د کنایه په توګه استعمالېږي او مونږ د [البقرة: ۱۱۵] ایت لاندې شرح لیکلي دي چې په قرآن کښې د عربي ژبې او هم د عربي محاورې ټول خواص مراعات کړي شوي دي، د همدې کبله یې ټولې دنیا ته د خپلې مقابلې چلنج ورکړی شو، که نه نو د وخت معاندینو به ډېر ژر خپله کمزوري په دې بهانه باندې پټه کړې وی چې مونږ ځکه د قرآن کریم په مثل کلام نه شو جوړولی چې زمونږ کلام په عربیت بنا دی او هلته د عربیت مراعات نه دی شوی.

لنډه دا چې په محاورو کښې د لاس لنډون او اوږدوالی د بخل او سخا څخه نمایندګي کوي، دلته د الفاظو انفرادي معناو ته نه کتل کېږي بلکې عمومي ترکیبي (کنایي) معنی یې مرادېږي او بس. دا ډول استعمال دومره شهرت لري چې اصلي لفظي معنی ته یې د هیچا خیال نه ورتاوېږي، ته به وايي چې همدا یې حقيقي معنی ده، حتی چې هغه سخي سړي ته هم "طَوِيلُ الْيَدِ" (اوږد لاسی) وايي چې بالفرض بالکل لاسونه ونه لري مګر سخاوت او جوادت ولري. د ښه وضاحت دپاره لاندې څو مثالونه ولولی:

الف: بي بي عائشه (أم المؤمنين رضی الله عنها) وايي چې یوه ورځې نبي کریم ﷺ مونږ (د مؤمنانو مورګانو) ته وویلې چې: «أَسْرَعُكُمْ لِحَاقًا بِي أَطْوَلُكُمْ يَدًا» یعنې: ستاسو څخه به په ما پسې هغه

بي بي چالا که پیوسته شي (وفاته شي) چې په تاسو کښې د لاس د حیثه اوږده وي. عائشه رضی الله عنها وایی چې: «فَكُنْ يَتَطَاوُنَ أَتُّهَنُ أَطْوَلُ يَدًا» یعنی: نو دوی به سره یو تربله لاسونه په اندازه کول چې کومه یوه د لاس د حیثه اوږده ده؟، زمونږ دا خیال وه چې بي بي سوډه رضی الله عنها به ژر وفاته شي او په نبي کریم ﷺ پسې به پیوسته شي ځکه د هغې لاسونه اوږده وه مگر وروسته څرگنده شوه چې د نبي کریم ﷺ سخاوت مطلب وه او دا ځکه چې «فَكَانَتْ أَطْوَلُنَا يَدًا زَيْنَبُ بِأَنَّهَا كَانَتْ تَعْمَلُ يَدَيْهَا وَتَصَدَّقُ»^(١) په مونږ کښې اوږد لاسې (سخاوت کوونکې) بي بي زینبه رضی الله عنها وه ځکه چې نوموړې به په لاس باندې کار کاوه او گټل شوی مال به یې صدقه کاوه نو په همدې بنا د ټولو بیبيانو څخه وړاندې وفاته شوه او په نبي کریم ﷺ پسې په چالاکی سره پیوسته شوه.

ب: ابو هريره ؓ د نبي کریم ﷺ څخه یو اوږد حدیث روایت کړی دی^(٢) چې لنډ مضمون یې دا دی: د بخیل سړي او د سخي سړي مثال داسې دی چې دوه سړي وي او د اوسپنې چپنې یې اغوستې وي، چې د دواړو لاسونه یې په غاړو او سینو پورې تړلي وي، مگر کله چې دوی دواړه خیرات ته نیت وکړي نو هر یو د لاندې کیفیت سره مخامخ شي:

د سخي سړي د اوسپنې کړۍ اوږدې شي حتی چې آن تر گوتو وغزېږي، ته به وایی چې بالکل په غوراب کښې نه دی راتاو شوی، او په خلاص لاس باندې خیرات وکړي.

اما په بخیل سړي باندې د خیرات په وخت کښې د اوسپنې غوراب ښه ورکلی شي چې لاس یې د سینې څخه لږ حرکت هم ونه کړي او کلک یې په غاړې پورې نښتی وي.

ج: څرنگه چې نبي کریم ﷺ بې خده جواد او د سخاوت خاوند وه، نو الله ﷻ ورته په ذکر شوي عبارت سره هدایت و فرمایه چې: ﴿وَلَا تَجْعَلْ يَدَكَ مَغْلُولَةً إِلَىٰ عُنُقِكَ وَلَا تَبْسُطْهَا كُلَّ الْبَسْطِ فَتَقْعُدَ مَلُومًا مَّحْسُورًا﴾ [الإسراء: ٢٩] یعنی: (ای پیغمبره!) خپل لاس دې خپلې غاړې ته مه غوراب کوه، او مه یې غزوه پوره غزول، نو ته به کښېنې ملامت کړی شوی لوڅ کړی شوی (ستومانه، ناداره).

د: نبي کریم ﷺ په اوږده حدیث کښې فرمایلي دي چې: «يَدُ اللَّهِ مَلَأَىٰ لَا تَفِيضُهَا نَفَقَةٌ سَحَاءُ اللَّيْلِ وَالنَّهَارِ»^(٣) یعنی: د الله ﷻ لاس ډک دی، نفقه ورکول یې نه شي کمولی، په دوامداره توګه نازلوونکی دی شپه او ورځ.

غُلَّتْ أَيْدِيهِمْ څه معنی؟

٣- مفسرینو کرامو د دې جملې ﴿غُلَّتْ أَيْدِيهِمْ﴾ لاندې معناوې کړې دي^(٤) چې:

(١) صحیح مسلم ج ٢ ص ٢٩١

(٢) صحیح البخاري ج ٢ ص ٨٦٢

(٣) صحیح البخاري ج ٢ ص ٦٧٧

(٤) زاد المسیر ج ٢ ص ٢٩٨

الف: د دوی لاسونه دې وتړل شي چې د فقر يا ناداری د کبله هیڅ شی چاته ورنه کړی شي، همداسې وشوه چې یهودان په ټوله دنیا کښې د بخل د حیثه اول نمره دي، نو په دې تقدیر ذکره شوي جمله دعائیه جمله جوړېږي.

ب: د دوی لاسونه تړل شوي دي چې چا ته څه شی نه شي ورکولی. په دې تفسیر سره ذکره شوي جمله د یهودانو د بخل څخه اخباریه جمله ګرځي.

ج: ځینو مفسرینو کرامو د یهودانو په اخروي حالت باندې تفسیره کړې ده چې دوی به په دوزخ کښې غوراب کړی شي او لاسونه به یې د غاړو پورې وتړل شي. د: او ځینو نورو په دنیاوي غوراب کېدلو باندې تفسیره کړې ده، چې یهودان په دنیا کښې د نورو د لاس لاندې ژوند کوي او هر وخت د رټلو او غوراب کولو جوګه دي. په دې باره کښې یې لاندې عجیبه قیصه لیکلې ده^(۱) چې:

یوه عجیبه قیصه

د عباسیانو په حکومتي دوران کښې یوه یهودي (چې سعد الدوله نومېده) د قرآن کریم څخه دغه جمله ﴿عُلَّتْ أَيْدِيهِمْ﴾ محو کړې وه، ته به وایې چې نوموړی یهودي اشاره کوي چې دا جمله دروغ ده، نه ګوري چې مونږ دومره اقتدار لرو چې مونږ ورباندې خط راکش کوو او څوک مو مخه نه شي نیولی. یوه هفته لا تېره نه وه چې د وخت پاچا ورباندې په څه وجه په غصه شو، او د هغو د نیولو امر یې ورکړ، په نتیجه کښې لاس تړلی (غوراب شوی) د پاچا حضور ته وروستلی شو او د اعدام (وژلو) امر یې ورباندې وکړ، او د ﴿عُلَّتْ أَيْدِيهِمْ﴾ جمله ورباندې صادق شوه.

زمونږ په نزد ذکرې شوې ټولې معناوې سره یو تریله څه منافات نه لري، چې د ﴿عُلَّتْ أَيْدِيهِمْ﴾ څخه هغه څه مراد کړی شي چې د دې جملې اطلاق پرې کېږي. چې په عربیت کښې ورته عموم مجاز وایي.

سوال جواب

۴- که څوک وایي چې: ایا داسې به ښه نه وه چې د یهودانو دروغینه وینا ﴿يَدُ اللَّهِ مَغْلُولَةٌ﴾ په خپل مثل وینا ﴿بَلْ يَدُهُ مَبْسُوطَةٌ﴾ باندې جواب شوې وي، چې په دواړو کښې د "يَدٌ" کلمه مفردة ده؟ مونږ وایو چې: څرنگه چې د یوه لاس خلاصوالی او غزېدل د ورکړې څخه کنایه اخستل کېږي، نو د دوه وو لاسونو خلاصون خو د ښه وسعت او پراخۍ څخه کنایه ګڼل کېږي، او په عربي محاوره کښې خو مثني هم د همدې مطلب دپاره استعمالېږي. لکه چې الله ﷻ فرمایي: ﴿ثُمَّ أَرْجِعِ الْبَصَرَ كَرَّتَيْنِ﴾ [المک: ۴] یعنی: بیا بیا په اسمانو کښې سترګې وګرځوه، ایا څه قصور پکښې شته دی.

نو په دې مقام کښې یې معنی داسې کېږي چې: یهودان دروغ وایي، الله ﷻ بې اندازې جواد (سخي) دی چې هر ډول دنیاوي او اخروي، معنوي او مادي نعمتونه یې ورکړي دي او لا ورکړه یې په جلتۍ سره روانه ده.

یوه ډېره ضروري خبره

۵- په ذکر شوي تفصیل کښې زموږ مطلب فقط همدومره وه چې د ایت شریف ترکیبي معنی مو واضحه کړه چې د یهودانو د ﴿يَدُ اللَّهِ مَغْلُولَةٌ﴾ څخه څه غرض وه او الله ﷻ د هغوی غرض په ﴿بَلْ يَدَاهُ مَبْسُوطَتَانِ﴾ سره څنگه رد کړ؟

پاتې شوه دا خبره چې که موږ د دې مقام څخه نظر قطع کړو او صرف دا په نظر کښې ونیسو چې "يَدُ اللَّهِ" (د الله ﷻ لاس) څه معنی؟ نو وبه وایو چې:

دا پوښتنه یوازې په "يَدُ اللَّهِ" کښې مطرحه نه ده بلکې په هغو ټولو کلماتو کښې مطرحه ده چې موږ یې معناوې په ممکناتو کښې پېژنو خو چې خالق الممكنات (الله ﷻ) ته یې نسبت وکړي شي نو موږ پکښې ځکه ټکني کېږو چې د ذکر شوو کلماتو معناوې څه لوازم لري چې هغه د الله ﷻ سره مناسب نه دي، د همدې کبله علماء کرام پکښې په لاندې دوه گروپونو باندې ویشلي شوي دي: الف: متأخرین علماء عليهم الرحمة ذکر و شوو کلماتو ته د نصوصو په مطابق تاویل ورکوي، ترڅو د معاندینو د اعتراضاتو مخه ونیوه شي او د عوامو د څنگه څنگه ویلو سلسله قطع شي.

ب: سلف الصالحین عليهم الرحمة تاویل نه ورکوي او په حقائقو باندې یې بلا کیفه عقیده کوي. مثلاً وایي چې الله ﷻ لاس لري خو داسې نه لکه زموږ لاس، الله ﷻ سترگې لري خو داسې نه لکه زموږ سترگې او داسې نور. بلکې داسې لاس او سترگې لري چې د الله ﷻ د عالي شان سره مناسب وي. د ښه وضاحت دپاره لاندې تفصیل ته متوجه شئ:

موږ پښتانه وایو چې غوښه پخه شوه، یعنې په اور باندې؛ میوه پخه شوه، یعنې په لمر باندې؛ خبره پخه شوه، یعنې په شاهدانو او قسمونو باندې؛ علم پوخ شو، یعنې په زیات تدریس باندې؛ ایمان پوخ شو، یعنې په صالح اعمالو باندې؛ بالاخره دوستي پخه شوه، یعنې په زیات اخلاص باندې او داسې نور.

نو په ذکر شوو مثالونو کښې موږ پوخوالی پېژنو خو د هر شي د حالت سره مناسب، همدارنگه موږ لاس او سترگې په ممکناتو کښې په کیفیاتو سره پېژنو، اما د خالق الکائنات (الله ﷻ) په هکله ورباندې بلا کیفه عقیده لرو، او کیفیت یې په ممکناتو باندې نه شو قیاسولی چې علم پرې نه لرو، او رجماً بالغیب خبره نه شو کولی.

لنډه دا چې د متأخرینو طریقه گټوره ده خو خطرناکه ده چې په تاویل کښې سړی خطا نه شي، او د متقدمینو طریقه بې خطر ده، په اصطلاح که هغه طریقه سپین زر وي نو دا طریقه به سره زر وي.

عداوة او بغضاء څه فرق لري؟

۶- د "عَدَاوَة" کلمه اصلاً د "عَدُو" سره په اصلي حرفونو کښې متحده ده او "عَدُو" تجاوز او د اجزاوو عدم پیوستون ته وایي مگر کله چې د زړونو په متعلق استعماله شي نو د "عَدَاوَة" په نامه یادېږي^(۱). او د "بَغْضَاء" کلمه د "بُغْض" څخه جوړه شوې ده چې مقابل یې محبت دی^(۲). په دې مقام کښې چې دواړه کلمې په یوه موضوع کښې استعمالې شوې دي نو مفسرینو کرام وایي چې د "عَدَاوَة" او "بَغْضَاء" ترمنځ عموم خصوص مطلق دی، چرته چې عَدَاوَة وي هلته به ضرور بَغْضَاء (کینه) هم وي، او بَغْضَاء به وي مگر عَدَاوَة (دښمني) به ورسره نه وي^(۳)، داسې معلومېږي چې دوی د عَدَاوَة کلمه په جنگ او جگړه باندې تفسیره کړې ده.

په هر تقدیر، په دې ایت کښې د ﴿بَيْنَهُمْ﴾ ضمیر یهودو او نصاراوو (د دواړو ډلو مجموعې) ته راجع دی^(۴)، لکه څنگه چې مونږ په تېر شوي یو پنځوسم [۵۱] ایت کښې د دواړو د موالاة او تناصر څخه منعه کړې شوې وو. نو د معنی حاصل یې داسې کېږي چې: ای مؤمنانوا ذکرې شوې دواړه ډلې ستاسو په مقابل کښې د قیامت د ورځې پورې سره لاس نه شي یو کولی، چې د دواړو څخه مرکب لښکر جوړ شي او ستاسو په مقابل کښې ودرېږي. هو! دا بېله خبره ده چې ستاسو گمراه کېدل او د منځه تلل د دواړو آرزو ده، او هر یوه ډله ورته تېرې ناسته ده.

د جنگ اور یعنی څه؟

۷- په عربو کښې رواج وه چې کله به یوې قبیلې نیت درلود چې جنگ وکړي نو په یوه لور ځای باندې به یې اور بل کړ چې ټولې قبیلې ته به ښکارېده ترڅو د جنگ دپاره تیاری ونیسي^(۵). محدثینو که مو په لاندې حدیث کښې د «نَارَاهُمَا» یوه ترجمه (د ذکر شوي رواج په بنا) د جنگ په تیاری باندې کړې ده چې نبی کریم ﷺ یوه ورځې وفرمایل چې: زه د هر هغه مسلمان څخه بهزار یم چې د مشرکانو په منځکښې اوسېږي، صحابه وو کرامو ﷺ عرض وکړ چې: یا رسول الله! دا ولې؟ نبی کریم ﷺ وفرمایل چې: «لَا تَرَايَا نَارَاهُمَا»^(۶) د دواړو اورو نه سره یو تربله لیدل نه کوي یعنې توافق نه کوي، چې مسلمان د الله ﷻ دپاره جنگېږي او مشرک د شیطان په لار کښې جنگ کوي. نو د معنی حاصل یې په دې مقام کښې په لاندې دوه ډولونو باندې رااوځي:

(۱) مفردات الراغب ص ۲۳۸

(۲) مفردات الراغب ص ۵۳

(۳) المحرر الوجيز ج ۵ ص ۱۵۱

(۴) البحر المحيط ج ۴ ص ۳۱۶

(۵) احکام القرآن للجصاص ج ۲ ص ۴۴۸

(۶) سنن ابی داود ج ۱ ص ۲۵۶

الف: کله چې اهل الكتاب تاته د جنگ تیاری ونیسي (ای پیغمبره) نو هغه به الله ﷻ د خاورو سره برابر کړي. لکه چې همداسې وشو، د بني نضیرو، بني قینقاع او بني قریظه وو حالت د هیچا څخه پټ نه دی.

ب: د هر چا سره چې دوی د جنگ اور بل کړي مطلب ته به ونه رسېږي، لکه چې په راتلونکي یو اویا [۷۱] ایت شریف کښې یې څه وضاحت راروان دی او هم ورته د "الإسراء" سورت په اولنیو ایتونو کښې اشاره شوې ده.

﴿ وَلَوْ أَنَّ أَهْلَ الْكِتَابِ ءَامَنُوا وَاتَّقَوْا لَكَفَّرْنَا عَنْهُمْ سَيِّئَاتِهِمْ وَلَأَدْخَلْنَاهُمْ جَنَّاتِ النَّعِيمِ ﴾ [۷۱] وَلَوْ أَنَّ أَهْلَ الْكِتَابِ ءَامَنُوا وَاتَّقَوْا لَكَفَّرْنَا عَنْهُمْ سَيِّئَاتِهِمْ وَلَأَدْخَلْنَاهُمْ جَنَّاتِ النَّعِيمِ ﴿۷۱﴾ وَلَوْ أَنَّ أَهْلَ الْكِتَابِ ءَامَنُوا وَاتَّقَوْا لَكَفَّرْنَا عَنْهُمْ سَيِّئَاتِهِمْ وَلَأَدْخَلْنَاهُمْ جَنَّاتِ النَّعِيمِ ﴿۷۱﴾ وَلَوْ أَنَّ أَهْلَ الْكِتَابِ ءَامَنُوا وَاتَّقَوْا لَكَفَّرْنَا عَنْهُمْ سَيِّئَاتِهِمْ وَلَأَدْخَلْنَاهُمْ جَنَّاتِ النَّعِيمِ ﴿۷۱﴾

[۶۵] او که چېرې یقیناً اهل الكتابو (واقعي) ایمان راوړی وی او پر هېزگاري یې کړې وی، نو خامخا به مو د دوی گناهونه پټ کړي (رژولي) وی، او ضرور به مو د نعمتونو باغونو ته ور داخل کړي وی.

[۶۶] او که چېرې دوی تورات (په پښو) ودرولی وی او انجیل هم او (بالآخره) هغه کتاب هم چې دوی ته (په نني عصر کښې) د خپل رب د پلوه ورنازل شوی دی (یعنې قرآن کریم)، نو ضرور به دوی د خپلو خانونو د پاسه او هم د خپلو پښو د لاندې څخه (د الله ﷻ نعمتونه) خوړلي وی (پرېمانه به لاس ته ورغلي وی).

د دوی (صرف) یوه ډله (د افراط او تفريط په منځکښې) میانه روي کوي، او د دوی ډېر (اقتصاد نه کوي)، ډېر ناکاره دی هغه شی چې دوی یې کوي (یعنې عدم اقتصاد).

ارتباطونه

۱- په وړاندې ایت کښې الله ﷻ واضحه کړې وه چې یهودان د لعنت مستحق دي او په دې ایتونو کښې مهرباني کوي چې اوس هم سر وخت دی، دوی کولی شي چې د لعنت څخه ځانونه خلاص کړي.

۲- هلته د هغوی د خولو څخه حکایت شوې وه چې هغوی د روزی د تنگسې د کبله په الله ﷻ باندې د مغلول الید نوم ږدي او دلته څرگندېږي چې د روزی د تنگسې سبب د همدوی د خپلو لاسونو محصول دی.

د مطلب خلاصه

یعنې: تر اوسه پورې خو د توبې دروازه نه ده ترلې شوې، که اهل الكتاب په صحیحو معنوو

کښې ایمان راوړي نو مونږ به ترې هم گناهونه ورژوو او پخوانیو سپکو سپورو خبرو ته به یې ونه گورو او هم به یې د لعنت څخه خلاص کړو او جنتونو ته به یې ور داخل کړو. همدارنگه که دوی په ټولو کتابونو باندې رښتیاڼی ایمان راوړي او ټول کتابونه په پښو باندې ودروي نو د روزی، تنگسه به ترې الله ﷻ پورته کړي او د سر څخه تر پښو پورې به یې په نعمتونو کښې پټ کړي چې د اسمانه به پرې راوړېږي او د ځمکې څخه به ورته راخوټېږي. مگر د اهل الکتابو یوازې یو ټولگی په اسلامي معتدله لاره باندې روان دی او اکثریت یې خپلو بدو کارونو او پوڅو خبرو ته ادامه ورکوي، او نه غواړي چې د الله ﷻ د لعنت څخه خپل ځانونه بچ کړي، که نه نو مونږ خو دوی ته د خلاصون لاره واضحه وښودله.

توضیحات

۱- د ﴿أَقَامُوا التَّوْرَةَ﴾ کلمه د "إِقَامَة" څخه اخستله شوې ده، د یو شي اقامه (په پښو ودرول) د دې څخه عبارت دي چې ټول حقوق یې په علم او عمل سره پوره کړي شي^(۱). نو په دې مقام کښې یې د معنی حاصل داسې کېږي: که چېرې اهل الکتاب تورات، انجیل او بالآخره قرآن کریم (چې ټولو خلکو ته نازل شوی دی او د ټولو د جملې څخه دوی هم دي) عقیده او عملاً په پښو ودروي نو الله ﷻ به ورباندې د دنیا او آخرت نعمتونه ورنازل کړي.

سوال جواب

۲- که څوک وایي چې: تورات او انجیل خو په قرآن کریم سره منسوخ کړی شوي دي، ایا اوس هم د اهل الکتابو څخه د هغو د تعمیل غوښتنه کېږي؟
مونږ وایو چې: د قرآن کریم د حقوقو پوره کول د تورات او انجیل د حقوقو پوره کول هم دي، چې دا د هغو دواړو مهیمن (څارونکي) دی او هغه دواړه په ده باندې بشارت ورکوونکي دي. نو که اهل الکتاب واقعاً په خپلو کتابونو باندې حقیقي ایمان راوړي او تحریفات د نظره وغورزوي نو ضرور به د قرآن کریم حقوق هم پوره کړي او د عبد الله بن سلام غوندې به په ایمان باندې مشرف شي.

ایا په دینداری باندې رزق پراخېږي؟

۳- د ذکر شوي ایت شریف څخه څرگندېږي چې د الله ﷻ اطاعت او فرمانداری د روزی د پراخه کېدلو یو سبب دی. لاندې تائیدات هم ولولئ:
الف: الله ﷻ فرمایي چې: ﴿وَمَنْ يَتَّقِ اللَّهَ يَجْعَلْ لَهُ مَخْرَجًا ۖ وَيَرْزُقْهُ مِنْ حَيْثُ لَا يَحْتَسِبُ﴾ [الطلاق: ۲، ۳] یعنی: او هر څوک چې د الله ﷻ څخه ډارېږي ده لره به د (غمونو څخه) د وتلو څه چاره

جوړه کړي او د داسې طرف څخه به روزي ورکړي چې (د هغه طرف څخه به یې لا) گومان هم نه وي.
ب: همدارنگه نبي کریم ﷺ په یوه اوږده حدیث کښې فرمایي چې: «وَإِنَّ الرَّجُلَ لَيُحْرَمُ الرِّزْقَ بِالذُّلِّ يُصِيبُهُ»^(١) یعنی: او یقیناً سړی خامخا د روزي څخه د گناه په سبب محرومېږي چې ورته اصابت وکړي.

سوال جواب

۴- که څوک وايي چې د ذکر شوي تفصیل نتیجه دا راوځي چې باید دینداره خلک هیڅکله د روزي د تنگۍ سره مخامخ نه شي، حال دا چې ډېر تقوی داران په گېډه باندې ماره نه دي؟
مونږ وایو چې: په ایت شریف کښې مطلب دا دی چې په چا باندې چې الله ﷻ د غصیان او بې دینۍ د کبله روزي تنگه کړې وي، لکه چې په یهودانو باندې یې د همدې کبله تنگي وروستلې وه، نو هغه تنگي به په دیندارۍ سره الله ﷻ په پراخۍ باندې بدله کړي، اما هغه تنگي چې د بل حکمت غوښتنه وي لکه د الله ﷻ په وړاندې د درجو پورته کیدل یا په امتحان کښې واقع کول نو دا ډول تنگي نه د دیندارۍ سره څه منافات لري او نه یې الله ﷻ په پراخۍ باندې د بدلولو څه وعده کړې ده.

اقتصاد څه معنی؟

۵- د ﴿مُقْتَصِدَةً﴾ کلمه د اقتصاد څخه اشتقاقه شوې ده، اقتصاد داسې تللو ته وايي چې د دوه شیانو په منځکښې صورت ونیسي، نو د طرفینو په اعتبار سره لاندې دوه ډولونه لري^(٢):
الف: هغه اقتصاد چې یو طرف یې ښه وي او بل طرف یې ناکاره وي لکه چې څوک د عدل او ظلم په منځ کښې میانه روي اختیاره کړي یعنې داسې کار وکړي چې نه سوچه عدل وي او نه سوچه ظلم وي.

ب: هغه اقتصاد چې دواړه طرفونه یې ناکاره وي لکه "جَوَادَةً" چې یو طرف یې بخل دی او بل طرف یې اسراف دی، همدې ډول ته د افراط او تفريط په منځ کښې اعتدال هم وايي. په دې مقام کښې همدغه ډول مطلب دی.
نو د معنی حاصل یې داسې کېږي چې: د اهل الکتابو صرف یو ډله نه د نصاراوو په شان افراط کوي چې عیسی ﷺ ته د معبودیت لقب ورکوي او نه د یهودانو په څېر تفريط کوي چې د پیغمبرانو په وژلو باندې ضرفه نه کوي، دغه ډله عبد الله بن سلام ؑ او د ده ملگري دي.

﴿يَتَأْتِيهَا الرُّسُولُ بَلِّغْ مَا أُنْزِلَ إِلَيْكَ مِنْ رَبِّكَ وَإِنْ لَمْ تَفْعَلْ فَمَا بَلَغْتَ رِسَالَتَهُ وَاللَّهُ

يَعْصِمُكَ مِنَ النَّاسِ إِنَّ اللَّهَ لَا يَهْدِي الْقَوْمَ الْكَافِرِينَ ﴿١٧﴾﴾

(١) سنن ابن ماجه ص ٢٩١

(٢) مفردات الراغب ص ٤١٩

[۶۷] ای لېږلی شوی! هغه شی (خلکو ته) ورسوه چې تاته د خپل رب د طرفه درنازل کړی شوی دی، او که ته (دا) فعل ونه کړې نو تا به د خپل رب پیغام نه وي رسولی (او خپله وظیفه به دې نه وي انجامه کړې). او الله ﷻ دې (د ټولو خلکو څخه ساتي).
یقیناً الله ﷻ کافر قوم ته هدایت نه کوي (ځکه دوی حق پسې نه ګرځي).

شان نزول

د بي بي عائشې رضی الله عنها څخه روایت دی چې د ذکر شوي ایت شریف د نزول څخه وړاندې به نبي کریم ﷺ ساتل کېده (صحابه وو کرامو ﷺ به یې پیره کوله) خو کله چې ذکر شوی ایت شریف نازل شو نو نبي کریم ﷺ د خیمې څخه سر راوويست او پیره دارانو ته یې وويلې چې: «يَا أَيُّهَا النَّاسُ انْصَرِفُوا فَقَدْ عَصَمَنِي اللَّهُ»^(۱) ای خلکو! لاړ شئ (زما پیره داري مه کوئ) نو یقیناً ما الله ﷻ ساتي (زما حفاظت کوي).

په همدې هکله څه نور شان نزولونه هم مفسرینو کرامو لیکلي دي^(۲)، خو مونږ د اوږدوالي د کبله رانقل نه کړه.

د مطلب خلاصه

څرنگه چې په وړاندېنيو ایتونو کېنې د اهل الکتابو په باره کېنې ډېرې خبرې نازلې شوې دي چې دوی مفسدان او بدکاران دي، نو څه لرې نه ده چې د دوی په فکر کېنې ورغلي وي چې که مونږ څه تهدید څرګند کړو نو نبي کریم ﷺ به زمونږ په باره کېنې څه ایتونه د ډار د کبله پټ کړي، نو الله ﷻ خپل پیغمبر ﷺ په کامل تبلیغ باندې مکلف کړ، او دوی یې په غوږ باندې ووهل چې ذکر شوی خیال د مغزو څخه وباسي.

یعنې: ای پیغمبره! د خپلې وظیفې انجامولو ته په کامله توګه ادامه ورکړه، ستا ساتونکی الله ﷻ دی، نه درباندي د پیریانو زور رسېږي او نه د بنیادمانو، ستا دښمنان دې دا خیال ونه کړي چې تا به د منځه یووړلی شي.

که بالفرض ته د تبلیغ دنده انجامه نه کړې او لږ قصور درڅخه پکېنې واقع شي نو ته به داسې وګڼل شي لکه چې بالکل دې خپلې دندې ته شا کړې وي چې دا کار ستا د شان سره هیڅ مناسب نه دی.

پاتې شو د خلکو منل او نه منل، نو دا ستا کار نه دی الله ﷻ ډېر ښه پوهېږي چې څوک د هدایت وړ دی او څوک یې وړ نه دی، د همدې کبله عنادي کافرانو ته هدایت نه کوي چې د هدایت استعداد یې د لاسه ورکړی دی.

(۱) جامع الترمذي ج ۲ ص ۱۳۵

(۲) تفسیر القاسمي ج ۶ ص ۲۹۹: اسباب النزول للرحماني ص ۱۳۵

توضیحات

١- لکه څنگه چې نبي کریم ﷺ ته الله ﷻ امر کړی وه چې ټول شریعت خلکو ته ورسوه چې ته د همدې کار دپاره استولی شوی یی، نو الحمد لله نبي کریم ﷺ په ډېره زیاته امانتداری سره خپله وظیفه انجام کړه. د ښه وضاحت دپاره لاندې دوه احادیث ولولئ:

الف: نبي کریم ﷺ د هجرت په لسم کال د حجة الوداع په موقع تقریباً په خپلو څلوېښتو زرو صحابه وو کرامو ﷺ^(١) کښې غږ وکړ چې: «أَلَا هَلْ بَلَّغْتُ؟ قَالُوا: نَعَمْ!» یعنې: ای صحابه وو! ایا ما تاسو ته د الله ﷻ ټول شریعت رسولی دی؟، ټولو په یوه خوله وویلې چې: هو، بیا نبي کریم ﷺ وویلې چې: «اللَّهُمَّ اشْهَدْ فَلْيَبْلُغُ الشَّاهِدُ الْغَائِبُ»^(٢) ای الله! ته شاهد اوسه چې ما ستا ټول شریعت خلکو ته رسولی دی چې ټول ورباندې اقرار کوي، نو څوک چې دلته حاضر دي هغه دې غائب سړي ته ورسوي چې تر قیامتې پورې زما ټول امت شاهدان جوړ شي چې ما ټول شریعت رسولی دی او هیڅ شی مې پټ نه دی پرېښی.

ب: بي بي عائشه (أم المؤمنین رضی الله عنها) وايي چې «مَنْ حَدَّثَكَ أَنَّ مُحَمَّدًا ﷺ كَتَمَ شَيْئًا مِمَّا أُنْزِلَ عَلَيْهِ فَقَدْ كَذَبَ وَاللَّهِ يَقُولُ: «يَا أَيُّهَا الرَّسُولُ بَلِّغْ مَا أُنْزِلَ إِلَيْكَ»^(٣)» یعنې: هر څوک چې درته ووايي چې نبي کریم ﷺ د هغه شي څخه چې په ده ﷺ باندې ورنازل شوی وه څه شی پټ کړی دی (او خلکو ته یې نه دی رسولی) نو بې شکه چې هغه دروغ وايي حال دا چې الله ﷻ فرمایي: «يَتَأْتِيَكَ الرَّسُولُ بَلِّغْ مَا أُنْزِلَ إِلَيْكَ» تر آخره پورې.

روافض دروغ وايي

٢- روافض (چې د شيعه گانو څخه يوه ډله ده) وايي چې نبي کریم ﷺ په تقیې باندې عمل کړی دی او ټول شریعت یې خلکو ته نه دی بیان کړی او د صحابه کرامو ﷺ څخه ډارېده^(٤)، ته به وايي چې دوی د علي ﷺ خلافت ته اشاره کوي چې الله ﷻ ورته امر کړی وه چې اعلان یې کړه خو نبي کریم ﷺ د حجة الوداع په خطبه کښې د ډاره اعلان نه کړ، العباد بالله من هذا الافتراء. په دې مقام کښې که څوک اوږد تحقیق غواړي نو ځينو تفاسيرو ته دې مراجعه وکړي^(٥) چې ښه پوره شرحه یې ورکړې ده.

الله ﷻ خپل تضمین پوره کړ

٣- کوم تضمین چې الله ﷻ د خپل پیغمبر ﷺ د حفاظت په هکله کړی وه هغه تضمین یې ترسره

(١) تفسیر القاسمي ج ٦ ص ٢٨٦

(٢) صحيح البخاري ج ١ ص ٢٣٥

(٣) صحيح البخاري ج ٢ ص ٦٦٤

(٤) تفسیر المنار ج ٦ ص ٤٦٤: تفسیر القرطبي ج ٦ ص ٢٣٢

(٥) روح المعاني ج ٦ ص ١٩٣-١٩٩

کړ چې په بې شمېره واقعو کښې ورته کافرانو قصد کړی وه چې د منځه یې یوسي (او ترور یې کړي) مگر په هیڅ ځای کښې کامیاب نه شوه. ځینو مفسرینو کرامو د سوء قصد ځینې ځایونه لیکلي دي^(۱)، که څوک یې د لوستلو شوق لري نو هلته دې مراجعه وکړي.

سوال جواب

۴- که څوک وایي چې: د نبی کریم ﷺ مبارک غاښ د احد په غزا کښې شهید شو او مبارک مخ یې زخمي شو، ایا دا د حفاظت په تضمین کښې شامل نه وه؟
مونږ وایو چې:

الف: ذکر شوی ایت د احد د غزا څخه وروسته نازل شوی دی^(۲).
ب: مگر مونږ ته داسې ښکاري چې الله ﷻ صرف د ترور (وژلو) تضمین کړی وه او هغه یې ترسره کړ، اما د وژلو څخه رابښکته خو په نبی کریم ﷺ باندې د کافرانو د لاسه د زخمي کېدلو څخه ډېر درانه غمونه ورغلي دي لکه چې په بي بي عائشې رضی الله عنها پورې یې د دروغو تهمت وتاړه، ایا دا د زخمي کېدلو څخه کم وه؟

لنډه دا چې الله ﷻ د ترور (وژلو) څخه په غیر د نورو غمونو او دردونو تضمین نه دی کړی. لاندې وضاحت ولولی:

اول: الله ﷻ فرمایي چې: ﴿وَلَتَسْمَعُنَّ مِنَ الَّذِينَ أُوتُوا الْكِتَابَ مِنْ قَبْلِكُمْ وَمِنَ الَّذِينَ أَشْرَكُوا أَذًى كَثِيرًا﴾ [آل عمران: ۱۸۶] يعني: او خامخا ضرور به د هغو خلکو څخه چې ستاسو څخه وړاندې کتاب ورکړی شوی دی او د هغو خلکو څخه هم چې هغوی (د الله ﷻ سره شریک گرځوي)، ډېر اذیتونه واورئ.

دوهم: نبی کریم ﷺ فرمایلي دي چې: «عِظَمُ الْجَزَاءِ مَعَ عِظَمِ الْبَلَاءِ»^(۳) د اجر لویوالي د بلاء (مشقت) د لویوالي سره تړلی دی. د همدې کبله په نبی کریم ﷺ باندې زښت ډېر مصیبتونه ورغلي دي.

﴿قُلْ يَتَاهَلِ الْكِتَابِ لَسْتُمْ عَلَى شَيْءٍ حَتَّى تُقِيمُوا التَّوْرَةَ وَالْإِنْجِيلَ وَمَا أُنْزِلَ إِلَيْكُمْ مِنْ رَبِّكُمْ وَلَيُزِيدَنَّ كَثِيرًا مِنْهُمْ مَا أُنْزِلَ إِلَيْكَ مِنْ رَبِّكَ طُغْيَانًا وَكُفْرًا فَلَا تَأْسَ عَلَى الْقَوْمِ الْكَافِرِينَ﴾

[۶۸] (ای پیغمبره!) ووايه چې: ای اهل الكتابوا تاسو په هیڅ شي (اعتمادی دین) باندې نه یاست ترڅو چې تاسو تورات په (ایمان او عمل) سره ودرؤئ، او انجیل هم او (بالآخره) هغه شي

(۱) تفسیر القاسمي ج ۶ ص ۲۹۲

(۲) التفسیر الكبير ج ۱۲ ص ۵۰

(۳) سنن ابن ماجه ص ۲۹۲

(قرآن کریم) هم چې تاسو ته (په دې زمانه کښې) د خپل رب د پلوه درنازل کړی شوی دی. او (مگر په یاد ولرئ چې) د دوی څخه ډېرو کسانو ته به خامخا هرو مرو هغه شی (قرآن کریم) چې تاته د خپل رب د پلوه درنازل کړی شوی دی سرکشي او کفر اضافه کړي (او ایمان به پرې رانه وړي)، نو ته په کافر قوم باندې مه غمژن کېږه (چې کاشکې د اورې یې نجات موندلی وی).

ارتباط، د مطلب خلاصه او توضیحات

- ۱- په وړاندې ایت کښې الله ﷻ د نبی کریم ﷺ د حفاظت تضمین وکړ او په دې ایت کښې یې ورته توصیه وکړه چې بالکل په صافه لهجه باندې اهل الکتابو ته ووايه چې ترڅو تاسو په قرآن کریم باندې ایمان رانه وړئ ترهغه ستاسو دین هیڅ شی نه دی، یا په بل عبارت تاسو یې دینه یاست، دا خبره به دوی ته ډېر زور ورکړي او ډېره سخته به ورباندې تمامه شي، بالاخره طغیان او عداوت به یې لا قوي شي خو پام کوه چې ترې ونه ډار شي، ستا په باره کښې یې هیڅ شی د لاسه نه کېږي.
- ۲- په [المائدة: ۶۶] ایت کښې همدا مضمون اهل الکتابو ته د غیاب په لهجه وړاندې شوی وه چې که دوی په ټولو کتابونو باندې عقیده وکړي (لکه چې مونږ یې ورباندې کوو) نو د روزی تنگي به یې په پراخۍ بدله شي. او دلته همدا مضمون ورته د خطاب په توگه وړاندې کېږي چې ځکه تاسو ته د خوشالۍ موندلو دپاره په قرآن باندې بلکې په ټولو کتابونو باندې ایمان راوړل ضروري دي چې فعلاً ستاسو دین هیڅ شی دی او په هیڅ درد باندې نه دوا کېږي.

قرآن کریم چا ته نازل شوی دی؟

- ۳- قرآن کریم په دې اعتبار سره نبی کریم ﷺ ته نازل شوی دی چې خاص همده ﷺ ته جبرائیل امین ﷺ وحی کړی دی، او په دې اعتبار سره مؤمنانو ته نازل شوی دی چې دوی پرې ایمان راوړي دی او بالاخره په دې اعتبار سره ټولو خلکو ته عموماً او اهل الکتابو ته خصوصاً نازل کړی شوی دی چې د منحرفو عقائدو څخه حقې عقیدې او حقې لارې ته یې رابلي.
- نو ځکه په وړاندېني ایت شریف کښې د قرآن کریم د نزول اضافت یو ځل اهل الکتابو ته وکړی شو او بل ځل نبی کریم ﷺ ته وکړی شو.
- ۴- د ﴿فَلَا تَأْسَ﴾ څخه مطلب دا دی چې دومره د کافرانو په انحراف باندې مه غمژن کېږه چې په خپل ځان باندې یې بوج کړې او ژوند دې ورباندې تریخ شي، که نه نو د څه اندازه غم څخه خو خلاصی نشته.
- همدا موضوع الله ﷻ په بل ځای کښې ډېره ښه واضحه کړې ده چې: ﴿لَعَلَّكَ بَخِجٌ نَفْسَكَ أَلَّا يَكُونُوا مُؤْمِنِينَ﴾ [الشعراء: ۳] یعنې: شاید چې ته د خپل ځان وژونکي وگرځې چې دوی مؤمنان نه جوړېږي (خو دا کار مه کوه).

﴿إِنَّ الَّذِينَ ءَامَنُوا وَالَّذِينَ هَادُوا وَالصَّابِئُونَ وَالنَّصَارَىٰ مَنْ ءَامَنَ بِاللَّهِ وَالْيَوْمِ
الْآخِرِ وَعَمِلَ صَالِحًا فَلَا خَوْفٌ عَلَيْهِمْ وَلَا هُمْ يَحْزَنُونَ﴾ (١)

[٦٩] يقيناً هغه کسان چې ايمان يې راوړی دی او هغه کسان چې په يهوديت کښې داخل دي او (بالاخره) صابيان او نصارا چې په الله ﷻ باندې او په وروستۍ ورځې باندې (په صحيحو معناو کښې) ايمان راوړي او صالح عمل وکړي، نو نه په دوی باندې ډار شته او نه به دوی غمژن شي.

ارتباط او توضیحات

۱- په وړاندې ایت شریف کښې یوازې اهل الکتابو ته خطاب شوی وه چې ستاسو دین هیڅ شی دی او په دې ایت کښې اشاره شوې ده چې په نني عصر کښې د محمدي شریعت څخه په غیر نور ټول شریعتونه لا شی دي او څه په درد نه خوري. او هم اشاره شوې ده چې د توبې دروازه د ټولو طائفو په مخ خلاصه ده چې د خپلو مزخرفو عقائدو څخه د اسلام مستقیمې عقیدې ته راتاو شي او آخرت او دنیا دواړه وگټي.

۲- دا دوهم ځل دی چې الله ﷻ د ټولو ادیانو خاوندانو ته د نجات لاره وښودله، اول ځل یې په [البقرة: ٦٢] ایت شریف کښې او دوهم ځل په همدې ایت شریف کښې چې اوس د بحث لاندې دی، مونږ لله الحمد هلته مناسب تحلیل کړی دی چې دلته یې بیا تکرارول ضرور نه گڼو.

د عربیت یوه قاعده

۳- د عربیت د قوانینو په مقتضی باید چې د ﴿وَالصَّابِئُونَ﴾ کلمه "وَالصَّابِئِينَ" نازلې شوې وی مگر الله ﷻ دغسې نازلې نه کړه ترڅو ټول لوستونکي دې خبرې ته متوجه کړي چې د توبې قبول یوازې په اهل الکتابو پورې خاص نه دی بلکې د هر دین پیروان چې خپل باطل دین پرېږدي او په اسلام باندې عقیده وکړي نو هغوی ټولو ته ذکره شوې وعده شامله ده.

نو په ذکر شوي تحلیل باندې په ﴿وَالصَّابِئُونَ﴾ کلمه کښې یوازې لفظي تغیر راغلی دی، اما په معنی کښې د خپلو معطوفاتو سره څه توپیر نه لري، زمونږ د همدې نظیر پوره شرحه د [النساء: ١٦٢] ایت لاندې تېره شوې ده، ولله الحمد والشکر والنعمة.

اما ځینو مفسرینو کرامو پکښې غیر متبادر د تقدیم او تاخیر او هم د حذف التزام کړی دی چې صورت یې داسې راوځي^(١): "إِنَّ الَّذِينَ آمَنُوا وَالَّذِينَ هَادُوا وَالنَّصَارَىٰ مَنْ آمَنَ بِاللَّهِ وَالْيَوْمِ الْآخِرِ وَعَمِلَ صَالِحًا فَلَا خَوْفٌ عَلَيْهِمْ وَلَا هُمْ يَحْزَنُونَ، وَالصَّابِئُونَ كَذَلِكَ".

مگر زمونږ په تحلیل باندې نه د خلاف التبادر ارتکاب شته او نه د معنی په فهم کښې څه تعقید وجود لري.

﴿لَقَدْ أَخَذْنَا مِيثَاقَ بَنِي إِسْرَءِيلَ وَارْسَلْنَا إِلَيْهِمْ رَسُولًا قُلُومًا جَاءَهُمْ رَسُولٌ بِمَا لَا تَهْوَى أَنْفُسُهُمْ فَرِيقًا كَذَبُوا وَفَرِيقًا يَقْتُلُونَ ﴿٧٠﴾ وَحَسِبُوا أَلَّا تَكُونَ فِتْنَةً فَعَمُوا وَصَمُوا ثُمَّ تَابَ اللَّهُ عَلَيْهِمْ ثُمَّ عَمُوا وَصَمُوا كَثِيرٌ مِنْهُمْ وَاللَّهُ بِصِيرٍ بِمَا يَعْمَلُونَ ﴿٧١﴾﴾

[۷۰] بې شکه مونږ د بني اسرائيلو څخه کلک عهد اخستی وه او دوی ته مو ډېر رسولان وراستولي وه، (خو) هر کله به چې دوی ته یو پیغمبر د هغې شي سره ورغی چې د دوی نفسونو به نه خوښاوه (نو د هغه څخه به یې انکار وکړ نو د همدې کبله) دوی یوې ډلې (پیغمبران) ته د دروغو نسبت وکړ او یوه ډله وژني (ووژل).

[۷۱] او دوی گومان وکړ چې (د پیغمبران) په تکذیب او قتل باندې به څه فتنه موجوده نه شي (او الله ﷻ به سزا رانه کړي)، نو دوی پرانده شوه او کانه شوه، بیا الله ﷻ په دوی باندې (په رحمت سره) رجوع وکړه (چې مصیبت یې ترې اوچت کړ او توبه یې ورته قبوله کړه مگر) دوی یعنې د دوی اکثره خلک بیا پرانده او کانه شوه. او الله ﷻ په هغه شي باندې چې دوی یې کوي بیا دی.

ارتباط

په وړاندې ایتونو کښې اهل الکتابو ته واضحه شوې وه چې ستاسو دین هیڅ شی نه دی، تاسو ته نجات نه شي درکولی، په دې ایتونو کښې د ذکرې شوې خبرې اثبات شوی دی چې که رښتیا دوی په خپل حق دین باندې ولاړ وي نو پیغمبران به یې ولې وژلي؟ او هم به دوی ته د زمانو په دوران کښې ولې ډول-ډول مصیبتونه رسېدلي؟ نو په دوی باندې ډېر زیات غمژن کېدل نه دي په کار.

د مطلب خلاصه

۱- یعنې: ای پیغمبره! اهل الکتاب (بني اسرائيل) په یوه وخت کښې هم په خپل دین باندې ولاړ نه دي پاتې شوي او نه یې د خپلو تعهداتو څه پروا کړې ده، که نه نو مونږ خود د دوی څخه تعهدات اخستي دي او د تعهداتو د تعميل دپاره مو وخت په وخت ډېر پیغمبران وراستولي دي ترڅو وخت په وخت د دوی لاس نیوی وکړي او د انحراف مخه یې ونیسي.

۲- مگر هر کله چې دوی ته زمونږ پیغمبر ورغلی دی او شریعت یې ورورپی دی البته هغه شریعت چې د دوی د خواهاشاتو سره به یې سمون نه خوړ، د هغه په مقابل کښې یې قیام کړی دی چې په نتیجه کښې یې د چا یوازې تکذیب کړی دی او څوک یې لا وژلي هم دي. اما د دې سره سره به یې گومان کاوه چې څه فتنه به واقع نه شي او الله ﷻ به ورباندې د جرائمو په سبب څه مصیبت نازل نه کړي. یا په بل عبارت دوی ته به نه د پیغمبر ﷺ تکذیب چندان گناه ښکارېده او نه به ورته د

هغه وژلو چندان اهمیت درلود، چې د الله ﷻ څخه ډار شوي وی او دغسې کارونو ته یې لاسونه نه اچولی، بلکې رانده او کانه به وگرځېده.

نو د دوی (بنی اسرائیل) د راوبنولو دپاره به الله ﷻ ورباندې څه مصیبت نازل کړ ترڅو دوی په خپله گناه باندې پښیمانه شي او بل ځل دغسې کار ته اقدام ونه کړي.

۳- مگر دوی (لجوجو خلکو خپل عادت پرېښود) نو کله به چې الله ﷻ په دوی باندې په رحمت سره رجوع وکړه او مصیبت به یې ترې پورته کړ، بیا به د اول ځل په څېر په حقائقو باندې رانده شوه او د نصائحو څخه به کانه جوړ شوه، بلکې دا ځل به د اول څخه د دغو پوندو او کنوډله ښه زیاته وه، تا به ویل چې په دوی باندې هیڅکله مصیبت نه دی ورنازل شوی، خو دا ځل به پرې د الله ﷻ د پلوه داسې مصیبت ورنازل شو چې د قیامت د ورځې پورې به پکښې پټ وي او د خلاصون چاره به ترې ونه گوري. او دا ځکه چې الله ﷻ د دوی په اعمالو باندې بینا دی، که بل ځل پرې انعام وکړي نو بیا به خپل سابقه عادت ته ورتاو شي.

۴- لنډه دا چې (بنی اسرائیل) یهود دي او که نصارا د خپل دین پاپند نه دي او نه یې خپل دین په پښو باندې ودرولی دی، د همدې کبله قرآن کریم نه مني او ستا اطاعت ته غاړه نه ږدي او که ستا په وژلو باندې یې وسه وشي هم صرفه به پرې ونه کړي، نو بیا څه ضرور دی چې ته د دوی په کفر باندې دومره زیات غمژن کېږي.

توضیحات

۱- د ذکر و شوو ایتونو څخه څرگندېږي چې بنی اسرائیل دوه ځله رانده او کانه گرځېدلي دي. اما مفسرینو کرامو په دغو دواړو وارونو کښې څو تفسیرونه کړي دي. مثلاً:

الف: یو ځل رانده کانه شوه او د خوسي عبادت یې وکړ خو الله ﷻ یې توبه قبوله کړه، دوهم ځل بیا رانده کانه شوه او د الله ﷻ د رویت (لیدلو) غوښتنه یې وکړه^(۱). مگر دا تفسیر د کلام د سوق څخه مخالف دی ځکه چې خبره په دې کښې را روانه ده چې بنی اسرائیل د موسی ﷺ څخه وروسته څه وکړه او څه مصائب ورباندې نازل شوه، د همدې کبله د دغو واقعاتو په اول سر کښې د پیغمبر وژنې ذکر شوی دی، حال دا چې د پیغمبر وژنه خو دوی د موسی ﷺ څخه ډېره وروسته پیل کړې وه.

ب: یو ځل رانده کانه شوه او پیغمبران علیهم السلام یې ووژل لکه زکریا ﷺ او یحییٰ ﷺ، نو الله ﷻ یې د عیسیٰ ﷺ په مبعوثیت سره سترگې رڼې کړې او غوږونه یې ورته اورېدونکي جوړ کړه، مگر بیا یې غوږونه کانه شوه او سترگې یې رڼې شوې حتی چې د عیسیٰ ﷺ د وژلو سوء قصد یې وکړ خو دا ځل بیا الله ﷻ محمد ﷺ مبعوث کړ خو د ډېرو سترگې رڼې او غوږونه کانه پاتې شوه^(۲).

ج: یو ځل دوی رانده کانه شوه او ارمیا ﷺ یې شهید کړ، نو الله ﷻ ورباندې بخت نصر یا بابلیان مسلط کړه چې تقریباً اویا (۷۰) کاله یې ورباندې حکومت وکړ او ډېر د ذلت حالات یې

(۱) التفسیر الکبیر ج ۱۲ ص ۵۸

(۲) تفسیر البغوي ج ۲ ص ۵۳

ورباندې وروستل، بیا دوی بیت المقدس ته بوتلل شوه او هلته یې د خوشالی استوگنه پیل کړه نو الله ﷻ د دوی د هدایت دپاره ډیر پیغمبران ورواستول لکه حزقیال ﷺ حتی د ټولو په آخر کښې عیسیٰ ﷺ ورغی، مگر دا ځل بیا دوی رانده کانه شوه او د عیسیٰ ﷺ د وژلو نیت یې وکړ نو الله ﷻ ورباندې رومانیان مسلط کړه او د دوی کورونه یې د خاورو سره برابر کړه، ترڅو چې الله ﷻ آخر الزمان پیغمبر مبعوث کړ، مگر اکثریت یې اوس هم په پخواني جهالت باندې پاتې دي^(١) مونږ ته وروستني دواړه تفسیرونه سره څه منافي نه ښکاري، علاوه په دې د بني اسرائیلو شرارتونه څه لږ نه دي چې څوک یې د شمار لاندې راولي، څه لرې نه ده چې د همدې کبله به الله ﷻ په عامو کلماتو باندې د دوی حال بیان کړی وي چې ټولو جنایتونو ته یې شامل شي.

د عربیت یو قانون

۲- په ﴿ثُمَّ عَمُوا وَصَمُوا كَثِيرٌ مِنْهُمْ﴾ کښې د "کثیر" کلمه د مخکني مرفوع ضمیر څخه د بدلیت په اعتبار سره مرفوع لوستل شوې ده چې که بالفرض د فاعلیت په اعتبار سره مرفوع وی نو د "عَمُوا وَصَمُوا" په عوض به "عمی وسم" دواړه کلمې مفردې نازلې شوې وی.

مونږ د "أَكَلُونِي الْبَرَاغِيثُ" د قبیلې څخه ځکه ونه گڼله چې دا ډول تعریب قلیل دی او د الله ﷻ کلام باید تر وسې وسې په قلیل او نادر قانون باندې حمل نه کړی شي.

﴿لَقَدْ كَفَرَ الَّذِينَ قَالُوا إِنَّ اللَّهَ هُوَ الْمَسِيحُ ابْنُ مَرْيَمَ﴾ قَالَ الْمَسِيحُ يَبْنِي إِسْرَءِيلَ أَعْبُدُوا اللَّهَ رَبِّي وَرَبَّكُمْ إِنَّهُ مَنْ يُشْرِكْ بِاللَّهِ فَقَدْ حَرَّمَ اللَّهُ عَلَيْهِ الْجَنَّةَ وَمَأْوَاهُ النَّارُ وَمَا لِلظَّالِمِينَ مِنْ أَنْصَارٍ ﴿٧٦﴾ لَقَدْ كَفَرَ الَّذِينَ قَالُوا إِنَّ اللَّهَ ثَالِثُ ثَلَاثَةٍ وَمَا مِنْ إِلَهٍ إِلَّا إِلَهُ وَاحِدٌ وَإِنْ لَمْ يَنْتَهُوا عَمَّا يَقُولُونَ لَيَمَسَّنَّ الَّذِينَ كَفَرُوا مِنْهُمْ عَذَابٌ أَلِيمٌ ﴿٧٧﴾ أَفَلَا يَتُوبُونَ إِلَى اللَّهِ وَيَسْتَغْفِرُونَهُ وَاللَّهُ غَفُورٌ رَحِيمٌ ﴿٧٨﴾ مَا الْمَسِيحُ ابْنُ مَرْيَمَ إِلَّا رَسُولٌ قَدْ خَلَتْ مِنْ قَبْلِهِ الرُّسُلُ وَأُمُّهُ صَدِيقَةٌ كَانَا يَأْكُلَانِ الطَّعَامَ أَنْظِرْ كَيْفَ نُبَيِّنُ لَهُمُ الْآيَاتِ ثُمَّ أَنْظِرْ أَنِّي يُؤْفِكُونَ ﴿٧٩﴾ قُلْ أَتَعْبُدُونَ مِنْ دُونِ اللَّهِ مَا لَا يَمْلِكُ لَكُمْ ضَرًّا وَلَا نَفْعًا

وَاللَّهُ هُوَ السَّمِيعُ الْعَلِيمُ ﴿٨٠﴾

[٧٢] بي شکه هغه کسان کافران شوي دي چې وايي: يقيناً الله ﷻ همدا المسيح (عيسى ﷺ) د بي بي مريمې رضاعتها زوی دی، (حال دا چې) عيسى ﷺ (دوی ته) ويلي وه چې: ای بني اسرائيلوا (يوازي) د الله ﷻ عبادت وکړئ چې زما رب هم دی او ستاسو رب هم دی.

بي شکه شان دا دی چې هر څوک د الله ﷻ سره شريک ودروي نو يقيناً الله ﷻ په هغه باندې جنت حرام کړی دی، او د استوگنې ځای يې اور (دوزخ) دی او ظالمانو ته هيڅ کومک کوونکی نشته.

[٧٣] بي شکه هغه کسان کافران شوي دي چې وايي: يقيناً الله ﷻ د درېو (معبودانو) درېيم (معبود) دی، حال دا دی چې د عبادت لائق هيڅوک نشته مگر يو معبود دی (چې الله ﷻ دی).

او که دوی د هغې وينا څخه منعه نه شي چې دوی يې وايي، نو ضرور خامخا به هغو کسانو ته دردناک عذاب ورسېږي چې د دوی د جملې څخه کافر شوي دي.

[٧٤] ايا نو دوی الله ﷻ ته په پښېمانۍ سره نه ورتاوېږي او د ده ﷻ څخه بښنه نه غواړي، او الله ﷻ بښونکی (او) مهربان دی.

[٧٥] المسيح بن مريم (عيسى ﷺ) نه دی مگر پيغمبر دی، يقيناً د ده ﷻ څخه وړاندې ډېر پيغمبران تېر شوي دي او د ده مور (بي بي مريمه رضاعتها) صديقه (ډېره رښتينې) وه، دوی دواړه وه چې خوراکونه يې خواړه (او انساني عادات يې درلوده).

(ای پيغمبره!) ته وگوره چې دوی (کافرانو) ته مونږ خپل ايتونه څومره واضحه بيانوو، بيا وگوره چې کوم طرف ته دوی اړول کېږي.

[٧٦] (ورته) ووايه چې ايا تاسو د الله ﷻ څخه په غير د داسې شي عبادت کوئ چې تاسو لره نه د ضرر رسولو توان لري او نه (درته) څه گټه (رسولۍ شي)، او الله ﷻ همدی ﷻ اورېدونکی (او) د علم والا دی.

ارتباطونه

١- په وړاندې ايتونو کښې د اهل الكتابو تفريط بيان شوی وه چې دوی به پيغمبران وژل، او په دې ايتونو کښې د دوی افراط بيانېږي چې پيغمبران به يې د معبوديت درجې ته پورته کول. يا په بل عبارت: هلته يې په عهد ماتونې کښې د تفريط مثالونه ښودلي شوي وه او دلته يې پکښې د افراط مثالونه ښودل کېږي.

٢- هلته واضحه شوې وه چې هغوی د هدايت په ورتلو سره څو کرته رانده او کانه شوه، او دلته يې يو مثال ښودلی شوی دی چې دوی ته د عيسى ﷺ هدايت ورغی خو دوی پرې دومره رانده او کانه شوه چې حتی پخپله عيسى ﷺ ته يې هم د معبود لقب ورکړ، حال دا چې هغه به ورته په چيفوچيفو نارې وهلې چې زما عبادت مه کوئ زما د معبود (الله ﷻ) عبادت وکړئ.

د مطلب خلاصه

١- يعنې: ای پيغمبره! دا ځل د اهل الكتابو يعني تاسو افراط خپل امت ته واوروه او د مثال

په توگه د دوی د دوه وو ډلو عقائد ورته په لاندې ډول واضحه کړه:

الف: د نصاراوو یوه ډله د دې افراط د کبله کافره شوې ده چې دوی وايي یقیناً الله ﷻ همدغه عیسیٰ ﷺ دی بل څوک نه دی، حال دا چې عیسیٰ ﷺ دوی ته په پوره څرگندو عبارتونو کښې د معبودیت څخه خپله بهزاري اعلانه کړې وه چې ای بني اسرائیلو! یوازې د الله ﷻ عبادت وکړئ چې زما رب هم دی او ستاسو رب هم دی، او همدې ﷻ د عبادت مستحق او لائق دی او بس.

هر څوک چې د همدغې عقیدې څخه افراط وکړي او په عبادت کښې د الله ﷻ سره بل څوک شریک کړي نو په هغه باندې الله ﷻ جنت حرام کړی دی او د اوسېدني ځای یې ورته دوزخ ټاکلی دی چې هیڅوک به یې ترې خلاص نه کړی شي، نو تاسو ته په کار دي چې په ماباندې د معبود گومان ونه کړئ، زه ستاسو غوندې د الله ﷻ د بندگانو څخه یو بنده یم چې د رسالت انعام یې راباندې کړی دی، که نه نو زه خو د بندگۍ څخه وتلی نه یم.

ب: او د نصاراوو بلې ډلې افراطي عقیده دا ده چې یقیناً الله ﷻ د درې معبودانو (الله ﷻ، عیسیٰ ﷺ، بي بي مریم رضي الله عنها) د جملې څخه یو معبود دی، چې دوی درېوېره د عبادت مستحق دي حال دا چې د عبادت مستحق بل هیڅوک نه دی یوازې او یوازې یو الله ﷻ دی او بس. دوی ته په کار دي چې د دغې مزخرفې عقیدې او ښکاره کفر څخه لاس واخلي او په توحید باندې معتقد شي، که نه نو د دردناک عذاب سره به مخامخ شي.

۲- ای پیغمبره! اهل الكتاب عجیبه خلک دي چې د توبې دروازه بهرته ده او الله ﷻ هم ښونکی او مهربان دی، خو دوی په خپل کفر باندې کلک دي، نه توبه اوباسي او نه د الله ﷻ څخه د خپلو جنايتونو ښښنه غواړي، که بالفرض دوی دا کار وکړي، نو الله ﷻ به یې هم توبه قبوله کړي او هم به د پخوانیو گناهونو څخه ورتېر شي، او د خپلو دوستانو په قطار کښې به یې ودروي.

۳- ای پیغمبره! اهل الكتاب چټي په چټي په خپلو باطلو عقائدو باندې کلک دي، دوی کولی شي چې لږ څه دقت وکړي نو په خپلو خطاوو باندې به پوه شي. او دا ځکه چې:

الف: عیسیٰ ﷺ خو بل څوک نه دی مگر د الله ﷻ یو پیغمبر دی او د ده څخه پخوا ډېر پیغمبران تېر شوي دي، نو که بالفرض پیغمبري د معبودیت څخه عبارت وی نو اهل الكتابو ته په کار وه چې ټولو پیغمبرانو ته یې نوموړی لقب ورکړی وی، ځکه چې ټول پیغمبران د الله ﷻ محبوب بندگان دي او ټولو ته یې ډول-ډول معجزات ورکړي دي، ایا د یو پیغمبر په لاس د خارق العاده څرگندېدل د معبودیت معنی ورکوي؟

ب: برسېره په دې د عیسیٰ ﷺ خو مور معلومه ده چې صدیقه بي بي ده، ایا معبود هم مور درلودلی شي؟ همدارنگه دوی بي بي خایه بي بي مریمې ته د معبودیت لقب ورکوي، ایا د یوه پیغمبر مور جوړېدل د معبودیت غوښتنه کوي؟ که بالفرض دغسې وی نو پخوانیو ټولو پیغمبرانو (د آدم ﷺ څخه په غیر) میندي (مورگانې) درلودلې، نو هغوی ته د وخت خلکو ولې د معبودانو

لقب نه دی ورکړی؟ نو ای اهل الکتابو! تاسو هغوی ولې د معبودانو په نامه نه یادوی؟
ج: عیسی (علیه السلام) او هم د ده مور (بی بی مریم (رضی الله عنها)) خو خوړو او څښلو ته ضرورت درلود چې په دې باندې پخپله اهل الکتاب هم قائل دي، نو انصافاً وویاست چې هغه څوک معبود کېدلی شي چې خوراک او څښاک ته اړتیا لري او د خوراک او څښاک ټول لوازم ورباندې تېرېږي راتیرېږي؟

نو پوره واضحه ده چې جواب منفي دی، خو د دې سره سره اهل الکتاب خپلې تگلارې ته تغیر نه ورکوي او کلک ورباندې ولاړ دي، ته به وایي چې چا یې په څټ باندې لاس ایښی دی او خوځیدلو راخوځیدلو ته یې نه پرېږدي.

۴- بالاخره ای پیغمبره! د اهل الکتابو د تخجیل دپاره یو ځل دا پوښتنه هغوی ته وروړاندې کړه چې ای ساده گانو! ایا تاسو د الله ﷻ څخه په غیر د هغه څه عبادت کوئ کوم چې نه ستاسو د ضرر توان لري او نه مو د گټو او منافعو واکدار دی؟ تاسو لږ څه په خپلو گروانو کېښې سرونه ښکته کړئ، دا کار هیڅ باشعوره انسان ته په کار نه دی چې واکدار پرېږدي او بې واکه ته په سجده باندې سر ښکته کړي.

۵- ای پیغمبره! دوی ته ذکره شوې خبره وکړه او نور یې پرېږده، الله ﷻ هم اورېدونکی دی او هم په هر شي باندې پوه دی، د دوی خبرې او چټیات اوري او په زړونو باندې یې عالم دی، موافقه جزا به ورکړي.

توضیحات

۱- په ذکر و شوو ایتونو کېښې الله ﷻ د اهل الکتابو څخه د ﴿لَقَدْ كَفَرَ الَّذِينَ قَالُوا﴾ جمله دوه ځلې حکایت کړه او د دواړو جملو په منځ کې یې عاطف و* هم نازل نه کړ ترڅو مونږ پوه کړي چې دا د هغوی د متعددو ډلو حالات دي، هسې نه چې یوه ډله په یو وخت کېښې یوه خبره کوي او په بل وخت کېښې بله خبره کوي.

په یاد ولری!

۲- په یاد ولری چې په ایت شریف کېښې د نصاراوو د دیندارو خلکو حال بیان شوی دی، اما د دوی په اصطلاح بې دینه خلک خو د هیڅ شي پرواگیر نه دي محض په خوله باندې خپل ځانونه عیسویت ته منسوبوي.

همدا نن^(۱) د انگرېزانو رادیو (BBC) نشر کړه چې د انگلستان د خلکو اکثریت عیسوي مذهب دی مگر په عملي ساحه کې یوازې په سلو کېښې څلور کسه د مذهب پابند دي، نور ټول خلک خپل ځانونه د هیڅ قید لاندې نه واقع کوي او په خپله خوښه روان دي.

صديق خوک دی؟

۳۔ مونږ د صديق په باره کښې د [النساء: ۶۹] ایت لاندې ښه پوره څېړنه کړې ده چې بیا لیکلو ته یې اړتیا نه گورو، په دې مقام کښې یوازې همدومره خبره وراضافه کوو چې الله ﷻ یې بی مریمې رضی الله عنها ته د "صديقه" لقب ورکړ، نو معلومه شوه چې پیغمبره نه وه او نه په زنانه وو کښې الله ﷻ بله کومه پیغمبره استولې ده، بلکې ټول پیغمبران په نارینه وو کښې تېر شوي دي. که بالفرض نوموړې بی بی پیغمبره وی (لکه چې ځینې خلک خیال کوي) "نو په کار وه چې د "نبیة" لقب ورکړی شوی وی، ځکه چې دا د ستاینې او تمجید مقام دی، چې باید ډېر لوړ صفت یې ذکر شي.

﴿قُلْ يٰٓاَهْلَ الْكِتٰبِ لَا تَغْلُوْا فِیْ دِیْنِكُمْ غَیْرَ الْحَقِّ وَلَا تَتَّبِعُوْا اَهْوَآءَ قَوْمٍ قَدْ ضَلُّوْا مِنْ قَبْلُ وَاَضَلُّوْا كَثِیْرًا وَضَلُّوْا عَنْ سَوَآءِ السَّبِيْلِ﴾ (٧٧)

[٧٧] (ای پیغمبره!) ووايه چې: ای اهل الكتابو! په خپل دين کښې د (شرعي حد) څخه ناحقه تجاوز مه کوئ، او د داسې قوم د خواهشاتو پیروي مه کوئ چې (د نن څخه لا) وړاندې بې لارې شوی دی. او ډېر خلک یې بې لارې کړي دي او سمه سیده لاره یې ورکه کړې ده.

ارتباط

په وړاندې ایتونو کښې واضحه شوه چې اهل الكتاب د خپلو مزخرفو عقائدو د اثبات دپاره هیڅ دلیل په لاس کښې نه لري او د دوی د عقائدو د ابطال په باره کښې چې الله ﷻ څه دلایل نازلوي د هغورد هم نه شي کولی، نو څه باعث دی چې دوی په باطلو باندې دومره کلک دي؟ په دې ایت کښې د همدې سوال جواب نازل شوی دی چې بل باعث نشته صرف د پخوانیو گمراهانو روند تقلید دی چې په باطلو عقائدو باندې یې کلک کړي دي.

د مطلب خلاصه

یعنې: ای پیغمبره! اهل الكتابو ته ووايه چې راشئ په خپل دين کښې د افراط او تفريط په منځکښې متوسطه لاره اختیاره کړئ چې قرآن کریم راوړې ده، او په ناحقه باندې د خپلو پخوانیو د خواهشاتو روند تقلید مه کوئ، چې پخوانیو خپله لاره ورکه کړې وه او هرڅومره خلکو چې د هغوی پیروي کړې ده هغوی ټول یې بې لارې کړي دي. ایا تاسو غواړئ چې د نورو گمراهانو په شان تاسې هم گمراهان شئ او سمه سیده لاره پرېږدئ؟ دا خو د عقل د خاوندانو سره مناسب کار نه دی.

یادونه

مونږ د [النساء: ١٧١] ایت لاندې د "غلو" د کلمې تحلیل کړی دی چې بیا تحلیل ته یې اړتیا نه گورو، هیله ده چې علاقمندان یو ځل هلته مراجعه وکړي.

﴿لُعِنَ الَّذِينَ كَفَرُوا مِنْ بَنِي إِسْرَءِيلَ عَلَى لِسَانِ دَاوُدَ وَعِيسَى ابْنِ مَرْيَمَ ذَلِكَ بِمَا عَصَوْا وَكَانُوا يَعْتَدُونَ ﴿٧٨﴾ كَانُوا لَا يَتَنَاهَوْنَ عَنْ مُنْكَرٍ فَعَلُوهُ لَبِئْسَ مَا كَانُوا يَفْعَلُونَ ﴿٧٩﴾ تَرَى كَثِيرًا مِنْهُمْ يَتَوَلَّوْنَ الَّذِينَ كَفَرُوا لَبِئْسَ مَا قَدَّمَتْ لَهُمْ أَنْفُسُهُمْ أَنْ سَخِطَ اللَّهُ عَلَيْهِمْ وَفِي الْعَذَابِ هُمْ خَالِدُونَ ﴿٨٠﴾ وَلَوْ كَانُوا يُؤْمِنُونَ بِاللَّهِ وَالنَّبِيِّ وَمَا أُنْزِلَ إِلَيْهِ مَا اتَّخَذُوهُمْ أَوْلِيَاءَ وَلَكِنَّ كَثِيرًا مِنْهُمْ فَسِقُونَ ﴿٨١﴾﴾

[٧٨] د بني اسرائيلو څخه هغه کسان چې کافران شوي دي د داود عليه السلام په ژبه لعنت کړی شوي دي او د عيسى بن مريم عليه السلام په ژبه هم (لعنت کړی شوي دي).
دا (لعنتي کېدل) په دې سبب وه چې دوی نافرمانی کوله او دوی وه چې د (شرعي حدودو څخه) یې تېرېدنه کوله.

[٧٩] دوی وه چې یو تربله یې د بد عملۍ (منکر) څخه منعه نه کوله چې دوی به کاوه، خامخا بد شی دی هغه چې دوی به کاوه (چې د منکر څه نه منعه کول وه).

[٨٠] (ای پیغمبره!) ته به د دوی (بني اسرائيلو) څخه ډېر کسان وگورې چې هغه کسان به په دوستۍ سره نيسي چې هغوی کافران شوي دي (مشرکان دي).

خامخا بد شی دی کوم چې دوی ته خپلو نفسونو وړاندې استولی دی (هغه دا چې) په دوی باندې (په دنیا کېنې) الله تعالی غضب نازل کړی دی او (د آخرت) په عذاب کېنې به همدوی همېشه وي.

[٨١] او که چېرې دوی (بني اسرائيل) وی چې په الله تعالی باندې یې (په صحیحو معناوو کېنې) ایمان راوړی وی، او په پیغمبر (محمد ص) باندې هم او په هغه شي (قرآن) باندې هم چې ده (پیغمبر) ته ورنازل کړی شوی دی، نو دوی به هغوی (کافران) دوستان نه وی نیولي، مگر د دوی څخه زیات کسان فاسقان دي (د شریعت د چوکاټ څخه وتلي دي).

ارتباط

په وړاندې ایت شریف کېنې الله تعالی اهل الکتابو ته توصیه کړې وه چې د خپلو اسلافو پیروي

مه کوی چې هغوی پخپله هم بې لاري وه او نور خلک یې هم بې لارې کړي وه. په دې ایتونو کېنې د هغوی د ضلالت او گمراهۍ خو نمونو ته اشاره شوې ده چې حاصل یې داسې را اوځي:

د مطلب خلاصه

ای پیغمبره! د بني اسرائيلو د اسلافو لاندې خو مثالونه دوی ته وړاندې کړه، شاید چې دوی عبرت واخلي او د هغوی د پیروۍ څخه ځانونه په څنگ کړي. مثالونه دا دي:

۱- د بني اسرائيلو د اسلافو څخه د داود (عليه السلام) په زمانه کېنې بیزوگان جوړ شوي وه چې بحث یې په [الأعراف: ١٦٣] ایت شریف کېنې راروان دی، که بالفرض دوی په سمه لاره باندې روان وی او د وخت د پیغمبر (داود (عليه السلام)) اطاعت یې کړی وی نو ولې به ترې بیزوگان جوړېده او ولې به ورته نوموړي پیغمبر ښېراوې کولې.

۲- د دوی څخه د عیسی (عليه السلام) په زمانه کېنې خنزیران جوړ شوه او د الله (ج) په لعنت باندې ککړ شوه چې بحث ته یې په [المائدة: ١١٢] ایت کېنې اشاره شوې ده، ایا د هغو خلکو څخه هم خنزیران جوړېږي چې هغوی په سمه لاره باندې روان وي، همدارنګه په زبور او انجیل دواړو کتابونو کېنې په کافرو بني اسرائيلو باندې لعنت نازل شوی وه. او دا ځکه چې:

الف: دوی د الله (ج) او د ده (عليه السلام) د پیغمبرانو څخه نافراني کوله او د شرعي چوکاټ څخه یې تجاوز کاوه.

ب: دوی د نهی عن المنکر څخه بالکل لاس اخستی وه، چې یوه به بل نه منع کاوه او بلکې پخپله به هم ورسره په منکراتو کېنې انډیوال جوړېده.

۳- ای پیغمبره! ستا په زمانه کېنې هم د بني اسرائيلو مشران، یا په بل عبارت د دوی نژدې اسلاف چې د مرګ څخه یې ډېر وخت نه دی تېر شوی، هم په سمه لاره باندې روان نه دي د همدې کبله الله (ج) په دوی باندې هم په دنیا او هم په آخرت کېنې په غضب دی، چې دلته پرې آفتونه نازلوي او هلته به په دوزخ کېنې همېشه وي.

لنډه دا چې که بالفرض بني اسرائيلو په صحیحو معناوو کېنې په الله (ج) او په پیغمبر (محمد (ص)) لنډه دا چې که بالفرض بني اسرائيلو په صحیحو معناوو کېنې په الله (ج) او په پیغمبر (محمد (ص)) او بالاخره په قرآن کریم باندې ایمان راوړی وی، نو د کافرانو (مشرکانو) موالاة به یې نه وی کړي. خو خبره دا ده چې د دوی اکثریت قاسقان دي او د خپلو کتابونو د غوښتنو څخه هم وتلي دي چې د مسلمانانو په مقابل کېنې د مشرکانو سره یې لاس یو کړی دی.

توضیحات

۱- د داود (عليه السلام) او د عیسی (عليه السلام) په ژبه باندې د بني اسرائيلو لعنتي جوړېدل لاندې دوه معناوې

درلودلې شي:

الف: یوه دا چې د دغو دواړو پیغمبرانو په زمانو کېنې د دوی څخه بیزوگان او خنزیران جوړ شوي وه چې دوی دواړو ورته په خپلو وختونو کېنې ښېراوې کړې وې.

ب: بله دا چې د ذکر و شوو دواړو پیغمبرانو په کتابونو (زبور، انجیل، کنبې دا جمله نازل شوې وه چې **مَلْعُونٌ مَّنْ يَكْفُرُ مِنْ بَنِي إِسْرَائِيلَ بِاللَّهِ تَعَالَى**^(۱) یعنی د بني اسرائیلو څخه هغه څوک ملعون دی چې په الله ﷻ باندې کافر کېږي.

یادونه

۲- د عبد الله بن عباس رضی الله عنهما څخه روایت دی^(۲) چې څرنگه د بني اسرائیلو ملعونیت په تورات او قرآن کریم کنبې واضحه وه، ذکر ته یې څه اړتیا نه وه، نو چې په زبور کنبې او انجیل کنبې هم د دوی ملعونیت ثابت شو، د معنی حاصل یې داسې را اوځي چې: ایا هغه څوک د پیروي لیاقت لري چې په څلورو واړو اسماني کتابونو کنبې ورباندې لعنت ویل شوی وي؟

۳- د امر بالمعروف او نهی عن المنکر په باره کنبې مونږ د [آل عمران: ۱۰۴، ۱۱۰] ایتونو لاندې څه تحقیق لیکلی دی چې بیا لیکلو ته یې اړتیا نه گورو، یوازې همدوسره خبره وراضافه کوو چې ځینو مفسرینو کرامو^(۳) د همدې موضوع مربوط احادیث راغونډ کړي دي که علاقمندان یې ولولي ډېره ښه خبره ده.

کافران یعنې مشرکان

۴- په دې مقام کنبې د **﴿الَّذِينَ كَفَرُوا﴾** څخه مشرکان مراد دي^(۴) چې د احد د غزا څخه وروسته د یهودانو او یا کسيزه جرگه د کعب بن اشرف په مشرۍ مکې معظمې ته لاړه او هلته یې د مشرکانو سره د مسلمانانو په ضد تعهد وکړ او د دوستۍ لاس یې ورکړ تردې چې همدغه جرگه د احزابو د غزا سبب شوه، چې پوره بیان یې د [النساء: ۵۱] ایت په شان نزول کنبې تېر شوی دی.

﴿لَتَجِدَنَّ أَشَدَّ النَّاسِ عَدَاوَةً لِلَّذِينَ ءَامَنُوا الْيَهُودَ وَالَّذِينَ أَشْرَكُوا وَلَتَجِدَنَّ أَقْرَبَهُم مَّوَدَّةً لِلَّذِينَ ءَامَنُوا الَّذِينَ قَالُوا إِنَّا نَصْرِي ذَلِكَ بِأَنَّهُمْ قِسْيسِيٌّ وَرَهْبَانِيٌّ وَأَنَّهُمْ لَا يَسْتَكْبِرُونَ﴾

[۸۲] (ای پیغمبره!) ته به هرو مرو ضرور د خلکو څخه هغو کسانو ته، چې ایمان یې راوړی دی، د عداوة (دښمنۍ) د حیثه ډېر کلک یهودان موندنه کړې، او هغه کسان چې دوی (د الله ﷻ) سره شریک دروي.

(۱) روح المعاني ج ۶ ص ۲۱۱

(۲) المحرر الوجيز ج ۵ ص ۱۶۵

(۳) المحرر الوجيز ج ۵ ص ۱۶۵: تفسير القاسمي ج ۶ ص ۳۲۷: الدر المنثور ج ۳ ص ۱۲۶

(۴) تفسير الطبري ج ۴ ص ۳۲۰

او هر و مرو ضرور به ته هغو کسانو ته کومو چې ایمان راوړی دی د دوستۍ د حیثه ډېر نژدې هغه کسان موندنه کړي چې دوی وایی چې: یقیناً مونږ نصارا یاستو. دا د دې کبله چې د دوی (نصاراوو) څخه ځینې علماء دي او (ځینې) راهبان (شیخان) دي، او (هم د دې کبله) چې دوی (ځینې) تکبر (لویي) نه کوي.

ارتباطونه

- ۱- په وړاندې ایتونو کښې الله ﷻ فرمایلي وه چې اهل الکتاب د مشرکانو سره دوستي کوي، او دلته فرمایي چې دوی صرف د هغوی په دوستۍ باندې ولاړ نه دي، بلکې بالمقابل د مؤمنانو سره عداوت کوي، که څه هم عداوتونه یې تفاوت لري.
- ۲- دلته د یهودانو او مشرکانو د انډیوالۍ او دوستۍ سبب وښودل شو، دوی ځکه سره ډېر کلک دوستان دي چې دواړه جانبه د مؤمنانو سره کلکه دښمني لري.
- ۳- بالاخره د اهل الکتابو د اوږد بیان څخه وروسته الله ﷻ د دوی د عداوت مراتب ښودلي دي، ترڅو هغې ډلې ته د ایمان راوړلو زیات امید وکړي شي چې د هغوی عداوت لږ څه کم دی، او د چا چې عداوت ډیر زیات دی د هغوی په ایمان نه راوړلو باندې نبي کریم ﷺ زیات غمژن نه شي.

شان نزولونه

د ذکر شوي ایت شریف او هم د راتلونکو ایتونو د شان نزول په هکله څو متعدد واقعات روایت شوي دي^(۱). لاندې څو واقعات د مثال په توګه ولولئ:

الف: کله چې په مکه معظمه کښې قریشو په مسلمانانو باندې ظلم او تېری زیات کړ نو نبي کریم ﷺ دوی ته اجازه ورکړه چې حبشې ته هجرت وکړي، اول ځل چې د مهاجرینو ټولګی هلته لاړ په هغوی کښې جعفر بن ابی طالب ؓ هم شامل وه، نوموړي په حبشه کښې د هغه مملکت په پاچا باندې د قرآن کریم څو ایتونه ولوستل چې د پاچا او نورو د مجلس په خلکو باندې یې پوره اثر وپاڅوه او د راهبانو او علماوو په شمول یې د سترګو څخه اوبښکې وبهېدلې.

ب: د حبشې پاچا د جعفر بن ابی طالب ؓ په شمول نبي کریم ﷺ ته شپېته کسيز هیئت ورواستاوه چې کله په دوی باندې نبي کریم ﷺ د "یس" سورت ولوست، نو د ټولو د سترګو څخه اوبښکې روانې شوې.

دواړه واقعات سره څه منافات نه لري، کېدی شي چې د دواړو په باره کښې یې نزول موندلی وي. دا د یو پلوه، او د بله پلوه که څوک غواړي چې د اولني هجرت قیصه مفصله ولولي او په جزئیاتو باندې یې ځان پوه کړي نو هیله ده چې ځینو اوږدو کتابونو ته^(۲) مراجعه وکړي.

(۱) اسباب النزول للواحدي ص ۱۳۶

(۲) تفسیر القرطبي ج ۶ ص ۲۵۵: تفسیر الخازن ج ۲ ص ۳۳۰: تفسیر الغوري ج ۲ ص ۵۶

د مطلب خلاصه

١- یعنې: ای پیغمبره! که څه هم اهل الکتاب (یهود او نصارا) حتی د مشرکانو په شمول ټول ستاسو سره عداوت لري خو د مراتبو په تفاوت سره.

یهود ستاسو په عداوت کښې دومره کلک او قوي دي چې حتی نژدې دي چې د مشرکانو څخه هم دوی ستاسو کلک دښمنان جوړ شي، ته به وایي چې دوی نه کتاب لوستی دی او نه یې چرته د کوم پیغمبر د پیروي دعوه کړې ده.

اما هغه کسان چې ځانونو ته نصارا وایي د هغوی دښمني د یهودو په نسبت لږ څه کمزوري ده، او مؤمنان (تاسو) یې هومره بد نه ایښي لکه چې د یهودانو بد ایښي. یا په بل عبارت ستاسو دوستان خو د کافرانو یوه ډله هم نه شي کېدلی، اما دوستی ته لږ څه ورنژدې صرف همدغه نصارا دي او بس.

٢- د ذکرې شوې تفرقي وجه دا ده چې که څه هم د نصاراوو کفر ډېر قوي دی او د توحید څخه ډېر لرې واقع دي مگر کینه او عداوت یې لږ دی، دوی د علم او عبادت سره زیاته مینه لري او تواضع او نرمي پکښې زیاته ده.

د همدې کبله په دوی کښې دومره علماء شته چې هومره په یهودانو کښې نشته، او هم په دوی کښې د راهبانو ډله شته چې د الله ﷻ د رضا دپاره په عبادت کښې ډېر مشکلات گالي، که څه هم د دوی عبادت د الله ﷻ په نزد مقبول نه دی او دوی د عبادت لاره خطا کړې ده، مگر دوی خود الله ﷻ په رضا پسې تاند وهي، اما په یهودانو کښې دغسې ډله نشته.

٣- د ذکر شوي بیان نتیجه دا را اوځي چې دوی به ډېر کسان په اسلام باندې مشرف شي او دوی ته د یهودو په نسبت زیات امید په کار دی، د همدې کبله د حبشې نصارا په ډله ییزه توګه په اسلام باندې مشرف شوه او د قرآن کریم په اورېدلو سره یې د اوبښکو څخه سترګې ډکې شوې، مگر دغسې ډله ییز ایمان راوړنه په یهودو کښې نه ده تېره شوې او نه به تېره شي.

توضیحات

١- که څوک وایي چې: په کار وه چې یا د ﴿لَتَجِدَنَّ أَشَدَّ النَّاسِ عَدَاوَةً﴾ په عوض "لَتَجِدَنَّ أَبْعَدَ النَّاسِ مَوَدَّةً" نازل شوی وی چې ترڅو د راتلونکې جملې ﴿وَلَتَجِدَنَّ أَقْرَبَهُمْ مَوَدَّةً﴾ سره په څرګنده توګه مقابله واقع شوې وی، او یا بل العکس راتلونکې جمله داسې "وَلَتَجِدَنَّ أضعفَهُم عَدَاوَةً" نازله شوې وی چې د اولنۍ جملې سره یې ښه تقابل راغلی وی، نو په دې کښې څه حکمت دی چې د پورتنیو دواړو عبارتونو څخه یو هم نازل نه کړی شو؟ مونږ وایو چې:

الف: په ذکر شوو دواړو جملو کښې به د معترض وړاندیز په هغه وخت کښې په ځای وی چې دوهمې جملې هم د اولنۍ په شان د کافرانو (نصاراوو) عداوت بیانولی. خو خبره داسې نه ده، په

دوهمه جمله کښې د مسلمانو نصاراوو د دوستۍ اندازه ښودلې شوې ده. نو د معنی حاصل یې داسې را اوځي چې په ټولو کافرانو کښې د مؤمنانو سره یهود او مشرکان کلک عداوت لري، او په ټولو قومونو کښې د دوی سره مسلمانان نصارا نژدې دوستي لري.

اما کافران (نصارا) خو د یهودانو څخه په عداوت کښې څه کم نه دي، مسلمانان وژني او ښارونه او جوماتونه یې تخریبوي او داسې نور^(١).

مگر مونږ ته دا جواب د منلو وړ نه دی، ځکه چې مسلمانان نصارا (لکه نجاشي او د ده ملگري) خو په ﴿لِّلَّذِينَ ءَامَنُوا﴾ کښې شامل دي، او په دې باندې علاوه مسلمان یهودان هم د نجاشي او د ده د ملگرو څخه په دوستۍ کښې څه کمزوري نه دي، نو ایا دا خبره د منلو وړ ده چې نصراني مسلمان د مؤمنانو سره نژدې دوست وي او د یهودي مسلمان (لکه عبد الله بن سلام او د ده د ملگرو) د دوستۍ دې هیڅ تذکره نه کړی شي.

ب: نو ښه دا ده چې په جواب کښې وایو چې ځکه د ذکر شوو دواړو عبارتونو څخه یو هم د نزول دپاره خوښ نه کړی شو **والله اعلم** چې ترڅو الله **تَعَالَى** دې ته اشاره وکړي چې د یهودانو او مشرکانو عداوت په نهایی لوره رتبه کښې واقع دی، ته به وایي چې د مودت (دوستۍ) پکښې یو وړوکی بڅری هم نشته او سوچه عداوت دی.

او د نصاراوو عداوت دومره کمزوری دی چې ته به وایي چې عداوت نه دی بلکې د دوستۍ (مودت) یوه کمزورې رتبه ده، نو که بالفرض د معترض د وړاندیز کوم یو عبارت نازل شوی وی نو ذکره شوې اشاره به فوته شوې وی، بلکې په اول عبارت باندې به دواړه د مودت ډولونه جوړ شوي وي، او په دوهم عبارت باندې به دواړه د عداوت انواع ګرځیدلي وي.

سوال جواب

۲- که څوک وایي چې: د ذکر شوي دوهم جواب په بنا په کار دي چې کافران نصرانیان تکبرونه کړي او د قرآن کریم د تلاوت په وخت کښې یې باید په مخونو باندې اوبښکې روانې شي، حال دا چې خبره داسې نه ده، نو څرګنده شوه چې په دوهمه جمله کښې مسلمانان نصرانیان مراد دي؟
مونږ وایو چې: دا سوال خو به هله واردېدلی چې تواضع او د زړه نرمي الله **تَعَالَى** د ټولو نصاراوو دپاره ثابته کړې وي خو خبره داسې نه ده، لکه چې په ﴿مِنْهُمْ قَسِيسٌ﴾ کښې ورباندې د "من" توری شاهدي وایي.

نو د معنی حاصل یې داسې را اوځي چې: په کافرو نصرانیانو کښې داسې-داسې خلک هم شته چې په لا شعوري توګه یې ټول نصرانیان د څه اثر څخه نه خالي کېږي، اما په یهودانو او مشرکانو کښې دغسې هیڅوک نشته چې عوام یې د څه ناڅه اثر لاندې راشي.

(١) احکام القرآن للجصاص ج ٢ ص ٤٥١: تفسیر البغوي ج ٢ ص ٥٦

خو په یاد ولری!

۳- خو په یاد ولری چې الله ﷻ د نصاراوو د عداوت د کمبود سبب د راهبانو او قسيسانو موجودیت بنودلی دی.

نو په هره زمانه کښې چې په دوی کښې ذکره شوې ډله قوي کېږي نو عداوت به یې کمېږي او چې ذکره شوې ډله پکښې کمزورې کېږي او یا بالکل د منځه ځي نو د دوی عداوت به هم یا زیاتېږي او یا به دومره قوت مونده کوي چې تقریباً د یهودانو عداوت ته به رسېږي. خو نن ورځ په هغوی کښې ذکره شوې ډله نشته نو ځکه یې عداوت د یهودانو څخه کم نه دی.

یوه پوښتنه او د هغې جواب

۴- که څوک وایي چې: په کفر کښې خو د یهودانو څخه نصارا ډېر غلیظ او بدتر دي چې د تثلیث د غلیظي عقیدې مرتکبین دي، نو په کار وه چې د دوی عداوت په نسبت سره یهودانو ته زیات وی؟

مونږ وایو چې: رښتیا د نصارا وو کفر ډېر غلیظ دی مگر دنیاوي حرص یې کم دی او حسد او بدنیتي پکښې سپکه ده، اما یهودان په دنیا باندې ډېر حارسان دي او حسد او کینه یې زیاته ده، رښتیا چې د دنیا محبت د هرې گناه سر دی.

قسيس څه معنی؟

۵- د ﴿قَسِيسٍ﴾ کلمه د "قَسِيس" جمع ده چې د "قَاس" دپاره د مبالغې صیغه ده لکه څنگه چې صديق د صادق مبالغه ده، د "قَاس" کلمه د "قَس" څخه اشتقاق شوې ده، "قَس" په شپه کښې د یوه شي پلټنې ته وایي^(۱)، مگر په استعمال کښې د "قَسِيس" کلمه د نصاراوو دیني او علمي مشر ته لقب گرځېدلې ده^(۲).

لنډه دا چې د نصاراوو علماء درې لقبونه لري^(۳) چې تفصیل یې دا دی:

الف: د نصاراوو د ټولو څخه لوی عالم ته "أُسْقَف" وایي.

ب: دوهمه درجه عالم یې د "قَسِيس" په نامه یادېږي.

ج: او د ټولو څخه د تېمې درجې عالم ته د "شَاس" لقب ورکول کېږي.

هوا ځینې علماء کرام وایي چې "قَسِيس" عجمي لفظ دی چې په رومي ژبې کښې د عالم معنی

ورکوي^(۴)، که داسې وي نو د اشتقاق تحلیل ته هیڅ حاجت نه پاتې کېږي.

(۱) مفردات الراغب ص ۴۱۸

(۲) البحر المحيط ج ۴ ص ۳۴۱

(۳) تفسیر المراغي ج ۷ ص ۴

(۴) روح المعاني ج ۷ ص ۳

راهب چا ته رايي؟

۶۔ د "رُهَبَان" کلمه د راهب جمع ده چې د "رَهْبَة" څخه اخستل شوې ده، "رَهْبَة" ډار او وېرې ته وايي، مگر ذکره شوې کلمه د نصاراوو په عبادت کوونکو کښې استعمالېږي، البته هغه عبادت کوونکي چې د دنیا لذتونه يې په ځانو باندې حرام کړي دي او د دوی په گومان يې عبادتونه په ډول-ډول عذابونو کښې نغښتي دي آن تر دې چې ځينې کسان يې خپل ځانونه خصيانوي او ځينې يې په خپلو غاړو کښې د اوسپنې زنځيرونه (غوراب) اچوي او داسې نور^(۱)، که څوک غواړي چې د رهبانانو په احوالاتو باندې ډېر ښه خبر شي نو د سلمان الفارسي څخه قيصه دې ولولې چې د دوی حالات يې پوره شرحه کړي دي^(۲)، لنډه دا چې دا ډول عبادت په اسلام کښې جائز نه دی، نبي کریم ﷺ فرمايي چې: «لِكُلِّ نَبِيٍّ رَهْبَانِيَّةٌ وَرَهْبَانِيَّةُ هَذِهِ الْأُمَّةِ الْجِهَادُ فِي سَبِيلِ اللَّهِ عَزَّ وَجَلَّ»^(۳) يعنې د هر پيغمبر دپاره رهبانيت وه او د دې امت رهبانيت في سبيل الله جهاد دی او بس.

په همدې ځای باندې د شپږمې سپارې پښتو ترجمه او تفسير ختم شو، والحمد لله ﷻ.

اللَّهُمَّ ثَبِّتْنَا عَلَى دِينِكَ بِرَحْمَتِكَ يَا أَرْحَمَ الرَّاحِمِينَ.

۱۳۷۳/۸/۲۷ هـ ش

(۱) روح المعاني ج ۷ ص ۳

(۲) الدر المنثور ج ۳ ص ۱۳۲، ۱۳۸

(۳) مسند احمد بن حنبل ج ۴ ص ۵۳۰

﴿وَإِذَا سَمِعُوا مَا أُنْزِلَ إِلَى الرَّسُولِ تَرَىٰ أَعْيُنُهُمْ تَفِيضُ مِنَ الدَّمْعِ مِمَّا عَرَفُوا مِنَ الْحَقِّ يَقُولُونَ رَبَّنَا ءَامَنَّا فَاكْتُبْنَا مَعَ الشَّاهِدِينَ ﴿۸۲﴾ وَمَا لَنَا لَا نُؤْمِنُ بِاللَّهِ وَمَا جَاءَنَا مِنَ الْحَقِّ وَنَطْمَعُ أَنْ يُدْخِلَنَا رَبَّنَا مَعَ الْقَوْمِ الصَّالِحِينَ ﴿۸۳﴾ فَأَثْبِتْهُمْ اللَّهُ بِمَا قَالُوا جَنَّاتٍ تَجْرِي مِنْ تَحْتِهَا الْأَنْهَارُ خَالِدِينَ فِيهَا وَذَٰلِكَ جَزَاءُ الْمُحْسِنِينَ ﴿۸۴﴾ وَالَّذِينَ كَفَرُوا وَكَذَّبُوا بِآيَاتِنَا أُولَٰئِكَ أَصْحَابُ الْجَحِيمِ ﴿۸۵﴾﴾

[۸۲] او کله چې دوی هغه څه واورې چې پیغمبر ﷺ ته ورنازل کړی شوی دی (یعنې قرآن)، ته د دوی سترگې گورې چې اوبنکې تویوي (بهېرې) د هغه شي د وجې څخه چې دوی پېژندلې دي چې د حق څخه عبارت دی.

دوی وايي چې: ای زموږ ربه! موږ ایمان راوړی دی نو ته موږ د شهادت ورکونکو څخه ولیکه.

[۸۳] او موږ لره څه دي چې موږ به په الله ﷻ او په هغه شي باندې ایمان رانه وړو چې موږ ته راغلی دی چې د حق څخه عبارت دی، او (موږ لره څه دي چې موږ دې خبرې ته) تمه (ونه) کړو چې موږ خپل رب د صالح قوم سره (جنت ته) داخل کړي.

[۸۴] نو الله ﷻ دوی ته د دوی د وينا د کبله داسې جنتونه اجر ورکړ چې لاندې ترې وبالي (لبنتي) بهېرې، دوی به پکښې همېشه وي. او دغه د نیکي کوونکو جزا ده.

[۸۵] او هغه کسان چې دوی کافر شوي دي او زموږ ایتونو ته یې د دروغو نسبت کړی دی، نو دوی د سوزوونکي اور اندیولان (دوزخیان) دي.

ارتباط او شان نزول

۱- دغو ایتونو د وړاندېني ایت موضوع تعقیبه کړې ده چې په نصاراوو کښې راهبان او علماء شته دي چې دوی د یو پلوه تکبر او لویي نه کوي او د بله پلوه کله چې ایتونه ورباندې ولوستلې شي د سترگو څخه یې اوبنکې روانېږي. او برسېره په دې لکه څنګه چې د هغوی حالاتو څخه تواضع او نرمي معلومېږي همدارنګه د هغوی ژبې هم په واقعیت باندې چلېږي او حقائق ښکاره کوي.

۲- اما د شان نزول دوه مثالونه یې هلته تېر شوي دي ځکه چې دا ایتونه د هغه ایت تتمه ده، نو بیا لیکلو ته یې ضرورت نه گورو خو فقط لاندې یو مطلب ورباندې وراضافه کوو^(۱):

کله چې مسلمانان د مکې معظمې څخه په هجرت کولو باندې بریالي شوه او په خو ټولګیو کښې

حبشې ته ورسېده (چې د ماشومانو څخه په غير د دوی شمار درې اتيا کسانو ته پورته شو) نو قریش په دې خبره باندې سخت غمژن شوه چې مسلمانانو ته پناځای مونده شو. مشوره يې وکړه چې په هر صورت سره چې امکان ولري بايد د مسلمانانو ژوند هلته تريخ کړو او حتی دې ته يې مجبور کړو چې بېرته مکې ته راستانه شي او زمونږ د لاس لاندې د کړاوونو سره ژوند وکړي.

نو په نتيجه کې يې دوه کسانو ته ډېرې تحفې او هدايا ورکړې، ترڅو يې په حبشه کې د پاچا سره د خبرو کولو څخه وړاندې په ديني مشرانو باندې وېشي چې ترڅو هغوی هم پاچا ته مشوره ورکړي چې مهاجرين بېرته وطن ته را وښري.

کله چې دغه نقشه ټوله عملي شوه او ذکر و شو دواړو کسانو د پاچا په حضور کې خپل عرض وړاندې کړ چې مهاجرين بېرته مکې ته وښري، يا په بل عبارت: مونږ ته يې تسليم کړئ. نو ديني مشرانو د دوی وړاندیز تائيد کړ او تحفې يې اثره پاتې نه شوې.

مگر پاچا د ښه تحقيق دپاره مهاجرين راوغوښتل چې ايا رښتيا دوی د حق دين څخه باطل دين ته اوښتي دي، لکه چې د قریشو نمايندگان يې ادعا کوي او که څنگه؟

په استنطاق کې جعفر الطيار ؓ وويل چې: مونږ بوت پرستان وو او مردارې به مو خوړې، لورگانې به مو ژوندۍ خخولې او ډول ډول ظلمونه به مو کول، خو الله ﷻ مونږ ته داسې يو سړی د پيغمبر په صفت راواستاوه چې د جمله بداخلاقو څخه يې منعه کړو او په صله الرحم او زړه سوي باندې يې راته ارشاد وکړ (او داسې نورې خبرې يې وکړې) اما دغو خلکو چې دوه نمايندگان يې دلته ناست دي په مونږ باندې بې اندازې ظلمونه او تېري پيل کړه چې بېرته خپل پلارني دين (بوت پرستی) ته ورتاؤ شو، نو مونږ مجبور شوو چې ستا مملکت ته راغلو (ای پاچا!) ترڅو د دوی د ظلم څخه نجات مونده کړو، خو د مکې قریش مو دلته هم په ارام باندې نه پرېږدي او غواړي چې تا راته په غصه کړي چې د وطنه مو وښري.

پاچا (النجاشي) وويل چې: ايا هغه څه درسره شته چې پيغمبر ﷺ د الله ﷻ دپلوه راوړي دي، که درسره وي نو مونږ ته يې ولوله.

جعفر الطيار ؓ د سورت مريم د اول څخه څو ايتونه قرائت کړه چې په اورېدلو سره يې د پاچا سترگې د اوبښکو څخه ډکې شوې او مبارکه گيره يې پرې لمده شوه او چارچاپېر ټول ديني مشران په ژړا شوه.

بيا پاچا وويلې قسم دی چې دا لوستلی شوی کلام او هغه کلام چې عيسى ؑ راوړی دی د يوې ډيوې څخه منشأ اخلي.

بيا يې د قریشو نمايندگانو ته مخ وروړاوه چې لاړ شئ، قسم دی چې دغه مهاجر به زه هيڅکله تاسو ته تسليم نه کړم.

بله ورځ نمايندگانو په مهاجرينو باندې دوهمه ادعا وکړه چې دوی د عيسى ؑ په هکله بدې بدې خبرې کوي، ترڅو پاچا په غصه کې چې هغه هم تر هغه وخت عيسوي مذهب وه.

نو بله ورخ بیا مهاجرین د استنطاق دپاره د پاچا حضور ته وغوښتل شوه او د عیسی عليه السلام په باره کښې یې ترې د توضیحاتو مطالبه وکړه، په دې ورځ هم جعفر الطیار عليه السلام د پاچا د قناعت دپاره د عیسی عليه السلام په باره کښې اسلامي عقیده بیانہ کړه چې: عیسی عليه السلام د الله تعالى پیغمبر دی او د الله تعالى بنده دی چې په معجزانه ډول سره یې بی مریمې رضی الله عنها (پېغلې) ته ورکړی شوی دی. نو په دې ورځ هم پاچا قانع شو او د ځمکې څخه یې یو وړوکی خلی راپورته کړ او ویې ویل قسم دی چې عیسی عليه السلام د همدغه بیان څخه د دې خلی په اندازه هم پورته نه دی. نو امر یې وکړ چې د نمایندگانو تحفې بهرته ورمستردې کړي او رخصت ورکړي چې خپل وطن ته بهرته ناامیده لاړ شي.

پاچا په ایمان مشرف شو

۲- د حبشې پاچا (النجاشي) په اسلام باندې مشرف شو او نبی کریم صلى الله عليه وسلم ته یې د ایمان راوړلو څخه د لیک په ذریعه خبر ورکړ چې: "أَشْهَدُ أَنْ لَا إِلَهَ إِلَّا اللَّهُ وَأَنَّ مُحَمَّدًا رَسُولُ اللَّهِ، وَأَشْهَدُ أَنَّ عِيسَى بْنُ مَرْيَمَ رَسُولُ اللَّهِ وَعَبْدُهُ" زه شاهدي وایم چې د عبادت لایق د الله تعالى څخه په غیر بل څوک نشته او محمد صلى الله عليه وسلم د الله تعالى پیغمبر دی او هم شاهدي وایم چې عیسی بن مریم د الله تعالى پیغمبر او د الله تعالى بنده دی.

ذکر شوی لیک یې په شپېته کسيز هیئت کښې د خپل زوی (آزهی) په لاس باندې نبی کریم صلى الله عليه وسلم ته ورواستاوه، خو تقدیري خبره وه ذکر شوی هیئت ټول په دریاب کښې غرق شو او اصلي ځای ته ونه رسېده^(۱).

بیا د حبشې پاچا یو بل هیئت د جعفر الطیار عليه السلام په معیت سره نبی کریم صلى الله عليه وسلم ته واستاوه، کله چې په دوی باندې نبی کریم صلى الله عليه وسلم د قرآن کریم څو ایتونه ولوستل نو د دوی سترگې د اوبښکو څخه ډکې شوې او بیا جاري شوې^(۲) او ذکرې شوې ویناوې یې وکړې چې په ایتونو کښې ورته اشاره شوې ده، چې خلاصه یې دا ده:

د مطلب خلاصه

۱- او کله چې دوی هغه څه واورې چې د الله تعالى پیغمبر ته ورنازل کړی شوي دي چې قرآن کریم او نبوي احادیث دي، نو دستي حق پېژني او زړونه یې نرمښت مونده کوي چې په همدې سبب باندې یې د سترگو څخه اوبښکې بهېږي.

دوی الله تعالى مخاطب جوړوي چې: ای الله! مونږ په تاباندې او ستا په نازل کړی شوي کتاب باندې ایمان راوړی دی، نو زموږ ایمان قبول کړې او د شاهدانو د ټولګې په شمار کښې مو محاسبه کړې، ترڅو د قیامت په ورځ په همدې ډلګۍ کښې د ځمکې څخه راپورته شو او هلته هم ستا د پیغمبرانو او کتابونو په حقانیت باندې اقرار وکړو او شاهدي ورباندې ورکړو.

(۱) تفسیر البغوي ج ۲ ص ۵۷

(۲) تفسیر ابن کثیر ج ۲ ص ۸۶: الدر المنثور ج ۳ ص ۱۳۰

۲۔ دوی په خپلو منځو کښې وایي چې عجیبه موقع په لاس راغله چې د الله ﷻ د پیغمبر په ملاقات باندې مشرف شوو او آخر الزمان پیغمبر مو مونده کړ، نو مونږ ته به هیڅ مناسبه نه وي چې دا موقع د لاسه ورکړو او پوره گټه ترې وانه خلو، او دا ځکه چې مونږ ته څه مناسبه ده چې په الله ﷻ باندې عقیده ونه کړو، او یا په هغه حق باندې معتقد نه شو چې همدا زمونږ دپاره راغلی دی. او مونږ ته به څه مناسبه وي چې مونږ خپل رب ته تمه ونه کړو چې د صالحانو په ټولگي کښې مو شامل کړي او څه چې هغوی ته ورکوي هغه مونږ ته هم راکړي.

۳۔ نو الله ﷻ د دغسې خلکو وینا او ایمان راوړل او بالاخره د هغوی تمه چرته د نظره غورزوي چې هیڅ ارزښت ورته کړي او بې اجره یې پرېږدي، بلکې همدوی ته جنتونه ورکوي چې ویاړ به پکښې بهېږي او دوی به پکښې همېشه وي، او دا ځکه چې دوی نیکی کوونکي دي او الله ﷻ نیکی کوونکو ته دغه جزا او اجر ټاکلی دی.

۴۔ بالمقابل چې څوک د حق په اورېدلو او د حق په لیدلو باندې د تاثیر لاندې نه راځي، زړه یې نرمښت نه مونده کوي او په عناد او تعصب کښې لاهو وي او بالاخره خپل کفر ته ادامه ورکوي او زمونږ د ایتونو تکذیب کوي نو دغو خلکو ته مو دوزخ تیار کړی دی او دوی د سوزوونکي اور انډیوالان دي، داسې انډیوالان چې هیڅکله به یې د اور سره انډیوالي پرې نه کړي شي.

توضیحات

۱۔ که څه هم په ﴿وَإِذَا سَمِعُوا﴾ کښې مستتر ضمیر د نصاراوو دیني مشرانو ته راجع دی (چې په وړاندېني ایت کښې ترې په راهبانو او قسيسانو سره تعبیر کړی شوی دی) او د مفهوم په اعتبار سره عام دی مگر په دې مقام کښې ترې د هغو یوه خاصه ډله مطلب ده چې د قرآن کریم د اورېدلو سره یې ژړلي وه او په ایمان باندې مشرف شوي وه. په عربي محاوره او بلکې په ټولو محاوراتو کښې دا دستور دی چې د یوه خاص ټولگي کره وړه ټول قوم ته نسبتېږي، همدا موضوع د [البقرة: ۷۲] ایت لاندې ښه واضحه شوې ده، د همدې کبله د ذکرې شوې ایماندارې ډلې څخه په عامو تعبیراتو سره اخبار وکړی شو چې ټولو دیني مشرانو ته پکښې ضمیر راجع کړی شو.

په یاد ولری!

۲۔ خو په یاد ولری چې ذکر شوي ایتونه د نزول څخه وروسته د واقعاتو په اعتبار سره معجزات گڼل کېږي چې بالغیب اخبار کټ مټ واقع شو، لکه چې د ابو بکر الصديق ﷺ په خلافت کښې د نصاراوو یوه ډله د څه غرض دپاره مدینې منورې ته راغلې وه، خو چې کله په هغوی باندې قرآن ولوستل شو نو ټول په ژړا شوه او سترگې یې د اوبښکو څخه ډکې شوې^(۱).

فیض څه معنی؟

۳- د ﴿تَفِیْضٌ﴾ کلمه د "فیض" څخه اخستله شوې ده، "فیض" دېته وايي چې یو لوبښی د اوبو څخه ډک شي او د ډکوالي د کبله یې اوبه په ځنډو باندې راتوی شي^(۱).
نو دلته یې د معنی حاصل داسې راوځي چې: د قرآن په اورېدلو سره د هغوی سترگې د اوبو څخه ډکې شوې او بیا ترې ښکته راتوی شوې.

البته چې دا حالت په هغه وخت کېنې په سړي باندې عارضېږي چې زړه یې د زیات تاثیر لاندې راشي. یو پښتون شاعر (عبد الرحمن مومند) وايي^(۲):

وسیلاب ته د ډنډو کي څه حاجت وي :: چې زړه ژاړي سترگې څه رنگ ژړا نه که

ارشاد

۴- د وړاندېني بیان څخه څرگندېږي چې په علماوو کرامو باندې ژړا غلبه کوي مگر بې هوشه کېږي نه، او نه چیغې او کوکي وهي، غمژن کېږي خو ځانونه نه وژني^(۳)، که بالفرض د حق د پېژاندلو په سبب سره سړی بې هوشه کېدلی او یا یې چیغې وهلې نو ذکر شوی ټولگي به دا کار کړی وی.

شهادت ورکونکي څوک دي؟

۵- د ﴿مَعَ الشَّاهِدِينَ﴾ څخه مفسرین کرام لاندې ډولونه شهادت ورکونکي مرادوي:

الف: د نبی کریم ﷺ ټول امت د "شاهدانو" په نامه یاد شوی دی ځکه چې ذکر شوي ژرېدونکي ټولگي ته د خپلو کتابونو د پلوه ثابته وه چې "مختار الأمم" امت به د قیامت په ورځ په نورو امتونو باندې شهادت ورکوي چې دوی ته خپلو خپلو پیغمبرانو په رښتیا سره الهي شریعتونه رسولې دي^(۴).
ب: هر څوک چې د نبی کریم ﷺ او قرآن کریم په حقانیت باندې شاهدي ورکوي هغوی ټول دلته مطلب دي^(۵).

﴿يَتَأَيُّهَا الَّذِينَ ءَامَنُوا لَا تَحْرِمُوا طَيِّبَاتِ مَا أَحَلَّ اللَّهُ لَكُمْ وَلَا تَعْتَدُوا إِنَّ اللَّهَ لَا يُحِبُّ الْمُعْتَدِينَ﴾ (۸۷) وَكُلُوا مِمَّا رَزَقَكُمُ اللَّهُ حَلَالًا طَيِّبًا وَاتَّقُوا اللَّهَ الَّذِي أَنْتُمْ

بِهِ مُؤْمِنُونَ ﴿۸۸﴾

(۱) التفسير الكبير ج ۱۲ ص ۶۸

(۲) د عبد الرحمن مومند دېوان

(۳) تفسير القرطبي ج ۶ ص ۲۵۸

(۴) تفسير المظهر ج ۳ ص ۱۵۶

(۵) روح المعاني ج ۶ ص ۵

[۸۷] ای هغو کسانو چې ایمان یې راوړی دی! تاسو (په خپلو ځانونو باندې) هغه (پاکیزه) څیزونه مه حراموئ چې الله ﷻ درته حلال کړي دي، او تاسو (د شرعي حد څخه) تجاوز مه کوئ. یقیناً الله ﷻ د خد څخه تجاوز کوونکي نه خوښوي.

[۸۸] او د هغه شیانو څخه خورئ چې الله ﷻ درته روزي کړي دي حلال پاکیزه. او د هغه الله ﷻ څخه وډار شئ چې تاسو پرې معتقد یاست (چې بې شکه هر څه د ده ﷻ په واک اختیار کښې دي).

ارتباط او شان نزولونه

څرنگه چې په وړاندېنيو ایتونو کښې د نصاراوو د عداوت د کمبود وجه دا ښودلې شوې وه چې په هغوی کښې راهبان شته چې د دنیا لذیذ او خوندور خوراک او څښاک یې په ځانونو باندې حرام کړی دی او بې د شرعي موجه خپل ځانونه د مشقاتو سره مخامخ کوي. نو د دې خطر موجود وه چې د دې اُمت ځینې متقیانو ته رهبانیت ښه ښکاره شي لکه چې همداسې وشوه. لاندې څو مثالونه یې ولولئ:

الف: عبد الله بن عباس رضی الله عنهما وايي چې: نبي کریم ﷺ ته یو سړی ورغی او ورته یې وویل چې: یا رسول الله! کله چې د غوښې څخه زه څه استفاده وکړم نو ښځو ته مې زړه راجگ شي او شهوت مې ونیسي، نو ما په خپل ځان باندې غوښه حرامه کړه. نو الله ﷻ ذکر شوي ایتونه نازل کړه^(۱).

ب: یوه ورځې درې کسانو صحابه وو کرامو ﷺ د نبي کریم ﷺ د عبادت پوښتنه وکړه چې په شپه او ورځ کښې څومره عبادت کوي، نو کله چې دوی ته د نبي کریم ﷺ عبادت وښودل شو نو لکه چې دوی لږ وگانه، او بیا یې په خپلو منځو کښې سره فیصله وکړه چې نبي کریم ﷺ خود الله ﷻ معصوم پیغمبر دی که عبادت لږ وکړي هم نو څه باک یې دی، مونږ ته په کار دي چې ډېر عبادت وکړو او دا ځکه چې مونږ د گناه څخه معصوم نه یاستو. نو درېواړو په لاندې ډول سره تصمیم ونيوه:

یوه وویل چې زه به ټوله شپه عبادت کوم او نه به ویده کېږم. دوهم وویل چې زه به ټول عمر روژه نیسم او نه به بوزه کېږم. درېم وویل چې زه به د زنانه وو څخه خپل ځان په څنګ وساتم او په ټول عمر کښې به واده نه کوم.

نو نبي کریم ﷺ راغی دوی ته یې وویل چې: ایا تاسو درېواړو داسې داسې تصامیم نیولي دي؟ «أَمَا وَاللَّهِ إِنِّي لَأَخْشَاكُمْ لِلَّهِ وَأَتَقَاهُمْ لَهُ لِكَيْبِي أَصُومُ وَأُفْطِرُ وَأُصَلِّي وَأُزْجِدُ وَأَتَزَوَّجُ الْيَسَاءَ فَمَنْ رَغِبَ عَنْ سُنَّتِي فَلَيْسَ مِنِّي»^(۲) یعنې: خبردار! قسم دی چې زه د الله ﷻ څخه په تاسو کښې زیات ډارېدونکی یم او همده ﷻ لږه ستاسو څخه ډېر تقوی دار یم، مګر روژه نیسم او بوزه کېږم هم، او لمونځ کوم او ویده کېږم هم، او (بیاآخړه) زنانه هم په نکاح اخلم، نو څوک چې زما د طریقې څخه میلان وکړي نو هغه زما څخه نه دی.

(۱) جامع الترمذي ج ۲ ص ۱۳۵

(۲) صحيح البخاري ج ۲ ص ۷۵۷

ج: په یوه اوږده حدیث کښې یوه ورځې سلمان ؑ ابو الدرداء ؑ ته وویلې چې: «إِنَّ لِرَبِّكَ عَلَيْكَ حَقًّا وَلِنَفْسِكَ عَلَيْكَ حَقًّا فَأَعْطِ كُلَّ ذِي حَقٍّ حَقَّهُ» یعنې: یقیناً په تاباندې خپل رب ﷻ حق لري او خپل ځان دې هم درباندي حق لري او (بالآخره) د خپل کور والا هم درباندي حق لري، نو هر یوه حقدار ته خپل حق ورکړه.

ابو الدرداء ؑ نبي کریم ﷺ ته ورغی او د سلمان ؑ خبره یې ورته حکایت کړه چې داسې-داسې یې ویلې، نو نبي کریم ﷺ وفرمایل چې: «صَدَقَ سَلْمَانٌ»^(۱) سلمان ؑ رښتیا ویلي دي. په دې موضوع کښې زښت ډېر احادیث روایت شوي دي چې ځینو مفسرینو کرامو^(۲) راغونډ کړي دي، وجزاهم الله خير الجزاء.

د مطلب خلاصه

۱- یعنې: ای مؤمنانو! تاسو په خپلو ځانونو باندې هغه خوندور او لذیذ شیان مه حراموئ چې الله ﷻ ستاسو دپاره حلال کړي دي، حال دا چې دا کار د شرعي حدودو څخه تجاوز دی او الله ﷻ هر ډول تجاوز کوونکی نه خوښوي برابره خبره ده چې په خوندورو شیانو کښې تجاوز وکړي چې د اسراف مرتبې ته یې ورسوي او یا حرام شیان په ځانو باندې حلال جوړ کړي.

۲- ای مؤمنانو! تاسو الله ﷻ ته داسې عبادت مه کوئ چې شریعت درته نه وي ښودلې بلکې د خپلو ځانو څخه مو اختراع کړی وي، نو همېشه د شریعت ارشاد په یاد ولرئ چې پاکیزه حلال شیان خورئ چې الله ﷻ د همدې استفادې دپاره در روزي کړي دي.

او د هغه الله ﷻ څخه وډار شئ چې ایمان مو پرې راوړی دی او په هغه عبادت باندې کلک شئ چې الله ﷻ درته ښودلې دی، ستاسو تقوی او دینداري په همدغې طریقې باندې تحقق موندلې شي او بس، نه په رهبانیت او نه په غیر شرعي ریاضت باندې.

توضیحات

۱- الله ﷻ محمدي (ﷺ) امت ته رهبانیت د لاندې حکمتونو د کبله نه دی مشروع کړی:

الف: ترڅو د دوی زړونه او دماغونه کمزوري نه شي او د الله ﷻ په مصنوعاتو او مخلوقاتو کښې لکه څنګه چې مناسبه ده فکر وکړي او د الله ﷻ د قدرتونو مثالونه پکښې راښکاره کړي.

ب: انسان په ځمکه کښې خلیفه درولی شوی دی او خلیفه ته په کار دي چې د ځمکې د نعمتونو څخه د یو پلوه استفاده وکړي او د بله پلوه یې اباده کړي او ښکاره ده چې د ځمکې ابادي راهبان نه شي کولی، د همدې کبله په محمدي (ﷺ) امت کښې اختراعات په نسبت سره پخوانیو امتونو ته زیات دي.

(۱) صحیح البخاري ج ۱ ص ۲۶۴

(۲) تفسیر الطبري ج ۵ ص ۸؛ الدر المنثور ج ۲ ص ۱۳۸

په یاد ولری!

۲- خو په یاد ولری چې د اختراعاتو دپاره سالم عقل په سالم بدن کښې په کار دی، مگر دا په کار نه دي چې مخترع باید کافر وي، بلکې د مسلمان عقل د کافر د عقل څخه په څو چنده قوي دی خو په کار یې نه دی اچولی حال دا چې کافران ترې کار اخلي. د اسلام په اولنیو قرونو کښې مخترعین مسلمانان وه، بلکې د دنیا حرف او اکساب کفایي فرض دي لکه چې مونږ د [البقرة: ۲۲۰] ایت لاندې څه شرحه ورکړې ده، والحمد لله.

تحریم څه معنی؟

۳- د ﴿لَا تُحَرِّمُوا﴾ کلمه د تحریم څخه اشتقاقه شوې ده، او د تحریم ډولونه مونږ د [المائدة: ۲۶] ایت لاندې لیکلي دي چې بیا لیکلو ته یې اړتیا نه گورو مگر په دې مقام کښې د بندگانو تحریم مطلب دی چې مفسرینو کرامو په لاندې معناوو باندې تفسیر کړی دی^(۱):

الف: تاسو په هغه شي باندې د حرام عقیده مه کوئ کوم چې الله ﷻ تاسو ته حلال کړی وي.

ب: تاسو په ذکر شوي شي باندې د حرام اطلاق مه کوئ او د حرام نوم ورباندې مه ږدئ.

ج: تاسو بل چا ته په حلال شي باندې فتوی مه ورکوئ چې دا حرام دی.

د: تاسو په حلالو شيانو کښې د حراموالي التزام مه کوئ چې یا ترې قسم وکړئ او یا یې په خپلو ځانونو باندې عدم استفاده نذر کړئ.

ه: تاسو د خپل حلال مال سره حرام مال مه گډوډوئ چې بالکل ونه پېژاندل شي او په نتیجه کښې درېاندې خپل حلال مال هم حرام جوړ شي، ترڅو چې ترې حرام مال جدا کړئ.

و: تاسو د حلالو مالونو د استفادې څخه داسې اجتناب مه کوئ لکه چې د حرامو څخه اجتناب کوئ. یا په بل عبارت: د حلالو مالونو عدم استفادې ته دومره کلک عزم مه کوئ، ته به وایې چې دا حلال نه دی بلکې حرام دی، البته په دې غرض چې ستاسو د تقوی درجه پورته وڅېږي او ښه متقیان او د الله ﷻ څخه ډېر ډارېدونکي جوړ شئ.

تبصره

۴- که څه هم د ذکر و شوو ټولو شپږو معناوو اراده کول سره څه منافات نه لري او د مجاز د عموم په طریقه باندې ایت شریف ټولو ته شاملېدلی شي، مگر د سیاق او سباق سره او بالاخره د شان نزول د واقعاتو سره شپږمه معنی په زړه پورې ښکاري^(۲)، اما لاندې تحریمونه په دې مقام کښې هیڅ مطرح نه دي:

(۱) التفسیر الکبیر ج ۱۲ ص ۷۱: تفسیر القاسمي ج ۶ ص ۲۴۷

(۲) البحر المحیط ج ۴ ص ۲۸۹

الف: ارشادي تحریم، چې یو مشفق استاذ خپل مخلص شاگرد ته د خوب د کثرت تحریم توصیه کړي چې په خپلو درسونو کېنې جد او جهد وکړه.
ب: طبي تحریم، چې کوم یو ډاکټر په مریض باندې د ځینو شیانو خوراک او څښاک بند کړي.
ج: عقلي تحریم، چې د یوه شي په خوراک باندې سړی د هلاکت سره مخامخ کېږي، البته کله چې ذکر شوی خوراکي شی په خطرناک ځای کېنې موجودیت ولري او داسې نور.

اعتداء څه معنی؟

۵- د ﴿وَلَا تَعْتَدُوا﴾ کلمه د "اعتداء" څخه اخستله شوې ده او "اعتداء" تجاوز ته وايي، مګر په دې مقام کېنې مفسرینو کرامو په لاندې معناوو باندې تفسیره کړې ده:
الف: اعتداء مه کوی چې حلال شی د حرامو رتبې ته ورسوی. په دې تقدیر دا جمله د وړاندېنې جملې دپاره تاکید واقع کېږي.^(۱)
ب: لکه څنګه چې په تاسو باندې لازمه ده چې حلالو ته د حرامو لقب ورنه کړئ، همدارنګه تاسو ته په کار دي چې بالعکس حرام شی حلال ونه ګڼئ.^(۲)
ج: حلال شیان خورئ او څښئ مګر د شرعي حدودو څخه تجاوز مه کوی.^(۳) چې اسراف پکېنې وکړئ، لکه چې الله ﷻ فرمایي: ﴿وَكُلُوا وَاشْرَبُوا وَلَا تُسْرِفُوا﴾ [الأعراف: ۳۱] یعنې: او خورئ او څښئ او اسراف مه کوی.

درباره معناوې یوه د بلې څخه ښه ده، په اوله معنی کېنې تاکید دی او په نورو دواړو کېنې تاسیس دی، که څه هم د تاسیس څخه تاکید بهترو وي مګر په دې مقام کېنې تاکید ډېر مزناک دی.

د ایت شریف ارشاد

۶- ذکر شوي ایتونه مونږ ته ارشاد کوي چې باید د الله ﷻ د نعمتونو څخه په مشروع طریقو باندې استفاده وکړو او په مقابل کېنې یې د خپلې وسې او توان په اندازه شکر وکړو. یا په بل عبارت: باید خپل ځانونه د الله ﷻ عبادت او نیکو کارونو ته په حلالو خوراګونو باندې تقویه کړو او خپل تشویشونه پرې پورته کړو، ترڅو په فارغ زړه سره د الله ﷻ اطاعت وکړو.
هو! که په کوم یوه مباح شي کېنې د عصیان خطر وي چې سړی به پکېنې واقع شي نو د هغه پرېښودل (په داسې حال کېنې چې د اباحت صفت یې په عقیده کېنې څه تغیر ونه مومي) هیڅ باک نه لري. لکه چې نبي کریم ﷺ فرمایلي دي چې: «لَا يَبْلُغُ الْعَبْدُ أَنْ يَكُونَ مِنَ الْمُتَّقِينَ حَتَّى يَدَعَ مَا لَا بَأْسَ

(۱) زاد الميرج ۲ ص ۲۱۲

(۲) تفسیر القرطبي ج ۶ ص ۲۶۲

(۳) روح المعاني ج ۷ ص ۹

بِهَ خَذَرًا لِّمَا بِهِ النَّبَاسُ»^(۱) بنده به دې خبرې ته چې د متقیانو څخه وشمېرل شي تر هغه ونه رسېږي ترڅو چې هغه څه ترک کړي چې په هغه کښې څه باک نه وي، د دې ډار د کبله چې په دې کښې باک شته دی. یعنې: د دې ډار د کبله چې چرته به په گناه کښې واقع شم.

یوه عجیبه قیصه

۷- حسن البصري عليه الرحمة ته یو سړی ورغی او لاندې سوال جواب یې ورسره وکړ^(۲):

سړی: زما یو گواندي دی چې فالوده نه خوري.

حسن البصري عليه الرحمة: ولې په څه دلیل؟

سړی: هغه وایي چې زه یې شکر نه شم اداء کولی.

حسن البصري عليه الرحمة: ایا ستا گواندي اوبه څښي؟

سړی: هو.

حسن البصري عليه الرحمة: یقیناً چې ستا گواندي ناپوه دی، ځکه چې د الله ﷻ نعمت خو په هغه باندې په سړو اوبو کښې ډېر دی د فالودې څخه.

﴿لَا يُؤَاخِذُكُمُ اللَّهُ بِاللَّغْوِ فِي أَيْمَانِكُمْ وَلَكِنْ يُؤَاخِذُكُمْ بِمَا عَقَّدْتُمُ الْأَيْمَانَ﴾^ط
فَكَفَّرْتُمُوهُ إِطْعَامُ عَشْرَةِ مَسْكِينٍ مِنْ أَوْسَطِ مَا تَطْعَمُونَ أَهْلِيكُمْ أَوْ كِسْوَتُهُمْ أَوْ تَحْرِيرُ رَقَبَةٍ فَمَنْ لَمْ يَجِدْ فَصِيَامُ ثَلَاثَةِ أَيَّامٍ ذَلِكَ كَفَرَةُ أَيْمَانِكُمْ إِذَا حَلَفْتُمْ وَأَحْفَظُوا أَيْمَانَكُمْ كَذَلِكَ يُبَيِّنُ اللَّهُ لَكُمْ آيَاتِهِ لَعَلَّكُمْ تَشْكُرُونَ ﴿٨٩﴾

[۸۹] (ای مؤمنانو!) الله ﷻ تاسو په قسمونو کښې په لغو (قسم) باندې نه نیسي مگر قسمونو لره مو په خپلو غوټه کولو باندې نیسي (البته کله چې په غوټه کړی شوي خبره باندې ونه درېږئ). نو د دغه (منعقد قسم) کفار په لسو مسکینانو باندې طعام خوړل دي د هغو متوسطو څیزونو څخه چې تاسو یې په خپلو فامیلونو باندې خوري، او یا د دوی (لسو مسکینانو) جامه ده، او یا د یوې رقبې (غلام) ازادول دي.

نو هر هغه څوک چې (د ذکر و شوو درې کفارو څخه یوه هم) مونده نه کړي (د قدرت لاندې یې رانه شي) نو (د ده کفار) درې (پیوسته) روژې دي، دا ستاسو د سوگندونو کفار ده کله چې تاسو سوگندونه وکړئ. او خپل سوگندونه وساتئ.

دغه شان الله ﷻ تاسو ته خپل ایتونه (واضح) بیانوي شاید چې تاسو شکر وکړئ.

(۱) سنن ابن ماجه ص ۳۱۱

(۲) تفسیر القرطبي ج ۶ ص ۲۶۲

ارتباط او شان نزول

د عبد الله بن عباس رضی اللہ عنہما څخه روایت دی چې کله وړاندې ایت شریف نازل شو چې په خپلو ځانونو باندې پاکیزه حلال شیان مه حراموئ، نو صحابه کرام ښه نبي کریم ﷺ ته ورغله او ورته یې وویل چې: «کَيْفَ نَصْنَعُ يَا أَيُّهَا النَّبِيُّ؟» یعنې: ای د الله ﷻ پیغمبره! مونږ اوس په قسمونو باندې څنگه وکړو؟، نو ذکر شوی ایت شریف نازل شو^(۱)، او دوی ته یې د قسمونو څخه د خلاصون طریقه وښودله چې د قیامت د ورځې پورې د ټولو مسلمانانو دپاره لارښوونه ده.

برسېره په دې د یوه حلال شي په خپل ځان باندې حرامول بدون د قسم څخه هم د قسم معنی ورکوي. د همدې کبله کله چې نبي کریم ﷺ د بي بي زينب (أم المؤمنین رضی اللہ عنہا) په کور کښې په خپل ځان باندې د شاتو خوراک حرام کړی وه نو الله ﷻ ایت شریف نازل کړ چې: ﴿قَدْ فَرَضَ اللَّهُ لَكُمْ تَحِلَّةَ أَيْمَانِكُمْ﴾ [التحریم: ۲]، یعنې ای پیغمبره! ته ولې په خپل ځان باندې حلال شیان حراموئ؟ یقیناً الله ﷻ ستاسو دپاره د قسمونو څخه د خلاصون چاره ټاکلې ده چې کفارو ده نو کفارو ورکړه او د قسم څخه ځان خلاص کړه.

همدا د احنافو علیهم الرحمة مذهب دی چې بدون د قسم څخه هم د حلالو شیانو تحریم په معنی کښې قسم دی^(۲).

د مطلب خلاصه

یعنې: ای موټمنانو! د نن څخه وروسته تاسو په خپلو ځانونو باندې حلال لذیذ شیان مه حراموئ او که د نن څخه وړاندې مو حرام کړي وي هغه بېرته خپل اصلي محور (تحلیل) ته ورواروئ. هوا که ستاسو څخه کوم یوه د حلالو شیانو څخه قسم کړی وي نو باید په لاندې تفصیل باندې عمل وکړي:

۱- که ستاسو د خولو څخه قسم بې اختیاره وتلی وه او د تاکید قصد مو نه وه بلکې د دې کبله ستاسو د خولو څخه وتلی وه چې ورسره عادت شوي یاست نو په دې ډول قسم کښې په تاسو باندې څه کفارو نشته او الله ﷻ مو ورباندې نه نیسي، مگر کوبښښ وکړئ چې دا عادت پرېږدئ او د الله ﷻ د نامه څخه تکیه کلام جوړ نه کړئ.

۲- الله ﷻ تاسو په منعقد قسم باندې نیسي، چې ووايي: په الله ﷻ باندې مې دې قسم وي چې دا فلانی لذیذ حلال شی به ونه خورم؛ البته په هغه صورت کښې چې تاسو په خپل قسم باندې وفا ونه کړئ او پکښې حاث شی (حلال شی وخورئ).

نو که تاسو د حلالو شیانو د خوراک څخه قسم کړی وي باید خپل ځانونه حاث کړئ او د الله ﷻ د نیونې څخه په لاندې ډول ځانونه خلاص کړئ او کفارو ورکړئ:

(۱) تفسیر القرطبي ج ۶ ص ۲۶۴

(۲) الفقه الإسلامي وأدلته ج ۲ ص ۲۸۶: هداية كتاب الأيمان ج ۲ ص ۱۷۷
Downloaded from: bawarkstapoon.com

الف: لسو تنو مسکینانو ته داسې متوسط خوراک ورکړئ کوم چې په خپل فامیل باندې خوروی. دا خوراک باید د کمیت په لحاظ هم متوسط وي چې په څلېرشتو ساتونو کښې باید هر یوه ته دوه ځلې ورکړې شي لکه سبا او بېگه، او یا بېگه او چرگ بانگ.

همدارنگه باید د کیفیت په لحاظ سره هم میانه وي چې نه ډېر قیمتي وي او نه ډېر ارزان وي. ب: او یا د خپلو فامیلونو د لباس په نسبت لسو تنو مسکینانو ته متوسطې جامې وکړئ، دا هم باید په کم او کیف کښې میانه حالې جامې وي.

ج: او یا یو تن غلام یا ونځه ازاده کړئ. د: که بالفوض د ذکر و شوو شیانو څخه مو یو شی هم موندنه نه کړ او وسه مو ورته نه کېده نو بیا پیوسته (پرلپسې) درې روژې ونیسئ.

۳- ای مؤمنانو! د قسمونو ذکره شوې کفارو یوازې هغو خلکو پورې خاصه نه ده چې هغوی حلال شیان په خپلو ځانونو باندې په قسم سره حرام کړي وه، بلکې دا ستاسو ټولو د قسمونو کفارو په هغه وخت کښې چې تاسو قسم وکړئ او بیا پکښې حاث شئ او یا ځانونه حاث کړئ.

۴- مگر ای مؤمنانو! تاسو د الله ﷻ د نامه څخه د غشو ویشتلو نښه مه جوړوئ چې په هره وړه او غټه خبره باندې قسمونه کوئ، خو چې کله مو قسم وکړ په هغه باندې ښه په کلکه ودرېږئ او هغه ترسره کړئ او ښه حفاظت یې وکړئ.

هوا که حاث کېدلو ته مجبور شوی او یا مو د مجبوریت څخه په غیر ځانونه حاث کړه او بالاخره یا درته حاث کېدل گټور ښکاره شوه او یا درته د شریعت د پلوه د حاث کېدلو توصیه متوجه وه، نو په دغو ټولو صورتونو کښې د خپلو قسمونو حفاظت په کفارو سره وکړئ او بې اهمیتته ورته مه گورئ.

۵- ای مؤمنانو! الله ﷻ په دغه ډول سره تاسو ته خپل ایتونه درناز لوي او احکام درته واضحه کوي، ترڅو تاسو په یوه حادثه کښې هم متحیر پاتې نه شئ، او په هره وړه او غټه خبره کښې شرعي حکم ولرئ. دا د یو پلوه، او د بله پلوه الله ﷻ په دغسې ډول باندې تاسو ته اسان احکام درناز لوي ترڅو تاسو شکر وکړئ.

یا په بل عبارت: الله ﷻ ستاسو څخه په دې نه راضي کېږي چې حلال شیان په ځانونو باندې حرام کړئ بلکې په دې درځخه راضي کېږي چې د نعمتونو څخه استفاده وکړئ او د خپل توان په اندازه شکر اداء کړئ.

توضیحات

۱- مونږ - لله الحمد - د [البقرة: ۲۲۵] ایت لاندې د قسم درې ډولونه (یمین اللفو، یمین الفموس او یمین المنعقد، او موارد یې) پوره بیان کړي دي چې بیا لیکلو ته یې حاجت نه گورو.

قسم خاص د الله ﷻ په نامه

٢- ټول علماء کرام متفق دي چې د الله ﷻ د نومونو څخه په هر نامه باندې قسم کول جائز دي او همدا شرعي قسم دی، که بالفرض څوک د الله ﷻ د نامه څخه په غیر د مخلوق په نامه باندې قسم وکړي لکه پیغمبران، کعبه او داسې نور. نو هغه سړی یقیناً گناهگار دی او قسم یې څه شرعي اعتبار نه لري.

او که د قسم کولو په وخت کسې مخلوق ته د الله ﷻ په تعظیم باندې معتقد شي نو گناه لا څه چې کافر کېږي پرې هم. نبي کریم ﷺ فرمایلي دي چې: «مَنْ حَلَفَ بِغَيْرِ اللَّهِ فَقَدْ كَفَرَ أَوْ أَشْرَكَ»^(١) هر څوک چې د الله ﷻ د نامه څخه په غیر د بل چا په نامه باندې قسم وکړي نو یقیناً هغه کفر وکړ او یا یې شرک وکړ.

چې د الله ﷻ نوم کنایه ذکر شي

٣- د قسم په هکله دا ضرور نه ده چې د الله ﷻ د نومونو څخه یو نوم په صراحت سره ذکر شي بلکې کله-کله د الله ﷻ نوم کنایه ذکر کېږي او قسم ورباندې شرعي قسم گڼل کېږي. لاندې مثالونه ولولئ^(٢):

الف: که ده (چې څوک خپل خان وښايي) دا کار وکړ نو دی به یهودي یا نصراني او یا مجوسي وي.
ب: که ده دا کار وکړ نو دی به د اسلام څخه بهراره وي او داسې نور.

نو په ذکر و شوو دواړو جملو کسې که څه هم د الله ﷻ نوم نه دی یاد شوی مگر په عرف او عادت کسې داسې گڼل کېږي لکه چې د الله ﷻ په نامه باندې یې قسم یاد کړی وي، نو که په خپل قسم باندې یې وفا وکړه ډېره ښه ده او که نه نو باید چې کفاره ورکړي، مگر دا حکم په یمن المنعقد کسې دی، اما په یمن الغموس کسې چې په دروغو باندې ذکر شوی قسم وکړي گناهگار دی مگر کافر نه دی.

سوال جواب

٤- که څوک وايي چې: نبي کریم ﷺ فرمایلي دي چې: «مَنْ حَلَفَ بِمِلَّةِ سِوَى الْإِسْلَامِ كَاذِبًا فَهُوَ كَمَا قَالَ»^(٣) هر څوک چې د اسلام څخه په غیر په بل دین باندې په دروغو قسم وکړي نو هغه همغسې دی لکه چې ده وویل. یعنې: که خان یې یهودي گڼلی وه نو هغه یهودي شو او که خان ته یې د نصراني لقب ورکړی وه نصراني وگرځېده (کافر شو).

مونږ وايو چې: څرنگه چې ایمان د زړه شی دی نو ترڅو پورې چې څوک کفري عقیده خپله نه کړي

(١) جامع الترمذي ج ١ ص ٢٨٠

(٢) بدائع الصنائع ج ٣ ص ٨٠ الفقه الإسلامي وادلته ج ٣ ص ٣٨٤

(٣) سنن النسائي ج ٢ ص ١٤٢

کفر ته نه اوځي، اما په ځينو گناهونو باندې تغليظاً د کفر اطلاق کېږي لکه چې د لمانځه تارک ته هم دا لقب ورکړی شوی دی. نبي کریم ﷺ فرمایي چې: «فَمَنْ تَرَكَهَا فَقَدْ كَفَرَ»^(۱) یعنې: زمونږ او د کافرانو په منځکښې فقط لمونځ دی نو څوک چې لمونځ ترک کړي نو یقیناً هغه کافر شو. همدارنگه گناه ده او کفر نه دی^(۲) چې څوک په دروغو سره ووايي چې الله ﷻ شاهد دی چې دا خبره داسې ده حال دا چې واقعیت هغسې نه وي. نو دا ډول دروغینه خبره په حقیقت کېږي دروغین سوگند دی چې یمین الغموس ورته وایي.

یو نظیر

۵- په بالکنایه د الله ﷻ په نامه سوگند یو نظیر دا دی چې څوک ووايي چې زه به خپله دغه جامه په کعبه شریفه باندې ووهمه، نو دا جمله بالکنایه د تصدق څخه عبارت ده یعنې زه به دا جامه خیرات کړم.

ایا توره په قسم کولو کېښې څه اثر لري؟

۶- توره دې ته وایي چې داسې لفظ استعمال کړی شي چې دوه معناوې ولري، یوه فهم ته نژدې وي او بله د فهم څخه لرې وي، مخاطب خیال وکړي چې نژدې معنی مراده ده، حال دا چې د متکلم لرې معنی مراده وي^(۳). نو پوښتنه دا ده: چې څوک په قسم کېښې توره استعماله کړي نو د مخاطب فهم ته اعتبار دی او که د متکلم نیت او اراده اعتبار لري؟
جواب یې دا دی چې: د الله ﷻ په وړاندې خو صرف د متکلم نیت اعتبار لري او دا ځکه چې نبي کریم ﷺ فرمایلي دي: «إِنَّمَا الْأَعْمَالُ بِالنِّيَّاتِ»^(۴) یعنې: یقیناً ټول عملونه په نیتونو سره دي او قسم کول هم یو عمل دی، او الله ﷻ ته پټ او ښکاره ټول یو برابر دي.
اما د بندگانو په اعتبار سره پکښې دوه ډوله احادیث روایت شوي دي چې د یوه څخه معلومېږي چې د مخاطب فهم معتبر دی او د بل څخه څرگندېږي چې د متکلم نیت اعتبار لري، احادیث دا دي:
الف: نبي کریم ﷺ فرمایلي دي: «يَمِينُكَ عَلَى مَا بَصَدَقْتَ عَلَيْهِ صَاحِبُكَ»^(۵) ستا قسم په هغه شي (معنی) باندې واقع کېږي چې په هغې باندې ستا انډیوال (مخاطب) ستا تصدیق کوي. یعنې: د مخاطب فهم ته اعتبار دی.

(۱) جامع الترمذي ج ۲ ص ۹۰

(۲) الفقه الإسلامي وأدلته ج ۲ ص ۲۸۴

(۳) مختصر المعاني. فن البديع ص ۴۵۶

(۴) صحيح البخاري ج ۱ ص ۲

(۵) صحيح مسلم ج ۲ ص ۴۸

ب: سويد ﷺ وايي چې يوه ورځې مونږ د كوره ووتلو چې نبي كريم ﷺ ته مو د ورتللو نيت درلود او زمونږ سره وائل بن حجر ﷺ هم ملگري وه چې په لاره كښې دښمن ونيوه (او غوښتل يې چې زمونږ څخه يې جدا كړي) مگر ما ورته قسم وكړ چې دا زما ورور دی (هغه څوك نه دی چې تاسو يې په لټه كښې ياست) نو زما په قسم سره يې زمونږ د ملگري لاره پرېښودله. كله چې مونږ نبي كريم ﷺ ته ورورسېدو نو ما ورته ذكره شوې ټوله قيصه بيانې كړه چې ما په قسم كښې توريه وكړه او خپل ملگري مې د دښمن څخه راخلاص كړ نو نبي كريم ﷺ وفرمايل چې: «صَدَقْتَ الْمُسْلِمُ أَخُو الْمُسْلِمِ»^(١) رښتيا دې ويلې دي هر مسلمان د بل مسلمان ورور دی. يعنې نبي كريم ﷺ په توريه باندې ملائنه نه كړم چې د ورور څخه مخاطب نسبې ورور مراد كړ او ما ترې ديني ورور اراده كړ.

تبصره

٧- د ذكره شوو دواړو ډراءه نه احاديثو تطبيق احناف عليهم الرحمة داسې كوي چې كه قسم كوونكې (متكلم) په قسم كولو كښې ظالم وه او غوښتل يې چې د دوه مخو كلماتو په استعمال سره په چا باندې ظلم وكړي او د دې سره سره خپل ځان ته برائت هم ورکړي نو په دغسې موضوع كښې د مخاطب فهم معتبر دی او په توريه باندې قسم كوونكې د دروغينې قسم په خوړلو سره د گناه څخه برائت او نجات نه شي موندلې.

بالمقابل كه قسم كوونكې مظلوم وه او د ظالم څخه د نجات په خاطر يې په قسم كولو كښې دوه مخې كلمې استعمالې كړې نو د همدې نيت اعتبار لري او په توريه باندې د گناه څخه برائت او نجات موندلې شي^(٢).

"ان شاء الله" د قسم د انعقاد مخه نيسي

٨- كه څوك د قسم كولو سره متصل "ان شاء الله" ووايي نو قسم يې انعقاد نه مومي. نبي كريم ﷺ (چې تقريباً په خپل عمر شريف كښې يې څه د پاسه اتيا قسمونه كړي دي) په ټولو قسمونو كښې يې په لاندې تفصيل سره معامله كړې ده^(٣):

الف: د ځينو قسمونو سره يې د "ان شاء الله" كلمه متصله ويلې ده چې منعقد نه شي.

ب: په ځينو كښې يې د انعقاد څخه وروسته خپل ځان حاث كړی دی او كفاره يې ورکړې ده. لكه د غسلو (شاتو) په قيصه كښې.

ج: په ځينو باندې يې د خپل قسم سره سم وفا كړې ده.

اما په لاندې درې مقامونو كښې الله ﷻ نبي كريم ﷺ ته امر كړی دی چې قسم وكړي:

(١) سنن ابی داود ج ٢ ص ١٠٨

(٢) بدائع الصنائع ج ٣ ص ٢٠

(٣) تفسير القاسمي ج ٦ ص ٢٥٨ نقلًا عن زاد المعاد.

اول: ﴿قُلْ إِي وَرَبِّي إِنَّهُ لَحَقُّ﴾ [یونس: ۵۳] یعنی: ورته ووايه چې: هوا په خپل رب مې دې قسم وي چې دا (د قیامت راتگ) حق دی.

دوهم: ﴿قُلْ بَلَىٰ وَرَبِّي لَتَأْتِيَنَّكُمْ﴾ [سبا: ۳] یعنی: ورته ووايه چې دغسې نه ده (لکه چې تاسو خیال کوئ) په خپل رب مې دې قسم وي چې د قیامت ورځ به تاسو ته راشي.

درېم: ﴿قُلْ بَلَىٰ وَرَبِّي لَتُبْعَثُنَّ﴾ [التغابن: ۷] یعنی: ورته ووايه چې دغسې نه ده (لکه چې تاسو خیال کوئ) په خپل رب مې دې قسم وي چې تاسو به (د قبرونو څخه) راپورته کړی شی.

اطعام څه معنی؟

۹- د "إِطْعَام" د کلمې مجرد "طُعَام" دی. "طُعَام" د یوه شي خوړلو ته وايي، او کله چې ترې "إِطْعَام" جوړ شي نو په یو بل چا باندې د یوه شي د خوړلو معنی ورکوي.

په دې مقام کېنې د ﴿إِطْعَامُ عَشْرَةِ مَسْكِينٍ﴾ د معنی حاصل داسې راوځي چې په لسو تنو مسکینانو باندې څه خوراکي شيان وخوروئ (هغوی پرې ماره کړئ).

نو د احنافو علیهم الرحمة په نزد باندې ذکره شوې معنی په لاندې دوه صورتونو سره اجراء کېدلای شي^(۱):
الف: چې مسکینانو ته خوراکي شيان په وړاندې کېښودلای شي ترڅو پرې ماره شي او پخپله باندې یې بس کړي. دغه ډول ته اباحت الطعام وايي.

ب: چې هغوی ته خوراکي شيان ورکړی شي، نور نو د هغوی خوښه چې په هرځای کېنې پرې خپل خانونه مروي. دغه ډول ته تمليک وايي.

شوافع علیهم الرحمة وايي چې صرف په تمليک باندې کفار ه جواز لري او په اباحت باندې نه شي اداء کېدلای، لکه څنگه چې د زکات په ورکړه کېنې تمليک ضرور دی او په اباحت باندې نه اداء کېږي همدارنگه کفار ه هم درواخلی.

مگر (په دې لحاظ سره نه چې مونږ احناف یاستو بلکې د انصاف په لحاظ سره) مونږ ته د احنافو علیهم الرحمة اجتهاد قوي ښکاري او دا ځکه چې:

اول: د زکات په باره کېنې الله ﷻ د "إِطْعَام" کلمه نه ده نازله کړې بلکې د "الْإِيتَاء" کلمه یې نازله کړې ده چې په معنی د ورکړې سره ده او ورکړه خو د تمليک معنی ورکوي، نو په اباحت سره جواز نه لري. نو یو په بل قیاسول صحیح نه دي.

دوهم: الله ﷻ د کفارې اطعام د هغه اطعام سره تشبیه کړی دی چې سړی یې خپل عیال ته ورکوي، او ښکاره ده چې خپل عیال ته خو سړی په اباحت او تمليک دواړو ډولونو سره خوراک ورکوي نو باید چې په کفار ه کېنې هم دواړه ډولونه جواز ولري.

سوال جواب

۱۰۔ کہ څوک وایي چې: د اباحت په صورت کښې خو د موروالي اندازه معیار دی، اما د تعلیک په صورت کښې باید څومره خوراک ورکړي چې مسکینان ورباندې ماره شي؟ حال دا چې ځینې خلک په لږ شي مړېږي او ځینې خېټور وي اسانه نه مړېږي.
مونږ وایو چې: د یوه مسکین دپاره باید د غنمو نیمه پیمانې ورکړي (چې د افغانستان په وزن خور د کم یو چارک غنم کېږي) او دا ځکه چې:

الف: نبي کریم ﷺ کعب بن عجرة ؓ ته په اوږده حدیث کښې فرمایلي دي: «أَوْ أَطْعِمُ سِتَّةَ مَسْكِينٍ لِكُلِّ مَسْكِينٍ نِصْفَ صَاعٍ مِنْ طَعَامٍ وَاحِدٍ رَأْسَكَ»^(۱) یعنې: او یا شپږو مسکینانو ته طعام ورکړه د هر مسکین دپاره د طعام نیمه پیمانې، او خپل سر دې وخریږه.

ذکره شوې قیصه مونږ د [البقرة: ۱۹۶] ایت لاندې مفصله لیکلې ده چې نوموړي صحابي ؓ د حدیبیه په صلحه کښې د عمرې احرام ترلی وه او د احرام د اوږدوالي د کبله شپږو په تکلیف کړی وه چې نبي کریم ﷺ ورته د سر د خړلو اجازه ورکړه او د کفارې هدایت یې ورته وکړ.
څرنګه چې ټول علماء کرام متفق دي چې په کفاراتو کښې د طعام اندازه تفاوت نه لري^(۲)، نو په ذکر شوي حدیث شریف سره لکه څنګه چې د محرم دپاره د كفارة الجنایة اندازه وټاکله شوه همدارنګه پرې د كفارة الیمین د طعام اندازه هم ټاکله کېږي.

ب: په ذکر شوي مقدار باندې د عمر الفاروق ؓ، علي ؓ او د عائشې رضی الله عنها او د څه نورو صحابه وو ؓ او تابعینو عمل هم روایت شوی دی، حتی چې عمر الفاروق ؓ خپل غلام ته (چې "تَوْفًا" نومېده) ویلي وه چې کله-کله زه قسم وکړم چې فلاني خپلو ته به څه شي ورنه کړم خو بیا راته ورکول ښه ښکاره شي او څه شي ورکړم، نو هر کله چې ما دغسې کار وکړم (او په قسم کښې حاث شوم) نو ته لسو مسکینانو ته طعام ورکړه «نِصْفُ صَاعٍ مِنْ حِنْطَةٍ أَوْ صَاعًا مِنْ تَمْرٍ»^(۳) هر مسکین ته د غنمو نیمه پیمانې او د خرماوو یوه پیمانې.

د احنافو علیهم السلام په نزد لکه چې د غنمو یا خرماوو جنس ورکول جائز دي همدارنګه جائزه ده چې د ذکر شوو اجناسو قیمتونه ورکړي^(۴)، او دا ځکه مسکین سړی خو یوازې خوراک ته محتاج نه وي بلکې نور ضروریات هم لري چې هغه په قیمت سره ډېره ښه پوره کېږي.

اوسط طعام کوم یوه ته وایي؟

۱۱۔ څرنګه چې عادة سړی خپل فامیل ته درې وخته خوراک او څښاک ورکوي نو متوسط

(۱) صحیح البخاري ج ۲ ص ۶۴۸

(۲) احکام القرآن للجصاص ج ۲ ص ۴۵۸

(۳) بدائع الصنائع ج ۵ ص ۱۰۲

(۴) الفقه الإسلامي وادله ج ۳ ص ۴۹۳

خوراک او خنڀاک په دوه وخته باندې تحقق موندلی شي، نو د قسم د کفارې (کفارة اليمين) دپاره باید یوه مسکین ته دوه وخته خوراک ورکړی شي چې لاندې ټول صورتونه پکښې شاملېږي^(۱):

الف: چې لسو مسکینانو ته دوه وخته سبا او بېگه او یا چرګ بانگ او مابینام خوراک ورکړی شي.

ب: چې شل مسکینان یو وخت ماړه کړی شي.

ج: چې یو مسکین لس ورځې او شپې موږ وساتي که څه هم دغه عدد په کال کښې پوره کړي.

د: چې یو مسکین ته شل ورځې یوازې بېگه او یا یوازې چرګ بانگ خواړه ورکړي.

په طعام کښې کتنغ ضرور نه دی

۱۲- څرنگه چې په ایت شریف ﴿فَكَفَّرْتُهُ بِإِطْعَامِ عَشْرَةِ مَسْكِينٍ﴾ کښې د ﴿إِطْعَامٍ﴾ کلمه مطلقه نازله شوې ده چې کتنغ (لنگولی) ورسره وي او که نه، نو ځکه احناف علیه الرحمة وايي چې که وچه دودې ورکړي هم کفاره پرې خلاصېږي^(۲).

په کومه جامه باندې کفاره خلاصېږي؟

۱۳- څرنگه چې الله ﷻ په کفاره کښې مطلقه جامه ذکره کړې ده نو په هغو ټولو جامو باندې کفاره خلاصېږي چې په عرف کښې پرې سړی د برېنډ د نامه څخه خلاصون مومي لکه اوږد کمیس، لوی څادر، چپنه او داسې نور چې بدن ورباندې پټېږي.

اما هغه جامې چې اغوستونکي یې برېنډ گڼل کېږي نو په هغې سره کفاره نه خلاصېږي، لکه یوازې پڼې، یوازې خولۍ او داسې نور چې فقهاوو کرامو ښه پوره واضحه کړي دي^(۳).

مگر په یاد ولری چې په جامه کښې تمليک شرط دی او د طعام په شان په اباحت باندې پرې کفاره نه خلاصېږي، ترڅو د فقیر ملکیت وگرځي.

یا په بل عبارت: د خوراکي شيانو څخه صرف په خوراک سره د مالک ملکیت قطعه کېږي اما په جامې کښې تر هغه باقی دی چې ترڅو یې مسکین ته تمليک نه کړي.

عدم وجدان یعنې څه؟

۱۴- په ایت شریف کښې په روژو سره د کفارې خلاصون په عدم وجدان باندې شرط کړی شوی دی چې: ﴿فَمَنْ لَمْ يَجِدْ فَصِيَامُ ثَلَاثَةِ أَيَّامٍ﴾ یعنې: نو هر څوک چې د ذکر و شوو درېواړو څخه یو هم مونده نه کړي نو هغه دې درې ورځې روژې ونيسي، چې تفصیل یې فقهاوو کرامو داسې کړې دي^(۴).

(۱) بدائع العنان ج ۵ ص ۱۰۵

(۲) احکام القرآن للجصاص ج ۲ ص ۴۵۸

(۳) بدائع العنان ج ۵ ص ۱۰۵: احکام القرآن للجصاص ج ۲ ص ۴۶۰

(۴) حاشية الشيخ زاده على تفسير البيضاوي ج ۲ ص ۱۳۱

امام الشافعي عليه الرحمة وايي چي: هر څوک چي دومره روزي لري چي پخپله يې وخوري او هم يې خپل عيال ته ورکړي، او علاوه په دې، لسو مسکينانو ته هم کفايت کوي نو دغه سړي ته په روزه سره د کفارې خلاصون جواز نه لري، بايد په اطعام سره يې خلاصه کړي.

اما امام ابو حنيفه عليه الرحمة وايي چي: عدم وجدان د دې څخه عبارت دی چي څوک د نصاب خاوند نه وي، يعنې دومره مال ونه لري چي په هغه باندې زکات لازمېږي نو دغسې سړي ته په روزو سره کفاره خلاصول جائز دي.

په روزو کښې تتابع شرط ده

۱۵- که څه هم په ايت شريف کښې ﴿فَصِيَامُ ثَلَاثَةِ أَيَّامٍ﴾ جمله نازل شوې ده او د "مُتَتَابِعَات" ټکي ورسره نشته، د همدې کبله ځينې علماء کرام وايي چي د کفارة اليمين په روزو کښې تتابع (پيوستون) ضرور نه دی مگر بهتر دی^(۱).

اما احناف عليهم الرحمة وايي چي: د عبد الله بن مسعود ؓ په قرائت کښې ورسره د "مُتَتَابِعَات" کلمه شته دی^(۲). څرنگه چي دغه قرائت ټولو صحابه وو کرامو ؓ ته مقبول وه او د دوی ترمنځ يې شهرت درلود نو د مشهور حديث حکم يې واخيست، او قاعده دا ده چي په مشهور حديث سره په کتاب الله باندې زيادت جائز دی. نو ځکه دوی په روزه کښې تتابع ضرور گڼلې ده که په منځکښې يې څه فاصله واقع شوه نو بايد چي روزې بيا د سره ونيسي.

﴿يَتَأَيُّهَا الَّذِينَ ءَامَنُوا إِنَّمَا الْخَمْرُ وَالْمَيْسِرُ وَالْأَنْصَابُ وَالْأَزْلَمُ رِجْسٌ مِّنْ عَمَلِ الشَّيْطَانِ فَاجْتَنِبُوهُ لَعَلَّكُمْ تُفْلِحُونَ﴾ ﴿٢١﴾ إِنَّمَا يُرِيدُ الشَّيْطَانُ أَنْ يُوقِعَ بَيْنَكُمُ الْعَدَاوَةَ وَالْبَغْضَاءَ فِي الْخَمْرِ وَالْمَيْسِرِ وَيَصُدَّكُمْ عَنْ ذِكْرِ اللَّهِ وَعَنِ الصَّلَاةِ فَهَلْ أَنْتُمْ مُنتَهُونَ﴾ ﴿٢٢﴾ وَأَطِيعُوا اللَّهَ وَأَطِيعُوا الرَّسُولَ وَأَحْذَرُوا فَإِن تَوَلَّيْتُمْ فَأَعْلَمُوا أَنَّمَا عَلَى رَسُولِنَا الْبَلَاغُ الْمُبِينُ﴾ ﴿٢٣﴾

[۹۰] ای هغو کسانو چي ايمان يې راوړی دی ابې شکه شراب او جواړي او (بالآخره) بوتان او د (هو او نه) غشی (دا ټول) پليت دي، د شيطان د عمل څخه دي نو اجتناب ترې وکړئ، شايد چي تاسو فلاح (کاميابي) مونده کړئ.

[۹۱] يقيناً شيطان غواړي چي ستاسو په منځو کښې د شرابو او جواړۍ په سبب دښمني او حسد واچوي او (هم) مو د الله ﷻ د يادولو څخه او د لمانځه څخه واړوي.

(۱) تفسير الطبري ج ۵ ص ۳۱

(۲) بدائع الصنائع ج ۵ ص ۱۱۱

نو ایا تاسو (د) ذکر و شوو مفسدو سره سره د شرابو او قماربازی څخه منع کېدونکي یاست؟ (بلکې ترې منع شئ او لاس ترې واخلئ).

[۹۲] او د الله ﷻ اطاعت وکړئ او (هم) د پیغمبر ﷺ پیروي وکړئ او وډار شئ (چې د تخلف په صورت کېنې درباندي عذاب نازل نه شي).

نو که تاسو (د اطاعت څخه) مخونه واپړول نو تاسو پوه شئ (چې دا کار همدا تاسو ته ضرر دی او بس ځکه چې) یقیناً زموږ په پیغمبر ﷺ باندې (فقط) څرگنده رسونه ده (او دا په ښه وجه باندې ترسره شوه).

ارتباط

په وړاندې ایتونو کېنې الله ﷻ توصیه کړې وه چې پاکیزه حلال شیان په ځانونو باندې مه حراموئ او که داسې کار مو کړی وي نو په کفارة الیمین سره یې جیره وکړئ، او په دې ایتونو کېنې توصیه کوي چې تاسو د هغو شیانو څخه هم ځانونه بچ وساتئ چې الله ﷻ درباندي حرام کړي دي. لکه شراب او نور، چې دا پاکیزه شیان نه دي بلکې نجس او پلټ دي.

د مطلب خلاصه

۱- یعنې: ای مؤمنانو! تاسو خو د الله ﷻ د عبادت دپاره ځینې پاکیزه حلال شیان په ځانونو باندې حرام کړي وه ترڅو ډېر عبادت وکړئ او الله ﷻ درڅخه راضي شي، مگر د الله ﷻ د رضا د موندلو دغه لاره غلطه ده بلکې سمه لاره یې دا ده چې شرعي حرام شیان په ځانونو باندې حرام کړئ او کامل اجتناب ترې وکړئ چې د همدغو د جملې څخه لاندې څلور شیان هم دي چې:

شراب خوري مه کوئ، او قماربازی مه کوئ، او هم د بوتانو د عبادت څخه ځانونه وساتئ، او په غشو باندې فالونه مه نیسئ. او دا ځکه چې په دغو څلور واړو کېنې لاندې مفسد شته دي:

الف: دا ناپاکه او پلټ شیان دي که څه هم نظر ځینو اذهانو ته پکېنې پاکیزګي ښکاري.

ب: دا شیطاني اعمال دي چې په دنیا او آخرت کېنې د مشکلاتو اسباب دي.

ج: د دغو شیانو څخه اجتناب کول ستاسو د کامیابی او فلاح لاره ده.

د: خصوصاً په شرابو او قمار کېنې ستاسو کېنې او عداوتونه نغښتي دي او شیطان غواړي چې

په همدغو دواړو سره ستاسو په منځو کېنې جګړې او دنگلې واچوي چې ترڅو ارام ژوند ونه کړئ.

ه: خصوصاً همدغه دواړه تاسو هم د الله ﷻ د یادولو څخه غافلوي او هم مو لمونځونه د

یاده وباسي، حال دا چې دغه دواړه ډوله غفلتونه ستاسو دپاره زهر قاتل دي چې د ډېرو ګناهونو

باعث جوړېږي.

۲- نو ای مؤمنانو! چې کله تاسو ذکر شوي ټول مفسد په اذهانو کېنې ونیسئ او هغه حوادثو

ته ښه خبر شئ چې روزمره تاسو ته د همدغو شیانو څخه درېښېږي نو د دې خبرې جواب راکړئ

چې: ایا تاسو ترې لاس اخستونکي یاست؟ بلکې لاس ترې واخلئ!

۳۔ ای مؤمنانو! تاسو د الله ﷻ اطاعت وکړئ او هم د نبي کریم ﷺ هدايات او لارښوونې عملي کړئ، او د تخلف په صورت کښې وډار شئ چې څه آفت به درباندي نازل کړي شي. او دا ځکه چې زمونږ په لېږلي شوي پیغمبر باندې د احکامو د رسونې څخه په غیر بل هیڅ شی نشته، نو ستاسو تخلف پخپله تاسو ته ضرر دی او همدارنگه ستاسو محاسبه هم د هغه په غاړه نه ده بلکې دا زمونږ کار دی. نو د الله ﷻ د محاسبې دپاره تیاری ونیسئ.

توضیحات

۱۔ مونږ د الله ﷻ په توفیق د [البقرة: ۲۱۹] ایت لاندې ښه شرح لیکلي دي چې "مفسر" څه ته وایي او څه مفسد لري؟ او هم مو لیکلي دي چې شراب په څلورو مرحلو کښې حرام کړی شوي دي، او د هرې یوې مرحلې د نزول اسباب مو هم بېل بېل واضح کړي دي. او بالاخره دا مو هم لیکلي دي چې دغه ایت شریف چې اوس د بحث لاندې دی په څلورمه مرحله کښې نازل شوی دی چې شراب یې په قطعي توګه حرام کړي دي. نو د ذکر شوي بحث بیا لیکلو ته ضرورت نه ګورو یوازې دومره زیاتوو چې:

وراندېږئ درېو مرحلو د شرابو د تحریم دپاره زمینه دومره برابره کړئ وه چې کله (د ذکرې شوې څلورمې مرحلې) ایت نازل شو نو ټولو مؤمنانو په ډېرې جلتۍ سره عملي کړ. لاندې یو مثال یې ولولئ:

انس ﷺ وایي چې ما د ابو طلحه ﷺ په کور کښې راغونډو شوو خلکو ته شراب ورڅښل چې اعلان مو واورېده، نو ماته ابو طلحه ﷺ وویل چې دا د څه شي اعلان دی؟ چې ما وکتل د شرابو د تحریم اعلان وه چې: «أَلَا إِنَّ الْخَمْرَ قَدْ حُرِّمَتْ» خبردار! شراب یقیناً حرام شوه. نو امر یې راته وکړ چې ورشه دا ټول توی کړه «فَجَرَّتْ فِي سِكَكِ الْمَدِينَةِ»^(۱) نو د مدینې منورې په کوڅو کښې وبهېدل. یعنې د همدې اعلان سره ټولو شراب درلودونکو چاټۍ ماتې کړې او شراب یې په کوڅو کښې توی کړه^(۲).

د شرابو متعلق احادیث

۲۔ که څوک غواړي چې د شرابو پورې مربوط احادیث ولولي نو ځینو تفاسیرو ته دې مراجعه وکړي^(۳) چې تقریباً د پنځه ویشتو شاوخوا احادیث یې په همدې موضوع کښې راغونډ کړي دي، الله ﷻ دې اجروونه ورکړي.

انصاب او ازلام څه معنی؟

۳۔ مونږ د [المائدة: ۳] ایت لاندې د انصاب او ازلام دوه کلمو په شرحه او ډولونو کښې ښه پوره

(۱) صحیح البخاري ج ۱ ص ۳۳۳ ج ۲ ص ۶۶۴

(۲) تفسیر القرطبي ج ۶ ص ۲۹۲

(۳) تفسیر ابن کثیر ج ۲ ص ۹۲

څېړنه کړې ده چې بیا لیکل یې د اوږدوالي څخه پرته بله گټه نه لري، نو د محترمو لوستونکو څخه هیله ده چې هلته یو ځل مراجعه وکړي، په دې مقام کېنې صرف لاندې سوال جواب وراضافه کوو:

سوال جواب

۴- که څوک وایي چې: په دې مقام کېنې خو مخاطبه د مؤمنانو سره ده چې په ﴿يَتَأْتُوا الَّذِينَ ءَامَنُوا﴾ سره پیل شوې ده، نو پوښتنه دا ده چې: د څه حکمت په بنا د شرابو او قمار په سلسله کېنې د بوتانو او غشو ﴿وَالْأَنْصَابُ وَالْأَزْلَمُ﴾ نومونه هم واخستل شوه حال دا چې دغه دواړه خود مشرکانو کار وه نه د مؤمنانو؟

مونږ وایو چې: شاید چې د دې کبله به ورسره د بوتانو او غشو نهې مقارنه شوې وي ترڅو مؤمنانو ته د شرابو او قمار مفاسد او اضرار ښه څرگند کړي، ته به وایي چې دغه دواړه هم د هغو دواړو څخه کم نه دي، نو څرنگه چې همدغه مطلب د ایت په اول سر کېنې ترلاسه شو نو د ایت په آخر کېنې یوازې د شرابو او قمار نومونه واخستل شوه او بس.

رجس څه شي ته وایي؟

۵- د ﴿رَجَسٌ﴾ کلمه د پلټ په معنی سره ده او پلټ هغه شي ته وایي چې د هغه څخه سړی نفرت کوي، برابره خبره ده چې طبعي نفرت وي او که عقلي او بالاخره یا شرعي نفرت وي او یا د درېواړو د کبله وي^(۱). په دې مقام کېنې ذکر و شوو څلورو واړو شيانو ته د "رجس" لقب د دې امله ورکړی شوی دی چې عقلاً او شرعاً پلټ دي اگر چې ځینې طبائع ورته میلان کوي.

د شرابخورۍ حد اتیا درې دی

۶- نبي کریم ﷺ وفات شو خو د شرابخور دپاره د دنیاوي عقوبت په باره کېنې څه ټاکلی حد مقرر نه وه، که چا به شراب وڅښل نو په پڼو او خپېرو او بالاخره په همساگانو به وهل کېده. د ابر بکر الصديق ؓ په خلافت کېنې شرابخواره لږ څه زیات شوه نو نوموړي خلیفه ورته حد څلوېښت درې وټاکه.

همدغه حد د عمر الفاروق ؓ د خلافت په اولنیو وختونو کېنې هم په شرابخور باندې اجراء کېده، خو د ده په زمانه کېنې شرابخوري لږ څه نوره هم وراضافه شوه، نو نوموړي خلیفه ؓ د صحابه وو کرامو څخه سره مشوره وکړه چې باید د شرابخورو عقوبت لږ څه نور هم دروند شي. نو علي ؓ مشوره ورکړه چې د شرابخور حد د قذف حد ته ورسولی شي چې اتیا درې دی او دا ځکه کله چې څوک شراب وڅوري نو بې هوشه شي او چې بې هوشه شو نو اوټې بوتې وایي چې په

همدي جمله کښې په قذف باندې هم بندوواز نه وي، نو په کار دی چې همدغه د قذف حد ورباندې جاري کړی شي «فَأَمَرَ بِهِ عُمَرُ»^(۱) نو په همدې باندې عمر الفاروق رضي الله عنه امر وکړ.

﴿لَيْسَ عَلَى الَّذِينَ ءَامَنُوا وَعَمِلُوا الصَّالِحَاتِ جُنَاحٌ فِيمَا طَعِمُوا إِذَا مَا اتَّقَوْا وَءَامَنُوا وَعَمِلُوا الصَّالِحَاتِ ثُمَّ اتَّقَوْا وَءَامَنُوا ثُمَّ اتَّقَوْا وَأَحْسَنُوا وَاللَّهُ يُحِبُّ الْمُحْسِنِينَ﴾

[۹۳] په هغو کسانو باندې چې ایمان یې راوړی دی او نېک عملونه یې کړي دي په هغه شي کښې څه گناه نشته چې دوی (د تحریم څخه وړاندې) خوړلي دي (لکه شراب او یا د قمار پیسې). په دوی باندې عموماً څه گناه نشته او خصوصاً لا) په هغه وخت کښې چې دوی پر هېزگاري کوي او خپل ایمان ته ادامه ورکوي او (بلاخره) نېک عملونه کوي، بیا هم پر هېزگاري کوي او خپل ایمان ته ادامه ورکوي، بیا هم پر هېزگاري کوي او مخلصانه کارونه کوي او الله تعالی مخلصان خوښوي.

ارتباط او شان نزول

د أحد د غزا په وخت کښې شراب نه وه حرام کړی شوی نو ځینو صحابه وو کرامو رضي الله عنهم د سهار په وخت کښې شراب څښلي وه چې په عین همدغې ورځې کښې شهیدان شوه، نو کله چې د شرابو د تحریم ذکر شوی قطعي حکم نازل شو نو ځینو صحابه وو کرامو رضي الله عنهم ته تشویش پېښ شو چې: «قَتِلَ قَوْمٌ وَهِيَ فِي بُطُونِهِمْ»^(۲) یعنې: ځینې خلک خو په داسې حال کښې شهیدان شوي دي چې شراب یې په کېدو کښې وه، نو الله تعالی ذکر شوی ایت شریف نازل کړ او د دوی اشتباه او تشویش یې پورته کړ. مونږ ته داسې ښکاري چې ذکر شوی تشویش به اصلاً منافقانو مطرح کړی وي او بیا به ورباندې ځینو صحابه وو کرامو رضي الله عنهم هم تلفظ کړی وي، لکه څنګه چې د قبلي په تحویل کښې منافقانو همدارنګه تشویش ایجاد کړ چې د هغو صحابه وو کرامو رضي الله عنهم لمونځونه به ضائع شوي وي چې د قبلي د تحویل څخه وړاندې وفات شوي دي. نو الله تعالی وفرمایل چې: ﴿وَمَا كَانَ اللَّهُ لِيُضِيعَ إِيمَانَكُمْ﴾ [البقرة: ۱۴۳] او الله تعالی داسې نه دی چې ستاسو ایمان (لمونځونه) ضائع کړي.

د مطلب خلاصه

۱- یعنې: ای مومنانوا تاسو تشویش مه کوئ په هر ځای کښې قانون په آینده باندې اثر اچوي او په تېرو شوو واقعاتو پورې تماس نه نیسي، بلکې ټول قوانین او شرائع د راتلونکو واقعاتو دپاره وضعه کېږي او بس.

۲- نو په همدې بنا په هغو کسانو باندې هیڅ تشریعي مواخذه او نینونه نشته کوم چې مومنان

(۱) تفسیر القرطبي ج ۶ ص ۲۹۷

(۲) صحیح البخاري ج ۲ ص ۶۶۴

دي او صالح عملونه يې کړي دي مگر د تحریم څخه وړاندې يې شراب هم څښلي دي او د قمار پیسې يې هم خوړلې دي، برابره خبره ده چې هغوی شهیدان شوي وي او یا په خپل مرگ باندې وفات شوي وي او بالاخره یا ژوندي وي او د مرگ یا شهادت په انتظار دي.

نو لکه چې د تحریم څخه په وړاندې یو شراب څښلو او قماربازی باندې يې الله ﷻ نه نیسي، همدارنگه به يې الله ﷻ بالکل مواخذه نه کړي چې د الله ﷻ څخه ډارېږي او د ډار د کبله يې ایمان راوړي وي او نهک عملونه کوي، حتی چې ذکر شوی تشویش دوی ته هم د تقوی د کبله وولوبدلی وي چې په تېرو شوو شرابخوړی باندې ونه نیولی شو.

بلکې دوی دې ته چمتو دي چې هر شی په دوی باندې حرام کړی شي هغه به عقیده او عملاً قبول کړي او هیڅ ډول نقصان به پکښې واقع نه کړي او نسخه په سر او سترگو مني. د دوی تقوی او ایمانداري یوازې په شرابو پورې ځانگړې نه ده بلکې دوی په دوامداره توگه د الله ﷻ څخه ډارېږي او د خپلو ځانونو په حفاظت کښې تاند وهي، د دوی تقوی د ادامې د کبله آن د احسان درجې ته رسېږي چې خپل عبادتونه په زیات حضور سره کوي، ته به وایي چې الله ﷻ په خپلو سترگو باندې گوري، نو ځکه د واجباتو لاهه چې د مستحباتو مراعات هم کوي. او الله ﷻ خو احسان کوونکي او ښه کارکوونکي بندگان خوښوي نو ولې به يې په تېرو شوو شرابخوړی باندې نیسي چې په هغه وخت کښې يې الله ﷻ لا د تحریم حکم نه وه نازل کړی.

توضیحات

۱- که څه هم د ﴿طَعِمُوا﴾ کلمه د "طَعِمَ" څخه اخستله شوې ده او "طَعِمَ" اصلاً په خوراکی شيانو کښې استعمالېږي مگر په عرف او رواج کښې د څښلو په شيانو کښې حتی په خوب کښې يې هم استعمال موندلی دی. لکه چې وایي: "لَمْ أَطْعِمُ خَبْرًا وَلَا مَاءً وَلَا نَوْمًا"^(۱) یعنې: نه مې ډوډۍ خوړلې ده او نه اوبه او بالاخره نه خوب. په دې مقام کښې د همدغه عرفي استعمال د کبله په شرابو کښې هم د طعم کلمه نازله شوې ده، مگر زمونږ (د پښتنو) په محاوره کښې په شرابو کښې څښل نه استعمالېږي بلکې خوړل پکښې استعمال مومي، نو ځکه مونږ شرابي ته "شراب خور" وایو، شراب څښونکی ورته نه وایو.

د غلط تاویل یوه قیصه

۲- قدامه بن مظعون ؓ د بدر د غازیانو څخه وه او د عمر الفاروق ؓ په خلافت کښې د بحرین والي مقرر شوی وه او بالاخره د عمر الفاروق اوبښی (د مېرمنې وروڼ) وه، نوموړی د ذکر شوي ایت شریف په تاویل کښې غلط شوی وه او گومان يې کړی وه چې په تقوی دار سړي باندې په شراب خوړلو کښې څه گناه نشته.

(۱) تفسیر القرطبي ج ۶ ص ۲۹۶

کله چې په هغه باندې د خپلې مېرمنې (هند بنت الوليد) په شمول شاهدان تېر شوه حتی چې په هغو شاهدانو کښې ابو هريره ؓ هم شامل وه، نو د عمر الفاروق ؓ سره یې په لاندې ډول سوال جواب وکړ:

الفاروق ؓ: زه غواړم چې په تاباندې د شرابخورۍ حد (اتيا دري) جاري کړم.

قدامه ؓ: ته حق نه لرې چې حد راباندې اجرا کړې.

الفاروق ؓ: ولې؟ ایا شراب قطعي حرام نه دي؟

قدامه ؓ: ځکه چې الله ﷻ فرمایي ﴿لَيْسَ عَلَى الَّذِينَ ءَامَنُوا وَعَمِلُوا الصَّالِحَاتِ جُنَاحٌ فِيمَا

طَعَمُوا﴾ الآية. یعنې: په هغو کسانو باندې په شرابخورۍ کښې څه گناه نشته چې هغوی ایمان راوړي وي او نېک عملونه یې کړي وي، او ما خو - الحمد لله - هم ایمان راوړی دی او هم مې نېک اعمال کړي دي، آن تردې چې د بدر په غزا کښې مې برخه اخستې ده. نو کله چې الله ﷻ ما په شرابخورۍ سره نه نيسي نو ته حق نه لرې چې حد راباندې جاري کړې؟

الفاروق ؓ: «أَخْطَأْتُ التَّأْوِيلَ» یعنې: د ایت شریف په تاویل کښې خطا شوې، او دا ځکه که ته د نیکو اعمالو خاوند او تقوی دار وی نو شرابخوري به دې نه وی کړې چې قطعي حرام عمل دی.

یا په بل عبارت: په ایت شریف کښې خو د ﴿فِيمَا طَعَمُوا﴾ کلمه نازل شوي ده چې د نزول څخه وړاندې شرابخورۍ ته اشاره ده، که بالفرض د نزول څخه وروسته شراب خوري مطلب وی نو ﴿فِيمَا يَطْعَمُونَ﴾ به نازل شوی وی.

نو کله چې قدامه ؓ په سوال جواب کښې پې شو نو الفاروق ؓ امر وکړ چې نوموړی دې په حد شي، مگر د مجلس حاضرینو اعتذار وړاندې کړ چې قدامه ؓ مریض دی، هیله ده چې تر هغه یې په حد کول تال کړی شي چې ترڅو صحت ومومي، هسې نه چې د درو لاندې ووژل شي.

مگر الفاروق ؓ د لږ ځنډ څخه وروسته وویلې: «لَإِنْ يَلْقَى اللَّهَ وَهُوَ تَحْتَ السَّيْطِ أَحَبُّ إِلَيَّ مِنْ أَنْ أَلْقَاهُ وَهُوَ فِي عُنُقِي»^(۱) یعنې: چې نوموړی د الله ﷻ سره په داسې حال کښې ملاقي (مې) شي چې د حد د درو لاندې وي، دا راته د دې څخه بهتره ده چې زه د الله ﷻ سره ملاقي شم او قدامه ؓ مې په غاړه کښې پروت وي (چې حد مې ورباندې نه وي جاري کړی).

سوال جواب

۳- که څوک وايي چې: وړاندې ذکره شوه چې دا ایت شریف د شهیدانو په باره کښې نازل شوی دی چې شراب یې خوړلي وه او د شهادت لوړې درجې ته ورسېده خو وروسته د شرابو قطعي حکم نازل شو، حال دا چې په ایت شریف کښې د شهیدانو حالت نه دی بیان شوی بلکې د ژوندیو حالت واضحه شوی دی چې په پخوانۍ شرابخورۍ باندې نه نیولی کېږي.

د همدې کبله په ایت شریف کښې د ﴿إِذَا مَا﴾ کلمه نازل شوې ده چې د استقبال دپاره وضعه شوې ده. که بالفرض د شهیدانو د حالاتو بیانول مطلب وی نو د "إِذَا" کلمه به نازل شوې وی چې ماضي پورې مختصه ده.

مونږ وایو چې: صحابه کرامو څه ته لکه څنگه چې د شهیدانو په هکله تشویش پیدا شوی وه همدارنگه دوی د خپلو ځانونو په باره کښې هم مشوش وه چې په پخوانۍ شرابخورۍ باندې به گناهگار یاستو چې توبه وباسو او که څنگه؟

نو الله ﷻ د دوی خپلو ځانونو پورې مربوط تشویش په عبارة النص سره جواب کړ چې تاسو پرې گناهگار نه یاست، او د شهیدانو پورې مربوط تشویش پخپله په دلالة النص سره جواب شو، چې تاسو پرې نه نیولی کېږئ نو هغوی به پرې څنگه ونیولی شي؟

یوه پوښتنه او د هغې جواب

۴- که څوک وایي چې: د ﴿إِذَا مَا اتَّقُوا﴾ د جملې څخه څرگندېږي چې د تحریم څخه په وړاندېښۍ شرابخورۍ باندې نه گناهگارېدل په دې پورې مشروط دي چې په راتلونکې کښې تقوی ولري حال دا چې خبره داسې نه ده؟

مونږ وایو چې: ذکره شوې جمله په مشروطیت باندې دلالت نه کوي، بلکې په اولویت دلالت کوي چې: د تحریم څخه په وړاندېښۍ شرابخورۍ باندې هیڅوک نه نیولی کېږي، خصوصاً تاسو چې په هر وخت کښې د الله ﷻ حکم ته لېیک وایئ او هر یو نوی حکم چې نازل شي هغه ته منقاد یاست او د همېشه دپاره د الله ﷻ څخه ډارېږئ، حتی چې د الله ﷻ د رضا تحصیل دپاره په مستحباتو او احساناتو باندې هم کلک یاست او د زیات احتیاط د کبله د تحریم څخه په وړاندېښۍ شرابخورۍ کښې تشویش درلوېږي.

درې ځله تقوی ذکره شوې ده

۵- څرنگه چې په ایت شریف کښې درې ځله د ﴿اتَّقُوا﴾ کلمه نازل شوې ده چې د "تقوی" څخه یې اشتقاق موندلی دی، نو مفسرین کرام یې په لاندې دوه ډولونو باندې تفسیروي:

الف: ځینې مفسرین کرام وایي چې: ذکر شوی تکرار د تاکید دپاره دی، لکه چې د ﴿كَلَّا سَوْفَ تَعْلَمُونَ﴾ [التکاثیر: ۳-۴] تکرار د تاکید معنی ورکوي^(۱).

ب: ځینې نور یې په تاسیس سره ترجمه کوي او د هر ځل دپاره بېل-بېل متعلقات مقدروي، لاندې څو مثالونه یې ولولی^(۲):

(۱) البحر المحيط ج ۴ ص ۳۶۰

(۲) حاشیه الشیخ زاده علی تفسیر البیضاوی ج ۲ ص ۲۲۴؛ التفسیر الکبیر ج ۱۲ ص ۸۴؛ المحرر الوجیز ج ۵ ص ۱۸۶

اول: دوی د شرک څخه ځانونه ساتي او همدې حال ته ادامه ورکوي او بالاخره تقوی او ایمانداري یې ډېرې لوړې درجې ته پورته کېږي چې نوافل او مستحبات هم عملي کوي.

دوهم: دوی د شریعت د تعميل التزام کوي او د کبائرو څخه اجتناب کوي او بالاخره د صفاتو څخه هم ځانونه ساتي.

درېم: دوی په شخصي احوالاتو او هم په اجتماعي حالاتو او بالاخره په حقوق الله کېنې هم متقیان وي.

څلورم: دوی په تقلیدي ایمان او په یقیني ایمان او بالاخره په عیاني ایمان کېنې د تقوی داری درلودونکي دي.

پنځم: دوی په ځوانۍ او په پوخ عمر کېنې او بالاخره په بوداتوب کېنې هم تقوی داري کوي.

شپږم: دوی په تېره شوې زمانه کېنې تقوی کړې وي او په حالي زمانه کېنې هم متقیان وي او بالاخره په راتلونکې کېنې هم تقوی د لاسه نه ورکوي.

اووم: دوی د محرماتو او مشتهاتو او بالاخره د ځینو مباحاتو څخه هم اجتناب کوي چې چرته په حرامو کېنې واقع نه شي.

تبصره

۶- مونږ ته بهتره ښکاري چې ذکر شوی تکرار په تاکید باندې حمل کړی شي، ځکه چې: ﴿اَتَّقُوا﴾ کلمه په ایت شریف کېنې مطلقه ذکره ده، نو د یوه پلوه یې په یوه زمانه کېنې په یوه حالت او یا په یوې گناه باندې مقید جوړول بې دلیل خبره ده، باید چې سړی په تفسیر کېنې د دغسې قیوداتو د زیادښت څخه ځان وساتي.

او د بله پلوه ذکره شوې جمله ﴿اَتَّقُوا﴾ په خپل اطلاق سره په هر ځل سره د تقیداتو ذکر و شوو ټولو صورتونو ته شامله برېښي نو په مقید جوړولو کېنې یې گټه نشته.

نو د معنی حاصل یې داسې کېږي چې: دوی په هر وخت کېنې د الهي تحلیل او تحریم منونکي دي او د قیامت د ورځې پورې همدغه قانون ته غاړې ږدي.

سوال جواب

۷- که څوک وايي چې: شریعت خو کمال ته رسېدلې دی او د نبی کریم ﷺ په وفات سره د نسخې دروازه تړلې شوې ده، بیا بیا تقوی داري خو به په هغه وخت کېنې صورت موندلی وي چې د تحلیل او تحریم قانون جریان درلودی؟

مونږ وایو چې: د تحلیل او تحریم قانون خو که څه هم د نزول په اعتبار سره پای ته رسېدلی دی او د تجدید وړ نه دی، مگر د اشخاصو په اعتبار خو تجدید قبلوي، چې څوک احرام وتړي او یا په حرم شریف کېنې داخل شي په هغه باندې بیا بیا ځینې شیان حرامېږي او تقوی یې د ابتلاء لاندې نیوله کېږي، لکه چې راتلونکي ایت شریف ورته اشاره کوي.

يَتَأْتِيهَا الَّذِينَ ءَامَنُوا لِيَبْلُغَنَّهُمْ اللَّهُ بِشَيْءٍ مِّنَ الصَّيْدِ تَنَالُهُ أَيْدِيكُمْ وَرِمَا حُكْمٍ لِّيَعْلَمَ اللَّهُ مَن يَخَافُهُ بِالْغَيْبِ ۚ فَمَنِ اعْتَدَىٰ بَعْدَ ذَلِكَ فَلَهُ عَذَابٌ أَلِيمٌ ﴿١١﴾ يَتَأْتِيهَا الَّذِينَ ءَامَنُوا لَا تَقْتُلُوا الصَّيْدَ وَأَنْتُمْ حُرْمٌ ۚ وَمَن قَتَلَهُ مِنكُم مُّتَعَمِّدًا فَجَزَاءٌ مِّثْلُ مَا قَتَلَ مِنَ النَّعْمِ يَحْكُمُ بِهِ ذَوَا عَدْلٍ مِّنكُمْ هَدْيًا بَالِغَ الْكَعْبَةِ أَوْ كَفَّرَةٌ طَعَامُ مَسْكِينٍ أَوْ عَدْلٌ ذَٰلِكَ صِيَامًا لِّبَذْوِ وَبَالٍ أَمْرِهِ ۚ عَفَا اللَّهُ عَمَّا سَلَفَ ۚ وَمَن عَادَ فَيَنْتَقِمُ اللَّهُ مِنْهُ ۚ وَاللَّهُ عَزِيزٌ ذُو انْتِقَامٍ ﴿١٢﴾ أَجَلٌ لَّكُمْ صَيْدُ الْبَحْرِ وَطَعَامُهُ مَتْنَعًا لَّكُمْ وَلِلسَّيَّارَةِ وَحُرْمٌ عَلَيْكُمْ صَيْدُ الْبَرِّ مَا دُمْتُمْ حُرْمًا ۚ وَاتَّقُوا اللَّهَ الَّذِي إِلَيْهِ تُحْشَرُونَ ﴿١٣﴾

[۹۴] ای هغو کسانو چې ایمان یې راوړی دی! خامخا هرو مرو به الله ﷻ تاسو په یوه شي سره امتحان کړي چې (هغه شی) د ښکار څخه عبارت دی، (داسې ښکار چې ستاسو لاسونه او ستاسو نېزې به ورته رسېږي) (په اسانۍ سره به یې رانیولی شی)؛ د دې دپاره چې الله ﷻ هغه څوک معلوم کړي چې د الله ﷻ څخه په غیب سره ډارېږي.

نو هر څوک چې د دې (بیان) څخه وروسته تجاوز وکړي نو ده لره دردناک عذاب دی.

[۹۵] ای هغو کسانو چې ایمان یې راوړی دی! تاسو په داسې حال کې ښکار مه وژئ چې تاسو په احرام (یا حرم شریف) کې یې یاست، او هر څوک یې چې ستاسو څخه په قصدي توګه ووژني، نو (په ده باندې) جزا (واجبه) ده، (داسې جزا) چې د هغه ښکار مثله وي چې وژلی یې دی. (دغه مثلي جزا یا) د چارپایانو څخه عبارت ده چې ستاسو (مسلمانانو) څخه پرې دوه د عدل (انصاف) خاوندان حکم وکړي، په داسې حال کې چې (دغه چارپایان) کعبې شریفې (حرم شریف) ته رسېدونکي قربانۍ وي.

یا (دغه مثلي جزا) کفاره وي چې (دا) د مسکینانو خوراک دی، یا (دغه مثلي جزا) د همدې (د مسکینانو د خوراک) انډول وي د روزو د حیثه (چې د هرې نیمې پیماني غنمو په عوض کې یې یوه روزه ونیسي. دا) د دې دپاره چې هغه (ذکر شوی جنایتکار) د خپل کار دروندوالی (په دنیا

کې) وڅکي.

الله ﷻ د هغه څخه عفو کړې ده چې پخوا تېر شوي دي (په هغه باندې مو نه نیسي)، او هر څوک چې (د ښکار کېدونکو حیواناتو وژلو ته په احرام یا حرم شریف کې) ورتاو شي نو الله ﷻ به ترې انتقام واخلي (آخروي جزا به ورکړي). او الله ﷻ د کلکې ارادې خاوند دی، (او هم) د انتقام (بدلې اخستلو) څښتن دی.

[۹۶] (ای مؤمنانوا) تاسو ته د دریاب (اوبو) ښکار (مطلقاً) او د (دریاب) خوراکي ښکار (ماهیان خصوصاً) حلال کړی شوي دي، ستاسو د استفادې دپاره (چې تازه یې وخورئ) او د کاروانیانو دپاره (چې وچ یې کړي او د ځانونو سره یې د خوري په توګه یوسي).
 او په تاسو باندې د وچې ښکار (د حیواناتو وژل) ترهغه پورې حرام کړی شوي دي ترڅو چې تاسو محرمان (یا په حرم شریف کې) یاست.
 او د هغه الله ﷻ څخه وډار شئ چې همده ﷻ ته به ورتولېږئ (او محاسبه به درسره کوي).

ارتباطونه

۱- په وړاندېنيو ایتونو کېنې هغه شیان ذکر شوي وه چې په قطعي توګه د تل دپاره حرام شوي دي، لکه شراب خوري او قمار بازي، او په دې ایتونو کېنې هغه شیان بیانېږي چې کله-کله په سړي باندې حرامېږي چې یا احرام وتړي او یا په حرم شریف کېنې داخل شي.
 ۲- هلته په نژدې ایت کېنې د مؤمنانو په صفاتو کېنې واضحه شوې ده چې دوی په هر وخت کېنې د الله ﷻ حکم ته لېیک وايي نو هر وخت کېنې چې ورباندې حرام کړی شي دوی پکېنې خپله تقوی داري ساتي، او دلته د هغه حکم مثال ښودلی شوی دی چې په بېلو بېلو وختونو او حالاتو کېنې سړي ته حلالېږي او هم ورته حرامېږي، ترڅو مسلمانان په دائمي توګه باندې د امتحان او ازموینې لاندې وساتل شي.

شان نزول

د مقاتل بن حیان ع روایت دی چې: «أُنزِلَتْ هَذِهِ الْآيَةُ فِي عُمْرَةِ الْحُدَيْبِيَّةِ فَكَانَتْ الْوَحْشُ وَالطَّيْرُ وَالصَّيْدُ تَعْشَاهُمْ فِي رِحَالِهِمْ لَمْ يَرَوْا مِثْلَهُ قَطُّ فِيمَا خَلَا فَنَهَاَهُمُ اللَّهُ عَنْ قَتْلِهِ وَهُمْ مُخْرِمُونَ»^(۱) یعنې: په وړاندېنيو ایتونو کېنې اولنی ایت په هغه وخت کېنې نازل شوی دی چې صحابه کرام رضی الله عنهم عمرې ته روان وه او ایله تر حدیبیه مقامه پورې ورسېده، په همدې سفر کېنې به وحشي حیوانات او مرغیان او بالآخره نور ښکاری شیان د دوی منزلونو ته په داسې ډول تلل راتلل چې د هغه څخه وړاندې هیڅکله نه وه لیدلي شوي، چې هر چا ته یې رانیول اسان وه حتی په لاس باندې هم نیول کېدلی شوه او په غشو باندې هم په اسانۍ سره ویشتل کېدلی شوه، نو الله ﷻ صحابه کرام رضی الله عنهم د ښکار د قتل څخه منعه کړه. یا په بل عبارت: د ذکر و شوو ایتونو دوهم ایت یې په داسې حال کېنې نازل کړ چې دوی احرام تړلی وه.

تبصره

مونږ ته د مقاتل ع روایت څخه داسې برېښي چې د ذکر و شوو ایتونو څخه اولنی ایت په داسې وخت کېنې نازل شوی دی چې صحابه کرامو رضی الله عنهم لا احرامونه نه وه تړلي، الله ﷻ دوی ته په

خپل فضل سره د راتلونکي امتحان اطلاع ورکړه ترڅو ځانونه د ناکامۍ څخه بچ وساتي او د اصحاب السبت په شان پکښې ناکام نه شي، مگر وخت يې ورته نه وه ټاکلی چې په فلاني وخت کښې به تاسو د امتحان لاندې واقع کېږئ.

کله چې صحابه کرامو د عمرې دپاره احرامونه وټړل او د مکې معظمې په لور باندې روان شوه نو ذکره شوې اطلاعيه متحققه شوه چې د يوه پلوه د ښکار کېدونکو حيواناتو پرېماني شوه او د بله پلوه دوهم ايت شريف نازل شو، چې خلاصه مطلب يې داسې را اوځي:

د مطلب خلاصه

۱- ای مؤمنانو! ضرور به الله ﷻ تاسو په يوه ناچيزه شي امتحان کړي چې هغه به د ښکاري حيواناتو څخه عبارت وي، دا حيوانات به دومره پرېمانه وي چې هم به يې په لاس باندې رانيولی شي او هم به يې په غشو باندې ويشتلی شي او هم به يې په نهزو سره وهلی شي، لنډه دا چې په ډېرې اسانۍ سره به يې ترلاسه کولی شي.

د امتحان صورت به داسې جوړ شي چې د ښکار کېدونکو حيواناتو په ښه پرېماني کښې به درياندې الله ﷻ فرمان نازل کړي چې ښکار کېدونکي حيوانات قتل نه کړئ، ترڅو الله ﷻ خپل ځان ته په عملي شکل کښې هم معلومه کړي چې د الله ﷻ څخه بالغیب څوک ډارېږي او ترڅو تاسو ته هم معلومه شي چې ستاسو کوم يو د الله ﷻ څخه زيات په ډار کښې دی او کوم يو ښه تقوی دار دی. نو په یاد ولرئ هرڅوک چې د فرمان د نزول څخه وروسته په ښکار کېدونکو حيواناتو باندې تجاوز وکړي او خپله تقوی داري مراعاته نه کړي نو د هغه دپاره دردناک عذاب دی.

۲- ای مؤمنانو! اوس چې ښکار کېدونکي حيوانات ښه ډېر دي او تاسو کولی شئ چې په ډول ډول طريقو باندې يې ترلاسه کړئ، الله ﷻ تاسو ته توصیه کوي چې ښکار کېدونکي حيوانات مه وژئ او مه يې زوروي چې يا ترې ښکې وباسئ او يا يې زخمي کړئ. او هرڅوک چې ښکار کېدونکي حيوانات په قصدي توگه وژني نو په هغه باندې جزا لازمه ده، چې بايد د لاندې درې کارونو څخه يو کار وکړي:

الف: يا د وژلي شوي ښکار کېدونکي حيوان په مثل سره اهلي (کورنۍ) څاروی د کعبې شريفې په شاوخوا کښې د قربانۍ په توگه ذبحه کړي، البته هغه کورنۍ څاروی چې دوه مسلمانان د عدل خاوندان يې په مثليت باندې حکم وکړي.

ب: يا دې د وژلي شوي ښکار کېدونکي حيوان په مثل سره مسکينانو ته خوراک ورکړي. يا په بل عبارت: د وژلي شوي ښکار په قيمت باندې دې يا غنم راوښيي او هر يوه مسکين ته دې نیمه پيمانه ورکړي او يا دې پرې کجورې خريداري کړي او هر يوه مسکين ته دې پوره يوه پيمانه ورکړي، برابره خبره ده چې مسکينان د حرم شريف په داخل کښې وي او که په غير د حرم څخه په زمين حل کښې وي.

ج: بالآخره یا دې د مسکینانو طعام معیار ونیسی او د هرې نیمې پیمانې غنمو څخه دې یوه یوه ورځ روژه ونیسی، نور یې خوښه چې په حرم شریف کېږي روژه کېږي او که په غیر د حرم څخه دغه کار ته اقدام کوي.

ذکره شوي جزا ځکه د ښکار کېدونکي حیوان په قاتل باندې لازمه کړی شوه ترڅو په دنیا کې د خپل کار (جنایت) څه ناڅه دروندوالی وڅکي.

خو په یاد ولرئ لکه څنگه چې الله ﷻ د تحریم څخه په وړاندې شرابخورې او قماربازی باندې ونه نیولې، همدارنگه مو د ذکر شوي تحریمي فرمان څخه په وړاندې ښکار وژنه باندې نه نیسي، که څه هم الله ﷻ کولی شو چې په وړاندېښو جنایتونو باندې یې هم نیولي وی خو الله ﷻ درته عفو وکړه او د نیونې څخه درتېر شو.

۳- لنډه دا چې د پخوانیو جرائمو څخه الله ﷻ درتېر شوی دی خو پام کوی چې د تحریمي فرمان څخه وروسته بېرته ورتاو نه شی، او هرڅوک چې بیا د ښکار کېدونکو حیواناتو سره داسې معامله وکړي لکه چې د تحریمي فرمان څخه وړاندې به یې ورسره کوله نو الله ﷻ به ترې انتقام واخلې او آخروي جزا به ورکړي، او دا ځکه چې الله ﷻ د کلکې ارادې خاوند دی (هیڅوک یې د ارادې مخه نه شي نیولی) او هم د انتقام خاوند دی (جنایتکارانو ته بالمثل جزا ورکوي).

۴- ای مؤمنانو! تاسو یوازې په بري (د وچې) ښکار کېدونکو حیواناتو باندې د امتحان لاندې راوستلي شوي یاست او بحري ښکار کېدونکي حیوانات درته حلال کړي شوي دي، برابره خبره ده چې د خوراک دپاره یې ښکار کړئ او یا د پوستکي او نورو گټو په ملحوظ یې وورئ، دا د دې دپاره چې تاسو ترې سمډستي استفاده وکړئ او یا یې په سفرونو او کاروانونو کېږي د ځانونو سره انتقال کړئ او د حاجت په وخت کې یې د استفادې لاندې ونیسی.

اما یو ځل بیا واورئ چې په تاسو باندې بري (د وچې) ښکار کېدونکي حیوانات تر هغه وخته پورې حرام کړي شوي دي چې یا په احرام او یا په حرم شریف کېږي یاست، نو د هغه الله ﷻ څخه وډار شئ او د عذابو یې ځانونه وساتئ چې همده ﷻ ته به ورغونډه کړي شی.

توضیحات

- ۱- مفسرینو کرامو د دې جملې چې ﴿تَنَالَهُ أَيْدِيكُمْ وَرِمَا حُكْمٌ﴾ لاندې معناوې کړې دي^(۱):
الف: د دې جملې څخه نژدې او لرې ښکار شوي حیوانات مطلب دي، چې نژدې په لاس سره رانیولی کېږي او لرې په غشو باندې ویشتل کېږي یا په نهزو سره وهلی کېږي.
ب: په لاس باندې ترې د حیواناتو بچي مراد دي چې نه منډه وهلی شي او نه الوتلی شي ترڅو ځان خلاص کړي، او په غشو او نهزو باندې ترې هغه حیوانات مراد دي کوم چې هم په منډه ځان خلاصولی شي او هم په الوتنه.

مگر ظاهره دا ده^(۱) چې د لاسونو او غشو یا نهزو ذکر صرف د مثال دپاره دی او حصر يې مطلب نه دی، نو په لاس رانیولو کېنې په لغته وهل او په تلاک یا پري باندې رانیول هم شامل دي او همدارنگه په غشو باندې ویشتل هغو ټولو ویشتلو ته شاملېږي چې د لرې مسافې څخه پرې وویشتلی شي که څه هم د غشي څخه په غیر د ویشتلو بل شی وي لکه ډبره او داسې نور. بلکې مونږ ته په دې ډول کېنې په باز او بابې سره ښکار کول هم شامل برېښي.

په هر تقدیر، الله ﷻ صحابه کرام ؓ په بري (د وچې) ښکار کېدونکو حیواناتو باندې امتحان کړه خو - الحمد لله - د امتحان څخه کامیاب راووتل، او بني اسرائيل (أصحاب السبت) يې په بحري حیواناتو (ماهیانو) باندې وازمائل، چې قیصه يې په [الأعراف: ۱۶۳] ایت کېنې راروانه ده، خو هغوی پکېنې ناکام شوه.

حُرْم څه معنی؟

۲- د ﴿حُرْم﴾ کلمه د "حرام" جمع ده چې په نارینه او زنانه دواړو باندې يې اطلاق کېږي، "حرام" هغه نارینه او یا زنانه ته وايي چې یا د مکې معظمې په حرم شریف کېنې داخل شي او یا د حج او عمرې احرام وتړي^(۲).

ایا د احرام په جنایت کېنې قصد ضرور دی؟

۳- جمهور علماء کرام وايي چې: د احرام یا حرم شریف په جنایت کېنې قصد ضرور نه دی بلکې په هغه چا باندې هم د ښکار کېدونکو حیواناتو جزا لازمېږي چې په سهوه او خطا سره يې قتل کړي^(۳)، که څه هم اخروي عذاب ورته نشته. او دا ځکه چې:

الف: په [البقرة: ۱۹۶] ایت شریف کېنې الله ﷻ په هغه محرم سړي باندې هم کفاره لازمه کړې ده چې د مرض د کبله خپل سر وڅړي، او یا په بل عبارت: چې معذور وي.

ب: نبي کریم ﷺ کعب بن عجره ؓ ته د سر د څړلو اجازه ورکړه کله چې هغه د احرام په حال کېنې سپرو ډېر وار خطا کړی وه مگر د کفارې امر يې هم ورته وکړ^(۴).

نو معلومه شوه چې په خطا او نسیان کېنې په محرم باندې د ښکار شوي حیوان جزا لازمېږي، ځکه چې خطا یا نسیان خو بل شی نه دی بلکې د آعدارو څخه یو عذر دی.

سوال جواب

۴- که څوک وايي چې: په ایت شریف کېنې د وژلي شوي ښکار جزا په ﴿مُتَعَمِدًا﴾ ټکي

(۱) المحرر الوجيز ج ۵ ص ۱۸۸

(۲) تفسير القرطبي ج ۶ ص ۳۰۵

(۳) احکام القرآن للجصاص ج ۲ ص ۴۶۹

(۴) صحيح المسلم ج ۱ ص ۳۸۲

باندې مقیدہ کړی شوې ده، نو په کار دي چې په دې جنایت کېنې خطا او نسیان بلکې ټول اعذار اعتبار ولري؟

مونږ وایو چې: د احنافو علیهم السلام نظر دا دی چې په قید باندې صراحت کول په مقید کېنې د حکم ثبوت فائده کوي او بس، بلکې د مقید څخه په غیر نور حوادث په سکوت کېنې پرېږدي، چې د أصول الفقه کتابونو یې ښه تحقیق کړی دی^(۱).

نو د همدې قاعدې په بنا د ایت شریف د معنی حاصل داسې راوځي چې: هر محرم چې په قصدي توګه د ښکار کېدونکي حیوان د وژلو مرتکب شي په هغه باندې جزا لازمه ده، او چې په قصدي توګه نه وي بلکې د اعذارو (لکه خطا او نسیان) د کبله یې وژلی وي نو د هغه د جزا څخه دا ایت شریف ساکت دی، چې نه پکېنې هو وایي او نه نه. اما د شریعت په نورو ځایونو کېنې ورباندې صراحت راغلی دی چې د اعذارو سره سره هم ورباندې جزا لازمه پري، لکه چې لږ وړاندې یې دوه مثالونه (ایت او حدیث) تېر شوه.

د محرم په جزا کېنې مثلثیت ضرور دی

۵- ټول فقهاء کرام په دې متفق دي چې د محرم د جنایت په جزا کېنې مثلثیت شرط دی، مګر د مثل په تعریف کېنې اختلاف دی^(۲)، چې مونږ یې لنډیز په لاندې ډول سره محترم لوستونکو ته وړاندې کوو:

الف: الشافعي رحمه وایي چې: په هغه ښکار کېدونکي حیوان باندې چې په کورنیو حیواناتو کېنې نظیر ولري، لکه هوسی او ګورا خر چې نظائر یې اوزې او غوایان دي او یا داسې نور، نو په هغو کېنې صوري مثلثیت مراد دی، او که نظیر ونه لري، لکه کوتره او نور مرغان، نو دلته یې معنوي مثل مطلب دی چې د قیمت څخه عبارت دی او د دوه وو عادلانو سر یو په تقویم (قیمت کولی) سره تحقق مومي، ځکه چې الله ﷻ د مثل د تعیین دپاره د ﴿مِنَ النَّعَمِ﴾ کلمه د بیان په توګه نازله کړې ده، نو د معنی حاصل یې داسې کېږي چې: کله وحشي وژل شوي حیوان مثل درلود، نو د مثل ذبحه کول یې د کعبې شاوخوا ځایونو کېنې واجب دي چې مثل یې د کورنیو څارویو څخه عبارت دی.

ب: ابو حنیفه رحمه وایي چې: د ذکر شوي مثل څخه معنوي مثل مطلب دی چې د قیمت څخه عبارت دی، ځکه چې:

اول: د مثل د کلمې خود اشتراک په توګه هم په معنوي مثل (قیمت) او هم په صوري مثل - هر یوه - باندې اطلاق کېږي، نو کله چې د بې نظیره ښکار کېدونکي حیوان په وژلو کېنې بالاتفاق معنوي مثل مراد دی نو باید چې په نظیر والاو کېنې هم معنوي مثل (قیمت) مراد کړی شي، که نه نو مشترک

(۱) نور الأنوار ص ۱۵۳

(۲) بدائع الصنائع ج ۲ ص ۱۹۸

لفظ به یو ځل په دوه وو معناوو کښې استعمال شي او دا خو د عربیت د قوانینو څخه مخالف او غیر بلیغ استعمال دی، په کار دي چې په کلام الله کښې د دغسې استعمال څخه ځان وساتل شي. دوه: په شریعت کښې خو په مثلیاتو کښې معنوي او صوري مثل ته اعتبار ورکول کېږي لکه غنم، جوار او داسې نور، او په قیمتي شیانو کښې یوازې معنوي مثل ته اعتبار ورکول کېږي لکه حیوانات او نور شیان، اما یوازې صوري مثل په شریعت کښې متعارف نه دی نو په کار دي چې په دې مقام کښې هم په شریعت کښې غیر متعارفه معنی وانه خيستلی شي.

درېم: په ایت شریف کښې د مثل د پېژندلو دپاره د دوه کسانو عادلانو نظر شرط ګرځولی شوی دی نو معلومه شوه چې د مثل څخه صوري مثل مطلب نه دی چې عادل او غیر عادل پکښې یو برابر دی هر څوک یې پېژني، بلکې معنوي مثل (قیمت) ترې مراد دی ترڅو د وژلي شوي ارزښت په ښه دقت سره څرګند کړي چې جنایتکار پرې یا هدیه خریداري کړي او د حرم شریف په شاوخوا کښې یې ذبحه کړي او یا پرې طعام راوښیسي او په مسکینانو باندې یې توزیع کړي او بالاخره یا د اندازه کړی شوي طعام په مقابل کښې د هرې نیمې پیماني غنمو څخه یوه ورځ روژه ونیسي.

ابو حنیفه رحمه الله علیه وايي چې: یوازې د ﴿مِنْ النَّعْمِ﴾ ټکی د ﴿مِثْلُ مَا قُتِلَ﴾ بیان نه دی واقع شوی بلکې د معطوفاتو سره مجموعه بیان واقع کېږي ځکه چې ﴿مِنْ النَّعْمِ﴾ محلاً مرفوع دی او ﴿كَفَّرَةَ﴾ او ﴿عَدَلَ ذَلِكَ﴾ دواړه ورباندې عطف شوي دي، ته به وايي چې داسې عبارت نازل شوی دی چې: «فَالْوَجِبُ جَزَاءُ مُمَاتِلٍ لِلْمَقْتُولِ هُوَ مِنَ النَّعْمِ أَوْ طَعَامٌ مَسَاكِينَ أَوْ صِيَامٌ بِعَدْوِهِمْ»^(۱) یعنې: نو داسې جزا واجبه ده چې د وژلي شوي ښکار کېدونکي حیوان سره (په قیمت کښې) مماثله وي چې هغه د کورنیو چارپایانو یا د مسکینانو د طعام او بالاخره یا د مسکینانو د شمار په اندازه د روژو څخه عبارت ده.

عَوْد څه معنی؟

ع د ﴿وَمَنْ عَادَ﴾ کلمه د "عَوْد" څخه اشتقاقه شوې ده، "عَوْد" بېرته ګرځېدلو ته وايي، په دې مقام کښې یې ځینو علماوو کرامو داسې معنی اخستې ده چې: که محرم سړی په اول ځل باندې ښکار کېدونکی حیوان ووژني نو د ذکر و شوو درېگونو کفارو څخه به یوه کفارۀ اداء کوي او د آخرت د نیونې څخه خلاصېږي او که بل ځل پرې مبتلا شو نو ټول بار یې آخرت ته پاتې کېږي. مګر د احنافو عليهم الرحه اجتهد دا دی چې په محرم باندې یوازې په اول ځل نه بلکې په هر ځل باندې ذکره شوې کفارۀ لازمېږي.

هوا لکه څنګه چې د [المائدة: ۳۳] ایت لاندې مونږ د الله ﷻ په توفیق شرحه کړې ده چې د کفارې سره سره اخروي نیونه هم ممکنه ده، ځکه چې دنیاوي عقوبات زواجر دي، جبائر نه دي چې

د گناهونو جبری جوړې شي، ترڅو چې ورسره توبه ملگرې نه شي، نو په همدې لحاظ يې د معنی حاصل داسې کېږي: چې څوک د کفارو د وجوب سره سره بيا بيا د احرام يا حرم شریف جنايتونو ته غوږ کوي، نو الله ﷻ به يې په اخروي عذاب باندې هم مبتلا کړي البته که اراده يې وشي.

صيد او ډولونه يې

۷- د "صَيْد" کلمه د هغې وحشي حيوان نوم دی چې د انسانانو څخه په اصل خلقت کې متفر وي او په پنبو باندې ترې تېستی او يا په وزرونو باندې ترې الوزي^(۱).

نو روږدې (اموخته) هوسۍ د ښکار څخه نه وځي، ځکه چې په اصل خلقت کې متفره ده او اموختوالی يې عارضی (موقتي) دی، او همدارنگه هغه غوايه يا اوبښ د صيد په تعريف کې نه داخلېږي چې په عارضی توگه د انسانانو څخه نفرت اختيار کړي او په اصطلاح سارانۍ شي.

صيد (ښکار) په دوه ډوله دی، يو بري صيد (د وچې ښکار) او بل بحري صيد (د اوبو ښکار) دی. بري صيد هغه ښکار ته ويل کېږي چې تولد يې په وچه کې وي که څه هم د روزی د موندلو دپاره په اوبو کې ګرځي راګرځي، لکه هيلۍ او ځينې نور مرغان. او بحري صيد هغه ښکار ته ويل کېږي چې تولد يې په اوبو کې تحقق مومي. لکه ماهيان او داسې نور.

په محرم سړي باندې او يا په حرم شریف کې بري ښکار کول په مطلقه توگه حرام دي، برابره خبره ده چې حلال ښکار وي لکه هوسۍ او داسې نور، او يا حرام ښکار وي خو د پوستکي دپاره ښکار کړی شي، لکه گيدړه او داسې نور.

اما د موذي (ضرري) حيوان وژل ورته جائز دي، لکه چې نبي کریم ﷺ فرمايلي دي چې: «خَفْسُ مِنَ الدَّوَابِّ لَا حَرَجَ عَلَى مَنْ قَتَلَهُنَّ الْغُرَابُ وَالْجِدَاءُ وَالْفَأْرَةُ وَالْعَقْرَبُ وَالْكَلْبُ الْعَقُورُ»^(۲) يعنې: په ځمکه باندې د حرکت کوونکو څخه پنځه شيان دي چې په هغه چا باندې څه گناه نشته چې ويې وژني، چې يو کارغه دی، بل تپوس دی، بل مړک دی، بل لړم دی، او بل خوړونکی سپی دی (لکه پرانگ، زمری او داسې نور).

اما محرم ته د بحري حيواناتو ښکار کول مطلقاً جائز دي، برابره خبره ده چې د خوړلو دپاره يې ښکار کړي او يا د نورو گټو دپاره، لکه پوستکي او يا د گيدې ملغلرې او داسې نور.

نو په دې مقام کې الله ﷻ داسې عبارت: ﴿أُحِلَّ لَكُمْ صَيْدُ الْبَحْرِ وَطَعَامُهُ﴾ نازل کړی دی، چې ﴿وَطَعَامُهُ﴾ يې په ﴿صَيْدُ الْبَحْرِ﴾ باندې عطف کړی دی ترڅو مونږ ته واضحه کړي چې په بحري ښکار کې تاسو ته ډېره مهمه اذوقه (خوراک څښاک) جائزه کړی شوې ده چې ماهيان هم تازه خوړی او هم يې وچوی چې په سفرونو کې ترې کار اخلي.

(۱) بدائع الصنائع ج ۲ ص ۱۹۶

(۲) صحيح البخاري ج ۱ ص ۲۴۶

﴿ جَعَلَ اللَّهُ الْكَعْبَةَ الْبَيْتَ الْحَرَامَ قِيَمًا لِلنَّاسِ وَالشَّهْرَ الْحَرَامَ وَالْهَدْيَ وَالْقَلَائِدَ
 ذَٰلِكَ لِتَعْلَمُوا أَنَّ اللَّهَ يَعْلَمُ مَا فِي السَّمَوَاتِ وَمَا فِي الْأَرْضِ وَأَنَّ اللَّهَ بِكُلِّ شَيْءٍ عَلِيمٌ
 ﴿۱۷﴾ أَعْلَمُوا أَنَّ اللَّهَ شَدِيدُ الْعِقَابِ وَأَنَّ اللَّهَ غَفُورٌ رَحِيمٌ ﴿۱۸﴾ مَا عَلَى الرَّسُولِ إِلَّا
 الْبَلَاغُ وَاللَّهُ يَعْلَمُ مَا تُبْدُونَ وَمَا تَكْتُمُونَ ﴿۱۹﴾ قُلْ لَا يَسْتَوِي الْخَبِيثُ وَالطَّيِّبُ وَلَوْ
 أَعْجَبَكَ كَثْرَةُ الْخَبِيثِ فَاتَّقُوا اللَّهَ يَأُولِي الْأَلْبَابِ لَعَلَّكُمْ تُفْلِحُونَ ﴿۲۰﴾ ﴾

[۹۷] الله ﷻ كعبه، محترمه کوته، د خلکو دپاره (په پښو باندې) د ودرولو سبب ګرځولې ده، او محترمه میاشت (میاشتې) هم او قربانۍ هم او د څارویو غاړکۍ هم.

دا د دې دپاره چې تاسو پوه شئ چې یقیناً الله ﷻ په هغه څه باندې پوهېږي چې په اسمانونو کې دی او په هغه څه باندې هم (پوهېږي) چې په ځمکو کې دی، او (هم د دې دپاره چې تاسو پوه شئ چې) یقیناً الله ﷻ په هر شي باندې پوه دی.

[۹۸] (ای مؤمنانو!) پوه شئ چې بې شکه الله ﷻ سخت عذابی دی، او بې شکه الله ﷻ بښونکی (او) مهربان دی.

[۹۹] په لیږلي شوي (محمد ﷺ) باندې هېڅ شی نشته مګر (د شریعت) رسونه، او الله ﷻ په هغه شي باندې پوهېږي چې تاسو یې ښکاره کوئ او په هغه شي باندې هم (پوهېږي) چې تاسو یې پټوئ. [۱۰۰] (ورته) ووايه چې: پلټ او پاکیزه برابر نه دی، اګر که تالره د پلټ شي دېروالي په تعجب کېنې اچوي، نو د الله ﷻ څخه وډار شئ ای د سوچه عقلونو خاوندانو! شاید چې تاسو بری ومومئ.

ارتباط

په دې ایتونو کېنې د وړاندېنیو ایتونو مضمون تعقیب شوی دی چې د کعبې شریفې احترام وکړئ او په حرم شریف یا په احرام کېنې د وچې ښکار کېدونکو حیواناتو ته تعرض مه کوئ، بلکې د کعبې شریفې ټولو مناسکو ته په درنه سترګه وګورئ که څه هم ستاسو عقل یې حکمتونو ته نه رسېږي.

د مطلب خلاصه

۱- یعنې: ای مؤمنانو! تاسو ته هېڅ مناسبه نه ده چې د کعبې شریفې سپکاوی وکړئ، کعبه شریفه خو څه معمولي کوته نه ده، بلکې د احترام څخه ډکه کوته ده چې الله ﷻ د ټولو خلکو دپاره (که څه هم کافر وي) د کارونو او ژوند دپاره د انتظام ذریعه جوړه کړې ده. لاندې څو مثالونه یې ولولئ:

الف: د کعبې شريفې په خاطر الله ﷻ په کال کښې څلور مياشتې د خلکو په زړونو کښې محترمي گرځولې دي چې خلک پکښې حج يا عمرې ته په امن سره لاړ شي او راشي، او ښه په بې غمۍ سره پکښې د ټول کال اذوقه ترلاسه کړي.

ب: کومې قربانۍ چې کعبې شريفې ته روانې کړې شوې وي او په غاړه کيو او نورو شيانو باندې په ښه کړې شوې وي چې دا د کعبې شريفې په لور باندې روانې دي، هغو ته هيڅوک تعرض نه کوي. ج: بالاخره څوک چې د کعبې شريفې څخه بهر ته د کور په طرف باندې ستون شي او په ځان باندې داسې ښې نښانې وزيږوي چې خلک يې وپېژني، هغه هم هيڅوک نه زوروي او په ډاډه زړه باندې کور ته رسېږي.

۲- دا چې الله ﷻ په تکويني توگه د خلکو په زړونو کښې د کعبې شريفې محبت اچولی دی حتی د خپله کعبې لا څه چې د زيارت کوونکو احترام يې هم څوک نه پرېږدي، دا د دې دپاره چې تاسو پوه شئ چې يقيناً الله ﷻ په هغو ټولو شيانو باندې عالم دی چې په اسمانونو کښې دي او په هغو باندې هم چې په ځمکو کښې دي، او بلکې الله ﷻ په هر شي باندې پوه دی.

د همدې علم د کبله يې د انسانانو د ژوند د انتظام دپاره کعبه شريفه لا د ډېر پخوا څخه منبول ټاکلې ده، چې د بشري حکومتونو د نشتوالي په وخت کښې هم انسانان اداره کړي او د کار او کسب فرصت ورکړي، که نه نو په ځينو وختونو کښې خو به دوی د داخلي جگړو او جنگونو د کبله د لوړې مړه شوي وي.

۳- ښه نو چې کعبه شريفه ستاسو د ژوند او د ښه انتظام دپاره ډېر لوی کردار اداء کوي، نو تاسو ته په کار دي چې علاوه په تکويني احترام، تشريعي احترام يې هم د نظره ونه غورزوي، او د الله ﷻ څخه وډار شئ چې د سخت عذاب خاوند دی.

هو! که ستاسو څخه قصور واقع کېږي نو د الله ﷻ څخه ښښنه وغواړئ او هغه ته توبه تائب شئ، د قصور څخه به درتهر شي ځکه چې الله ﷻ هم ښښونکي دی او هم مهربان.

۴- ای مؤمنانو! زمونږ د پيغمبر ﷺ په غاړه باندې يوازې د شريعت رسونه ده او دا يې په ډېره ښه طريقه باندې ترسره کړه، نور نو ستاسو کار دی چې عمل پرې کوي او که نه، زمونږ په پيغمبر باندې ستاسو څارنه نه ده لازمه کړې شوې چې د هر يوه لاس به د بدو کارونو څخه نيسي که نه نو دی به نيولی کېږي، او نه په ده باندې ستاسو محاسبه شته، او بالاخره نه مو خپل پيغمبر ته دومره عمر ورکړی دی چې د قيامت د ورځې پورې به ژوندي وي او تاسو ته به تازه تازه وحې دراوروي، نن دی او که سبا دی نبي کریم ﷺ به وفات شي او د وحې دروازه به وتړله شي او تاسو ته به دغسې وصايا نه کېږي لکه چې اوس درته کېږي.

نو تاسو ته په کار دي چې د وخت څخه گټه پورته کړئ او په ډېر اخلاص سره د الله ﷻ شرايعو ته تابع شئ، الله ﷻ ته ستاسو پټ او بېکاره ټول بېکاره دي او په هرڅه باندې پوهېږي.

۵۔ ای پیغمبره! یو خل بیا مؤمنانو ته ووايه چې: د الله ﷻ په نزد باندې پلټ او پاکیزه شيان یو برابر نه دي، که څه هم بالفرض ستاسو هر یوه ته د پلټو شيانو د پروالۍ ښه ښکاره شي او په تعجب کښې یې واچوي.

نو په همدې اساس باندې تاسو د احرام په حال کښې او یا په حرم شریف کښې د وچې د ښکاري حیواناتو د وژلو څخه ځانونه وساتئ ځکه چې دا پلټ دي او پلټ شيان برکت نه لري او عاقبت یې خراب وي، او د پاکیزه شيانو په رانیولو پسې تاند ووهئ، ځکه چې پاکیزه شيان که څه هم د کم او کیف په اعتبار سره لږ وي خو برکت یې زیات دی او د تقوی او دیندارۍ روحیه په تاسو کښې ژوندۍ کوي چې د لا زیات عبادت توفیق مو په برخه کېږي.

۶۔ مگر په یاد ولرئ چې ذکره شوې د پلټ او پاکیزه شيانو په تمیز باندې یوازې هوښیاران او د عقل خاوندان پوهېږي، د ساده گانو ورباندې سرونه نه خلاصېږي، نو د الله ﷻ څخه وډار شئ ای د سالم عقل خاوندانو! شاید چې تاسو فلاح او کامیابي مونده کړئ.

توضیحات

- ۱۔ بیت الله شریف د لاندې وجوهو د کبله د "کعبه" په لقب باندې هم یادېږي^(۱):
الف: "کعبه" د تکعيب سره په اصلي حروفو کښې متحده ده، تکعيب خو د تربيع په معنی سره دی او بیت الله شریف هم مربع ده چې څلور واړه خواوې یې سره یو تربله برابرې دي.
ب: "کعبه" د "كَعْبُ الْإِنْسَان" څخه اخستله شوې ده، او "كَعْبُ الْإِنْسَان" هغه ښځه ده چې د هرې پښې تقریباً په لاندینۍ څنډه کښې واقع دی او قدم او لینگی سره جدا کوي.
څرنگه چې د بیت الله شریف سره متصله ابادي نشته او په ځمکه باندې نېغه ښکاري، نو ته به وایي چې دا په پښه کښې ښنگری دی.

کعبه شریفه په پښو دروونکې ده

- ۲۔ که څه هم مفسرینو کرامو په دې مقام کښې د ﴿قِيَمًا﴾ دپاره ډېر تفسیرونه کړي دي^(۲)، لاندې څو مثالونه یې ولولئ:
الف: بیت الله شریف او د دې لوازم، لکه محترمي میناشتي او قربانۍ او بالاخره د ښانې دپاره غاړکۍ، د مکې معظمې د اوسېدونکو دپاره د رزق د پراخۍ سببونه دي چې د هره طرفه هلته خلک سفرونه کوي او تجارتي مالونه وړي راوړي.
ب: بیت الله شریف او نور لوازم یې د امن اسباب دي چې هلته هیڅوک لوتماړي نه کوي.

(۱) روح المعاني ج ۷ ص ۷۵

(۲) البحر المحیط ج ۴ ص ۲۷۲: زاد المبرج ج ۲ ص ۲۲۳

ج: د بیت الله شریف په سبب سره د هغه ځای اوسېدونکي اهل الله گڼل کېږي او خلک ورته په احترام باندې قائل دي.

د: هلته د حج مناسک اداء کېږي چې د خلکو د دنیا او آخرت گټې پکښې نغښتې دي. مگر څرنگه چې الله ﷻ د ﴿قِيَمًا﴾ سره متصله د ﴿لِلنَّاسِ﴾ کلمه نازلې کړې ده نو داسې معلومېږي چې دلته به هغه معنی مراده وي چې ټولو خلکو ته حتی کافرانو ته هم شامله وي، هغه دا چې د دنیا بقاء او ابادي به ترهغه وخته پورې دوام وکړي چې ترڅو کعبه شریفه ودانه وي او خلک ورته ځي راځي او بالاخره د حج او عمرې مناسک اجراء کېږي، نو کله چې د همدغو کارونو سلسله قطعه شي - العیاذ بالله - نو بیا به دنیا وړانېږي او عمر به یې ختم شي، لاندې دوه حدیثونه د اشتیهاد په توګه ولولئ:

اول: نبي کریم ﷺ فرمایي چې: «يُخَرَّبُ الْكَعْبَةُ ذُو السُّوَيْقَتَيْنِ مِنَ الْحَبْشَةِ»^(۱) کعبه شریفه به د حبشي څخه د دوه وو لینگيو خاوند تخریبه کړي. یعنې کله چې الله ﷻ د دنیا د وړانولو اراده وکړي، نو ډېر حقیر سړی به کعبه وړانه کړي که څه هم د الله ﷻ د ارادې څخه وړاندې د اصحاب الفیل غونډې جبابره وو هم نه شوه تخریبولی.

دوهم: د قتاده رضی الله عنه څخه روایت دی چې: «لَا تَقُومُ السَّاعَةُ حَتَّى لَا يُحْجَّ الْبَيْتُ»^(۲) د قیامت ورځ به تر هغه قائمه نه شي ترڅو چې حج ونه کړی شي. یعنې ترڅو چې حج اداء کېږي دنیا به اباده وي. دا حدیث که څه هم د صحیح البخاري د معلقاتو څخه دی مګر الحاکم رحمه الله د أحمد بن حنبل رحمه الله په سلسله باندې وصل کړی دی^(۳). همدارنګه ځینو نورو محدثینو^(۴) هم مرفوع روایت کړی دی.

د محرم په لاس ښکار شوی حیوان پلیت دی

۳- که بالفرض محرم سړی د وچې ښکار کېدونکی حیوان د الله ﷻ په نامه باندې ذبحه هم کړي هغه مردار او پلیت دی، نو که محرم د اضطرار په حال کې وي او هلته مرداره او ښکار دواړه موجود وي نو فقهاء کرام د ده په باره کېنې لاندې نظرونه لري^(۵):

الف: زُفر بن عبد الرحمن وایي چې: باید مرداره وځوري او د ښکار کېدونکي حیوان څخه ځان وساتي.

ب: أبو حنیفه او أبو یوسف رحمه الله وایي چې: باید بالعکس د ښکار غوښه وځوري او کفاره ډې

ورکړي.

ج: د أبو حنیفه رحمه الله په یو قول او د محمد بن عبد الرحمن په نظر د مردارې خوراک بهتر دی.

(۱) صحیح البخاري ج ۱ ص ۲۱۶

(۲) صحیح البخاري ج ۱ ص ۲۱۷

(۳) عمدة القاري ج ۹ ص ۲۳۵

(۴) المستدرک ج ۴ ص ۵۰۰: صحیح ابن حبان ج ۱۵ ص ۱۵۱

(۵) روح المعاني ج ۷ ص ۲۹

د: أبو يوسف او حسن رحمۃ اللہ علیہا دواړه وايي چې که ښکار کېدونکی حیوان او سپی دواړه موجود وه نو د سپی غوښه بهتره ده.

پاک او ناپاک برابر نه دي

۴- دا موضوع - چې پلټ او پاکیزه شيان برابر نه دي - نبي کریم ﷺ په لاندې حديث کېږي ډېره ښه تفسیره کړې ده:

یوه ورځې یو سړی تېرېده نو نبي کریم ﷺ په حاضرینو کېږي د یو کس څخه پوښتنه وکړه چې: په دې سړي کېږي څه نظر لرې؟ هغه وویل چې: دا د اشرافو څخه دی، که د خپلولی غوښتنه وکړي باید چې خپلولي ورسره وکړي شي او که په څه موضوع کېږي شفاعت وکړي باید شفاعت یې قبول کړي شي. نبي کریم ﷺ هیڅ ونه ویلي.

بیا په همدغه مجلس باندې یو بل سړی تېر شو، نو نبي کریم ﷺ ذکر شوي یو کس ته وویل چې: په دې کېږي څه نظر دی؟ هغه وویل چې: دا د فقیرانو مسلمانانو څخه دی، که د خپلولی آرزو وکړي باید پوره نه کړي شي او که د چا په باره کېږي شفاعت وکړي نو باید چې ونه منل شي. نو نبي کریم ﷺ وفرمایلي چې: «هَذَا خَيْرٌ مِنْ مِلِّ الْأَرْضِ مِثْلَ هَذَا»^(۱) یعنی: دا د هغه د مثل څخه د ځمکې د ډکوالي په اندازه بهتر دی.

﴿يَتَأْتِيَ الَّذِينَ ءَامَنُوا لَا تَسْأَلُوا عَنْ أَشْيَاءَ إِنْ تُبَدَّ لَكُمْ تَسْأَلُكُمْ وَإِنْ تَسْأَلُوا عَنْهَا حِينَ يُنَزَّلُ الْقُرْآنُ تُبَدَّ لَكُمْ عَفَا اللَّهُ عَنْهَا وَاللَّهُ غَفُورٌ حَلِيمٌ﴾^(۱۱) قَدْ سَأَلَهَا قَوْمٌ مِّنْ قَبْلِكُمْ ثُمَّ أَصْبَحُوا بِهَا كَافِرِينَ ﴿۱۲﴾

[۱۰۱] ای هغو کسانو چې ایمان یې راوړی دی! د داسې شيانو څخه پوښتنه مه کوئ چې که درته څرګند کړی شي، نو غمژن به مو کړي، او (هم تاسو د داسې شيانو څخه غوښتنه مه کوئ چې) که تاسو ترې په داسې وخت کېږي غوښتنه وکړئ چې قرآن کریم نازلېدلی شي نو هغه به درته څرګند کړي شي (او بیا به پرې خپه یاست).

الله ﷻ (تاسو ته) د دغسې پوښتنو کولو څخه عفو کړې ده (کومې چې د نن څخه وړاندې تاسو کړې دي). او الله ﷻ ښوونکی د حلم خاوند دی (قصور ښي چې اراده یې وشي او په عقوبت باندې عجله نه کوي).

[۱۰۲] (ای مؤمنانو!) ستاسو څخه وړاندې یقیناً یوه قوم (د پیغمبر امتیانو) دغسې غوښتنې کړې وې خو بیا پرې کافران جوړ شوه (او عقیده یې ورباندې ونه کړه او یا یې عملي نه کړې، نو تاسو د هغوی په شان مه کېږئ).

ارتباطونه

- ۱- په وړاندېنيو ایتونو کېنې الله ﷻ د پیغمبر ﷺ وظیفه بیانې کړې وه چې په ده باندې د تبلیغ څخه پرته بل شی نشته، او دلته مهرباني کوي چې کله د احکامو رسونه د ده ﷺ وظیفه ده نو حاجت نشته چې تاسو ترې سوال وکړئ او د احکامو په بیان کېنې تعجیل وغواړئ، ځکه د کوم شي په بیان باندې چې پیغمبر ﷺ مامور شوی دی هغه به ستاسو د غوښتنې څخه پرته هم درته بیانوي.
- ۲- هلته الله ﷻ فرمایلي وه چې پاکیزه او پلټ سره یو برابر نه دي، نو څه لرې نه ده چې د ځینو مسلمانانو په زړونو کېنې به څه سوالونه پیدا شوي وي چې دا-دا شی به د پلټو څخه وي او که د پاکیزه وو څخه، نو دلته د همدغسې سوالونو مخنیوی وشو چې ستاسو پوښتنو ته اړتیا نشته، په کوم شي پورې چې د دین کمال ارتباط ولري هغه به ضرور بیانېږي.

شان نزول

د ذکر و شو ایتونو د شان نزول په باره کېنې متعدد واقعات روایت کړي شوي دي، لاندې څو مثالونه یې ولولئ:

- ۱- یوه ورځې نبي کریم ﷺ صحابه وو کرامو ﷺ ته خطاب وکړه چې: الله ﷻ په تاسو باندې حج فرض کړی دی. نو الاقرع بن حابس ﷺ غږ وکړ چې ای د الله رسوله! ایا هر کال راباندې حج فرض دی؟ نبي کریم ﷺ ساکت پاتې شو، ترڅو چې نوموړي صحابي ﷺ خپله پوښتنه د درېم ځل دپاره تکراره کړه نو بیا یې خپل سکوت مات کړ او ویې فرمایلي چې: «لَوْ قُلْتُ نَعَمْ لَوَجَبَتْ لَكُمْ إِذَا لَمْ تَسْمَعُوا وَلَا تُطِيعُوا وَلَكِنَّهُ حَجَّةٌ وَاحِدَةٌ»^(۱) یعنی: که زه ووايم چې "هو" نو (هر کال) به واجب شي، بیا به یې تاسو (عملاً) قبول نه کړئ او (عملاً) اطاعت به ونه کړئ، مگر شان دا دی چې فرضي حج فقط یو حج د.

- ۲- د اوږد حدیث شریف مضمون دی چې نبي کریم ﷺ ته دا خبره رسېدلې وه چې منافقان د ناآشنا پوښتنو نیت لري ترڅو نبي کریم ﷺ (د دوی په خیال) جواب ونه شي ویلي او دوی ته د پروپاګند زمینه برابره شي.

لنډه دا چې ځینو خلکو د منافقت د کبله او ځینو صحابه کرامو ﷺ د زیات اخلاص د کبله پوښتنې کولې، نو نبي کریم ﷺ په داسې حال کېنې په ممبر باندې ودرېده چې د غصې نښې نښانې پکېنې ښکارېدلې، او ویې فرمایلي چې: «فَلَا تَسْأَلُونِي عَنْ شَيْءٍ إِلَّا أَخْبَرْتُكُمْ مَا دُمْتُ فِي مَقَامِي هَذَا»^(۲) یعنی: نو تاسو به زما څخه د هیڅ شي پوښتنه ونه کړئ مګر زه به یې خبر (جواب) درکړم تر هغه چې زه په دې مقام (ممبر) باندې اوسم.

(۱) سنن النسائي ج ۲ ص ۱

(۲) صحيح البخاري ج ۱ ص ۷۷، ج ۲ ص ۱۰۵

واذا سمعوا (۱)
 ټول صحابه کرام ﷺ ډېر خپه او په ژړا شوه او نبي کریم ﷺ همدا خبره تکراروله چې: «ستوني»
 وکړی پوښتنې، وکړی پوښتنې.

په دې منځکښې عبد الله بن حذافه ؓ راپورته شو او پوښتنه يې وکړه چې: «مَنْ أَبِي؟» زما پلار څوک دی؟ نو نبي کریم ﷺ جواب ورکړ چې: «أَبُوكَ حَذَافَةُ» ستا پلار حذافه دی. يعنې ستا په نسب کښې چې خلک څه خبره کوي هغه دروغ ده.

بیا عمر الفاروق ؓ د ټولو صحابه وو کرامو ؓ په استازیتوب نبی کریم ﷺ ته اعتذار وړاندې کړ او نبی کریم ﷺ د «سَلَوْنِي» کلمې د ویلو څخه چپ شو.

۳- عبد الله بن عباس رضی الله عنهما (رئيس المفسرين) وایي چې ځینې خلک وه چې د نبي کریم ﷺ څخه به یې د مسخرو په توګه پوښتنې کولې چې زما پلار څوک دی؟ او چې اوبښه به یې ورکه شوې وه نو ورته به یې ویلې چې: «أَيْنَ نَاقَتِي؟» زما اوبښه چرته ده؟ «فَأَنْزَلَ اللَّهُ فِيهِمُ الْآيَةَ»^(۱) نو الله ﷻ په دوی کښې دغه ایت نازل کړ.

۴۔ آن تردې چې يوه سړي د نبي کریم ﷺ څخه پوښتنه وکړه چې: «أَيْنَ مَدْخِلِي يَا رَسُولَ اللَّهِ»^(۲) یعنې: ای د الله ﷻ پیغمبره! زما د داخلېدلو ځای چرته دی (دوزخ دی او که جنت دی)؟. نبي کریم ﷺ جواب ورکړ چې «النَّارُ» یعنې: ستا د داخلېدلو ځای اور (دوزخ) دی.

تبصرہ

۵- ذکر شوي واقعات او يا د هغو نور امثال سره څه منافات نه لري، کېدلی شي چې د ټولو په هکله ذکر شوي ايتونه نازل شوي وي، او د صحابه کرامو ﷺ عادت وه چې د ايتونو په مصداقاتو باندې به يې د شان نزول اطلاق کاوه^(۳).

سوال جواب

۶- که خوک وایي چې: په ذکر و شوو واقعاتو کښې ځينې داسې واقعات دي چې د مسلمانۍ سره منافات لري، لکه چې ځينو خلکو به د نبي کریم ﷺ څخه د مسخرو په توگه پوښتنې کولې، او په پیغمبر باندې مسخري کول خو د کفر څخه په غیر بل شی نه دی؛ حال دا چې ایت شریف په ﴿يَا أَيُّهَا الَّذِينَ ءَامَنُوا﴾ سره پیل شوی دی چې ټوله مخاطبه د مؤمنانو سره ده؟

مونڊ واريو ڇي:

الف: دلته د مؤمنانو څخه ټول هغه خلک مطلب دي چې ځانونو ته مؤمنان وايي، برابره خبره ده چې قلباً هم مؤمنان وي او يا يوازې په خولو باندې ځانونه مؤمنان بولي.

(۱) صحیح البخاری ج ۲ ص ۶۶۵

(۲) صحیح البخاری ج ۲ ص ۱۰۸۳

(٣) تفسير القاسمي ج ١ ص ٢٧؛ تفسير المنار ج ٩ ص ٦٤٧

ب: دلته مؤمنان پوه کړی شوي دي چې تاسو د منافقانو په شان طرز العمل مه کوئ چې هر دې پوښتنه نبي کریم ﷺ ته راجع کړئ. او دا ځکه چې منافقان په پوښتنو کېنې زړه صافي نه دي، غواړي چې د یو پلوه نبي کریم ﷺ په بې ځایه پوښتنو کېنې مصروف کړي او د بله پلوه یې ستاسو بې لارې کول مطلب دي.

نو په دې تقدیر باندې به دا ایت شریف د هغه ایت شریف نظیر واقع شي چې: ﴿يَتَأْتِيهَا الَّذِينَ ءَامَنُوا لَا تَقُولُوا رَاعِنَا وَقُولُوا آنْظُرْنَا﴾ [البقرة: ۱۰۴] يعني: ای هغو کسانو چې ایمان یې راوړی دی! تاسو د (یهودانو په شان) د "راعنا" کلمه مه وایاست او (په بدل کېنې یې) "آنظرنا" ووايي.

د مطلب خلاصه

۱- يعني: ای مؤمنانو! تاسو د نبي کریم ﷺ څخه بې هوډه پوښتنې مه کوئ چې په لا شعوري توګه د منافقانو په قدم باندې لار شئ، خصوصاً داسې پوښتنې چې د هغو په جواب کېنې دې خبرې خطر وي چې تاسو ورباندې غمژن شئ، یا د رسوايي او خجالت سره مخامخ شئ او بالاخره یا د دې لوی خطر وي چې اسان حکم ورباندې په جواب سره دروند کړی شي او داسې نور.

۲- ای مؤمنانو! که تاسو ذکرې شوې پوښتنې په داسې وخت کېنې مطرح کړئ چې وحې جاري ده، نبي کریم ﷺ ژوندي دی او بالاخره د قرآن کریم د نزول وخت نه دی ختم شوی، او په خپلو پوښتنو باندې زیات زور واچوی نو الله ﷻ به یې جواب درنازل کړي نو احتمال شته چې د خفګان سره مخامخ شئ او په خپلو پوښتنو باندې پښېمانه شئ.

کله چې په بې ضرورته پوښتنو کېنې د غمژن کېدلو احتمال شته نو تاسو ته په کار دي چې دغسې د خطر ځای ته خپل ځانونه وروړاندې نه کړئ او په لوی لاس ځانونه غمژن جوړ نه کړئ. هو! د دې څخه پخوا مو چې څه بې ځایه پوښتنې کړې دي د هغو څخه الله ﷻ درتېر شوی دی او په هغو باندې مو نه نيسي، خو د دې ارشاد څخه وروسته خپل ځانونه اداره کړئ. لنډه دا چې الله ﷻ بښونکی دی که څه قصور درڅخه واقع شي نو د بښنې په تمه اوسئ او هم د حلم خاوند دی چې د عذاب تاخیر یې په بښنه باندې دلالت نه کوي، نو د همېشه دپاره د الله ﷻ په نسبت په خوف او رجا کېنې اوسئ چې همدا د ایمان غوښتنه ده.

۳- ای مؤمنانو! ستاسو څخه وړاندې هم ځینو قومونو د خپلو پیغمبرانو څخه ډول ډول غوښتنې کړې وې، خو چې کله به ورته پیغمبرانو غوښتلې شوې پوښتنې جوابې کړې او څه به یې چې غوښتل هغه به یې ورکړه، نو یا به په عملي بې اطاعتۍ کېنې واقع شوه او یا به لا ورباندې بالکل کافر جوړ شوه او انکار به یې ترې وکړ، نو د همدې کبله تاسو ته توصیه وکړی شوه چې د بې ځایه غوښتنو څخه خپل ځانونه بچ وساتئ چې علاوه په غمژن کېدلو د بې اطاعتۍ سره

توضیحات

۱۔ په دې مقام کښې الله ﷻ د ﴿أَشْيَاء﴾ د کلمې څخه وروسته درې جملې نازلې کړې دي، مونږ غواړو چې د الله ﷻ په توفیق په هره یوه جمله کښې بېل-بېل بحث وکړو.

لومړۍ جمله:

۲۔ لومړۍ جمله دا ده چې: ﴿إِنْ تَبَدَّلَ لَكُمْ تَسْوِكُمْ﴾، دا جمله د ﴿أَشْيَاء﴾ د کلمې دپاره صفت واقع شوې ده. نو د معنی حاصل یې داسې را اوځي چې: د داسې شيانو څخه پوښتنه مه کوئ چې د هغو په جوابونو کښې ستاسو د غمژن کېدلو او مشقت احتمال وي، نو خپل ځانونه په لوی لاس په سختیو کښې مه وراچوئ او ځانونو ته غم مه جوړوئ.

لنډه دا چې پوښتنه کول په لاندې دوه ډوله دي:

الف: یو ډول هغه پوښتنې دي چې سړی یې جواب ته ضرورت لري او جواب یې په تعميل کښې اثر لري، نو دغه ډول پوښتنې برسېره په دې چې ممنوع نه دي بلکې مشروع دي، ځکه چې د دغسې پوښتنو په جوابونو باندې سړی خوشالېږي چې د تحیر څخه پرې نجات پیدا کوي او غمژن کېږي پرې نه. لاندې تشریحات ولولئ:

اول: الله فرمایي: ﴿فَسْأَلُوا أَهْلَ الذِّكْرِ إِنْ كُنْتُمْ لَا تَعْلَمُونَ﴾ [النحل: ۴۳] نو د علم خاوندانو څخه پوښتنه وکړئ که تاسو یاست چې نه پوهېږئ.

دوهم: جابر ﷺ په یوه اوږده حدیث کښې وایي چې: مونږ په سفر باندې وه چې زمونږ د یو ملګري په سر باندې ډبره راولوېده او زخمې شو، خو همدغه زخمی ملګری محتلم شو او غسل ورباندې واجب شو نو د ملګرو څخه یې پوښتنه وکړه چې ایا ماته په تیمم وهلو کښې اجازه مونده کوئ؟ هغوی وویلې چې نه، ته خو د اوبو په استعمال باندې قدرت لري. نو نوموړي زخمی په اوبو باندې غسل وکړ چې د همدې غسل په سبب باندې مړ شو.

کله چې نبي کریم ﷺ په ذکره شوې قیصه باندې خبر شو نو ویي فرمایل چې: «قَتَلُوهُ قَتَلَهُمُ اللَّهُ أَلَا سَأَلُوا إِذْ لَمْ يَعْلَمُوا فَإِنَّمَا شِفَاءُ الْعِيِّ السُّؤَالُ»^(۱) وژلی یې دی دوی دې الله ﷻ وورژني، ضرور به یې پوښتنه کړې وی چې کله دوی په خپله نه پوهېده (او بې علمه فتوی به یې نه ورکولې) ځکه چې د جهل شفاء خو پوښتنه کول دي. یعنې د ناپوهۍ علاج پوښتنه ده.

ب: دوهم ډول پوښتنې هغه دي کومو ته چې ضرورت نه وي او لا په جوابونو کښې یې د غمژن کېدلو خطر هم وي، نو په ذکره شوې جمله کښې همدغه ډول پوښتنې ممنوع بنودلې شوې دي. لاندې نصوص د ښه وضاحت دپاره ولولئ:

اول: نبی کریم ﷺ فرمایلی دی چې: «مِنْ حُسْنِ إِسْلَامِ الْمَرْءِ ثَرْكُهُ مَا لَا يَغْنِيهِ»^(۱) یعنی: د سړي د اسلام د ښه والي څخه د هغه شي پرېښودل هم دي چې ده ته مطلبې شي نه وي. لکه چې څوک پوښتنه وکړي چې د موسی ﷺ د مور نوم څه وه؟ او د فرعون پلار څه نومېده؟ او داسې نور. دا ډول پوښتنې د دې څخه پرته چې د سړي وخت پرې ضائع شي بله نتیجه نه لري، خصوصاً د هغو خلکو د خولو څخه کوم چې د دین په ضروري مسائلو باندې نه پوهېږي خو پوښتنه یې هم نه کوي.

دوهم: یوه ورځې عمر الفاروق ؓ د خپلو څو نفرو ملګرو سره یوه حوض (ډنډ) ته ورسېد، نو یوه ملګري یې د حوض د خاوند څخه پوښتنه وکړه چې: ای د ډنډ خاوند! دغه ډنډ ته درندګان راځي او که نه (اوبه ترې څښي او که څنګه)؟ نو د دې څخه وړاندې چې د حوض خاوند جواب ورکړي، عمر الفاروق ؓ وویل چې: «يَا صَاحِبَ الْحَوْضِ لَا تُخَيِّرْنَا»^(۲) ای د حوض خاوند! مونږ ته جواب مه راکوه. یعنی: مونږ مکلف نه یاستو چې دغسې دقیقې پوښتنې وکړو، نو کله چې مکلف نه یاستو نو حاجت نشته چې ته جواب راکړې.

نو د همدې کبله مونږ دې ته ضرورت نه لرو چې د قصاب څخه تحقیق وکړو چې دغه ذبیحه ستا خپله ده او که پردې؟ د ذبحې په وخت کښې دې ورباندې د الله ﷻ نوم یاد کړی دی او که نه؟ او داسې نور.

درېم: معاویه ؓ وایي چې: «أَنَّ النَّبِيَّ ﷺ نَهَى عَنِ الْغُلُوطَاتِ»^(۳) یعنی: نبی کریم ﷺ منعه کړې ده د داسې پوښتنو څخه چې مطلب پکښې صرف د مخاطب غلطول او پښې ښوول وي (چې دا ډول مسائل اکثره د فتنو باعث جوړېږي).

همدارنګه نبی کریم ﷺ فرمایلي دي چې: «هَلَكَ الْمُتَشَاطِعُونَ»^(۴) هلاک شوه په (اقوالو او افعالو کښې) د حد څخه تجاوز کوونکي، دغه جمله یې درې ځله ویلې. یعنی: څوکا چې د مسائلو په تعمق کښې غلوه او تیری کوي.

څلورم: یوه ورځې د مالک بن انس رحمۃ الله علیه څخه چا د استواء په باره کښې پوښتنه وکړه، نو هغه جواب ورکړ چې: «الْإِسْتِوَاءُ مَعْلُومٌ وَالْكَفِيَّةُ مَجْهُولٌ وَالسُّوَالُ عَنْهُ يَدْعُهُ»^(۵) استواء خو معلومه ده (پوښتنې ته اړتیا نه لري) او څرنگوالی یې مجهول دی (چې یوازې الله ﷻ ته معلوم دی) او پوښتنه ترې بدعت دی (داسې مسئله نه ده چې مونږ ورباندې مکلف یاستو).

پنځم: یوه ورځې د عمر بن عبد العزيز رحمۃ الله علیه څخه چا د صفین د جنگ یعنی د صحابه وو ؓ د

(۱) سنن ابن ماجه ص ۲۸۶

(۲) موطا الإمام مالک ج ۱ ص ۱۷

(۳) سنن ابی داود ج ۲ ص ۱۵۹

(۴) صحیح مسلم ج ۲ ص ۲۳۹

(۵) تفسیر القاسي ج ۶ ص ۳۹۵

المالدة (۵)

جنگ په باره کښې پوښتنه وکړه (چې هلته څوک په حقه وه)، نو هغه جواب ورکړ چې: «يَلِكُ دِمَاءٌ نَفَّ اللَّهُ عَنْهَا يَدَيَّ فَلَا أُجِبُ أَنْ أَلْطَخَ بِهَا إِنْسَانِي»^(۱) دا داسې وینې دي چې الله ﷻ ترې زما لاس بچ ساتلی دی (چې ګډون مې پکښې نه دی کړی) نوزه دا خوبنوم چې خپله ژبه هم پرې ککړه نه کړم. (پا په بل عبارت: د قیامت په ورځ به زما څخه دا پوښتنه ونه شي چې تا ولې د علي ﷺ او معاویه ﷺ په هکله د حق او باطل نظر نه دی ورکړی، نو ضرورت نشته چې بې ځایه خپل ځان د ګناه په خطر کې ورواچوم).

شپږم: نبي کریم ﷺ خپلو صحابه وو کرامو ﷺ ته توصیه کړې وه چې: «لَا يُبْلَغُنِي أَحَدٌ عَنْ أَخِي مِنْ بَارِهِ كُنْ بِخُشْيَةِ مَا تَهْمُ وَأَنَا نَسِيمُ الصَّدْرِ»^(۲) هیڅوک دې زما د ملګرو څخه د هیڅا په وروځم چې په زړه کښې مې هغوی ته څه نه وي. یعنې: ماته دې څوک داسې خبره نه رارسوي چې زما د صحابه وو کرامو ﷺ سره زړه بداوی پیدا شي. نو باید چې سړی د دغسې شیانو د پوښتنو څخه هم ډډه وکړي چې د حسد او کینې باعث جوړېږي.

اوم: نبي کریم ﷺ په یوه اوږده حدیث کښې فرمایي چې: «وَلَا تَجَسَّوْا وَلَا تَخْصَوْا»^(۳) او تاسو د خلکو د پټو شیانو پوښتنې مه کوئ او هم مه ورته ګورئ او مه ورته غوږ نیسئ. د ټولو ذکر و شوو وضاحتونو څخه څرګنده شوه چې مونږ ته د بې ځایه او بې فائدې پوښتنو کولو څخه د ځان ساتنې توصیه شوې ده، برابره خبره ده چې د نبي کریم ﷺ په زمانه کښې وي او که آن د قیامت د ورځې پورې په نورو زمانو کښې، همدارنګه برابره خبره ده چې د شرعي احکامو پوښتنې وي او که داسې پوښتنې وي چې شریعت پورې اړوند نه وي، لکه چې د شان نزول د روایت سره سم د نبي کریم ﷺ څخه چا پوښتنه وکړه چې: ای د الله رسوله! زما ورکه شوې اوښه به چرته وي؟!

دوهمه جمله:

۳- دوهمه جمله چې د ﴿أَشْيَاءَ﴾ د کلمې دپاره صفت واقع شوې ده، دا جمله ده چې: ﴿وَأَنْ تَسْأَلُوا عَنْهَا حِينَ يُنَزَّلُ الْقُرْآنُ تُبْدَ لَكُمْ﴾.

ځینو مفسرینو کرامو^(۴) ته تعجب دی چې د ذکرې شوې جملې څخه د سوال کولو اباحت اخلي، حال دا چې دا جمله د ﴿أَشْيَاءَ﴾ د کلمې دپاره صفت واقع شوې ده او د نهی ﴿لَا تَسْأَلُوا﴾ څخه لاندې ده.

(۱) تفسیر القاسمي ج ۶ ص ۳۹۴

(۲) جامع الترمذي ج ۲ ص ۲۲۸

(۳) صحيح البخاري ج ۲ ص ۷۷۲

(۴) البحر المحیط ج ۴ ص ۲۸۱: تفسیر القرطبي ج ۶ ص ۲۲۲

دوي يې د معنی حاصل داسې اخستی دی چې: تاسو ابتداء پوښتنه مه کوئ خو که الله ﷻ په خپله تاسو ته څه حکم درنازل کړ او په هغه کښې ستاسو څه پوښتنو ته اړتیا وه او پوښتنې مو وکړې نو څه باک يې نشته، الله ﷻ به ستاسو پوښتنو ته جواب درکړي او څه خفا چې په تاسو باندې درغلې وي هغه به درته واضحه او څرگنده کړي.

مونږ ته داسې برېښي - والله ﷻ اعلم - چې د دې جملې د معنی حاصل داسې واخستلی شي چې: تاسو په هره زمانه او په هر ډول واقعه کښې عموماً د بې ځايه پوښتنو څخه ځانونه بچ وساتئ او په خاصه توگه د نبي کریم ﷺ په مبارک عصر کښې خو د بې ځايه پوښتنو څخه بالکل خپل ځانونه بچ کړئ، چې د يو پلوه به نبي کریم ﷺ په بې ځايه پوښتنو باندې په بې گټو شيانو کښې مشغول کړئ او د بله پلوه د دې خبرې خطر هم شته چې ستاسو د پوښتنو د کبله داسې حکم نازل شي چې تاسو او ستاسو غوندې نور مسلمانان په خرج کښې واچوي.

د ښه وضاحت دپاره لاندې شرحه ولولئ:

الف: نبي کریم ﷺ په يوه اوږده حديث کښې فرمايلي دي چې: «ذَرُونِي مَا تَرَكْتُكُمْ»^(۱) ما پرېږدئ تر هغه چې ما تاسو پرېښي ياست. يعنې: ما پرېږدئ چې شريعت درته بيان کړم، کوم شی چې ضرور وي هغه زه ستاسو د پوښتنو څخه په غير هم درته بيانوم، نو پوښتنو ته څه حاجت دی.

ب: نبي کریم ﷺ فرمايلي دي چې: «إِنْ أَكْثَرُ الْمُسْلِمِينَ جُرْمًا مَّنْ سَأَلَ عَنْ شَيْءٍ لَمْ يُحَرِّمْ فَحَرِّمْ مِنْ أَجْلِ مَثَلِهِ»^(۲) يعنې: يقيناً په مسلمانانو کښې د گناه د حيثه هغه څوک ډېر لوی دی چې د داسې يوه شي څخه پوښتنه وکړي چې هغه نه وي حرام شوی خو د ده د پوښتنې د کبله حرام کړی شي.

ج: انس رضى الله عنه وايي چې مونږ د دې څخه منعه کړې شوي وه چې د نبي کریم ﷺ څخه د څه شي په باره کښې پوښتنه وکړو: «فَكَانَ يُعْجِبُنَا أَنْ يَجِيءَ الرَّجُلُ مِنْ أَهْلِ الْبَادِيَةِ الْعَاقِلُ فَيَسْأَلُهُ وَنَحْنُ نَسْمَعُ»^(۳) نو زمونږ به دا خبره خوښېدله چې د بيديا څخه يو سارانی هونښار سړی راشي او د نبي کریم ﷺ څخه پوښتنه وکړي او مونږ يې واورو.

د: ابو امامه رضى الله عنه په يوه اوږده حديث کښې وايي چې کله ذکر شوی ايت شريف نازل شو او مونږ د پوښتنې کولو څخه منعه کړې شو نو مونږ يوه اعرابي (سارايي) سړي ته يو څادر ورکړ او بيا مو ورته وويل چې: «سَلِ النَّبِيَّ ﷺ»^(۴) يعنې: د نبي کریم ﷺ څخه پوښتنې وکړه (چې ترڅو يې مونږ جوابونه واورو).

ه: المغيرة بن شعبه رضى الله عنه په اوږده حديث کښې وايي چې: «وَكَانَ يَنْهَى عَنْ قِيلَ وَقَالَ وَكَثْرَةِ السُّؤَالِ

(۱) سنن النسائي ج ۲ ص ۱

(۲) صحيح البخاري ج ۲ ص ۱۰۸۲

(۳) صحيح مسلم ج ۱ ص ۳۰

(۴) مستد احمد بن حنبل ج ۸ ص ۲۰۲

وَإِذَا سَمِعُوا^(۷)، یعنی: او وه نبی کریم ﷺ چې منعه به یې کوله د قیل او قال (تا ویلو ما ویلو) څخه اړه ډېرو پوښتنو څخه او (بالآخره) د مال د ضائع کولو څخه (چې په حرامو کښې مصرف شي).

سوال جواب

۴- که څوک وایي: چې کله صحابه کرام ؓ د نبی کریم ﷺ د پوښتنو څخه منعه کړې شوي وه نو په کار وه چې دوی ترې هیڅ یوه پوښتنه هم نه وی کړې، حال دا چې د دوی پنځلس پوښتنې الله ﷻ په قرآن کریم کښې جوابې کړې دي، لکه چې د [البقرة: ۱۸۹] ایت کښې یې څه شرحه تېره شوې ده، او که بالفرض کوم صحابي ؓ پوښتنې کړې وی نو په کار وه چې هغه ته هیڅ جواب نه وی ورکړی شوی. مونږ وایو چې:

الف: د صحابه وو کرامو ؓ کوم سوالونه چې په قرآن کریم کښې جواب شوي دي هغه د ذکر شوي ایت شریف د نزول څخه وړاندې وه مگر دا جواب محض یو احتمال دی قاطع جواب نه شي جوړېدلی. ب: لکه څنگه چې په دوهمې توضیح کښې واضح شوې ده چې صحابه کرام ؓ د مطلقو پوښتنو څخه نه وه منعه کړې شوي بلکې د هغو پوښتنو اجازه ورته نه وه چې د هغو جوابولو ته به چندان حاجت نه وه.

برسېره په دې، لږ وړاندې تیر شوه چې دا حکم څه داسې قاطع حکم نه وه چې د لمانځه او زکات په شان د اسلام یو رکن ګرځېدلی وی او خاص او عام ټول ورباندې مکلف وی، بلکې اعراب (د بیدیا اوسېدونکي) د دې حکم څخه وتلي وه^(۱)، او هم په وفودو باندې (چې د اطرافو څخه به د جرګو په صفت باندې راتله) دا حکم واجب نه وه.

د همدې کبله النواس بن سمران ؓ وایي چې ما د نبی کریم ﷺ سره په مدینه منوره کښې یو کال د زیارت کوونکي (میلمه) په صفت تېر کړ او خپل هجرت مې ټال کړو او دا ځکه چې: «كَانَ أَحَدُنَا إِذَا هَاجَرَ لَمْ يَسْأَلْ رَسُولَ اللَّهِ ﷺ عَنْ شَيْءٍ»^(۲) زمونږ هر یوه نفر به چې هجرت وکړ نو هغه به د نبی کریم ﷺ څخه د هیڅ شي پوښتنه نه کوله. یعنی: دغه بنديز یوازې په مهاجرینو باندې وه او ما غوښتل چې د نبی کریم ﷺ څخه ډېرې پوښتنې وکړم، نو که هرڅومره ژر مې د خپل وطن څخه مدینې منورې ته هجرت کړی وی نو هومره ژر به د پوښتنو څخه منعه کړې شوی وی.

په دې باندې علاوه، که بالفرض یوې بې ځایه پوښتنې ته هم جواب نه وی ورکړی شوی نو معاندینو به همدا پلمه نیولې وی او خلکو ته به یې د نبی کریم ﷺ په نبوت کښې شک وراچولی وی نو د همدې کبله یې هغه چا ته جواب ورکړ چې هغه پوښتنه کوله چې زه به د قیامت په ورځ چرته یم؟ او نبی کریم ﷺ ورته جواب ورکړ چې: «فِي النَّارِ» ته به په اور کښې یې. لکه چې وړاندې تېر شو.

(۱) صحيح البخاري ج ۲ ص ۹۵۸

(۲) تفسير القاسمي ج ۶ ص ۲۸۹

(۳) صحيح مسلم ج ۲ ص ۳۱۴

د صحابه وو کرامو ﷺ زمانه او پوښتنې

۵۔ د نبی کریم ﷺ د وفات څخه وروسته هم صحابه وو کرامو ﷺ خپلې پخوانۍ کړنلارې ته ادامه ورکوله چې بې ضرورته پوښتنې یې نه په خپله جوابولې او نه یې څوک د دغسې پوښتنو کولو ته پرېښوده. د ښه وضاحت دپاره لاندې شرحه ولولئ:

الف: د زید بن ثابت الانصاري ﷺ څخه به چې چا څه پوښتنه وکړه، هغه به د جواب څخه وړاندې معلومات واخستل چې: ایا دا حادثه پېښه شوې ده چې زما څخه پکښې فتوی غواړې؟ نو که ورته به وویل شو چې: هو، نو د خپلو معلوماتو په رڼا کښې به یې جواب ورکاوه او که نه نو ویل به یې چې: «قَدْ رَوَاهُ حَتَّى يَكُونَ»^(۱) نو پرېږدئ چې ترڅو پېښه شي (نو بیا به پکښې فیصله کوو).

ب: یوه ورځ یو سړی مدینې منورې ته راغی چې د قرآن کریم د متشابهاتو په باره کښې یې پوښتنې کولې، نو عمر الفاروق ﷺ ورته د خرما د ونې شاخونه تیار کړه او خپل حضور ته یې راوغوښت! چې لاندې سوال جواب او معامله یې ورسره وکړه:

عمر الفاروق ﷺ: ته څوک یې؟

نوموړی سړی: زه د الله ﷻ بنده "صَبِيح" یم.

عمر الفاروق ﷺ: زه د الله ﷻ بنده "عمر" یم.

د همدې خبرې سره سم یې د هغه سر د خرما د ونې په یو لرگي باندې وواځه آن تردې چې سړی پرې مات کړ او سړی ونې پرې راوبهېدلې.

نوموړی سړی: «يَا أَمِيرَ الْمُؤْمِنِينَ! حَبَبُكَ قَدْ ذَهَبَ الَّذِي كُنْتُ أَجِدُ فِي رَأْسِي»^(۲) ای امیر المؤمنین! بس دی (نور مې مه وده)، یقیناً څه چې ما په خپل سر (دماغ) کښې موندل کول (چې د هغو په اثر باندې مې پوښتنې کولې) هغه مې د سره ووت. یعنې: بیا داسې نه کوم.

یوه پوښتنه او د هغې جواب

۶۔ که څوک وايي چې مجتهدینو ته په کار وه چې دوی هم د صحابه وو کرامو ﷺ په شان کړنلاره غوره کړې وی او د فرضي حوادثو په باره کښې یې احکام نه وی استنباط کړي؟ مونږ وايو چې:

الف: د صحابه وو کرامو ﷺ په زمانه کښې واقعات دومره ډېر نه وه چې د استنباطاتو دروازه داسې پرانستله شوې وی لکه څنگه چې د دوی څخه په وروسته زمانو کښې پرانستله شوه، د دوی د مبارکې زمانې حوادث اکثره په نصوصو باندې حل او فصل کېده اجتهاد ته ډېر ضرورت

(۱) سنن الدارمي ج ۱ ص ۴۷

(۲) سنن الدارمي ج ۱ ص ۵۱

نه پېښېده، او وروسته چې د اجتهاد دروازه بېرته شوه نو طبعي وه چې د فرضي مسائلو دپاره هم جوابونه ورکړي شي چې د قیامت د ورځې پورې ترې مسلمانان استفاده وکړي. ب: د صحابه وو کرامو رضی الله عنه ډېره درنه وظیفه د نبی کریم صلی الله علیه و آله د احادیثو رسونه وه، نو که دوی په فرضي مسائلو باندې مصروف شوي وی نو د یو پلوه به په ذکر شوي وظیفه کښې قصور واقع شوی وی، او د بله پلوه به اجتهادیات او منصوصات سره ګډوډ شوي وی، سړی به نه پوهېدی چې دا د صحابي قول دی او که د نبی کریم صلی الله علیه و آله حدیث دی.

د دې نظیر دا دی چې: نبی کریم صلی الله علیه و آله د خپلو احادیثو د لیکلو څخه منعه کړې وه ترڅو د قرآن کریم سره ګډوډ نه شي، لکه چې فرمایي: «لَا تَكْتُبُوا عَنِّي وَمَنْ كَتَبَ عَنِّي غَيْرَ الْقُرْآنِ فَلْيَمْحُهِ»^(۱) یعنې: زما څخه (د قرآن کریم څخه په غیر بل شی مه لیکئ او هر چا چې زما څخه د قرآن کریم څخه په غیر بل شی (حدیث) لیکلی وي نو هغه دې محوه کړي. مګر د دې سره سره یې د یوه صحابي رضی الله عنه دپاره چې د یمن څخه وه د لیکلو امر وکړ کله چې هغه ترې وغوښتل: ای د الله رسوله! دغه احکام چې تاسو په همدغې خطابه کښې بیان کړه ماته یې ولیکه. نو نبی کریم صلی الله علیه و آله وفرمایل چې: «اَكْتُبُوا يَا بَنِي قُلَانٍ»^(۲) ابو قلان یعنې ابو شاه ته یې ولیکئ.

نوموړي صحابي (ابو شاه) رضی الله عنه ته یې ځکه د لیکلو اجازه ورکړه چې هغه د لرې وطن وه او په عمومي اجتماع کښې ثابته شوه چې قرآن یې نه دی لیکلی بلکې احادیث یې لیکلي دي، نو د اختلاط خطر د منځه لاړ.

همدارنگه د صحابه وو کرامو رضی الله عنه د زمانې څخه وروسته د ایت او حدیث پېژاندل په هیڅا باندې خفي نه وه او د اجتهادیاتو سره بیلتون پوره واضحه شوی وه. ج: په دې باندې علاوه، الله تعالی فضل وکړ او سلفو صالحینو ته یې د اجتهادیاتو فکر په زړونو کښې ورواچاوه چې ټوله اسلامي تګلاره په صریحو الفاظو کښې په هره ژبه میدان ته راوباسي، که بالفرض الله تعالی دغه فضل نه وی کړی نو د اسلامي شریعت کمال به په ټولو زمانو او ټولو ځایونو کښې نه وی څرګند شوی.

درېمه جمله:

۶- په دې مقام کښې الله تعالی د ﴿عَفَا اللَّهُ عَنْهَا﴾ جمله رانازلې کړې ده چې مفسرین کرام یې په لاندې دوه ډولونو باندې تفسیروي:

الف: دا جمله هم د تېرو شوو دواړو جملو په شان د ﴿أَشْيَاءَ﴾ د کلمې دپاره صفت واقع شوې ده^(۳).

(۱) صحیح مسلم ج ۲ ص ۴۱۴

(۲) صحیح البخاري ج ۹ ص ۲۲

(۳) البحر المحیط ج ۴ ص ۳۸۲

نو د معنی حاصل یې داسې کېږي چې: ای مومنانو! د داسې شیانو څخه پوښتنې مه کوئ چې د هغو ذکر الله ﷻ عفوہ کړی دی، یعنې پرېښی یې دی.

په همدې مضمون باندې لاندې حدیث دلالت کوي چې:

«سُئِلَ رَسُولُ اللَّهِ ﷺ عَنِ السُّفْنِ وَالْجُبْنِ وَالْفِرَاءِ فَقَالَ الْخَلَالُ مَا أَحَلَّ اللَّهُ فِي كِتَابِهِ وَالْحَرَامُ مَا حَرَّمَ اللَّهُ فِي كِتَابِهِ وَمَا سَكَتَ عَنْهُ فَهُوَ مِمَّا عَفَا عَنْهُ»^(۱) یعنې: یوه ورځې د نبی کریم ﷺ څخه د غوړیو او پنیر او (بالآخره) د پوستین په باره کښې پوښتنه وشوه، نو نبی کریم ﷺ وفرمایل چې: حلال هغه دی چې الله ﷻ په خپل کتاب کښې حلال کړی دی او حرام هغه دی چې الله ﷻ په خپل کتاب کښې حرام کړی دی او هغه څه چې الله ﷻ ترې سکوت کړی دی نو هغه د هغې جملې څخه دي چې الله ﷻ یې (د بیان څخه) عفوہ کړې ده. ته به وایې چې ذکرې شوې جملې ته اشاره کوي.

ب: دا جمله د ﴿أَشْيَاءَ﴾ د کلمې دپاره صفت نه ده بلکې مسلمانانو ته پکښې ډاډ ورکړی شوی دی چې پخوانیو سوالونو باندې نه نیولی کېږي چې د دغه ایت شریف څخه وړاندې مو کړي وه، ته به وایې چې دغه جمله د «إِلَّا مَا قَدْ سَلَفَ» معنی ورکوي^(۲).

د پخوانیو قومونو د سوالونو مثالونه

۸- په دې مقام کښې الله ﷻ د پخوانیو قومونو سوالونو ته اشاره کړې ده چې د خپلو خپلو پیغمبرانو څخه به یې په خپلو خولو باندې غوښتنې کولې مگر کله به چې ورته جواب ورکړی شونو بیا به یې عمل ته ملاوې ماتې وې، حتی چې په ځینو وختونو کښې به لا پرې کافر هم شوه. د دغسې پوښتنو لاندې مثالونه ولولئ:

الف: بني اسرائيلو د موسى ﷺ څخه د غوا په باره کښې متعددې پوښتنې کړې وې خو په هر ځل جواب کښې یې عمل نه کاوه او د پوښتنو سلسله به یې اوږدوله، تر دې چې د ډېر مشقت سره مخامخ شوه. د [البقرة: ۶۷] ایت.

ب: بني اسرائيلو د خپل وخت د پیغمبر څخه د قومندان د درولو غوښتنه کوله خو کله چې ورته الله ﷻ طالوت علیه السلام مشر مقرر کړ بیا یې متابعت ونه کړ. د [البقرة: ۲۴۶] ایت.

ج: د عیسیٰ ﷺ څخه خپل قوم د مائدې غوښتنه کوله، لکه چې په [المائدة: ۱۱۲] ایت کښې یې بحث راروان دی، مگر چې کله نازله شوه د هغې په غوښتنه یې عمل ونه کړ.

د: د صالح ﷺ څخه خپل قوم د معجزې اوبه وغوښتله خو چې کله ورته موجوده کړی شوه نو دوی ورباندې کافر شوه او مړه یې کړه. د [الشمس: ۱۳] ایت.

(۱) جامع الترمذي ج ۱ ص ۳۰۳

(۲) روح المعاني ج ۷ ص ۴۰

ذکره شوی موضوع نبی کریم ﷺ خپل اُمت ته خومره بڼه تشریح کړې ده چې: «أَيُّهَا النَّاسُ! لَا تَقْتُلُوا بَقَاءَ النَّدَى وَاسْلُوا اللَّهَ الْعَافِيَةَ فَإِذَا لَقِيتُمُوهُمْ فَاصْبِرُوا»^(۱) ای خلکوا دښمن ته د مخامخ کېدلو آرزو مه کوئ (د جنگ غوښتنه مه کوئ) او د الله ﷻ څخه عافیت وغواړئ، خو کله چې ورسره مخامخ شوی نو صبر وکړئ (او تېښته مه کوئ هسې نه چې د پخوانیو قومونو په شان د یوه شي غوښتنه وکړئ او بیا یې په عمل کښې ناکام پاتې شی).

﴿ مَا جَعَلَ اللَّهُ مِنْ حَيْرَةٍ وَلَا سَائِبَةٍ وَلَا وَصِيلَةٍ وَلَا حَامٍ وَلَكِنَّ الَّذِينَ كَفَرُوا يَفْتَرُونَ عَلَى اللَّهِ الْكَذِبَ وَكَثُرُهُمْ لَا يَعْقِلُونَ ﴾ (۱۲) وَإِذَا قِيلَ لَهُمْ تَعَالَوْا إِلَى مَا أَنْزَلَ اللَّهُ وَإِلَى الرَّسُولِ قَالُوا حَسْبُنَا مَا وَجَدْنَا عَلَيْهِ آبَاءَنَا أُولَئِكَ هُمُ الَّذِينَ لَا يَعْلَمُونَ شَيْئًا وَلَا يَهْتَدُونَ ﴿۱۱﴾

[۱۰۳] نه ده ګرځولې (مشروعې کړې) الله ﷻ هېڅ بحیره او نه سائبه او نه وصيله او نه حام، مګر هغه کسان چې کافر شوي دي په الله ﷻ باندې دروغ تېري (چې ذکر شوي څاروي الله ﷻ مشروع ګرځولي دي او د ده ﷻ د نژدېکت اسباب دي).

او د دوی (کافرانو) اکثریت د عقل څخه (په سمه توګه) کار نه اخلي (بلکې د پلرونو پوند تقلید کوي).

[۱۰۴] او کله چې دوی ته وویل شي چې تاسو هغه شي ته راشئ چې الله ﷻ نازل کړی او (هم) پیغمبر ﷺ ته (راشئ! پوند تقلید پرېږدئ، نو) دوی وایي چې زموږ هغه شی بس دی (د دین په حیث) چې مونږ پرې خپل پلرونه موندلي دي. (ورته ووايه چې) ایا (تاسو دا تقلید کوئ؟) اګر که پلرونه مو په هېڅ (دیني) شي باندې نه پوهېده او نه یې سمه سیده لاره موندلې وه.

ارتباط او شان نزول

د عبد الله بن عباس رضی الله عنهما څخه روایت دی^(۲) چې د نبی کریم ﷺ څخه چا د ذکر و شوو څلورو څارویو په باره کښې هم پوښتنه کړې وه. نو الله ﷻ لوستل شوي ایتونه نازل کړه. یا په بل عبارت: وړاندې د پوښتنو ممنوعیت بیان شوی وه او دلته د ممنوعو پوښتنو څو مثالونه ښودلي کېږي.

د مطلب خلاصه

۱- یعنی: ای مؤمنانو! څرنگه چې د جاهلیت په زمانه کښې مشروع او غیر مشروع شیان سره ګډوډ شوي دي نو لکه چې لږ وړاندې الله ﷻ تاسو ته واضحه کړه چې د کعبې شریفې احترام او هم

(۱) صحیح البخاري ج ۱ ص ۴۲۴

(۲) تفسیر القرطبي ج ۶ ص ۳۳۱

د څلورو میاشتو احترام او بالآخره د هداياوو احترام شرعي شيان دي چې بايد مراعات يې وکړي، همدارنگه تاسو ته دلته توصيه کوي چې د بحيرې او سائبې او بالآخره د وصيلې او حام په نومونو باندې څاروي خوشي کول الله ﷻ نه دي مشروع کړي، بلکې دا د کافرانو افتراگانې دي چې د الله ﷻ په دين باندې يې په قصدي توگه ورتېلي دي.

۲- د دغو خلکو اکثريت ساده گان دي، داسې عقل نه لري چې شرعي استفاده ترې وکړي او پوره شي چې الهي دين خو هغه دين دی چې الله ﷻ پخپله خلکو ته ورنازل کړی دی او هسې نه چې خلک د خپلو ځانونو څخه څه دروغين مسائل راغونډ کړي او د الله ﷻ د دين نوم ورباندې کېږدي. او کله چې هغوی ته وويل شي چې دين هغه شی نه دی چې تاسو راغونډ کړي دي بلکې دين د هغو مسائلو مجموعه ده چې الله ﷻ په خپل پيغمبر باندې نازل کړې ده، نو راشئ د خپلو پخوانيو مزخرفاتو څخه تېر شئ او هغه څه ته چې الله ﷻ نازل کړي دي او د ده پيغمبر ﷺ ته مراجعه وکړئ چې په سمه لاره برابر شئ؛ نو د دوی جواب دا دی چې مونږ ته پلارنۍ تگلاره کفايت کوي د دې څخه بله خوا نه شو اوښتلی.

۳- نو ای پيغمبره! دوی ته ووايه چې؛ ايا تاسو په پلارنۍ تگلاره باندې په هر حال کښې کلک ياست، که څه هم پلرونه مو د دين په باره کښې په هيڅ شي باندې نه پوهېده او نه په سمه لاره باندې روان وه؟ ايا د سادگانو او گمراهانو پسې اقتداء کول د عقل د خاوندانو سره مناسب دي؟

که تاسو په همدغې پلارنۍ طريقه باندې په هر حال او د همېشه دپاره ولاړ ياست نو معلومه شوه چې تاسو هم د هغوی په شان سادگان او گمراهان ياست.

توضیحات

۱- څرنگه چې د بحيرې، سائبې، وصيلې او حام دپاره مفسرينو کرامو زښت ډېر تعريفونه کړي دي^(۱) نو که څوک په ټولو تعريفونو باندې ځان پوهوي نو هيله ده چې هملته مراجعه وکړي، مونږ يې دلته صرف په يو-يو تعريف باندې اکتفاء کوو، هغه دا چې^(۲):

الف: "بَجِيرَة" د "بَحْرَتُ الْبَيْتِ" څخه اخستل شوې ده^(۳)، يعنې: د اوبو غوږ مې ښه پوره څيرلی وه. د جاهليت په زمانه کښې "بَجِيرَة" د هغې اوبې نوم وه چې د بوتانو په نامه باندې به پرېښودله شوه او هيچا به نه لوشله چې په ټولو خلکو باندې به يې شوده حرام گڼل کېده او د نښې دپاره به يې د هغې غوږ څيرلی وه.

ب: "سَائِبَة" د "سَبَبُ الدَّابَّةِ" څخه اخستله شوې ده، يعنې څاروی مې خوشې کړی وه چې هرې

(۱) زاد الميرج ۲ ص ۳۲۷: التفسير الكبير ج ۱۲ ص ۱۰۹

(۲) صحيح البخاري ج ۲ ص ۶۶۵

(۳) مفردات الراغب ص ۳۴

خواته ځي لار دې شي. د هغې زمانې خلکو به هغه څاروی د سائبه په نامه یاداوه چې د بوتانو په نامه به پرېښودل شو او هیچا به حق نه درلود چې د هغه څخه د سورلی استفاده وکړي.

دغه نامشروع رواج عربستان ته د عمرو بن عامر یا عمرو بن لُحَي په لاس باندې وارد کړی شوی وه چې نوموړی په هغه وخت کښې د خلکو مشر او پاچا وه.

د همدې په باره کښې نبي کریم ﷺ فرمایي: نوموړی مې ولید چې «يَجْرُ قُصْبَهُ فِي النَّارِ وَكَانَ أَوَّلَ مَنْ سَبَّ السَّوَائِبَ»^(۱) کولمې یې په دوزخ کښې راکشولې او نوموړی هغه اولنی سړی دی چې د بوتانو په نامه باندې یې اوبښې خوشې کړې ترڅو ترې څوک د سورلی استفاده ونه کړي.

د ذکر شوي روایت په تعقیب نبي کریم ﷺ وفرمایل چې نوموړی د معبد بن اکثم ؓ غوندې وه. د دغې خبرې په اورېدلو سره سمدستي دغه صحابي (معبد بن اکثم ؓ) وویل چې: ای د الله ﷻ پیغمبره! ایا ماته د دغه مشابهت څخه څه خطر شته؟

نبي کریم ﷺ جواب ورکړ چې: «لَا أَنْتَ مُؤْمِنٌ وَهُوَ كَافِرٌ وَهُوَ أَوَّلُ مَنْ جَمَعَ الْقَرْبَ عَلَى الْأَصْنَامِ»^(۲) یعني: نه (تاته خطر نشته چې) ته مؤمن یې او دا کافر دی او هم دا اولنی هغه سړی دی چې عرب یې په بوتانو باندې راغونډ کړي وه.

ج: «وَصِيلَةَ» خو د «وَصَلَ» (پیوستون) څخه اشتقاق شوې ده. د جاهلیت د زمانې خلکو به هغې اوبښې ته نوموړی لقب ورکاوه چې دوه ښځې جونگی به یې پیوسته وزېږولې چې په منځکښې به یې نر جونگی تولد نه شو، دوی به دغه ډول اوبښه هم د بوتانو په نامه باندې خپل سر ته خوشې کوله او استفاده به یې ترې نه کوله.

د: «خَام» خو د «جَمَائَةِ» څخه اخستل شوی دی. دوی به هغه نر اوبښ ته د «خَام» لقب ورکاوه چې د هغوی په نظر به په څو معدودو (شمارل شوو) اوبښو باندې چو شو. یا په بل عبارت: هغه نر اوبښ یې د «خَام» په نامه باندې باله چې لس اوبښې به یې تېرې کړې او د ده څخه به حملدارې شوې، دوی به ویلې چې ذکر شوي اوبښ خپله شا د خلکو د غورېدلو څخه وساتله او د خپلې شا حمایت یې وکړ. او دا ځکه چې دا به هم د بوتانو په نامه باندې پرېښودل کېده.

سوال جواب

۲- که څوک وایي چې: د دې څه وجه ده چې د ذکر شوو څلورو څارویو دپاره مفسرینو کرامو زښت ډېر تعریفونه لیکلي دي؟

مونږ وایو چې: د دې اصلي وجه دا ده چې د قومونو او منطقو په لحاظ باندې رواجونو او دودونو توپیر درلود او هر چا په خپل کتاب کښې خپل معلومات لیکلي دي چې یوه قوم یا یوې منطقي پورې به یې ارتباط درلود.

﴿يَتَأَيُّهَا الَّذِينَ ءَامَنُوا عَلَيْكُمْ أَنْفُسَكُمْ لَا يَضُرُّكُمْ مَن ضَلَّ إِذَا اهْتَدَيْتُمْ إِلَى اللَّهِ مَرْجِعُكُمْ جَمِيعًا فَيُنَبِّئُكُم بِمَا كُنتُمْ تَعْمَلُونَ ﴿١٠٥﴾﴾

[۱۰۵] ای هغو کسانو چې ایمان یې راوړی دی ا په تاسو باندې خپل ځانونه (ساتل) لازم دي، تاسو ته به هغه خلک ضرر ونه رسوي چې گمراه شوي دي (البته) په هغه وخت کښې چې تاسو پخپله په سمه لاره باندې روان یاست، خاص الله ﷻ ته ستاسو ټولو رجوع ده، نو په هغه شي باندې به مو خبر کړي کوم چې تاسو لگیا یاست چې کوی یې.

ارتباط

په وړاندې ایت شریف کښې الله ﷻ موثمنان په اشارې سره پوه کړي وه چې تاسو یې دینانو او کافرانو ته دعوت ورکړئ: ﴿وَإِذَا قِيلَ لَهُم تَعَالَوْا إِلَى مَا أَنزَلَ اللَّهُ﴾ نو څه لرې نه ده چې د چا په زړه کښې تېر شوي وي او یا تېر شي چې که هغوی زمونږ دعوت قبول نه کړ نو د هغوی په کفریانو باندې به مونږ نیولی کېږو او که څنگه؟ نو همدغه شبه ذکر شوي ایت شریف جوابه کړه.

شان نزول

۱- د عبد الله بن عباس رضی الله عنهما څخه د یوه اوږده حدیث په ضمن کښې روایت دی چې کله نبي کریم ﷺ د اهل الکتابو څخه جزیه قبوله کړه حال دا چې د مشرکانو په باره کښې یې فیصله کړې وه چې د دوی سره به یا مقاتله (جنگ) روان وي او یا به اسلام قبلوي. نو منافقانو همدغه موضوع د پروپاگند دپاره پلمه جوړه کړه چې عجیبه کار دی نبي کریم ﷺ د اهل الکتابو څخه په جزیه قبلولو باندې د جنگ څخه لاس اخلي او د مشرکانو څخه جزیه نه قبلوي، حال دا چې دواړه ډلې د ده د دین څخه مخالفې دي؟

نو دغه پروپاگند په مسلمانانو باندې ډېر دروند تمام شو «فَأَنزَلَ اللَّهُ تَعَالَى: ﴿عَلَيْكُمْ أَنْفُسَكُمْ﴾ (الآیه)»^(۱) نو الله ﷻ ذکر شوی ایت شریف نازل کړ.

۲- ابن زید رحمه وایي: چې کله به څوک په اسلام باندې مشرف شو نو منافقانو به ویل چې تا خو خپلو پلرونو ته د گمراهۍ نسبت وکړ، تاته په کار وه چې د هغوی د مسلک تائید دې کړی وی او بل دین ته نه وی اوښتی. یعنې: دا خبره په مسلمانانو باندې سخته تمامېده، نو الله ﷻ د دوی داطمنان دپاره ذکر شوی ایت شریف نازل کړ^(۲).

د مطلب خلاصه

یعنې: ای موثمنانو! کله چې تاسو په خپله سمه لاره باندې روان یاست او د نورو خلکو (فاسقانو

(۱) اسباب النزول للواحدی ص ۱۴۲

(۲) زاد السیرج ۲ ص ۲۳۰

او کافرانو) د لارښوونې دپاره مو خپله دنده هم ترسره کړې وي نو بیا مه د منافقانو د پروډاګند پروا لرئ او مه درسره دا خطر ساتئ چې د هغوی په ګناه باندې به تاسو ونیولی شئ او هغه به تاسو ته ضرر وکړي.

خبره داسې نه ده، بلکې خبره داسې ده چې تاسو ټول به د قیامت په ورځ د الله ﷻ حضور ته ورتولېږئ او هلته به مو الله ﷻ په هغه څه باندې خبر کړي چې تاسو کړي وي، که څه هم تاسو پرې خپل ځانونه ګناه اچولي وي چې مونږ خو د سره خبر نه یاستو چې فلانۍ ګناه به مو کړې وي، او یا رښتیا ستاسو څخه هېر وي چې مونږ لا فلانۍ نیکی هم کړې ده؟

توضیحات

۱- مونږ د دعوت په باره کښې د [آل عمران: ۱۰۴] ایت لاندې ګټور مطالب لیکلي دي چې بیا لیکلو ته یې حاجت نه ګورو، لکه د دعوت طریقه، د دعوت مراحل او بالاخره دا خبره چې دعوت فرض عین دی او که فرض کفایي.

سوال جواب

۲- که څوک وایي چې: ایا د دې جملې ﴿عَلَيْكُمْ أَنْفُسُكُمْ﴾ څخه دا نه معلومېږي چې دعوت فرض نه دی؟

مونږ وایو چې:

الف: ځینو مفسرینو کرامو د عبد الله بن مبارک علیه الرحمة د خولې څخه لیکلي دي چې دا ایت شریف په امر بالمعروف او نهی عن المنکر باندې ډېر قوي دلیل دی او دا ځکه چې د ﴿عَلَيْكُمْ أَنْفُسُكُمْ﴾ معنی دا ده چې په تاسو باندې لازمه ده چې خپل ځانونه په لاره باندې برابر کړئ^(۱)، یعنې: خپل دیني وروڼه د دعوت لاندې ونیسی، د خپلو دیني وروڼو څخه په ﴿عَلَيْكُمْ أَنْفُسُكُمْ﴾ سره تعبیر شوی دی لکه چې الله ﷻ مهرباني کوي چې: ﴿وَلَا تَلْمِزُوا أَنْفُسَكُمْ﴾ [الحجرات: ۱۱] او تاسو د خپلو ځانونو عیب مه وایاست. یعنې: د خپلو دیني وروڼو عیب مه بیانوی.

ب: د ذکر شوي سوال جواب په ﴿إِذَا أَهْتَدَيْتُمْ﴾ جمله کښې پټ دی. یعنې: تاسو ته د نورو خلکو د جنایتونو ضرر نه رسېږي خو په هغه وخت کښې چې تاسو لاره موندونکي یاست چې خپله غاړه مو په امر بالمعروف او نهی عن المنکر باندې خلاصه کړې وي، که نه نو بیا خو په تاسو باندې د ﴿إِذَا أَهْتَدَيْتُمْ﴾ جمله نه صادقېږي.

د همدې مضمون د اثبات دپاره لاندې دلایل ولولئ:

اول: ابو ثعلبه الخشني ؓ په یوه اوږده حدیث کښې وایي چې ما د نبی کریم ﷺ څخه د ذکر شوي ایت په باره کښې پوښتنه وکړه نو هغه راته وفرمایل چې: تر هغه امر بالمعروف او نهی عن المنکر

کوی «حتیٰ إذا رأیت شحاً مطاعاً وهوى متبعاً ودنيا مؤثرة وإعجاب كل ذي رأي برأيه فقلبت بخاصة نفسك ودع العوام»^(۱) یعنی: ترخو چې کله ته سخت بخل وگورې چې اطاعت یې کېږي، او نفساني خواهشات وگورې چې پیروي یې کېږي، او دنیا وگورې چې غوره کېږي، او (وگورې چې) د هر فکر خاوند ته خپل فکر (نظر) ښه ښکاري، نو په تاباندې خاص د خپل خان ساتنه لازمه ده او په دغه وخت کېږي عوام پرېږده (چې خپله غاړه دې خلاصه کړې ده او څوک دې خبره نه مني).

دوهم: عبد الله بن مسعود رضی الله عنه په ذکر شوي ایت کېږي فرمایلي دي چې: «قُولُوهَا مَا قُبِلَتْ مِنْكُمْ فَإِذَا رُدَّتْ عَلَيْكُمْ فَقَلْبُكُمْ أَنْفُسُكُمْ» یعنی: ذکر شوی ایت خلکو ته قرائت کوی او د بدو کارونو څخه یې پرې رامنعه کوی ترڅو چې ستاسو څخه قبلېږي، کله چې په تاسو باندې بهرته درتاو کړی شو نو بیا دریاندې فقط د خپلو ځانونو حفاظت لازم دی، چې په دغه وخت کېږي به د فاجرانو غلبه وي او دعوت ته به څوک غوږ نه ږدي. لکه چې همدغه حال په سلفو صالحینو باندې د حجاج بن یوسف په زمانه کېږي ورغلی وه، حتی چې یو خلې نوموړی د جمعې په ورځ په ممبر باندې وخوت او په یو او بل پسې یې پرویاښت کاوه، آن تردې چې لمر زیری زیری شو نو بیا یې د جمعې لمونځ وکړ او ورپسې یې د مازدیگر لمونځ اداء کړ او بالاخره بیا یې دستي د ماښام لمونځ وکړ، درې واړه لمونځونه یې په یوه وخت کېږي وکړه خو سلفو صالحینو یوه هم اواز نه شو پورته کولی چې داسې ولې کوي^(۲).

﴿يَتَأْتِيهِمُ الَّذِينَ ءَامَنُوا شَهَادَةً بَيْنَ يَدَيْهِمْ إِذَا حَضَرَ أَحَدُكُمْ الْمَوْتُ حِينَ الْوَصِيَّةِ اثْنَانِ ذَوَا عَدْلٍ مِنْكُمْ أَوْ ءَاخِرَانِ مِنْ غَيْرِكُمْ إِنْ أَنْتُمْ ضَرَبْتُمْ فِي الْأَرْضِ فَأَصْبَحْتُمْ مَصِيبَةُ الْمَوْتِ تَحْبِسُونَهُمَا مِنْ بَعْدِ الصَّلَاةِ فَيُقْسِمَانِ بِاللَّهِ إِنْ أَرْتَبْتُمْ لَا نَشْتَرِي بِهِ ثَمَنًا وَلَوْ كَانَ ذَا قُرْبَىٰ وَلَا نَكْتُمُ شَهَادَةَ اللَّهِ إِنَّا إِذَا لَمِنَ الْأَيْمِينَ ﴿١٦٦﴾ فَإِنْ عُثِرَ عَلَىٰ أَنَّهُمَا اسْتَحَقَّا إِثْمًا فَاخْرَاجُ يَقُومَانِ مَقَامَهُمَا مِنَ الَّذِينَ اسْتَحَقَّ عَلَيْهِمُ الْأُولَٰئِينَ فَيُقْسِمَانِ بِاللَّهِ لَشَهَدَتُنَا أَحَقُّ مِنْ شَهَادَتِهِمَا وَمَا اعْتَدَيْنَا إِنَّا إِذَا لَمِنَ الظَّالِمِينَ ﴿١٦٧﴾ ذَلِكَ أَذَنٌ أَنْ يَأْتُوا بِالشَّهَادَةِ عَلَىٰ وَجْهٍ أَوْ يَخَافُوا أَنْ تُرَدَّ أَيْمَنٌ بَعْدَ أَيْمَنِهِمْ وَاتَّقُوا اللَّهَ وَاسْمَعُوا وَاللَّهُ لَا يَهْدِي الْقَوْمَ الْفَاسِقِينَ ﴿١٦٨﴾﴾

(۱) جامع الترمذي ج ۲ ص ۱۳۶

(۲) احکام القرآن للجصاص ج ۲ ص ۴۸۸

[۱۰۶] ای هغو کسانو چې ایمان یې راوړی دی استاسو د منځ شاهدي چې ده، کله چې ستاسو کوم یوه ته مرگ ور حاضر شي (او پوه شي چې نور مرگېږم)، د وصیت کولو په وخت کېنې (شاهدي) د دوه کسانو ده، چې ستاسو د جملې څخه د عدل (انصاف) خاوندان وي. یا د نورو دوه کسانو (شاهدي ده) چې ستاسو څخه غیر وي (مسلمانان نه وي) که چرته تاسو په ځمکه کېنې سفر کاوه نو د مرگ مصیبت تاسو ته ورسېد (نژدې وه چې دروړسېږي او هلته مو مسلمانان شاهدان موندل نه کړه).

ذکر شوي دواړه شاهدان به (مسلمانان وي او که کافران) د مازدیگر د لمانځه څخه وروسته را ایسار کړي، نو دوی به په الله ﷻ سره (په دې شرط) قسم وکړي که چرته تاسو (ورباندې) څه شک ولری (داسې قسم چې) مونږ په دې قسم باندې څه پیسې نه اخلو (په ناحقه قسم نه کوو) که څه هم هغه (څوک چې مونږ د هغه دپاره قسم کوو زمونږ) د قرابت خاوند وي، او مونږ د الله ﷻ شهادت نه پټوو، یقیناً مونږ به په دغه وخت کېنې (چې یا د قرابت مراعات وکړو او یا الله شاهدي پټه کړو) خامخا د گناهگارانو څخه یاستو.

[۱۰۷] نو که چېرې (خبرتیا) موندل کړی شوه چې یقیناً دوی دواړه گناه لره مستحق شوي دي (شاهدي یې په ناحقه ویلې وه)، نو دوه نور سړي دې د دوی دواړو په ځای باندې (د قسم کولو دپاره) ودرېږي، (داسې دوه سړي) چې د هغو کسانو څخه وي په کومو باندې چې قسم کول حق گرځېدلی دی (قسم ورته راجع شوی دی). دغه دوه کسان به څوک وي؟ دوی به مړي ته نژدې دوه وارثان وي.

نو دوی دواړه به په الله ﷻ باندې قسم وخوري چې خامخا زمونږ شهادت (قسم) د هغوی د شهادت (قسم) څخه ښه درست دی (چې هغه په ناحقه وه او زمونږ په حقه دی) او مونږ تجاوز نه دی کړی. یقیناً مونږ به په دغه وخت (د تجاوز کولو په حال) کېنې ضرور د ظالمانو څخه یاستو.

[۱۰۸] دا (طرز العمل) دې ته نژدې دی چې دوی په خپله خبره باندې شاهدي (خبرتیا) وړاندې کړي، یا (دې ته نژدې دی) چې دوی د دې څخه وډار شي چې سوگند به یې د سوگند خوړلو څخه وروسته مسترد کړی شي.

او د الله ﷻ څخه وډار شي او (ارشادات یې) واورئ (قبول کړئ)، او الله ﷻ فاسق قوم ته هدایت نه کوي (چې د هدایت پلټنه نه کوي).

ارتباط

وړاندې ایت شریف په دې تمام شوی وه چې خاص الله ﷻ ته به ټول ورتولېږي او هغه ﷻ به ټولو ته عملنامې په لاسونو کېنې ورکړي، په دې ایتونو کېنې یوې قيصې ته اشاره شوې ده چې دوه کسانو غلا کړي وه او الله ﷻ په دنیا کېنې رسوا کړه، د آخرت رسوایی خولا پاتې ده، نو د الله ﷻ څخه په هر حال (پټ او ښکاره) ډار په کار دی.

شان نزول

که څه هم تقريباً ټول علماء کرام متفق دي چې ذکر شوي ايتونه د دوه نصرانيانو (تميم الداري، عدي بن بداء) او د يوه مسلمان په باره کښې نازل شوي دي^(۱)، مگر په ځينو جزياتو کښې يې اختلاف شته دی، مثلاً:

۱- د مسلمان سړي نوم ځينو "بُدَيْل" ښودلی دی او ځينو "بُزَيْل". په هر تقدير دغه مسلمان سړی د "سهم" د قبيلې څخه وه.

۲- همدارنگه په ځينو روايتونو کښې ليکلي شوي دي چې دواړو نصرانيانو چې د مسلمان سړي جام يې غلا کړی وه هغه په مکه معظمه کښې ښکاره شو، چې بالاخره په دواړو غلا ثابته شوه، او ځينې روايات وايي چې تميم الداري چې کله په اسلام باندې مشرف شو، نو د دې دپاره چې د گناه څخه خلاص شي په خپله خوښه يې د غلا شوي سرو زرو جام نيم قيمت "پنځه سوه درهمه" د مسلمان سړي وارثانو ته ورکړ چې ټول قيمت يې يو زر درهمه وه^(۲)، او خپل ځان يې د گناه څخه خلاص کړ. دا د يو پلوه، او د بله پلوه د تميم الداري څخه په اسلام باندې مشرف کېدل ثابت دي مگر دا نه ده ثابته چې د ده ملگری (عدي بن بداء) به په اسلام باندې مشرف شوی وي، که څه هم ځينو متاخرينو دا هم په صحابه وو کښې حساب کړی دی^(۳).

۳- ذکر شوی جام په ځينو روايتونو کښې د سپينو زرو څخه او په ځينو کښې د سروزرو څخه جوړ ښودلی شوی دی^(۴)، مگر اصلاً جام د سپينو زرو څخه جوړ وه خو نقش او سنگار يې د سرو زرو څخه تيار کړی شوی وه.

په هر تقدير، مونږ غواړو چې ذکره شوې قيصة د هغه روايت په بنياد واضحه کړو چې الامام البخاري رحمه الله ورته اشاره کړې ده^(۵). قيصة داسې وه چې:

الف: تميم الداري او عدي بن بداء (چې دواړه نصرانيان وه) او هم بُزَيْل يا بُدَيْل السهمي څخه (چې مسلمان وه) درېواړه د مديني منورې څخه د شام په سفر باندې د تجارت دپاره لاړه.

بُزَيْل يا بُدَيْل څخه چې څه درلوده د هغو ټولو نومليک يې د خپلو سامانونو په پټ ځای کښې ايښي وو. بله ورځ بُزَيْل يا بُدَيْل مريض شو او خپلو دواړو ملگرو ته يې وصيت وکړ چې که زه مړ شوم نو دغه سامان به زما وارثانو ته ورسوي، او په همدې وصيت باندې يې دواړه شاهدان وټاکل.

ب: کله چې نوموړی وفات شو نو دواړو ملگرو يې سامان تلاشي کړ، گوري چې د سرو زرو يو جام هم په سامان کښې شامل دی چې وزن يې درې سوه مثقاله سرو زرو ته رسېده، مگر دوی دواړه

(۱) اسباب النزول للواحدی ص ۱۴۲؛ الباب في علوم الكتاب ج ۷ ص ۵۶۳

(۲) جامع الترمذي ج ۲ ص ۱۳۶

(۳) المحرر الوجيز ج ۵ ص ۲۱۸

(۴) تفسير الخازن ج ۲ ص ۳۶۲

(۵) صحيح البخاري ج ۱ ص ۳۹۰

د سامان په نوملیک باندې رانده کانه شوه چې بزیل یا بدیل ښه مرحوم پکښې غلی کړی وه. دواړو په مشورې سره د سامان څخه ذکر شوی جام غلا کړ او په یو زر درهمه باندې یې خرڅ کړ چې د هر یوه برخه پنځه سوه درهمه شوه، او متبای سامان یې د بېرته راتګ په وخت کښې د مرحوم خپلوانو ته په مدینه منوره کښې وسپاره.

ج: د مرحوم وارثانو ته په سامان کښې د مرحوم کاغذ هم لاس ته ورغی چې په هغه کښې د سرو زرو د جام ذکر هم وه، دوی د مرحوم د ملګرو څخه د جام پوښتنه وکړه چې په کاغذ کښې شته او په سامان کښې نشته، خو هغوی دواړو ترې انکار وکړ چې مونږ د جام څخه خبر نه یاستو او څه یې چې مونږ ته سپارلي وه هغه مو تاسو ته درکړي دي.

لانجه د نبی کریم ﷺ حضور ته ورغله چې د استنطاق په وخت کښې دوی دواړو انکار وکړ، نو نبی کریم ﷺ دواړو ته قسم ورکړ چې تاسو دواړو جام نه دی غلا کړی او هیڅ علم ورباندې نه لرئ چې څه شو؟ دواړو په همدې مضمون قسم وکړ او لانجه ختمه شوه او د مرحوم وارثان د خپلې دعوي څخه تېر شوه.

د: بله ورځ ذکر شوی جام په مکه معظمه کښې د چا په لاس کښې ښکاره شو، کله چې د هغه څخه پوښتنه وشوه چې دا دې د کومه کړی دی، هغه جواب ورکړ چې دا مې د تمیم الداري او عدي بن بده څخه په یو زر درهمه باندې رانیولی دی.

کله چې د مرحوم وارثان د جام په کیفیت باندې خبر شوه نو خپله دعوه یې بیا د سره پیل کړه چې د مرحوم ملګرو په دروغو باندې قسم کړی وه، جام خو دواړو غلا کړی دی او د مکې معظمې په یوه اوسېدونکي باندې یې خرڅ کړی دی.

ه: د تحقیق په جریان کښې د مرحوم ملګرو دعوه وکړه چې جام خو مونږ د مرحوم څخه خریداري کړی وه او بیا مو په یو زر درهمه باندې خرڅ کړ، خو په رومېي تحقیق کښې مونږ ځکه دا خبره ښکاره نه کړه چې مونږ شاهدان نه درلوده او په ثبوت مو نه شوه رسولی.

و: نو نبی کریم ﷺ د مرحوم دوه نژدې وارثان راوغوښتل چې اوس تاسو دواړه قسم وکړئ، ځکه چې دا ځل تاسو د جام د خریداری څخه انکار کوئ او قسم په منکر کس باندې دی.

نو دواړو قسمونه وکړه چې ذکر شوی جام هغوی دواړو نه دی خریداري کړی او د هغوی دواړو د قسمونو څخه زموږ دواړو قسمونه بهتر دي، ځکه چې هغوی په دروغو قسمونه کړي وه او حق یې د پښو لاندې کړی وه او مونږ رښتیا وایو او حق راژوندی کوو.

توضیحات

۱- څرنگه چې د ذکر و شوی ایتونو د اکثر مطالبو بیان د شان نزول په قیصه کښې تېر شو، نو د همدې کبله مو په توضیحاتو باندې پیل وکړ او د خپل عادت په مطابق مو د (مطلب خلاصه) عنوان ونه لیکه.

شهادة څه معنی؟

۲۔ د ﴿شَهَادَةٌ﴾ کلمه په قرآن کریم په څو متعددو معناوو باندې استعماله شوې ده^(۱)؛ لکه حضور، اقرار، حکم کول او بالاخره قسم کول، مگر په دې مقام کېنې علماء کرام پکېنې په لاندې ډول اختلاف لري:

الف: ځینې وايي چې دلته په معنی د قسم سره ده، لکه چې په ذکر شوي دوهم ایت کېنې د قسم په معنی باندې استعماله شوې ده چې: ﴿فَيَقْسِمَانِ بِاللَّهِ لَشَهَادَتُنَا أَحَقُّ مِنْ شَهَادَتِهِمَا﴾^(۲). مگر دا معنی په دې مقام کېنې مناسبه نه ده، ځکه چې متبادره نه ده او ترڅو پورې چې متبادره معنی صحت ولري باید چې غیر متبادره معنی مراده نه کړی شي. هو! په ذکر شوي دوهم ایت کېنې رښتیا چې شهادت د قسم په معنی سره دی خو هلته ورسره قرینه ذکره ده، چې د ﴿فَيَقْسِمَانِ﴾ کلمه ده.

ب: اکثره علماء وايي چې دلته د ﴿شَهَادَةٌ﴾ کلمه په خپله متبادره معنی سره ده^(۳). د "شهادة" د کلمې متعارفه او متبادره معنی دا ده چې: "إِخْبَارُ صَادِقٍ لِأَثْبَاتٍ حَقٍّ بِلَفْظِ الشَّهَادَةِ فِي مَجْلِسِ الْقَضَاءِ"^(۴) یعنې: چې یو رښتیا ویونکی سړی د یوه حق د اثبات دپاره د قضاء په مجلس کېنې د شهادت په لفظ سره خبر ورکړي چې زه شاهدي وایم چې دا خبره چې زه یې وایم، حقه ده. او په حقوق العباد کېنې یې په خاصه توګه داسې تعبیر کوو چې: "الشَّهَادَةُ هُوَ الْإِخْبَارُ عَنْ كَوْنِ مَا فِي يَدِ غَيْرِهِ لِيُغَيِّرَهُ"^(۵) یعنې: شهادت دې ته وايي چې سړی په شاهد سره خبر ورکړي چې هغه څیز چې د بل سړي په لاس کېنې دی د هغه خپل نه دی او زما هم نه دی، بلکې د بل چا دی. د ښه وضاحت دپاره د لاندې څلورو کلمو تعریفونه ولولئ:

اول: "شاهد" هغه چا ته وايي چې د بل چا دپاره د بل چا په لاس کېنې شي باندې د شاهد په کلمه باندې اخبار وکړي.

دوهم: "مُقر" هغه چا ته وايي چې د خپل لاس په شي باندې د بل چا دپاره خبر ورکړي.

درېم: "مُدعي" هغه چا ته وايي چې د بل چا د لاس شي خپل ځان ته نسبت کړي.

څلورم: "مُدعى عَلَيْهِ" هغه څوک دی چې د خپل لاس شي د خپل ځان دپاره نسبت کړي خو بل څوک یې ورسره نه مني.

پنځم: "مُزَكِّي" هغه چا ته وايي چې د بل چا د لاس شي همغه ته وراثتساب کړي چې دا شی د همدې خپل دی.

(۱) تفسیر القرطبي ج ۶ ص ۴۴۷

(۲) تفسیر الطبري ج ۵ ص ۱۰۲

(۳) احکام القرآن للجصاص ج ۲ ص ۴۸۹

(۴) الفقه الإسلامي وادلته ج ۶ ص ۵۵۶

(۵) بدائع الصنائع في ترتيب الشرائع ج ۶ ص ۲۶۶

نو د معنی حاصل یې داسې کېږي چې: ای مؤمنانو! ستاسو په منځکښې همدا ستاسو د جملې (مسلمانانو) څخه د دوه وو عادلانو شهادت د اعتبار وړ دی، البته کله چې تاسو ته مرګ حاضر شي او د وصیت کولو وخت دروړسېږي، نو تاسو ته په کار دي چې په خپل وصیت باندې دوه مسلمانان عادلان شاهدان ودرؤ او درېم سړي ته وصیت وکړئ او که درېم سړی نه وه همدغه دوه نفره هم شاهدان جوړ کړئ او هم وصیان.

هو! که تاسو په سفر باندې یاست او د مرګ د مصیبت سره مخامخ شئ، نژدې وي چې وفات شئ، خو دوه مسلمانان عادلان په لاس درنه شي چې په خپل وصیت باندې یې شاهدان جوړ کړئ، نو بیا ستاسو د مسلمانانو څخه په غیر د کافرانو څخه د شاهدانو کار واخلئ.

ایا په مسلمان باندې د کافر شاهدي صحت لري؟

۳- په دې مقام کېښې الله ﷻ د ﴿أَوْءَاخْرَانِ مِنْ غَيْرِكُمْ﴾ کلمې رانازلې کړې او د ایت شریف متبادره معنی دا ده چې د ﴿مِنْ غَيْرِكُمْ﴾ څخه کافران مراد شي ځکه چې د ایت په سر کېښې الله ﷻ ټول مؤمنان مخاطب کړي دي چې: ﴿يَتَأَيُّهَا الَّذِينَ ءَامَنُوا﴾ او د ﴿بَيْنَكُمْ﴾، ﴿أَحَدَكُمْ﴾، ﴿مِنْكُمْ﴾ ټولې کلمې د مؤمنانو څخه عبارت دي، نو معلومه شوه چې د مخاطبینو څخه په غیر بل څوک نه دي مګر کافران دي.

۴- که څوک وایي چې: ایا د کافر شاهدي په مسلمان باندې جائزه ده حال دا چې الله ﷻ فرمایي: ﴿وَأَشْهَدُوا شَهِدَيْنِ مِنْ رَجَالِكُمْ﴾ [البقرة: ۲۸۲] یعنې او تاسو دوه شاهدان ونیسئ د خپلو نارینه وو څخه، یعنې د مسلمانانو څخه. لکه چې همدا د جمهورو علماوو نظر دی غیر د حنابلې وو څخه^(۱). مونږ وایو چې:

الف: ځینو مفسرینو کرامو د همدغه سوال د کبله د ﴿مِنْ غَيْرِكُمْ﴾ معنی په «مِنْ غَيْرِ قَبِيلَتِكُمْ» سره کړې ده^(۲)، یعنې: اول خو تاسو شاهدان د خپلو اقاربو او خپلو قومیانو څخه ودرؤ او که نه نو بیا یې د پردیو څخه جوړ کړئ.

مګر دا جواب غیر متبادر دی او لکه چې لږ وړاندې ذکر شو د ﴿يَتَأَيُّهَا الَّذِينَ ءَامَنُوا﴾ د مقتضی څخه مخالف دی.

ب: د ﴿مِنْ غَيْرِكُمْ﴾ معنی همدا ده چې که تاسو مسلمانانو موجودیت نه درلود نو بیا د کافرانو څخه دوه شاهدان په خپل وصیت باندې ودرؤ^(۳).

پاتې شوه دا خبره چې د کافرانو خو په مؤمنانو باندې شاهدي نشته، د دې جواب دا دی چې د

(۱) الفقه الإسلامي وادلته ج ۶ ص ۵۸۶

(۲) التفسیر الکبیر ج ۱۲ ص ۱۱۵

(۳) تفسیر الطبري ج ۵ ص ۱۰۷

البقرة د سورت ذکر شوی ایت په نزول کښې وروستنی ایت دی نو په وصیت کښې د کافرانو شاهدې په مؤمنانو باندې نسخه شوې ده.

یوه پوښتنه او د هغې جواب

۵- که څوک وایي چې: د عبد الله بن عباس رضی الله عنهما څخه روایت دی چې دا سورت (المائدة) د قرآن کریم وروستنی نازل شوی سورت دی «إِنَّهُ لَا مَنُوحَ فِيهَا»^(۱) او په دې سورت کښې منسوخ حکم نشته؟ مونږ وایو چې: د سورت د وروسته نازلېدلو څخه دا نه لازمېږي چې ټول ایتونه دې وروسته نازل شوي وي، نو څه لرې نه ده چې د المداينې ایت [البقرة: ۲۸۲] د دې سورت د ذکر شوي ایت څخه وروسته نازل شوی وي او بیا د "المائدة" سورت تکمیل شوی وي^(۲). برسېره پر دې، د صحابي رضي الله عنه نظر خو د قرآن کریم د ایت شریف مقاومت نه شي کولی نو کله چې په ایت کښې د کافر شاهدې په مسلمان باندې نسخه شي نو موقوف حدیث خو معمول نه شي گرځېدلی.

تبصره

۶- کله چې سړی د قرآن کریم ایتونو او د دواړو جانبو دلایلو ته په دقت سره وگوري نو داسې ښکاري چې په دې مقام کښې د احمد بن حنبل رحمه الله نظر د تائید وړ دی، چې د کافرانو شهادت په خاصه موضوع (وصیت) کښې، په خاص وخت کښې (چې مسلمانان موجودیت ونه لري) په مسلمانانو باندې جائز دی. ځکه چې:

الف: د عمومي قانون سره د یوې خاصې موضوع وتل څه منافات نه لري، لکه چې عموماً د معاملاتو دپاره دوه شاهدان ضرور دي، مگر د خزيمة رضي الله عنها شهادت د دې قانون څخه وتلی وه چې یوازې د ده شهادت د دوه وو شاهدانو د شهادت سره برابر وه^(۳).

ب: د نسخې دپاره دا ضرور ده چې د دوه وو نصوصو مفاهیم سره منافات ولري او د وړاندې او وروسته تاریخ په احتمال سره نه بلکې په قطعي توګه ثابت وي او دلته په قطعي توګه نه دی ثابت.

ج: علاوه په دې، د ضرورت په وخت کښې د مردارې خوراک هم جائز دی، لکه چې وایي: "الضُّرُورَاتُ تُبَيِّحُ الْمَحْذُورَاتِ" یعنې: ضرورتونه ممنوع شیان هم مباح جوړوي.

نو کله چې یو مسلمان د کافر شهادت ته مجبور شي او مال یې ضائع کېږي، څه لرې نه ده چې د کافر وصي یا شاهد درول به ورته مباح وي.

د: یو ځل یو سړی په "دَقُوءًا" نومې مقام کښې د مرګ په مرض باندې مریض شو او مسلمانان یې موندل نه کړه چې په خپل وصیت باندې یې شاهدان ودرولي، نو د مجبوري د کبله یې د اهل

(۱) تفسیر القرطبي ج ۶ ص ۳۵۰

(۲) احکام القرآن للجصاص ج ۲ ص ۴۹۱

(۳) سنن ابی داود ج ۲ ص ۱۵۲

الكتابو څخه دوه نفره شاهدان ونيول، دغه دواړه اهل الكتاب (کافران) کوفې ته راغله او هلته يې ابو موسی الأشعري ؓ ته شاهدي او وصيت نامه او بالاخره متروک (پاتې شوی) مال وړاندې کړ. نو نوموړي صحابي ؓ وويلې چې: دا اول ځل دی چې د نبي کریم ﷺ د زمانې يوه واقعه تکرارېږي (د شان نزول قيصې ته يې اشاره وکړه). نو د ايت شريف حکم سره سم يې د مازديگر د لمانځه څخه وروسته دواړو اهل الكتابو ته قسم ورکړ چې: ستاسو دې په الله ﷻ قسم وي چې په دغه وصيت کښې مو نه خيانت کړی دی، نه مو پکښې دروغ ويلي دي، نه مو تبديل کړی دی نه مو ترې څه غلا کړې ده او بالاخره نه مو کوم شي ته پکښې تغير ورکړی دی، او ستاسو دې قسم وي چې همدا د مرحوم وصيت دی او همدا يې ترکه ده. نو کله چې دواړو په ذکر شوي ډول سره قسم وکړ «فَأَمَضَى شَهَادَتَهُمَا»^(۱) نو د دواړو شاهدي يې تېره کړه. يعنې: د اعتبار وړ يې وگڼله. نو که بالفرض ذکر شوی ايت نسخه شوی وی نو هغه به پرې عمل نه وی کړی.

حبس څه معنی؟

۷- د ﴿غَيَّبُوا نَهْمًا﴾ کلمه د "حبس" څخه اشتقاقه شوې ده، په دې مقام کښې د "حبس" څخه بندي کول مطلب نه دي چې جنايتکاران ورباندې تعزير کېږي، ځکه چې نبي کریم ﷺ نه بنديخانه درلوده او نه يې ذکر و شوو دواړو شاهدانو سره د بنديتوب عمل وکړ، بلکې مطلب دا دی چې را ايسار يې کړی او د لمانځه څخه وروسته قسم ورکړی چې درڅخه لاړ نه شي ترڅو مو چې قسم نه وي ورکړي، البته په هغه صورت کښې چې تاسو د هغوی په شهادت کښې څه شک ولری.

سوال جواب

۸- که څوک وايي چې: په بل هيڅ ځای کښې شاهدانو ته قسم نه دی متوجه شوی نو په دې کښې څه حکمت دی چې دلته شاهدانو ته قسم متوجه کړی شو؟
مونږ وايو چې: دلته هم په شاهدانو باندې قسم نشته خو چې کله د خيانت د اشتباه لاندې راغله چې تاسو د مړي څه سامان غلا کړی دی او مونږ ته مو ټول سامان نه دی تسليم کړی، لکه چې د ﴿إِنْ أَرَبْتُمْ﴾ جمله ورباندې شاهدي وايي، نو په دې تقدير دوی دواړه د دعوي لاندې راغله او دوی ترې انکار وکړ او منکر ته خو قسم راجع کېږي.

دلته کوم يو لمونځ مراد دی؟

۹- څرنگه چې الله ﷻ د ﴿مِنْ بَعْدِ الصَّلَاةِ﴾ کلمه مطلقه نازلې کړې ده، نو ځينو مفسرينو کرامو مطلق لمونځ مراد کړی دی، خو عبد الله بن عباس رضی الله عنهما او څه نورو مشرانو د مازديگر په لمانځه باندې تفسيره کړې ده، ځکه چې په دغه وخت کښې د خلکو گڼه ډېره وي او د شپې او ورځې

ملائک هم سره بدلېږي رابلېږي^(۱)، د همدې کبله ابو موسی الأشعري رضی الله عنه د مازدیگر د لمانځه څخه وروسته قسم ورکړ، لکه چې لږ وړاندې په شپږمه توضیح کې تېر شو.

عُثُور څه معنی؟

۱۰- د «عُثُور» کلمه د «عُثُور» لکه قبول- څخه اخستله شوې ده. که څه هم دا کلمه اصلاً د سقوط معنی ورکوي مگر د کنایې په توګه هغې خبرتیا ته عُثُور وايي چې بې د پلټنې څخه پرې سړی پور شي^(۲). نو د معنی حاصل یې داسې کېږي: که چرته پرته ستاسو د کوبښن څخه څرګنده شوه چې دواړو شاهدانو په دروغو باندې شاهدي تېره کړې وه، نو په کار دی چې د مړي د نژدې وارثانو څخه دوه نفره د هغوی دواړو په ځای باندې ودرول شي. او د مازدیگر د لمانځه څخه وروسته را ایسار کړی شي ترڅو دواړه قسمونه وځوري چې: پخوانیو شاهدانو دروغ ویلي وه او قسمونه یې په ناحق کړي وه، زموږ قسمونه د هغوی څخه بهر دي چې فیصله ورباندې وکړی شي، مونږ تجاوز نه دی کړی، که نه نو مونږ به د ظالمانو د ډلې څخه یاستو.

سوال جواب

۱۱- که څوک وايي چې: نبي کریم صلی الله علیه و آله خلکو ته په یوه خطابه کې وفرمایيل چې: «الْبَيْتَةُ عَلَى الْمُدْعِي وَالْيَمِينُ عَلَى الْمُدْعَى عَلَيْهِ»^(۳)، یعنې: شاهدان په دعوه کوونکي باندې دي او قسم په دعوه کړی شوي باندې دی چې د بل چا د دعوې لاندې راغلی وي او پخپله ترې منکر وي؛ نو پوښتنه دا ده چې په ذکره شوې مسئله کې خو د مړي وارثان مدعیان دي نو په څه منظور دوی ته قسم متوجه کړی شو؟

مونږ وايو چې: لکه څنګه چې په شان نزول کې واضحه شوې ده کله چې ورک شوی جام موند، شوه او دا ثابته شوه چې تمیم الداري او عدي بن بدهاء خیانت کړی دی، نو دوی دواړو دعوه وکړه چې ذکر شوی جام مونږ د مرحوم څخه په بیه باندې اخستی وه چې بیا مو په مکيانو باندې خرڅ کړی دی، او د مرحوم وارثانو د همدې خبرې څخه انکار وکړ، او منکر ته خو قسم راجع کېږي. یا په بل عبارت: په اولنۍ دعوه کې دواړه کسان مدعی علیهما وه او د مرحوم څخه د جام په خریداری کې دواړه مدعیان جوړ شوه، نو ځکه د دوی دواړو سره په دواړو ځایونو کې مناسب چال چلند وکړی شو.

دوه نحوي تحلیلونه

۱۲- دا جمله ﴿فَإِنْ عُثِرَ عَلَىٰ أَنَّهُمَا اسْتَحَقَّ إِثْمًا﴾ شرطیه ده، او دا جمله ﴿فَتَاخِرَانِ يُقِيمَانِ مَقَامَهُمَا مِنَ الَّذِينَ اسْتَحَقَّ عَلَيْهِمُ﴾ جزائیه ده، خو په دغې جزائیه جمله کې مفسرینو کرامو

(۱) تفسیر القاسمي ج ۶ ص ۴۱۰

(۲) مفردات الراغب ص ۲۲۳

(۳) جامع الترمذي ج ۱ ص ۲۴۹

زینت ډېر تحلیلونه کړي دي^(۱)، مگر مونږ ته لاندې دوه تحلیلونه بهتر ښکاري چې عبارتونه چندان تغیر نه خوري او مطلبی معنی لاس ته راځي.

اول تحلیل:

الف: ﴿فَآخِرَانِ﴾ مبتدا ده او ﴿يَقُومَانِ مَقَامَهُمَا﴾ یې خبر دی.
 ب: ﴿مِنَ الَّذِينَ اسْتَحَقَّ عَلَيْهِمْ﴾ د متعلق (ثابتان) په اعتبار سره د ﴿فَآخِرَانِ﴾ د کلمې دپاره صفت دی چې د مبتداً توب دپاره یې جوگه کړې ده.
 ج: ﴿اسْتَحَقَّ﴾ معلومه ماضی ده چې په معنی د حق سره ده، او د فاعل ضمیر پکښې مستتر دی چې هغه قسم ته راجع دی چې په وړاندې ایت کښې ورباندې ﴿فَيَقْسِمَانِ﴾ دلالت کوي.
 نو د معنی حاصل یې داسې کېږي چې: نو نور دوه کسان دې د هغوی په ځای باندې قسم کولو ته ودرېږي، البته د هغو کسانو څخه چې په هغوی باندې قسم کول حق دي، چې د مړي نژدې وارثان دي.
 دوهم تحلیل:

په دې تحلیل کښې د اولني تحلیل اولنۍ دواړه نکتې (الف، ب) په خپل ځای دي او یوازې درېمه نکتہ (ج) په لاندې ډول تغیر خوري:
 ج: ﴿اسْتَحَقَّ﴾ معلومه ماضی ده چې د فاعل ضمیر پکښې مستتر دی او هغه ﴿إِثْمًا﴾ ته راجع دی چې په شرطیه جمله کښې مذکور دی.
 د: ﴿اسْتَحَقَّ﴾ په معنی د "وَجَبَ" یا "ثَبَتَ" سره ده.

ه: په ﴿عَلَيْهِمْ﴾ کښې د "عَلَى" کلمه په معنی د "فِي" سره ده، لکه چې په ﴿عَلَىٰ مُلْكِ سُلَيْمَانَ﴾ [البقرة: ۱۰۲] کښې د "فِي" معنی ورکوي.

نو د معنی لنډ مطلب یې داسې راوځي چې: که په هغوی دواړو کښې خیانت ثابت شو نو دوه سړي به د هغوی په ځای باندې قسم ته ودرېږي، البته دا دوه سړي به د هغو خلکو څخه وي چې په هغوی کښې جنایتکارانو ته گناه واجبه شوې وه چې په مال باندې یې ترې گېډه اچولې وه.

سوال جواب

۱۳- که څوک وایي چې: د ﴿الْأُولَئِينَ﴾ کلمه په اعراب کښې څه شی واقع شوې ده؟

مونږ وایو چې:

اول: د ﴿الْأُولَئِينَ﴾ کلمه د ﴿فَآخِرَانِ﴾ مبتدا دپاره دوهم صفت ده چې په اولني صفت باندې مخصصه شوې ده او د مخصصې نکرې دپاره خو معرفه صفت واقع کېدلی شي^(۲).

(۱) البحر المحيط ج ۴ ص ۳۹۷: روح المعاني ج ۷ ص ۵۰

(۲) تفسیر البغوي ج ۲ ص ۷۵

دوهم: دغه کلمه د محذوفې مبتدا دپاره خبر واقع کېږي، ته به وايي چې داسې عبارت نازل شوی دی چې: "مَنْ هُمَا، هُمَا الْاَوَّلَيْنِ" ^(۱) يعنې: د وارثانو د جملې څخه به دا دواړه څوک وي، دا دواړه به مري ته ډېر نژدې وارثان وي.

يوه پوښتنه او د هغې جواب

۱۴- که څوک وايي چې: که مري دوه کسان نژدې وارثان نه درلوده بيا بايد څنگه وکړي؟ مونږ وايو چې: دا د واقع بيان دی ^(۲) چې دوه تنو وصيانو قسم وکړ او هم دوه تنو وارثانو ته قسم ورکړی شو، که نه نو مسئله په دوه وو تنو کېنې منحصره نه ده، د حوادثو په اعتبار سره اختلاف قبلوي چې يا يو نفر قسم وکړي او يا يې درې تنه او لا زيات سوگند ته متوجه شي.

﴿يَوْمَ تَجْمَعُ اَللّٰهُ الرُّسُلَ فَيَقُولُ مَاذَا اُجِبْتُمْ قَالُوا لَا عِلْمَ لَنَا اِنَّكَ اَنْتَ عَلَّمُ

الْغُيُوبِ﴾

[۱۰۹] (ای پیغمبره!) داسې ورځ (ورياده کړه) چې الله ﷻ ټول پیغمبران راټول کړي نو (ورته) ووايي چې: څه شی دی هغه چې تاسو ته (د خپلو امتونو د پلوه) جواب درکړی شوی وه؟ دوی (پیغمبران) به ووايي چې مونږ لره هيڅ علم نشته (مگر هغه علم چې تا رابښودلی دی) يقيناً ته چې يې همدا ته په ټولو غيبو باندې پوه يې.

ارتباط

د وړاندې ايتونو په اخر کېنې الله ﷻ توصيه کړې وه چې د الله ﷻ څخه وډار شئ او د پیغمبرانو ارشادات د زړونو په غوږونو سره واوري، په دې ايت کېنې د ذکرې شوې توصيې وجه بيان شوې ده چې حاصل يې دا دی:

د مطلب خلاصه

ای پیغمبره! موښانو ته داسې ورځ ورياده کړه چې په هغې کېنې يوازې دوی لا څه چې پیغمبران به هم د الله ﷻ د سوال جواب سره مخامخ شي چې: ای پیغمبرانو! د دعوت په دوران کېنې تاسو ته د خپلو خپلو امتونو د پلوه څه څه جواب درکړی شو؟ يا په بل عبارت: ستاسو دعوت يې قبول کړ او که رد.

پیغمبران عليهم السلام به ووايي چې: ای زموږ ربه! ستا د علم په مقابل کېنې زموږ علم هيڅ ارزښت نه لري، مونږ په هغه څه باندې پوهېږو چې تا رابښودلي دي، ستا علم اصلي او کامل دی او زموږ علم عارضي او ناقص دی، مونږ په غيبو باندې نه پوهېږو او ته علام الغيوب يې.

(۱) تفسیر الکشاف ج ۱ ص ۶۸۸

(۲) تفسیر ابی السعود ج ۲ ص ۹۱

لنډه دا چې زمونږ ناقص علم د هغو شيانو څخه هاغه خوا او دې خوا نه تېرېږي کوم چې زمونږ په وړاندې وه، او تا ته وړاندې او بېرته هېڅ تفاوت نه لري، هر څه درته معلوم دي.

توضیحات

۱- د قیامت په ورځ لکه چې د هر پیغمبر د امتیانو څخه پوښتنه کېږي، همدارنگه هر یو پیغمبر هم د استنطاق لاندې نیولی کېږي، الله ﷻ فرمایي: ﴿فَلَنَسْأَلَنَّ الَّذِينَ أُرْسِلَ إِلَيْهِمْ وَلَنَسْأَلَنَّ الْمُرْسَلِينَ﴾ [الأعراف: ۶] یعنی: نو خامخا هرو مرو به د هغو کسانو څخه پوښتنه وکړو چې دوی ته (پیغمبران) ورلېږل شوي وه، او خامخا هرو مرو به د لېږلو شوو (پیغمبرانو) څخه هم پوښتنه وکړو. مگر د پیغمبرانو علیهم السلام استنطاق به د کافرانو او بې دینانو د تبخیل دپاره وي ترڅو د دوی (کافرانو) د اعتذار خوله بنده شي.

سوال جواب

۲- که څوک وایي چې: الله ﷻ خو د پیغمبرانو په حالاتو کښې فرمایي چې دوی به د قیامت په ورځ په خپلو خپلو امتونو باندې شاهدي وایي چې: ﴿فَكَيْفَ إِذَا جِئْنَا مِنْ كُلِّ أُمَّةٍ بِشَهِيدٍ وَجِئْنَا بِكَ عَلَى هَؤُلَاءِ شَهِيدًا﴾ [النساء: ۴۱] یعنی: نو په هغې ورځ به څه حال وي چې مونږ د هر امت څخه (په دوی باندې) شاهد راولو او تا هم په دغو (محمدي ﷺ امت) باندې د شاهد په حیث راولو؟ نو پوښتنه دا ده چې: ایا دا ایت ﴿لَا عِلْمَ لَنَا﴾ د هغه ایت سره منافات نه لري؟

مونږ وایو چې: مفسرینو کرامو د ﴿لَا عِلْمَ لَنَا﴾ جملې دپاره زښت ډېر تفسیرونه کړي دي، لاندې څو مثالونه یې ولولئ:

الف: پیغمبران علیهم السلام به د خپلو ځانونو څخه حقیقي او محیط علم نفی کړي او وېه وایي چې په ټولو حقائقو باندې محیط علم همدا ستا دی او بس^(۱).

مگر دا جواب راته کمزوری ښکاري، ځکه چې الله ﷻ خو به د پیغمبرانو علیهم السلام څخه د بشري علم پوښتنه کوي نه د حقیقي او محیط علم.

ب: دا پوښتنه به په ډېر هولناک وخت کښې مطرحه شي چې د پیغمبرانو څخه به هم وړاندې بېرته غلط وي او هیبت به نیولي وي^(۲).

مگر دا جواب هم کمزوري لري، ځکه چې الله ﷻ ته امید دی چې، په پیغمبرانو باندې به داسې حالت ورته ولي چې وړاندې او بېرته ترې غلط شي او هرڅه یې هر شي، او که بالفرض داسې حالت ورباندې ورشي نو امید دی چې په همدې موقع به ورته دا سوال راجع نه کړي چې: ﴿مَاذَا أُجِيبُ﴾ نو تاسو ته څه جواب درکړی شو.

(۱) تفسیر القرطبي ج ۶ ص ۳۶۱

(۲) التفسیر الکبیر ج ۱۲ ص ۱۲۳

ج: د خپلو خانو څخه د علم نفی کول یو ډول شکایت دی چې: ای ربه! د دغو جنایتکارانو په جنایتونو باندې همدا ته ډېر ښه پوهېږې دوی ته مناسبه جزا ورکړه^(۱).
دا تفسیر هم مزه ناک نه دی، ځکه چې دلته خو د ټول اُمت خبره مطرح ده چې صالحان او جنایتکاران ټول پکښې شامل دي، که بالفرض یوازې د بدانو خبره مطرحه وي نو ذکر شوي جواب به مزه کړې وي.

د: مونږ ته هغه تفسیر ډېر ښه ښکاري چې د رئیس المفسرین (ابن عباس رضی الله عنهما) د پلوه روایت شوی دی^(۲) چې: ای ربه! زموږ علوم ستا د علم پلوشې دي، مونږ سره داسې علوم نشته چې هغه ستا سره نه وي، تاته د ټولو خلکو جوابونه ډېر ښه معلوم دي چې مونږ ته یې هو ویلی دی او که نه. دا جواب ځکه ښه دی چې:

اول: دا تفسیر د پیغمبرانو علیهم السلام د مودبانه شان سره ډېر ښه مناسب دی.
دوهم: دا تفسیر د عیسیٰ ﷺ د جواب سره ښه پیوند لري چې په راتلونکې [۱۱۶] ایت کې راروان دی چې: ای ربه! که بالفرض ما خلکو ته ویلي وي چې ما او زما مور د معبودانو په حیث ونیسی نو ته به پرې پوه وي، تاته خو هر څه معلوم دي.

نو څرنگه چې عیسیٰ ﷺ د پیغمبرانو ﴿الرُّسُلُ﴾ د جملې څخه یو پیغمبر دی او د ده جواب به د دوی د جوابونو د جملې څخه یو جواب وي نو دا به د مثال په توګه ذکر شوی وي، د همدې کبله په دواړو مقامونو کې ایتونه د ﴿عَلَّمَ الْغُيُوبِ﴾ په کلمه باندې ختم شوي دي.

پاتې شوه د تطبیق خبره، د دې جواب دا دی چې: ذکر شوي دواړه ایتونه سره څه منافات نه لري ځکه چې د پیغمبرانو څخه په دوه حیثه پوښتنه کېږي، یو په حیث د رسالت او بل په حیث د شهادت. په دې ایت کې چې اوس د بحث لاندې دی د رسالت په حیث پوښتنه مطرحه شوې ده، د همدې کبله د ﴿الرُّسُلُ﴾ په کلمه باندې د پیغمبرانو څخه تعبیر کړی شوی دی.

او په هغه ایت شریف کې چې په اعتراض کې ذکر دی، د شهادت په حیث د پوښتنې حال بیان شوی دی، لکه چې د ﴿شَهِيدٍ﴾، ﴿شَهِيدًا﴾ کلمې ورباندې دلالت کوي.

یوه پوښتنه او د هغې جواب

۳- که څوک وایي چې: په دې کې څه حکمت دی چې پیغمبرانو ته د رسالت په حیث پوښتنې راجع کېږي، حال دا چې الله ﷻ ته هر څه معلوم دي؟
مونږ وایو چې -والله ﷻ اعلم-: دا ځکه چې د هغو معلوماتو دپاره مقدمه جوړه شي چې الله ﷻ به یې په دغې ورځې کې څرګند کړي چې فلانی د اور لائق دی او فلانی دې جنت ته لار شي.

(۱) روح المعاني ج ۷ ص ۵۵

(۲) المحرر الوجيز ج ۵ ص ۲۲۹

په همدې مضمون باندې لاندې حديث ډېر ښه دلالت کوي چې:

«أَنَا إِلَهُ بُجَاءِ بِرَجَالٍ مِنْ أُمَّتِي فَيُؤْخَذُ بِهِمْ ذَاتَ الشِّمَالِ فَأَقُولُ يَا رَبِّ أَصْحَابِي فَيُقَالُ لَا تَذْهَبْ مَا أَخَذْتُمْ بَعْدَكَ»^(١) خبردارا بې شکه شان دا دی چې زما د اُمت څخه به څو سړي راوستلی شي او په ذات الشمال ډله کښې به ونيولی شي نو زه به ووايم چې ای ربه! دوی خو زما اصحاب دي، نو وبه ویلی شي چې: ته په هغه شي باندې خبر نه یې چې ستا څخه وروسته دوی کړي دي یعنې دوی ستا څخه وروسته مرتد شوي دي.

او رښتیا چې د نبي کریم ﷺ د وفات څخه وروسته د ابو بکر الصديق ﷺ په خلافت کښې د اعرابو څخه ځینې کسان مرتد شوه.

د دې پوښتنې یو نظیر

۴- د ذکرې شوې پوښتنې نظیر د موسیٰ ﷺ د همسا پوښتنه ده چې الله ﷻ ورڅخه د مقدمې په شکل پوښتنه وکړه چې: ﴿وَمَا تِلْكَ بِيَمِينِكَ يَا مُوسَىٰ﴾ [طه: ۱۷] یعنې: او دغه په ښي لاس کښې دې څه شی دی ای موسی؟ ترڅو د اژدها د جوړلو دپاره مقدمه جوړه شي چې په ورپسې متصلو ایتونو کښې شرحه شوې ده.

﴿إِذْ قَالَ اللَّهُ يٰعِيسَىٰ ابْنَ مَرْيَمَ اذْكُرْ نِعْمَتِي عَلَيْكَ وَعَلَىٰ وَالِدَتِكَ إِذْ أُتِدْتُكَ بِرُوحِ الْقُدُسِ تَكَلِّمُ النَّاسَ فِي الْمَهْدِ وَكَهْلًا ۖ وَإِذْ عَلَّمْتُكَ الْكِتَابَ وَالْحِكْمَةَ وَالتَّوْرَةَ وَالْإِنْجِيلَ ۖ وَإِذْ تَخْلُقُ مِنَ الطِّينِ كَهَيْئَةِ الطَّيْرِ بِإِذْنِي فَتَنْفُخُ فِيهَا فَتَكُونُ طَيْرًا بِإِذْنِي وَتُبْرِئُ الْأَكْمَةَ وَالْأَبْرَصَ بِإِذْنِي وَإِذْ تُخْرِجُ الْمَوْتَىٰ بِإِذْنِي وَإِذْ كَفَفْتُ بَنِي إِسْرَءِيلَ عَنْكَ إِذْ جِئْتَهُم بِالْبَيِّنَاتِ فَقَالَ الَّذِينَ كَفَرُوا مِنْهُمْ إِن هَذَا إِلَّا سِحْرٌ مُبِينٌ ﴿١٠٩﴾ وَإِذْ أَوْحَيْتُ إِلَى الْحَوَارِيِّينَ أَنْ آمِنُوا بِي وَبِرَسُولِي قَالُوا ءَامِنَّا وَآشَهِدْ بِأَنَّنَا مُسْلِمُونَ ﴿١١٠﴾﴾

[۱۱۰] (ذکره شوې ورځ به) هغه وخت وي چې الله ﷻ به عیسیٰ (ﷺ) د مریمې زوی ته ووايي چې: زما نعمتونه په تا او ستا په (ماجدې) والدې باندې یاد کړه (چې هغه مې د خپلې زمانې په ټولو زنانو وو باندې غوره گرځولې وه او تاته مې لاندې نعمتونه درکړي وه). کله چې ته مې په روح القدس (جبرائیل امین ﷺ) سره تائید کړی وي، چې د خلکو سره به دې په زانگو (طفولیت) کښې او په پاڅه عمر (په بوډاتوب) کښې خبرې کولې.

او کله چې تاته مې لیکنه او د حکمت څخه ډکې خبرې وښودلې او تورات او انجیل (مې هم درزده کړې وه)، او کله چې تابه د خټو څخه زما په اجازه د مرغه جوته جوړوله، نو په هغې کښې به دې پوکی کاوه، نو هغه (جوړه کړې جوته) به زما په اجازه (واقعي) مرغه جوړ شو.

او (کله به چې) تا زما په اجازه باندې مورزادي پوند او د برگي مرض مریض روغاوه.

او کله به چې تا زما په اجازه باندې مړي (ژوندي کول او د قبرونو څخه به دي) راوستل.

او کله چې مونږ ستا څخه بني اسرائیل منعه کړه (چې تاته څه ضرر درورسوي) کوم وخت چې تا هغوی ته معجزات وروره، نو د دوی څخه هغو کسانو وویلې چې کافر شوي وه چې: دا (ذکر شوي معجزات) نه دی مگر ښکاره جادو دی.

[۱۱۱] او کله چې مونږ (ستا) حوارینو ته (ستا په ذریعه) وحې وکړه (او یا مو ورته الهام وکړ) چې په ماباندې او (هم) زما په پیغمبر (عیسی ﷺ) باندې (دوامداره) ایمان راوړئ، نو دوی وویلې چې: مونږ ایمان راوړی دی او ته شاهد اوسه (ای الله، او یا ای عیسی!) چې یقیناً مونږ غاړه ایښودونکي یاستو.

ارتباط

دا ایتونه د وړاندې ایتونو د مضمون یوه بېلگه بیانوي، چې هلته د ټولو پیغمبرانو سوال جواب ته په اجمالي توګه اشاره شوې وه او دلته خاص د عیسی ﷺ سره مباحثه لږ څه تشریح شوې ده چې د نورو پیغمبرانو سره مباحثه ورباندې قیاس کړی شي.

د مطلب خلاصه

یعنې: الله ﷻ به د قیامت په ورځ عیسی ﷺ ته هغه نعمتونه یو-یو ورپه یاد کړي چې ده او د ده صدیقې مور (بني بي مريمې رضی الله عنها) ته یې ورپرزو کړي وه، هغه دا چې:

۱- ای عیسی! ته خو هغه وخت درپه زړه کړه چې په جبرائیل امین ﷺ سره مو ستا تائید کړی وه چې چرته به ته ګرځېدلې هلته به درسره ګرځېده، آن تردې چې بالآخره یې اسمانونو ته پورته کړې.

۲- او هغه وخت هم په یاد کړه چې د طفولیت په دوره کښې به دې داسې صافې او پخې خبرې کولې لکه د پاڅه عمر په منګ به چې دې کولې، نو ځکه دې علی رؤس الاشهاد د خپلې مور برات په اثبات ورساوه او معاندینو ته دې قناعت ورکړ.

۳- او هغه وخت هم درپه یاد کړه چې په خپل وخت کښې مو مثالي لیک درزده کړی وه چې ستا غوندې لیکنه د هیچا زده نه وه، او برسېره پر دې د حکمت څخه ډکې خبرې مو درښودلې وې چې آن د ماشومی له دورې څخه به دې په ډېره هوښیاره لهجه باندې خبرې کولې.

او بالآخره د تورات او انجیل دوه وو مهمو کتابونو په علومو باندې مو هم پوه کړی وې، حتی چې انجیل مو لا په همدا تاباندې نازل کړی وه.

المائدة (۵)

۴۔ هغه وخت هم درپه زړه کړه چې همدا زما په اجازه باندې به دې د ختو څخه د مرغانو په څېره جوړولې او په هغو کښې به دې پوکۍ کاوه، چې همدا زما په اجازه به د هغو څخه واقعي (رښتياڼي) مرغان جوړېده.

۵۔ او هغه هم در په یاد کړه چې زما په اجازه به دې مورزادي پانده او هم په برگي مرض باندې اخته مريضان روغول.

۶۔ او هغه وخت هم چې زما په اجازه به دې د قبرونو څخه مړي ژوندي راپاڅول.

۷۔ او هغه وخت کښې هم چې بني اسرائيلو غوښتل چې په تاباندې حمله وکړي خو مونږ د هغوی د حملې څخه بچ کړې، البته کله چې تا هغوی ته معجزات وروړه او په هغو باندې کافرانو (بني اسرائيلو) د جادو نوم کېښود، که تاته عظیم الشان نعمتونه او معجزات نه وی درکړي شوي نو هغوی به پرې د جادو نوم نه وی ایښی.

۸۔ او بالاخره هغه وخت هم د تذکر وړ دی چې مونږ حواریانو (ستا مخلصو انډیوالانو) ته الهام وکړ چې په ماباندې او هم زما په پیغمبر (عیسی علیه السلام) باندې په دوامداره توګه ایمان راوړئ، او هغوی د همدې الهام په غوښتنه ایمان ته ادامه ورکړه او حتی زه یې په خپلو ځانونو باندې شاهد کړم چې مونږ په دائمی توګه غاړه ایښودونکي یاستو.

لنډه دا چې: ای عیسی! ایا ذکر شوي نعمتونه تا پخپله خپل ځان ته ورکړي وه؟ ایا د نعمتونو درلودل د دې معنی ورکوي چې څوک پرې د الوهیت درجې ته وڅېړي؟ ایا د دغسې لویو نعمتونو او لویو معجزاتو خاوند سره دا مناسبت لري چې څوک یې د وژلو نیت وکړي او سپکې سپورې خبرې ورواوړوي؟

توضیحات

۱۔ مفسرین کرام وايي چې د نعمتونو او د معجزاتو ذکر شوی تعدید او تذکر به په آخرت کښې صورت ونیسي^(۱)، خو څرنگه چې د ذکرې شوې مباحثې واقع کېدل یقیني دي، هیڅ شک پکښې نشته، نو الله ﷻ ترې په ماضي ﴿قَالَ﴾ سره تعبیر وکړ او د مضارع (يَقُولُ) کلمه یې نازل نه کړه ځکه چې کله د راتلونکي شي واقع کېدل بې شکه وي نو د هغه څخه په محاوراتو کښې په ماضي سره تعبیر کېږي چې واقع کېدل یې حتمي دي، ته به وايې چې دا کار واقع شوی دی.

يادونه

۲۔ که څوک غواړي چې د ذکر و شوو معجزاتو او نعمتونو په باره کښې پوره معلومات ترلاسه کړي نو لطفاً دې د [آل عمران: ۴۶-۴۹] ایتونو تفسیر ته مراجعه وکړي چې مونږ د الله ﷻ په توفیق مشرح لیکلي دي نو دوهم ځل لیکل یې ضرور نه دي.

سوال جواب

۳۔ کہ څوک وایي چې: په دې کښې څه حکمت دی چې الله ﷻ به د قیامت په ورځ عیسیٰ ﷺ ته معجزات ورپه زړه کړي چې: دا یاد کړه او دا یاد کړه؟

مونږ وایو چې: د عیسیٰ ﷺ په باره کښې خلک په لاندې دوه ډولونو باندې کافر شوي وه:
الف: ځینې خلک پرې د دې کبله کافر شوه چې د ده رسالت یې نه مانه او سپکې سپورې خبرې به یې ورپسې کولې حتی چې د ده د وژلو نیت یې لا هم کړی وه.

ب: ځینو خلکو د عیسیٰ ﷺ په توقیر کښې افراط وکړ، تردې چې د ده معجزات یې د دې خبرې سبب جوړ کړه چې ده ته او هم د ده مور (مریمې رضی الله عنها) ته په الوهیت قائل شوه.
نو الله ﷻ به د ذکر و شوو دواړو ډلو د تخجیل دپاره عیسیٰ ﷺ ته د خپلو معجزاتو او نعمتونو د یادښت امر وکړي ترڅو د ده د رسالت منکران په غوږ ووهي چې تاسو د عیسیٰ ﷺ د رسالت څخه د معجزاتو سره سره انکار کړی دی نو هیڅ د اعتذار حق نه لرئ.

او هم ترڅو افراطیان (د حد څخه تجاوز کوونکي) پوه کړي چې د عیسیٰ ﷺ ټول معجزات زما په اجازې سره وه، تاسو به هلته د الوهیت په لقب ورکولو کښې معذور گڼل کېدلی چې بې زما د اجازې څخه یې ذکر شوي کارونه کړي وی.

﴿إِذْ قَالَ الْحَوَارِيُّونَ يَٰعِيسَىٰ ابْنَ مَرْيَمَ هَلْ يَسْتَطِيعُ رَبُّكَ أَنْ يُنْزِلَ عَلَيْنَا مَائِدَةً مِنَ السَّمَاءِ ۖ قَالَ اتَّقُوا اللَّهَ إِنْ كُنْتُمْ مُؤْمِنِينَ ﴿١١٢﴾ قَالُوا نُرِيدُ أَنْ نَأْكُلَ مِنْهَا وَتَطْبِخُنَّ قُلُوبُنَا وَنَعْلَمَ أَنْ قَدْ صَدَقْتُنَا وَنَكُونُ عَلَيْهَا مِنَ الشَّاهِدِينَ ﴿١١٣﴾ قَالَ عِيسَىٰ ابْنُ مَرْيَمَ اللَّهُمَّ رَبَّنَا أَنْزِلْ عَلَيْنَا مَائِدَةً مِنَ السَّمَاءِ تَكُونُ لَنَا عِيدًا لِأَوَّلِنَا وَآخِرِنَا وَآيَةً مِنْكَ ۖ وَآرْزُقْنَا وَأَنْتَ خَيْرُ الرَّازِقِينَ ﴿١١٤﴾ قَالَ اللَّهُ إِنَّي مُنْزِلُهَا عَلَيْكُمْ فَمَنْ يَكْفُرْ بَعْدُ مِنْكُمْ فَإِنِّي أُعَذِّبُهُ عَذَابًا لَا أُعَذِّبُهُ أَحَدًا مِنَ الْعَالَمِينَ ﴿١١٥﴾﴾

[۱۱۲] هغه وخت چې حواریینو وویلې چې: ای عیسیٰ د مریمې زویه! ایا ستا رب کولی شي چې په مونږ باندې د اسمانه (د خوراكي شيانو څخه ډک) دسترخوان (خوانچه) نازل کړي (ایا دا کار به وکړي او که نه)؟ ده (عیسیٰ ﷺ) وویلې چې: د الله ﷻ څخه وډار شئ که تاسو موثمنان یاست (دغسې غوښتنې مه کوئ).

[۱۱۳] دوی وویلې چې: مونږ غواړو چې د هغه (دسترخوان) څخه (د تبرک دپاره) وخورو او زمونږ زړونه مطمئن شي او (بلاخره) مونږ (په حق الیقین سره) پوه شو چې یقیناً تا مونږ ته رښتیا

ویلې دي او په همدې (ماندې) باندې مونږ د شاهدانو څخه جوړ شو (او نورو خلکو ته اطمینان او قناعت ورکړو، دا غوښتنه د شک د کبله نه کوو).

[۱۱۴] عیسی بن مریم (چې کله د دوی په استدلال باندې قانع شو) ویلې چې ای الله! ای زموږ ربه! په مونږ باندې د اسمانه څخه (د خوراکي شيانو څخه ډک) دسترخوان نازل کړې چې زموږ د وړاندېنيو او وروستنیو دپاره اختر (خوشالي) جوړ شي او هم ستا د پلوه یوه معجزه (جوړه شي). او مونږ ته (ذکر شوی غیبي رزق) راپېرزو کړې، او ته چې یې د روزي ورکوونکو خیر (او بهتې یې) ستا غوندې روزي څوک چاته نه شي ورکولی.

[۱۱۵] الله ﷻ (د عیسی ﷺ سوال قبول کړ او) ویي ویلې چې: یقیناً زه په تاسو باندې د دې (ماندې) نازلوونکي یم، نو هر څوک چې ستاسو څخه (پکښې) ناشکري وکړي (حواري وي او که غیر حواري) نو بې شکه زه به هغه په داسې عذاب باندې معذب کړم (چې د ده څخه وروسته به) د ټولو عالمونو څخه هیڅوک په هغه عذاب باندې معذب نه کړم (چې ډېر شرموونکي عذاب به وي).

ارتباط

دا ایتونه د وړاندېنيو ایتونو څخه د وروستني ایت تفصیل او بیان واقع شوی دی، او یا په بل عبارت: دا د هغه سوال جواب دی چې د ذکر شوي ایت څخه د چا ذهن ته ورځي، هغه دا چې د عیسی ﷺ حواریین (د ده اصحاب او ملګري) خو مؤمنان وه نو دوی څه عجیبه معجزه ولیده چې یو ځل یې بیا په ډېر جرئت سره ویلې چې: ﴿ءَاَمَنَّا وَاَشْهَدُ بِاَنَّا مُسْلِمُونَ﴾ مونږ ایمان راوړی او ته شاهد اوسه چې یقیناً مونږ غاړه ایښودونکي یاستو. د جواب حاصل په لاندې کرښو کښې لوستلی شئ:

د مطلب خلاصه

۱- یعنې: د حواریینو د ذکرې شوې وینا وجه دا وه چې یوه ورځې دوی عیسی ﷺ ته خطاب وکړ چې: ای روح الله! ایا الله ﷻ برسېره په ډېرو معجزاتو باندې مونږ ته دا معجزه هم راکولی شي چې د اسمانه څخه راباندې د خوراکي شيانو څخه ډک دسترخوان نازل کړي؟ یا په بل عبارت: ایا دا کار د کولو دی؟ ایا مونږ د دې جوګه یاستو چې دا غوښتنه مو پوره کړې؟ ایا په دې باره کښې به ستا سوال ومني؟

۲- نو عیسی ﷺ ورته جواب ورکړ چې د الله ﷻ څخه وډار شئ او دغسې فرمایشي معجزې مه غواړئ! دا ډول غوښتنې د مؤمنانو سره مناسبې نه دي دا ډول غوښتنې د بې ایمانو سره مناسبې دي. حواریینو ویلې چې: مونږ ذکره شوې غوښتنه د ایمان د کمزورۍ یا د ایمان د نشتوالي د کبله نه وړاندې کوو چې د بې دینانو سره تشابه ولرو، بلکې په دغسې غوښتنه کښې زموږ مطالب دا دي: الف: چې مونږ د ذکر شوي اعجازي دسترخوان څخه خوراک وکړو او تبرک پرې حاصل کړو، او لکه څنګه چې مونږ په خپلو دښمنانو باندې په ایمان سره ویاړو همدارنګه ورباندې په معجزانه خوراک سره هم ویاړ او سرلوري ترلاسه کړو.

ب: چې مونږ قلباً مطمئن شو چې الله ﷻ يقيناً په هر شي باندې د قدرت څښتن دی، لکه څنگه چې ابراهيم عليه السلام د څلورو مرغانو په راژوندي کېدلو سره قلباً مطمئن شوی وه.

ج: چې زمونږ پوهه او علم د علم اليقين له درجې څخه د حق اليقين مرتبې ته پورته شي او پر ځل بيا الهي معجزات په سترگو باندې وگورو او په خولو باندې يې وخورو، او پوه شو چې ته هر څه وايي هغه ټول رښتيا دي او هيڅ د شک او شېبې ځای پکښې نشته، او بالاخره پوه شو چې مونږ هم د الله ﷻ په نزد څه قدر لرو.

د: چې مونږ د يو پلوه ذکره شوې معجزه د خپلو سترگو لاندې مشاهده کړو او د خوشالي سترگې پرې پيل کړو او د بله پلوه د غائبينو او د هغو خلکو دپاره چې نوي پيدا کېږي د شهادت ورکونکو څخه جوړ شو او حتی د قيامت په ورځ د معجزاتو په منکرينو باندې شاهدي ورکړو، ترڅو چې د دعوت او شهادت اجرونه مو په برخه شي.

۳- نو کله چې عيسى عليه السلام د خپلو حوارينو په جواب باندې قانع شو نو د الله ﷻ په حضور کښې يې د خپلې بندگۍ او عاجزۍ سوال داسې پيل کړ چې:

الف: ای زمونږ الله! ای زمونږ ربه! په مونږ باندې د اسمانه څخه د خوراكي شيانو ډک دسترخوان نازل کړې چې ترڅو:

اول: د دسترخوان د نزول وخت زمونږ دپاره د اختر حيثيت ولري چې وړاندېني او وروستني ټول به ورباندې وياړو، او دښمنانو (کافرانو) ته به مو پرې شعلې ښې نېغې شي.
دوهم: دا به ستا د معجزاتو څخه يوه امتيازي معجزه وي چې هم به معنوي معجزه وي او هم به مادي معجزه جوړه شي.

ب: ای زمونږ ربه! مونږ ته غيبي روزي راکړې ځکه چې ستا غوندي روزي ورکونکي هيڅوک نه شي کېدلی او ستا هرڅه د لاسه پوره دي.

۴- نو الله ﷻ د عيسى عليه السلام سوال قبول کړ چې: يقيناً د دې کار کاوونکي يم، خو دا په ياد ولری! چې څومره يو نعمت لويهږي په همغې پيمانه باندې يې ناشکري هم د لويې جزا سبب جوړېږي، نو که - بالفرض - تاسو د ذکرې شوې معجزې او لوی غيبي نعمت په شکرگزارۍ کښې ناکام شوی نو په دنيا کښې به داسې جزا درکړم چې ستاسو څخه وروسته به يې هيچا ته ورنه کړم. هو! که ستاسو څخه وړاندې مې چا ته ورکړې وي نو هغه بېله خبره ده.

يا په بل عبارت: ستاسو څخه به بيزوگان او خنزيران جوړ کړم لکه چې ستاسو څخه وړاندې مې د يهودانو څخه بيزوگان جوړ کړي وه، مگر ستاسو څخه وروسته به هيچا ته دغه جزا ورنه کړم.

۵- هو! کله چې الله ﷻ غوښتله شوې معجزه نازله کړه نو د عيسى عليه السلام حوارينو په يوه خوله باندې چيغې کړې چې: ﴿ءَامَنَّا وَآشْهَدُ بِأَنَّا مُسْلِمُونَ﴾ مونږ ايمان راوړی دی او ته شاهد اوسه - ای عيسى - چې يقيناً مونږ غاړه اېښودونکي ياستو او په ذکره شوې معجزه کښې ناشکري نه کوو او د الله ﷻ څخه لا زيات توفيق او اطمینان غواړو.

توضیحات

۱- الحمد لله د نبي کریم ﷺ صحابه وو کرامو ﷺ د ايمان راوړلو څخه وروسته یوه هم د اطمینان دپاره معجزه نه ده غوښتې مگر د عیسیٰ ﷺ صحابه وو کرامو (حواریینو) ذکره شوې معجزه غوښتې وه، دا دی د دواړو پیغمبرانو د اصحابو په باره کښې څرگند فرق او توپیر.

سوال جواب

۲- که څوک وایي چې د ﴿هَلْ يَسْتَطِيعُ رُتْلَكَ﴾ د کلمې څخه ظاهراً څرگندېږي چې د عیسیٰ ﷺ حواریینو د الله ﷻ په قدرت کښې شک درلود؛ ایا دغه معنی صحت لري؟
مونږ وایو چې: تقریباً ټول علماء کرام متفق دي چې حواریین ښه سوچه مسلمانان وه^(۱)، همدا مضمون د کلام د سیاق او سباق څخه په واضحه توګه برېښي نو د اعتراض دپاره لاندې جوابونه کوو:
الف: د ﴿هَلْ يَسْتَطِيعُ﴾ کلمه په عربي ژبه کښې کله-کله د ادب په وخت کښې هم استعمالېږي^(۲)، لکه چې یوه ورځې د عبد الله بن زید بن عاصم ؓ څخه چا پوښتنه وکړه چې: «هَلْ تَسْتَطِيعُ أَنْ تُرِنِّي كَيْفَ كَانَ رَسُولُ اللَّهِ ﷺ يَتَوَضَّأُ»^(۳) ایا ته دا کولی شي چې ماته راوړلې کړې چې نبي کریم ﷺ په څه ډول سره اودس کاوه؟ یعنې: د پوښتنه کوونکي زړه غوښتل چې د نبي کریم ﷺ اودس راته عملاً راوښايي خو داسې یې ورته ونه ویلې چې زما د وړاندې د نبي کریم ﷺ غوندې اودس وکړه چې زه دې وګورم، بلکې په مودبانه توګه باندې یې ورته وړاندیز وکړ چې: ایا دا کار کولی شې؟ او یا زه ښا په نزد دومره منزلت لرم چې زما ذکره شوې غوښتنه پوره کړې؟

ب: د ﴿يَسْتَطِيعُ﴾ کلمه د «يُطِيعُ» په معنی سره ده. یعنې: ایا ستا خبره ستا رب ﷻ مني او د قبول درجې ته رسېږي چې زمونږ دپاره داسې-داسې سوال وکړې؟^(۴)
په همدې مضمون باندې لاندې حدیث شریف ډېر ښه دلالت کوي:

یو ځل نبي کریم ﷺ د خپل تره (ابو طالب) پوښتنې ته ورغی چې مریض وه، نو نبي کریم ﷺ ته یې ویلې چې: ای وراره! الله ﷻ ته سوال وکړه چې د دې مرض څخه عافیت راکړي. نبي کریم ﷺ وفرمایل چې: «اللَّهُمَّ اشْفِ عَمِّي» یعنې: ای الله! زما تره جوړ کړې. نو الله ﷻ سمدستي روغ رمت کړ تا به ویل چې په پرې باندې تړلی وه او پرانستل شو. نو ابو طالب وویل چې: ای وراره! یقیناً هغه رب چې ته یې عبادت کوي ستا اطاعت کوي (خبره دې مني). نبي کریم ﷺ وفرمایل چې: «وَأَنْتَ يَا عَمَاهُ لَئِنْ أَطَعْتَ اللَّهَ لَيُطِيعَنَّكَ»^(۵) او ته ای کاکا! که چرته ته د الله ﷻ اطاعت وکړې نو هر ورو او

(۱) المحرر الوجيز ج ۵ ص ۲۳۵

(۲) تفسير القاسمي ج ۶ ص ۴۲۹

(۳) موطا الإمام مالك ج ۱ ص ۱۲

(۴) التفسير الكبير ج ۱۲ ص ۱۲۹

(۵) المعجم الأوسط للطبراني ج ۴ ص ۲۰۰؛ مستدرک الحاكم ج ۱ ص ۷۲۷

ضرور به الله ﷻ ستا اطاعت هم وکړي. یعنی که ته یې خبره ومنې او ایمان ورباندې راوړې ستا سوالونه به هم قبول کړي.

تبصره

۳- څرنگه چې د حواریینو د غوښتنې کلمات چندان مزه ناک نه وه او د غیر مطلبې معنی اشنا ترې پیدا کېده نو ځکه ورته عیسی ﷺ ویلې چې: ﴿اتَّقُوا اللَّهَ إِنْ كُنْتُمْ مُؤْمِنِينَ﴾ د الله ﷻ څخه وډار شئ که تاسو رښتیاڼي موثمنان یاست. خو چې کله هغوی خپله لفظي غلطې تصحیح کړه نو بیا یې د الله ﷻ په دربار کېنې د سوال لاسونه پورته کړه. که بالفرض هغوی د رومېي ځل څخه څرګند او واضحه کلمات استعمال کړي وی نو ممکنه وه چې عیسی ﷺ به ورته ذکره شوې جمله نه وی استعماله کړي.

مأذنه څه معنی؟

۴- "مأذنة" هغه مېز یا دسترخوان ته وايي چې خوراکي شيان ورباندې د خوړلو دپاره تیار اېښي وي، که نه نو بیا ورته "مأذنة" نه وايي. مګر په دې مقام کېنې ترې مېز مراد نه دی بلکې هغه دسترخوان ترې مطلب دی چې خوراکي شيان ورباندې اېښي وي^(۱).
 "مأذنة" د "مِئذ" څخه اخستله شوې ده، "مِئذ" دوه معناوې لري، چې یا په معنی د ورکړې سره دی او یا په معنی د حرکت سره^(۲)، دسترخوان ته ځکه ذکر شوی نوم (مأذنه) اېښودل شوی دی چې یا خلکو ته خوراک او څښاک ورکوي او مُعْطِي دی، او یا د هغه په لور خلک حرکت کوي چې شاوخوا ترې راتاوشي او ځانونه ترې ماړه کړي.
 نو په دې تقدير د "مأذنة" کلمه په معنی د "مَمِئذ" مفعول سره جوړېږي، لکه چې په ﴿فِي عِشْرِ رَاضِيَةٍ﴾ کېنې د ﴿رَاضِيَةٍ﴾ کلمه په معنی د "مَرْضِيَّة" سره ده.

ایا مأذنه نازل شو؟

۵- ځینې علماء کرام وايي چې: "مأذنة" نازل نه شوه ځکه چې حواریین د جزا څخه وډار شوه چې چرته راڅخه ناشکري صادره نه شي، نو الله ﷻ به راباندې سخت عذاب نازل کړي^(۳).
 مګر جمهور علماء کرام وايي چې: "مأذنة" نازل شوې ده او الله ﷻ خپله خبره رښتیا کړې ده چې: ﴿إِنِّي مُنَزِّلُهَا عَلَيْكُمْ﴾ یقیناً زه په تاسو باندې د مآندې نازلوونکی یم^(۴)، یعنی دا کار خو

(۱) روح المعاني ج ۷ ص ۶۰: تفسیر القرطبي ج ۶ ص ۳۷۲

(۲) تفسیر القرطبي ج ۶ ص ۳۶۷

(۳) تفسیر القاسمي ج ۶ ص ۴۲۳

(۴) تفسیر الطبري ج ۵ ص ۱۳۵

کېدونکی دی مگر تاسو یوه بله خبره واورئ چې که چا پکښې ناشکري وکړه هغه به د سخت عذاب سره مخامخ شي.

د مائدي په باره کښې څه معلومات

۶- څرنگه چې مفسرينو کرامو د مائدي په هکله زښت ډېر معلومات ليکلي دي^(۱) چې د لاندې پوښتنو دپاره پکښې جوابونه موندل کېږي:

الف: مائده په څه ډول طعام باندې مشتمله وه؟

ب: څومره وخت د مائدي نزول دوام وکړ؟

ج: ايا سبا او بېگانه نازلېدلې او که يوه شپه بعد؟

د: په مائده کښې په کوم کیفیت سره طعام اېښودل شوی وه؟

ه: څومره کسان پرې مړېده؟

و: د مائدي نزول په څه سبب باندې قطع شو؟

ز: د نازلې شوې مائدي عاقبت څه شو؟

ح: څومره خلک ورباندې خنزيران جوړ شوه؟

ط: د خنزير جوړېدلو اسباب يې څه شي وه؟

ي: ايا ذکره شوې مائده د يکشنبې (اتوار) په ورځ اول ځل نازله شوه چې د نصاراوو په نزد محترمه ورځ ده؟ او داسې نور.

مگر مونږ د دغو ټولو معلوماتو څخه صرف نظر شوو، ځکه چې د يو پلوه يې روايتونه د ډاډ وړ نه دي او د بله پلوه پکښې څه گټه نشته، که بالفرض څه گټه پکښې وي نو الله ﷻ به مونږ ته په قرآن کریم کښې او يا د نبي کریم ﷺ په احاديثو کښې ضرور په څرگنده توگه واضحه کړې وي.

نو د همدې کبله مونږ د لاندې يوه حديث په ذکر باندې اکتفاء کوو، که څوک د نورو معلوماتو شوق لري نو هملته دې مراجعه وکړي. حديث دا دی چې:

نبي کریم ﷺ فرمايلي دي چې: «أُنزِلَتِ الْمَائِدَةُ مِنَ السَّمَاءِ خُبْرًا وَلَحْمًا وَأَمْرًا أَنْ لَا يَخُولُوا وَلَا يَدْخِرُوا لَيْلًا فَخَانُوا وَادْخَرُوا وَرَفَعُوا لَيْلًا فَمُسِخُوا قِرْدَةً وَخَنَازِيرَ»^(۲) يعني: د اسمانه څخه مائده نازله کړې شوې وه چې ډوډۍ او غوښه (وه)، او دوی (بني اسرائيلو) ته امر کړی شوی وه چې خیانت پکښې مه کوئ او د سبا دپاره يې مه زخیره کوئ، نو هغوی پکښې هم خیانت وکړ او هم يې زخیره کړه او (بالآخره) د سبا دپاره يې ترې (څه برخه) پورته کړه، نو دوی د بيزوگانو او خنزيرانو په څېره واړولې شوه (او مسخه شوه).

(۱) تفسير ابن کثير ج ۲ ص ۱۱۶؛ تفسير البغوي ج ۲ ص ۷۹؛ زاد المسير ج ۲ ص ۳۴۱؛ روح المعاني ج ۷ ص ۶۳؛ تفسير القرطبي ج ۶ ص ۳۶۹

المائدة (۵)

﴿وَإِذْ قَالَ اللَّهُ يٰعِيسَى ابْنَ مَرْيَمَ ۖ أَنْتَ قُلْتَ لِلنَّاسِ اتَّخِذُونِي وَأُمِّي إِلَهَيْنِ مِن دُونِ اللَّهِ ۖ قَالَ سُبْحٰنَكَ مَا يَكُونُ لِي أَنْ أَقُولَ مَا لَيْسَ لِي بِحَقِّ ۖ إِنْ كُنْتُ قُلْتُهُ فَقَدْ عَلِمْتَهُ ۚ تَقَلَّمُ مَا فِي نَفْسِي وَلَا أَعْلَمُ مَا فِي نَفْسِكَ ۚ إِنَّكَ أَنْتَ عَلَّامُ الْغُيُوبِ ﴿۱۱۶﴾ مَا قُلْتُ لَهُمْ إِلَّا مَا أَمَرْتَنِي بِهِ أَنْ أَعْبُدُوا إِلَهًا رَبِّي وَرَبَّكُمْ ۚ وَكُنْتُ عَلَيْهِمْ شَهِيدًا مَّا دُمْتُ فِيهِمْ ۚ فَلَمَّا تَوَفَّيْتَنِي كُنْتُ أَنْتَ الرَّقِيبَ عَلَيْهِمْ وَأَنْتَ عَلَىٰ كُلِّ شَيْءٍ شَهِيدٌ ﴿۱۱۷﴾ إِنْ تُعَذِّبْهُمْ فَلَهُمْ عِبَادُكَ وَإِنْ تَغْفِرْ لَهُمْ فَإِنَّكَ أَنْتَ الْعَزِيزُ الْحَكِيمُ ﴿۱۱۸﴾﴾

[۱۱۶] او (د پیغمبرانو د راغونډولو ورځ به) هغه وخت (وي) چې الله ﷻ به ووايي چې: ای عیسی د مریمې زویه! ایا تا خلکو ته ویلي وه چې: ما او زما مور د الله ﷻ څخه په غیر دوه معبودان ونیسی؟ هغه (عیسی ﷺ) به ووايي چې: تا لره (د دغسې وینا څخه) پاکي ده، ماته مناسب نه دي چې زه هغه خبره وکړم چې ما لره (د هغې په ویلو کښې) حق نه وي. که (بالفرض) زه وی چې دا خبره مې کړې وی نو یقیناً ته به پرې عالم وی (ستا علم خو محیط دی)، ته په هغه څه باندې پوهېږې چې زما په زړه کښې دي او زه په هغه څه باندې نه پوهېږم چې هغه ستا سره دي، یقیناً ته چې یې همدا ته په غیو باندې عالم یې.

[۱۱۷] ما (خو) دوی ته نه وه ویلي مگر هغه (خبره) چې تا راته پرې امر کړی وه (چې ورته یې ووايم. هغه دا) چې د الله ﷻ عبادت وکړئ چې زما رب دی او ستاسو رب (هم) دی. او ترڅو پورې چې زه په دوی کښې وم (اوسېدم) نو په دوی باندې شاهد وم (چې په دعوت سره به مې دوی سمې لارې ته رابلل)، نو کله چې تا زه د دوی د منځ څخه واخستلم (او اسمانونو ته دې پورته کړم) نو (یوازې) همدا ته په دوی باندې څارونکی شوې (لکه چې زما په حضور کښې پرې څارونکی وي)، او همدا ته په هر شي باندې حاضر یې (چې هیڅکله درڅخه څه شی نه شي غائب کېدلی).

[۱۱۸] که دوی معذبوي نو یقیناً دوی ستا بندگان دي (څوک یې درڅخه نه شي خلاصولی) او که ته دوی ته بښنه کوي نو (څوک دې د مغفرت مخه نه شي نیولی ځکه) ته چې یې همدا ته د کلکې ارادې خاوند یې (هیڅوک دې د ارادې په وړاندې څه نه شي واقع کېدلی او همدا ته) د حکمت څښتن یې (چې هر کار دې د حکمت څخه ډک دی).

ارتباط

مونږ د وړاندېنيو ایتونو په ارتباط کښې لیکلي وه چې هغه ایتونه د یوه سوال جواب واقع شوي وه کوم چې د حواریینو د خبرو څخه د سړي په ذهن کښې گرځېده، نو کله چې د ذکر شوي سوال جواب ختم شو نو په دې ایتونو کښې د کلام مخ بېرته اصلي خبرې ته اړولی شوی دی.

د مطلب خلاصه

۱- یعنی: د قیامت په ورځ به الله ﷻ د عیسیٰ ﷺ استنطاق نور هم اوږد کړي او د نعمتونو د تذکر څخه وروسته به ورته ووايي چې: ای عیسیٰ! کله چې ته د الله ﷻ په نزد غوره او مختار بنده دې چې بې شمېره معجزې او نعمتونه یې درېږزو کړي وه، ترڅو د معجزاتو په رڼا کښې ته خپل ځان خلکو ته وروپېژنې چې زه د الله ﷻ پیغمبر او بنده یم، او همدارنگه خپله رښتینې مور هم په خلکو باندې وپېژنې چې دا د پیغمبر مور ده، نه د معبود مور.

مگر د دې سره سره خلکو همدا ته او همدا ستا مور دواړه په الوهیت سره ونيوه، نو ستا څخه دا دی اوس علی رؤس الاشهاد پوښتنه کوم چې: ایا تا خلکو ته ويلي وه چې ما او زما مور دواړه معبودان جوړ کړي؟

عیسیٰ ﷺ به ووايي چې:

الف: ای الله! تاته پاکي ده د دې خبرې څخه چې ستا سره څوک په عبادت او الوهیت کښې شریک شي، ته واحد او لا شریک یې، هیڅوک ستا سره شریک نه شي جوړېدلی که څه هم ډېر مقرب بنده وي.

ب: ای الله! ماته څه مناسبه ده چې عموماً ناحقه خبره وکړم، او بیا لا خصوصاً داسې ناحقه خبره چې ستا سره شریک درول دي، نو لکه څنگه چې تاته د شریک څخه پاکي ده، همدارنگه ماته د کفرې او ناحقې وینا د کولو څخه پاکي ده، کفرې ویناگانې خو کافران کوي.

ج: ای الله! ما خو خلکو ته معجزات د خپل نبوت د پېژاندلو دپاره وړاندې کړه، نه د دې دپاره چې مونږ ته د معبودانو لقب راکړي، مگر هغوی ترې زمونږ د ناخوښۍ سره سره معکوسه نتیجه واخستله او په مونږ باندې یې ذکر شوی لقب راوتاپه.

د: ای الله! تاته خو هرڅه معلوم دي، داسې موجود نه دی تېر شوی او نه به تېر شي چې ستا د محیط علم څخه وتلی وي، نو که بالفرض ما ذکره شوې کفرې وینا کړې وی نو تاته به معلومه وي. ای الله! تاته خو معلومه ده چې ذکره شوې وینا مونږ نه ده کړې بلکې دا خلکو د خپلو ځانونو څخه اختراع کړې ده او دروغ یې راپورې تړلي دي.

ه: ای الله! ذکره شوې کفرې خبره زما په زړه کښې هم نه ده تېره شوې پاتې لا دا چې په ژبه باندې یې جاري کړم، که بالفرض زما په زړه کښې تېره شوې هم وی تاته به معلومه وي، ځکه چې ستا علم کامل دی او د هره حیثه محیط دی، زما په ټولو علومو او کوائفو باندې ته عالم یې، مگر په هغو علومو باندې چې ستا سره دي، نه زه پوهېږم او نه بل څوک، ځکه چې ته علام الغیوب یې، لنډه دا چې زما علم د همغو معلوماتو پورې منحصر دی چې تا راښودلي دي او بس.

و: ای الله! ما خلکو ته (د دعوت په ارتباط) بله خبره نه ده کړې مگر همغه خبره چې تا راته ورباندې امر کړی وه، هغه دا چې: ای خلکو! تاسو یوازې او یوازې د الله ﷻ عبادت وکړئ چې هغه ﷻ زما رب هم دی او ستاسو رب هم دی او شریک ورسره نه دروی.

المائدة (۵)

ز: ای الله! ترڅو پورې چې زه د خلکو ترمنځ په ځمکه کښې اوسېدم نو ما د دوی حفاظت کاوه او په دعوت او تبلیغ سره مې لارې ته سمول، په همدې موده کښې چې چا په ماباندې په سمه توګه ایمان راوړ او چا راڅخه انکار وکړ په هغوی ټولو باندې شاهد یم، اما کله چې زه تا په خپل فضل سره د دوی د منځ څخه ژوندی اسمان ته پورته کړم او د دوی کفرې پلانونه دې شننه کړه نو نور ستا کار دی او همدا ته ﷻ ورباندې پوه یې، او همدا ستا د مراقبت او څارنې لاندې وه، او ته خو په هر شي باندې څارونکی او مراقب یې.

ح: ای الله! زما د اُمت د مجرمانو په باره کښې زما وروستنۍ خبره دا ده چې تاته د هغوی ټول جرمونه او جنايات معلوم دي، نو که دوی ته عذاب ورکوي نو دوی خو همدا ستا بندگان دي مګر عبادت او بندګي یې ستا نه ده کړې او ستا سره یې شریک درولی دی، خو ستا د لاس لاندې دي هیڅوک یې درڅخه نه شي خلاصولی، نه په زور سره او نه په شفاعت سره، بلکې کافران د شفاعت جوګه هم نه دي، د همدې کبله زه یې ستا په حضور کښې شفاعت هم نه کوم او که بالفرض ته هغوی ته مغفرت وکړې هم، کولی یې شي ستا هر څه د لاسه کېږي. هوا! دا بېله خبره ده چې کافرانو ته مغفرت کول د حکمت په خلاف دي او ته خو برسېره پر دې چې عزیز (د کلکې ارادې خاوند) یې حکیم هم یې چې ټول کارونه دې د حکمت په غوښتنه برابر دي.

توضیحات

۱- دا ایتونه ﴿وَإِذْ قَالَ اللَّهُ﴾ الآيات، په وړاندېنيو ایتونو ﴿وَإِذْ قَالَ اللَّهُ﴾ الآيات باندې عطف دي او ټول د قیامت د ورځې حال شرحه کوي^(۱)، او د معطوف او معطوف علیه ترمنځ څلور ایتونه ﴿وَإِذْ قَالَ الْحَوَارِيُّونَ﴾ الآيات د معترضې جملې شکل لري، لکه چې وړاندې واضح شوې دي.

عیسی ﷺ په اسمانو کښې ژوندی دی

۲- مونږ د [آل عمران: ۵۵] ایت لاندې په دې خبره کښې پوره تحقیق کړی دی چې الله ﷻ عیسی ﷺ ژوندی اسمان ته خپړولی دی، بیا لیکلو ته یې حاجت نه وینو، مګر دلته ورباندې یو دلیل اضافه کوو هغه دا چې که بالفرض د "تَوَفَّي" څخه مرګ مطلب وی نو عیسی ﷺ به د قیامت په ورځ د ﴿تَوَفَّيْتَنِي﴾ په مقابل کښې د ﴿مَا دُمْتُ فِيهِمْ﴾ کلمه نه وی استعماله کړې، بلکې د "مَا حَيَّيْتُ فِيهِمْ" کلمه به یې استعماله کړې وی. یعنې: ترڅو پورې چې زه په دوی کښې ژوندی وم، نو معلومه شوه چې عیسی ﷺ ژوندی روغ رمت اسمانونو ته خپړولی شوی دی.

سوال جواب

۳- که څوک وایي چې: الله ﷻ د عیسی ﷺ د خولې څخه حکایت وکړ چې نوموړی به د قیامت

په ورځ ووايي چې: ﴿إِنْ تُعَذِّبْهُمْ﴾ تر آخره پورې نو پوښتنه دا ده چې: ايا دا جمله د شفاعت معنی نه ورکوي، حال دا چې کافرانو ته خو شفاعت کول جائز نه دي؟

مونږ وايو چې: مفسرينو کرامو د ذکر شوي سوال دپاره مختلف جوابونه کړي دي^(۱)، مگر کوم جواب چې مونږ ته ښه ښکاري هغه په لاندې ډول دی:

چې کله د کافرانو د تخجيل دپاره الله ﷻ عيسى ﷺ په قهر آمېزه جمله باندې مخاطب کړي چې ايا تا خلکو ته ويلي وه چې ما او زما مور د معبودانو په حيث ونيسي؟ نو عيسى ﷺ به واربخطا شي او د خپل ځان د برائت په بيان کښې به دا جمله هم ووايي چې: اى الله! دا جنايتکاران ستا بندگان دي، که څه هم دوى ستا اختيارى بندگي نه ده کړې مگر ستا د بندگۍ څخه يې نه په دنيا کښې ځانونه خلاص کړي دي او نه يې دلته خلاصولى شي، هلته هم د دوى مغفرت او نه مغفرت ستا په لاس وه او دلته هم ستا کار دی. که بالفرض مونږ څه د معبوديت استحقاق درلودلى نو هلته يا دلته به مو د دوى په کارونو کښې هم څه د لاسه پوره وي، نو کله مو چې څه د لاسه نه کېږي نو نه د معبوديت حق لرو او نه د دې حق لرو چې چاته د خپل معبوديت دعوت ورکړو.

لنډه دا چې که بالفرض د عيسى ﷺ په ذکرې شوې جملې باندې د شفاعت کول مطلب وي نو خپلې خبرې به يې د ﴿فَإِنَّكَ أَنْتَ الْعَزِيزُ الْحَكِيمُ﴾ په عوض په ﴿فَإِنَّكَ أَنْتَ الْغَفُورُ الرَّحِيمُ﴾ باندې ختمې کړې وي، خو خبره به داسې نه وي بلکې عيسى ﷺ به د خپل ځان څخه د دفاع په غم کښې وي. نبي کریم ﷺ په يوه اوږده حديث کښې د عيسى ﷺ په باره کښې فرمايلي دي چې: په ده باندې به هم داسې وخت ورشي چې يوازې او يوازې د خپل ځان غم به ورسره وي او وايي به چې: «نَفْسِي نَفْسِي»^(۲).

﴿قَالَ اللَّهُ هَذَا يَوْمُ يَنْفَعُ الصَّادِقِينَ صِدْقُهُمْ لَهُمْ جَنَّاتٌ تَجْرِي مِنْ تَحْتِهَا الْأَنْهَارُ خَالِدِينَ فِيهَا أَبَدًا رَضِيَ اللَّهُ عَنْهُمْ وَرَضُوا عَنْهُ ذَلِكَ الْفَوْزُ الْعَظِيمُ﴾ (۱۱۹) ﴿لِلَّهِ مُلْكُ السَّمَوَاتِ وَالْأَرْضِ وَمَا فِيهِنَّ وَهُوَ عَلَى كُلِّ شَيْءٍ قَدِيرٌ﴾ (۱۲۰)

[۱۱۹] الله ﷻ به ووايي چې: دا داسې ورځ ده چې رښتينو خلکو ته به د دوى رښتيا ويل گټه ورسوي (البته په دې شرط سره چې په دنيا کښې يې رښتيا ويلي وي. هغه گټه دا ده چې: دوى لره داسې جنتونه شته چې لاندې ترې (خلو) ويالې بهېږي، په داسې حال کښې چې دوى به په هغو کښې همېشه وي، همېشه. الله ﷻ به د دوى څخه راضي وي (چې هيڅکله به پرې په غضب نه شي) او دوى به د الله ﷻ څخه راضي وي (چې پرېمانه نعمتونه به يې ورکړي وي)، دا لويه کاميابي ده:

(۱) روح المعاني ج ۷ ص ۷۱: البحر المحیط ج ۴ ص ۴۱۹

(۲) جامع الترمذي ج ۲ ص ۷۰

[۱۲۰] خاص الله ﷻ ته د اسمانو او ځمکو پاچاهي ده او د هغه شي (هم) چې په دغو (دواړو) اسمانو او ځمکو کښې دي، او همدې ﷻ په هر شي باندې د قدرت څښتن دی.

توضیحات

۱- څرنگه چې الله ﷻ مونږ ته د قیامت د ورځې په بیان کښې واضحه کړه چې د عیسیٰ ﷺ اعتذاریه وینا په آخره کښې به الله ﷻ ووايي چې نن ورځ صادقانو ته خپل صدق گټه رسوي، نو دا دې ته اشاره ده چې الله ﷻ به د عیسیٰ ﷺ خبرې تصدیقې کړې چې بالکل تا رښتیا وویلې، نن ورځ تاته هیڅ ملامت نه متوجه کېږي، ټوله ملامت جنایتکارانو ته متوجه ده.

سوال جواب

۲- که څوک وایي چې: د ذکر شوي اعلان څخه سړي ته ذهن ته ورځي چې د قیامت په ورځ به هر صادق ته د هغه صدق فائده وکړي، حال دا چې په هغې ورځې باندې ایمان راوړل کافرانو ته گټه نه کوي او حتی نه به د شیطان رښتیانۍ خبره هغه ته په درد وځوري، الله ﷻ یې حکایت کوي چې: ﴿وَقَالَ الشَّيْطَانُ لَمَّا قُضِيَ الْأَمْرُ إِنَّ اللَّهَ وَعَدَكُمْ وَعْدَ الْحَقِّ﴾ [ابراهیم: ۲۲] یعنې: او شیطان به ووايي کله چې کار فیصله شي (د قیامت په ورځ) یقیناً الله ﷻ ستاسو سره حقه وعده کړې وه. مونږ وایو چې: دلته مطلب دا دی چې د قیامت ورځ د رښتیا وو ورځ ده، رښتیا پکښې نه ضائع کېږي، اما په دنیا کښې خو داسې وختونه وه چې په رښتیا وو باندې به رښتیني خلک د مشکلاتو سره مخامخ کېده. او داسې مطلب نه دی چې دنیاوي کاذب ته به هم هلته رښتیا ویل څه گټه وکړي، د همدې کبله گټه په جنتونو سره تفسیره شوې ده.

د ټولو نعمتونو څخه لوی نعمت

۳- د الله ﷻ رضا د جنت د ټولو نعمتونو څخه لوی نعمت دی، لکه چې لاندې حدیث شریف ورباندې ډېر ښه دلالت کوي چې یوه ورځې نبي کریم ﷺ په ډېر اوږده حدیث کښې وفرمایل چې کله الله ﷻ جنتیانو ته په جنت کښې بې شماره نعمتونه ورکړي، نو دوی ته به وایي چې زما سره داسې نعمت شته چې هغه د دغو ټولو نعمتونو څخه افضل دی، نو دوی به ووايي چې: «يَا رَبَّنَا أَيُّ شَيْءٍ أَفْضَلُ مِنْ هَذَا» ای زموږ ښه! هغه به کوم شی وي چې د دې څخه بهتر وي؟ نو الله ﷻ به ورته ووايي: «رِضَايَ فَلَا أَسْخَطُ عَلَيْكُمْ بَعْدَهُ أَبَدًا»^(۱) یعنې: (هغه) زما رضا ده چې زه به درياندې د دې څخه وروسته د همېشه دپاره نه په غضب کېږم.

د "المائدة" سورت پښتو ترجمه او تفسیر د الله ﷻ په توفیق ختم شو.

اللَّهُمَّ ارْزُقْنَا رِضَاكَ وَرِضْوَانَكَ، وَنَعُوذُ بِكَ مِنْ سَخَطِكَ وَغَضَبِكَ يَا أَرْحَمَ الرَّاحِمِينَ.

۱۳۷۳/۱۰/۵ ه.ش.

(۶) الانعام

الانعام (۶)

سريزه

د دې دپاره چې د دې سورت په مضامينو باندې لوستونکي ښه پوه شي لازمه گڼو چې په لاندې موضوعگانو کښې څه لنډ او خلص معلومات ورکړو:

د سورت نوم

۱- دا سورت په "الأنعام" باندې نومول شوی دی چې د دې سورت په [۱۳۶] ايت شريف کښې يې ذکر راغلی دی. شايد چې ذکر شوی نوم به د دې کبله ورته خوښ کړی شوی وي چې دغه نوم د دې سورت د مضامينو سره ډېر قوي ارتباط لري او دا ځکه چې (لږ وروسته به ان شاء الله تعالی واضح شي) دا سورت په عقائدو پورې ارتباط لري او د جاهليت د زمانې د عقيدوي فساد ډېر مهم عامل "الأنعام" يعنې څاروي هم وه چې يا به يې د بوتانو په نامه باندې ذبحه کول او يا به يې د خپل مشرکانه دستور سره سم خوشې کول چې نه به پرې څوک سورېدل او نه به ترې چا څه نوره استفاده کوله لکه چې لږ څه شرحه يې د [المائدة: ۱۰۳] ايت لاندې تېره شوې ده، والحمد لله نو الله ﷻ دا سورت په ذکر شوي نوم باندې ونوماوه، ته به وايي چې دې ته اشاره کوي چې دا هغه سورت دی چې د شرک ټول اړخونه پکښې عموماً او د څارويو شرک پکښې خصوصاً رد شوی دی.

۲- د دې سورت اعداد په لاندې ډول دي:

الف: ټول ايتونه يې يو سلو پنځه شپيته (۱۶۵) دي^(۱)، چې ټول د هجرت څخه وړاندې نازل شوي دي، مگر د ځينو مفسرينو کرامو په نزد څو ايتونه يې په مدينه منوره کښې د هجرت څخه وروسته نازل شوي دي^(۲)، چې د بحث په وخت کښې به ان شاء الله تعالی ورته اشاره وکړي شي چې دا ايت مدني دی او دا ايت مکي دی.

ب: د کلماتو شمېر يې درې زره دوه پنځوس (۳۰۵۲) دی، او د حرفونو شمېر يې دولس زره څلور سوه دوه ويشت (۱۲۴۲۲) دی^(۳).

سوال جواب

۳- که څوک وايي چې: د ذکر شوي سورت په باره کښې خو زښت ډېر احاديث روايت شوي دي لاندې څو روايتونه د مثال په توگه ولولي:

الف: نبي کریم ﷺ فرمايلي دي چې: «نَزَلَتْ عَلَيَّ سُورَةُ الْأَنْعَامِ جُمْلَةً وَاحِدَةً وَشَبَّعَهَا سَبْعُونَ أَلْفَ مَلَكٍ لَهُمْ زَجَلٌ بِالتَّشْيِيعِ وَالتَّخْمِيدِ»^(۴) يعنې: په ما باندې د "الأنعام" سورت په يو ځل نازل شوی دی په

(۱) تفسير ابي السعود ج ۳ ص ۱۰۴

(۲) المحرر الوجيز ج ۶ ص ۱

(۳) الباب في علوم الكتاب ج ۸ ص ۳

(۴) المعجم الصغير للطبراني ج ۱ ص ۱۴۵

داسې حال کې چې اویا زره ملانکو یې مشایعت کاوه چې دوی لره په تسبیح او تحمید باندې زوږ پورته کېده.

ب: د عبد الله بن عباس رضی الله عنهما څخه روایت دی چې سورت الأنعام په مجموعي توګه یوه شپه په مکه معظمه کې چې داسې حال نازل شو چې: «حَوَّلَهَا سَبْعُونَ أَلْفَ مَلَكٍ يَجَارُونَ بِالتَّسْبِيحِ»^(۱) شاوخوا یې اویا زره پرېستې وې او د الله ﷻ په تسبیحاتو باندې یې اوازونه پورته کول. نو پوښتنه دا ده چې د ذکر وروایتونو څخه خو څرګندېږي چې په دغه سورت کې مدني ایتونه نشته او ټول ایتونه یې مکي دي؟

مونږ وایو چې: ځینو مفسرینو کرامو ذکر شوي روایات ضعیف ګڼلي دي^(۲). دوی وایي چې ټول په یو ځل نه دي نازل شوي.

مګر مونږ ته دا جواب ځکه کمزوری ښکاري چې که بالفرض ذکر شوي روایات ضعیفه هم وي خو اسناد یې متعدد دي او دا خو پوره واضحه ده چې د اسنادو په تعدد سره ضعیف حدیث قوي کېږي. د همدې کبله مونږ دې ته ترجیح ورکوو چې په ذکر شوي سورت کې مدني ایتونه نشته، کوم ایتونه چې ځینو مفسرینو کرامو مدني بللي دي (لکه [۹۱، ۹۲] ایتونه) د څه روایت استناد نه لري بلکې اصلي سبب یې د تفسیر اشکال دی. لله الحمد مونږ ته یې په تفسیر کې څه اشکال په نظر نه راځي (چې په خپل ځای کې به ان شاء الله ﷻ واضحه شي) نو مدني هم ورته نه شو ویلی. اما څوک چې په دې سورت کې د مدني ایتونو په موجودیت باندې کلک ولاړ دي نو شاید چې هغوی به د ذکر شوي سوال څخه لاندې جوابونه کوي:

اول: مونږ د [البقرة: ۳۴] ایت لاندې لیکلي دي چې په عربي محاوره کې کله-کله د اقلیت د ذکر څخه صرف نظر کېږي نو دلته هم مدني ایتونه چې بالکل قلیل دي د نظره غورزولي شوي دي. دوهم: دا هم څه لرې نه ده چې ذکر شوي روایات د هغه وخت څخه وړاندې وي چې ځینې مدني ایتونه د نوموړي سورت په ځینو مناسبو ځایونو کې کېښودلی شي او نبي کریم ﷺ ورته ځایونه ټاکلي وي.

د دې سورت محتویات

۴- څرنگه چې قرآن کریم د الله ﷻ کلام دی او غیر متناهي علوم پکې پټ دي، نو هیڅوک نه شي کولی چې د یوه ایت او یا یوه سورت محتویات داسې تشخیص کړي لکه څنګه چې د یوه بشري کلام محتویات څوک تشخیصوي. نو د همدې کبله مونږ په بشري ناقص علم باندې وایو چې: دا سورت د قرآن کریم د نورو سورتونو په شان مختلفو علومو ته اشارې کوي مګر د ټولو بحثونو محور او چورلیز یې په لاندې موضوعاتو پورې ارتباط لري:

(۱) الدر المنثور ج ۳ ص ۲۴۲

(۲) روح المعاني ج ۷ ص ۷۶

الف: د الله ﷻ د وجود اثبات، چې د دهریانو عقیده رد شوې ده.
 ب: د الله ﷻ د وحدانیت اثبات، چې د مشرکانو د عقائدو مختلف ډولونه پکښې باطل شوي دي.
 ج: د نبي کریم ﷺ د رسالت اثبات، چې په یهودو او نصاراوو او نورو کافرانو باندې د هغوی عقائد رد کړي شوي دي.

د: په دې سورت کښې د مرګ څخه وروسته بیا راژوندي کېدل او د نېکې یا بدې جزا د ګاللر دپاره د الله ﷻ په حضور کښې درېدل پوره خپرل شوي دي.
 ذکر شوي محتویات په ډول-ډول طرزونو باندې د بحث لاندې نیولي شوي دي، په هر ځل چې ورباندې بحث کېږي نو ته به وایې چې دا نوی بحث دی او د دې څخه وړاندې مې هیڅ نه دی اورېدلی.

د دواړو سورتونو ارتباط

۵- په وړاندېني سورت (المائدة) کښې په قصدي توګه هغه عقیدوي انحرافات رد شوي وه چې اهل الكتابو (یهودو او نصاراوو) رامنځ ته کړي وه او په دې سورت (الأنعام) کښې هغه عقیدوي مزخرفات رد شوي دي چې د اهل الكتابو څخه په غیر نورو کافرانو په الله ﷻ باندې افتراء کړي وه، او هم هغه مزخرفات ابطال شوي دي چې د الله ﷻ څخه منکرانو (دهریانو) ورباندې عقیده درلوده، نو په دواړو سورتونو کښې د مطلقې انحرافي عقیدې جرړې وېستلې شوې دي.

بِسْمِ اللَّهِ الرَّحْمَنِ الرَّحِيمِ

﴿الْحَمْدُ لِلَّهِ الَّذِي خَلَقَ السَّمَوَاتِ وَالْأَرْضَ وَجَعَلَ الظُّلُمَاتِ وَالنُّورَ ثُمَّ الَّذِينَ كَفَرُوا بِرَبِّهِمْ يَعْدِلُونَ﴾ ۱ ﴿هُوَ الَّذِي خَلَقَكُمْ مِنْ طِينٍ ثُمَّ قَضَىٰ أَجَلًا وَأَجَلٌ مُّسَمًّى عِنْدَهُ ثُمَّ أَنْتُمْ تَمْتَرُونَ﴾ ۲ ﴿وَهُوَ اللَّهُ فِي السَّمَوَاتِ وَفِي الْأَرْضِ يَعْلَمُ سِرَّكُمْ وَجَهْرَكُمْ وَيَعْلَمُ مَا تَكْسِبُونَ﴾ ۳ ﴿

د الله ﷻ په نامه چې ډېر مهربان (او) ډېر د رحم خاوند دی.

[۱] ټولې ستاینې هغه الله ﷻ ته ثابتې دي چې اسمانونه او ځمکې یې (په معینو اندازو) پیدا کړې دي او تیاري او رڼا یې (هم د بدلون رابدلون سره) خلق کړې دي، بیا هغه کسان چې په خپل رب باندې کافران شوي دي (ناتوانه بوتان په عبادت کښې) برابروي.

[۲] الله ﷻ هغه (اقدس) ذات دی چې تاسو یې د خټو څخه پیدا کړي یاست، بیا یې (ستاسو د ټولو کړو وړو دپاره) نېټه ټاکلې ده، او (د ټول عالم) معینه نېټه چې ده هغه د ده ﷻ په نزد ده (ده ﷻ پورې مختصه ده). بیا لا تاسو (د الله ﷻ په وحدانیت کښې) شک کوئ!

[۳] او دا ﷻ هم په اسمانونو او هم په ځمکو کښې الله (معبود) دی، ستاسو په پټو باندې پوهېږي او ستاسو په ښکاره وو (باندې هم پوهېږي) او په هغه شي باندې هم پوهېږي چې تاسو یې کوئ (په شپه کښې وي او که په ورځ کښې).

ارتباط

- ۱- وړاندېنی سورت په دې مضمون باندې تمام شوی وه چې الله ﷻ په هر شي باندې قدرت لري او د دې سورت په پیل کښې د الله ﷻ د قدرت نمونې ښودلې شوې دي.
- ۲- هلته واضحه شوې وه چې د اسمانونو او ځمکو ملکیت الله ﷻ پورې مختص دی د همدې کبله عبادت یوازې د همدې ﷻ خاصه ده، او عیسیٰ ﷺ د هیڅ شي واک او اختیار نه لري حتی چې په خپل ځان کښې یې هم واک نشته، او دلته واضحه شوې ده چې د همدې کبله ټول محامد او عبادتونه یوازې همدې ﷻ پورې اختصاص لري.

د مطلب خلاصه

- یعنې: ای خلکو! تاسو خبر اوسئ چې ټولې ستاینې او محامد د الله ﷻ پورې خاص دي، تاسو ته په کار دي چې صرف د الله ﷻ حمد او ثناء ووايست او بس. ځکه چې:
- ۱- الله ﷻ هغه ذات دی چې اسمانونه او ځمکې یې پیدا کړې دي او څه چې په دغو دواړو کښې دي هغه یې هم ټول پیدا کړي دي. یا په بل عبارت: هر شی چې تاسو ته د ستاینې وړ ښکاري هغه شی هم الله ﷻ پیدا کړی دی، حتی ستاسو ناحقه معبودان هم د الله ﷻ مخلوق دی، د دوی د وسې پوره نه ده چې په ځمکو او اسمانونو کښې یو ماشي او یا یو مچ ته موجودیت ورکړي.
 - ۲- ټولې تیاري الله ﷻ پیدا کړې دي او مطلقه رڼا د همدې ﷻ مخلوق ده، د غمونو او مصیبتونو مالک همدی ﷻ دی او خوشالی او تازه گی د همدې ﷻ په لاس دي، توره شپه په رڼا ورځ همدی ﷻ بدلوي او د رڼا ورځې څخه توره شپه همدی ﷻ جوړوي، او بالاخره هدایت او ضلالت هم د الله ﷻ په واک او اختیار کښې دي، او همدی ﷻ د ټول مخلوق حتی د کافرانو هم مربی او پالونکی دی. مگر عجیبه خبره دا ده چې کافران د خپل داسې مربی سره چې صفات یې وړاندې بیان شوه او دوی دا هم مني چې ذکرې شوې ستاینې رښتیا دي. بیا هم د ده ناتوانه مخلوق برابر وی، چې هم یې عبادت کوي او هم ترې د خپلې گټې غوښتنه کوي او بالاخره هم پرې د مصائبو څخه پناه غواړي.
 - ۳- ای خلکو! لکه څنګه چې تاسو ته ثابته شوه چې په ټوله دنیا کښې د الله ﷻ څخه په غیر هیڅوک هیڅ شی نه شي پیدا کولی، همدارنګه په وړوکې دنیا (انساني نړۍ) کښې هم دا کار د بل هیچا د لاسه پوره نه دی. او دا ځکه چې:
- الله ﷻ هغه اقدس ذات دی چې ستاسو (انسانانو) اصل (آدم ﷺ) یې د خټې څخه پیدا کړ او ښه خټه یې په سره غوښه باندې بدله کړه، او د همدغه یو اصل څخه یې هغه ته جوړه (بي بي حواء

(ترجمہ) ہم مخلوقہ کرہ چہ د قیامت د ورخې پورې د همدغو دواړو اصلونو څخه ستاسو توالد ار تناسل بڼه په زغرده روان دی، نو په حقیقت کښې الله ﷻ تاسو ټول د ختې څخه پیدا کړي یاست. علاوه په دې، ستاسو نشأ او نمو د منیو څخه صورت نیسي او مني د غذا په سلسله د ځمکې د جنس څخه ده، نو په حقیقت کښې تاسو ټول د ځمکې او شنې ختې څخه جوړ یاست. نو ای خلکو! تاسو وواياست چې: ایا ستاسو باطلو معبودانو ذکر شوي کارونه کوم یو کړي دي او یا یې کولی شي؟

۴- لکه څنگه چې ستاسو پیدایښت د الله ﷻ په قدرت کښې دی همدارنگه ستاسو د هر یوه د مرګ فیصله هم د همدغه ﷻ په قدرت کښې ده، ستاسو عمرونه نه څوک لنډولی شي او نه اوږدوالی ورکولی شي، او د همدغه مقرر وخت علم هم الله ﷻ پورې خاص دی او بس. الله ﷻ تاسو ته په اجمالی توګه دومره پوهه درکړې ده چې عاده په موجوده زمانه کښې تر یو سل کالو څخه اضافه سړی ژوندی نه پاتې کېږي مګر هیچا ته یې د مرګ ټاکلی وخت نه دی ښودلی.

اما د ټولې دنیا د ړنگېدلو وخت خو صرف د الله ﷻ خاصه ده، نه څوک په اجمالی توګه پوهېږي او نه په تفصیلي توګه چې قیامت به څه وخت او یا څومره کلونه وروسته واقع شي. همدارنگه په دې هم څوک نه پوهېږي چې څومره موده به په قبرونو کښې وي او څومره موده وروسته به راپاخولی شي. عجیبه خو لا دا ده چې د انسانانو روزمره مړه کېدل او ژوندي کېدل ستاسو د نظره تېرېږي او تاسو پوهېږئ چې د الله ﷻ څخه په غیر پکښې د هیچا وسه نشته خو بیا هم تاسو د الله ﷻ په کامل قدرت کښې شک کوئ او د قیامت د ورخې څخه منکرېږئ.

۵- ای خلکو! کوم اقدس ذات چې د ټولو کمالیه صفاتو درلودونکی دی او د ټولو نواقصو څخه پاک او منزله دی او تاسو یې هم د الله په نامه یادوئ همغه اقدس ذات هم په اسمانونو کښې د همدغو صفاتو څښته دی او هم په ځمکو کښې ورپورې ذکر شوي صفات او تنزیهات مختص دي، مګر دا بېله خبره ده چې په ځمکه کښې ورسره تاسو مخلوقات شریکوئ او سوچه عبادت یې نه کوئ.

۶- ای خلکو! لکه څنگه چې الله ﷻ په قدرت کښې سیال او مثل نه لري همدارنگه د ده ﷻ د علم او پوهې مخی هم هیڅوک نه شي کېدلی، او دا ځکه چې الله ﷻ ستاسو په پټ او ښکاره ټولو باندې پوهېږي او ستاسو هیڅ ډول احتیاج ترې نه پتهېږي او همدارنگه ستاسو ټول کره وړه ورته څرګند او معلوم دي، ایا ستاسو ناحقه معبودان په څه شي قدرت لري او یا په څه باندې پوهېږي؟

توضیحات

۱- الله ﷻ د قرآن کریم پنځه سورتونه (الفاتحه، الأنعام، الکهف، سبا، فاطر) د ﴿الْحَمْدُ لِلَّهِ﴾ په جمله باندې پیل کړي دي او دا پنځه واړه مکي سورتونه دي.

شاید چې په دې کښې به دې خبرې ته اشاره وي چې په مکه معظمه کښې خلکو بوت پرستي کوله او د الله ﷻ سره یې په عبادت کښې مخلوقات شریکول، نو الله ﷻ هغوی په غوږ باندې ووهل.

چې ټولې ستاینې الله پورې مختصې دي، بل څوک ورسره پکښې مه شریکوي او صرف د الله ﷻ ستاینه او عبادت وکړي.

نو د ﴿الْحَمْدُ لِلَّهِ﴾ جمله که څه هم خبریه جمله ده مگر انشائیة جملې ته متضمنه ده چې ﴿إِحْمَدُوا اللَّهَ﴾ خاص الله ﷻ ته ستاینې او حمدونه ثابت کړي او بس.

خَلَقَ او جَعَلَ څه فرق لري؟

۲_ که څه هم "خَلَقَ" او "جَعَلَ" دواړه کلمې یوه د بلې په ځای کښې استعمالېږي، لاندې مثالونه یې ولولئ:

الف: ﴿وَخَلَقَ مِنْهَا زَوْجَهَا﴾ [النساء: ۱].

ب: ﴿وَجَعَلَ مِنْهَا زَوْجَهَا﴾ [الأعراف: ۱۸۹].

مگر دواړه کلمې سره یو تربله لاندې فرقونه لري:

اول: د "خَلَقَ" کلمې په مفهوم کښې تقدیر او اندازه کول پراته دي او د "جَعَلَ" په مفهوم کښې د کیفیت بدلون رابدلون نغښتی دی.

دوهم: د "خَلَقَ" کلمه یوازې په تکویني ایجاد (پیدا کولو) کښې استعمالېږي او د "جَعَلَ" کلمه عامه ده په تشریعي ایجاد کښې هم استعمال مومي، مثلاً: "جَعَلَ اللَّهُ الصَّلَاةَ" الله ﷻ لمونځ مشروع کړی دی، ویلی شي، مگر "خَلَقَ اللَّهُ الصَّلَاةَ" نه شي ویلی.

څرنگه چې په دې مقام کښې د اسمانونو او ځمکو پیدا کول د الله ﷻ د قدرت یوه نښه ده او د دواړو د اندازو او معیارونو برابرول یې بله نښه ده، نو الله ﷻ د اسمانونو او ځمکو د ایجاد په بیان کښې د "خَلَقَ" کلمه نازله کړه ترڅو ذکر و شوو دواړو نښو ته اشاره وکړي شي.

او څرنگه چې "ظُلُمَات" او "نُور" دواړه کیفیتونه دي، نو دلته یې د "جَعَلَ" کلمه نازله کړه ترڅو مونږ په غوږ ووهي چې د تیارو او رڼاوو پیدا کول د قدرت یوه نښه ده او بدلون رابدلون یې بله نښه ده.

سوال جواب

۳_ که څوک وايي چې: په دې کښې څه حکمت دی چې الله ﷻ د ﴿الظُّلُمَاتِ﴾ کلمه جمعه نازله کړه او بالمقابل د "النُّور" کلمې په افراد سره نزول وموند، حال دا چې د تناسب د کبله خود "الأنوار" د کلمې نزول په کار وه؟

مونږ وايو چې: [البقرة: ۲۵۷] ایت لاندې د الله ﷻ په توفیق د ذکر و شوو دواړو کلمو په هکله ښه پوره بحث کړی دی چې د یوه پلوه مو د تیارو او رڼاوو (ظلمات او نور) ډولونه ښودلي دي او د بله پلوه مو د ذکر شوي سوال جواب لیکلی دی، مگر په دې مقام کښې ورباندې لاندې څه نور جوابونه هم وراضافه کوو چې:

الف: څرنگه چې په معطوف علیها جمله ﴿خَلَقَ السَّمَوَاتِ وَالْأَرْضِ﴾ کښې یوه کلمه جمعه ذکره

ده او بله مفرده، نو په معطوفه جمله کښې هم د همدغه تناسب د کبله اوله کلمه (الظُّلُمَاتِ) جمعده او دوهمه کلمه (النُّور) مفرده نازله کړې شوه^(۱).

ب: د "النُّور" څخه جنس مراد دی چې مفرداتو او جمعو ټولو ته شاملېږي، لکه څنگه چې د "الْأَرْض" د کلمې څخه جنس مطلب دی چې ټولو (اوو وارو) ځمکو ته شاملېږي^(۲).

ج: څرنگه چې "نور" (رڼا) د وحدت او اتفاق سنبول دی، لکه چې په یوه اوږده حدیث کښې ورته نبي کریم ﷺ اشاره کړې ده^(۳)، او د "ظُلُمَات" (تیارې) سره تفرق او بې اتفاقي ملګرې ده، د همدې کبله رڼا ته حشرات ورغونډېږي او چې رڼا مړه شي خواره واره شي. نو الله ﷻ د ظلمات کلمه جمعده او د نور کلمه مفرده نازله کړه. ته به وایې چې دې ته اشاره کوي که تاسو د اسلام په رڼا باندې راغونډ شئ نو اتفاق او اتحاد به مو هم ښه قوي وساتل شي، که نه نو ټول به خواره واره او ګډوډ شئ، بالاخره په عداوتونو باندې به اخته شئ.

یوه پوښتنه او د هغې جواب

۴- که څوک وایې چې: "ظُلُمَات" خو بل شی نه دی مګر د "نور" نشتوالی دی، یا په بل عبارت: "ظُلُمَات" خو د "عَدَمُ النُّور" څخه عبارت دی چې د ایجاد لاندې نه راځي، نو په ایت شریف کښې په څه ملحوظ د "جَعَلَ" دپاره مفعول واقع شوی دی او د ایجاد لاندې راوستلی شوی دی؟
مونږ وایو چې: په دې مقام کښې د الله ﷻ په توحید باندې دلایل اقامه کول مطلب دي، نو معلومه شوه چې دلته د "ظُلُمَات" څخه اصلي ظلمت مراد نه دی چې عدمي شی دی او ایجاد ورته متوجه نه دی او بالاخره د انسانانو د حواسو لاندې نه واقع کېږي چې د الله ﷻ په کامل قدرت باندې یې براهین جوړ کړي، بلکې دلته عارضی ظلمت مطلب دی چې د نور په تعقیب باندې ورته الله ﷻ وجود ورکوي او د انسانانو د حواسو لاندې واقع کېږي.

دلته عدل څه معنی؟

۵- د ﴿يَعْدِلُونَ﴾ کلمه د "عَدْل" څخه اشتقاقه شوې ده چې په دې مقام کښې یې مفسرینو کړامو لاندې معناوې کړې دي:

الف: "عَدْل" د "عَدُول" - لکه: قُتِلَ - (تجاوز) په معنی دی، او په ﴿يَرْبِّهُمْ﴾ کښې د "ب" توری د "عَنْ" معنی ورکوي^(۴). نو د معنی حاصل یې داسې کېږي چې: الله ﷻ د هر شي خالق دی او حتی د مشرکانو هم روزي رسوونکی دی مګر دوی د خپل رب څخه په عبادت کښې تجاوز کوي او مخلوق ورسره پکښې شریکوي.

(۱) روح المعاني ج ۷ ص ۸۲

(۲) تفسیر القرطبي ج ۶ ص ۳۸۶

(۳) صحیح البخاري ج ۲ ص ۹۶۰

(۴) أضواء البيان ج ۲ ص ۱۶۱

ب: د 'مغذ' کلمه د تسویه (برابرولو) معنی ورکوي^(۱). نو د معنی حاصل یې داسې را اوځي چې: د الله ﷻ قدرت په ټوله دنیا کېښې ښکاره او واضحه دی مگر مشرکان د خپل همدغه با قدرته رب سره ناتوانه مخلوق برابروي چې په عبادت کېښې یې ورسره شریک ګڼي او د خیر رسونې ننه ترې کوي.

مونږ ته همدا دوهمه معنی بهتره برېښي ځکه چې الله ﷻ مونږ ته د مشرکانو د خولو څخه حکایت کوي چې دوی به د قیامت په ورځ اعتراف وکړي چې: ﴿تَاللّٰهِ اِنْ كُنَّا لَفِي ضَلٰلٍ مُّبِينٍ﴾ (۹۷-۹۸) [الشعراء: ۹۷-۹۸] یعنی: په الله ﷻ باندې مو دې قسم وي چې یقیناً مونږ په ښکاره گمراهۍ کېښې وو کله مو چې تاسو (ای بوتانو!) د رب العالمین سره برابرولی.

انسان د خټو څخه جوړ شوی دی

۶- په دې مقام کېښې الله ﷻ ټول انسانان مخاطب کړي دي چې تاسو ټول د خټو څخه جوړ کړی شوي یاست، یقیناً هر انسان په لاندې لحاظونو سره د خاورې او بالآخره د خټې څخه جوړ دی:

الف: آدم ﷺ د ټولو انسانانو اصل دی نو کله چې اصل د خاورو او خټو څخه جوړ دی، نو په ټولو انسانانو باندې دا جمله صادقېږي چې دوی ټول د خاورو او خټو څخه جوړ شوي دي.

نبي کریم ﷺ په یوه اوږده حدیث کېښې فرمایلي دي چې: «وَالنَّاسُ بَنُو آدَمَ وَخَلَقَ اللَّهُ آدَمَ مِنْ تُرَابٍ»^(۲) یعنی: او ټول خلک د آدم ﷺ اولاده ده او الله ﷻ آدم ﷺ د خاورو څخه پیدا کړی دی.

ب: د آدم ﷺ څخه راوړوسته هر انسان د نطفې څخه جوړ شوی دی، او ښکاره ده چې نطفه د وښې څخه، او وښه د غذاګانو څخه جوړېږي او ټولې غذاګانې که څه هم د جلالو څارویو غوښې وي د ځمکې څخه جوړښت مومي، همدارنګه د هر انسان نشأ او نمو د خاورو څخه سرچینه اخلي او بالآخره خاوره په غوښه بدلېږي؛ نو هر انسان د خاورې او خټې څخه جوړښت مومي.

ج: د ابو هريره ؓ څخه روایت دی چې نبي کریم ﷺ فرمایلي دي چې: «مَا مِنْ مُّوَلُودٍ إِلَّا وَقَدْ ذُرُّ عَلَيْهِ مِنْ تُرَابٍ حُمْرَتِهِ»^(۳) هیڅ مولود نه دی مګر په ده باندې د خپل قبر خاوره شیندله کېږي. یعنی: د هر چا د نطفې سره د همغه ځای خاوره خلطېږي (ګډېږي) چې نوموړی پکښې دفن او خاورې کېږي.

په همدې مضمون باندې د عبد الله بن مسعود ؓ څخه موقوف حدیث هم روایت شوی دی^(۴) چې حکماً مرفوع ګڼل کېږي.

مونږ ته داسې ښه برېښي چې په ذکر و شوو تفسیرونو کېښې یوه ته هم تخصیص ورنه کړو، ځکه چې څه منافات سره نه لري او په درېواړو لحاظونو سره انسان د خاورو څخه خلق شوی دی.

(۱) روح المعاني ج ۷ ص ۸۵

(۲) جامع الترمذي ج ۲ ص ۱۶۲

(۳) حلیه الأولیاء للأصفهاني ج ۲ ص ۲۸۰

(۴) البحر المحیط ج ۴ ص ۴۳۱

اجل څه معنی؟

۷- د یوه شي دپاره ټاکلې شوې موده د "اجل" په نامه باندې یادېږي^(۱). مگر په دې مقام کېښي علماوو کرامو د "اجل" د کلمې زبني ډېرې معناوې کړې دي چې تقریباً دولسو ته رسېږي^(۲). خو مونږ ته چې کومه معنی ښه ښکارېږي هغه دا ده چې:

الف: په ﴿ثُمَّ قُضِيَ أَجَلُ﴾ کېښي دېته اشاره ده چې الله ﷻ د خپل خان سره فیصله کړې ده چې هر یو انسان به څه وخت د مور څخه تولد کېږي او ترڅو به ماشوم وي او څومره وخت به جوړ او څومره موده به ناجوړه او بالاخره په څومره عمر به مړ کېږي؟ او داسې نور. نو څرنگه چې د هر انسان ټولو کړو وړو ته نېټې ټاکل څه وړه خبره نه ده که بالفرض ایجاد (پیدا کول) ورسره ملحوظ نه کړی شي هم کفایت کوي چې د مشرکانو د شرک مانع جوړ شي. نو ځکه الله ﷻ د عاطفه حرونو څخه د "ثم" حرف نازل کړ چې په تاخیر باندې دلالت کوي، ته به وایې چې مونږ ته توصیه کوي چې ایجاد او د نېټو ټاکل هر یو بېل بېل ملحوظ کړئ.

ب: په ﴿وَأَجَلَ مُّسَيِّ عِنْدَهُ﴾ کېښي د ټولې دنیا عمر ته اشاره ده چې څه وخت به ټول ساکینان مړه کېږي او ترڅو پورې به په خاورو کېښي خلط ملط وي او بالاخره څه وخت به د قبرونو څخه راپورته کېږي او څه وخت به په جنت او دوزخ باندې د الله ﷻ د ارادې مطابق توزیع کېږي؟ او داسې نور. نو په دې تقدیر به د ذکر شوي ایت شریف مضمون دې ایت شریف ته ورته ښکاره شي چې فرمایي: ﴿كَيْفَ تَكْفُرُونَ بِاللَّهِ وَكُنْتُمْ أَمْوَاتًا فَأَحْيَاكُمْ ثُمَّ يُمَيِّتُكُمْ ثُمَّ يُحْيِيكُمْ ثُمَّ إِلَيْهِ تُرْجَعُونَ﴾ [البقرة: ۲۸] تاسو څنگه په الله ﷻ باندې کافر کېږئ، حال دا چې تاسو بې روحه شيان وئ نو الله ﷻ ژوندي کړئ، بیا مړه کوي، بیا به مړ ژوندي کوي، بیا به خاص همده ﷻ ته ورتاو کړی شي.

سوال جواب

۸- که څوک وایي: په دې کېښي څه حکمت دی چې الله ﷻ د قیامت د نېټې سره د اختصاص کلمه ﴿عِنْدَهُ﴾ نازله کړه او د انسانانو د نېټو سره یې نازل نه کړه؟

مونږ وایو چې: که څه هم هیچا ته د خپل عمر په باره کېښي مشخص معلومات نشته چې په کوم تاریخ باندې به مړ کېږي، مگر دومره پوهېږي چې د فلاني وخت څخه وروسته ژوندي نه شي پاتې کېدلی، اما د قیامت د قیام تاریخ د الله ﷻ څخه په غیر هیچا ته معلوم نه دی، اگر که مهرب پیغمبر ﷺ او یا مقربه پرېښته وي. د ښه وضاحت دپاره لاندې احادیث ولولئ:

الف: یوه شپه نبي کریم ﷺ د خپل عمر په وروستیو کېښي د ماسخوتن د لمانځه څخه وروسته صحابه وو کرامو ته وویل چې: ایا تاسو د دغې شپې په حالت باندې خبر یاست؟ (حالت یې دا

(۱) مفردات الراغب ص ۶

(۲) البحر المحیط ج ۴ ص ۴۲۲

دی چې) «فَإِنْ رَأَسَ مِائَةِ سَنَةٍ مِنْهَا لَا يَبْقَى مِنْهُ هُوَ عَلَى ظَهْرِ الْأَرْضِ أَخَذَ»^(۱)، یعنی: د دې شپې څخه د سلو کالو د سره (تمامه) پورې به د هغه چا څخه چې (نن شپه) د ځمکې په مخ باندې دي هيڅوک باقي (ژوندی) پاتې نه شي.

ب: نبي کریم ﷺ فرمایلي دي چې: «أَعْمَارُ أُمَّتِي مَا بَيْنَ السَّبْعِينَ إِلَى السَّبْعِينَ وَأَقْلَهُمْ مَنْ يَجُوزُ ذَلِكَ»^(۲)، یعنی: زما د امت عمرونه په مابین د شپېتو کښې دي تر اوياوو پورې، د دوی به ډېر لږ هغه خلک وي چې د دې څخه تېر شي.

ج: یوه ورځې جبرائیل امین علیه السلام د نبي کریم ﷺ څخه (د تعلیم دپاره) پوښتنه وکړه چې قیامت به کله وي؟ نو نبي کریم ﷺ جواب ورکړ چې: «مَا الْمَسْئُولُ بِأَعْلَمَ مِنَ السَّائِلِ»^(۳) (په دې باره کښې) مسنول د سائل څخه ښه نه پوهېږي. یعنی نه پرې ته پوهېږي او نه پرې زه پوهېږم. بیا نبي کریم ﷺ د استشهاد دپاره دا ایت شریف ولوست چې: ﴿إِنَّ اللَّهَ عِنْدَهُ عِلْمُ السَّاعَةِ﴾ [لقمان: ۳۴] یقیناً الله ﷻ چې دی خاص د همدې ﷻ په نزد د قیامت د قیام علم دی او بس.

یوه پوښتنه او د هغې جواب

۹- که څوک وایي چې: د عربیت قانون دی چې په اعلامو پورې حرف جار تعلق نه نیسي، حال دا چې په ﴿وَهُوَ اللَّهُ فِي السَّمَوَاتِ وَفِي الْأَرْضِ﴾ کښې حرف جاره (في) په مبارکه کلمه ﴿اللَّهُ﴾ پورې تعلق نیولی دی چې د ټولو کائناتو د خالق دپاره علم (نوم) دی؟

مونږ وایو چې: حرف جاره د هغه علم (نوم) پورې هم تعلق نیسي چې په کوم وصف باندې شهرت ولري، په دې مقام کښې د ﴿اللَّهُ﴾ جلیله کلمه په معبودیت سره بلکې په ټولو کمالیه صفاتو باندې شهرت لري چې په همدغه لحاظ سره وربورې د (في) توری تعلق نیسي.

نو د معنی حاصل یې داسې کېږي چې: د ټول عالم خالق هغه الله ﷻ دی چې په اسمانونو کښې هم معبود دی او په ځمکو کښې هم د معبودیت مستحق دی.

همدا مضمون په بل ځای کښې الله ﷻ ښه واضحه بیان کړی دی چې: ﴿وَهُوَ الَّذِي فِي السَّمَاءِ إِلَهٌُ وَفِي الْأَرْضِ إِلَهٌُ﴾ [الزخرف: ۸۴]، یعنی: او الله ﷻ هغه اقدس ذات دی چې په اسمان کښې هم معبود دی او په ځمکه کښې هم معبود دی.

﴿وَمَا تَأْتِيهِمْ مِنْ آيَةٍ مِنْ آيَاتِ رَبِّهِمْ إِلَّا كَانُوا عَنْهَا مُعْرِضِينَ﴾ ﴿فَقَدْ كَذَّبُوا بِالْحَقِّ لَمَّا جَاءَهُمْ فَسَوْفَ يَأْتِيهِمْ أَنْبَتُوا مَا كَانُوا بِهِ يَسْتَهْزِءُونَ﴾ ﴿أَلَمْ يَرَوْا كَمْ أَهْلَكْنَا مِنْ قَبْلِهِمْ

(۱) صحيح البخاري ج ۱ ص ۲۲

(۲) سنن ابن ماجه ص ۳۱۲

(۳) صحيح البخاري ج ۱ ص ۱۲

مِنْ قَرْنٍ مَّكَّنَّهُمْ فِي الْأَرْضِ مَا لَمْ تُمَكِّنْ لَكُمْ وَأَرْسَلْنَا السَّمَاءَ عَلَيْهِمْ مِذْرَارًا وَجَعَلْنَا

الْأَنْهَارَ تَجْرِي مِنْ تَحْتِهِمْ فَأَهْلَكْنَاهُمْ بِذُنُوبِهِمْ وَأَنْشَأْنَا مِنْ بَعْدِهِمْ قَرْنًا آخَرِينَ ﴿٥﴾

[۴] او نه ورځي دوی (کافرانو) ته هیڅ (تکویني یا قرآني) ایت (نښه) د خپل رب د نښو څخه مگر دوی ترې مخونه اړوونکي دي (بلکې لا تکذیب یې هم کوي).

[۵] نو بې شکه دوی حق (قرآن) ته (په جلتی سره) د دروغو نسبت وکړ کله چې دوی ته ورځي (تکذیب یې فکر ته ټال نه کړ)، نو ډېر ژر به دوی ته د هغه شي خبرونه ورشي چې دوی وه چې په هغه باندې یې ملنډې وهلې (ډېر ژر به دوی ته حقیقت څرگند شي).

[۶] ایا دوی (کافرانو) نه دي کتلي (پرې خبر نه دي) چې د دوی څخه وړاندې مونږ څومره ډېر داسې خلک هلاک کړي دي چې هغوی ته مو په ځمکه کښې دومره اسودگي ورکړې وه چې هغومره اسودگي (امکانیات) مو لا تاسو ته نه دي درکړې (هغه دا چې) په هغوی باندې مو بارانونه په شېبو شېبو اورولي وه او (د آبادۍ د کبله) د دوی په (لاس) لاندې (ځمکو) کښې مو ویالې ګرځولې وې چې بهېدلې به.

نو (د دې سره سره) دوی مو د خپلو گناهونو په سبب هلاک کړه، او د دوی څخه وروسته مو نور قرونه (خلک) پیدا کړه (او ځمکه مو ورباندې آباءه کړه).

ارتباط

په وړاندېنيو ایتونو کښې الله ﷻ په قرآني ایتونو سره خلک تکویني ایتونو ته متوجه کړه ترڅو دوی پکښې سوچ وکړي او د کفریاتو او مشرکانه اعمالو څخه لاس واخلي، او په دې ایتونو کښې د خلکو (مشرکانو) غبرگون بیان شوی دی چې حاصل یې داسې کېږي:

د مطلب خلاصه

۱- د الله ﷻ د هدایتونو په مقابل کښې د مشرکانو او ملحدانو غبرگون دا دی:

الف: کله چې دوی ته د بل چا د پلوه نه، بلکې د خپل رب او حقیقي انعام کوونکي د پلوه څه دلایل ورسېږي نو دوی پکښې هیڅ فکر نه کوي او بلکې مخونه ترې اړوي، ته به وایې چې نه بې څه اورېدلي دي او نه یې څه لیدلي دي.

ب: نو د همدې کبله د وررسېدلو سره سم د دې په ځای چې تصدیق یې وکړي، په تکذیب باندې پیل کوي او لږ څه ټال هم پکښې نه کوي.

ج: د اعراض او تکذیب د پاسه لا پسې استهزاء او مسخرې هم کوي او په خپل کفر باندې د پاسه بل کفر اضافه کوي.

نو د دوی د ذکر شوي غبرگون په مقابل کښې به دوی د الله ﷻ د پلوه د مهلک غبرگون سره مخامخ شي او د خپلو خنډیو او مسخرو جزا به علاوه په آخرت، په دنیا کښې هم وگوري.

۲۔ ای پیغمبره! مشرکان او ملحدان په دې باندې غره دي چې مونږ دوی ته مادي نعمتونه ډېر ورکړي دي، او ښه په خوشالۍ او عیش او نوش کېښې وخت تېروي، د دوی دا فکر دی چې مونږ به دوی د معنوي نعمتونو (د قرآن او ستا د مبعوثیت) په کفران او ناشکری باندې ونه نیسو او جزا به ورته کړو، او یا یې دا فکر دی چې دوی به په مادي قوت باندې زمونږ د ارادې مخه ونیسي، مگر د دوی دغه دواړه خیالونه باطل او بې نتیجې دي.

۳۔ ای پیغمبره! د خپل وخت مشرکانو او ملحدانو ته ووايه چې تاسو د پخوانیو زمانو د ملحدانو تاریخ په نظر کېښې ونیسئ چې هغوی ته مو دومره بدني قوتونه ورکړي وه چې تاسو ته مو نه دي درکړي، هغوی ته مو دومره امکانيات ورکړي وه چې تاسو ته مو نه دي درکړي، هغوی ته مو دومره اوږده عمرونه ورکړي وه چې تاسو ته مو نه دي درکړي، همدارنګه تاسو د هغوی په نسبت ډېر کمزوري او ضعیفان یاست، بالاخره په هغوی باندې مو وخت په وخت په شېبو شېبو بارانونه کړي وه چې ټول وطن یې گل گلزار وه او هرې خوا ته یې ویالې او نهرونه روان وه، حال دا چې تاسو (د مکې ملحدان) په وچه کانګره کېښې پراته یاست.

لنډه دا چې د ذکر شوو نعمتونو سره سره مو هغوی په ګناهونو باندې ونیوه، نه یې زمونږ سره څه مقابله وکړې شوه او نه یې توان درلود، او بلکې په همغه وخت کېښې پوه شوه چې ذکر شوي نعمتونه د اکرام او اعزاز د کبله نه بلکې د استدراج د کبله ورکړي شوي وه.

۴۔ زمونږ قدرت دومره محدود نه دی چې یو قوم هلاک کړو نو دنیا به وړانه شي او نور اوسېدونکي به ورته پیدا نه کړي شو بلکې زمونږ قدرت کامل دی، کله مو چې ذکر شوي ملحدان هلاک کړه او د ځمکې مخ مو ترې خالي کړ، نو د هغوی په عوض مو نور خلک پیدا کړه او ځمکه مو ورباندې اباده کړه، نو که بالفرض ستا د زمانې ملحدان په خپل کفر باندې کلک شي نو دوی به هم هلاک کړو او په ځای به یې نور قومونه په ځمکه باندې آباد کړو.

توضیحات

۱۔ الله ﷻ خپله خبره رښتیا کړه چې د مکې مشرکانو د اسلام د وړاندې تګ مخه ونه نیولی شوه او الله ﷻ خپل دین ټولې دنیا ته ورساوه حتی چې مکه معظمه فتحه شوه او دوی هک پک حیران شوه، همدارنګه یې په دوی باندې د دنیاوي عذاب یوه څنډه د بدر په غزا کېښې هم ورننازله کړه او د آخرت دائمی عذاب ته خو وروړوان دي.

همدارنګه به د قیامت د ورځې پورې ټول کافران او ملحدان د ناکاره برخلیک سره مخامخ شي او د الله ﷻ د ارادې مخه به ونه شي نیولی.

سوال جواب

۲۔ که څوک وایي چې: مونږ به ملحدانو ته څه جواب ورکړو که بالفرض هغوی په ﴿أَلَمْ يَرَوْا كَمْ أَهْلَكْنَا مِنْ قَبْلِهِمْ﴾ کېښې د خبرې مخ مونږ ته راواړوي او ووايي چې:

الف: ايا تاسو زمونږ د ژوند تضمين کوي که په نبي کریم ﷺ باندې ايمان راوړو؟

ب: که پخوانيو قومونو ايمان راوړی وی نو ايا هغوی به ژوندي پاتې شوي وی؟

ج: ايا پخواني مسلمانان په دې زمانه کېنې څوک ژوندي شته دي؟

د: ايا تاسو به ژوندي پاتې شئ چې ايمان مو راوړی دی؟

ه: د نوح عليه السلام قوم خو هلاک شو نو ايا په خپله نوح عليه السلام ژوندي پاتې شو؟

مونږ وايو چې: د ذکرې شوې جملې مطلب دا نه دی چې که پخوانيو قومونو کفر نه وی کړی نو

هغوی به ژوندي پاتې شوي وی؛ ځکه چې ﴿كُلُّ نَفْسٍ ذَائِقَةُ الْمَوْتِ﴾ [آل عمران: ۱۸۵] يعنې: هر

نفس د مرگ څکونکی دی؛ بلکې مطلب يې دا دی چې:

اول: څرنگه چې کافران په غير الله باندې اتکا لري چې د مصيبت په وخت کېنې به يې په کار

ورشي، نو دوی په غوږ وهلی کېږي چې د مرگ څخه لوی مصيبت خو نشته مگر بوتانو هېڅوک د

مرگ څخه نه دي خلاص کړي ځکه چې غير الله (بوتان) ناتوانه دي، الله ﷻ فرمايي: ﴿إِنَّ الَّذِينَ

تَدْعُونَ مِنْ دُونِ اللَّهِ لَنْ يَخْلُقُوا ذُبَابًا وَلَوْ اجْتَمَعُوا لَهُ﴾ [الحج: ۷۳] يعنې: ای خلکو! يقيناً هغه

کسان چې تاسو يې په دعوت (عبادت) باندې (د الله ﷻ څخه په غير) مصروف ياست، دوی به

هېڅکله يو مچ هم خلق نه کړي شي اگر که دوی ورته راتول شي او يو بل ته لاس ورکړي.

دوهم: د کافرانو په نزد خو د الله ﷻ نعمتونه د اعزاز نښه ده، نو دوی گومان کوي چې الله ﷻ د

دوی په کرنلاره باندې راضي دی او خپل عذاب به پرې نازل نه کړي، لکه چې د دوی د خولو څخه

الله ﷻ حکايت کوي چې: ﴿وَقَالُوا نَحْنُ أَكْثَرُ أَمْوَالًا وَأَوْلَدًا وَمَا نَحْنُ بِمُعَذَّبِينَ﴾ [سبا: ۳۵] يعنې: او

دوی وايي چې مونږ هم د مالونو د حېثه او هم د اولادونو د حېثه زيات ياستو او مونږ معذب کړی

شوي نه ياستو.

نو جواب ورکړی شو چې تاسو ته نعمتونه درکول د اعزاز دپاره نه بلکې د استدراج دپاره دي

چې د الله ﷻ په عذاب باندې ښه پوره ککړ شئ، لکه چې پخواني ورباندې ککړ شوي وه.

درېم: څرنگه چې کافران په الله ﷻ باندې سمه عقیده نه لري او د پيغمبرانو څخه د مسخرو د پاسه

انکار هم کوي، ته به وايې چې دوی د الله ﷻ سره زور آزمایي کوي او غواړي چې د ده ﷻ د ارادې

مخه ونيسي؛ نو دوی پوه کړی شوي دي که بالفرض تاسو د الله ﷻ د ارادې په وړاندې وسه درلودی

نو پخواني قومونه به نه وی هلاک شوي. لکه چې په بل ځای کېنې الله ﷻ فرمايي چې: ﴿لَا تَحْنَنُ

الَّذِينَ كَفَرُوا مُعْجِزِينَ فِي الْأَرْضِ﴾ [النور: ۵۷] يعنې: (ای مخاطبه!) په هغو خلکو باندې هېڅکله

گومان مه کوه چې دوی کافران شوي دي، (دا گومان چې) دوی په ځمکه کېنې (د الله ﷻ)

عاجزوونکي دي (دوی ورباندې زورور دي).

څلورم: رښتيا ده چې د پخوانيو زمانو مؤمنان او کافران ټول مړه شوي دي، مگر مؤمنان په

اعزاز سره او کافران په توهين سره مړه شوي دي، لکه چې نبي کریم ﷺ په يوه اوږده حديث کېنې

فرمایي چې: کافر ته د روح د قبض په وخت کنبې ويل کېږي چې: ای پلسته روحه! د الله ﷻ غضب ته رابهر شه، او موئن ته ويل کېږي چې: «أَيُّهَا النَّفْسُ الطَّيِّبَةُ كَأَنْتِ فِي الْجَسَدِ الطَّيِّبِ»^(۱)، یعني: ای پاکه روحه! د پاک جسد څخه د الله ﷻ رضا ته رابهر شه.

د اعزاي مرگ او د توهیني مرگ مثالونه په انسانانو کنبې دا دي چې دوی لیوني سېي په ډېرو باندې په ډېره توهین آمېزه طریقه سره رجم کوي ترڅو مردار شي، مگر بالمقابل د قربانی څاروی په ډېره اعزاي طریقه باندې ذبحه کوي او د ذبحې په وخت کنبې هغه صحنه ورپه زړه کوي کومه چې د ابراهیم ﷺ او د اسماعیل ﷺ په منځکنبې تېره شوې ده، ته به وایي چې یا د خپل خان او یا د خپل اولاد فدیې د الله ﷻ په دربار کنبې وړاندې کوي.

پنځم: بالاخره په پخواني تاریخ کنبې د کافرانو د ډله ییزې مړینې واقعه ډېرې پېښې شوې دي حتی چې پخپله کافران هم ترې انکار نه شي کولی، لکه عادیان، ثمودیان، د نوح ﷺ قوم، د لوط ﷺ قوم او یا لکه اصحاب الفیل او داسې نور.

مگر هیڅکله په ټول تاریخ کنبې مسلمانان په اجتماعي توګه نه دي هلاک شوي، که بالفرض هلاک شوي وی نو د وخت کافران به د اعتراض څخه پټه خوله نه وی پاتې شوي.

نو پورتنیو دلایلو ته په کتو سره د ﴿أَلَمْ يَرَوْا كَمْ أَهْلَكْنَا مِنْ قَبْلِهِمْ﴾ د جملې مخ مونږ (موئنانون) ته څوک نه شي راپرولی.

قرن څه معنی؟

۳- د "قرن" کلمه په لغت کنبې په لاندې دوه وو معناوو باندې استعمالېږي:
الف: "قرن" د نېغ ودرېدلو په معنی^(۲)، لکه چې د غره څوکي ته "قرن الجبل" وایي.
ب: د پیوستون په معنی، چې دوه یا ډېر شيان په یوه صفت کنبې پیوستون ولري^(۳). د همدې کبله د غوايه دواړو ښکرونو ته قرنين وایي چې دواړه د غوايه په سر باندې یو تریله پیوسته نېغ ولاړ وي، او هم هغه خلک چې په یوه زمانه کنبې ژوند کوي د "قرن" په نامه یادېږي چې په "قرون" باندې جمعه کېږي.

اما په دې کنبې د علماء کرامو اختلاف دی چې هغه څومره زمانه ده چې اهل یې د "قرن" په نامه یادېږي، چې تقریباً ټول اقوال پکنبې پنځلسو ته رسېږي^(۴)، مگر جمهور علماء کرام وایي چې یو قرن د سلو کالو څخه عبارت دی^(۵).

(۱) سنن ابن ماجه ص ۲۱۴

(۲) تفسیر القرطبي ج ۶ ص ۲۹۱

(۳) مفردات الراغب ص ۴۱۶

(۴) البحر المحيط ج ۴ ص ۴۲۶

(۵) المحرر الوجيز ج ۶ ص ۷

اما زمونږ په نزد په دې مقام کښې د ﴿قُرْنٍ﴾ څخه هغه خلک مطلب دي چې د يوه پيغمبر په دعوت کښې يې اشتراک درلود او بيا ټول د هغه په تکذيب کښې سره شريک شوي دي، برابره خبره ده چې عمر يې د سلو کالو څخه زيات وه او يا کم او بالاخره يا پوره سل کاله وه، مونږ ځکه ذکر شوي معنی خوښه کړه چې د نوح (عليه السلام) د قوم عمر خو اقلًا نهه نيم سوه (۹۵۰) کاله وه خو هغوی نه په ايت شريف کښې په "قُرُون" (جمعې) سره اشاره نه ده شوې، بلکې د "قُرْن" په نامه ياد شوی او ټول يو قرن گڼل شوی دی.

﴿وَلَوْ نَزَّلْنَا عَلَيْكَ كِتَابًا فِي قِرْطَاسٍ فَلَمَسُوهُ بِأَيْدِيهِمْ لَقَالَ الَّذِينَ كَفَرُوا إِنَّ هَذَا إِلَّا سِحْرٌ مُبِينٌ﴾ وَقَالُوا لَوْلَا أُنْزِلَ عَلَيْهِ مَلَكٌ وَلَوْ أَنْزَلْنَا مَلَكًا لَقُضِيَ الْأَمْرُ ثُمَّ لَا يُنْظَرُونَ ﴿٧﴾ وَلَوْ جَعَلْنَاهُ مَلَكًا لَجَعَلْنَاهُ رَجُلًا وَلَلَبَسْنَا عَلَيْهِمْ مَا يَلْبِسُونَ ﴿٨﴾ وَلَقَدْ آسْتَهْزِئَ بِرُسُلٍ مِّن قَبْلِكَ فَحَاقَ بِالَّذِينَ سَخِرُوا مِنْهُمْ مَا كَانُوا بِهِ يَسْتَهْزِئُونَ ﴿٩﴾ قُلْ سِيرُوا فِي الْأَرْضِ ثُمَّ أَنْظِرُوا كَيْفَ كَانَ عَاقِبَةُ الْمُكْذِبِينَ ﴿١٠﴾

[۷] او که مونږ په تاباندې (ای پيغمبره!) په وروورو) په کاغذ کښې کتاب نازل کړی وی نو دوی به خپلو لاسونو باندې مسه کړی هم وی، نو ضرور به هغو کسانو چې کافران شوي دي ويلي وی چې دا نه دی مگر ښکاره جادو دی.

[۸] او دوی (مشرکان) وايي چې: په ده (نبي کریم ﷺ) باندې ولې پرېسته نازل نه کړی شوه، او که مونږ پرېسته نازل کړی وی نو ضرور به کار فيصله شوی وی (ټول به هلاک شوي وي)، بيا به نه وي وروسته کړی شوي (مهلت به نه وي ورکړی شوی).

[۹] او که مونږ هغه (شاهد، نذير، رسول) پرېسته گرځولي وی نو ضرور به مو سړی گرځولی وي، او ضرور به مو په دوی (مشرکانو) باندې داسې اشتباه وراچولي وی لکه چې دوی پکښې خپل ځانونه وراچولي دي (چې اوس هم پکښې پراته دي).

[۱۰] او بې شکه ستا څخه پخوا هم په ډېرو پيغمبرانو باندې ملنډې وهلې شوې دي، نو په هغو کسانو باندې چې د دوی (پيغمبرانو) څخه به يې ملنډې وهلې د هغه شي (جزا) ورچاپېره شوې ده د کوم په سبب به يې چې ملنډې وهلې.

[۱۱] (ورته) وايه (ای پيغمبره!) چې په ځمکه کښې سياحت وکړئ (لار شئ) بيا وگورئ چې د مکذبانو (د دروغو نسبت کوونکو) انجام څنگه شوی دی (همغسې انجام ستاسو هم درواخلي).

ارتباط

په وړاندېنيو ايتونو کښې په استدلالي توگه د کافرانو د عقيدوي انحراف مخنيوی د الله ﷻ په

وحدانیت کنبی بیان شوی وه او په دې ایتونو کنبی د نبی کریم ﷺ په نبوت کنبی د دوی عقیدوي انحراف په اثبات رسېږي او د منحرفینو اشتباهاتو ته جواب ورکول کېږي.

شان نزول

۱- یوه ورځې د مکې مکرمي مشرکانو نبی کریم ﷺ ته وویلې چې: مونږ به په تاباندې ترهغه ایمان رانه وړو چې ترڅو مونږ ته د اسمان څخه د الله ﷻ د جانبې کتاب راوړي، او هم چې ترڅو د همدغه کتاب سره څلور ملائک رابنکته شي چې زمونږ په وړاندې شاهدي ورکړي چې بې شکه دا کتاب د الله ﷻ د جانبې دی او چې بې شکه ته د الله ﷻ رالېږلی شوی یې^(۱).
په ذکر شوي روایت کنبی د ملائکو غوښتنه او هم د کتاب غوښتنه یوه واقعه په ګوته شوې ده، اما په ځینو روایتونو کنبی د کتاب غوښتل یوه واقعه او د ملائکو غوښتل بله واقعه ښودل شوې ده چې تفصیل یې دا دی:

الف: یوه ورځې عبد الله بن ابی أمیه نبی کریم ﷺ ته وویلې چې: تر هغه به په تاباندې ایمان رانه وړم ترڅو چې د اسمانه کتاب رابنکته کړې چې ماته پکنبی امر شوی وي چې زه ستا تصدیق وکړم، بیا هم ګومان نه کوم چې ایمان به درباندي راوړم^(۲).

نوموړې وروسته په ایمان باندې مشرف شو او د "رضي الله عنه" وړ جوړ شو، حتی چې د طائف په غزا کنبی یې شهادت هم په برخه شو.

ب: یوه ورځې نبی کریم ﷺ ته مشرکانو وویلې چې: ولې درباندي ملکه نه نازلېږي چې خلکو ته دې تصدیق وکړي (خلکو ته دې وروپېژني)؟ نو الله ﷻ دا ایت نازل کړ چې: ﴿وَقَالُوا لَوْلَا أُنزِلَ عَلَيْهِ مَلَكٌ﴾ الآية^(۳).

مونږ ته داسې برېښي چې ذکر شوې دواړه غوښتنې به واقع شوې وي، چا به انفرادي مطرحې کړې وي او چا به په دواړو باندې په یو ځل صراحت کړی وي.

سوال جواب

۲- که څوک وایي چې: د دې سورت (الأنعام) په سريزه کنبی تاسو لیکلي دي چې دا ټول مکي ایتونه دي او په یو ځل باندې نازل شوي دي، حال دا چې د شان نزول ذکر شوي واقعات دلالت کوي چې ایتونه یې متفرق دي (په بېلو بېلو وختونو کنبی یې نزول موندلی دی)؟
مونږ وایو چې: د سلفو صالحینو عادت وه چې د شان نزول اطلاق یې د ایتونو په مصداقاتو باندې هم کاوه^(۴)، او په مصداقاتو کنبی خو دا ضرور نه ده چې فقط د نزول په وخت کنبی دې واقع

(۱) اسباب النزول للواحدي ص ۱۴۲

(۲) المحرر الوجيز ج ۶ ص ۹

(۳) الدر المنثور ج ۳ ص ۲۵۱

(۴) تفسیر القاسمي ج ۱ ص ۲۷: تفسیر المنار ج ۱ ص ۲۴۱

شوي وي، بلکې د مصداقاتو معنی دا ده چې د ایتونو مفاهیم ورباندې صادقېږي که څه هم د نزول د وخت څخه وړاندې او یا وروسته یې تحقق موندلی وي.

د مطلب خلاصه

۱- یعنې: ای پیغمبره! هر چا ته چې الله ﷻ هدايت نه وي په برخه کړی که هرڅومره خوارق هغوی ته ورکړی شي او حتی د هغوی فرمائشي معجزې هم ورپوره کړی شي هغوی ایمان نه راوړي. نو که بالفرض د مشرکانو د فرمائش سره سم مونږ په تاباندې د اسمانه (د غیبی) څخه په کاغذ باندې لیکلی شوی کتاب درنازل کړو، او مشرکان یې برسېره په لیدلو باندې (چې په معجزانه توګه نازل شي) په لاسونو باندې هم مسه کړي او ښه پوه شي چې دا تخیل نه دی بلکې واقعیت دی، نو بیا به هم دوی ترې انکار وکړي او د بهانې په توګه به ورباندې د جادو نوم کېږدي او تا به د جادوګر په نامه وبولي.

۲- ای پیغمبره! لکه چې ذکره شوې معجزه مشرکان محض د مسخرو او توقو په توګه غواړي، همدارنګه د ملکو په نزول کېنې هم دوی محض سات تېری کوي او د ایمان راوړل یې مطلب نه دي. علاوه په دې، که مونږ د دوی د غوښتنو په مطابق پریښتي ورنازلې کړو نو د لاندې دوه وو احتمالونو څخه به خالي نه وي، چې په دواړو کېنې دوی ته څه ګټه نه رسوي بلکې په ضرر باندې یې تمامېږي، احتمالونه دا دي:

الف: که ملکه یا ملکې په خپلو اصلي څېرو باندې نازلې کړو نو محض په لیدلو سره به د مشرکانو زړونه وچوي او مړه به شي او حتی دومره به هم د دوی مرګ تال نه شي چې ملکې د دوی په وړاندې شهادت ووايي.

ځکه چې: مشرکان بلکې جمله انسانان د پیریانو د لیدلو طاقت نه لري نو د ملکو لیدل خود هیچا په وسه کېنې نه دي. هو! دا بېله خبره ده چې الله ﷻ خپلو خاصو بندګانو (پیغمبران) ته فوق العاده قوت ورکړي او د ملاقات او مکالمې توان پکېنې د هغوی سره واچوي.

ب: نو که بالفرض مونږ د مشرکانو فرمایش پوره کوو نو وراستولی شوې ملکه به د سړي په څېره اړوو ترڅو یې دوی د لیدلو او مباحثې طاقت ولري، مګر په دې صورت کېنې به خپله اشتباه د سره پیل کړي چې دا ملکه نه ده، دا خو زمونږ په شان یو سړی دی، په کار دي چې الله ﷻ یوه بله ملکه نازله کړي ترڅو زمونږ د وړاندې شاهدې ووايي چې دا را استولې شوې ملکه ده، نو دا سلسله به تر قیامته قطع نه شي.

یا په بل عبارت: په دې تقدیر به مشرکان مونږ په هغې اشتباه کېنې سر په څړۍ ورګذار کړو چې دوی لا پکېنې د وړاندې څخه پراته وه او کوښښ یې کاوه چې دا اشتباه رفعه کړي.

۳- نو ای پیغمبره! لکه څنګه چې دوی په تاباندې د توحید په دلایلو کېنې منلېږي وهي، همدارنګه د نبوت په اثبات کېنې هم دوی د مسخره چیانو لاره غوره کړې ده، او ذکر شوي وړاندېزونه د منلو په غرض نه کوي بلکې فقط سات تېری کوي.

نو ته خپله حوصله مه خرابوه او مه غمژن کېږه، د پخوانیو پیغمبرانو سره هم د کافرانو د پلوه همدغسې چال چلند شوی دی، ته یوازې نه یې ډېر ملګري دې پخوا تېر شوي دي.

۴- نو لکه څنگه چې د پخوانیو مسخره کوونکو څخه الهي عذاب راتاو شو او د استهزاء جزا یې د آخرت څخه وړاندې په دنیا کېنې هم ولیده، همدارنګه به ستا د زمانې مسخره کوونکي او تکذیب کوونکي هم د ذکر شوي برخلیک سره مخامخ شي، دا د الله ﷻ قانون دی او دا قانون بدلون نه مومي، که د دوی شک وي نو ورته ووايه چې په دنیا کېنې وګرځئ راوګرځئ او د پخوانیو مکذیبینو او مسخره کوونکو په عاقبت باندې ځانونه خبر کړئ او ښه چرت پکېنې ووهئ چې څنگه مو هلاک کړي دي او د ځمکې مخ مو ترې څنگه پاک کړی دی.

توضیحات

۱- د اسماني کتاب څخه د مشرکانو مطلب لاندې دوه احتماله لري:

الف: لکه چې د شان نزول څخه څرګندېږي، د هغوی مطلب د کتاب څخه الهي فرمان وه چې خاص خاص د دوی په نومونو باندې لیکونه نازل کړي شي، لکه چې الله ﷻ د دوی د خولو څخه حکایت کوي چې: ﴿حَتَّىٰ تَنْزَلَ عَلَيْنَا كِتَابًا نَقْرُؤُهُ﴾ [الإسراء: ۹۳] یعنې: تر هغه به په تاباندې ایمان رانه وړو ترڅو چې په مونږ باندې مکتوب (الهي فرمان) نازل کړي چې مونږ یې ولولو.

ب: د هغوی مطلب دا وه چې دغه کتاب (قرآن کریم) دې په کاغذ باندې لیکلی شوی نازل کړي شي او د ملائکو بدرګه دې ورسره په څرګنده توګه ملګري وي^(۱).

په هر تقدیر، د جواب څخه معلومېږي چې مشرکانو په فرمايشي کتاب کېنې لاندې شرطونه هم غوښتي وه:

اول: دوی غوښتي وه چې باید اسماني کتاب څو کرته نازل شي هسې نه چې په تېزۍ سره نازل شي چې څوک یې وګوري او څوک یې ونه ګوري بلکې ښه په کراره او دمه (مزه-مزه) باید نازل شي، نو الله ﷻ په جواب کېنې د ﴿نَزَّلْنَا﴾ کلمه نازله کړه چې د تنزیل څخه اشتقاقه شوې ده او په اکثره وختونو کېنې په دفعي (تدریجي) نزول باندې دلالت کوي، نه په یو ځل نزول.

دوهم: دوی غوښتي وه چې باید کتاب په کاغذ باندې لیکلی شوی وي، که بالفرض په کاني لیکلی شوی وي نو کوپړۍ به موراماتې کړي؛ الله ﷻ ځکه د ﴿فِي قُرْطَاسٍ﴾ کلمه نازله کړه چې "قُرْطَاس" کاغذ ته وايي^(۲).

درېم: دوی دا هم شرط کړې وه چې باید مونږ ذکر شوی فرمايشي کتاب (برسېره په لیدلو باندې) په لاس سره هم مسه کړو، هسې نه چې زمونږ په سترګو باندې څه خیالي خبره راښکاره شوې وي او کتاب واقعیت ونه لري خو کله چې د سترګو سره لاس هم ملګري شي نو دغه احتمال به د منځه لاړ.

(۱) حاشية الشيخ زاده على تفسير البضاوي ج ۲ ص ۱۵۲

Downloaded from: bawarketabtoon.com

(۲) روح المعاني ج ۷ ص ۹۶

شي؛ نو ځکه الله ﷻ په جواب کښې د ﴿فَلَمَّسُوهُ﴾ کلمه هم زیاته کړه.

څلورم: د دوی د شرطونو څخه دا هم وه چې باید مونږ ذکر شوی مکتوب په لاسونو کښې واړوو او راواړوو او یو بل ته یې ورکړو، هسې نه چې د څو کسانو په لاس کښې پاتې شي او یا د منځه لاړ شي؛ نو الله ﷻ د ﴿بِأَيْدِيهِمْ﴾ کلمه هم ور اضافه کړه چې د "ید" جمع ده او د ټولو د لاسونو څخه عبارت ده.

د جواب حاصل دا دی چې: مشرکانو ذکر شوی فرمايشي مکتوب د ایمان راوړلو دپاره نه، بلکې د عناد او استهزاء په خاطر غواړي. که بالفرض ذکر شوی فرمائش یې هو بهو پوره کړی شي هم ایمان به رانه وړي او د جادو لقب به ورکړي او تا به د جادوگر په لقب ويلي.

د پرښتو د نزول غوښتنه

۲- داسې معلومېږي چې مشرکانو په لاندې درې ډولونو باندې د ملکو (پرښتو) د نزول غوښتنه کړې وه:

الف: چې د اسمانه (د غیبو) څخه کتاب یا مکتوب ښه په قراره قراره نازل کړی شي او د ملکو (پرښتو) یو ټولگی هم ورسره د شهادت دپاره رابښکته شي؛ په دې ډول باندې د شان نزول یو روایت دلالت کوي^(۱).

ب: چې د نبي کریم ﷺ سره په رسالت کښې برخه واخلي چې دا د الله ﷻ رښتیاڼی پیغمبر دی او زه ورسره د خلکو په انذار (واړولو) کښې د همکار په حیث را استولی شوی یم. الله ﷻ د مشرکانو د خولو څخه حکایت کوي چې: ﴿لَوْلَا أَنْزَلْ إِلَيْهِ مَلَكٌ فَيَكُونُ مَعَهُ نَذِيرًا﴾ [الفرقان: ۷] یعنی: ولې ده (نبي کریم ﷺ) ته پرښته نه رابښکته کول کېږي نو چې د ده سره (هغه هم) واړونکې شي (او په دعوت کښې ورسره همکاري وکړي).

ج: چې د نبي کریم ﷺ په عوض د نبوت ستر مسئولیت ملائک (پرښتې) په غاړه واخلي. لکه چې الله ﷻ د مشرکانو څخه حکایت کوي چې: ﴿قَالُوا لَوْ شَاءَ رَبُّنَا لَأَنْزَلَ مَلَائِكَةً﴾ [فصلت: ۱۴] یعنی: دوی وایی چې که زموږ د رب اراده شوې وی (چې مونږ ته پیغام راوړي) نو ضرور به یې ملائک (پرښتې) را استولې وی.

نو څرنگه چې د یوې پرښتې جواب او د ډېرو پرښتو جواب څه فرق نه لري نو الله ﷻ د یوې پرښتې جواب نازل کړ، ته به وایی چې دې ته اشاره کوي چې کله د یوې پرښتې د نزول غوښتنه سادګي ده نو د ډېرو پرښتو د نزول غوښتنه خو بالکل لیونتوب دی.

نو حاصل یې داسې کېږي چې: دا پرښته به خالي نه وي، یا به په خپله اصلي خبره نازلېږي او یا به د انسان په خبرو اړول کېږي او بیا به رابښکته کېږي، لکه څنګه چې ابراهیم ؑ ته د انسانانو په

(۱) اسباب النزول للواحدی ص ۱۴۳

څېره کښې د بشارت (زيري) دپاره ورغلې وې. دوهم صورت خو مشرکانو ته هيڅ په درد نه خوري او اشتباه يې نه شي پورته کولی، لکه چې د "مطلب خلاصه" عنوان لاندې پکښې پوره څېړنه شوې ده، اما په اول صورت کښې خو به ﴿لَقُضِيَ الْأَمْرُ﴾ سمدستي کار فيصله شي.

د کار فيصله کېدل څه معنی؟

۳- د ﴿لَقُضِيَ الْأَمْرُ﴾ د جملې يا د (کار د فيصله کېدلو) لاندې تفسیرونه ولولئ:

الف: ځينې مفسرين کرام وايي چې: د الله ﷻ په نزد خو هغه ايمان معتبر دی چې بالغيب وي، او کله چې دوی په خپلو سترگو باندې ملائک وگوري نو که دوی ايمان راوړي نو ايمان به يې بالغيب نه بلکې بالمشاهده جوړ شي، او د مکلفيت لمن به ټوله شي، او چې کله دوی غير مکلف وگرځېده نو بيا يې په دنيا کښې ژوند څه په کار دی ځکه چې دنيا خو دار التکليف دی.

مگر مونږ ته دا جواب علاوه په دې چې متبادر نه دی، مقبول نه ښکاري، ځکه چې الله ﷻ د ﴿إِنْ نَشَأْ نُنْزِلْ عَلَيْهِمْ مِنَ السَّمَاءِ آيَةً فَظَلَّتْ أَعْنَاقُهُمْ لَهَا خَاضِعِينَ﴾ [الشعراء: ٤] يعنې که چېرې غاړې به ورته ذليله (ماتې) شي (او په ايمان به مجبور شي). خو داسې يې ونه ويلې چې که مجبور وونکې معجزه نازله کړو نو دوی به مړه شي.

همدارنگه الله ﷻ په دنيا کښې مړي راژوندي کړي دي او مکلفيت يې نه دی ختم شوی او په عقيدوي أمورو کښې قياس کار نه ورکوي، لکه چې د [البقرة: ٢٤٣] ايت لاندې يې بحث تېر شوی دی.

ب: ځينې وايي چې: مشرکان به ځکه مړه شوي وي چې د الله ﷻ عادت دی چې غوښتله شوې معجزه څوک ونه مني هغوی هلاک کېږي، لکه څنگه چې د صالح ﷺ قوم هلاک شو کله چې هغوی د اوبښې معجزه ونه منله حال دا چې پخپله باندې يې غوښتې وه.

مگر دا جواب هم چندان مزه ناک نه دی، ځکه چې د يو پلوه تقدير ته حاجت لري چې تقدير يې داسې کېږي: «وَلَوْ أَنزَلْنَا مَلَكًا وَكَذَّبُوا لَقُضِيَ الْأَمْرُ»، حال دا چې تقدير خلاف الأصل دی، بې ضرورتې يې سړی نه شي منلی، او د بله پلوه راته د الله ﷻ ذکر شوی عادت کلي نه ښکاري، ځکه چې انس ﷺ وايي: د مکې مشرکانو د نبي کریم ﷺ څخه وغوښتل چې دوی ته يوه معجزه ورولبده کړي: «فَأَرَاهُمُ انْشِقَاقَ الْقَمَرِ»^(١) نو دوی ته يې د سپوږمۍ دوه ټوټې کېدل وروښودل، مگر هغوی ونه منله او د جادو نوم يې ورباندې کېښود؛ الله ﷻ همدې قيصي ته اشاره کوي چې: ﴿وَإِنْ يَرَوْا آيَةً يُعْرِضُوا وَيَقُولُوا سِحْرٌ مُّسْتَمِرٌّ﴾ [القمر: ٢] يعنې: او که دوی معجزه وگوري نو د هغې څخه اعراض کوي او وايي

(١) صحيح البخاري ج ٢ ص ٧٢٢؛ جامع الترمذي ج ٢ ص ١٦٤

چې دا قوي جادو دی. حال دا چې د مکې په مشرکانو باندې د اسمانه سمدستي بلا نازل نه شوه چې ټول یې پوښا کړي وی او د صالح عليه السلام د قوم په څېر ټول هلاک شوي وی.

ج: مونږ ته هغه تفسیر ښه ښکاري کوم چې د خپله ایتونو څخه څرگندېږي، هغه دا چې که ملائک په خپله اصلي څېره باندې نازلې کړي شوي وی نو د مشرکانو زړونه به پرق چاودې وی او ټول به مړه شوي وی؛ مونږ ځکه دا تفسیر غوره کړ چې:

اول: الله تعالى د ملکې د رابښکته کولو سره د مشرکانو مرگ ترلی دی چې ﴿وَلَوْ أَنزَلْنَا مَلَكًا لَّفُضِيَ الْأَمْرُ﴾ یعنې: که مونږ پرېښته په خپله اصلي څېره باندې رابښکته کړې وی نو دوی به دې ته نه وی پاتې شوي چې کلمه درسته کړي او ایمان راوړي، بلکې د لیدلو سره سم به یې ارواگانې قبض کړي شوي وی او ژوند به یې ختم شوی وی، نو دا غوښتنه د دوی په ضرر ده.

دوهم: نو ځکه الله تعالى د پرېښتې د نزول عملي صورت دا ښودلی دی چې د سړي په څېره باندې رابښکته شي ترڅو دوی ژوندي پاتې شي ﴿وَلَوْ جَعَلْنَاهُ مَلَكًا لَجَعَلْنَاهُ رَجُلًا﴾.

د پرېښتې لیدل او مرگ څه ارتباط لري؟

۴- الله تعالى د انسان حواس کمزوري پیدا کړي دي چې ترڅو ترې په فاني دنیا کښې کار واخلي، د همدې کبله که څوک د مرضونو څخه بچ پاتې شي نو ضرور به په بوءاتوب باندې مړ کېږي.

یوه ورځې د نبی کریم صلى الله عليه وسلم څخه چا پوښتنه وکړه چې: ایا مونږ دارو درمل وکړو؟ نبی کریم صلى الله عليه وسلم وفرمایل چې: هو! دارو درمل وکړئ ای د الله بندگانو! ځکه چې الله تعالى داسې مرض نه دی پیدا کړی چې د هغه دپاره یې شفا او دارو نه وي پیدا کړي، مگر یو مرض (چې هغه دارو نه لري). نو صحابه وو کرامو رضي الله عنهم وویل چې هغه کوم مرض دی؟ نبی کریم صلى الله عليه وسلم وفرمایل چې: «الْقَرَمُ»^(۱) هغه بوءاتوب دی. هو! کله چې الله تعالى خپل بندگان د قیامت په ورځ بهرته راژوندي کړي نو داسې قوي بدنونه او قوي حواس به ورکړي چې د ابدې پاتې کېدلو صلاحیت به پکښې نغښتی وي.

نو د انسان دنیاوي حواس کمزوري دي، د همدې کبله کله-کله د خپلې کمزورۍ د کبله د مرگ سره مخامخ کېږي. لاندې څو مثالونه د ښه وضاحت دپاره ولولئ:

الف: الله تعالى د یوه کافر قوم د هلاکولو په قیصه کښې فرمایي چې: ﴿إِنْ كَانَتْ إِلَّا صَيْحَةً وَاحِدَةً فَإِذَا هُمْ خَنِيدُونَ﴾ [یس: ۲۹] یعنې: په دوی باندې مونږ د هلاکت دپاره کوم غټ لښکر وروانه ستاوه، بلکې هلاکوونکی آفت نه وه مگر یوه چیغه وه، نو ناڅاپه دوی یخ پخ (مړه) پراته وه.

ب: د بدر په غزا کښې دوه کسان د غره په سر باندې ختلي وه ترڅو سیل وکړي چې په جنگ کښې کومه ډله غلبه مومي (مؤمنان که مشرکان؟)، مگر کله چې جنگ زور واخیست او د اسمانه ملائک رابښکته شوه او د جنگ په شدت کښې دواړو د ملائکو دا چیغه واورېده چې:

«أَقْدِمُ خَبْرُومَ»^(۱) یعنی: پرې وروړاندې شه ای حیزومه، نو سمدستي د ذکر و شوو دواړو سړیو څخه یو کس مړ شو او زړه یې وچاود. علماء وایی چې «خَبْرُوم» د جبرائیل امین علیه السلام د اس نوم وه او پیغه د ملکې وه.

د پرېستو لیدل اسان کار نه دی

۵- د ملک و لیدل اسان کار نه دی هر څوک یې طاقت نه لري، د ښه وضاحت دپاره لاندې دوه مثالونه ولولئ:

الف: کله چې نبي کریم صلی الله علیه و آله په اول ځل د جبرائیل امین علیه السلام سره د جراء په غار کښې د یوه سړي په خبره کښې ملاقي شو نو مبارک زړه یې ودرزېده او صحت یې گډوډ شو د همدې کبله یې خدیجه الکبری رضی الله عنها ته امر وکړ چې: «زَمِّلُونِي زَمِّلُونِي»^(۲) یعنی: په پرستن کښې ما راتاو کړئ، راتاو کړئ. د نبي کریم صلی الله علیه و آله د پرېستو سره ملاقات په اکثره وختونو کښې د سړي په خبره باندې خصوصاً د دَحْبَةُ الْكَلْبِي رضی الله عنها په خبره باندې متحقق کېده، لکه چې فرمایي: «وَيَتَمَثَّلُ لِي الْمَلَكُ أَحْيَانًا رَجُلًا فَيَكَلِّمُنِي فَأَعْيِي مَا يَقُولُ»^(۳) او په ځینو وختونو کښې راته پرېسته د سړي په خبره شي نو خبرې راسره وکړي نو زه ترې هغه څه حفظ کړم چې هغه یې وایی.

ب: نبي کریم صلی الله علیه و آله جبرائیل امین علیه السلام په خپله اصلي خبره باندې صرف دوه ځله لیدلې دي لکه چې بي بي عائشه رضی الله عنها وایی چې: «وَلَكِنَّهُ رَأَى جِبْرِيلَ عليه السلام فِي صُورَتِهِ مَرَّتَيْنِ»^(۴) یعنی: مگر نبي کریم صلی الله علیه و آله جبرائیل امین علیه السلام په خپله اصلي خبره باندې صرف دوه ځله لیدلې دي، یو ځل په ځمکه باندې چې ټول أفق (د اسمان څنډه) یې بنده کړې وه، او بل ځل په اسمانونو کښې د سِدْرَةِ الْمُنتَهَى په شاوخوا کښې.

اما دا خبره چې د نبي کریم صلی الله علیه و آله څخه په غیر نورو پیغمبرانو جبرائیل امین علیه السلام په خپله اصلي خبره باندې کوم ځل لیدلې دي او که نه؟، نه پکښې "هو" ثابته ده او نه "نه"^(۵)، د همدې کبله پکښې مونږ نه "هو" وایو او نه "نه".

سوال جواب

۶- که څوک وایی چې: د ﴿وَلَوْ جَعَلْنَاهُ مَلَكًا﴾ د جملې بارز ضمیر څه شي ته راجع دی چې باید وړاندې ذکر وي؟

(۱) المحرر الوجيز ج ۵ ص ۱۰

(۲) صحيح البخاري ج ۱ ص ۳

(۳) صحيح البخاري ج ۱ ص ۴۵۷

(۴) صحيح البخاري ج ۲ ص ۷۲۰

(۵) روح المعاني ج ۷ ص ۹۷

مونڊ وایو: لکه څنگه چې د ذکرې شوې دوهمې توضیح څخه څرگندېږي، د پرېستو غوښتنه مشرکانو په لاندې درې ډولونو باندې کړې وه:

الف: د شاهد او مُصدق په توګه، چې یا د نبی کریم ﷺ په نبوت باندې او یا په اسماني فرمانې کتاب باندې شاهدي ورکړي او تصدیق یې وکړي.

ب: د نذیر (داروونکي) په توګه، چې د نبی کریم ﷺ سره په نبوت کېنې برخوال شي.

ج: د مستقل رسول په توګه، چې پخپله پرېسته د نبی کریم ﷺ څخه په غیر د نبوت درنده وظیفه په غاړه واخلي.

نو ذکر شوی ضمیر شاهد یا نذیر او یا رسول ته راجع دی چې هر یو حکماً ذکر دی چې بحث ورباندې دلالت کوي، نحو یان وایی چې د مرجع دپاره حکمي ذکر هم کفایت کوي.

﴿قُلْ لِمَنْ مَا فِي السَّمَوَاتِ وَالْأَرْضِ قُلْ لِلَّهِ كُتِبَ عَلَى نَفْسِهِ الرَّحْمَةُ لِيَجْمَعَكُمْ إِلَى

يَوْمِ الْقِيَمَةِ لَا رَيْبَ فِيهِ الَّذِينَ خَسِرُوا أَنْفُسَهُمْ فَهُمْ لَا يُؤْمِنُونَ ﴿١١٢﴾ وَلَهُ مَا

سَكَنَ فِي اللَّيْلِ وَالنَّهَارِ وَهُوَ السَّمِيعُ الْعَلِيمُ ﴿١١٣﴾ قُلْ أَغَيَّرَ اللَّهُ أُخْذُ وَلِيًّا فَاطِرَ السَّمَوَاتِ

وَالْأَرْضِ وَهُوَ يُطْعِمُ وَلَا يُطْعَمُ قُلْ إِنِّي أُمِرْتُ أَنْ أَكُونَ أَوَّلَ مَنْ أَسْلَمَ وَلَا

تَكُونَنَّ مِنَ الْمُشْرِكِينَ ﴿١١٤﴾ قُلْ إِنِّي أَخَافُ إِنْ عَصَيْتُ رَبِّي عَذَابَ يَوْمٍ عَظِيمٍ ﴿١١٥﴾﴾

[۱۲] (ای پیغمبره!) ووايه چې: هغه څه چې په اسمانونو او ځمکو کېنې دي چا لره دي؟ (بیا پخپله جواب ورکړه) ووايه چې: (دا ټول) خاص الله ﷻ لره دي، همده ﷻ په خپل ځان باندې (احساناً) مهرباني لازمه کړې ده.

خامخا ضرور به تاسو د قیامت د ورځې دپاره راټول کړي (داسې ورځ) چې په هغې کېنې څه شک نشته. هغه کسان چې هغوی خپل ځانونه په زیان (تاوان) کېنې اچولي دي، نو دوی ایمان نه راوړي. [۱۳] او خاص ده لره هغه څه دي چې په شپه او ورځ کېنې سکون (او یا حرکت) کوي، او همدې ﷻ اورېدونکي (او) د علم څښتن دی.

[۱۴] (ای پیغمبره دوی ته) ووايه چې: ایا زه د الله ﷻ څخه په غیر بل دوست ونیسم (لکه چې تاسو نیولی دی، داسې الله ﷻ) چې د اسمانونو او ځمکو رومي پیدا کوونکي دی (ترمیموونکي یې نه دی)، او همدې ﷻ روزي ورکوي (د خلکو احتیاجات پوره کوي) او ده ﷻ ته روزي نه ورکوله کېږي (چې نه روزی او نه بل شي ته اړتیا لري)؟

(ورته) ووايه چې: یقیناً زه په دې خبره باندې مامور کړی شوی یم چې هغه اولنی سړی جوړ شم چې غاړه یې (الله ﷻ ته) ایښې وي او (هم راته توصیه شوي ده) چې ته د مشرکانو څخه مه جوړېږ.

[۱۵] (ورته) ووايه چې: که (بالفرض) زه د خپل رب څخه عصيان وکړم نو زه يقيناً د لويې ورځې د عذاب څخه ډارېږم (نو بايد چې تاسو هم ترې وډار شئ).

ارتباط

په وړاندېنيو ايتونو کښې د نبي کریم ﷺ د نبوت د اثبات دلايل او په نبوت باندې د مشرکانو د فرمائشاتو جوابونه بيان شوي وه، او په دې ايتونو کښې يو ځل بيا د توحيد دلايلو ته د کلام مخ وراړولی شوی دی او په يو بل ډول باندې پرې دلايل اقامه شوي دي.

د مطلب خلاصه

۱- يعنې: ای پیغمبره! د کافرانو څخه پوښتنه وکړه چې کله تاسو د الله ﷻ سره نور شریکان جوړوي نو دا راته ووايست چې اسمانونه او ځمکې د چا مخلوق دي، د چا ملک دی، او بالاخره د چا د ادارې لاندې دی؟ نو ښکاره ده چې د همدې پوښتنې په جواب کښې به هغوی خپل سرونه تیت کړي او ساکت به پاتې شي.

ځکه چې دوی نه شي ویلی چې: د الله ﷻ سره د اسمانو او ځمکو په پیدا کولو کښې بل څوک اشتراک لري. ځکه چې دا ظاهر البطلان خبره ده او پخپله دوی هم پرې عقیده نه لري. او هم نه شي ویلی چې هیڅوک ورسره شرکت نه لري. ترڅو دوی ته سوال ورتاو نه کړی شي چې بیا نو د غیر الله عبادت په څه دلیل باندې کوی؟

۲- نو ای پیغمبره! کله چې دوی غلي شوه نو ته پخپله ذکر شوي سوال ته داسې جواب ورکړه چې: الف: دا ټول مخلوقات د الله ﷻ ملک دی او د همدې ﷻ په واک او اختیار کښې دي، نو همدې ﷻ د عبادت مستحق دی او بس.

ب: الله ﷻ په خپل ځان باندې د مهربانۍ د مخې رحمت لازم کړی دی چې تاسو مشرکان هم ترې په دنیا کښې استفاده کوئ او ژوند کوئ، که نه نو تاسو خو سمدستي د هلاک وړ یاست.

ج: ای مشرکانو! الله ﷻ به تاسو او بلکې ټول انسانان په داسې ورځ کښې راغونډ کړي چې د هغې ورځې په راتګ کښې څه شک او شبه نشته، هلته به تاسو د یو پلوه پوه شئ چې رښتیا الله ﷻ د هر شي مالک او په هر شي باندې قادر دی، او د یوه پلوه به تاسو ته د الله ﷻ د کامل رحمت اظهار وکړی شي چې د یوې ښکې په عوض اقلًا لس معادلې جزاګانې ورکوي، مګر د بدې جزا د یو په یو څخه نه اضافه کوي.

خو ای مشرکانو! په هغې ورځ کښې به تاسو د الله ﷻ د کامل رحمت څخه محروم یاست ځکه چې تاسو په دنیا کښې خپل ځانونه د کامل خسران (تاوان) سره مخامخ کړي دي چې نن ورځ ایمان نه راوړئ او په دلايلو کښې غور نه کوئ.

۳- ای پیغمبره! مشرکانو ته د الله ﷻ په ورپېژندنه کښې دا هم ووايه چې: الله ﷻ لکه چې د ټولو

مکانیاتو خاوند دی، چې هر شي او هر چا ته یې د هغه سره مناسب استوګنځای ټاکلی دی، څوک په اسمانونو کېنې اوسوي او څوک په ځمکو کېنې، د ځینو ځای په هوا کېنې دی او ځینې په دریابونو کېنې اوسېږي، ځینو ته یې بیابان ټاکلی دی او ځینې د ځمکې په تل کېنې استوګنه کوي؛ همدارنګه الله ﷻ د ټولو زمانیاتو مالک هم دی، چې څوک یې وړاندې پیدا کړي دي او څوک به وروسته پیدا کړي، څوک د ورځې تولد کېږي او څوک په شپه کېنې د مور څخه زېږېږي، ځینې شیان په ورځ کېنې ساکن او آرام پراته وي او د شپې د روزې تلاش کوي، او ځینې شیان بالعکس د شپې خوب کوي او د ورځې په کار او کسب باندې مشغول وي.

لنډه دا چې سکون او حرکت او ناسته ولاړه دا ټول د الله ﷻ په اراده باندې صورت نیسي او بس. خو د دې سره سره الله ﷻ په هره نقطه کېنې (چې مونږ ته ډېره لرې او پټه ښکاري) د خپل مخلوق اواز اوري او په احتیاجاتو باندې یې هم علم لري او هم یې د ورپوره کولو بندوبس کوي. ورپته ووايه چې: ایا ستاسو ناحقه معبودان ذکر شوي کارونه کولی شي؟

۴- ای پیغمبره! کافرانو ته دا هم ووايه - ترڅو په غوږ ووهل شي - چې: ایا زه ستاسو غوندې د الله ﷻ څخه په غیر بل څوک دوست ونیسم او خپل احتیاجات ترې وغواړم؟ حال دا چې الله ﷻ هم اسمان پیدا کړی دی او هم ځمکه، او بل څوک دغه کار نه کولی شي او نه یې توان لري. او هم حال دا دی چې الله ﷻ هر چا او هر شي ته د هغه سره مناسبه روزي ورکوي او اړتیاوې یې پوره کوي او پخپله الله ﷻ نه خوراک څښاک ته ضرورت لري ځکه چې خوراک او څښاک د ممکناتو خاصه ده، او نه د چا وسه شته چې د ده کوم یو مخلوق ته روزي ورکړي او حاجت یې ورپوره کړي. ایا ستاسو باطل معبودان دا کولی شي چې کوم یوه ساکن ته په ځمکه یا په اسمان او بالاخره په هوا او یا دریاب کېنې روزي ورکړي او حاجت یې پوره کړي؟

۵- ای پیغمبره! کافرانو او مشرکانو - بلکې ټولو انسانانو ته - ووايه چې الله ﷻ هغه اقدس ذات دی چې ماته یې د دې خبرې امر کړی دی چې زه اولنی هغه سړی وګرځم کوم چې الله ﷻ ته غاړه ږدي. یا په بل عبارت: ماته یې امر کړی دی چې زه په خپل نبوت باندې د هر چا څخه وړاندې پخپله معتقد جوړ شم.

او دا یې راته هم توصیه کړې ده چې د مشرکانو د ډلې څخه خپل ځان په څنګ وساتم، نو زه په ذکر شوي امر او په ذکره شوي توصیه باندې عمل کوم او د زړه د کومې ورباندې قانع یم، چې تاسو پرې قناعت نه لرئ دا نو ستاسو کار دی.

۶- ای پیغمبره! دوی ته په آخر کېنې ووايه چې: که بالفرض زه د الله ﷻ هدايتونو ته غاړه کېنېږم او عصیان ترې وکړم، حال دا چې همدا ﷻ زما رب دی او زه یې د نشت څخه شته کړم، نو زه خو د لویې ورځې د عذاب څخه ډارېږم، اما چې تاسو د خپل خالق او رازق څخه نه ډارېږئ او په ناحقه د بوتانو عبادت کوئ نو ناکاره عاقبت به یې همدا تاسو ګالی او بس.

توضیحات

۱۔ د الله ﷻ رحمت نبی کریم ﷺ په احادیثو کښې ډېر ښه تفسیر کړی دی^(۱)، ترڅو مونږ هم په خپلو منځو کښې یو په بل رحم او زړه سوی وکړو، او ترڅو مونږ پوه شو چې الله ﷻ ارحم الراحمین دی، چې په دنیا کښې آن تر هغه وخت پورې د کافر توبه قبلوي چې ترڅو یې سا مری ته نه وي رسېدلې او هم په دنیاوي تعذیب کښې عجله نه کوي چې د عاصیانو څخه د توبې چانس فوت نه شي. لاندې احادیث د مثال په توګه ولولئ:

الف: نبی کریم ﷺ فرمایلي دي چې: «إِنَّ اللَّهَ كَتَبَ كِتَابًا قَبْلَ أَنْ يَخْلُقَ الْخَلْقَ إِنَّ رَحْمَتِي سَبَقَتْ غَضَبِي»^(۲) یقیناً الله ﷻ د هغه څخه وړاندې چې مخلوق پیدا کړي، یو کتاب ولیکه چې بې شکه زما رحمت زما په غضب باندې مخکښې دی. یعنې: رحمت بې د استحقاقه ورکول کېږي مګر بې د استحقاقه په جاباندې د الله ﷻ غضب نه نازلېږي، هغه خولا پرېږده چې چا ته عفو وکړی شي.

ب: نبی کریم ﷺ فرمایلي دي چې: «جَعَلَ اللَّهُ الرَّحْمَةَ مِائَةً جُزْءٍ فَأَمَسَكَ عِيْدُهُ تِسْعَةً وَتِسْعِينَ جُزْءًا وَأَنْزَلَ فِي الْأَرْضِ جُزْءًا وَاحِدًا فَمِنْ ذَلِكَ الْجُزْءِ يَتَرَاخَمُ الْخَلْقُ حَتَّى تَرْفَعَ الْفَرَسُ حَافِرَهَا عَنْ وَلَدِهَا خَشْيَةً أَنْ تُصِيبَهُ»^(۳) یعنې: الله ﷻ خپل رحمت سل برخې کړې دي، نو نهه نوي (۹۹) برخې یې د خانه سره ساتلي دي، او په ځمکه کښې یې یوه برخه نازله کړې ده، نو د همدغې یوې برخې رحمت (برکت) دی چې مخلوقات یو تربله سره رحم کوي آن تردې چې اسپه د خپل بچي (کوټي) څخه سوم (پښه) پورته کوي د دې ډاره چې هغه ته مصیبت جوړ نه کړي (او کوم اندام یې زخمي نه کړي).

ج: نبی کریم ﷺ په یو اوږده حدیث کښې فرمایلي دي چې: «وَأَخَّرَ اللَّهُ تِسْعًا وَتِسْعِينَ رَحْمَةً يَرْحَمُ بِهَا عِبَادَهُ يَوْمَ الْقِيَامَةِ»^(۴) یعنې: او الله ﷻ نهه نوي رحمتونه وروسته کړي دي چې د قیامت په ورځ به پرې په خپلو بندګانو باندې رحم وکړي.

د: نبی کریم ﷺ فرمایلي دي چې: «لَا تُنْزَعُ الرَّحْمَةُ إِلَّا مِنْ شَقِيٍّ»^(۵) یعنې: نه اخستل کېږي رحمت (د زړه نرموالی) مګر د بد بخت سړي څخه.

د "إِلَى" کلمه څه معنی؟

۲۔ که څه هم په ﴿إِلَى يَوْمِ الْقِيَامَةِ﴾ کښې د "إِلَى" د توري دپاره مفسرینو کرامو په دې مقام کښې زښتې ډېرې معناوې کړې دي^(۶)، مګر ډېره بهتره معنی یې دا ده چې د "إِلَى" توری دلته په

(۱) صحیح مسلم ج ۲ ص ۲۵۶-۲۵۸

(۲) صحیح البخاري ج ۲ ص ۱۱۲۷

(۳) صحیح البخاري ج ۲ ص ۸۸۷

(۴) صحیح مسلم ج ۲ ص ۲۵۶

(۵) جامع الترمذي ج ۲ ص ۱۴

(۶) روح المعاني ج ۷ ص ۱۰۵

الانسان

معنی د ل: سره دی، لکه چې په بل ځای کښې ورباندې صراحت شوی دی چې: ﴿رَبَّنَا إِنَّكَ جَانِبِ النَّاسِ لِيَوْمٍ لَا رَبَّ فِيهِ﴾ [آل عمران: ۹] یعنی ای زموږ ربه! یقیناً ته د خلکو راغونډونکی یې د داسې ورځې دپاره چې په هغې کښې څه شک او شبه نشته، نو دلته یې دمعنی حاصل داسې کېږي چې: الله ﷻ به تاسو د قیامت د ورځې دپاره - چې شک او شبه پکښې نشته - راغونډ کړي او حساب کتاب به درسره وکړي.

سوال جواب

۳- که څوک وایي چې: الله ﷻ په ﴿قُلْ لِمَنْ مَا فِي السَّمَوَاتِ وَالْأَرْضِ﴾ کښې اشاره وکړه چې ټول مکانیات د الله ﷻ ملک دی، او په ﴿وَلَهُ مَا سَكَنَ فِي اللَّيْلِ وَالنَّهَارِ﴾ کښې اشاره کوي چې ټول زمانیات د الله ﷻ ملک دی. نو پوښتنه دا ده: هر شی چې مکانی وي هغه به ضرور زماني هم وي، نو د څه حکمت دپاره یې د م: ارقاتو څخه په دوه تعبیرونو سره تعبیر وکړ؟

مونږ وایو: لکه څنگه چې د یوه شي په یوه ځای کښې اوسول او هملته د هغه د احتیاجاتو بندوبس کول د الله ﷻ د قدرت یوه نښه ده او د همدغه شي په یوه خاصه زمانه کښې ژوندي ساتل - چې نه وړاندې کېږي او نه بهرته کېږي - دا د قدرت بله نښه ده؛ نو الله ﷻ په هرې یوې نښې باندې جدا جدا صراحت وکړ او خلک یې ورته متوجه کړه.

یوه پوښتنه او د هغې جواب

۴- که څوک وایي چې: په دې کښې څه حکمت دی چې الله ﷻ د ﴿مَا سَكَنَ﴾ په نزول باندې اکتفاء وکړه او د "مَا تَحْرُكُ" کلمه یې نازل نه کړه، ترڅو چې په سکون او حرکت دواړو باندې صراحت شوی وي؟

مونږ وایو چې: علماوو کرامو د ذکرې شوې پوښتنې دپاره ډېر جوابونه کړي دي^(۱)، لاندې جوابونه د مثال په توګه ولولئ:

الف: سکون ځکه خاص کړی شو چې سکون عام دی، د هر حرکت سره سکون ملګری وي. د همدې کبله مونږ ځینو حرکتونو ته "سُرْع" (تېز حرکت) وایو او په ځینو باندې د "بَطْیء" (سست حرکت) نوم ږدو، د دغو دواړو حرکتونو تفاوت خو په بل شي باندې نه دی ولاړ، مګر په دې چې په تېز حرکت کښې وقفې (درېدل) وړې وړې وي او په سست حرکت کښې لږ څه اوږدې-اوږدې وي، که څه هم مونږ دواړه ډوله وقفې نه شو حس کولی^(۲).

مونږ ته دا جواب خوندور نه ښکاري چې نه متبادر دی او نه عام فهمه دی، بلکې د فلاسفه وړ په دقیقو قواعدو باندې ولاړ دی.

(۱) زاد المسیر ج ۲ ص ۹

(۲) روح المعانی ج ۷ ص ۱۰۹

ب: دلته سکون په معنی د استقرار او ثبوت سره دی، نه په معنی د هغه سکون چې د حرکت مقابل دی، که څه هم ثبوت او استقرار په مکان کېنې تحقق مومي نه په زمان کېنې، او شپه او ورځ خړدواړه زمانې دي، مگر زمان مجازاً داسې گڼل شوی دی لکه مکان^(۱).

دا جواب هم مزه ناک نه دی، ځکه چې د یو پلوه مجاز خلاف الأصل دی، بې ضرورته یې التزام کول ښه نه دي، او د بله پلوه په دې مقام کېنې زمان د مکان په مقابل کېنې ذکر شوی دی ترڅو واضحه شي چې الله ﷻ لکه څنگه چې د مکان او مکانیاتو مالک دی همدارنگه د زمان او زمانیاتو مالک هم دی، او د مجازي معنی په التزام سره تقابل د منځه ځي.

ج: مگر ډېر ښه جواب یې دا دی چې: په دې مقام کېنې د یو ضد (سکون) په ذکر باندې اکتفاء شوې ده چې بل ضد (حرکت) ترې فهمېږي، خلک وایي چې: «تَعْرِفُ الْأَشْيَاءَ بِأَضْدَادِهَا» شيان په خپلو ضدونو سره پېژندل کېږي. د دې نظیر په قرآن کریم کېنې شته دی چې الله ﷻ فرمایي: ﴿وَجَعَلَ لَكُمُ سَرَاجًا تَنَاقُلُ الْحَرَّ﴾ [النحل: ۸۱] یعنی: او الله ﷻ ستاسو دپاره جامې (لباس) پیدا کړې دي چې د گرمۍ څخه موساتې، او هم مو د یخۍ څخه ساتي چې په دې مقام کېنې د «وَتَقِيكُمُ الْبَرْدَ» جمله ذکر نه شوه ځکه چې مذکوره جمله ﴿وَتَقِيكُمُ الْحَرَّ﴾ ورباندې دلالت کوي.

د فاطر معنی او یوه قیصه

۵- د ﴿فَاطِرٌ﴾ د کلمې اصلي حرفونه «ف»، «ط»، «ر» دي چې «فَطِرٌ» ترې جوړېږي، «فَطِرٌ» درز او ځاود ته ویل کېږي چې په کلک شي کېنې تحقق مومي^(۲)، لاندې وضاحت ولولئ:

الف: «إِفْطَارُ الصَّوْمِ» د همدې حرفونو څخه جوړ شوی دی چې د روژې ماتولو معنی ورکوي، ته به وایې چې روژه کلکه او قوي کلا ده او په روژه ماتي سره پکېنې درز (ځاود) پیدا کېږي (او د منځه ځي).
ب: ﴿إِذَا السَّمَاءُ أَنْفَطَرَتْ﴾ [الانفطار: ۱] یعنی: کله چې اسمان وچوي.

ج: ﴿هَلْ تَرَى مِنْ فُطُورٍ﴾ [الملک: ۳] یعنی: په اسمانونو کېنې سترگې واړوه راواړوه، ایا ته پکېنې څه درز (ځاود) گوري؟

نو څرنگه چې ذکره شوې معنی په ﴿فَاطِرِ السَّمَوَاتِ وَالْأَرْضِ﴾ کېنې په ښه ډول سره پیوند نیسي د همدې کبله رئیس المفسرین ؒ وایي چې زه د «فَاطِرٌ» په معنی نه پوهېدم تر هغې چې دوه اعرابیانو ما ته د هوې څا (کوهي) په باره کېنې دعوه راوړه او د استنطاق په جریان کېنې یوه اعرابي وویل چې: دا کوهی زما دی ځکه: «أَنَا فَطَرْتُهَا. يَقُولُ: أَنَا ابْتَدَأْتُهَا»^(۳) یعنی: دا کوهی ما رومي کړی دی.

(۱) التفسير الكبير ج ۱۲ ص ۱۶۸

(۲) مفردات الراغب ص ۳۹۶

(۳) الدر المنثور ج ۲ ص ۲۵۵

نو د ﴿ فَاطِرَ السَّمَوَاتِ وَالْأَرْضِ ﴾ د معنی حاصل داسې کېږي چې: الله ﷻ اسمانونه او ځمکه نشته څخه پیدا کړي دي، هسې نه چې رومبې بل چا پیدا کړي دي او الله ﷻ یې ترمیم کړی دی. ﴿ مَنْ يُصْرِفْ عَنْهُ يَوْمَئِذٍ فَقَدْ رَحِمَهُ ۚ وَذَلِكَ الْفَوْزُ الْمُبِينُ ۝ وَإِنْ يَمَسُّكَ اللَّهُ بِضُرٍّ فَلَا كَاشِفَ لَهُ إِلَّا هُوَ ۚ وَإِنْ يَمَسُّكَ بَخْرٌ فَهُوَ عَلَىٰ كُلِّ شَيْءٍ قَدِيرٌ ۝ وَهُوَ الْقَائِمُ فَوْقَ عِبَادِهِ ۚ وَهُوَ الْحَكِيمُ الْخَبِيرُ ۝ ﴾

[۱۶] هغه څوک چې په دغې ورځې کېنې ترې (د عذاب مخ) تاو کړی شي نو یقیناً الله ﷻ به هغه باندې مهرباني وکړه. او همدا څرگنده کامیابي ده.

[۱۷] او که تاته الله ﷻ کومه سختې دروړسوي نو هغې سختۍ لره هیڅ لري کوونکی نشته مگر همدې ﷻ دی (او بس)، او که څه خیر (نعمت) دروړسوي نو همدې ﷻ په هر څه باندې قدرت لري.

[۱۸] او همدې ﷻ د خپلو بندگانو د پاسه د غلبې خاوند دي (چې د ذلت سره یې مخامخ کولی شي)، او همدې ﷻ د حکمت خاوند (او) د خبرتیا څښتن دی.

ارتباط

وړاندېني ایتونه په دې اشاره تمام شوي وه چې نبي کریم ﷺ هم د عصیان په فرضي صورت کېنې د لویې ورځې د عذاب څخه ډارېږي، او په دې ایتونو کېنې د همدغه ډار وجه ښودلې شوې ده چې ولې به نه ډارېږي، چې د هغې ورځې د عذاب څخه د نجات لاره همدا یوه ده - او بس - چې د الله ﷻ رحم او مهرباني ده.

د مطلب خلاصه

۱- یعنې: ای پیغمبره! د دې کبله کافرانو ته ووايه چې د عصیان په صورت کېنې - هر ډول عصیان چې وي وړوکی وي او که غټ - زه هم د لویې ورځې د عذاب څخه په ډار کېنې یم، نو تاسو ته څه مناسب دي چې د شرک او کفر سره د نوموړي عذاب څخه نه ډارېږئ، په دغې ورځ کېنې به ټولو خلکو ته عذاب متوجه وي، مگر هغه څوک چې الله ﷻ پرې مهرباني وکړي او د عذاب څخه یې بچ وساتي، نو دغه کسان به د ښکاره او په ډاگه بریالیتوب سره مخامخ شي.

۲- ای پیغمبره! لکه څنگه چې د لویې ورځې د عذاب څخه یوازې د الله ﷻ مهرباني د بچ پاتې کېدلو ذریعه ده او بس، همدارنگه د هغو کسانو دپاره هم د خلاصون بله لاره نشته چې په عذاب باندې هلته او یا دلته مبتلا شي، حتی تاته هم که کومه سختي ورسېږي د الله ﷻ څخه په غیر یې درځخه هیڅوک نه شي پورته کولی، او که تاته الله ﷻ څه ښېگنې درکړي نو هم هیڅوک یې درځخه د الله ﷻ څخه په غیر مخ نه شي اړولی او دا ځکه چې الله ﷻ په هر شي باندې د قدرت څښتن دی، سختی او اسانی ټولې د ده ﷻ په واک کېنې دي او بس.

۳۔ او همدی ﷺ په خپلو بندگانو باندې د پوره کاملې سلطې خاوند دی، که څوک د ذلت سره مخامخ کوي او که چا ته عزت ورکوي، هر څه کولی شي، مگر د همدې کاملې سلطې سره سره د حکمت څښتن هم دی چې ذلت او عزت هر یو ته په مناسب ځای کښې تحقق ورکوي، او هم د هر شي څخه باخبره دی چې شکر کوونکي او ناشکران ټول ورته ښه څرگند دي.

توضیحات

۱۔ پوره کامیابي دا ده چې سړی د دوزخ څخه نجات ومومي او جنت ته داخل شي؛ الله ﷻ فرمایي چې: ﴿فَمَنْ زُحِرَ عَنِ النَّارِ وَأُذِلَّ الْجَنَّةَ فَقَدْ فَازَ﴾ [آل عمران: ۱۸۵] یعنی: نو هر چا ته چې د اور (دوزخ) څخه نجات ورکړی شي او جنت ته داخل کړی شي، نو یقیناً هغه کامیاب دی. که څه هم د دوزخ څخه نجات او جنت ته داخلیدل سره یو تربله نه بلېدونکي دي، چا ته چې د نیامت په ورځ د دوزخ څخه نجات ورکړی شي نو هغه به ضرور بالاخره جنت ته داخلېږي، مگر یوازې د دوزخ څخه نجات که په انفرادي توګه ملحوظ کړی شي نو دا هم څرګنده کامیابي ده. د ښه وضاحت دپاره لاندې حدیث ولولئ:

کله چې عمر الفاروق ؓ سخت زخمي کړی شو او دا خبره یقیني شوه چې د دې زخم څخه جوړېدونکی نه دی، نو حاضرینو هر یوه د ده د ډاډینې دپاره څه ناڅه خبرې ورواړولې، حتی چې یوه ځوان وویل چې: ای خلیفه! خوشاله اوسه، د مخې دې رڼا ده چې د نبی کریم ﷺ مخلص اندیوال وي او په مسلمانېدلو کښې قدامت لرې، لکه چې تاته پخپله معلومه ده، او بالاخره په خپل خلافت کښې دې عدل وکړ او دا دی اوس دې شهادت په برخه کېږي.

نو الفاروق ؓ وویل چې: «وَوَدِدْتُ أَنْ ذَلِكَ كَفَافًا لَّا عَلَيَّ وَلَا لِي»^(۱) یعنی: زه دا خوښوم چې ذکر شوي ټول شيان زما دپاره د عذاب د مخنیوي په هکله یو برابر شي، چې نه راته عذاب جوړ شي او نه راته اضافه ګټه ورسوي.

خیر او شر دواړه د الله ﷻ په واک کښې دي

۲۔ ذکره شوې موضوع نبی کریم ﷺ په یوه اوږده حدیث کښې ډېره ښه تفسیره کړې ده چې: «وَأَعْلَمُ أَنَّ الْأُمَّةَ لَوْ اجْتَمَعَتْ عَلَى أَنْ يَفْعُوكَ بِشَيْءٍ لَمْ يَفْعُوكَ إِلَّا بِشَيْءٍ قَدْ كَتَبَهُ اللَّهُ لَكَ وَإِنْ اجْتَمَعُوا عَلَى أَنْ يَضْرُوكَ بِشَيْءٍ لَمْ يَضْرُوكَ إِلَّا بِشَيْءٍ قَدْ كَتَبَهُ اللَّهُ عَلَيْكَ رُفِعَتِ الْأَقْلَامُ وَجَفَّتِ الصُّحُفُ»^(۲) یعنی: او پوه شئ! که ټول امت (ټول مخلوق) راټول شي چې تاته د یو شي ګټه ورسوي، نو ګټه به درته ونه شي رسولی مګر هغه چې الله ﷻ درته لیکلي وي، او که ټول په دې اتفاق وکړي چې تاته په یو شي باندې ضرر ورسوي، نو ضرر به درته ونه شي رسولی مګر هغه چې الله ﷻ در باندې لیکلي وي (او دا ځکه چې) قلمونه پورته شوي دي او کاغذونه وچ شوي دي (تقدیر نه بدلېږي).

(۱) صحیح البخاري ج ۱ ص ۵۲۴

(۲) جامع الترمذي ج ۲ ص ۷۸

قهر څه معنی؟

۳- د ﴿الْقَاهِرُ﴾ کلمه د "قهر" څخه اخستله شوې ده، د "قهر" په مفهوم کېنې دوه جزونه پراته دي چې یو جزء یې غلبه ده، او بل جزء یې ذلت وړکول دي. هوا کله-کله په یوازې غلبې او یا یوازې ذلت وړکولو کېنې هم استعمالېږي^(۱).

نو په دې مقام کېنې یې د معنی حاصل داسې کېږي چې: ای مشرکانو! تاسو د الله ﷻ څخه د باطلو معبودانو څخه په کوم دلیل د خیر تمه کوئ، حال دا چې هر څه د الله ﷻ په واک اختیار کېنې دي او همدې ﷻ په خپلو مخلوقاتو باندې پوره قاهریت لري او هیڅوک د ده ﷻ د ارادې څخه په غیر د خیر په ورکړه کېنې او د شر په مخنیوي کېنې څه توان نه لري؛ ایا مقهور د قاهر په مقابل کېنې څه کولی شي؟

﴿قُلْ أَيْ شَيْءٍ أَكْبَرُ شَهَادَةً قُلِ اللَّهُ شَهِيدٌ بَيْنِي وَبَيْنَكُمْ وَأُوحِيَ إِلَيَّ هَذَا الْقُرْآنُ لِأُنذِرَكُمْ بِهِ وَمَنْ بَلَغَ أَهْلُكُمْ لَتَشْهَدُونَ أَنَّ مَعَ اللَّهِ إِلَهَةً أُخْرَى قُلْ لَا أَشْهَدُ قُلْ إِنَّمَا هُوَ إِلَهُ وَاحِدٌ وَإِنِّي بَرِيءٌ مِمَّا تُشْرِكُونَ ﴿۱۹﴾ الَّذِينَ ءَاتَيْنَاهُمُ الْكِتَابَ يَعْرِفُونَهُ كَمَا يَعْرِفُونَ أَبْنَاءَهُمُ الَّذِينَ خَسِرُوا أَنْفُسَهُمْ فَهُمْ لَا يُؤْمِنُونَ ﴿۲۰﴾﴾

[۱۹] (ای پیغمبره! مشرکانو ته) ووايه چې: کوم شی د شهادت د حیثه ډېر لوی دی؟ (بیا ورته) ووايه چې: الله ﷻ (د شهادت د حیثه ډېر لوی دی)، (بیا ورته ووايه چې: همدا لوی شاهد) زما ترمنځ او ستاسو ترمنځ شاهدي ورکوونکی دی (چې زه په رښتیا را استولی شوی یم). او دغه قرآن (چې تاسو یې د مقابلې څخه عاجز یاست) راته د دې دپاره وحې کړی شوی دی چې هم پرې تاسو وډار کړم او هم هغه څوک چې دا (قرآن کریم) ورته ورسېږي (هرڅوک چې وي او په هر ځای او هره زمانه کېنې چې وي).

(او بیا ترې دا پوښتنه وکړه چې) ایا یقیناً تاسو پخپله شهادت ورکوئ چې بې شکه د الله ﷻ سره نور معبودان (په عبادت کېنې شریکان) شته دي؟ (بل شاهد خو نه لری؟).

(بیا ورته) ووايه چې: زه خو (دارنگه) شاهدي نه وایم. (ورته) ووايه چې: (زه خو داسې شاهدي وایم چې) بې شکه الله ﷻ یو معبود دی (او هیڅ شریک نه لري)، او (دا هم ورته ووايه چې) یقیناً زه د هغه شي څخه بېزار یم چې تاسو یې (ورسره) شریکوئ.

[۲۰] کوم کسان چې مونږ هغوی ته کتاب ورکړی دی، هغوی دا (پیغمبر) داسې پېژني لکه څنگه چې خپل زامن پېژني، (مگر د ذکر شوي اثبات سره سره) کوم کسان چې هغوی خپل ځانونه

په نادان کښې اچولي دي نو هغوی چې دي ایمان نه راوړي (ته به وایې چې دوی ته هیڅ ثبوت نه دی وړاندې شوی).

ارتباط

په وړاندېنيو ایتونو کښې د الله ﷻ په وحدانیت باندې په مخلوقاتو سره استدلال قائم کړی شوی وه او په دې ایتونو کښې پرې د الله ﷻ په شهادت سره استدلال نیولی کېږي او هم پکښې د نبي کریم ﷺ رسالت د الله ﷻ په شهادت سره په اثبات رسولی شوی دی.

شان نزول

د ذکر شوو ایتونو په شان نزول کښې متعدد روایتونه شته دي، لاندې څو مثالونه یې ولولئ:

۱- د مکې مشرکانو یوه ورځ نبي کریم ﷺ مخاطب کړ چې ستا د رسالت په باره کښې مونږ د یهودو او نصاراوو څخه پوښتنه وکړه، هغوی عقیده څرګنده کړه چې ستا یادونه ورسره نشته، نو «فَإِنَّا مَنْ يَشْهَدُ لَكَ أَنَّكَ رَسُولٌ كَمَا تَزْعُمُ»^(۱) مونږ ته راوښایه چې هغه څوک دی چې ستا دپاره شاهدي ورکړي چې بې شکه ته استولی شوی یې لکه چې ته گومان کوې.

۲- کله چې په تېرو شوو ایتونو کښې مشرکانو ته واوروله شوه چې خیر او شر ټول د الله ﷻ په اختیار کښې دی، نو هغوی وویلې چې په دې خبره باندې به نو څوک شاهدي ورکړي^(۲).

۳- د عبد الله بن عباس رضی الله عنهما څخه روایت دی چې: درې کسان مشرکان نبي کریم ﷺ ته ورغله چې: ایا ته نه پوهېږې چې الله ﷻ په عبادت کښې شریکان لري^(۳)؟

څه لري نه ده چې ذکر شوي ټول واقعات به پېښ شوي وي او په ایتونو کښې د ټولو جوابونه شته دي. برسېره په دې، سلفو صالحینو په مصداقاتو باندې هم د شان نزولونو اطلاق کاوه^(۴).

د مطلب خلاصه

۱- یعنې: ای پیغمبره! مشرکان خو ستا څخه د الله ﷻ په وحدانیت او ستا په رسالت او بالآخره د قرآن کریم په حقانیت کښې د شاهد مطالبه کوي، نو د دوی څخه د جواب ورکولو څخه وړاندې پوښتنه وکړه چې د ټولو شاهدانو لوی شاهد څوک دی چې په حقیقي معناوو سره شهادت ورکوي، نه یې په شهادت کښې د دروغو او نه د خطا کېدلو او بالآخره نه د سهوې او نه د طرفدارۍ احتمال شته؟ بیا نو سمدستي پخپله جواب ورکړه چې: د ټولو څخه لوی شاهد الله ﷻ دی. د مشرکانو جواب ته انتظار مه کوه ځکه چې همدا جواب د دوی په نزد هم واقعیت لري.

(۱) اسباب النزول للواحدي ص ۱۴۲

(۲) البحر المحيط ج ۴ ص ۴۵۸

(۳) روح المعاني ج ۷ ص ۱۱۷

(۴) تفسیر القاسمي ج ۱ ص ۲۷؛ تفسیر المنار ج ۹ ص ۶۴۲

بیا مشرکانو ته ووايه چې: زما او ستاسو ترمنځ همدلوی شاهد (الله ﷻ) شهادت ورکوي چې ذکرې شوې درېواړه خبرې حقیقت لري.

۲- که دوی تاته بیا ووايي چې: په څه دلیل الله ﷻ په ذکر و شوو حقائقو باندې شهادت ورکوي؟ نو په جواب کښې دوی مخاطب کړه چې: دلیل یې همدغه قرآن کریم دی چې د یوې خوا څخه خپل حقانیت په اثبات رسوي او د بلې خوا زما په رسالت او د الله ﷻ په وحدانیت باندې لارښوونه کوي. که تاسو دا دلیل نه منئ نو ولې د قرآن کریم مقابله نه شئ کولی، چې د دې قرآن د سورتونو په شان نه یو سورت جوړولی شئ او نه یې د ایتونو په شان څه ایتونه جوړولی شئ که څه هم د ټولې دنیا فصیحان او بلیغان، د ځانونو سره ملګري کړي.

۳- په دې باندې علاوه ورته ووايه چې کله د قرآن کریم حقانیت په اثبات ورسېد او لوی شاهد (الله ﷻ) پرې شهادت ورکړ، نو تاسو په دې باندې پوه شئ چې دا قرآن کریم د سات تېرې دپاره نه دی نازل شوی، بلکې د دې دپاره نازل شوی دی چې زه پرې تاسو او هغه خلک د الله ﷻ د عذاب څخه وډار کړم کوم چې د قیامت تر ورځې پورې په هر ځای او په هر جنسیت سره په دنیا کښې موجود دي او یا به موجود کړي شي.

او هم د دې دپاره یې نزول موندلی دی چې ایمان راوړونکو ته د جنتونو او د الله ﷻ د رضایت زیری او بشارت ورکړم.

۴- ای مشرکانو! اوس نو تاسو وواياست چې تاسو په خپلو شرکیاتو باندې څه دلیل لری، او هغه کوم شاهد دی چې ستاسو دپاره شهادت ورکړي؟

کله چې مشرکان په جواب کښې ساکت پاتې شوه او سرونه یې ښکته کړه، نو د دوی څخه بیا پوښتنه وکړه چې: ایا تاسو د خپلو ځانونو دپاره په خپله شاهدي ورکوی چې د الله ﷻ سره نور معبودان هم شریکان دي؟

ایا تاسو د خپلو ځانونو څخه په غیر په ځمکو او یا اسمانونو کښې کوم یو بل وړوکی شاهد موندلی شئ چې ستاسو د مزخرفاتو تائید او تصدیق وکړي؟

ایا د خپلې مدعی دپاره پخپله د مدعی شهادت د منلو وړ دی؟

۵- ای پیغمبره! مشرکان خو ستا څخه تمه لري چې ته به د دوی په شرکیاتو باندې شهادت ورکړې او یا به اقلأ ورته په برخه قائل شې او معجونې دین به ورسره جوړ کړې. خو دغه تمه یې هم ورغوځه کړه او ورته ووايه چې زه خو په باطلو او شرکیاتو باندې شهادت نه ورکوم بلکې رد یې کوم.

ورته ووايه چې: زه خو داسې شاهدي وایم لکه څنگه چې لوی شاهد (الله ﷻ) شاهدي وایی، هغه دا چې بې شکه الله ﷻ یوازې او یوازې په حقه معبود دی او هیڅوک او هیڅ شی ورسره په عبادت کښې څه برخه نه لري.

دا هم ورته ووايه چې ای مشرکانو! علاوه په دې چې زه په شرکیاتو باندې شاهدي نه وایم،

ستاسو او ستاسو د بوتانو او معبودانو څخه خپله بهزاري هم اعلانوم.
 ۶- ای پیغمبره! مشرکانو ته دا هم ووايه: کوم اهل الكتاب چې هغوی د خپل کتاب په غوښتنه باندې ولاړ دي هغوی هم د لوی شاهد (الله ﷻ) په شان شاهدي ورکوي، د شریکاتو څخه ځانونه ساتي او قرآن کریم ورته حق کتاب ښکاري او د حقائقو څخه سترگې نه پټوي.
 ورته ووايه چې: ذکر شوي اهل الكتاب خو د الله ﷻ پیغمبر (چې زه یم) داسې پېژني لکه څنگه چې خپل زامن پېژني، د همدې کبله پرې ایمان راوړي.
 یا په بل عبارت: ما خو ټول اهل الكتاب ښه پوره پېژني، مگر دا بېله خبره ده چې د دوی عنادیان راباندې ایمان نه راوړي او کله چې ترې تاسو زما په باره کښې پوښتنه وکړئ نو هغوی زما د سابقه ذکر څخه انکار کوي چې مونږ یې نه پېژنو، که نه نو تاسو د اهل الكتابو د منصفانو (لکه عبد الله بن سلام) څخه پوښتنه وکړئ چې هغه درته څه وایي.
 ۷- ای پیغمبره! که ته هر څومره دلایل وړاندې کړې، نو چا چې خپل ځان خوار کړی دی او په لوی تاوان کښې یې په قصدي توګه اچولی دی، هغوی ایمان نه راوړي او وجه یې صرف عناد دی او بس، نه د دلایلو کمښت او نقصان.

توضیحات

۱- ځینې علماء کرام وایي چې: دا پوښتنه چې ﴿أَيُّ شَيْءٍ أَكْبَرُ شَهَادَةً﴾ جواب ته اړتیا نه لري، بلکې مطلب پکښې دا دی چې مشرکان د شهادت قوت ته متوجه شي^(۱)، او دا جمله ﴿قُلِ اللَّهُ شَهِيدٌ بَيْنِي وَبَيْنَكُمْ﴾ د ذکر شوي مطلب دپاره بیان واقع شوې ده، ځکه چې د اجمال څخه وروسته تفصیل په ذهن کښې ډېر ښه ځای نیسي، نو په دې تقدیر په ﴿قُلِ اللَّهُ﴾ باندې وقف نشته.
 اما اکثره مفسرین کرام وایي چې: په ﴿قُلِ اللَّهُ﴾ باندې وقف شته دی چې د ذکرې شوې پوښتنې دپاره جواب واقع شوی دی او د ﴿شَهِيدٌ بَيْنِي وَبَيْنَكُمْ﴾ جمله د مبتدا (هو) په تقدیر سره د استیناف په توګه دوهمه جمله ده^(۲).
 نو د معنی حاصل یې داسې کېږي چې: ای پیغمبره! اول د مشرکانو څخه پوښتنه وکړه چې: ایا ډېر لوی شاهد پېژنئ؟ بیا پخپله دوی ته لوی شاهد وروپېژنه او ورته ووايه چې: لوی شاهد الله ﷻ دی، بیا نو د مشرکانو اصلي غوښتنې ته جواب ورکړه چې همدغه لوی شاهد زما شاهد دی.
 د مقام په لحاظ سره همدا جواب خوندور ښکاري.

د الله ﷻ د شهادت ډولونه

۲- الله ﷻ په خپل وحدانیت او د نبی کریم ﷺ په رسالت باندې په لاندې ډولونو سره شهادت ورکوي:

(۱) تفسیر الفاسي ج ۶ ص: ۴۸

(۲) تفسیر الکشاف ج ۲ ص: ۱۱

الف: په [خبر سره شهادت، لکه چې فرمایي: ﴿شَهِدَ اللَّهُ أَنَّهُ لَا إِلَهَ إِلَّا هُوَ﴾ (آل عمران: ۱۸)]
 الله ﷻ په دې خبره باندې شاهدي ورکوي چې یقیناً شان دا دی چې په حقه باندې هیڅ معبود نشته
 مگر همدې ﷻ دی. او فرمایي چې: ﴿مُحَمَّدٌ رَسُولُ اللَّهِ﴾ [الفتح: ۲۹] یعنی: محمد ﷺ د الله ﷻ
 لېږلی شوی دی.

ب: په کونیه دلایلو سره، لکه چې فرمایي: ﴿سَتُرِيهُمْ ءَايَاتِنَا فِي الْآفَاقِ وَفِي أَنْفُسِهِمْ﴾ [فصلت:
 ۵۳] یعنی: ژر دی چې دوی ته به خپل دلایل د دنیا په اطرافو او ددوی په خپلو نفسونو کې
 وروښايو، او هم په معجزاتو سره، چې د ټولو څخه لویه معجزه قرآن کریم دی.
 ج: په بشري فطرت سره، لکه چې د عالم الذر واقع وړباندې دلالت کوي چې ټولو انسانانو یې
 په ربوبیت باندې اقرار کړی دی.

د: په پخوانیو کتابونو سره، چې تر اوسه پورې هم په تورات او انجیل کې د نبی کریم ﷺ د
 رسالت دلایل موندلی کېږي چې د تحریفاتو سره سوچه د منځه نه دي تللي.

د نبی کریم ﷺ رسالت عام دی

۳- د ایت شریف د دې جملې ﴿لَا نُذِرْكُمْ بِهِ وَنَمَّا بَلَّغُ﴾ څخه په صراحت سره څرگندېږي چې د
 نبی کریم ﷺ رسالت د ټولې دنیا عربو او عجمو او حتی پیریانو ته هم د قیامت د ورځې پورې شامل
 دی، ځکه چې په دغو ټولو باندې د ﴿وَمَّا بَلَّغُ﴾ ټکی صادقېږي. یعنی: ماته د دې دپاره وحې کړه
 شوې ده چې هغه ټول مخلوقات د الله ﷻ د عذابو وړانګې چې زما وحې ورته ورسېږي، که څه هم
 زما د وفات څخه وروسته وي.

په همدې مضمون باندې دا ایت شریف دلالت کوي چې: ﴿تَبَارَكَ الَّذِي نَزَّلَ الْفُرْقَانَ عَلَى عَبْدِهِ
 لِيَكُونَ لِلْعَالَمِينَ نَذِيرًا﴾ [الفرقان: ۱] یعنی: هغه اقدس ذات ډېر برکتناک دی چې په خپل بنده
 باندې یې د دې دپاره فرقان (قرآن) نازل کړی دی چې د ټولو عالمونو دپاره ډاروونکی جوړ شي.
 اما د پیریانو په باره کې د سوره الجن څخه علاوه لاندې څو احادیث هم ولولی:

الف: نبی کریم ﷺ په یوه اوږده حدیث کې فرمایي چې: «إِنَّ بِالْمَدِينَةِ جُنًّا قَدْ اسْلَمُوا»^(۱) یعنی:
 یقیناً په مدینه منوره کې ځینې پیریان شته چې مسلمانان شوي دي.
 ب: نبی کریم ﷺ فرمایلي دي چې د خرو په لږوگانو او هم په هډوکو باندې استنجاء مه کوئ
 «فَإِنَّهُ زَادَ إِخْوَانَكُمْ مِنَ الْجِنِّ»^(۲) ځکه چې دا ستاسو د پیریانو وروڼو توبه ده. یعنې لږوگان یې د
 څارویو توبه ده او په هډوکو باندې پخپله دوی ته غوښه شنه کېږي.

(۱) صحیح مسلم ج ۲ ص ۲۳۵: موطا الإمام مالک ص ۵۰۶

Downloaded from: bawarketabtoon.com

(۲) جامع الترمذی ج ۱ ص ۱۱

نو دلته پیرانو ته د مؤمنانو د ورونو لقب ورکړی شوی دی، لکه چې الله ﷻ فرمایي: ﴿ إِنَّمَا الْمُؤْمِنُونَ إِخْوَةٌ ﴾ [الحجرات: ۱۰] یعنی: یقیناً ټول مؤمنان وروڼه دي.

ج: د همدې کبله به نبي کریم ﷺ ته د پیرانو وفدونه (جرگې) ورتلې او د احکامو د زده کولو څخه وروسته به بېرته خپلو قومونو ته ورستېدلې، لکه چې عبد الله بن مسعود ؓ په یوه اوږده حدیث کښې وایي: «قَدِمَ وَقَدْ أَلْجَيْنَ عَلَى النَّبِيِّ ﷺ»^(۱) نبي کریم ﷺ ته د پیرانو وفد (جرگه) راغله.

سوال جواب

۴- که څوک وایي چې: نبي کریم ﷺ لکه چې نذیر (داروونکی) دی همدارنگه بشیر (زیري ورکوونکی) هم دی، نو د څه حکمت په بنا په دې مقام کښې یوازې ﴿لَا نَذِرْكُمْ﴾ په کلمه باندې اکتفاء وکړی شوه؟
مونږ وایو چې:

الف: مونږ د [الأنعام: ۱۳] ایت لاندې لیکلي دي چې په عربي ژبه بلکې په قرآن کریم کښې کله-کله د یوه ضد په ذکر سره د بل ضد د ذکر څخه صرف نظر کېږي، ځکه چې هر شی په خپل ضد باندې دلالت کوي؛ نو د نذیر ذکر په بشیر باندې هم دلالت کوي.

ب: په دې مقام کښې مشرکانو ته مستقیماً خطاب متوجه دی، نو د دوی د حال سره یوازې د «نذیر» د کلمې ذکر ښه مناسب وه.

اهل الکتابو نبي کریم ﷺ پېژاند

۵- په دې باره کښې - چې د وخت اهل الکتابو نبي کریم ﷺ د خپلو زامنو په شان پېژاند - مونږ د [البقرة: ۱۴۶] ایت لاندې د الله ﷻ په توفیق پوره بحث کړې دی چې بیا لیکلو ته یې اړتیا نه گورو. مگر دومره ورباندې اضافه کوو چې په دې مقام کښې مفسرینو کرامو د ﴿يَعْرِفُونَهُ﴾ د ضمیر مرجع توحید یا قرآن کریم هم ښودلې ده^(۲). نو په دې تقدیر به یې معنی داسې شي چې: اهل الکتاب د الله ﷻ وحدانیت او د قرآن کریم حقانیت د خپلو زامنو په شان پېژني.

مگر مونږ ته دغه دواړه احتماله د تشبیه په اعتبار سره خوندور نه برېښي، برسېره په دې، د نبي کریم ﷺ د پېژندنې سره د الله ﷻ د وحدانیت او د قرآن کریم د حقانیت پېژندنې لازمي دي، نو حاجت نشته چې په تشبیه کښې ښه مناسبه وجه پرېږدو او لږ څه لرې وجه واخلو.

﴿وَمَنْ أَظْلَمُ مِمَّنِ افْتَرَىٰ عَلَى اللَّهِ كَذِبًا أَوْ كَذَّبَ بِآيَاتِهِ إِنَّهُ لَا يُفْلِحُ الظَّالِمُونَ﴾^(۱)

﴿وَيَوْمَ نَحْشُرُهُمْ جَمِيعًا ثُمَّ نَقُولُ لِلَّذِينَ أَشْرَكُوا أَيْنَ شُرَكَائُكُمْ الَّذِينَ كُنْتُمْ تَزْعُمُونَ﴾^(۲)

(۱) سنن ابی داود ج ۱ ص ۶

(۲) المعمر الوجيز ج ۶ ص ۲۲

ثُمَّ لَمْ تَكُنْ فِتْنَتُهُمْ إِلَّا أَنْ قَالُوا وَاللَّهِ رَبِّنَا مَا كُنَّا مُشْرِكِينَ ﴿٢١﴾ أَنْظِرْ كَيْفَ كَذَبُوا عَلَى أَنْفُسِهِمْ وَضَلَّ عَنْهُمْ مَا كَانُوا يَفْتَرُونَ ﴿٢٢﴾

[۲۱] او د هغه چا څخه ډېر زيات ظالم څوک دی چې په الله ﷻ باندې دروغ تېري او يا يې ايتونو ته د درغو نسبت کوي. يقيناً شان دا دی چې ظالمان فلاح (خلاصون او کاميابي) نه شي موندلی (نو ډېر ظالم به يې څنگه مونده کړي؟).

[۲۲] او داسې ورځ (ورياده کړه) چې دوی ټول مونږ راغونډه کړو (او) بيا هغو کسانو ته ووايو چې هغوی شريکان درولي دي چې: چرته دي ستاسو هغه شريکان چې (په دنيا کېنې به) تاسو پرې گومان کاوه؟.

[۲۳] بيا به نو د دوی (د بوتانو سره) محبت نه وي مگر دا چې وبه وايي چې: په الله ﷻ باندې، چې زموږ رب دی قسم کوو چې مونږ (په دنيا کېنې) مشرکان نه وو.

[۲۴] وگوره (ای پيغمبره!) چې څنگه په خپلو ځانونو باندې دروغ وايي (چې مونږ مشرکان نه وو) او (وگوره چې) هغه شيان ترې (څنگه) ورک (تالترغه) شوه چې دوی به يې دروغ تېرل.

ارتباط

د وړاندېنيو ايتونو مضمون دا وه چې نبي کریم ﷺ د مشرکانو پوښتنه جوابه کړه، اما مشرکان د نبي کریم ﷺ د پوښتنې جواب کېنې پرې پاتې شوه او خپل شريکيات يې په اثبات ونه شو رسولي. په دې ايتونو کېنې د دغو عناديانو حال بيان شوی دی.

شان نزول

يوه ورځې د "النظر" په نوم يوه غټ مشرک نبي کریم ﷺ ته وويلې چې: د قيامت په ورځ به لات او عزی (دوه بوتان) زما شفاعت وکړي، نو ذکر شوي ايتونه نازل کړي شوه^(۱).

د مطلب خلاصه

۱- يعنې: کله چې مشرکانو خپل شريکيات په اثبات ونه شو رسولي او بلکې بطلان يې په ډېره واضحه طريقه باندې ښه څرگند شو، نو اوس که د هر منصف سړي څخه پوښتنه وکړي شي چې: د هغه ظالم څخه بل زيات ظالم څوک دی چې په بل چا نه بلکې په الله ﷻ باندې دروغ تېري چې الله ﷻ د بوتانو شفاعت قبلوي او يا ورسره په عبادت کېنې اشتراک لري؟ او يا د هغه ظالم څخه چې د الله ﷻ ايتونو ته د درغو نسبت کوي او وايي چې دا نبي کریم ﷺ د خانه جوړ کړی دی؟ او بالاخره د هغه ظالم څخه چې د ذکر شوو دواړو جنايتونو مرتکب شي چې هم په الله ﷻ باندې دروغ وټېري او هم يې پيغمبر ﷺ ته د کاذب لقب ورکړي، ډېر زيات ظالم څوک دی؟.

نو هر انصافدار سړی به ووايي چې د ذکر شوي ظالم څخه بل غټ ظالم نشته، نو معلومه شوه چې مشرکان غټ-غټ ظالمان دي، او دا خو يقيني ده چې وړوکی ظالم نه په دنيا کښې کاميابي موندلی شي او نه په آخرت کښې خپل مطلب ته رسېدلی شي، نو غټ ظالم به څنگه مطلب ته ورسېږي.

۲- ای پیغمبره! اوس نو خلکو ته د مشرکانو اخروي حالت بیان کړه چې په نن او سبا کښې د دوی مخې ته ور روان دی، هغه دا چې:

کله مونږ وړاندېني او بېرتهني ټول مشرکان راټول کړو او بیا د دوی څخه په مجموعي توګه د دوی د تخجیل دپاره پوښتنه وکړو چې: ای مشرکانو! نن ورځ ستاسو معبودان چرته دي چې ترڅو مو زما څخه په شفاعت او یا په زور سره خلاص کړي، کوم معبودان چې تاسو به هغوی ته د شریکانو لقب ورکاوه؟

نو ټول مشرکان به د ذکرې شوې پوښتنې په جواب کښې هیڅ ونه ویلی شي بې د دې څخه چې د خپلو شریکاتو څخه به انکار وکړي چې مونږ په الله ﷻ باندې (چې زمونږ حقيقي رب دی) قسم کوو چې مونږ په دنيا کښې مشرکان نه وو، او ټول ژوند مو د موحدینو په صفت تېر کړی دی.

۳- نو وګوره ای پیغمبره! او یا ای انصافداره! مشرکان څنگه په خپلو ځانونو باندې دروغ تېري او وایي چې مونږ مشرکان نه وو، او هم وګوره چې د دوی څخه خپل باطل معبودان څنگه تالا ترغه شوه چې هیڅ په ښه باندې یې ورنغله، بلکې په داسې موقع کښې ترې ورک شوه چې دوی ورته زښت ډېر په تمه وه چې هلته به یې په درد باندې دوا شي.

توضیحات

۱- لکه څنگه چې مشرکان په الله ﷻ باندې دروغ تېري او باطل معبودان ورسره په عبادت کښې شریکان ګڼي او یا ملائک د بنات الله په نامه یادوي او بالاخره نبي کریم ﷺ د ساحر او جادوګر په نامه بلي، همدارنګه یهود او نصارا هم مفتريان دي چې عزیر ﷺ او هم عیسیٰ ﷺ هر یوه ته د ابن الله لقب ورکوي او د نبي کریم ﷺ صفاتو او خپلو اسماني کتابونو ته تحریف ورکوي؛ لنډه دا چې د ﴿وَمَنْ أَظْلَمُ﴾ کلمه په ټولو کافرانو باندې صادقېږي.

سوال جواب

۲- که څوک وایي چې: مشرکانو خو باطل معبودان د خپلو ځانونو سره شریک نه ګڼل، نو په کوم لحاظ یې دوی ته اضافت وکړی شو چې: ﴿أَيْنَ شُرَكَائِكُمْ﴾ ستاسو شریکان چرته دي؟

مونږ وایو چې: په اضافت کښې دا ضرور نه ده چې مضاف دې په مضاف الیه پورې ځانګړی وي، بلکې کله-کله په ډېر ادنی ارتباط سره هم تحقق مومي، لکه چې کرایي کښ سړي ته هم خلک وایي چې: «هَذَا دَکَائِلُکَ وَدَارُکَ» دا ستا دوکان او ستا کور دی.

په دې مقام کښې ادنی ارتباط دا دی چې باطل معبودان خو فقط کافرانو شریکان جوړ کړي دي،

که نه نو دوی خو د الله ﷻ د مخلوقاتو څخه دي. همدې مطلب ته د ﴿الَّذِينَ كُنْتُمْ تَزْعُمُونَ﴾ کلمه اشاره کوي.

يوه پوښتنه او د هغې جواب

۳- که څوک وايي چې: د ﴿اَيْنَ شُرَكَائِكُمْ﴾ (يعني اې کافرانو! ستاسو شفاعتگر چرته دي؟) څخه معلومېږي چې د مشرکانو څخه به خپل معبودان غائب وي، حال دا چې الله ﷻ د قيامت ورځې حال داسې بيانوي: ﴿اَحْشُرُوا الَّذِينَ ظَلَمُوا وَاَزَوْا جَهَنَّمَ وَمَا كَانُوا يَعْبُدُونَ﴾ [الصافات: ۲۲] يعني: ملائکه به امر ورکړي شي چې ظالمان او د دوی انديوالان (شیطانان) او هم هغه شيان چې په دنيا کې به يې هغوی عبادت کاوه، دا ټول سره يو ځای حشر کړي (چې ټول سره گوري راگوري)؟ مونږ وايو چې: که څه هم علماوو کرامو ذکرې شوې پوښتنې ته ډېر جوابونه کړي دي^(۱)، مگر مونږ ته هغه جواب په زړه پورې ښکاري کوم چې پخپله د ﴿شُرَكَائِكُمْ﴾ د کلمې څخه څرگندېږي، هغه دا چې: په دغې ورځ کې به د دوی باطل معبودان په واک او اختيار کېږي د برخوالو په صفت وجود ونه لري، لکه چې دوی ورته تمه درلوده، نو که د يوه مخلوق په حيث د دوی سره حضور ولري څه منافي خبره نه ده.

فتنه څه معنی؟

۴- که څه هم مونږ د [البقرة: ۱۹۱] ايت لاندې د "فِتْنَة" د کلمې تحليل او متعددې معناوې ليکلي دي، مگر په دې مقام کې علماوو کرامو ذکرې شوې کلمه په لاندې معناوو باندې تفسيره کړې ده: الف: په اختبار (امتحان) سره^(۲)، يعني: د مشرکانو د دنياوي ازموېنت نتيجه به دا شي چې په آخرت کې به د خپلو معبودانو څخه په قسم سره انکار وکړي. ب: په کفر سره^(۳)، يعني: د دوی د کفر عاقبت به بل شی نه شي بې د دې چې په قسم سره به ترې منکر شي. ج: په کلام سره^(۴)، يعني: مشرکان به د دې پوښتنې په جواب کېږي (چې ستاسو بوتانون ورځ چرته دي)، بل جواب ونه شي ويلی بې د دې چې د عبادت څخه به يې منکران جوړ شي. د: په معذرت سره^(۵)، يعني: په دغې ورځ کې به مشرکان نه معذرت وړاندې کړي شي او نه به په خپلو شرکياتو باندې څه د حجت پرده واچولی شي بې د دې چې انکار ته اقدام وکړي.

(۱) روح المعاني ج ۷ ص ۱۲۱

(۲) تفسير القرطبي ج ۶ ص ۴۰۱

(۳) تفسير القاسمي ج ۶ ص ۴۹۰

(۴) زاد المير ج ۳ ص ۱۴

(۵) تفسير البغوي ج ۲ ص ۹۰؛ الدر المنثور ج ۳ ص ۲۵۸

۵. په محبت سره^(۱)، یعنی دوی به په دغې ورځ کښې د خپلو باطلو معبودانو دپاره دښمنان جوړ کړي او د عبادت څخه به یې قسمیان شي او وېه وایې چې مونږ خود الله ﷻ سره په عبادت کښې هېڅ شریک نه دی درولی.

که څه هم ذکرې شوې ټولې معناوې سره یو تربله منافات نه لري، کیدي شي چې ټولې مرادې کړې شي، مگر مونږ ته وروستۍ معنی ډېر په زړه پورې ښکاري چې د ﴿وَتَقَطَّعَتْ بِهِمُ الْأَسْبَابُ﴾ [البقرة: ۱۶۶] ایت څخه هم اشاره څرگندېږي، چې د پیوستون ټول سببونه به پرې کړي شي او محبت به په دښمنۍ بدل شي.

سوال جواب

۵. که څوک وایي چې: ایا په دغې ورځې کښې مشرکان نه پوهېږي چې دروغ څه گته نه شي رسولی، چې د بوتانو د عبادت څخه انکار ته لاس اچوي؟
مونږ وایو: که څه هم ځینو مفسرینو کرامو^(۲) په ذکر شوي سوال کښې ډېر اوږد بحث کړی دی، مگر ډېر ښه په زړه پورې جواب یې دا دی چې: په دغې ورځ کښې به مشرکان د ډېر دهشت لاندې راشي او څه چې په خوله ورځي هغه به وایي، که څه هم د دوی یقین وي چې څه گته نه شي رسولی، خلک وایي چې اوبو وړی هر بوتې ته لاس اچوي.

د همدې کبله دوی مرگ غواړي او ښه پوهېږي چې مرگ نشته، الله ﷻ د دوزخیانو د خولو څخه حکایت کوي چې: ﴿وَنَادَوْا يَنَّمَلِكَ لِبْقُضِ عَلَيْنَا زُلْكَ قَالَ إِن كُنتُمْ مَكْثُورُونَ﴾ [الزخرف: ۷۷] یعنی: او دوی (دوزخیان) به اوازونه کوي چې ای مالکه (د دوزخ خازنه)! ضرور دې په مونږ باندې ستا رب د مرگ فیصله وکړي، هغه به ورته ووايي چې یقیناً تاسو (دلته) تالهدونکي یاست (مرگ نشته).

﴿وَمِنْهُمْ مَّن يَسْتَمِعُ إِلَيْكَ وَجَعَلْنَا عَلَى قُلُوبِهِمْ أَكِنَّةً أَنْ يَفْقَهُوهُ وَفِي آذَانِهِمْ وَقْرًا وَإِنْ يَرَوْا كَلَّآءِ آيَةً لَا يُؤْمِنُوا بِهَا حَتَّىٰ إِذَا جَاءُوكَ تَجَدَّلُوا لَكَ يَقُولُ الَّذِينَ كَفَرُوا إِنْ هَذَا إِلَّا أَسَاطِيرُ الْأَوَّلِينَ ﴿٢٥﴾ وَهُمْ يَنْهَوْنَ عَنْهُ وَيَنْقُوتُ عَنْهُ وَإِنْ يُهْلِكُونَ إِلَّا أَنْفُسَهُمْ

وَمَا يَشْعُرُونَ ﴿٢٦﴾﴾

[۲۵] او د دوی (مشرکانو) څخه ځینې هغه کسان دي چې تاته (ای پیغمبره! د اعتراض په غرض) غوږ نیسي او مونږ د دوی په زړونو باندې (د دې خبرې څخه) پردې گرځولې (اچولې) دي چې په قرآن کریم باندې (د زړه د کومې) پوه شي، او د دوی په غوږو باندې مو دروندوالی (اچولی دی).

(۱) المعمر الرجز ج ۶ ص ۲۵

(۲) التفسیر الکبیر ج ۱۲ ص ۱۸۳

او (د همدې کبله) که دوی هره یوه معجزه وگوري هم ایمان نه راوړي، آن تردې پورې په هغه وخت کېنې چې تاته په داسې حال کېنې درشي چې ستا سره جگړې کوي، نو هغه کسان وایي چې کافر شوي دي (چې) نه دی دا (قرآن) مگر د پخوانیو خلکو (عبث) قیصې دي.

[۲۶] او دوی (مشرکان) چې دي د ده (قرآن کریم) د اورېدلو څخه خلک منعه کوي (چې چرته یې په زړونو کېنې اثر ونه کړي)، او دوی ترې (پخپله هم) د اورېدلو څخه وروسته) ده کوي (ترڅو اسلام خور نه شي)، او (دوی چې دي) نه هلاکوي (نه زیانمن کوي) مگر خپل ځانونه، او دوی شعور نه لري (چې د اسلام د وړاندې تگ مخه نه شي بندولی).

ارتباط

په وړاندېنيو ایتونو کېنې د مشرکانو د قیامت حال بیان شوی وه او په دې ایتونو کېنې د دوی دنیاوي حالات بیانېږي ترڅو په مقایسوي توګه باندې ولوستلی شي چې عناد یې ښه څرګند شي.

شان نزول

۱- د عبد الله بن عباس رضی الله عنهما څخه روایت دی چې یوه ورځې د مشرکانو یو ټولګی نبي کریم ﷺ ته ورغی چې "النضر" مشرک هم پکېنې شامل وه. او قرآن کریم ته یې غوږ کېنود، نو بیا نورو ملګرو یې د "النضر" نومي مشرک څخه پوښتنه وکړه چې ته څه نظر ورکوي چې دا قرآن څه شی دی؟ نوموړي وویل چې: قسم دی چې زه فقط همدومره پوه شوم چې "محمد ﷺ" شونې ښورولې او نور پوه نه شوم چې دی څه وایي. یا په بل عبارت: زما نظر دا دی چې دا قرآن بل هیڅ شی نه دی مګر د پخوانیو خلکو قیصې دي، لکه چې زه تاسو ته د اعاجمو قیصې کوم چې رستم پهلوان داسې وه او بهمنیار داسې. نو الله ﷻ ذکر شوي ایتونه نازل کړه^(۱).

یادونه

۲- په ځینو روایتو کېنې د "النضر" په عوض "مالک بن النضر" ذکر شوی دی، په هر تقدیر، د نوموړي مشرک د اعاجمو پهلوانانو ډېرې قیصې زده وې، چرته به چې نبي کریم ﷺ ناست وه هلته به په نژدې ځای کېنې نوموړی کېنېناسته او خلک به یې خپل ځان ته دعوت کول چې هغه ته غوږ مه ږدی ماته غوږ کېږدی، زما قیصې د هغه د قیصو څخه خوږې او مزه ناکې دي^(۲).

د مطلب خلاصه

۱- یعنې: ای پیغمبره! په مشرکانو کېنې ځینې داسې خلک هم شته چې تاته د قرآن کریم د اورېدلو دپاره درځي ترڅو پکېنې دوی څه د ګوتې د ایښودلو ځای موندنه کړي او بیا یې خلکو ته د اعتراض په توګه وړاندې کړي چې د قرآن کریم څخه زړه تورن شي. نو که ذکر و شو کافرانو د حقیقت د پلټنې دپاره قرآن کریم ته غوږ ایښودی نو مونږ به توفیق

(۱) اسباب النزول للواحدی ص ۱۴۴

(۲) فی ظلال القرآن ج ۲ ص ۱۰۶۷

الأنعام (۶)

درکړی وی او په ایمان به مشرف شوي وی، خو خبره داسې نه ده، دوی صرف د مسخرو او ملنډو دپاره ورته غوږ ږدي، د همدې کبله مونږ د دوی زړونه د حقیقت د قبول څخه په پرده کښې اچولي دي او د دوی په غوږونو باندې مو کونوالی ورنازل کړی دی، دوی په هېڅ ډول معجزه باندې عقیده نه خپلوي او ایمان پرې نه راوړي؛ بلکې د معجزاتو په لیدلو او اورېدلو سره یې کفر لا پسې قوي کېږي او د رد کولو دپاره درسره جگړې هم کوي او وایي چې دا قرآن خو بل څه نه دی مگر د پخوانیو خلکو (لکه عادیانو او ثمودیانو) قیصې دي.

ذکر شوي عنادیان خلک خپلو ځانونو ته وربلې چې راشئ مونږ درته د اعاجمو ښې خوږې فیصې واورو. دوی غواړي چې په همدې پلمه باندې د قرآن کریم د اورېدلو څخه خلک منعه کړي چې ورنژدې نه شي، هسې نه چې چرته د قرآن کریم حقانیت د دوی په زړونو کښې ځای ونیسي او په ایمان مشرف شي.

۲- د دوی غرض دا دی چې د خپلو ځانونو په شان نور خلک هم د قرآن کریم د متابعت څخه لرې وساتي او د اسلام ډېره مړه کړي، مگر په دې مطلب باندې نه شي کامیابېدلی خو دوی په خپلې ناکامۍ باندې سمدستي نه پوهېږي، داسې وخت به پرې پوه شي چې وخت به یې د لاسه وتلی وي او د سوچه پښېمانۍ سره به مخامخ شي.

توضیحات

۱- څرنگه چې د انسانانو عقلونه او ذکاوتونه سره یو برابر نه دي نو مشرکان هم په نظر سره قرآن کریم ته په لاندې ډولونو باندې ویشلي شوي وه:

الف: یوه ډله ښه پوهېده چې دا قرآن کریم د بشر کلام نه دی ځکه چې په فصاحت او بلاغت او نورو مفاهیمو کښې یې هیڅوک مقابله نه شي کولی؛ نو دغه ډله صرف د عناد د کبله په کفر باندې اخته وه.

ب: بله ډله داسې وه چې د قرآن کریم په مراد باندې نه پوهېده یا د دې کبله چې د پلرونو تقلید یې سترگې پټې کړې وې او یا د دې کبله چې ساده گان وه او په خبرو باندې یې سرونه نه خلاصېده او د زړونو رڼاگانې یې بالکل د منځه تللي وې. په ذکر شوي ایت شریف کښې همدغې دوهمې ډلې ته اشاره شوې ده.

"اَکِنَّةٌ" څه معنی؟

۲- د ﴿اَکِنَّةٌ﴾ کلمه د "کِنَان" جمع ده، "کِنَان" هغې پردې ته وایي چې په هغې کښې کوم شی ساتل کېږي^(۱). نو په دې مقام کښې یې د معنی حاصل داسې کېږي چې: د مشرکانو په زړونو باندې مونږ پردې خوږې کړې دي چې د قرآن کریم په حقانیت باندې پوهېدل ترې نه شي ورتهېرېدلی چې هلته ځای ونیسي، ځکه چې دوی د حقائقو پلټونکي نه دي.

سوال جواب

۳۔ کہ څوک وایي چې: ځينو مفسرينو کرامو^(۱) د ﴿ وَهْمٌ ﴾ ضمير ابو طالب او د ده ملګرو ته راجع کړی دی او د ﴿ عَنَّهُ ﴾ دواړه ضمائر يې نبي کریم ﷺ ته راجع کړي دي او په دې باره کښې يې ښه اوږده قيصه ليکلې ده، چې په دې تقدير يې د معنی حاصل داسې راوځي چې: ابو طالب (د نبي کریم ﷺ تره) او د ده ملګري نور خلک د نبي کریم ﷺ د اذیت څخه منع کوي او پخپله پرې د ايمان د راوړلو څخه ډډه کوي.

نو پوښتنه دا ده چې: تاسو په څه منظور باندې دغه ډول تفسير خوښ نه کړ؟ مونږ وايو چې: که څه هم د ابو طالب قيصه واقعيت لري ځکه چې خپل ټول ژوند يې د نبي کریم ﷺ د حفاظت دپاره وقف کړی وه خو د دې سره سره په ايمان مشرف نه شو، مګر په دې مقام کښې ذکر شوي قيصه د ايت شري، د باره تفسير واقع کول ډېر لرې برېښي، او دا ځکه چې د ايتونو د لړۍ سياق او سباق (وړاندې او بېرته) د عمومي مشرکانو حالات بيانوي نو په منځکښې ځينو ايتونو ته په ابو طالب پورې تخصيص ورکول د ملګرو د اميل د پرې کولو څخه په غير نور څه نه دي.

﴿ وَلَوْ تَرَىٰ إِذْ وَقَفُوا عَلَى النَّارِ فَقَالُوا يَلَيْتُنَا نُرَدُّ وَلَا نُكَذِّبُ بِغَايَةِ رَبِّنَا وَنَكُونَ مِنَ الْمُؤْمِنِينَ ﴾ ٢٧ ﴿ بَلْ بَدَا لَهُمْ مَا كَانُوا يُخْفُونَ مِنْ قَبْلُ وَلَوْ رُدُّوا لَعَادُوا لِمَا نُهُوا عَنْهُ وَإِنَّهُمْ لَكَاذِبُونَ ﴾ ٢٨ ﴿ وَقَالُوا إِن هِيَ إِلَّا حَيَاتُنَا الدُّنْيَا وَمَا نَحْنُ بِمَبْعُوثِينَ ﴾ ٢٩ ﴿ وَلَوْ تَرَىٰ إِذْ وَقَفُوا عَلَىٰ رَبِّهِمْ قَالَ أَلَيْسَ هَذَا بِالْحَقِّ قَالُوا بَلَىٰ وَرَبِّنَا قَالَ فَذُوقُوا الْعَذَابَ بِمَا كُنْتُمْ تَكْفُرُونَ ﴾ ٣٠ ﴿

[۲۷] او که چېرې ته وګوري کوم وخت چې دوی (کافران) په اور باندې ودرولی شي (نو ډېره عجيبه منظره به وګوري) نو دوی به ووايي چې: ای ارمانه چې مونږ بېرته (دنیا ته) تاو کړی شواو (هلته) د خپل رب په ايتونو باندې تکذيب ونه کړو او د مؤمنانو (د ډلې) څخه جوړ شو.

[۲۸] (د دوی ذکر شوی ارمان د حقيقت د موندلو دپاره نه دی) بلکې (د دې کبله دی چې) دوی ته هغه حقائق ښکاره شوه چې دوی مخکښې (په دنیا کښې) وه چې هغه به يې (د خپلو ځانونو څخه هم) پټول (او کلک انکار به يې ترې کاوه)، او که (بالفرض) دوی بېرته (دنیا ته) تاو کړی شي (نو) ضرور به دوی هغه څه ته بېرته وروګرځي چې دوی ترې منع کړی شوي وه (خو ترې منع نه شوه) او يقيناً دوی ضرور دروغژنان دي.

(۱) تفسير القرطبي ج ۶ ص ۴۰۵

[۲۹] او دوی وایي چې: دا (ژوند) نه دی مگر زمونږ نژدې ژوند دی او مونږ (د قبرونو څخه) پورته کړی شوي نه یاستو (مونږ نه ژوندي کېږو).

[۳۰] او که چېرې ته کوم وخت چې دوی په خپل رب باندې ودرولی شي وگوري (چې د الله ﷻ حضور ته د حساب کتاب دپاره بوتللی شي، نو ته به ډېره عجیبه منظره وگوري هغه دا چې: الله ﷻ به دوی ته ووايي چې: ایا دا (بعث بعد الموت) حق نه دی؟ دوی (کافران) به ووايي چې ولې نه؟ (دا حق دی) زمونږ دې په خپل رب باندې سوگند وي.

(نو) الله ﷻ به (ورته) ووايي چې: نو په دې سبب باندې عذاب وځکوي چې (تاسو په دنیا کې) وی چې کفر مو اختیار کړی وه.

ارتباط

وراندېني ایتونه په دې تمام شوي وه چې مشرکان په خپله گټه او تاوان باندې شعور نه لري او په لوی لاس خپلې سپینې غوڅوي او ځانونه د هلاکت کېدې ته اچوي، په دې ایتونو کېنې د هغوی هغه حالت بیان شوی دی چې هغوی پکېنې په خپل هلاکت باندې شعور ومومي او پوه شي چې د دنیاوي حقیر ژوند څخه په غیر بل حقیقي ژوند هم شته.

د مطلب خلاصه

۱- یعنې: ای پیغمبره! نن ورځ خو مشرکان په تاباندې ملنډې وهي او د اعتراض جوړولو دپاره ناته غوږ نیسي چې په نتیجه کېنې په قرآن کریم باندې د قیصو نوم ږدي، مگر کله چې ته د دوی د قیامت ورځې حالت وگوري نو بالکل به دې ورته حیرت یوسي، هغه دا چې:

هغه وخت چې دوی د دوزخ په غاړه ودرولی شي، نه به ورته بوتان څه گټه ورسولی شي او نه به ورته د خپل شرک څخه منکرېدل څه په گټه تمام شي او بالاخره نه به یې د تېښتې لاره وي چې ځانونه خلاص کړي؛ نو په دغه وخت کېنې به ووايي چې: ای زمونږ ارمانه! راشه همدا دې وخت دی، کاشکې چې مونږ دنیا ته بهرته تاو کړی شو نو هلته به د خپل پخواني خوی څخه صرف نظر وکړو، د خپل رب په ایتونو (قرآن کریم) باندې به ملنډې نه وهو او تکذیب به یې نه کوو، بلکې د رښتیاو موثمنانو د جملې څخه به جوړ شو.

۲- ای پیغمبره! په دغې ورځې کېنې به هم د مشرکانو ذکره شوې وینا رښتینې نه وي بلکې دوی به غواړي چې په ذکره شوې بهانه باندې د عذاب څخه نجات موندنه کړي.

یا په بل عبارت: بلکې ذکره شوې وینا به د دې کبله کوي چې هغه څه ورښکاره شوه چې دوی زیار وېست چې پټ یې کړي او خاورې ورباندې ورواړوي.

۳- ای پیغمبره! د مشرکانو ذکره شوې وینا او ارمان ځکه په دروغو دی چې که بالفرض دوی دنیا ته بوتللی شي نو بهرته به خپل اصلي خوی او عادت ته عود وکړي، دوی په دائمې توگه دروغمن دي، په دنیا او آخرت دواړو کېنې دروغ وایي.

او دنیا ته د بیرته ستونلو په صورت کښې به مشرکان خپله پخوانۍ خبره یو ځل بیا تکرار کړي، هغه دا چې ژوند نه دی مگر همدغه نژدې ژوند دی او کله چې مونږ مړه شو نو بیا به د لېدلو څخه راپورته نه کړی شو.

۴- ای پیغمبره! د مشرکانو دغه بله حیرانوونکې او متناقضه خبره هم واوره، هغه دا چې د نن ورځ وایي چې فقط همدغه ژوند دی بل ژوند نشته خو کله چې سبا ورځ (د قیامت په ورځ) د الله ﷻ په حضور کښې ودرولی شي او ورته ووايي چې: ایا دا ژوند حق نه دی چې تاسو ترې په دنیا کښې انکار کاوه؟ نو دوی به ووايي چې ولې حق نه دی؟! زمونږ دې قسم وي په رب خپل باندې. نو الله ﷻ به ورته ووايي چې اوس نو د خپل کفر مزه وڅکئ.

توضیحات

۱- که څه هم مفسرینو کرامو د ﴿إِذْ وَقَفُوا عَلَى النَّارِ﴾ د جملې دپاره تقریباً شپږ معناوې کړي دي^(۱)، مگر کومه معنی چې مونږ ته ښه ښکاري هغه دا ده چې کله څوک د یوه ډېر خطرناک شي څخه ډارولی کېږي خو هغه ترې نه ډارېږي او نه پرې باور کوي، آن تردې چې د لاسه ونيولی شي او خطرناک شي وروښودل شي او ورته ویل شي چې خطرناک شی دغه دی اوس دې باور کېږي او که نه؟ نو د دغه سړي په باره کښې په محاوراتو کښې ویل کېږي چې: "وَقَفَ عَلَى الشَّيْءِ الْخَطِيرِ فَلَانِي سِرِّي" په خطرناک شي باندې ودرولی شو.

په دې مقام کښې یې د معنی حاصل داسې کېږي چې: مشرکان خو درگړده د دوزخ د اوره ډارول کېږي خو دوی ترې نه ډارېږي او باور ورباندې نه کوي، خو کله چې دوی په دوزخ باندې ودرولی شي او د بلا په خوله کښې ورکړی شي نو بیا به د عجیب حیرت سره مخامخ شي او بې اختیاره به دنیا ته د بیرته ورستنېدلو آرزو وکړي.

سوال جواب

۲- که څوک وایي چې: د ﴿وَلَا تُكْذِبْ﴾ جملې ته څه شي نصب ورکړی دی؟
مونږ وایو چې: دغه جمله د تمنی ﴿يَلَيْتُنَا﴾ دپاره جواب واقع شوې ده، او د تمنی جواب خو منصوب وي چې کله به "ف" باندې مصدر وي او کله به "و" باندې^(۲). مثلاً: "يَا لَيْتَنِي لِي مَالٌ فَالْبَقَا فِي سَبِيلِ اللَّهِ" یا "وَأَنْفَقَهُ فِي سَبِيلِ اللَّهِ" یعنې: ای کاش! چې ما لره مال وی نو (او) د الله ﷻ په لاره کښې مې مصرف کړی وی.

نو په دې مقام کښې یې د معنی حاصل داسې کېږي چې: ای کاشکې! چې مونږ بیرته دنیا ته بوتلل شوي وی او هلته مو د خپل رب ایتونو ته (قرآني ایتونه وي او که آفاقي) د دروغو نسبت نه وی کړی او عقیده مو ورباندې خپله کړې وی.

(۱) زاد السیرج ۲ ص ۱۸: التفسیر الکیرج ۱۲ ص ۱۹۱
(۲) شرح الجامي (بحث نصب المضارع)

خه شی به د قیامت په ورځ ښکاره شي؟

۳- دا جمله چې ﴿بَلْ بَدَا لَهُمْ مَا كَانُوا يُخْفُونَ مِنْ قَبْلُ﴾ مفسرینو کرامو په زښتو ډېرو ډولونو سره تفسیره کړې ده چې تقریباً لسو ډولونو ته رسېږي^(۱). لاندې څو مثالونه یې ولولئ:

الف: د محشر خلکو ته به هغه حقائق په ډاگه شي چې په دنیا کېنې پرې منافقانو د خپلو عقائدو په هکله پردې اچولې وې^(۲).

ب: د محشر په میدان کېنې به هغه څه څرگند شي چې په دنیا کېنې اهل الکتابو د نبی کریم ﷺ د صفاتو په باره کېنې د خلکو څخه پټ کړی وه او حتی تحریفونه یې پکښې واقع کړي وه^(۳).

ج: تابعانو مشرکانو ته به هغه ټول حقیقت څرگند شي چې په دنیا کېنې ورته خپلو مشرانو په دروغو ښکاره کاوه، حال دا چې خپله یې ورباندې په زړه کېنې یقین درلود^(۴).

مگر ذکر شوي درېواړه تفسیرونه خوندور نه دي، ځکه چې د یو پلوه د تخصیص دپاره هیڅ وجه نشته چې یا د منافقانو او اهل الکتابو پورې خاص شي او یا یوازې پیروانو کافرانو پورې اختصاص ورکړی شي.

د: مشرکانو ته به هغه کفر ورڅرگند شي چې دوی د محشر په میدان کېنې پټ کړی وه او ترې منکر شوي وه او ویلي یې وه چې: ﴿وَاللّٰهُ رَبِّنَا مَا كُنَّا مُشْرِكِينَ﴾ [الأنعام: ۲۳] په الله ﷻ باندې، چې زمونږ رب دی، مونږ سوگند کوو چې مونږ مشرکان نه وه.

البته دا څرگندېدل به هغه وخت صورت ومومي چې خپل اندامونه پرې شهادت ورکړي او په خولو باندې یې مهر ولگولی شي^(۵).

مگر دا جواب هم زړه ته نه لوېږي ځکه چې متبادره معنی یې دا ده چې دوی ته به هغه څه ورښکاره شي چې په دنیا کېنې یې پټ کړی وه، نه هغه چې د محشر په میدان کېنې یې ترې انکار کړی وه.

ه: دلته د ﴿يُخْفُونَ﴾ کلمه د "يُكْفَرُونَ" معنی ورکوي، ځکه چې د کفر کلمه هم په لغت کېنې د پټولو په معنی ده. نو د معنی حاصل به یې داسې شي چې: کافرانو ته به خپل کفر ورڅرگند شي^(۶). مگر دا تفسیر هم چندان مزه ناک نه دی او دا ځکه چې باید مجازي معنی د ضرورت په وخت کېنې مراده کړی شي او دلته ورته ضرورت نشته.

(۱) تفسیر المنارج ۷ ص ۲۵۳

(۲) تفسیر القرطبي ج ۶ ص ۴۱۰

(۳) التفسیر الکبیر ج ۱۲ ص ۱۹۴

(۴) المحرر الوجیز ج ۶ ص ۲۲

(۵) تفسیر البغوي ج ۲ ص ۹۲

(۶) تفسیر ابی السعود ج ۳ ص ۱۲۳

و: د ﴿تُخَفُّونَ﴾ کلمه په خپله حقیقي معنی سره ده. نو د معنی حاصل یې داسې راوځي چې: کالو ته به هغه ټول حقائق (لکه بیا ژوندي کېدل، حساب، دوزخ او داسې نور) په آخرت کېږي او د دوی په دنیا کې د خپلو ځانونو څخه هم پټول او په کلکه به یې ترې انکار کاوه. په همدې تفسیر باندې په ذکر و شوو څلورو ایتونو کېږي درېم او څلورم دواړه ایتونه بنده پورې اچوي چې فرمایي: ﴿إِنْ هِيَ إِلَّا حَيَاتُنَا الدُّنْيَا وَمَا نَحْنُ بِمَبْعُوثِينَ﴾ یعنې: کافران وایي چې: بل هیڅ ژوند نشته، مونږ به هیڅکله بیا ژوندي نه کړی شو. ته به وایي چې آخرت یې د خپلو ځانونو څخه هم پټ کړ حتی چې د حصر کلمات (ان، إلا) یې استعمال کړه، خو چې کله د هغوی څخه د قیامت په ورځ پوښتنه وکړه شي چې: ایا دا بیا ژوندي کېدل حق نه دي؟ نو دوی به ووايي چې: ﴿بَلَىٰ وَرَبِّنَا﴾ یعنې: ولې حق نه دي زموږ دې په خپل رب باندې سوگند وي.

سوال جواب

۴- که څوک وایي چې: ایا د خپله ځانه هم څه شی پټېږي چې کافران په دنیا کېږي د خپلو ځانونو څخه حقائق پټ کړي؟

مونږ وایو چې: په همدې ارتباط مونږ د [آل عمران: ۲۴] ایت لاندې څه شرحه لیکلې ده چې کله کله ځینې خلک خپل ځانونه په دروغینو خبرو باندې غولوي، خو دلته ورباندې دومره اضافه کړو چې د پټولو څخه په محاوراتو کېږي داسې تعبیر هم کېږي چې: فلانی شی ما د خپله ځانه هم پټ کړ. یعنې: په ډېره سختۍ سره مې پټ ساتلی دی چې هیڅوک ورباندې خبر نه دی. د همدې قبیلې څخه لاندې حدیث شریف هم گڼل کېږي چې:

نبي کریم ﷺ فرمایي چې: د محشر په میدان کېږي به هغه سړی هم د الله ﷻ د رحمت د سیوري لاندې وي چې: «تَصَدَّقَ بِصَدَقَةٍ فَأَخْفَاهَا حَتَّى لَا تَعْلَمَ شِمَالُهُ مَا تُنْفِقُ يَمِيزُهُ»^(۱) یعنې: څه خیرات وکړي او دا خیرات ډېر پټ کړي آن تردې چې کينې لاس یې په هغه څه باندې پوه نه شي چې بني لاس یې نفقه کوي پوره واضحه ده چې دلته د کنایې په توګه دې ته اشاره ده چې خیرات په ډېره کلکه سره پټ ورکړی، ته به وایي چې خپل لاسونه یې هم یو په بل خبر نه دي.

د عربیت یوه قاعده

۵- په ﴿إِنْ هِيَ إِلَّا حَيَاتُنَا الدُّنْيَا﴾ کېږي د "هي" ضمیر "حياة" ته راجع دی چې وروسته ذکر دی، مګر په عربیت کې داسې قاعده شته چې د یوه شي د تفخیم عظمت څرګندولو دپاره کله-کله "اضمار قبل الذکر" په کار اچولی کېږي، لکه په "نِعَمَ رَجُلًا" کېږي د "نِعَمَ" مستتر ضمیر "رَجُلًا" ته راجع دی. دغه ډول تقدم ته حکمي تقدم وایي^(۲).

(۱) صحيح البخاري ج ۱ ص ۱۹۱

(۲) شرح الجامي (بحث الضمان)

﴿قَدْ خَسِرَ الَّذِينَ كَذَبُوا بِلِقَاءِ اللَّهِ حَتَّىٰ إِذَا جَاءَهُمُ السَّاعَةُ بَغْتَةً قَالُوا يَحْشُرَتْنَا عَلَىٰ مَا فَرَّطْنَا فِيهَا وَهُمْ يَحْمِلُونَ أَوْزَارَهُمْ عَلَىٰ ظُهُورِهِمْ أَلَا سَاءَ مَا يَزِرُونَ ﴿۳۱﴾ وَمَا الْحَيَاةُ الدُّنْيَا إِلَّا لَعِبٌ وَلَهْوٌ وَلَلدَّارُ الْآخِرَةُ خَيْرٌ لِّلَّذِينَ يَتَّقُونَ أَفَلَا تَعْقِلُونَ ﴿۳۲﴾﴾

[۳۱] يقيناً په زیان کښې واقع شوي دي هغه کسان چې لقاء الله (بیا ژوندون) ته د دروغو نسبت کوي، آن تر هغه پورې چې دوی ته ناڅاپه قیامت (مرگ) ورورسېږي، نو دوی به (په همدغه وخت کښې) وایي چې: ای زموږ په هغه قصور باندې حسرت (ارمانه راشه) کوم چې مونږ د قیامت (مرگ) په باره کښې خپل کړی وه. حال دا چې دوی به (د گناه) خپل پټي په خپلو شاگانو باندې بار کړي وي. خبردار! هغه ډېر بد شی دی چې دوی په شا کړی دی (چې د گناهونو بارونه دي).

[۳۲] او دغه نژدې (حقیر) ژوند نه دی مگر لوبې او (د آخرت څخه) مشغولتیا ده، او خامخا وروستنی کور د هغه کسانو دپاره ډېر بهتر دی چې دوی پرهېزگاري کوي. ایا نو تاسو د عقل څخه کار نه اخلئ (چې په دواړو کورونو کښې په ښه او بد باندې پوه شئ)؟

ارتباط

په وړاندېنيو ایتونو کښې د مشرکانو د خولو څخه هغه څه حکایت شوي وه چې ورڅخه څرگندېدل چې دوی د اخروي ژوندون څخه منکر دي او یوازې دنیاوي ژوند خپل نهایي هدف گڼي. په دې ایتونو کښې د یو پلوه د دغسې بې فکره خلکو عاقبت بیان شوی دی او بل پلوه ته پکښې د هغې دنیا حقیقت ښودلی شوی دی چې د هغې څخه د آخرت په گټه کار وانخستلی شي او نهایي هدف و نه گټله شي.

د مطلب خلاصه

۱- یعنې: کوم خلک چې د لقاء الله (آخرت) څخه انکار کوي هغوی خپل ځانونه د ډېر لوی تاوان سره مخامخ کړي دي، دوی د دغه ژر تېرېدونکې دنیا ژوند خپل نهایي هدف گڼي او تر هغې ادامه ورکوي چې ناڅاپه د مرگ سره مخامخ شي او وړوکی قیامت ورباندې قائم شي، نو په دغه وخت کښې به په خپلې هغې عقیدې باندې پښېمانه شي چې د قیامت په باره کښې یې د خپله ځانه سره درلوده هغه دا چې همدغه نژدې ژوند دی او بل ژوند نشته.

۲- ذکر شوي خلک به لکه چې د مرگ په وخت کښې په خپله کړنلاره باندې پښېماني څرگنده کړي او حسرت او ارمان ته به نارې کړي، همدارنگه به دوی د لوی قیامت د قیام په وخت کښې هم د لوی حسرت سره لاس او گړېوان شي او په داسې حال کښې به د کاشکې-کاشکې چیغې ووهي چې د خپلو گناهونو ښه غټ پټی به یې په شا وي، د گناه پټی ډېر ناکاره پټی دی.

۳- څوک چې دنیا خپل نهایی هدف گڼي دوی زښت زیات تېروتلې دي او دا ځکه چې په دنیاوي ژوند کې چې د اخروي ژوند دپاره څه کار ونه کړي شي نو دنیاوي ژوند د لوبو او معضرو د خپل خان د مشغول ساتلو څخه پرته بل شی نه وي ځکه چې عاقبت یې هیڅ دی، اما د آخرت ژوند ډېر بهتر او ګټور دی چې دانمي دی او د ښېګڼو څخه ډک دی، البته د هغه چا دپاره چې هغه ورته په دنیا کې تیاری نیولی وي او پر هېزګاري یې کړې وي او د شرکي عقائدو څخه یې ځان ساتلی وي.

هو! دنیاوي ژوند او اخروي ژوند ډېر لوی تفاوت لري مګر په دغه تفاوت او فرق باندې یوازې هغه خلک پوهېږي چې هغوی خپل عقل په کار واچوي او د دواړو عاقبت وښجولې شي.

توضیحات

۱- ﴿السَّاعَةُ﴾ کلمه اصلاً د زمانې یوې برخې ته وضعه شوې ده^(۱)، لکه چې زمونږ د (افغانانو) په عرف کې د شپې او ورځې ټول وخت په څلېرشتو برخو وېشلی شوی دی چې هرې یوې برخې ته یې ساعت (سات) وایو، مګر په دې مقام کې د ﴿السَّاعَةُ﴾ څخه د زمانې ډېره وړه (کوچنۍ) برخه مطلب ده.

د قیامت د ورځې د نومونو څخه یو نوم "ساعة" هم دی، او دا ځکه چې د قیامت د ورځې قیام څه اوږد وخت نه نیسي بلکې د اسرافیل عليه السلام د شپېلۍ د پوکولو سره سمه به دنیا دستي ړنګه شي، همدارنګه په بل ځل پوکولو سره به سمدستي مړي د قبرونو څخه په سات ګرۍ کې راپورته شي او اوږد وخت به وانه خلي.

سوال جواب

۲- که څوک وایي چې: د ﴿حَتَّى﴾ کلمه خو د ﴿كَذَّبُوا﴾ پورې تعلق نیسي، نو د معنی حاصل یې داسې را اوهي چې د کافرانو تکذیب آن د قیامته پورې امتداد پیدا کوي، حال دا چې د تکذیب نهایی پړاو خو د مرګ حالت دی؟

مونږ وایو چې: د ساعت (قیامت) اطلاق په لاندې معناوو باندې کېږي:

الف: لوی قیامت، چې ټوله دنیا ورانه شي، لکه چې معترض پرې خپل اعتراض بنا کړی دی.

ب: متوسط قیامت، چې د یوې پېړۍ همزمان (همزولي) خلک مړه شي، دې ته "مَوْتُ الْأَقْرَانِ" (د

همزولو مرګ) هم وایي.

ج: وړوکی قیامت، چې یو کس مړ شي او خاص په ده باندې ودانه دنیا ړنګه (ورانه) شي.

همدې معنی ته نبي کریم ﷺ اشاره کړې ده چې یوه ورځې ترې یوه سړي پوښتنه وکړه چې: «مَتَى

تَقُومُ السَّاعَةُ؟» ای د الله ﷻ پیغمبره! قیامت به کله قائم شي؟ نو نبي کریم ﷺ یوه هلک ته اشاره وکړه

چې په مجلس کښې حاضر وه) او بیا یې وفرمایې چې: «إِنْ يَعْشِ هَذَا الْعَلَامُ فَقَسَى أَنْ لَا يُذَرَّكَ الْهَرَمُ خَتَّى تَقُومَ السَّاعَةُ»^(۱) که دغه هلک ژوندی پاتې شي نو امید دی چې ده ته به لا بوداتوب نه وي رسېدلی چې قیامت به قائم شي. یعنې: دا هلک به لا نه وي بودا شوی چې ته به مړ شي او ستا وروکې قیامت به قائم شي.

نو په دې مقام کښې د ﴿السَّاعَةُ﴾ څخه همدغه درېمه معنی مراده ده ځکه چې د مرګ په حالاتو کښې په هر چا باندې د لوی قیامت ښې یا بدې وړانګې پرېوځي، د همدې کبله ورته د قبر څخه یا د جنت یوه باغچه او یا د دوزخ یوه کنده جوړېږي. نو د معنی حاصل به داسې شي چې: د زیانکارانو تکذیب آن د مرګه پورې امتداد پیدا کوي چې د توبې د فوت کېدلو وخت دی.

وَزَرَ څه معنی؟

۳- د ﴿أَوْزَارَهُمْ﴾ کلمه د "وَزَرَ" - لکه "مَضَرَ" - جمعه ده، "وَزَرَ" دروندوالي ته وايي، او "وَزَرَ" - لکه "تَمَرٌ" - د غره پناگاه ته ویل کېږي، او بالاخره "وَزِيرٌ" د پاچا د کومکي نوم دی چې د حکومت درانده کارونه په اوږو باندې اخلي^(۲).

"أَوْزَارٌ" لکه څنګه چې د سلاګانو او ګانو معنی ورکوي، همدارنګه د ګناهونو په معنی باندې هم استعمالېږي، په دې مقام کښې همدا معنی مراده ده.

د ګناهونو ثقل (دروندوالی) یا د جزاګانو په اعتبار سره دی چې د درنو عذابونو څخه عبارت دی او یا به الله ﷻ د قیامت په ورځ د ګناهونو څخه درانه بارونه جوړ کړي چې د ګناهګارانو په سرونو باندې بلکې په شاګانو (اوږو) باندې به یې بار وي. ځینو مفسرینو کرامو^(۳) په همدې باره کښې د سلفو صالحینو څخه څه آثار هم روایت کړي دي، مونږ ته همدغه ماثور تفسیر ښه برېښي، الله ﷻ په هر څه باندې قدرت لري.

د همدې مضمون څه وضاحت د [آل عمران: ۱۶۱-۱۸۰] ایتونو لاندې تېر شوی دی.

لَهُو او لَعِب څه معنی؟

۴- لَهُو: هغه شي ته "لَهُو" ویل کېږي چې انسان د اصلي مقصود څخه مشغولوي خو د لږ تلذذ څخه وروسته د منځه ځي^(۴)، برابره خبره ده چې ذکر شوی شی کور کھول او اولادونه وي او یا بل څیز. الله ﷻ فرمایي چې: ﴿أَلْهَنَكُمْ التَّكَاثُرُ﴾ [التکاثر: ۱] یعنې: تاسو (په خپلو منځو کښې) یو په بل باندې ډېروالي (د آخرت څخه) مشغول کړي یاست.

(۱) مستند احمد بن حنبل ج ۴ ص ۴۵۵

(۲) مفردات الراغب ص ۵۵۸

(۳) تفسیر الطبري ج ۵ ص ۱۷۹

(۴) مفردات الراغب ص ۴۷۵

لَعِب: مونږ د [المائدة: ۵۷] ايت لاندې د "لَعِب" د کلمې په اصليت کښې تحقيق کړی دی چې دا کلمه اصلاً د "لُعَاب" څخه اخستلې شوې ده او "لُعَاب" بهېدونکو لارو ته ويل کېږي چې د لارچند خولې څخه بهې اختياره او بهې هدفه روانې وي، او هيڅ فائده پرې مرتبه نه وي؛ نو کوم کار يا شې چې په هغه کښې څه مهم مطلب مرموز نه وي بلکې محض د وخت اړولو (سات تېري) په غرض اجراء کېږي هغه د "لَعِب" (لوبو) په نامه يادېږي، چې ماشومان او سادگان پکښې په اکثره وختونو کښې اخته وي.

په دې مقام کښې الله ﷻ دغه ژوند د بليغې تشبيه په توگه (چې د تشبيه حرف پکښې ذکر نه دی) لېو او لعب گڼلی دی، او دا ځکه چې:

د دنيا ټول کارونه او ټول شيان په دې اعتبار سره لېو دي چې په سړي باندې سترگې پټوي او د آخرت د هېرېدلو باعث يې جوړېږي، او کله چې د آخرت (اخروي ژوند) څخه غافل شي نو بيا دنيا ته د هدف په نظر گوري، نو په دې اعتبار سره دنيا ته د متاع الغرور (د غولېدلو سامان) لقب ورکولې شو.

همدارنگه دنياوي سازو سامان په دې اعتبار سره لعب او لوبې گڼل کېږي چې آخريې هيڅ دی او د مرگ په حالت کښې ترې هر څوک خالي لاس اوځي، ته به وايې چې دنيا دار يو ماشوم وه چې لوبې يې وکړې او اوس يې بس کړې، لکه څنگه چې هيڅ لوبغاړی د لوبو په پای کښې د سات تېري څخه په غير د ځانه سره څه شې نه شي وړلی همدارنگه حالت په هر دنيا غاړي باندې ورتلونکی دی. دا موضوع ځينو مفسرينو کرامو^(۱) د زېنتو ډېرو وجوهو په ذکر کولو سره شرحه کړې ده، که څوک زيات تفصيل غواړي نو هلته دې مراجعه وکړي.

سوال جواب

۵- که څوک وايي چې: د قرآن کریم ټولې ويناگانې واقعيت لري او په هيڅ وجه د واقعيت څخه تخلف نه کوي، حال دا چې په دې مقام کښې يې د حصر په حرفونو (ما، لا) سره دنياوي ژوند په لېو او لعب باندې ملقب کړی دی، نو د معنی حاصل يې داسې راوځي چې په دنياوي ژوند کښې هيڅ گټه او فائده نشته.

دا د يو پلوه، د بل پلوه د دنيا د سازو سامان په بهترۍ کښې زېنت ډېر نصوص (ايتونه او احاديث) شته دي، لاندې څو مثالونه يې ولولئ:

الف: الله ﷻ فرمايي چې: ﴿وَابْتَغُوا مِنْ فَضْلِ اللَّهِ﴾ [الجمعة: ۱۰] يعنې: کله چې تاسو د جمعې د لمانځه څخه فارغ شؤ نو په ځمکه کښې د کار او کسب دپاره خواره واره شؤ او د الله ﷻ فضل (حلال مال) طلب کړئ. په دغه ايت شريف کښې حلال مال ته د "فضل الله" لقب ورکړی شوی دی.

ب: نبي کریم ﷺ فرمایلي دي چې: «التَّاجِرُ الْأَمِينُ الصَّدُوقُ الْمُسْلِمُ مَعَ الشُّهَدَاءِ يَوْمَ الْقِيَامَةِ»^(۱) يعني: امانتگر، رښتینى، مسلمان تجارت کوونکى به د قیامت په ورځ د شهیدانو سره یو ځای وي.

ج: یوه ورځې نبي کریم ﷺ د انس رضی الله عنه دپاره دعاء وکړه چې: «اللَّهُمَّ أَكْثِرْ مَالَهُ وَوَلَدَهُ وَبَارِكْ لَهُ فِيمَا أُعْطِيَتْهُ»^(۲) يعني: ای الله! د ده (انس رضی الله عنه) مال او اولاد ډېر کړې او ده ته په هغه شي کښې برکت راځوې چې تا ورکړی دی.

نو غوښتنه دا ده چې: د نصوصو ترمنځ د علمي قواعدو په بنا تطبیق وکړی؟

مونږ وایو چې: د عربیت قانون دی چې کله یوه کلمه د تعریف په توګه ذکره شوې وي او همدغه کلمه دوهم ځل بیا د تعریف په ډول ذکره شي، نو په دواړو وارونو کښې ترې یوه معنی اخستله کېږي^(۳)؛ نو په همدې بنا، کله چې الله ﷻ د کافرانو د خولو څخه د "حَيَاة" کلمه یو ځل په تېر شوي [۲۹] ایت کښې د تعریف په توګه ذکره کړې وه چې: ﴿إِنْ هِيَ إِلَّا حَيَاتُنَا الدُّنْيَا﴾ يعني: ژوند همدا یو ژوند دی، نه بل ژوند شته او نه د قبرونو څخه بیا راپورته کېدل.

نو په [۳۲] ایت کښې یې بیا ذکره شوې کلمه ﴿حَيَاتُنَا﴾ د تعریف په ډول نازلې کړه. نو معلومه شوه چې دلته د "حَيَاة" څخه همغه ذکر شوی "حَيَاة" مراد دی چې د کافرانو د خولو څخه حکایت شوی وه.

نو د معنی حاصل یې داسې کېږي چې: دغه نژدې ژوند (چې د بل اخروي حقيقي ژوند لحاظ ورسره نه وي) د مشغولتیا او لوبو څخه په غیر بل شی نه دی. همدې مضمون ته په لاندې حدیث شریف کښې اشاره شوې ده:

نبي کریم ﷺ فرمایلي دي چې: «الدُّنْيَا دَارُ مَنْ لَا دَارَ لَهُ، وَلَهَا يَجْمَعُ مَنْ لَا عَقْلَ لَهُ»^(۴) يعني: دنیا د هغه چا کور دی چې هغه په بل کور باندې عقیده نه لري، او خاص د دنیا دپاره (چې د آخرت لحاظ پکښې بالکل نه وي) هغه څوک هلې ځلې کوي چې مفید عقل نه لري.

همدا مضمون یو پښتون شاعر په څومره ښه توګه په خپلو اشعارو کښې ځای په ځای کړی دی چې^(۵):

ښه ده ښه ده دا دنیا :: چې توبښه ده د عقبا
په دنیا کښې بدې نشته :: چې بدې نه وي له تا
د دنیا په بازار کېږي :: د هغه جهان سودا

(۱) سنن ابن ماجه ص ۱۵۵

(۲) صحيح البخاري ج ۲ ص ۹۴۴

(۳) نور الانوار ص ۸۱: حاشية الشيخ زاده على تفسير البيضاوي ج ۴ ص ۴۷۱

(۴) مسند احمد بن حنبل ج ۹ ص ۲۴۴

(۵) د عبد الرحمن مومند دېوان

﴿ قَدْ نَعْلَمُ إِنَّهُ لَيَحْزُنُكَ الَّذِي يَقُولُونَ فَإِنَّهُمْ لَا يُكَذِّبُونَكَ وَلَٰكِنَّ الظَّالِمِينَ بِبَيِّنَاتٍ
 اللَّهُ يَمْحَدُونَ ﴾ ۳۳ ﴿ وَلَقَدْ كُذِّبَتْ رُسُلٌ مِّن قَبْلِكَ فَصَبَرُوا عَلَىٰ مَا كُذِّبُوا وَأَوْدُوا حَتَّىٰ
 أَتَتْهُمْ نَصْرُنَا وَلَا مُبَدِّلَ لِكَلِمَاتِ اللَّهِ وَلَقَدْ جَاءَكَ مِن نَّبِيِّ الْأُمُوسَلِينَ ۳۴ ﴿ وَإِن
 كَانَ كِبَرُ عَلَيْكَ إِعْرَاضُهُمْ فَإِنِ اسْتَطَعْتَ أَن تَبْتَغِيَ نَفَقًا فِي الْأَرْضِ أَوْ سُلَّمًا فِي السَّمَاءِ
 فَتَأْتِيَهُم بِآيَةٍ وَلَوْ شَاءَ اللَّهُ لَجَمَعَهُمْ عَلَى الْهُدَىٰ فَلَا تَكُونَنَّ مِنَ الْجَاهِلِينَ ۳۵ ﴿ إِنَّمَا
 يَسْتَجِيبُ الَّذِينَ يَسْمَعُونَ وَالْمَوْتَىٰ يَبْعَثُهُمُ اللَّهُ ثُمَّ إِلَيْهِ يُرْجَعُونَ ۳۶ ﴿

[۳۳] بی شک مونږ پوهیږو چې یقیناً شان دا دی چې ضرور تا هغه څه خپه کوي چې دوی
 (کافران) یې وایي. نو (ته مه غمژن کېږه ځکه چې) یقیناً دوی تاته د دروغو نسبت نه کوي مگر ظالمان
 (د خپل ظلم په سبب) د الله ﷻ د ایتونو څخه انکار کوي (یعنې ستا تکذیب زمونږ تکذیب دی).

[۳۴] او بی شک ستا څخه وړاندې هم ډېرو پیغمبرانو ته (د خپلو اُمتونو د پلوه) د دروغو نسبت
 کړی شوی وه نو هغوی په خپل دروغژن بلل کېدلو باندې او په خپل ضرر مند کېدلو تر هغه صبر
 کړی وه چې زمونږ نصرت به ور ورسېد (نو ته هم زمونږ د نصرت په انتظار صبر وکړه).

او د الله ﷻ د خبرو (وعدو) دپاره خو بالکل بدلونکی (تغیر ورکوونکی) نشته (وعدې یې
 رښتیا دي)، او بی شک تاته خو (زمونږ د پلوه) د پیغمبرانو د خبرونو څخه (څه ناڅه) درغلي دي
 (چې ستا د حوصلې او صبر دپاره کفایت کوي).

[۳۵] او یقیناً په تا باندې د دوی (کافرانو د اسلام څخه) مخونه تاوول درانه تمامېږي نو که وسه
 دې کېږي چې ته په ځمکه کښې یوه سوږه (سورنگ) ولټوي او یا په اسمان کښې زینه (طلب کړي)
 چې دوی ته (فرمايشي یا مجبوروونکي) معجزه راوړي؛ (نو دا کار هم وکړه مگر دغه ډول معجزې
 ته الله ﷻ اراده نه ده کړې چې د حکمت په خلاف ده) او که (بالفرض) الله ﷻ (ورته) اراده وکړي نو
 ضرور به دوی ټول په هدایت (اسلام باندې) راغونډ کړي، نو ته بالکل د جاهلانو د جملې څخه مه
 کېږه (او د حکمت څخه خلاف معجزه مه غواړه).

[۳۶] بی شک (ستا) اجابت هغه کسان کوي چې هغوی اوري (او ژوندي دي)، او مړي (کافران)
 به الله ﷻ (د قبرونو څخه) راپورته کړي (هله به یې گټې اجابت وکړي)، بیا به خاص همده ﷻ ته
 ورتاو کړی شي (او مطابق جزا به وگوري).

ارتباط

څرنگه چې د سورت د اول سر څخه تردې ځایه الله ﷻ د کافرانو د قناعت دپاره د سالمې عقیدې

الأنعام (۶)

په باره کښې پوره قناعت بښونکي دلايل نازل کړه، امکان لري چې د نبي کریم ﷺ به غټه تمه وه چې هغوی به قناعت وکړي او د کفر څخه به لاس واخلي او بالاخره په ایمان باندې به مشرف شي، خود ذکر شو دلايلو د اورېدلو سره سره هغوی پرې خپل غوږونه کانه کړه او د قرآن کریم په مقابل کې يې عناد او تعنت لا زیات شو، نو دا کار په نبي کریم ﷺ باندې غټ بوج جوړ شو، او دا ځکه چې د نبي کریم ﷺ مبارک زړه د هغوی په ایمان راوړلو باندې زیات حارص وه. نو په دغو ایتونو کېنې الله ﷻ نبي کریم ﷺ ته تسلي ورکړه چې باید د نورو پیغمبرانو په شان د صبر څخه کار واخلي او خپله حوصله خرابه نه کړي.

شان نزول

د ذکر شو ایتونو په شان نزول کېنې خو متعددي حادثې روایت شوي دي چې ځینو مفسرینو کرامو^(۱) راغونډې کړې دي، مونږ صرف د لاندې دوه حادثو په ذکر باندې اکتفاء کوو:

۱- یوه ورځې الاخنس بن شریق د ابو جهل سره ملاقي شو او د نبي کریم ﷺ په باره کېنې يې ترې نظر وغوښت چې دی صادق دی او که کاذب؟ حال دا چې زه او ته دلته دوه په دوه یو چې د قومیانو څخه راسره هیڅوک نشته، نو اصلي خبره راته وکړه. ابو جهل جواب ورکړ چې: زما دې په الله ﷻ قسم وي چې محمد ﷺ صادق دی مگر کله چې د ده تېر (بني قصي) د بهرغ خاوندان دي، حجاجو ته د زمزم د اوبو خړوبول د دوی په لاس دي او د شوراگانو مشري د همدوی ده نو که مونږ د ده په صداقت باندې اعتراف وکړو نو نبوت به هم د همدوی شي، نو دا راته ووايه چې نورو قريشو نه به څه پاتې شي. نو الله ﷻ ذکر شوي ایتونه نازل کړه^(۲).

۲- یوه ورځې جبرائیل امین ﷺ د نبي کریم ﷺ څخه پوښتنه وکړه چې څنگه غمژن ناست یې؟ نبي کریم ﷺ جواب ورکړ چې «كَذَّبَنِي هَؤُلَاءِ»^(۳) دغو (کافرانو) راته د دروغو نسبت وکړ، نو جبرائیل امین ﷺ ورته تسلي ورکړه چې دوی خواته د دروغو نسبت نه کوي بلکې دوی په حقیقت کېنې ستا خبرې تکذیبوي. یا په بل عبارت: دوی ستا تکذیب نه کوي بلکې دوی د الله ﷻ تکذیب کوي او ستا د نبوت څخه منکر دي.

د مطلب خلاصه

۱- یعنې: ای پیغمبره! مونږ خو پوهېږو چې د کافرانو په کفر باندې ته څومره زیات غمژن یې او د دوی کفري خبرې تا څومره زیات زوروي خصوصاً لا د دوی هغه خبرې چې په تا باندې د جادوگر نوم کېږدي او قرآن کریم ته د جادو لقب ورکوي، نو ځکه مونږ ستا توجه لاندې نکاتو ته اړوو ترڅو تسلي شي او حوصله دې خرابه نه شي:

(۱) فی ظلال القرآن ج ۲ ص ۱۰۷۴

(۲) اسباب النزول للواحدی ص ۱۴۵

(۳) الدر المنثور ج ۳ ص ۲۶۴، أخرجه ابن جریر عن أبي صالح ج ۵ ص ۱۸۱

الانعام (۱)

الف: ای پیغمبره! کافران ډېر غټ-غټ ظالمان دي چې د الله ﷻ سره شریک دروي، په دوی کېنې خو تا څلویښت کاله د صداقت عمر تېر کړی دی چې په هیڅ یوه خبره کېنې یې درڅخه دروغ نه دي اورېدلي، دوی اوس هم په تاباندې یقین لري چې ته دروغژن نه یې، نو د هغوی تکذیب په حقیقت کېنې د الله ﷻ ایتونو ته راجع کېږي. یا په بل عبارت: دوی په اصل کېنې الله ﷻ ته دروغژن نسبت کوي، نو څوک چې الله ﷻ ته د دروغو په نسبت باندې ډیل نه وي د هغوی څخه ګیله ده چې د الله ﷻ پیغمبر دروغژن وګڼي. نو لکه څنګه چې د الله ﷻ په نومونو کېنې یو نوم صبر هم دی نو ته هم باید د صبر څخه کار واخلي او د الله ﷻ په صفاتو باندې خپل ځان موصوف کړي.

ب: ای پیغمبره! د کافرانو په تکذیب کېنې خو ته یوازې نه یې چې زیات بوج درياندې ولوېږي بلکې تېر شوي پیغمبران ټول ستا سره پکېنې شریک دي چې هر یوه ته د وخت کافرانو د دروغژن نسبت کړی دی خو هغوی ورباندې صبر کړی دی او خپلې حوصلې یې نه دي خرابې کړې او د موزیانو (ضرر رسوونکی) اذیتونو یې ګاللي دي آن تر هغه وخته پورې چې زمونږ نصرت او کومک به ورورسېد دوی ته به مو نجات ورکړ او په ظالمانو باندې به مو خپل غضب ورنازل کړ، نو ته هم خپل نصرت او د ظالمانو پوښا کولو ته منتظر اوسه.

ج: دا د الله ﷻ خبره ده او د الله ﷻ خبره هیڅوک نه شي بدلولی بلکې هیڅ بدلوونکی (اروونکی) نه لري، که بالفرض د الله ﷻ په خبره کېنې څه کوز او پاس وی نو کوم یو کافر قوم خو به د الله ﷻ عذاب څخه بچ شوی وی او د پوښا کولو څخه به یې نجات موندلی وی، تاته خو د پیغمبرانو څه ناڅه خبرونه درغلي دي او په حالاتو کېنې یې په کافي اندازه معلومات درکړي شوي دي، ایا د کافر قوم څخه چرته هم چا د عذاب مخه اړولې ده؟

۲- ای پیغمبره! مونږ پوهېږو چې په تاباندې د کافرانو انکار او کفر ډېر دروند تمامېږي آن تردې چې زړه یې غواړي چې دوی ته د دوی د غوښتنې سره سمې فرمائشي معجزې هم ورکړي شي ګوندې په ایمان باندې مشرف شي او د الله ﷻ د غضب څخه نجات مونده کړي، نو تاته په کار دي چې د خپلې تسلی دپاره لاندې موادو ته خپله توجه ورتاوه کړي:

الف: که بالفرض ته خپل ځان په سخت مشقت کېنې واچوې او په ډېره ګرانه طریقه باندې کافرانو ته فرمايشي معجزې وربښکاره کړې، چې یا د فرمايشي معجزې د موندلو دپاره په ځمکو کېنې ننوځې او د ځمکې د تل څخه یې ورته راپورته کړې او یا اسمان ته زینه کېږدې او د اسمانه یې ورته رابښکته کړې هم، په دواړو صورتونو کېنې به دوی په ایمان مشرف نه شي، دوی به نه په خپله وعده باندې وفا وکړي چې د فرمايش د پوره کېدلو په صورت کېنې به ایمان راوړي او نه به یې په تاباندې زړه وسوځي چې د فرمايش د پوره کولو دپاره دې ډېر زیات زحمت تېر کړ په کار دي چې په ایمان مشرف شو.

ب: نو ای پیغمبره! که د ذکرشودو دواړو کارونو څخه کوم یو کار کولی شي هغه وکړه خو د دوی

په ايمان باندې د مشرف کېدلو تمه مه کوه، ځکه چې د دوی په زړونو باندې مهر وهلی شوی او د توفیق استعداد يې بالکل د لاسه ورکړی دی.

د دوی د ايمان راوړلو فقط همدا يوه لاره پاتې ده چې الله ﷻ اراده وکړي او دوی ټول په هدايت باندې راټول کړي چې يو کس يې هم گمراه پاتې نه شي، مگر الله ﷻ دغسې کار نه کوي او هغو کافرانو ته توفیق نه ورکوي چې د هغوی په زړونو باندې مهر لگول شوی دی او د ايمان استعداد يې د لاسه ورکړی دی، او دا ځکه چې دنيا د ابتلاء او ازمېښت ميدان دی نو دغسې کار کول د حکمت غوښتنه نه ده، او د الله ﷻ څخه د غير حکيمانه کار تمه کول د ناپوهانو کار دی، نو پام کوه (ای پيغمبره!) چې ته د ناپوهانو او جاهلانو څخه جوړ نه شي.

۳- د حکمت غوښتنه دا ده چې الله ﷻ هغه چا ته د ايمان راوړلو توفیق ورکوي چې هغوی خبره اورې ترڅو پکښې فکر وکړي او هم هغوی د حق پلټنه کوي او د حق په موندلو پسې تاند وهي، اما څوک چې دغه خاصيتونه پرېږدي او د حق سره عناد کوي نو دوی د مړو په شان دي، نو لکه څنگه چې په مړو کښې د ايمان راوړلو استعداد ختم دی همدارنگه دوی هم خپل استعداد ختم کړی دی. او د قيامت په ورځ به الله ﷻ د دغو مړو (کافرانو) په شمول ټول مړي راژوندي کړي او په خپل حضور کښې به يې ودروي، نو په دغه وخت کښې به ټول کافران ايمان راوړي خو د دغه وخت ايمان د الله ﷻ په نزد باندې مقبول نه دی، هغه خو د جزا وخت دی، د ابتلاء او امتحان وخت خو نه دی.

توضیحات

۱- د ﴿قَدْ نَعْلَمُ إِنَّهُ لَيَحْزُنُكَ الَّذِي يَقُولُونَ﴾ د جملې څخه لاندې ټکو ته اشارې معلومېږي:

الف: نبي کریم ﷺ د الهي ادب په خاطر ټول غمونه په مبارک زړه کښې ساتلي وه او يوازې الله ﷻ ورباندې خبر وه چې په زړونو باندې علم لري.

ب: د کافرانو په کافر پاتې کېدلو باندې نبي کریم ﷺ دومره زيات غمژن کېده چې په اندازه باندې يې يوازې الله ﷻ پوهېده او بس.

ج: که څه هم نبي کریم ﷺ د کافرانو په کفري افعالو باندې هم غمژن کېده مگر کفري اقوال يې ځکه د غمژن کېدلو په وجه کښې مشخص کړه چې د دوی مسلمانېدل په قول پورې تړلي وه، نه په فعل پورې.

د: بالاخره کفري اقوال يې مشخص نه کړ ځکه چې د دوی کفري اقوال او ويناوې زښتې ډېرې وې چې په عدم تشخيص سره ټولو ته شامل شي.

تکذيب څه معنی؟

۲- د ﴿لَا يُكْذِبُوكَ﴾ کلمه د "تکذيب" څخه اشتقاقه شوې ده چې په دې مقام کښې يې مفسرينو کرامو متعددي معناوې کړې دي. لاندې څو مثالونه يې ولولي:

الف: ای پیغمبره! ستا په تکذیب (د دروغو په نسبت) باندې کافران کوم حجت او برهان نه لري. بلکې د دوی تکذیب په عنادي جحود (انکار) باندې ولاړ دی. ب: دوی وايي چې ته دروغ نه وايي (تا دروغو ته قصد نه دی کړی) خو ستا خبرې دروغ دي. يا په بل عبارت: قرآن دروغ وايي چې په لا شعوري توګه ستا په ژبه باندې جاري دی. ج: که کافران پخوانیو کتابونو او ستا معجزاتو ته پاملرنه وکړي نو دوی به تاته ونه شي ویلي چې ته دروغ وايي.

د: دوی پټ په زړونو کېني تا رښتینی ګڼي خو په ژبه باندې اقرار نه کوي او عناد نیولي دي. ه: ای پیغمبره! لکه څنګه چې ستا اطاعت د الله ﷻ اطاعت او ستا نه منل د الله ﷻ نه منل دي، همدارنګه تاته د دروغو نسبت کول په حقیقت کېني الله ﷻ ته د دروغو نسبت کول دي. مونږ ته داسې برېښي چې ذکرې شوې معناوې سره څه منافات نه لري، څه لري نه ده چې ټولې مرادې وي او د تکذیب څخه "ما يطلق عليه التكذيب" مراد کړی شي ترڅو د کافرانو ټولو ګروپونو ته شامل شي ځینو ته په یوه اعتبار سره او ځینو ته په بل اعتبار سره.

کلمات الله څه معنی؟

۳- که څه هم مفسرینو کرامو ﴿وَلَا مُبَدِّلَ لِكَلِمَاتِ اللَّهِ﴾ دپاره تقریباً پنځه ډوله تفسیرونه کړي دي^(۱) مګر مونږ ته داسې برېښي چې په دې مقام کېني د "کلمات الله" څخه هغه جملې مرادې دي چې په قرآن کریم کېني ځای په ځای نازلې شوې دي او د کافرانو په مغلوبیت او پوښنا کولو باندې دلالت کوي، لاندې څو مثالونه یې ولولئ:

الف: ﴿كَتَبَ اللَّهُ لَا غَلِبَ أَنا وَرُسُلِي﴾ [المجادلة: ۲۱] یعنی: الله ﷻ (په لوح محفوظ) کېني لیکلي دي چې خامخا ضرور به زه غالب کېږم او زما پیغمبران هم.

ب: ﴿فَأَوْحَىٰ إِلَيْهِمْ رَبُّهُمْ لَنُهْلِكَنَّ الظَّالِمِينَ﴾ [ابراهيم: ۱۳] یعنی: کله به چې کافرانو پیغمبران ته غاښ چيچي وکړ نو دوی ته به خپل رب وحې وکړه چې خامخا ضرور به ظالمان هلاک کړو، او په ځمکه کېني به د هغوی په عوض تاسو اوسېدونکي وګرځو.

مونږ ته ځکه ذکر شوی تفسیر غوره ښکاره شو چې متصله جمله ﴿حَتَّىٰ أَتَاهُمْ نَصْرُنَا﴾ ورباندې دلالت کوي. نو د معنی حاصل یې داسې کېږي چې: ای پیغمبره! لکه څنګه چې مونږ د پخوانیو پیغمبرانو د نصرت وعده کړې وه او بیا مو ورته رښتیا هم کړه همدارنګه ستا سره هم د نصرت وعده کوو او تاته به یې هم رښتیا کړو، د الله ﷻ یوه خبره هم څوک د خپلې تګلارې څخه نه شي اړولی.

سوال جواب

۴- که څوک وايي چې: د څه حکمت په بنا الله ﷻ په ﴿وَإِنْ كَانَ كَبُرَ عَلَيْكَ إِعْرَاضُهُمْ﴾ الآية

کښې په عتاب آمېزه کلماتو باندې نبي کریم ﷺ مخاطب کړ چې:

الف: ای پیغمبره! که د فرمائشي معجزې د راوړلو دپاره د ځمکې په کومه سوره کښې ننوتلی شې نو په سوره کښې ننوځه او معجزه ورته راوړه، او یا که اسمان ته ختلی شې نو زینه کېږده او اسمان ته وڅېژه او معجزه ورته راوړه خو په دواړو صورتونو کښې به کافران ایمان رانه وړي.

ب: د دغو کافرانو د ایمان تمه مه کوه دا د جاهلانو کار دی، پام کوه چې د جاهلې ډلې څخه خپل خان جوړ نه کړي.

مونږ وايو چې: وَاللّٰهُ ﷻ اعلم۔ رښتیا په ذکر شوي ایت شریف کښې د عتاب وړمه شته، خو دغه عتاب اصلاً کافرانو ته په لاندې نکاتو کښې متوجه دی:

اول: د نبي کریم ﷺ کار (دنده) دعوت دی او بس، نو ده ته د معجزاتو فرمائش ورکول د زورولو څخه په غیر بله معنی نه لري.

دوهم: نبي کریم ﷺ د کافرانو په ایمان راوړلو باندې دومره حریص وه که بالفرض د معجزې راوړل د ده د زیار ویستلو پورې تړلي وی نو په ځمکه کښې په ننوتلو او اسمان ته په ختلو باندې به یې هم صرفه نه وی کړې، حال دا چې دواړه کارونه عادة محال دي.

مگر بالمقابل کافران دومره بې رحمه دي چې که نبي کریم ﷺ د دوی د هدایت دپاره د خپلې وسې څخه پورته مشقت په غاړه واخلي هم د دوی به پرې زړونه ونه سوزي او د ده ﷺ د خوشالۍ دپاره به هم په ایمان مشرف نه شي.

درېم: نبي کریم ﷺ ته دومره معجزات ورکړي شوي دي چې د نبوت د ثبوت دپاره یې کفایت کوي، نو په دغو معجزاتو باندې د پاسه د مشخصې معجزې پورې د ایمان خنډول د بهانه نیولو څخه په غیر بل شی نه دی او د جاهلانو کار دی.

څلورم: په دغه عتاب آمېزه لهجه باندې کافران په غوږ وهل شوي دي چې په راتلونکې کښې نبي کریم ﷺ ونه زوروي او د معجزاتو فرمائش ورته کړي، او دا ځکه چې د دوی په زړونو باندې مهر لگېدلی دی او د ایمان راوړلو یې فقط همدا یوه لاره پاتې ده چې الله ﷻ مجبور وونکې معجزه نازله کړي، مگر دغه ډول معجزه نازلول د یو پلوه د ازمېښت سره منافي دي حال دا چې دنیا خو د ازمېښت ځای دی، او د بله پلوه د حکمت غوښتنه نه ده او الله ﷻ د حکمت څښتن دی چې د ده ﷻ څخه د غیر حکیمانه کار تمه کول او یا غوښتل د جاهلانو کار دی.

الموتی "څه معنی؟"

۵۔ که څه هم د "الموتی" کلمه د "میت" جمع ده او "میت" مړي ته وايي مگر مفسرینو کرامو په دې مقام کښې ذکره شوې کلمه په کفارو سره تفسیره کړې ده^(۱)، چې د قرآن کریم په نورو ایتونو کښې په همدې معنی سره استعماله شوې ده، الله ﷻ فرمایي چې: ﴿أَوْ مَنْ كَانَ مَيِّتًا فَأَخْيَيْنَاهُ﴾ [الأنعام: ۱۲۲]

الانعام (۱)

يعني: ايا هغه څوک چې مړ وي (کافر وي) نو هغه مونږ ژوندي کړو (په اسلام باندې يې مشرک کړو) نو د معنی حاصل يې داسې را اوځي چې: ذکر شوي عنادي کافران به (چې په يوه دليل باندې هم قناعت نه کوي او د خپل کفر دپاره ډول-ډول بهاني تراشي) مونږ د مرگ څخه وروسته بيرته راژوندي کړو نو هلته به دوی قناعت وکړي خو د هغه وخت قناعت به دوی ته په درد ونه خوري.

﴿وَقَالُوا لَوْلَا نُزِّلَ عَلَيْهِ آيَةٌ مِنْ رَبِّهِ قُلْ إِنَّ اللَّهَ قَادِرٌ عَلَى أَنْ يُنْزِلَ آيَةً وَلَٰكِنْ أَكْثَرُهُمْ لَا يَعْلَمُونَ ﴿٣٧﴾ وَمَا مِنْ دَابَّةٍ فِي الْأَرْضِ وَلَا طَيْرٍ يَطِيرُ بِجَنَاحَيْهِ إِلَّا أُمَمٌ أَمْثَلُكُمْ مَا فَرَّطْنَا فِي الْكِتَابِ مِنْ شَيْءٍ ثُمَّ إِلَىٰ رَبِّهِمْ يُحْشَرُونَ ﴿٣٨﴾ وَالَّذِينَ كَذَّبُوا بِآيَاتِنَا صُورُكُمْ فِي الظُّلُمَاتِ مَنْ يَشَاءُ اللَّهُ يُضِلَّهُ وَمَنْ يَشَاءُ جَعَلَهُ عَلَىٰ صِرَاطٍ مُسْتَقِيمٍ ﴿٣٩﴾﴾

[۳۷] او دوی (کافران) وايي چې: ولې په ده (نبي کریم ﷺ) باندې د خپل رب ﷻ د پلوه (زمونږ د غوښتنې مطابق) معجزه نازل نه شوه.

ته ورته ووايه چې: يقيناً الله ﷻ په دې باندې قادر دی چې (فرمائشي) معجزه نازله کړي مگر ددوی اکثریت نه پوهېږي (چې دا ډول غوښتنې کوي).

[۳۸] او نه دی هيڅ خوزېدونکی (ساکن) په ځمکه کې او نه دی هيڅ الوتونکی چې په خپلو دوه وو وزرونو باندې الوزي، مگر (دا ټول) ستاسو غونډې اُمتونه دي (خو تاسو ورباندې په عقل سره بهتري لری) مونږ خو په قرآن کریم کې هيڅ ضروري شی نه دی پرېښودلی (حتی چې د ضرورت په اندازه معجزات هم پکې شته)، بيا به خپل رب ﷻ ته ټول (ساکبان) ورغونډه کړي شي.

[۳۹] او هغه کسان چې زمونږ ايتونو ته د دروغو نسبت کوي (دوی) کانه او گونگان (او) په تيارو کې دي. هر څوک چې الله ﷻ (ورته) اراده وکړي نو گمراه کوي يې (توفيق نه ورکوي) او هر څوک چې (الله ﷻ ورته) اراده وکړي په سمه سيده لاره باندې يې گرځوي (روانوي او توفيق ورکوي).

ارتباط

په وړاندېنيو ايتونو کې د دوه وو مطلبونو بيان ته اشاره شوې وه، يو دا چې مشرکان فرمائشي معجزې غواړي او په موجوده معجزو باندې اکتفاء نه کوي، او بل دا چې د معجزو فرمائش جاهلانه کار دی. په دې ايتونو کې په ذکر شوو دواړو مطلبونو باندې صراحت شوی دی چې خلاصه يې داسې راوځي:

د مطلب خلاصه

۱- ای پیغمبره! کافران خو وايي چې ولې په ده (پیغمبر ﷺ) باندې د خپل رب ﷻ د پلوه فرمائشي معجزې نه رابښکته کېږي ترڅو مونږ قانع شول او ايمان ورباندې راوړو؟

نو ته ورته ووايه چې: الله ﷻ د هر ډول معجزو په رانازلولو باندې د قدرت څښتن دی مگر دغه ډول غوښتنې د غوښتونکو بې علمي (بې عقلي) ثابتوي. يا په عبارت: دا غوښتنه د لاندې وجوهو د کبله جاهلانه کار دی:

الف: که غوښتل شوې معجزه په ايمان راوړلو باندې مجبورونکې وي نو په نزول سره به يې اختيار سلب شي او د امتحان (ازمېښت) مفهوم به د منځه لاړ شي او جبري ايمان خو د الله ﷻ په نزد باندې مقبول نه دی، نو ايا په دار التکليف کېنې دغه ډول معجزه غوښتل ناپوهي نه ده؟

ب: که غوښتل شوې معجزه مجبورونکې نه وي نو بيا يې هم غوښتنه د پوه سړي کار نه دی ځکه چې د الله ﷻ د قانون سره سم چې هر څوک په فرمايشي معجزې باندې ايمان رانه وړي نو د هغوی بېخ او بنياد ويستلی کېږي، لکه څنگه چې د ثموديانو بېخ او بنياد وويستلی شو البته کله چې هغوی د اوبې په فرمايشي معجزه باندې ايمان رانه وړ نو ايا دغسې معجزه غوښتل خپل ځان ته پخپله قبر کنودل نه دي؟

ذکر شوي دواړه ډوله معجزې غوښتل د هوښيار سړي کار نه دی، خصوصاً لا په داسې وخت کې چې د عاقلانو دپاره ښې کافي معجزې هم موجودې وي خو هغه د نظره وغورزولي شي.

۲- ای پیغمبره! مشرکانو ته ووايه: که تاسو د عقل څخه کار وانه خلئ نو په لوی لاس به خپل ځانونه د څارويو رتبې ته وربښکته کړئ، ځکه چې تاسو خو د هغو څخه صرف په عقل سره راجدا شوي ياست او د ځمکې واکداري درکړې شوې ده، که نه نو په وچه او لمدې کېنې بلکې د ځمکې په هر څنډه کېنې خوزېدونکي ساکبنان او هم په هوا کېنې - د هر ځای هوا چې وي - په دوه وو وزرونو باندې الوتونکي ساکبنان خو نور څه نه دي مگر ستاسو غوندې اُمتونه دي، د عقل څخه په غیر تاسو په هغو باندې څه فضيلت لري؟

۳- دا هم ورته ووايه: که تاسو د عقل څخه کار واخلئ نو صرف همدا يوه معجزه (قرآن کریم) ستاسو د ايمان د راوړلو دپاره ښه پوره کفايت کوي، مونږ داسې شی نه دی پرېښی چې هغه ته تاسو ضرورت ولرئ مگر هغه مو په قرآن کریم کېنې په يوه وجه باندې بيان کړی دی، حتی چې ستاسو د ايمان راوړلو د ضرورت وړ معجزې مو هم پکېنې درج کړې دي چې د قيامت تر ورځې پورې ايمان راوړونکو ته د نبوت ثبوت ورکوي.

۴- ای پیغمبره! که کافران د يو پلوه په قرآني اعجاز کېنې د عقل څخه کار نه اخلي او د بله پلوه د فرمايشي معجزو په غوښتلو باندې ټينگار کوي، نو ډېر ژر به د دوی په شمول ټول ساکبنان د خپل رب ﷻ حضور ته ورتول کړی شي او د حساب کتاب څخه وروسته به نېکان جنت ته واستوي او جنايتکاران به دوزخ ته ورواچوي او بالاخره حشرات او څاروي به د خپلو منځو د بدل اخستلو څخه وروسته په تکويني امر سره بېرته خاورې کړي، لکه څنگه چې لږ وړاندې خاورې وه.

۵- ای پیغمبره! ذکر شوي کافران لکه څنگه چې خپل عقلونه په کار نه اچوي همدارنگه دوی خپل ټول حواس د کاره غورزولي دي، ته به وايې چې مورزادي گونگان دي او

بالآخره په تګو تورو تیارو کښې پراته دي، او د هدايت ټولې دروازي ورباندې ترلې شوې دي.
 ۶- اصلي خبره دا ده چې الله ﷻ چا ته د ضلالت اراده وکړي نو هغه گمراه کوي او د هدايت
 توفيق نه ورکوي او چا ته چې د هدايت اراده وکړي هغه په سمه سيده لاره باندې برابرې او د نېکۍ
 لا زيات توفيق ورکوي، او دا ځکه چې هغوی ضلالت پسې تاند وهي او دوی د هدايت پسې ولاړ
 خلې کوي او الله ﷻ هره يوه ډله خپل مراد ته رسوي او په رسېدلو کښې ورته اسانتياوې برابرې.

توضیحات

۱- که څوک وايي چې: د ﴿دَابَّةٌ﴾ کلمه هغه ساکنې ته ويل کېږي چې په ځمکه باندې حرکت
 کوي، نو د ﴿فِي الْأَرْضِ﴾ په نزول کښې څه حکمت دی؟ همدارنگه د ﴿طَائِفٌ﴾ کلمه د هغه ساکنې
 نوم دی چې په وزرونو باندې الوزي، نو د ﴿يَطِيرُ بِجَنَاحَيْهِ﴾ د جملې په نزول کښې څه حکمت دی؟
 مونږ وايو چې: که څه هم مفسرينو کرامو ذکرې شوې پوښتنې ته زښت ډېر جوابونه کړي دي،
 مگر کوم جواب چې مونږ ته ښه ښکاري هغه دا دی چې:

څرنگه چې په ځمکه باندې حرکت کوونکي ساکبنان زښت ډېر ډولونه لري، چې ځينې په سښ
 باندې ښوېږي او ځينې په دوه وو پښو باندې حرکت کوي او بالاخره ځينې په څلورو يا زياتو پښو
 باندې گرځي راگرځي، همدارنگه ځينې ساکبنان د ځمکې په مخ باندې په حرکت کښې دي او
 ځينې د ځمکې په گېډه کښې استوگنه کوي او داسې نور، نو که بالفرض ذکره شوې کلمه الله ﷻ
 وی نازله کړې نو د ساکبنانو ټولو ډولونو ته به د چا نه وی فکر شوی.

په همدې توگه الوتونکي ساکبنان لکه څنگه چې د خلقت په اعتبار سره د الله ﷻ د قدرت نښې
 دي، همداسې د الوتنې په اعتبار سره هم پکښې د قدرت بې شماره نښې نغښتي دي چې کله به
 بندو وزرونو باندې او کله به پرانستو وزرونو باندې الوتنې کوي او بالاخره کله د وزرونو د حرکت
 څخه استفاده کوي او کله يې پرانستي پرېږدي او حرکت نه ورکوي او داسې نور.

نو که ذکره شوې جمله ﴿يَطِيرُ بِجَنَاحَيْهِ﴾ نه وی نازله شوې نو ذکره شوو قدرتونو ته به د چا نه
 وی پام شوی.

دا د يو پلوه، او د بل پلوه د ذکرې شوې کلمې او د ذکرې شوې جملې په نزول سره د ساکبنانو
 مختلفو ډولونو ته هم د مخاطبينو توجه اړولې شوې ده، چې په يوه ډول باندې هم بدون د عقل څخه
 څه بهتري نه لري او بلکې لا ترې لاندې ياست که عقل په صحيحو معناوو کښې په کار وانه چوئ
 نو د معنی حاصل يې داسې کېږي چې: هغه اقدس ذات ﷻ به ستاسو ضروريات څنگه نه وي
 پوره کړي چې د هر ډول ساکبنانو ضروريات يې پوره کړي دي حال دا چې تاسو په هغو باندې اشراف
 او مکرم ياست، نو ستاسو د معجزو ضرورت يې هم پوره کړی دی خو چې لږ سترگې وغړوي او د
 عقل څخه کار واخلي.

أمة خه معنی؟

۲۔ د ﴿أُمَّة﴾ کلمه د "أُمَّة" جمعہ ده، "أُمَّة" هغو متعددو افرادو ته وایي چې په یوه شي کښې سره اشتراک ولري^(۱) لکه یوه زمانه، یو وطن، یو قوم، یو دین او داسې نور، برابره خبره ده چې ذکر شوی مشترک شی په اختیار سره مشترک وي لکه د یوه پیغمبر پیروان، او یا د خلقت په توګه د دوی په منځو کښې مشترک وي لکه د څارویو خاصیتونه چې ځینې غوښې خوري او ځینې حبوبات (داني) خوري او داسې نور. نو که بالفرض د مشترکه وصف لحاظ ونه ساتلی شي نو بیا ورباندې د "أُمَّة" اطلاق نه کېږي. د ښه وضاحت دپاره لاندې حدیث شریف ولولئ:

نبي کریم ﷺ فرمایلي دي چې: «لَوْ لَا أَنَّ الْكِتَابَ أُمَّةٌ مِنَ الْأُمَمِ لَأَمَرْتُ بِقَتْلِهَا كُلِّهَا»^(۲) یعني: که سېي د امتونو څخه یو امت نه وی نو ما به د ټولو په وژلو باندې امر کړی وی. یعني د سېيو خلقت هم بې حکمته نه دی نو بالکل د بېخ وېستل یې (چې په ټوله نړۍ کښې یو هم پاتې نه شي) څه ښه کار نه دی.

انسان او د نورو حیواناتو مماثلت

۳۔ په دې مقام کښې اکثر و مفسرینو کرامود د ﴿أُمَّةٌ أَمْثَالُكُمْ﴾ دپاره د انسانانو او نورو حیواناتو د مماثلت (یو رنگوالی) زینت ډېر وجوه لیکلي دي^(۳). لاندې څو مثالونه یې ولولئ:

الف: نور حیوانات هم د انسانانو په شان د الله ﷻ حمد او ثناء وایي.

ب: هغوی د انسانانو په شان د توالد او تناسل په سلسله دنیا ته راځي او بیا د همدوی په شان مړه کېږي او خپل ځایونه راتلونکي نسل ته پرېږدي.

ج: د هغو احتیاجات او اړتیاوې هم الله ﷻ د دوی د اړتیاوو په شان پوره کوي.

د: د هغو ټول کره وړه (عمر، رزق او داسې نور) هم د دوی د کړو وړو په شان مقدر دي.

ه: هغوی به هم د دوی په شان د قیامت په ورځ حشر کېږي او د مظلوم قصاص به د ظالم څخه اخستل کېږي.

مګر مونږ ته داسې برېښي چې دلته به د مماثلت (یو رنگوالی) وجه فقط امتیت وي. نو د معنی حاصل به یې داسې راوړي چې: ای مشرکانو! تاسو خو د نورو حیواناتو د امتونو (ګروپونو) څخه یو امت (یو ګروپ) یاست خو صرف په یوه شي کښې په نورو ګروپونو باندې امتیاز لرئ چې د هغه شي عقل نوم دی.

نو که تاسو په موجوده معجزاتو کښې خپل عقل په کار وانه چوئ او د فرمائشي معجزاتو غوښتنې ته ادامه ورکړئ نو په لوی لاس به خپل امتیاز د خاورو سره برابر کړئ او د څارویو او ساکینانو د ګروپونو څخه به هیڅ امتیاز ونه لرئ.

(۱) مفردات الراغب ص ۱۹

(۲) جامع الترمذي ج ۱ ص ۲۷۴

(۳) التفسير الكبير ج ۱۲ ص ۲۱۳: البحر المحیط ج ۴ ص ۵۰۲: تفسير المنار ج ۷ ص ۲۹۲

مونږ څکه ذکره شوي معنی اختیاره کړه چې د ایتونو د سیاق او سباق (وړاندې وروسته) سره په ډېره ښه وجه تطبیق خوري او بس.

دلته کوم یو کتاب مراد دی؟

۴- ځینې مفسرین کرام^(۱) وايي چې دلته د ﴿الْكِتَابِ﴾ څخه لوح محفوظ مطلب دی. نو د معنی حاصل یې داسې کېږي چې: مونږ په لوح محفوظ کېنې د هیڅ شي قصور هم نه دی کړی بلکې څومره شيان چې موجود شوي دي او یا موجودېږي ټول مو پکېنې ثبت کړي دي، برابره خبره ده چې انسانانو پورې ارتباط نیسي او یا د حیواناتو په نورو گروپونو پورې اړه ولري.

خو مونږ ته داسې برېښي چې دلته د کتاب څخه قرآن کریم مراد دی، ترڅو د وړاندې پېرته ایتونو اړوند په خپل ځای پاتې شي او د ملغلرو امېل ونه شکېږي.

نو د معنی حاصل یې داسې راوځي چې: که کافران خپل عقلونه په کار واچوي نو فرمائشي معجزې به هیڅکله ونه غواړي، ځکه چې مونږ په قرآن کریم کېنې ټول ضروریات نازل کړي دي نو هغومره معجزې چې د یوه هوښیار سړي د مسلمانېدلو دپاره کفایت کوي هغه هم پکېنې شته دي.

سوال جواب

۵- که څوک وايي چې: که د کتاب څخه دلته قرآن کریم مراد کړی شي نو په کار دي چې په قرآن کریم کېنې د هر شي بیان تحقق ولري، حال دا چې د هر شي بیان پکېنې نشته. مونږ وايو چې: قرآن کریم د انسان د ټولو ضروریاتو بیانوونکی دی، برابره خبره ده چې دنیا پورې اړه ولري او که د آخرت پورې مربوط وي، همدارنگه بیانول عام دي چې په صراحت سره وي او یا په إشارة النص او بالآخره یا په إقتضاء النص او دلالة النص سره وي، بلکې د أصول الفقه په علم کېنې په ثبوت رسېدلې ده چې قرآن کریم خپل مفاهیم او معناوې په اتیا (۸۰) ډوله باندې خلکو ته وربښي^(۲).

برسېره پر دې، څه چې په سنت او اجماع او بالآخره په قیاس سره بیان شوي دي هغه هم په حقیقت کېنې د قرآن کریم بیان دی، او دا ځکه چې د دغو درېواړو (سنت، اجماع، قیاس) شرعي دلائل توب په قرآن کریم باندې په ثبوت رسېدلی دی او بس.

مونږ ځکه ذکر شوی تفسیر اختیار کړ چې په همدې تفسیر باندې د ﴿فَرَطْنَا﴾ کلمه لارښوونه کوي. هغه دا چې ﴿فَرَطْنَا﴾ اصلاً د ﴿فَرَطٌ﴾ لکه ﴿شَرَفٌ﴾ څخه اخستله شوې ده، ﴿فَرَطٌ﴾ هغه چا ته ویل کېږي چې کاروانیان او یا مسافرین یې د خپلو خانوونو څخه وړاندې هغه منزل (مېنې) ته واستوي چرته چې دوی دمه کول (شپه تېرول) په نظر کېنې نیولي وي ترڅو دوی ته د دوی د وررسېدلو څخه

(۱) تفسیر القرطبي ج ۶ ص ۴۲۰

(۲) نور الانوار ص ۱۳

الأنعام (۶)

وړاندې ټول ضروریات تهیه او تیار کړي، لکه بوقه، پری، د خیمو وهلو ځایونه او داسې نور^(۱)؛
نبي کریم ﷺ فرمایلي دي چې: «أَنَا فَرَطُكُمْ عَلَى الْخَوْضِ»^(۲)، یعنی: زه ستاسو وړاندې لېږلی شوی یم
په خوض کوثر باندې (ترڅو ستاسو د خړوبولو بندوبس وکړم).

نو کله چې ذکره شوې کلمه (فَرَطُ) د افعال د باب لاندې راشي نو "إِفْرَاطُ" ترې جوړېږي، "إِفْرَاطُ"
هغه تجاوز ته ویل کېږي چې د مقصودي منزل څخه وړاندې تېر شي^(۳)، او په عوض د دې چې
ضروریات تهیه کړي، ضررناک شيان راټول کړي لکه چې نصار او په عقیده کېنې د مقصودي منزل
څخه تجاوز وکړ او عیسیٰ ﷺ ته په الوهیت قائل شوه.

او کله چې ذکره شوې کلمه (فَرَطُ) د تفعیل د باب لاندې واقع شي نو مصدر یې "تَفَرَّطُ" راځي،
"تَفَرَّطُ" هغه استولو ته وايي چې منزل ته ونه رسېږي او د ضروریاتو پوره کول ناقص پاتې شي، چې
د لغت کتابونه ترې په تقصیر یا ضائع کولو سره تعبیر کوي^(۴)، لکه چې یهودانو د عقیدې په هلکه
تفریط وکړ او پیغمبران یې د حق گټلو په عوض ووژل او شهیدان یې کړه.

نو په دې مقام کېنې یې د معنی حاصل داسې کېږي چې: انسانانو ته هیڅ مناسب نه دي چې
فرمایشي معجزې وغواړي، حال دا چې دوی ته مو په نورو حیواناتو باندې په عقل سره امتیاز
ورکړی دی او د دوی ټول ضروریات مو (د ضروري معجزاتو په شمول) په قرآن کریم کېنې په کامله
توگه بیان کړي دي او هیڅ قصور او لنډون مو پکېنې نه دی کړی. د ښه وضاحت دپاره لاندې
مثالونه ولولئ:

الف: یوه ورځې یوه ملحد (کافر) د سلفو صالحینو د یوه کس څخه پوښتنه وکړه چې ایا په قرآن
کریم کېنې د حلوا د پخولو بیان شته، تاسو خو مدعیان یاست چې په قرآن کریم کېنې د هیڅ شي د
بیان قصور نشته؟

هغه جواب ورکړ چې: هو! الله ﷻ فرمایلي دي چې: ﴿فَسْأَلُوا أَهْلَ الذِّكْرِ إِنْ كُنْتُمْ لَا تَعْلَمُونَ﴾
[النحل: ۴۳] نو د اهل الذکر (اهل العلم) څخه پوښتنه وکړئ که تاسو یاست چې نه پوهېږئ. یعنی:
که حلوانه شي پخولی نو د حلوا پخوونکي څخه پوښتنه وکړه^(۵).

ب: د یوه اوږد حدیث مضمون دی چې: یوه ورځې یوې ښځې - چې أم یعقوب نومېده - د عبد الله
بن مسعود رضی الله عنه سره لاندې سوال جواب وکړ البته کله چې دغه صحابي رضی الله عنه په خالګرو ښځو باندې
لغنت وويلې:

(۱) مفردات الراغب ص ۳۹۰

(۲) صحيح البخاري ج ۲ ص ۱۰۴۵

(۳) لسان العرب ج ۷ ص ۲۶۹

(۴) لسان العرب ج ۷ ص ۲۷۰

(۵) تفسير القاسمي ج ۶ ص ۵۱۶

أم یعقوب: ماته رسېدلې ده چې تا په فلانۍ-فلانۍ ښځې باندې لعنت ویلی دی.
عبد الله بن مسعود ؓ: زه به په هغه چا باندې ولې لعنت نه وایم چې په هغه باندې نبي کریم ﷺ
لعنت ویلی دی او هغه په قرآن کریم کښې هم ثابت دی.
أم یعقوب: ما په دوه وقایو کښې ټول قرآن کریم ولوست خو کومه خبره چې ته وایي هغه مې
پکښې موندلې نه کړه (چې خالگره ښځه ملعونه ده؟)
عبد الله بن مسعود ؓ: که تا رښتیا قرآن کریم قرائت کړی وي نو ضرور به دې پکښې دا ایت
شریف موندلی وي چې: ﴿وَمَا آتَاكُمُ الرَّسُولُ فَخُذُوهُ وَمَا نَهَاكُمْ عَنْهُ فَانْتَهُوا﴾ [الحشر: ۷] یعنې: ار
هغه شی چې تاسو ته پیغمبر ﷺ درکړي (دروري) نو هغه واخلي (عملي یې کړی) او هغه شی چې
تاسو ترې منعه کړي نو د هغه څخه منعه شی.

أم یعقوب: هوا ذکر شوی ایت شریف مې په قرآن کریم کښې لوستلی دی.
عبد الله بن مسعود ؓ: «فَإِنَّهُ قَدْ نَهَى عَنْهُ»^(۱) نو یقیناً نبي کریم ﷺ د خالگرۍ څخه منعه کړې ده
(او په لعنت سره یې تائید کړې ده).

أم یعقوب: ستا ماندینه (مېرمن) هم ذکر شوی کار کوي (هغه ولې نه منعه کوي؟).
عبد الله بن مسعود ؓ: ته ورشه پلټنه وکړه (چې زما ماندینې خالونه وهلي دي؟).
أم یعقوب د ذکر شوي صحابي ؓ ماندینه تفتیش کړه خو خبره دروغ وختله.
عبد الله بن مسعود ؓ: که بالفرض زما مېرمنې خالونه وهلي وي نو زما سره به نه وي یو ځای
شوي (یعنې ما به نه وي نکاح کړي).

یادونه

۵- ځینو علماوو کرامو قرآن کریم د هر شي بیانوونکی گڼلی دی، برابرې خبرې ده چې ضروري
شیان وي او که غیر ضروري، حتی چې د عبد الله بن عباس رضی الله عنهما څخه روایت دی چې: «لَوْ ضَافَ
لِيْ عِقَالُ بَعِيْرٍ لَّوُجِدَتْهُ فِيْ كِتَابِ اللّٰهِ تَعَالٰی»^(۲) که زما څخه د اوبښ د پښې د تړلو پری ضائع (ورک) شي
هم نو ضرور به یې زه د الله په کتاب (قرآن کریم) کښې موندلې کړم (او پته به یې ولگوم).
مونږ وایو چې: که ذکر شوی طرز بیان حقیقت ولري هم نو دا به د ډېرو خاصو کسانو دپاره وي
چې مشرکان ورباندې نه ملزم کېږي، نو د همدې کبله مونږ دغه تفسیر خوښ نه کړ.

څاروي هم حشر کېږي

۶- د ﴿ثُمَّ اِلٰى رَبِّهِمْ يُحْشَرُوْنَ﴾ په جمله کښې دواړه ضمیرونه ذکر و شوي ټولو ساکبانو ته

(۱) صحیح البخاري ج ۲ ص ۷۲۵

(۲) روح المعاني ج ۷ ص ۱۴۴

راجع دي، که څه هم اصلاً دوی ته نه دي وضعه شوي مگر ټول ساکینان د نارینه وو انسانانو (د تغلب په قانون سره) توابع ګڼل شوي دي، لکه چې د همدې قانون په بنا د مور او پلار (أم، أب) څخه په «ابوین» باندې تعبیر کېږي.

نو د معنی حاصل یې داسې راوځي چې: ټول ساکینان د څارویو او حشراتو په شمول به د قیامت په ورځ حشر کړی شي او د الهي عدالت لاندې به راشي. لکه چې نبي کریم ﷺ فرمایلي دي: «لَتُؤَدَّنُ الْخُفُوقُ إِلَى أَهْلِهَا يَوْمَ الْقِيَامَةِ حَتَّى يَقَادَ لِلشَّاةِ الْجَلْحَاءِ مِنَ الشَّاةِ الْقَرْنَاءِ»^(١)، یعني: خامخا ضرور به ټول حقونه خپلو مستحقینو ته د قیامت په ورځ ورکړی شي، حتی چې بې ښکره مېړه به د ښکرورې مېړې څخه خپل قصاص (بدل) واخلي (چې په دنیا کېنې یې په ښکرونو باندې وهلې وي).

یوه پوښتنه او د هغې جواب

۷- که څوک وایي چې: څاروی خو مکلف نه دی نو په څه منظور د حقوقو په تلف کولو باندې مسئول وګڼل شو؟

مونږ وایو چې: د ذکر شوي حدیث شریف شارحینو لیکلي دي چې قصاص (بدل اخستل) په دوه ډوله دي: یو قصاص د تکلیف دی چې په څارویو باندې نشته او بل قصاص د مقابله دی چې دا په څارویو او لیونیانو او بالاخره په ماشومانو باندې هم شته دی. یا په بل عبارت: عقل صرف په حقوق الله کېنې شرط دی او بس، نه په حقوق العباد او حقوق المخلوقات کېنې.

﴿قُلْ أَرَأَيْتُمْ إِنْ أَتَيْنَاكُمْ عَذَابُ اللَّهِ أَوْ أَتَيْنَاكُمْ السَّاعَةَ أَغَيْرَ اللَّهِ تَدْعُونَ إِنْ كُنْتُمْ صَادِقِينَ﴾

﴿بَلْ إِيَّاهُ تَدْعُونَ فَيَكْشِفُ مَا تَدْعُونَ إِلَيْهِ إِنْ شَاءَ وَتَنْسَوْنَ مَا تُشْرِكُونَ﴾

[۴۰] (ای پیغمبره! مشرکانو ته) ووايه چې: خبر راکړئ که تاسو ته د الله ﷻ عذاب درشي او یا تاسو ته د قیامت ورځ (یا مرګ) درشي، ایا تاسو به (په دغه وخت کېنې) د الله ﷻ څخه په غیر (بل) چا یا بل شي ته (بلنه کوئ) (او نجات به ترې غواړئ)؟

که تاسو (په شرکي عقیده کېنې) رښتیني یاست (نو «هو» وایاست).

[۴۱] (دغسې نه ده) بلکې تاسو به (په دغه وخت کېنې) خاص همده ﷻ ته بلنه کوئ، نو الله ﷻ به ستاسو څخه هغه شی لرې کوي چې تاسو یې ورته بلئ (خو) په دې شرط چې اراده یې وشي. او تاسو به هغه شی هېرئ چې (د الله ﷻ سره په عبادت کېنې) یې برخوال ګڼئ.

ارتباط

په وړاندېنيو ایتونو کېنې مشرکان دې خبرې ته هڅولي شوي وه چې خپل ځانونه د څارویو په څېر

پانده کانه او په تورو تیارو کښې پرېږدی او خپل عقلونه په کار واچوی. په دې ایتونو کښې د عقل د کار د اچولو دپاره یوه موضوع مطرحه کړې شوې ده چې حاصل یې داسې را اوځي:

د مطلب خلاصه

۱- ای پیغمبره! مشرکانو ته ووايه چې: ای مشرکانو! زه ستاسو څخه پوښتنه کوم خو باید چې تاسو خپل عقلونه په کار باندې واچوی او ښه په دقت سره پکښې فکر وکړئ. پوښتنه دا ده که تاسو ته د الله ﷻ څه لوی عذاب متوجه شي او تاسو خپل ځانونو ته په غټ آفت کښې لوېدونکي وگورئ او یا تاسو ته د قیامت ورځ راشي او پوه شئ چې دنیا وړاندوونکې ده او بالاخره یا خپل ځانونه د مرګ د خطر سره مخامخ وړئ، نو دا راته وواياست چې په دغسې وخت کښې ایا تاسو د الله ﷻ څخه په غیر نور معبودان بلئ، ایا د هغوی څخه د خپلو ځانونو بچ کول غواړئ؟ نو که بالفرض تاسو د الله ﷻ سره په شریک درولو کښې رښتیني یاست نو هو وواياست. پوره واضحه ده چې په دغسې خطري حالت کښې تاسو یوازې او یوازې الله ﷻ ته سوالونه کوئ او د همدې څخه د خطراتو مخنیوی غواړئ، او هغه ټول معبودان هیروي چې تاسو یې په عبادت کښې د الله ﷻ سره شریکان گڼئ او سرونه ورته په ځمکه باندې ږدئ.

۲- په ذکره شوې غوښتنه کښې تاسو په حقه یاست او دا غوښتنه مو په هوښیاری باندې ولاړه ده، ځکه چې په دغسې واقعو کښې د باطلو معبودانو هیڅ شی د لاسه پوره نه دی او ټول واک د الله ﷻ دی، که خوښه یې شي نو هغه آفت به درڅخه په څنگ کړي چې تاسو یې وارخطا کړي یاست او د ډاره مو د سوال لاسونه پورته کړي دي.

۳- نو ای مشرکانو! دا راته وواياست چې د هغه معبود عبادت څه په کار دی چې د خپلو عابدینو هیڅ مشکل نه شي حل کولی بلکې عابدین یې د حل کولو تمه هم نه لري. لنډه دا چې کله تاسو یوازې د الله ﷻ څخه د اختصاص په ډول د مشکلاتو حل کول غواړئ نو په کار دي چې عبادت هم ورته د اختصاص په توګه وکړئ او شریک ورسره ونه دروئ.

توضیحات

۱- په عربي محاوره کښې بلکې د هرې ژبې په محاورو کښې داسې کلمات هم استعمالېږي چې د همغې ژبې د قواعدو څخه بهر وي، د همدې قبیلې څخه د ﴿أَرْءَيْتُمْ﴾ کلمه هم ده. په دې کلمه کښې د "ت" توري د خطاب دپاره دی او د فاعل ضمیر دی چې د مفرد، مثني او بالاخره د جمعې په درېواړو حالونو کښې ورباندې څه تفاوت نه پرېوزي. اما د "کُمْ" توري هم د خطاب دپاره دی مګر اسم نه دی، حرف دی چې نحویان یې د حرفي خطابي توري په نامه باندې یادوي لکه چې د "ذَلِكُمْ" د کلمې "کُمْ" ته همدغه نوم ږدي. ذکر شوی حرفي خطابي توري یوازې د مخاطب په عدد باندې دلالت کوي او بس، چې په ترجمه کښې ترې څه تعبیر صورت نه شي موندلی.

که څوک په همدې موضوع کښې د اوږد بحث خیال لري نو اوږدو کتابونو ته دې مراجعه وکړي^(۱).
نو څرنگه چې په ایت شریف کښې ټول کافران مخاطب دي نو ځکه د جمعې ﴿أَرَأَيْتُمْ﴾ صورت
نازل شو او ﴿أَرَأَيْتُمْ﴾ نازل نه شو. په هر تقدیر، ذکر شوې جمله د «أخبروني» (ماته خبر
راکړئ) په معنی سره ده.

سوال جواب

۲- که څوک وایي چې: تاسو د [الأنعام: ۳۱] ایت لاندې لیکلي دي چې په ﴿إِذَا جَاءَهُمُ
السَّاعَةُ﴾ کښې د ﴿السَّاعَةُ﴾ کلمه په درېوو معناوو (خپل مرګ، د همزولو مرګ، د قیامت ورځ)
کښې استعمالېږي. نو پوښتنه دا ده چې: الله ﷻ نه د مرګ نېټې ته او نه د قیامت وخت ته تغیر
ورکوي، نو دا جمله به څنګه صحت موندل کړي چې: ﴿فَيَكْشِفُ مَا تَدْعُونَ إِلَيْهِ﴾ نو الله ﷻ درڅخه
هغه شی په څنګوي چې تاسو د هغه دپاره بلنه کوئ (د سوال لاسونه مو ورته پورته کړي دي)؟
مونږ وایو چې: الله ﷻ د ذکرې شوې جملې سره د ﴿إِنْ شَاءَ﴾ جمله متصله کړې ده، نو د معنی
حاصل یې داسې کېږي چې: الله ﷻ ستاسو سوالونه قبلوي او د ذکر شوي خطر څخه مو بچ کوي خو
په دې شرط چې اراده یې وشي، مګر دا بېله خبره ده چې د ځینو خطراتو پورته کولو ته یې اراده نه
کېږي، لکه د مرګ یا قیامت خطر، اما ستاسو باطل معبودان په هیڅ شي باندې قادر نه دي.

یوه قیصه

۳- مشرکان هم په دې خبره باندې باور کوونکي وه چې د مشکلاتو په حل کولو کښې د بوتانو
هیڅ وسه نه کېږي، که بالفرض دوی په ذکره شوې خبره باندې باور نه درلودی نو د ایت شریف
مضمون به یې رد کړی وی او ویلي به یې وی چې داسې نه ده مونږ خو په هره سختۍ کښې خپلو
بوتانو ته مخ اړوو. د ښه وضاحت دپاره لاندې قیصه ولولئ^(۲):
کله چې مکه معظمه فتحه شوه نو عکرمه بن ابی جهل (چې لا په هغه وخت کښې د رضی الله
عنه لایق نه وه جوړ شوی) وتښتېد او د خپل خان د خلاصون په غرض په یوه بهرۍ کښې سورت شو،
بهرۍ طوفاني شوه، د بهرۍ ټولو سورلیو په یوه خوله اواز پورته کړ چې: په دغه وخت کښې بوتان په
ښه نه راځي یوازې الله ﷻ ته سوالونه او زاری وکړئ چې نجات راکړي.
عکرمه وایي چې: ما فکر وکړ چې کله ماته په دریاب کښې د عقیدوي اخلاص څخه پرته بل
شی نجات نه شي راکولی نو معلومه شوه چې په وچه کښې هم د سوچه عقیدې څخه په غیر بل شی
د نجات وسیله نه شي جوړېدلی، نو د الله ﷻ سره مې دا عهد دی که ژوندی وچې ته ورسېدم نو
خپل لاس به د نبی کریم ﷺ په لاس کښې ورکړم (خپل خان به ورته تسلیم کړم).

(۱) روح المعانی ج ۷ ص ۱۴۸: البحر المحیط ج ۴ ص ۵۰۷: حاشیة الشیخ زاده علی تفسیر البیضاوی ج ۲ ص ۱۶۴

Downloaded from: bawarketabtoon.com

(۲) الإصابة فی تميز الصحابة ج ۲ ص ۴۹۶

کله چې د طوفان څخه بچ شو نو په اسلام باندې مشرف شو او د شرکي عقیدې څخه یې خپل ځان خلاص کړ، او پاتې ټول عمر یې په جهاد کښې تېر کړ، تر دې پورې چې د ابو بکر الصديق په خلافت کښې په یوه غزا کښې د شهادت لوړ مقام ته ورسېد، رضي الله عنه.

﴿وَلَقَدْ أَرْسَلْنَا إِلَىٰ أُمَمٍ مِّن قَبْلِكَ فَأَخَذْنَاهُم بِالْبَأْسَاءِ وَالضَّرَّاءِ لَعَلَّهُمْ يَتَضَرَّعُونَ﴾

فَلَوْلَا إِذْ جَاءَهُمْ بَأْسُنَا تَضَرَّعُوا وَلَٰكِن قَسَتْ قُلُوبُهُمْ وَزَيَّنَ لَهُمُ الشَّيْطَانُ مَا كَانُوا

يَعْمَلُونَ ﴿١٢﴾ فَلَمَّا نَسُوا مَا ذُكِّرُوا بِهِ فَتَحْنَا عَلَيْهِمُ أَبْوَابَ كُلِّ شَيْءٍ حَتَّىٰ إِذَا

فَرَحُوا بِمَا أُوتُوا أَخَذْنَاهُمْ بَغْتَةً فَإِذَا هُمْ مُبْلِسُونَ ﴿١٣﴾ فَقُطِعَ دَابِرُ الْقَوْمِ الَّذِينَ ظَلَمُوا

وَالْحَمْدُ لِلَّهِ رَبِّ الْعَالَمِينَ ﴿١٤﴾

[۴۲] او بې شکه مونږ ستا څخه وړاندې (ډېرو) امتونو ته (پیغمبران) وراستولي وه، نو هغوی مو په تنگ لاسۍ او مرضونو سره ونيوه، شاید (د دې دپاره) چې دوی عاجزي (زاری) وکړي.

[۴۳] کله چې دوی ته زمونږ عذاب ورغی نو ولې دوی (الله ﷻ ته) زاری (عاجزي) ونه کړې (باید چې کړې بې وی)، مگر د دوی زړونه (لکه کاني) کلک شوه او دوی ته شیطان (په دروغینو وعدو سره) هغه څه بنائسته کړه چې دوی به کول.

[۴۴] نو هر کله چې دوی هغه څه هیر کړه (پریښودل) چې دوی ته پرې پند ورکولی شوی وه، نو مونږ په دوی باندې د هر شي (بندي کړی شوې) دروازې وپرانیستلې (او دوی په کفریاتو کښې وړاندې لاړه) آن تردې چې دوی په هغه شي باندې (د تکبر) خوشالي وکړه چې دوی ته (د استدراج په توګه) ورکړی شوی وه (او د هر خطر څخه بې غمه شوه) نو دوی مو ناڅاپه (په عذاب سره) ونيول نو (د نیولو سره) سم دوی ناامیده (حیران هک پک) پاتې شوه.

[۴۵] نو د هغه قوم چې ظلم یې کړی وه (د اول نفر څخه نیولې آن) وروستنی نفر هم پرې کړی شو (هلاک شو)، او ټولې ستاینې خاص الله ﷻ لره دې چې د ټولو عالمونو رب دی.

ارتباط

د وړاندېنيو ایتونو مضمون دا وه چې مشرکان د ډېرو سختو مشکلاتو حل کول د الله ﷻ څخه غواړي او په دغه وخت کښې خپل باطل معبودان بالکل هیروي، په دې ایتونو کښې د هغوی یوې عنادي ډلې ته اشاره شوې ده چې په زړونو باندې یې مهر وهلی شوی دی او حتی د ډېرو سختیو په وخت کښې هم الله ﷻ ته رجوع نه کوي، نو د دغې ډلې سره الله ﷻ په لاندې ډول چال چلند کوي چې حاصل یې داسې راوځي:

د مطلب خلاصه

۱- ای پیغمبره! د خپلې زمانې د کافرانو په زیات لجاجت باندې مه بې حوصلې کېږه، ځکه چې دغه ډول کافران په پخوانیو امتونو کېنې هم تېر شوي دي چې پیغمبران مو هغوی ته وراستولي وه او په هغوی باندې مو مالي تاوانونه (لوږې، تندې) او هم بدني مشقتونه (مرضونه او دردونه) ورنازل کړه ترڅو د عناد او لجاجت څخه لاس واخلي، مگر دوی دغه کار ونه کړ بلکې زړونه یې لا پې سخت شوه او شیطانانو ورته خپل جنايات او کړه وړه بنائسته کړه.

بالآخره زړونه یې داسې مرحلې ته ورسېده چې د کانو څخه ډېر کلک شوه، او کومو د خیر خبرو نه چې دوی وربلل کېده ترڅو ترې پند واخلي، هغه یې ټولې شاته واچولې او هېرې یې کړې. بیا مو په ذکر و شوو عنادیانو باندې د هر شي دروازې بهرته کړې او د هر حیثه مو ورباندې پراخي ورنازلې کړه، چې مالونه یې ډېر شوه، د ځمکو حاصلات یې پرېمانه شوه، اقتصاد یې پیاوړی شو، په سیاسي امورو کېنې وړاندې لاړه، په دنیا کېنې یې رسوخ زیات شو او بالاخره د هرې خوا څخه مو په دوی باندې د ضرورت وړ شيان د کم او کیف په اعتبار سره پرېمانه کړه، ترڅو دوی دا ځل د الله ﷻ نعمتونه په نظر کېنې ونیسي او د شیطاني لارې څخه ځانونه بچ کړي.

۲- مگر دوی د نعمتونو د اثر لاندې هم رانغله بلکې په نعمتونو باندې یې گمراهي لا پسې اضافه شوه او د تکبر خوشالي یې پوره اوج ته ورسېده.

یا په بل عبارت: دوی ته د نعمتونو د پریماني څخه مصیبت جوړ شو چې په کراره کراره د استدرج په توګه، د الهي غضب لاندې واقع شوه، نو د همدې کبله مو په ناڅاپي ډول سره د ناامیدۍ په حال کېنې د دغو ظالمانو بېخ وویست او ټول مو پوښا کړه آن تردې چې د دوی وروستنی کس مو هم هلاک کړ او ځمکه مو د دوی د ظلم او شر څخه پاکه کړه، چې د وخت مسلمانانو د الله ﷻ د شکر او مننې اوازونه پورته کړه چې "الْحَمْدُ لِلَّهِ رَبِّ الْعَالَمِينَ" ټولې ستاینې خاص الله ﷻ لره دي چې د ټولو عالمونو رب او واکدار دی.

۳- نو ای پیغمبره! ستا د زمانې کافرانو ته هم په کار دي چې د ذکر شوي بیان څخه عبرت واخلي او د نعمتونو په پریماني باندې ونه غولېږي، هسې نه چې کوم آفت ورباندې نازل شي، الله ﷻ په هر شي باندې قدرت لري او همېشه ستایلی شوی دی.

توضیحات

۱- مونږ د [البقرة: ۲۱۴] ایت لاندې لیکلي دي چې "الضَّاء" هغه مصیبتونو ته وايي چې د ابدانو سره تعلق نیسي، او "البأساء" هغو مصائبو ته وايي چې د ابدانو څخه پرته په نورو اعتباراتو سره ډچا سره پيوسته شي. مګر په دې مقام کېنې ورباندې اضافه کوو چې:

الف: څرنگه چې هلته ذکرې شوې دواړه کلمې د مسلمانانو بلکې د مجاهدینو په ارتباط نازلې شوې دي نو مونږ د دواړو دپاره داسې مثالونه ښودلي وه چې د مسلمانانو او مجاهدینو د حال سره

الانعام (۱)

یې مناسبت درلود، دلته باید ورته داسې مثالونه په گوته کړي شي چې د کافرانو د حالاتو سره
توافق ولري، لکه مرضونه، لوږې، تندې او داسې نور. یا لکه مالي تاوانونه، اقتصادي کمزوري،
سیاسي ضعف او داسې نور.

ب: ذکرې شوې دواړه کلمې موثني صهغې دي او د هرې یوې مقدر موصوف مصیبت دی.
دواړه کلمې مذکرې کلمې نه لري، لکه څنگه چې د "حَمْرَاء" موثنه کلمه "أَحْمَر" مذکره کلمه لري.

تزئین څه معنی؟

۲- د "زَيْن" کلمه د "تَزْيِين" څخه اشتقاقه شوې ده، او "تَزْيِين" (ښائسته کول) په دوه ډوله دی: یو
هغه دی چې په سترگو ښه ښکاري او بل هغه دی چې طبائع ورته میلان کوي، که په دواړو باندې د
ظاهري ښائسته کولو او طبعي ښائسته کولو نومونه کېږدو هم بده نه ده.

پاسني هر ډول ښائسته کول د خلق او ایجاد په اعتبار سره الله ﷻ ته نسبتېږي او بدون د خلق
(ایجاد) څخه د دعوت او وسوسې او بالآخره د ترتیب او تزویر (دروغین نمایش) په اعتبار سره
انسان یا شیطان ته منسوبېږي، لکه چې په دې مقام کې شیطان ته نسبت شوی دی. د دې
موضوع نور بحث د [البقرة: ۲۱۲] ایت لاندې تېر شوی دی وَالْحَمْدُ لِلَّهِ ﷻ چې بیا لیکلو ته یې
اړتیا نه گورو.

د دې ایت ماثور تفسیر

۳- ذکر شوي ایتونه نبي کریم ﷺ ډېر ښه تفسیر کړي دي. لاندې څو مثالونه یې ولولي:
الف: نبي کریم ﷺ فرمایلي دي چې: «إِذَا رَأَيْتَ اللَّهَ يُعْطِي الْعَبْدَ مِنَ الدُّنْيَا عَلَى مَقَاصِيهِ مَا يُجِبُ فَإِنَّمَا
هُوَ اسْتِدْرَاجٌ» يعني: کله چې ته وگورې چې الله ﷻ یوه بنده ته د ده په گناهونو باندې (د گناهونو
سره سره) د دنیا څخه هغه څه ورکړي چې نوموړی بنده یې خوښوي نو یقیناً هغه استدراج دی
(په ورو-ورو نیول دي). بیا نو د الله ﷻ پیغمبر ذکر شوی ایت شریف «﴿فَلَمَّا نَسُوا مَا ذُكِّرُوا بِهِ﴾ الْآيَةُ»
(د استشهاد په توگه) ولوست^(۱).

ب: نبي کریم ﷺ فرمایلي دي چې: «عَجَبًا لِأَمْرِ الْمُؤْمِنِ إِنَّ أَمْرَهُ كُلَّهُ لَهُ خَيْرٌ وَلَيْسَ ذَلِكَ بِأَحَدٍ إِلَّا
لِلْمُؤْمِنِ إِنْ أَصَابَتْهُ سَرَاءٌ شَكَرَ فَكَانَ خَيْرًا لَهُ وَإِنْ أَصَابَتْهُ ضَرَاءٌ صَبَرَ فَكَانَ خَيْرًا لَهُ»^(۲) يعني: د مؤمن کار ته
تعجب دی، یقیناً چې ټول کار یې ورته خیر دی، او دا د هیچا دپاره نه دی مگر د مؤمن دپاره
(هیڅوک د ده غوندې نه شي کېدلی)، که چرته ورته خوشالي ورسېږي نو شکر کوي نو دا (شکر)
ورته خیر دی او که چرته ورته خفگان ورسېږي نو صبر کوي نو دا ورته خیر دی.

(۱) روح المعاني ج ۷ ص ۱۵۱

(۲) مسند احمد بن حنبل ج ۶ ص ۱۲۲

(۳) صحيح مسلم ج ۲ ص ۴۱۳

ج: نبی کریم ﷺ په یوه اوږده حدیث کښې فرمایلي دي چې: «إِنَّ الْمُؤْمِنَ إِذَا أَصَابَهُ السَّقَمُ ثُمَّ عَفَاهُ اللَّهُ بِهِ كَانَ كَفَّارَةً لِمَا مَضَى مِنْ ذُنُوبِهِ وَمَوْعِظَةً لَهُ فِيمَا يَسْتَقْبِلُ وَإِنَّ الْمُنَافِقَ إِذَا مَرَضَ ثُمَّ أَغْفِيَ كَانَ كَالْبَعِيرِ عَقْلَهُ أَهْلَهُ ثُمَّ أَرْسَلُوهُ فَلَمْ يَذَرِ لِمَ عَقْلُوهُ وَلَمْ يَذَرِ لِمَ أَرْسَلُوهُ»^(۱)، یعنی: یقیناً کله چې موږ ته مرض درېږي بیا ورته د مرض څخه الله ﷻ خلاصون ورکړي نو دا (مرض) د ده د گناهونو څخه د تېرو شوو دپاره کفاره جوړېږي او د ده دپاره په راتلونکې زمانه کښې موعظه (نصیحت) گرځي. او یقیناً کله چې منافق مریض شي بیا (وژته) عفو وکړي شي، نو نوموړی د داسې اوبښ غوندې جوړېږي چې خاوند یې ترلې وي بیا یې پرانېزي، نو اوبښ نه پوهېږي چې د څه دپاره یې ترلې وه او نه پوهېږي چې د څه دپاره یې خوشې کړ.

سوال جواب

۴- که څوک وايي چې: الله ﷻ د ذکر و شوو عناديانو کافرانو په باره کښې فرمایلي دي چې ﴿فَتَحْنَاهُمْ عَلَيْهِمْ أَبْوَابَ كُلِّ شَيْءٍ﴾ په دوی باندې مو د هر شي دروازې ور خلاصې کړې. او ښکاره ده چې د هر شي څخه خو د توبې او د توفیق دروازې هم دي چې په دوی باندې نه دي ور بېرته شوې، همدارنگه د دوی څخه د الله ﷻ د رحمتونو بې شماره دروازې هم بندې پاتې وې؟
مونږ وایو چې: په دې مقام کښې د ټولو دروازو څخه ټولې بندې دروازې مطلب دي چې د ﴿فَأَخَذْنَاهُمْ بِالْبَأْسَاءِ وَالضَّرَّاءِ﴾ په جملې سره ورته اشاره شوې وه، یعنی: په دوی باندې مو د مرضونو په عوض د صحتمندي دروازه، او د اقتصادي کمزورۍ په عوض د اقتصادي پیاوړتیا دروازه او داسې نورې ترلې شوې دروازې ور پرانستلې.

"بَغْتَةً" څه معنی؟

۵- "بغت" یا "بَغْتَةً" د یوه شي ناڅاپه پېښېدلو ته وايي چې د داسې خوا څخه صورت ونيسي چې د چا گومان هم نه وي^(۲)، او ښکاره ده چې په دغسې حالت کښې (چې سړی په عیش او نوش کښې مشغول وي) د ناڅاپه مصیبت واقع کېدل ډېر ترېخ تمامېږي.

ابلاس څه شي ته وايي؟

۶- د ﴿مُبْلِسُونَ﴾ کلمه د "ابلاس" څخه اخستله شوې ده، "ابلاس" ډېرې معناوې لري، لکه د رحمت او نجات څخه بلکې د هر خیر څخه ناامیده کېدل، رسوایی، هلاکت، پښېماني، سخت غمژن کېدل، د حجت د نه درلودلو د کبله چې کېدل او داسې نورې^(۳).
که څه هم ذکرې شوې ټولې معناوې یو تربله سره نژدې دي او څه منافات سره نه لري مگر د دې

(۱) سنن ابی دود ج ۲ ص ۸۴

(۲) مفردات العجم ص ۵۲

(۳) روح المعاني ج ۷ ص ۱۵۲؛ زاد المسیر ج ۳ ص ۲۹

مقام په لحاظ سره مونږ ته وروستنی معنی ډېره په زړه پورې ښکاري. نو د معنی حاصل به یې داسې راوړي چې کله ذکر شوي معاندین نه د سختیو د تاثیر لاندې واقع شول او نه ورباندې پراخوځه اغېز وکړ چې په سمه سیده لاره باندې روان شوي وی، نو د عذاب د نزول په وخت کې بهې حجه پاتې شول او د اعتذار د ټولو وجوهو څخه یې لاسونه خالي او خولې چېبې شوې.

﴿قُلْ أَرَأَيْتُمْ إِنْ أَخَذَ اللَّهُ سَمْعَكُمْ وَأَبْصَرَكُمْ وَخَتَمَ عَلَى قُلُوبِكُمْ مَنْ إِلَهُ غَيْرُ اللَّهِ يَأْتِيكُمْ بِهِ أَنْظَرُ كَيْفَ نُصَرِّفُ الْآيَاتِ ثُمَّ هُمْ يَصْذِفُونَ﴾ (۱۱) ﴿قُلْ أَرَأَيْتُمْ إِنْ أَتَاكُمْ عَذَابُ اللَّهِ بَغْتَةً أَوْ جَهْرَةً هَلْ يُهْلِكُ إِلَّا الْقَوْمَ الظَّالِمُونَ﴾ (۱۲) ﴿وَمَا نُرْسِلُ الْمُرْسَلِينَ إِلَّا مُبَشِّرِينَ وَمُنذِرِينَ فَمَنْ ءَامَنَ وَأَصْلَحَ فَلَا خَوْفٌ عَلَيْهِمْ وَلَا هُمْ يَحْزَنُونَ﴾ (۱۳) ﴿وَالَّذِينَ كَذَبُوا بِآيَاتِنَا يَمْسُكُمُ الْعَذَابُ بِمَا كَانُوا يَفْسُقُونَ﴾ (۱۴)

[۴۶] (ای پیغمبره! مشرکانو ته) ووايه چې: تاسو خبر راكړئ كه چرته الله ﷻ ستاسو غوږونه (سامعه قوه) او سترگې (باصره قوه) واخلي او په زړو باندې مو مهر ووهي (عاقله قوه درڅخه واخلي) نو د الله ﷻ څخه به غير بل كوم يو معبود دى چې تاسو ته اخستلې شوې قوې بېرته دركړي. وگوره مونږ څنگه خپل (د قدرت او توحيد) دلايل تكارا بيانوو (خو) بيا دوى (ترې) مخونه اړوي. [۴۷] (ورته) ووايه: خبر راكړئ كه چرته تاسو ته د الله ﷻ عذاب په ناڅاپه او يا په ډاگه درشي، نو ايا هلاك به كړى شي (هلاك به نه كړى شي) مگر ظالم قوم (او هيڅوك به يې مخه ونه نيولى شي). [۴۸] او مونږ پيغمبران نه لېرو مگر په داسې حال كې چې دوى زېرى وركوونكي او ډاروونكي دي (نو ته هم په دغه حال باندې استولى شوى يې).

نو هغه څوك چې ايمان راوړي او (خپل ځان) اصلاح كړي، نو په دوى باندې به نه ډار وي او نه به دوى غمژن شي.

[۴۹] او هغه كسان چې زمونږ ايتونو ته د دروغو نسبت وكړي، دوى ته به د دې كبله عذاب ورسېږي چې دوى وه چې فسق به يې كاوه (او هيڅ يوه برهان او دليل به ورباندې اثر نه شو كولى).

ارتباطونه

- ۱- په كوم مطلب (د الله ﷻ توحيد) باندې چې په تېرو شوو ايتونو كې استدلال قائم كړى شوى وه په همغه مطلب باندې په دې ايتونو كې يو بل غاښ ماتوونكى استدلال درولى شوى دى.
- ۲- هلته استدلال په افاقي نعمتونو باندې ولاړ وه او دلته په انفيسي نعمتونو باندې څرخېږي.
- ۳- هلته د پخوانيو امتونو د كفر عاقبت بيان شوى وه او دلته د دې امت كافران د خپل كفر عاقبت ته متوجه كړى شوي دي، هسې نه چې د دوى سره هم د هغوى غوندې چال چلند وكړى شي.

د مطلب خلاصه

۱- یعنی: ای پیغمبره! د خپل امت کافران یو ځل بیا د الله ﷻ وحدانیت ته متوجه کړه او لاندې دوه پوښتنې ترې وکړه شاید دوی د باطلو معبودانو د عبادت څخه لاس واخلي:

الف: اول خودا ورته ووايه چې که الله ﷻ ستاسو څخه غوږونه او سترگې واخلي چې یا مو بالکل کاڼه او ړانده کړي او یا مو د حق اوږدلو او حق لېدلو استعداد ختم کړي، همدارنگه که الله ﷻ ستاسو په زړونو باندې مهر ولگوي چې د پوهېدلو استعداد درڅخه واخلي او یا مو بالکل د عقل څخه خلاص کړي او ټول لیونیان جوړ کړي؛ نو دا راته ووايست چې د الله ﷻ څخه په غیر بل معبود شته چې تاسو ته اخستل شوي غوږونه یا سترگې او بالاخره یا زړونه (عقلونه) بېرته درکړي؟ او یا اخستل شوی استعداد بېرته درکړي؟

نو پوره واضحه ده چې د ذکرې شوې پوښتنې په جواب کښې به دوی سرونه ټیټ کړي او ساکت به پاتې شي، نو که ته په جواب باندې زیات ټینګار وکړې نو دوی به ضرور اعتراف وکړي چې د الله ﷻ څخه پرته بل هیڅوک د اخستلي شوي شي په بېرته راکړې باندې قدرت نه لري لکه څنګه یې چې په لومړنۍ ورکړې باندې قدرت نه درلود.

نو ای پیغمبره! دوی ته ووايه چې د شرک څخه توحید ته راتاو شی، د خپلو حواسو او عقل شکریه وکړئ او حقيقي انعام کوونکي (الله ﷻ) سره په عبادت کښې څوک مه شریکوی، اوس هم سړوخت دی استعداد مو باقی دی او د توبې دروازه بنده نه ده.

ای پیغمبره! وگوره چې په څومره موثره توګه دوی ته مونږ د خپل توحید دلايل بیا بیا قائلوو چې په هر ځل باندې پرې د شرک جرړې وباسو خو مشرکان بیا بیا اعراض کوي او د شرکیاتو څخه لاس نه اخلي.

ب: بیا ورته دا ووايه چې: ای مشرکانو! لکه څنګه چې د انفيسي خطراتو څخه د بچ کولو دپاره د الله ﷻ څخه په غیر تاسو بل څوک نه لری همدارنگه آفاقي خطرات هم درڅخه خپل باطل معبودان نه شي په څنګولی، نو ځکه زه تاسو ته وایم چې: که د الله ﷻ عذاب تاسو ته ناڅاپه درشي چې بالکل د مخنیوي د اسبابو د تهیه کولو فرصت درنه کړي او یا په ډاګه درشي چې دومره فرصت ولری چې د خپلو باطلو معبودانو څخه پکښې مرسته وغواړئ او د خپلو کومکیانو ښه قوي جبهه جوړه کړی شی.

نو ماته خبر راکړئ او د زړه خبره وکړئ چې په دواړو صورتونو کښې به په ذکر شوي عذاب باندې ستاسو ظالمانو څخه په غیر بل څوک هلاک کړی شي او یا به درڅخه د عذاب مخ بل پلو ته واړولی شي او تاسو به نجات مونده کړئ؟

۲- نو کله چې د ذکر و شوو دواړو پوښتنو جواب منفي دی نو تاسو ته په کار دي چې د حقيقي منعم او حقيقي قادر (الله ﷻ) په عبادت کښې ناتوانه مخلوق ته برخه ورنه کړئ.

۳۔ ای پیغمبره! کله چې تا د خپلې زمانې مشرکانو ته د الله ﷻ په توحید باندې ښه قناعت ښوونکي دلایل وړاندې کړه نو اوس دې خپله توجه لاندې دوه ټکو ته واړوه:

الف: یو دا چې مونږ ستا په شمول ټول پیغمبران په بل کیفیت باندې نه دي استولي مگر په دې کیفیت سره چې ښکانونو ته زېری ورکړي او بدان د الله ﷻ د عذابه وډار کړي، دوی نه څوک په زړه مسلمانولی شي او نه چا ته فرمايشي معجزې راوړلی شي او نه باید چې دا تمه ترې څوک وکړي.

ب: بل دا چې اوس هم د توبې دروازه بېرته ده که څوک ایمان راوړي او خپل ځان اصلاح کړي نو نه به په ده باندې ډار واقع شي چې په تېرو شوو شرکیاتو باندې ونیولی شي، او نه به غمژن شي چې کاشکې چې ایمان مو راوړی وی. بالمقابل چې څوک خپلو شرکیاتو ته ادامه ورکړي او زموږ ایتونو ته د دروغو نسبت وکړي نو دوی ته به د دوی د فسق په سبب ضرور عذاب ورسېږي چې نه به یې په دنیا کې ترې څوک خلاص کړی شي او نه په آخرت کې.

توضیحات

- ۱۔ د ﴿وَخَتَمَ عَلٰی قُلُوْبِكُمْ﴾ جمله مفسرینو کرامو په لاندې ډولونو سره تفسیره کړې ده^(۱):
 الف: چې ستاسو په زړونو باندې مهر ولگوي او د ایمان راوړلو توفیق درڅخه واخلي، لکه چې همدغه معنی په [البقرة: ۷] ایت شریف کې مراده ده.
 ب: چې ستاسو څخه بالکل عقل واخلي او پوهه مو ختمه کړي او په نتیجه کې درڅخه لیونیان جوړ شي، همدا معنی د ﴿اِنْ اَخَذَ اللّٰهُ سَمْعَكُمْ وَاَبْصَرَكُمْ﴾ سره ډېره ښه نښلي.
 که څه هم دواړه تفسیرونه سره څه منافات نه لري مگر مونږ ته د مقام په اعتبار سره دوهم تفسیر په زړه پوری ښکاري.
 - ۲۔ په ﴿يَاۤاَيُّهَا الَّذِيْنَ اٰمَنُوْا﴾ کې ذکر و شوو (سَمْعٌ، اَبْصَارٌ، قُلُوْبٌ) څیزونو ته یا د مذکور په تاویل سره او یا د کُلِّ وَاحِدٍ په اعتبار سره د مفرد مذکر ضمیر راجع کړی شوی دی او څه نور احتمالات هم پکې شته دي^(۲).
 - ۳۔ کله چې "جَهْرَةً" په خپله معنی (څرگند) سره وي نو په مقابل کې یې د "خَفِيَّةٌ" کلمه استعمالېږي، مگر په دې مقام کې د ﴿جَهْرَةً﴾ معنی په مدار او تدریج سره راتلل دي نو ځکه یې په مقابل کې د ﴿بَغْتَةً﴾ (ناڅاپه) کلمه نازله شوې ده.
- نو د معنی حاصل یې داسې راوځي چې: د الله ﷻ د عذاب مخه په هیڅ حالت کې نه نیوله کېږي، برابره خبره ده چې د دفاع دپاره یې څوک د تیاري نیولو فرصت موندنه کړي او که نه.

(۱) روح المعانی ج ۷ ص ۱۵۲: التفسیر الکبیر ج ۱۲ ص ۲۲۷

Downloaded from: bawarketabtoon.com

(۲) زاد السیر ج ۲ ص ۳۰

که څه هم ځينو علماوو کرامو د ﴿بَغْتَةً﴾ څخه شپه او د ﴿جَهْرَةً﴾ څخه ورځ مراده کړې ده^(۱) مگر دا متبادره معنی نه ده.

سوال جواب

۴- که څوک وايي چې د [الأنفال: ۲۵] ايت مضمون دی چې: ای موټمانو! د داسې گناهونو څخه ځانونه وساتئ چې اثر يې د ظالمانو څخه تجاوز کوي او غير ظالمانو ته هم رسېږي. او د ﴿هَلْ يَهْلِكُ إِلَّا الْقَوْمُ الظَّالِمُونَ﴾ د جملې مضمون دا دی چې: که د الله ﷻ د پلوه د جنايت د کبله کوم عذاب نازلېږي نو هغه د ظالمانو څخه تجاوز نه کوي؛ ايا دا تناقض نه دی؟
مونږ وايو چې: هلته د غير ظالمانو څخه توابع مطلب دي لکه ماشومان او بوداگان، او دلته ترې هغه څوک مراد دی چې د توابعو څخه نه وي، نو دلته يې د معنی حاصل داسې کېږي چې: ای مشرکانو! که د الله ﷻ عذاب نازل شي، نو همدا تاسو او ستاسو توابع به ورباندې هلاک کړی شي او مونږ ته به الله ﷻ نجات راکړي.

﴿قُلْ لَا أَقُولُ لَكُمْ عِنْدِي خَزَائِنُ اللَّهِ وَلَا أَعْلَمُ الْغَيْبَ وَلَا أَقُولُ لَكُمْ إِنِّي مَلَكٌ إِن أَتَّبِعُ إِلَّا مَا يُوحَىٰ إِلَيَّ قُلْ هَلْ يَسْتَوِي الْأَعْمَىٰ وَالْبَصِيرُ أَفَلَا تَتَفَكَّرُونَ﴾ وَأَنْذِرْ بِهِ الَّذِينَ يَخَافُونَ أَنْ يُحْشَرُوا إِلَىٰ رَبِّهِمْ لَيْسَ لَهُمْ مِنْ دُونِهِ وَلِيٌّ وَلَا شَفِيعٌ لَعَلَّهُمْ يَتَّقُونَ ﴿٥٠﴾
[۵۰] (ای پیغمبره!) ووايه چې: زه خو تاسو ته نه وایم چې زما په نزد د الله ﷻ خزاني دي (زه يې واکدار یم)، او نه زه په غیبو باندې پوهېږم (چې قیامت به کله راځي)، او نه زه تاسو ته وایم چې زه یقیناً پرېښته یم (او د بشر د توان څخه پورته کارونه کولی شم).

زه پیروي نه کوم مگر د هغه شي چې ماته وحې کېږي، (بیا ورته) ووايه چې: ایا پوند او بینا یو برابر دي؟ ایا تاسو نو فکر نه کوئ (چې په فرق باندې یې پوه شئ)؟
[۵۱] او (ای پیغمبره! تاته) په وحې کړی شوي (قرآن کریم) باندې هغه کسان وډار کړه کوم چې د دې څخه وېرېږي چې خپل رب ته به په داسې حال کېښې حشر کړی شي چې نه به دوی لره د الله ﷻ (د اجازې) څخه په غیر دوست وي او نه شفاعتگر؛ شاید چې د دوی پر هېزگاري ښه کلکه شي.

ارتباط

په وړاندېنيو ایتونو کېښې د پیغمبرانو اصلي وظیفه مشخصه ښودلې شوې ده چې د دوی وظیفه صرف تبشیر او انذار دی. په دې ایتونو کېښې ذکر شوی مضمون ښه تاکید شوی دی چې د معنی حاصل يې داسې راوځي:

(۱) حاشیه الشیخ زاده علی تفسیر البیضاوی ج ۲ ص ۱۴۶، تفسیر ابن الجوزي ج ۲ ص ۱۲۵

د مطلب خلاصه

ای پیغمبره! لکه څنگه چې مونږ د ټولو پیغمبرانو په ضمن کښې ستا وظیفه ښه مشخصه کړې ده، همدارنگه ته په خپله خوله باندې هم د خپلې وظیفې تشخیص وکړه او مشرکان په لاندې تکرار باندې مخاطب کړه چې:

۱- ای مشرکانو! زه خو تاسو ته داسې نه وایم چې د الله ﷻ د نعمتونو خزاني زما په لاس دي ترڅو تاسو فرمایش راکړئ چې فلانی فلانی معجزه راوړه او یا د مکې معظمې وچه بیدیا خړوبه کړه او ویالې پکښې روانې کړه او یا خپل ځان ته د سرو زرو کوټه جوړه کړه او داسې نور.

۲- همدارنگه زه په غیبو باندې هم نه پوهېږم ترڅو تاسو ته خبر درکړم چې د قیامت ورځې ته دومره وخت پاتې دی، او یا به په تاسو باندې په فلاني تاریخ باندې عذاب نازل کړی شي او بالاخره تاسو به په فلاني فلاني وختونو باندې مړه شئ او فلاني ورک شوی شي به په فلاني ځای کښې مونده کړئ.

۳- او نه زه تاسو ته وایم چې زه پرېسته یم چې په عادي توګه اسمان ته وځېږم او ستاسو د وړاندې اسمان ته زینه کېږم او یا داسې درانه او ثقیله کارونه وکړم چې عادة د بشري قوت څخه پورته وي. او یا خوراک او څښاک او په بازارونو کښې ګرځېدل راګرځېدل او بالاخره یا نکاح کول زما دپاره عیب جوړ شي، نو که بالفرض ما د نبوت نه، بلکې د ملکیت دعوه کړې وي نو ستاسو اعتراض به په ځای وي.

لنډه دا چې زما ټول کړه وړه د نبوت سره څه منافات نه لري چې ستاسو د ګوتې د ایښودلو ځای په لاس درشي.

۴- زما مشخصه دنده (وظیفه) دا ده چې زه صرف د همغه شي پیروي کوم چې ماته وحې کړې شوې وي، هغه نه دی مګر په قرآن کریم سره انذار او تبشیر دی.

۵- بیا ورته ووايه چې: ای مشرکانو! دا راته ووايست چې: ایا پوند او بینا یو برابر دي؟ ایا تاسو زما دلایل اورئ او فکر پکښې نه کوئ چې هغه زما په وظائفو کښې شامل دي او که نه؟ نو بالفرض المحال که زه د خپلو دندو په خلاف د هغو کارونو ادعاء وکړم چې الله ﷻ یې ماته صلاحیت نه دی راکړی نو زه به پوند یم او که نه نو تاسو پانده یاست، په کار دي چې فکر وکړئ او خپل ځانونه بینا کړئ.

۶- بالاخره ای پیغمبره! که څه هم ته د ټولو خلکو د انذار (ډارولو) دپاره استولی شوی یې څو چې د چا زړونه رانده دي هغوی ستا انذار ته څه اعتناء (پاملرنه) نه کوي، نو تاته په کار دي چې هغه شي باندې چې تاته وحې کېږي (چې د قرآن کریم څخه عبارت دی) هغه خلک هم وډار کړئ چې هغوی د دې څخه وېرېږي چې خپل رب ته به په داسې حال کښې حشر کړی شي چې هلته به د الله ﷻ د اجازې څخه په غیر نه دوست مونده کړي او نه شفاعتګر چې په درد یې وخوري.

۷۔ ای پیغمبر! ته ځکه دا کار وکړه چې دوی ستا د انذار څخه گټه اخلي او تقوی او دینداری یې لا زیاته قوي کېږي، هسې نه چې ستا ټوله توجه مشرکانو (پندو او کنو) ته واوړي او سوچه مسلمانان درڅخه هېر شي.

توضیحات

۱۔ د ﴿خَزَّيْن﴾ کلمه د "خَزَائَة" جمع ده، "خَزَائَة" د هغه مکان نوم دی په کوم کې چې شيان ساتل کېږي^(۱)، د غوښې بدبویه کېدلو ته ځکه "خَزْن" یا "خَزْر" وايي چې عاده يې د ساتلو سره بدبويي تړلې وي. عرب وايي چې: "خَزْنُ اللَّحْمِ" یا "خَزْرُ اللَّحْمِ"^(۲) غوښه بدبویه شوې وه. په دې مقام کې يې د معنی حاصل داسې کېږي چې: زه د دې خبرې مدعي نه یم چې د الله ﷻ مقدورات او پراخه ورکړې زما په لاس دي ترڅو راته د ملامتې گوته ونیسئ چې زموږ فرمایش ولې نه پوره کوی.

سوال جواب

۲۔ که څوک وايي چې: د ﴿وَلَا أَعْلَمُ الْغَيْبَ﴾ جمله د عطف په اعتبار سره د ﴿لَا أَقُولُ﴾ څخه لاندې ده. نو د معنی حاصل يې داسې کېږي چې: زه خو تاسو ته نه وایم چې زه په غیبو باندې نه پوهېږم. حال دا چې دا ډول معنی خو مراده نه ده؟
مونږ وايو چې: مفسرینو کرامو ذکره شوې جمله په لاندې دوه ډولو باندې تفسیره کړې ده چې:
الف: ذکره شوې جمله په لا اقول باندې عطفه ده او ترې لاندې نه ده، نو د معنی حاصل يې داسې کېږي چې: زه په غیبو باندې نه پوهېږم^(۳)، لکه څنګه چې مونږ د خلاصه مطلب په بیان کې ورته اشاره کړې ده.
ب: ذکره شوې جمله د ﴿لَا أَقُولُ﴾ څخه لاندې ده مګر د "لا" تورې پکې د عطف د تاکید دپاره دی، نو د عبارت تقدیر يې داسې کېږي چې: "وَلَا أَقُولُ لَكُمْ أَعْلَمُ الْغَيْبَ" او زه تاسو ته نه وایم چې زه په غیبو باندې پوهېږم او دا خو مطلوبه معنی ده^(۴).

یوه پوښتنه او د هغې جواب

۳۔ که څوک وايي چې: په دې مقام کې الله ﷻ خپل پیغمبر مامور کړ چې مشرکانو ته د خپل ځان په پېژاندنه کې دا هم ووايي چې زه په غیبو باندې نه پوهېږم، حال دا چې د قرآن کریم ټول علوم د غیبو څخه دي که نبی کریم ﷺ ورباندې نه پوهېدلی نو مونږ ته به یې څنګه بیان کړي وی؟

(۱) تفسیر القاسمي ج ۶ ص ۵۲۴

(۲) مفردات الراغب ص ۱۴۷

(۳) البحر المحيط ج ۴ ص ۵۱۸

(۴) روح المعاني ج ۷ ص ۱۵۵

مونڊ وایو چې: ﴿وَلَا أَعْلَمُ الْغَيْبُ﴾ د جملې معنی دا ده چې زه د بشریت په اعتبار سره په غیبو باندې نه پوهېږم چې بې د وحې څخه راته غیبی علوم څرگند شي. او یا په بل عبارت: په غیب باندې پوهېدل زما کسبي شی نه دی چې زما د وسې لاندې وي او چې هر څه غواړم هغه ځان ته حاضرولی شم، بلکې په غیبو باندې زما پوهېدل موهبي دي که الله ﷻ راته څه راوبښي نو خاص په هغه باندې پوهېږم او بس.

د غیب ډولونه

۴. غیبی علوم دوه ډوله دي، چې یوه ته حقیقي غیبی علوم وایي او بل ته اضافي غیبی علوم^(۱). د دواړو تعریفونه لاندې لوستلی شی:

الف: حقیقي غیبی علوم هغه دي چې د ټولو مخلوقاتو څخه غائب وي او د الله ﷻ څخه په غیر پرې هیڅوک نه پوهېږي، لکه چې الله ﷻ فرمایي: ﴿قُلْ لَا يَعْلَمُ مَنْ فِي السَّمَوَاتِ وَالْأَرْضِ الْغَيْبَ إِلَّا اللَّهُ﴾ [النمل: ۶۵] یعنې: ورته ووايه چې: په غیبو باندې هغه څوک چې په اسمانو کېنې دي او چې په ځمکو کېنې دي نه پوهېږي مگر الله ﷻ (پرې پوهېږي او بس).

ب: اضافي غیبی علوم هغه دي چې ځینو مخلوقاتو ته په نسبت سره غیبی وي او ځینو نورو ته بالمشاهده وي، لکه چې ملائک په خپل ملکي عالم کېنې په ځینو شیانو باندې علم لري چې انسانانو ته الله ﷻ هغه علم نه دی ورکړی چې ضرورت ورته نه لري.

مګر په یاد ولری چې غیبی علوم د هغو علومو نوم دی چې د اسبابو څخه پرته چاته ورکړی شي. علاوه په دې، غیبی علوم هغو علومو ته وایي کوم چې د غلطۍ احتمال پکښې بالکل نه وي بلکې سراسري یقیني وي. اما هغه علوم چې د اسبابو په ذریعه کشف کړی شي که څه هم ځینو خلکو ته به غیب ښکاري، خو هغه غیبی نه بلکې کسبي علوم دي. لاندې څو مثالونه یې ولولی:

اول: لکه چې د جغرافیې د علم پوهان د خسوف او کسوف او د فضا د نورو کائناتو په باره کېنې څه معلومات ورکړي.

دوهم: لکه چې د بې مزي مخابرې او یا ګرځنده تلیفون په ذریعه د ډېرې لرې مسافې په موجودیت سره سړی په ځینو احوالو باندې خبر شي.

درېم: لکه چې ځینې خلک په خپل سالم فراست او ذکاوت سره د ځینو کارونو عواقب سنجولی شي او کله لا په الهام سره هم ورته څه معلومات کېږي، مګر په دغو ټولو کسبي علومو کېنې سړی ترهاغه نه شي مطمئن کېدلی ترڅو چې واقع شي.

یادونه

۵. مفسرینو کرامو^(۲) په دې مقام کېنې دا موضوع مطرحه کړې ده چې ملائک بهتر دي او که

(۱) تفسیر المرائی ج ۷ ص ۱۲۹

(۲) تفسیر الکشاف ج ۲ ص ۲۵

پیغمبران؟ مونږ - لله الحمد والمنة - په ذکره شوي موضوع باندې د [النساء: ۱۷۲] ایت لاندې د ضرورت په اندازه بحث کړی دی، بیا لیکلو ته یې اړتیا نه وینو.

سوال جواب

ع- که څوک وايي چې: د ذکر شوي دوهم ایت انذار که چرته کافرانو ته متوجه وي نو د ﴿مُخَافُونَ أَن يُحْشَرُوا إِلَىٰ رَبِّهِمْ﴾ د جملې سره سمون نه خوري، ځکه چې کافران خو په حشر باندې عقیده نه لري، او که چرته مؤمنانو ته متوجه وي نو د ﴿وَلَا شَفِيعَ﴾ د کلمو سره نه جوړېږي ځکه چې مؤمنان خوپه دغې ورځ کېنې هم دوستان لري او هم شفاعتگر؟
مونږ وايو چې:

الف: ځينې مفسرينو کرامو^(۱) اولنی شق اختيار کړی دی او ذکر شوي اعتراض ته یې داسې جواب کړی دی چې په کافرانو کېنې ځينې داسې ډلې شته چې من وجه د حشر څخه ډارېږي. لاندې صورتونه یې ولولئ:

اول: کتابي کافران په حشر عقیده لري خو په دې کېنې خطا شوي دي چې د پلرونو شفاعت حتمي گڼي.

دوهم: ځينې مشرکان هم په حشر باندې قائل دي خو د بوتانو شفاعت ته په تمه دي.
درېم: ځينې مشرکان د حشر په احتمالي تحقق باندې قائل دي او يقين یې ورباندې نشته.
نو نبي کریم ﷺ مامور کړی شو چې د عنادي کافرانو څخه خپله توجه ذکر وکړي او کافرانو ته واره وي، گوندې د خپلو عقائدو څخه نېمگړتیاوې لرې کړي او په سمه سیده معنی سره په حشر عقیده وکړي.

مگر مونږ ته ذکر شوی جواب برسېره پر دې چې متبادر نه دی د ذوق څخه هم مخالف ښکاري.
ب: مونږ ته دوهم شق بهتر برېښي او پوره واضحه ده چې د قیامت په ورځ مؤمنانو لره هم بې د الله ﷻ د اذن څخه نه دوست شته او نه شفاعتگر.

دا جواب ځکه بهتر دی چې بې دلیل د تخصیص ارتکاب پکېنې نشته او د راتلونکي ایت شریف سره په زړه پورې پیوستون خوري، چې الله ﷻ بلونکي مؤمنان د خپله ځانه مه شړه بلکې ځان ته یې رانژدې کړه.

نو د معنی حاصل یې داسې کېږي چې: ای پیغمبره! کله چې د کافرانو په انذار باندې ستا سترگې یخې نه شوې او ستا خبره یې ونه منله نو خپله خوا د مؤمنانو په انذار باندې سره کړه ترڅو دوی خپلې تقوی او دیندارۍ ته دوام ورکړي او په حشر باندې یې عقیدې ښې کلکې شي.

﴿ وَلَا تَطْرُدِ الَّذِينَ يَدْعُونَ رَبَّهُمْ بِالْغَدَاةِ وَالْعَشِيِّ يُرِيدُونَ وَجْهَهُ مَا عَلَيْكَ مِنْ حِسَابِهِمْ مِنْ شَيْءٍ وَمَا مِنْ حِسَابِكَ عَلَيْهِمْ مِنْ شَيْءٍ فَتَطْرُدَهُمْ فَتَكُونَ مِنَ الظَّالِمِينَ ﴾
 ﴿ وَكَذَلِكَ فَتَنَّا بَعْضَهُمْ بِبَعْضٍ لِيَقُولُوا أَهَؤُلَاءِ مَنَّ اللَّهُ عَلَيْهِمْ مِنْ بَيْنِنَا أَلَيْسَ اللَّهُ بِأَعْلَمَ بِالشَّاكِرِينَ ﴾

[۵۲] (ای پیغمبره!) او (ته د خپلو مجالسو څخه) هغه کسان مه شړه چې هغوی خپل رب سبا او بېگانه (تول اوقات) بلي، (حال دا چې) د ده ﷺ رضا غواړي؛ (ځکه چې) د دوی د محاسبې څخه په تاباندي هیڅ شی نشته او نه ستا د محاسبې څخه په دوی باندي هیڅ شی شته (بلکې د هر چا محاسبه د الله ﷻ سره ده چې په ظاهر او باطن دواړو باندي پوه دی. نو که ته یې وشرې) نو وبه یې شرې نو ته به د ظالمانو د ډلې څخه وشمېرلی شي (چې دوی ته به دې خپل حق نه وي ورکړی).

[۵۳] او په دغه ډول (عظیم الشان امتحان سره) مونږ (په پخوانیو زمانو کښې) د خلکو ځینې په ځینو نورو باندي امتحان کړي دي (همدا امتحان ستا په اُمت کښې هم چاري دی)، د دې دپاره چې (په نتیجه کښې) کافران (مؤمنانو فقیرانو ته اشاره وکړي او) ووايي چې: ایا دغه دي (هغه خلک) چې الله ﷻ ورباندي زمونږ د مجموعې څخه احسان کړی دی؟ (او په ایمان مشرف شوي دي؟ دوی په ایمان کښې دروغژن دي).

(ای پیغمبره! ته دوی ته ووايه چې) ایا الله ﷻ په شکرگزارانو باندي ښه عالم نه دی؟ (بلکې الله ﷻ یې ډېر ښه پېژني).

ارتباط

په وړاندي نژدې ایت شریف کښې الله ﷻ خپل پیغمبر ﷺ ته امر کړی وه چې د مؤمنانو انذار (دارولی) ته خپله توجه واړه وه چې د یو پلوه ورباندي ستا سترگې یخې شي او د بل پلوه کافران پوه کړی شي چې قرآن کریم یې پیروانو پاتې نه دی که څه هم تاسو ورباندي عقیده نه لرئ. په دې ایتونو کښې ذکر شوی مضمون تائید شوی دی چې: د قرآن کریم پیروان د خپله ځانه مه شړه، د نصائحو څخه یې مه محروموه.

شان نزولونه

د ذکر و شوو ایتونو په شان نزول کښې ځینو مفسرینو کرامو تقریباً شپږ روایتونه راغونډ کړي دي^(۱) چې مونږ یوازې د یوه روایت په لیکلو باندي اکتفاء کوو او د نورو روایتونو څخه صرف څو نکات لیکو:

(۱) تفسیر الجواهر للطباطبای ج ۴ ص ۳۲: اسباب النزول للواحدي ص ۱۴۷
 Downloaded from: bawakelaboon.com

د سعد بن ابی وقاص رضی اللہ عنہ څخه روایت دی چې: یوه ورځې مونږ شپږ نفره (د بلال رضی اللہ عنہ او ابن مسعود رضی اللہ عنہ په شمول) د نبی کریم صلی اللہ علیہ وسلم سره وو چې مشرکانو ورته وړاندیز وکړ چې دغه ډله د خپل حضور څخه وشړه چې په مونږ باندې جرئت پیدا نه کړي. نو د نبی کریم صلی اللہ علیہ وسلم په مبارک زړه کښې هغه څه تېر شوه چې الله تعالی یې د تېرېدلو اراده کړې وه (یعنې چې مونږ ته جدا مجلس وټاکي)؛ نو الله تعالی ذکر شوی ایت شریف نازل کړ^(۱).

د نورو روایتونو نکات په لاندې ډول دي:

۱- د مکې معظمې مشرکانو نبی کریم صلی اللہ علیہ وسلم ته د ابو طالب په سلسله وړاندیز وکړ چې: غریب خلک د خپله درباره وشړي مونږ د دوی په مجلس کښې په ناسته باندې شرمېږو، که دا کار وکړي نو مونږ به په مجالسو کښې ګډون وکړو، کېدلی شي چې ایمان راوړو.

۲- عمر الفاروق رضی اللہ عنہ هم نبی کریم صلی اللہ علیہ وسلم ته مشوره ورکړه چې که دا کار وکړې نو بده به نه وي ترڅو وګورو چې دوی څه کوي.

۳- ځینو مشرکانو نبی کریم صلی اللہ علیہ وسلم ته وړاندیز وکړ چې: فقیران د خپل مجلس څخه وشړه ځکه چې مونږ ته ترې بوی راځي، که دا کار نه کوې نو اځلا مونږ ته خاص مجلس وټاکه چې دوی پکښې ګډون ونه لري.

۴- نبی کریم صلی اللہ علیہ وسلم د جدا مجلس خبره منظوره کړه او علي رضی اللہ عنہ یې راوغوښت چې منظوره شوې خبره ولیکي ځکه چې مشرکانو یې په کتابت باندې ټینګار کاوه.

۵- کله چې ایت شریف نازل شو نو نبی کریم صلی اللہ علیہ وسلم غریبانو صحابه وو کرامو رضی اللہ عنہم ته مخ ورواړاوه او وې فرمایل چې: ﴿سَلِّمُ عَلَيْكُمْ كَتَبَ رَبُّكُمْ عَلَى نَفْسِهِ الرَّحْمَةَ﴾ یعنې: په تاسو باندې دې سلام وي ستاسو رب تعالی په خپل ځان باندې احساناً رحمت لازم کړې دی.

دنیا پرستان فقیري عیب ګڼي

دنیاپرستانو ته په هره زمانه کښې فقیري عیب ښکاري او فقیرانو ته د اهانته او حقارت په نظر ګوري. د مثال په ډول په روانه زمانه کښې کله چې کمونستي رژیم راوپرځید او مجاهدین تقریباً په دوه وو کالو کښې د یوه اسلامي حکومت په قیام باندې ونه توانېدل او چور چپاول زیات شو، نو د الله تعالی په فضل په لږ وخت کښې د فقیرانو طالبانو یوه ټولګي تقریباً د افغانستان په درېمه برخه باندې تسلط ترلاسه کړ. خو غریبان دغو فقیرانو ته د حکومت حق نه ورکوي او روزمره ورسې پروا ګند کوي. لکه د بي بي سي (BBC) راډیو^(۲) چې د دوی د فقیرۍ او بې وزلۍ زښت ډېر مثالونه د توهین او تحقیر په غرض نشر کړه.

بالمقابل د الله تعالی عادت دی چې کمزورو خلکو ته قوت ورکوي چې د قدرت یوه نمونه جوړه شي، نو ځکه د تاریخ په اوږدو کښې د پیغمبرانو لومړني پیروان فقیران او کمزوري خلک تېر شوي دي.

د مطلب خلاصه

الانعام

۱- یعنی: ای پیغمبره! څوک چې د حشر د ورځې څخه په ډار کښې دې هغوی د خپلو قېمتو ارشاداتو څخه مه بې برخه کوه او علاوه په دې، د دوی په باره کښې د مشرکانو غوښتنو ته اعتناء مه کوه او د خپل بافیضه دربار څخه یې مه شړه، دوی خو سبا او بېگانه او بلکې ټول وخت په دې کښې مصرفوي چې خپل رب وپولي او د ده ﷻ رضا حاصله کړي، او دغه مطلب ته د رسېدلو یوازېنۍ ذریعه ستا سره ملاقات او ستا سره ناسته ولاړه ده، د قیامت په ورځ خو د هر چا خپل حساب دی نو ځکه دوی کوښښ کوي چې د ذکرې شوې ورځې دپاره څه نېک عملونه تیار کړي، دوی خو د قیامت د ورځې څخه په خوف کښې دي.

که بالفرض په هغې ورځ کښې د دوی جواب ستا په غاړه وي نو بیا به یې د شړلو او د هدایتونو څخه د محروم گرځولو څه پروا نه وي، تا به ورته مفتې لویې درجې ورکړې وي. خو خبره داسې نه ده، د دوی محاسبه ټوله د الله ﷻ سره ده لکه څنگه چې ستا محاسبه یوازې د الله ﷻ سره ده، نو دوی ته موقع ورکړه چې ستا د بابرکته فیضه ښه غټه برخه واخلي او لوړې درجې ترلاسه کړي.

۲- په دې باندې علاوه، که کافران د دوی ایمان ته په سپک نظر گوري چې دوی واقعي مسلمانان نه دي نو د دې خبرې سپیناوی هم ستا په غاړه نه دی بلکې دا هم د الله ﷻ کار دی، نو که د خپله درباره مؤمنان د کافرانو د غوښتنې په اساس وشرې نو ته به د ظالمانو د ډلې څخه جوړ شې او په مؤمنانو باندې به دې ظلم کړی وي حال دا چې ته خو دنیا ته د ظلم د مخنیوي دپاره استولی شوی یې.

۳- ای پیغمبره! په دغسې عظیم الشان امتحان سره مونږ په پخوانیو اُمتونو کښې هم ځینې د ځینو نورو په سبب باندې د امتحان لاندې واقع کړي دي او ستا په اُمت کښې هم دغه امتحان روان دی چې څوک مو غنیان او څوک مو فقیران گرځولي دي، ترڅو یوه ډله په بلې باندې د ازیمیت لاندې راولو، که نه نو د الله ﷻ په نزد صرف تقوی اعتبار لري، نه غنې د عزت نښه ده او نه فقر د ذلت دلیل دی، د همدې کبله د کافرانو په امتحان کښې پښې وښوېدلې او ستا څخه یې د فقیرانو د شړلو غوښتنه وکړه، او د حقارت او استهزاء په توگه یې فقیرانو ته اشاره وکړه او ویې ویلې چې: ایا زموږ د جملې څخه په دغو ذیلانو باندې الله ﷻ احسان کړی دی او په ایمان یې مشرف کړی؟ که په ایمان باندې مشرف کېدل د عزت او احسان نښه وي نو د هغوی څخه مخکښې به مونږ ورباندې مشرف شوي وي، ځکه چې په خیر او بهتری کښې مونږ په هغوی وړاندې یاستو، د همدې کبله مونږ غنیان یاستو او هغوی فقیران دي. یا په بل عبارت: هغوی په حقیقت کښې په ایمان نه دي مشرف شوي بلکې هغوی غواړي چې د دروغین ایمان په ذریعه خپلو ځانونو ته کور، کالي، دودۍ (احتیاجات) موندنه کړي. اما که مونږ ایمان راوړو نو دا به حقیقي ایمان وي چې مونږ د دغو شیانو موندونکي یاستو؛ نو هغوی د خپله څنگه وشړه او مونږ ته د ناستې شرائط برابر کړه.

۴- لنډه دا چې (ای پیغمبره!) که ته د دوی غوښتنه ومني هم دوی به ایمان رانه وړي، ځکه چې

دوی ایمان راوړل توهین گڼي، نو مؤمنانو ته په کار دي چې د کافرانو خبرو ته اعتناء ونه کړي او خپل ځانونه ورتو حقیق او سپک ښکاره نه شي لکه چې هغوی ته حقیر او سپک برهښي. ایا الله ﷻ په شکرگذارانو باندې پوه نه دی، ایا شکر کوونکي نه پېژني؟ ایا کافران ښه پوهېږي چې فلاني رښتیا ایمان راوړی دی او فلاني په دروغو؟ داسې نه ده.

توضیحات

۱- د "غذاة" کلمه د ورځې اولې برخې ته وضعه شوې ده^(۱)، یعنې د سهار څخه تر زواله پورې. او د زوال څخه آن تر راتلونکي سهاره پورې ټول وخت د "عشي" په نامه یادېږي^(۲). که څه هم په دې مقام کېښي ځینو مفسرینو کرامو^(۳) د ذکر و شوو دواړو کلمو څخه دوه لمونځونه اخلي دي چې په مکه معظمه کېښي دوه لمونځونه فرض وه او بیا وروسته پنځو ته ورسېده، مگر مونږ ته بهتره ښکاري چې دواړه کلمې په خپلو اصلي معناوو باندې پرېښودلې شي، نه په لمونځونو پورې اختصاص ورکړی شي او نه په خاصو وختونو پورې مختصې وگرځولې شي. نو د معنی حاصل به یې داسې شي چې: هغه خلک د خپله درباره مه شپه چې په دائمی توګه خپل رب ﷻ یادوي، کله د لمونځو په صورت کېښي او کله د قرآن کریم د لوستلو په څېره کېښي او بالاخره کله د انساني او قلبي ذکر په توګه.

د نظائرو مراعات په کار دی

۲- کله چې د قرآن کریم یو ایت د دوه وو یا د ډېرو تفسیرونو احتمال ولري نو په کار دي چې په هغه تفسیر باندې حمل کړی شي کوم چې په بل ایت کېښي ښه پوره څرګند وي، ځکه چې په ایتونو کې د نظائرو (امثالو) مراعات ضرور دی چې ځینې ایتونه ځینې نور تفسیروي. د همدې جملې څخه په دې مقام کېښي دا ټکره هم ده چې ﴿مَا عَلَيْكَ مِنْ حِسَابِهِمْ مِنْ شَيْءٍ﴾، چې تفصیل یې لاندې لوستلی شئ:

الف: که د ﴿مِنْ حِسَابِهِمْ﴾ ضمیر کافرانو ته راجع کړی شي، لکه چې ځینو مفسرینو کرامو راجع کړی دی^(۴). نو د معنی حاصل یې داسې کېږي چې مؤمنان د خپله درباره مه شپه ګوندې چې کافران ایمان راوړي، ځکه چې د کافرانو حساب خو په تا باندې نشته چې د قیامت په ورځ د څخه پوښتنه وکړی شي چې هغوی ولې کافر پاتې شوه، نو تا خو خپله ذمه واري پوره کړه او ښه پوره دعوت دي ورکړ نور نو که ایمان راوړي او که ایمان رانه وړي په تاباندې کوم مسئولیت نشته. ب: که ذکر شوی ضمیر مؤمنانو (فقیرانو) ته راجع شي نو د معنی حاصل یې داسې کېږي چې

(۱) مفردات الراغب ص ۲۷۱

(۲) مفردات الراغب ص ۲۴۷

(۳) المعرر الوجیز ج ۶ ص ۵۷

(۴) المعرر الوجیز ج ۶ ص ۵۷

ای پیغمبره! مؤمنان فقیران د خپله دربارہ مه شړه ځکه چې د دوی محاسبه خو په تاباندې نه ده (ستا دپاره خو دوی عبادت نه کوي) ته خو دوی ته د قیامت په ورځ لوړې درجې نه شي ورکولې. دوی محاسبه صرف د الله ﷻ سره ده او د همدې عبادت کوي، او د نیکو عملونو اجر و نه په همدې ﷻ ورکوي، دوی غواړي چې ستا په نژدېکت سره ستا د انوارو څخه استفاده وکړي او د الله ﷻ په نزد لوړې درجې موندې کړي، نو د دې کبله چې په تاباندې د دوی محاسبه نشته نه، دوی په ظاهر باندې اکتفاء وکړه او باطني امور يې الله ﷻ ته وسپاره. په زړونو باندې د الله ﷻ په غیر بل هیڅوک نه پوهېږي که څه هم پیغمبر وي.

همدې مضمون ته نبي کریم ﷺ اشاره کړې ده چې: «إِنَّ اللَّهَ لَا يَنْظُرُ إِلَى صُورِكُمْ وَأَمْوَالِكُمْ وَلَكِنْ يَنْظُرُ إِلَى قُلُوبِكُمْ وَأَعْمَالِكُمْ»^(۱) یعنې: یقیناً الله ﷻ ستاسو خبرو او ستاسو مالونو ته نه گوري مگر ستاسو زړونو او ستاسو عملونو ته گوري (اما انسان ظاهري حال ته گوري).

تبصره

۳- نو په همدې بنا مونږ ته دوهم تفسیر غوره ښکاري ځکه چې همدغه ډول غوښتنه د نوح ﷺ څخه خپل قوم کړې وه او ویلې یې وه چې: ستا څخه فقیرانو احاطه کړې ده او مونږ د دغو رذیلاتو سره په ناسته باندې شرمېږو، علاوه په دې دوی د فقیرۍ د کبله خپل ځانونه مؤمنان معرفي کړي دي اصلاً دوی مؤمنان نه دي. خو نوح ﷺ جواب ورکړ چې: ﴿إِنْ حِسَابُهُمْ إِلَّا عَلَىٰ رَبِّي لَوْ تَشْعُرُونَ﴾ [الشعراء: ۱۱۳] یعنې: د دوی محاسبه نه ده مگر زما په رب ﷻ باندې ده (په ماباندې نه ده) که تاسو شعور لرئ، زه د مؤمنانو شړونکی نه یم، زه فقط ښکاره ډاروونکی یم، ماته د دوی ظاهري ایمان د اعتبار وړ دی او بس.

سوال جواب

۴- که څوک وايي چې: که هر تفسیر واخستل شي په ذکره شوې جمله باندې د عدم طرد (شړل) استدلال پوره کېږي، نو د دوهمې جملې ﴿وَمَا مِنْ حِسَابِكَ عَلَيْهِمْ مِنْ شَيْءٍ﴾ په نزول کېنې څا حکمت دی حال دا چې پوره واضحه ده چې د نبي کریم ﷺ محاسبه نه په مؤمنانو ده او نه په کافرانو؟ مونږ وايو چې: دوهمه جمله محض د اولې جملې د تاکید دپاره نازل شوې ده، لکه چې الله ﷻ فرمایلي دي: ﴿فَإِذَا جَاءَ أَجْلُهُمْ لَا يَسْتَأْخِرُونَ سَاعَةً وَلَا يَسْتَقْدِرُونَ﴾ [الأعراف: ۳۴] یعنې: نو کله چې د دوی نېټه راشي نو دوی به نه بېرته شي او نه به وړاندې. او دا ځکه چې د نېټې د راتګ په وخت کېنې د وروسته کېدلو احتمال شته خو الله ﷻ نفی کړ، اما د وړاندې کېدلو احتمال څو بالکل نشته مگر الله ﷻ د اولنۍ جملې د تاکید دپاره وړاندې کېدل هم نفی کړي دي^(۲).

(۱) صحیح مسلم ج ۲ ص ۳۱۷

(۲) تفسیر ابي السعود ج ۳ ص ۱۳۹

وَإِذَا جَاءَكَ الَّذِينَ يُؤْمِنُونَ بِآيَاتِنَا فَقُلْ سَلَمٌ عَلَيْكُمْ كَتَبَ رَبُّكُمْ عَلَى نَفْسِهِ
الرَّحْمَةَ أَنَّهُ مَنْ عَمِلَ مِنْكُمْ سُوءًا بِجَهْلَةٍ ثُمَّ تَابَ مِنْ بَعْدِهِ وَأَصْلَحَ فَأَنَّهُ غَفُورٌ
رَحِيمٌ ﴿٥٤﴾ وَكَذَلِكَ نُفَصِّلُ الْآيَاتِ لِقَوْمٍ لَيْسَ لَئِيمٌ ﴿٥٥﴾ سَبِيلُ الْمُجْرِمِينَ ﴿٥٦﴾ ﴿٥٧﴾

[۵۴] او کله چې تاته (ای پیغمبره!) هغه کسان درشي چې زمونږ په ایتونو باندې ایمان راوړي نو
(دوی ته) ووايه چې: په تاسو باندې دې سلام وي، ستاسو رب ښه په خپل اقدس ذات باندې رحمت
لیکلی (لازم کړی) دی (چې) یقیناً شان دا دی هر څوک چې ستاسو څخه په سادګۍ (ناپوهۍ) سره
بدې وکړي بیا (وروسته) ترې توبه وباسي او (خپل ځان) اصلاح کړي نو بهی شکه الله ښه (ده لره)
ښونکی (او) مهربان دی.

[۵۵] او (ای پیغمبره!) مونږ دغه رنگه (لکه چې پخوا تېر شوه) خپل ایتونه په تفصیل سره بیانوو
(ترڅو د مؤمنانو لاره ښه مشخصه شي) او د دې دپاره چې د مجرمانو لاره (هم) ښه پوره واضحه شي.

شان نزول او ارتباط

په ذکر و شوو ایتونو کښې مفسرین کرام په لاندې دوه گروپونو باندې وېشل شوي دي:

- ۱- ځینې وایي چې دا ایتونه د وړاندېنیو ایتونو مضمون تعقیبوي^(۱) چې: ای پیغمبره! برسېره
په دې چې فقیران د خپله درباره مه شړه، نورې مهربانۍ هم ورباندې وکړه او د الله ښه د رحمت
زېږی ورکړه. په دې تفسیر سره یې ارتباط بالکل څرګند دی.
- ۲- ځینې نور مفسرین کرام^(۲) وایي چې دلته ذکر شوی مضمون نه دی تعقیب شوی بلکې دا
ایتونه د یو بل مضمون پیل دی هغه دا چې نبي کریم ﷺ ته یوه ډله خلک ورغله او ورته یې وویلې
چې: یا رسول الله! مونږ د لویو گناهونو مرتکب شوي یاستو. خو نبي کریم ﷺ ورته هیڅ ونه ویلې،
«فَلَمَّا ذَهَبُوا وَتَوَلَّوْا نَزَلَتْ هَذِهِ الْآيَةُ»^(۳) نو کله چې هغوی لاره او بېرته تاپه شوه نو الله ﷻ ذکر شوی
ایت شریف نازل کړ.

نو په دې تقدیر باندې یې د ارتباط وجه دا ده چې هلته د فقیرانو مؤمنانو په باره کښې نبي
کریم ﷺ ته د نرمښت توصیه شوې وه او دلته ورته د ټولو مؤمنانو په هکله توصیه کېږي.
مونږ وایو چې: ذکر شوي دواړه تفسیرونه سره څه منافات نه لري ځکه چې دواړه د ایت شریف
مصادقات واقع کېدلی شي او صالحینو سلفو په مصادقاتو باندې د شان نزول اطلاق کاوه^(۴).

(۱) تفسیر البغوي ج ۲ ص ۱۰۰

(۲) تفسیر الطبري ج ۵ ص ۲۰۸

(۳) اسباب النزول للواحي ص ۱۴۷

(۴) تفسیر القاسمي ج ۱ ص ۲۷: تفسیر المنار ج ۹ ص ۶۴۲

د مطلب خلاصه

۱- یعنی: ای پیغمبره! برسېره په دې چې باید فقیران د خپل بافیضه دربار و نه شري، کله چې تاته څه مؤمنان د خپلو گناهونو څخه د خلاصون دلارو چارو د زده کړې او یا د نورو شرايعوار مسائلو د پوښتنو دپاره درشي نو د دوی سره زیات نرمښت کوه او د دوی د خوشالي دپاره ورته د سلامتی خبره ورکوه او د "السَّلامُ عَلَیْکُمْ" جمله ورته استعمالوه.

۲- علاوه په دې، هغوی ته دا خبر هم ورکړه چې ستاسو رب ﷻ په خپل ځان باندې استحضار رحمت لازم کړی دی او رحمت یې په غضب باندې وړاندې دی.

د رحمتونو د جملې څخه یې یو لوی رحمت دا دی چې ستاسو د ډلې څخه چې هرڅوک په ناپوهۍ سره څه گناه وکړي، بیا توبه تائب شي او خپل ځان اصلاح کړي نو الله ﷻ به ورته گناهونه وښيي ځکه چې الله ﷻ ښونکی او مهربان دی.

۳- ای پیغمبره! مونږ په ذکر شوي ډول سره تاته هدايات او دلائل بیانوو ترڅو د یو پلوه درته د مؤمنانو سره کړنلاره ښه پوره واضحه شي چې باید ته ورسره څه چال چلند وکړې او دوی ستا سره څنگه مودبانه ناسته ولاړه غوره کړې، او ترڅو د بله پلوه تاته د مجرمانو تگلاره واضحه شي چې هغوی مؤمنانو ته په څومره اهانته او تحقیر سره گوري او ستا او د دوی تر منځه د بېلولو او جدا کولو څومره چلونه په کار اچوي، دا ټول د دې دپاره چې د قیامت د ورځې پورې ترې ټول مؤمنان عبرت واخلي او د ځانونو دپاره ترې د لارې مشال جوړ کړي.

توضیحات

۱- د ﴿سَلِّمْ عَلَیْکُمْ﴾ جمله مفسرینو کرامو په دوه ډوله تفسیره کړې ده:

الف: په مؤمنانو باندې د سلام په اچولو کښې سبقت (مخکې والی) وکړه^(۱)، لکه چې په همدې مضمون باندې په شان نزول کښې یو حدیث ذکر شو.

ب: د الله ﷻ د پلوه مؤمنانو ته ورسوه چې الله ﷻ په تاسو باندې سلام وايي^(۲)، د دې نظیر په جنتیانو ته د الله ﷻ سلام ویل وي لکه چې فرمایي: ﴿سَلِّمْ قَوْلًا مِّن رَّبِّ رَجِيمٍ﴾ [یس: ۵۸] یعنی: په جنتیانو باندې د مهربان رب ﷻ د پلوه سلام استول کېږي.

که څه هم دواړه تفسیرونه سره څه منافات نه لري مگر مونږ ته دوهم تفسیر غوره ښکاري ځکه چې:

اول: ذکره شوې جمله د ﴿وَإِذَا جَاءَكَ﴾ د جملې څخه وروسته ده او سنت طریقه دا ده چې راتلونکی کس په ناستو خلکو باندې په سلام اچولو کښې سبقت وکړي او ناست خلک ورته جواب

(۱) روح المعاني ج ۷ ص ۱۶۴

(۲) زاد المسیر ج ۳ ص ۳۵

الأنعام (۶)

در کړې نو په دې تقدیر به نبی کریم ﷺ ته د سلام په سبقت باندې په هغه وخت کېنې توصیه شوې وي چې د ده سره مؤمنان په روانه کېنې مخامخ شي، کومې توصیې ته چې په ذکر شوي حدیث شریف کېنې اشاره شوې ده.

دوهم: په دې تقدیر به د ﴿سَلِّمْ عَلَیْکُمْ﴾ د جملې دپاره د ﴿کَتَبَ رَبُّکُمْ عَلَی نَفْسِهِ الرَّحْمَةَ﴾ جمله تفسیر واقع شي او د قیامت د ورځې پورې به ټولو مؤمنانو ته د سلامتی او رحمت بشارت وي، لکه چې همدا مضمون په ﴿کَتَبَ عَلَی نَفْسِهِ الرَّحْمَةَ﴾ [الأنعام: ۱۲] ایت کېنې تېر شوی دی او هلته یې ښه پوره بحث لیکلی شوی دی، والحمد لله.

گناهونه په جهالت سره

۲- مونږ د الله ﷻ په توفیق د [النساء: ۱۷] ایت لاندې د توبې د قبول په ارتباط د جهالت معناوي کړې دي او ښه گټور معلومات مو لیکلي دي چې بیا لیکلو ته یې اړتیا نه گورو، مگر دلته ورباندې دومره اضافه کوو چې د ایت شریف د نزول په وخت کېنې چې کله به ځینې خلک په ایمان باندې مشرف شوه نو هغوی به خپلو پخوانیو گناهونو اندېښمن کړه چې الله ﷻ به مو پرې ونیسي او که څنګه؟ نو الله ﷻ د دغسې پوښتنو جواب په عمومي توګه نازل کړ چې د قیامت د ورځې پورې د ټولو مؤمنانو اندېښنې پورته کوي.

د عربیت څو قواعد

۳- په کار دي چې په دې مقام کېنې محترم لوستونکي د عربیت لاندې څو قواعد ولولي:
الف: د ﴿کَتَبَ رَبُّکُمْ عَلَی نَفْسِهِ الرَّحْمَةَ أَنَّهُ مَن عَمِلَ مِنْکُمْ سُوءًا بِجَهْلٍ ثُمَّ تَابَ مِنْ بَعْدِهِ وَأَصْلَحَ فَإِنَّهُ غَفُورٌ رَحِيمٌ﴾ کلماتو نحوي ترکیب په لاندې ډول دی:
اول: ﴿الرَّحْمَةَ﴾ مبدل منه دی.

دوهم: د ﴿أَنَّهُ﴾ د "ه" ضمیر د شان ضمیر دی او د "أَن" دپاره اسم دی.

درېم: د ﴿مَنْ﴾ کلمه د خپلو متعلقاتو سره مبتداء ده.

څلورم: په ﴿فَإِنَّهُ﴾ کېنې د "ه" ضمیر د الله ﷻ څخه کنایي دی او د "أَن" دپاره اسم دی.

پنځم: د ﴿غَفُورٌ رَحِيمٌ﴾ کلمات د "له" په تقدیر سره د همدغه "أَن" خبر دی.

شپږم: دغه جمله د ﴿فَإِنَّهُ غَفُورٌ رَحِيمٌ﴾ د "مَنْ" دپاره خبر ده.

اوږم: دغه جمله په "أَنَّهُ" کېنې د "أَن" دپاره خبر ده.

اتم: دغه جمله د ﴿الرَّحْمَةَ﴾ دپاره بدل ده.

نو حاصل یې هغسې راخېژي چې په ژباړه او مطلب خلاصه کېنې ورته اشاره شوې ده.

(۱) تفسیر ابي السعود ج ۲ ص ۱۴۱: روح المعاني ج ۷ ص ۱۶۴: تفسیر القرطبي ج ۶ ص ۴۲۶: البحر المحیط ج ۴ ص ۵۲۸

الانعام (۶)

ب: د ﴿وَلْتَسْتَبِينَ سَبِيلُ الْمُجْرِمِينَ﴾ په جمله کښې د "و" توری عاطف دی او معطوف علیه یې مقدر دی چې تقدیر یې داسې کېږي چې: "لْتَسْتَبِينَ سَبِيلُ الْمُؤْمِنِينَ" یعنې: مونږ خپل ایتونه په تېر شوي تفصیل سره بیانوو ترڅو د مؤمنانو لاره ښه پوره واضحه شي او د مجرمانو لاره هم ښه پوره مشخصه شي او یوه د بلې سره ګډه نه شي.

ج: د ﴿سَبِيلُ﴾ کلمه په عربي محاوره کښې سماعي موثقه ده چې تذکیر او تانیث پکښې درلودل جائز دي، خو په ذکر شوي ایت شریف کښې ورته د "تَسْتَبِينَ" د کلمې موثث ضمیر راجع شوی دی.

﴿قُلْ إِنِّي نُهَيْتُ أَنْ أُعْبَدَ الَّذِينَ تَدْعُونَ مِنْ دُونِ اللَّهِ قُلْ لَا أَتَّبِعُ أَهْوَاءَكُمْ قَدْ ضَلَلْتُ إِذًا وَمَا أَنَا مِنَ الْمُهْتَدِينَ﴾ ﴿٥٦﴾ قُلْ إِنِّي عَلَىٰ بَيِّنَةٍ مِنْ رَبِّي وَكَذَّبْتُمْ بِهِ ۚ مَا عِندِي مَا تَسْتَعْجِلُونَ بِهِ ۚ إِنْ الْحُكْمُ إِلَّا لِلَّهِ يَقْضُ الْحَقُّ وَهُوَ خَيْرُ الْفَاصِلِينَ﴾ ﴿٥٧﴾ قُلْ لَوْ أَنِّي عِندِي مَا تَسْتَعْجِلُونَ بِهِ ۚ لَقُضِيَ الْأَمْرُ بَيْنِي وَبَيْنَكُمْ ۖ وَاللَّهُ أَعْلَمُ بِالظَّالِمِينَ﴾ ﴿٥٨﴾

[۵۶] (ای پیغمبره! کافرانو ته) ووايه چې: يقيناً زه د دې څخه منعه کړې شوی يم چې زه د هغو کسانو عبادت وکړم چې تاسو يې د الله ﷻ څخه په غير بلنه کوئ (نو ماته تمه مه کوئ).

(بيا ورته تاکيداً) ووايه چې: زه ستاسو د خواهشاتو پيروي نه کوم، بې شکه زه به په دغه وخت (د پيروي په صورت) کښې گمراه شوی يم او زه به د لارې موندونکو څخه نه يم.

[۵۷] (ورته) ووايه چې: يقيناً زه د خپل رب ﷻ د پلوه په څرگند دليل باندې يم، حال دا چې تاسو ورته د دروغو نسبت کوئ، (او د قرآن کریم په ښکاره دليل باندې مو سترگې پټې کړې دي).

زما په نزد هغه شی (عذاب) نشته چې تاسو يې (زما څخه) په جلتی سره غواړئ، حکم (د نازلولو فيصله) خو نه دی مگر خاص الله ﷻ لره دی (او بس، چې الله ﷻ حق بيانوي) څه چې وايي هغه ټول حق دي، او الله ﷻ د ټولو فيصله کوونکو بهتر (فيصله کوونکی) دی.

[۵۸] (ورته) ووايه چې: که چرته يقيناً زما په نزد (زما په لاس کښې) هغه شی (عذاب) وی چې تاسو پرې تادي کوئ نو زما او ستاسو په منځکښې به کار فيصله شوی وي ("هو" يا "ته" به مې ورته ويلی وي). او الله ﷻ په ظالمانو باندې ډېر ښه پوهېږي.

ارتباط

په ذکر و شوو ایتونو کښې د مؤمنانو او مجرمانو (د دواړو) په تگلارې باندې څه رڼا اچولې شوې ده، په دې ایتونو کښې نبي کریم ﷺ ته توصیه شوې ده چې خپله کړنلاره کافرانو ته يو ځل بيا ښه پوره واضحه کړه چې په بې ځايه غوښتنه باندې دې ونه زوروي او تکليف درنه کړي.

د مطلب خلاصه

یعنې: ای پیغمبره! خپله کړنلاره د ټولې دنیا کافرانو ته یو ځل بیا په لاندې ډول ورڅرگنده کړه چې:

۱- ورته ووايه: زه نه د ځان دپاره پخپله باندې لاره ټاکم او نه ستاسو غوندې د رانده تقلید پیروي کوم، زه همېشه په هغې لاره باندې ځم چې د الله ﷻ د پلوه راته ښودلې شوې ده. نو ای کافرانو! زما څخه دا تمه مه کوئ چې زه به د هغو کسانو عبادت وکړم چې تاسو یې د

الله ﷻ څخه پرته بلنه کوئ او دا ځکه چې زه د دې کار څخه منعه کړې شوی یم.

۲- ورته ووايه چې: زه ستاسو د ارزوگانو پیروي هم نه کوم چې یا مؤمنان د خپله درباره وشرم

او یا تاسو ته په اختصاصي ناسته باندې قائل شم، نو که بالفرض زه د ذکر و شوو کارونو څخه د هر یو کار مرتکب شم نو ما به په دغه وخت کېنې لاره ورکه کړې وي او زه به د لاره موندونکو څخه نه یم، لکه څنگه چې تاسو لاره ورکه کړې ده او د لارو موندونکو څخه نه یاست.

۳- ورته ووايه چې: یقیناً زه د خپل رب د پلوه په واضحه دلیل باندې یم، په خپل دین باندې مې د زړه د کومې یقین او باور دی، شک او شبه مې پکښې نشته، نو زما څخه دا تمه مه کوئ چې په خپلو شبهاتو او اشتباهاتو به مې تېر باسی.

اما تاسو هغه شي ته د دروغو نسبت کوئ چې ماته د لمر په څېر څرگند او واضحه دی، نو تاسو ته په کار دي چې په خپلو کړو وړو باندې تجدید النظر وکړئ.

۴- هغه شی چې تاسو یې زما څخه په عجله سره غواړئ، چې هله ژر کړه په مونږ باندې موعود (وعدۀ کړې شوی) عذاب رانازل کړه او یا قیامت قائم کړه او بالاخره یا فرمايشي معجزې په تادی سره راوړه او یا داسې نور، دا یو شی هم زما سره نشته او نه زه د دغې شیانو د ورکړې دپاره استولی شوی یم، بلکې د هر شي فیصله کول (چې دا دې وکړی شي او دا دې ونه کړی شي) فقط په الله ﷻ پورې مختص دي چې د حکمت د غوښتنې سره سم یې بیانوي او فیصله ورباندې کوي.

او څه چې الله ﷻ فیصله کړي همغه حق او د واقع سره برابر دي ځکه چې د الله ﷻ په شان حقه او بهتره فیصله څوک کولی شي او د چا وسه کېږي؟

۵- د ښه تاکید دپاره دا هم ورته ووايه - تر څو یې یقین او باور راشي - چې: که بالفرض هغه څه زما سره وي او زما په توان کېنې وي چې تاسو یې زما څخه غوښتنې کوئ او په تادی سره یې راڅخه غواړئ نو ضرور به زما او ستاسو په منځ کېنې کار فیصله شوی وي چې یا به مې درته په قطعي توګه هو ویلي وي او تاسو چې څه غوښتلې هغه به مې درته درکړي وي، او یا به مې په قاطع ډول سره درته د نه جواب درکړی وي، او خبره به دومره نه وي اوږده شوې لکه چې اوس اوږده شوې ده چې نه درته هو ویلي شم او نه درته په نه سره جواب درکولی شم، او دا ځکه چې د هو او د نه جواب د الله ﷻ په اختیار کېنې دي او یې. او همدې ﷻ په ظالمانو باندې ښه پوه دی او د دوی

غوښتنې ورته ټولې معلومې دي، البته چې د حکمت په مطابق کار به ورسره وکړي، ځکه چې هر کار او هره فیصله یې د حکمت څخه ډکه ده.

توضیحات

۱- د هغو شیانو مثالونه ولولئ چې کافرانو به پرې عجله کوله:

الف: کله به چې دوی د الله ﷻ د عذاب څخه وډارول شوه نو دوی به استهزاء او استبعاد کاوه لکه چې الله ﷻ فرمایي: ﴿وَيَقُولُونَ مَتَىٰ هَذَا الْوَعْدُ إِن كُنْتُمْ صَادِقِينَ﴾ [یونس: ۴۸] یعنې: او دوی وایي چې دغه وعد (د عذاب نازلېدل) به کله وي؟ که تاسو رښتیني یاست (نو وخت یې راته وټاکئ).

ب: کله به چې د قیامت د ورځې څخه تخويف ورکړي شو نو دوی به ویلې چې دا ورځ به کله راځي لکه چې الله ﷻ فرمایي: ﴿يَسْأَلُكَ النَّاسُ عَنِ السَّاعَةِ قُلْ إِنَّمَا عِلْمُهَا عِنْدَ اللَّهِ﴾ [الأحزاب: ۶۳] یعنې: ستا څخه خلک، قیامت د ورځې په هکله پوښتنه کوي (چې کله به وي)، نو ته ورته ووايه چې یقیناً د قیامت د قائم کېدلو علم خاص د الله ﷻ په نزد دی (او بس).

ج: کله-کله به دوی د دې دپاره په عجلې سره د عذاب غوښتنه کوله ترڅو عوامو ته فریب ورکړي چې قرآن کریم د الله ﷻ نازل کړی شوی کتاب نه دی. الله ﷻ فرمایي: ﴿وَإِذْ قَالُوا اَللَّهُمَّ إِن كَانَ هَذَا هُوَ الْحَقُّ مِنْ عِنْدِكَ فَأَمْطِرْ عَلَيْنَا حِجَابًا مِنَ السَّمَاءِ أَوْ آتِنَا بِعَذَابٍ أَلِيمٍ﴾ [الأنفال: ۳۲] او هغه وخت یاد کړه چې دوی وویلې چې: ای الله! که چرته دغه (قرآن کریم) ستا د نزد څخه همدا حق وي (په حقه نازل شوی وي) نو په مونږ باندې د اسمان څخه د کاینو باران وکړه او یا مونږ ته (بل) دردناک عذاب راوړه.

یعنې: نو چې نه به پرې د کاینو باران وشو او نه به سمدستي ورباندې دردناک عذاب نازل شو، دوی به عوامو ته په فریانه وینا کېنې ویلې چې: دا قرآن رښتیا دی د الله ﷻ کتاب نه دی.

سوال جواب

۲- که څوک وایي چې: د یوه اوږد حدیث شریف مضمون دی چې په مکه معظمه کېنې نبي کریم ﷺ د کافرانو څخه یو وخت ډېر په تنگ شو نو الله ﷻ ملک الجبال (د غرونو پرېسته) وراستوله او ورته یې وویل چې که ستا خوښه وي نو دوی به د دوه وو غرونو څخه لاندې کړم (او ټول به پوښا کړم)، مگر نبي کریم ﷺ دا کار خوښ نه کړ او ویې فرمایي چې: «بَلْ أَرْجُو أَنْ يُخْرِجَ اللَّهُ مِنْ أَصْلَابِهِمْ مَنْ يَتَّبِعُ اللَّهَ وَحْدَهُ لَا يَشْرِكُ بِهِ شَيْئًا»^(۱) یعنې: بلکه زه امید لرم چې الله ﷻ د دوی د نسل څخه هغه څوک راوباسي (وزېږوي) چې یوازې د الله ﷻ عبادت وکړي او هیڅ شی ورسره شریک نه کړي. نو پوښتنه دا ده چې: ایا دغه آیت شریف ﷻ لَوْ أَنَّ عِنْدِي مَا تَسْتَعْجِلُونَ بِهِ لَقَضِيَ الْأَمْرُ بَيْنِي وَبَيْنَكُمْ ﷻ د ذکر شوي حدیث شریف سره څه منافات نه لري؟

مونڊ وایو چې: دلته منافات څکه نشته چې:

الف: حدیث شریف د انتقام په باره کښې دی چې نبی کریم ﷺ په کافرانو باندې د انتقام د کبله عذاب وربښکته نه کړ که څه هم د د ده ﷺ په اختیار کښې واچول شو، او ایت شریف د غوښتنې په هکله دی چې که بالفرض د عذاب نزول د نبی کریم ﷺ په اختیار کښې وی او کافرانو یې په نزول باندې داسې اصرار کړی وی لکه چې اوس یې ورباندې کوي نو ضرور به یې ورباندې ورنازل کړی وی او د دوی کار به یې فیصله کړی وی^(۱).

ب: مگر مونږ چې د نبی کریم ﷺ زړه سوی او د کافرانو په مسلمانېدلو باندې د ده حرص ته گورو نو په جواب کښې وایو چې د ﴿لَقَضَى الْأَمْرُ﴾ معنی دا نه ده چې په تاسو باندې به مې غوښتلی شوی عذاب درنازل کړی وی، بلکې معنی یې دا ده **والله ﷻ اعلم** چې د "هو" یا "ته" جواب به مې درکړی وی خو زه اوس هیڅ نه شم ویلی څکه زما په لاس کښې هیڅ شی نشته او ټول اختیار د الله ﷻ سره دی چې په خپلو حکیمانه کارونو باندې ډېر ښه پوهېږي.

﴿وَعِنْدَهُ مَفَاتِحُ الْغَيْبِ لَا يَعْلَمُهَا إِلَّا هُوَ وَيَعْلَمُ مَا فِي الْبَرِّ وَالْبَحْرِ وَمَا تَسْقُطُ مِنَ

رَزْقٍ إِلَّا يَعْلَمُهَا وَلَا حَبَّةٍ فِي ظِلْمَةٍ إِلَّا يَبْسُ إِلَّا فِي كِتَابٍ مُبِينٍ

﴿وَهُوَ الَّذِي يَتَوَفَّاكُم بِاللَّيْلِ وَيَعْلَمُ مَا جَرَحْتُم بِالنَّهَارِ ثُمَّ يَبْعَثُكُمْ فِيهِ لِيُقْضَىٰ

أَجَلٌ مُّسَمًّى ۖ ثُمَّ إِلَيْهِ مَرْجِعُكُمْ ثُمَّ يُنَبِّئُكُم بِمَا كُنتُمْ تَعْمَلُونَ ۚ﴾ وَهُوَ الْقَاهِرُ فَوْقَ

عِبَادِهِ ۖ وَيُرْسِلُ عَلَيْكُمْ حَفَظَةً حَتَّىٰ إِذَا جَاءَ أَحَدَكُمْ الْمَوْتُ تَوَفَّتْهُ رُسُلُنَا وَهُمْ لَا

يُفْرِطُونَ ﴿١١﴾ ثُمَّ رُدُّوْا إِلَى اللَّهِ مَوْلَاهُمُ الْحَقِّ ۖ أَلَا لَهُ الْحُكْمُ وَهُوَ أَسْرَعُ الْحَاسِبِينَ ﴿١٢﴾﴾

[۵۹] او د الله ﷻ په نزد د غیبو خزاني دي (چې) هیڅوک ورباندې نه پوهېږي مگر همدی ﷻ (او) بس، او الله ﷻ په هغه شي باندې پوهېږي چې په وچه کښې دي او چې په دریاب کښې دي، او هیڅ یوه پانه نه پرېوزي مگر الله ﷻ پرې پوهېږي (او په علم کښې یې شته). او هیڅ یوه دانه د ځمکې په تیارو کښې (نه لوېږي) او نه لوند شی او نه وچ شی (پرېوزي) مگر (برسېره د الله ﷻ پر علم) په روښانه کتاب (لوح محفوظ) کښې هم دی.

[۶۰] او الله ﷻ هغه اقدس ذات دی چې په شپه کښې تاسو اخلي (ویده کوي) او په هغه څه

باندې پوهېږي چې تاسو یې د ورځې کسب کړی وي، بیا مو (د ویده کولو څخه وروسته) په ورځ

کښې راپورته کوي (راوینسوي) د دې دپاره چې ټاکله شوې نېټه (عمر مو) پوره کړی شي.

بیا خاص الله ﷻ ته ستاسو بېرته ورتلل دي، بیا به الله ﷻ تاسو په هغه څه باندې خبر کړي چې تاسو یاست چې کوی یې.

[۶۱] او همدې (الله ﷻ) په خپلو بندګانو باندې (په قدرت سره) د پاسه دی (هیڅوک یې د ارادې څخه خپل ځان نه شي بچ کولی) او په تاسو باندې ساتونکې پریښتې (هم) استوي، آن تردې پورې چې کله ستاسو یو کس ته مرګ ورشي نو زموږ لېږلې شوې (پریښتې) یې پوره واخلي (روح یې قبض کړي)، حال دا چې دوی (دغه استولې شوې پریښتې) هیڅ قصور نه کوي (او کامل اطاعت کوي). [۶۲] بیا دوی ټول (انسانان) خاص الله ﷻ ته چې د دوی په حقه مالک دی ورتاوول کېږي. خبردار! خاص الله ﷻ لره حکم (فیصله) ده او همدې ﷻ د ټولو حسابګرو ډېر چابک (او ټین) دی.

ارتباط

په وړاندېنيو ایتونو کېنې دي ته اشاره شوې وه چې د عذابونو نازلول او د فرمايشي معجزاتو واقع کول د الله ﷻ په قدرت کېنې دي او همدې ﷻ ته یې د نزول او وقوع وخت معلوم دی، په دې ایتونو کېنې د الله ﷻ علم او قدرت ته څه تفصیل ورکړی شوی دی چې حاصل یې داسې راوځي:

د مطلب خلاصه

۱- ای پیغمبره! مشرکانو ته د الله ﷻ کامل علم او کامل قدرت په لاندې ډول ښه پوره تشریح کړه چې ترڅو د یو پلوه په راتلونکې کېنې تا په بې ځایه غوښتنو باندې ونه زوروي او د بله پلوه دوی خپل حقیقي مالک وپېژني او د بوتانو د پیروي څخه لاس واخلي:

الف: د ټولو غیبو خزاني په الله ﷻ پورې خاصې دي او په یوه ډول غیب کېنې هم هیڅوک پوه نه لري. یا په بل عبارت: د ټولو غیبی شیانو کونجیګانې صرف د الله ﷻ سره دي چې د ده ﷻ څخه په غیر ورباندې هیڅوک نه پوهېږي.

هو! دا بېله خبره ده چې الله ﷻ په خپل فضل سره په خپلو خاصو بندګانو باندې څه لطف وکړي او د غیبو یوه څنډه ورڅرګنده کړي او په څه باندې یې پوه کړي.

ب: الله ﷻ په هغو ټولو شیانو باندې پوهېږي چې په وچه کېنې دي او یا په دریابونو کېنې دي لکه څنګه چې ورته د وچې ټول غرونه، کانې، ساکینان، بوتې او نور معلوم دي، همدارنګه ورته د دریابونو ټول ساکینان او خزائن څرګند دي.

ج: په هیڅ یوه ونه کېنې یوه پاڼه نه شنه کېږي او نه سقوط کوي مګر د هغې ټول کیفیتونه ورته معلوم دي چې څومره یې وزن دی او څومره یې طول او عرض دی او بالاخره څومره وخت به شنه وي کله به سقوط کوي او وروستی مرحله به یې چرته او څنګه وي؟

د: هیڅ یوه دانه د ځمکې په خېته کېنې نه لوېږي (که څه هم ډېره کوچنۍ وي) مګر الله ﷻ ورباندې پوهېږي چې کله به راشنه شي، څومره شاخونه به وکړي، څومره دانې به ونیسي او عاقبت به یې څه کېږي؟ برابره خبره ده چې ذکره شوې دانه غوړزېدلې وي او یا اچولې شوې (کرلې شوې) وي.

۱. همدارنگه هیڅ لوند شی او هیڅ وچ شی نه ښکته کېږي او نه پورته کېږي، نه خېږي او نه لوېږي مگر ټول برسېره په دې چې د الله ﷻ په علم کېږي دې په لوح محفوظ کېږي هم ثبت او لیکلي شوي دي، دا ده د الله ﷻ د علم لږ څه شرحه چې الله ﷻ د خپلو غیبی خزانو څخه درنازه کړه.

۲. ای پیغمبره! د خپل دعوتي امت کافرانو ته د الله ﷻ د قدرت لاندې نمونې بیانې کړه:

الف: الله ﷻ هغه اقدس ذات دی چې د شپې د مخې تاسو ویده کوي چې نه څه اورېدلی شی او نه څه لېدلی شی او نه څه کار او کسب کولی شی، بلکې آرام پراته اوسئ چې نابله سړی درباندي د مړو گومان کوي، مگر د ورځې د مخې تاسو دومره لوی لوی کارونه او دومره غټې غټې خبرې کوئ چې د هغو په کیفیاتو باندې یوازې الله ﷻ پوه دی، آن تردې چې ستاسو د ځینو شرکي خبرو د کبله نژدې وي چې اسمان ټوټې شي او ځمکه وچوي او بالاخره غورونه ډرې وږې شي، هغه دا خبره چې د الله ﷻ سره شریک دروئ، نو که بالفرض ستاسو د شپې ناتواني او د ورځې تکبر سره یو نریله مقایسه کړی شي نو داسې به ښکاره شي چې دغه متکبرین هغه څوک نه دي چې د شپې به سده پراته وه او د خپلو ځانونو څخه یې مچ هم نه شو شړلی.

ب: که بالفرض الله ﷻ تاسو د درانه خوبه راوښ نه کړي نو د قیامت تر ورځې پورې به هم راوښ نه شی او ویده به پراته یاست، خو الله ﷻ تاسو د ورځې د مخې بېرته راوښوي ترڅو کاروبار پیل کړئ او د قیامت ورځ درې زړه کړئ چې همدغه ډول به د قبرونو څخه راپورته کړی شي، همدغه سلسله (ویده کول او راوښول) به ترهغه جریان لري ترڅو مو چې د مرگ ټاکلې نېټه پوره کړی شي.

کله چې پوره شوه نو بیا مو الله ﷻ په دائمی خوب باندې ویده کوي او ارواگانې مو په کامله توګه قبض کوي او بدنونه مو منحل کوي چې د قیامت په ورځ کېږي به مو بېرته راژوندي کړي او د الله ﷻ په حضور کېږي به ودرولی شي چې بیا به مو الله ﷻ په هغو ټولو کړو وړو باندې خبر کړي چې تاسو اوس لګیا یاست او کوی یې.

ج: خاص الله ﷻ په خپلو مخلوقاتو باندې قاهر (د غلبې څښتن) دی چې دوی ټول یې په مقابل کېږي ناتوانه دي او په هیڅ شي باندې وسه نه لري.

د: د الله ﷻ د کامل قدرت یوه نمونه دا ده چې په تاسو باندې ستاسو د اعمالو د ثبت او حفظ کولو دپاره څه پرېښتي درلېږي، چې تاسو ترې په هیڅ ډول سره خپل ځانونه نه شی بچ کولی او نه ترې کوم عمل پتولی شی.

ه: ذکره شوې عملیه تر هغه وخته پورې مسلسل جریان لري ترڅو چې د الله ﷻ په امر سره ستاسو کوم یوه ته مرګ ورسېږي، نو په دغه وخت کېږي زمونږ نورې لېږلې شوې پرېښتي تاسو به کامله توګه قبض کوي او د الله ﷻ په امریه کېږي هیڅ قصور نه کوي، او څنګه یې چې ورته هدايت کړی وي په همدغه ډول سره یې ټول کیفیات مراعات کوي چې نه وړاندې والی کوي او نه

وروسته والی، نه شدت او نه تخفیف او داسې نور.

یا په بل عبارت: دا ځل مو په داسې خوب باندې ویده کوي چې د قیامت تر ورځې پورې ترې نه شی راوپنځېدلی.

و: بیا نو ټول انسانان (مسلمانان وي او که کافران) الله ﷻ ته وروستل کېږي چې د ټولو په حقیقي او واقعي توګه مالک دی او هیڅوک توان نه لري چې هلته د وروستلو څخه انکار وکړي او یا ترې ځان بچ کړي.

۳- ای پیغمبره! په آخره کېنې کافرانو ته اعلان وکړه چې: خبردارا خاص الله ﷻ لره په دنیا او آخرت دواړو کېنې حکم او فیصله کول دي چې په ډېرې تېزۍ سره محاسبه کوي او هر چاته فیصله ورکوي چې فلانی د دې شي مستحق دی او د فلاني دپاره دا ډول جزا په کار ده.

۴- نو ای کافرانو! هر کله چې ټول شیان د الله ﷻ پورې هم د علم او هم د قدرت د حیثه اختصاص لري نو ماته مه د علمي شیانو فرمایش راکوئ چې قیامت به کله راشي او مه راڅخه قدرتي شیان غواړئ چې فلانی فرمایشي معجزه راوړه او یا راباندې عذاب رانازل کړه او یا داسې نور.

توضیحات

۱- د ﴿مَفَاتِيحُ﴾ کلمه یا د "مَفْتَح" جمع ده (د میم په زور سره)، "مَفْتَح" خزاني ته وايي او یاد "مَفْتَح" جمع ده (د میم په زیر سره)، "مَفْتَح" کنجې ته وايي^(۱).

په یاد ولری!

۲- په یاد ولری کونجې ته په دې اعتبار سره مفتاح یا مفتاح وايي چې د خزاني قلف ورباندې پرانستلی کېږي، او په دې اعتبار سره "مَغْلَق" یا "مَغْلَق" نومېږي چې خزانه ورباندې بندېږي او قلف وراچولی کېږي.

په هر تقدیر، ذکر شوي دواړه نومونه د کنایې په توګه د ښه یا بد سړي په باره کېنې هم استعمالېږي. نبي کریم ﷺ په یوه اوږده حدیث کېنې فرمایلي دي چې: «إِنَّ مِنَ النَّاسِ مَفَاتِيحَ لِلْخَيْرِ مَغَالِيقَ لِلشَّرِّ وَإِنَّ مِنَ النَّاسِ مَفَاتِيحَ لِلشَّرِّ مَغَالِيقَ لِلْخَيْرِ فَطُوبَى لِمَنْ جَعَلَ اللَّهُ مَفَاتِيحَ الْخَيْرِ عَلَى يَدَيْهِ وَوَيْلٌ لِمَنْ جَعَلَ اللَّهُ مَفَاتِيحَ الشَّرِّ عَلَى يَدَيْهِ»^(۲) یعنې: یقیناً ځینې د خلکو څخه د خیر دپاره د پرانستلو کونجیګانې دي او د شر دپاره د قلف (بندولو) کونجیګانې دي، او یقیناً ځینې د خلکو څخه (بالعکس) د شر دپاره د پرانستلو کونجیګانې دي، او د خیر دپاره د قلف کولو (بندولو) کونجیګانې دي، نو د هغه چا دپاره پاکیزګي (خوشالي) ده چې الله ﷻ د ده په لاس باندې د خیر کونجیګانې وګرځوي، او افسوس (حسرت) دی هغه چالره چې الله ﷻ د ده په لاس باندې د شر کونجیګانې وګرځوي.

(۱) تفسیر الطبري ج ۵ ص ۲۱۳

(۲) سنن ابن ماجه ج ۱ ص ۲۱

په هر تقدیر، په دې مقام کښې یې د معنی حاصل داسې راوځي چې د غیبو ټولې خزاني الله ﷻ پورې خاصې دي، او یا یې د معنی حاصل داسې راڅرګړي چې د غیبو ټولې کونجیګانې په الله ﷻ پورې مختصې دي او د ده ﷻ څخه په غیر د نورو ټولو په مخ تړلې دي.

هو! دا بېله خبره ده چې په خپل فضل سره خپلو خاصو بندګانو ته د غیبی خزانو څخه څه شی وپېرزو کړي، لکه چې فرمایي: ﴿وَمَا كَانَ اللَّهُ لِيُظْلِعَكُمْ عَلَى الْغَيْبِ وَلَئِنَّ اللَّهَ يَجْتَبِي مِنْ رُسُلِهِ مَنْ يَشَاءُ﴾ [آل عمران: ۱۷۹] یعنی: او الله ﷻ نه دی چې تاسو په غیبو باندې مطلع (خبر) کړي مګر الله ﷻ د خپلو پیغمبرانو څخه هغه څوک غوره کوي چې اراده یې ورته وشي (او وحې ورته وکړي).

غیب څه معنی؟

۳- مونږ د غیبی علومو په باره کښې د [الأنعام: ۵۰] ایت لاندې څه معلومات لیکلي دي چې یو ځل کتل یې بد نه دي، مګر دلته ورباندې لاندې معلومات وراضافه کوو:

الف: د "غیب" کلمه مصدر ده مګر د اسم فاعل (غائب) په معنی باندې استعمالېږي^(۱).
ب: نو غیب یا د هغه موجود شي څخه عبارت دی چې د حواسو څخه غائب وي او یا د هغه معدوم شي څخه عبارت دی چې د وجود څخه غائب وي چې لا موجود شوی نه وي.
ج: د الله ﷻ علم په موجوداتو باندې بالمشاهده دی چې هیڅ موجود ترې نه شي غائب کېدلی، او په معدوماتو باندې بالغیب دی چې موجود به شي او که نه، که موجود شي نو په څه کیفیت په وي او داسې نور^(۲).

د: اما د بندګانو علم په هغو موجوداتو باندې بالمشاهده دی چې د حواسو لاندې یې واقع کېږي او په هغو موجوداتو او یا معدوماتو باندې بالغیب دی چې د ده د حواسو لاندې واقع نه وي او د دوی د علم لاندې راشي چې په ایت یا حدیث سره ثابت وګرځولی شي.

یادونه

۴- ځینو مفسرینو کرامو په دې مقام کښې د ﴿مَفَاتِيحُ الْغَيْبِ﴾ دپاره ډېر تفسیرونه کړي دي^(۳)، لکه د اجرونو خزاني، د عذابونو خزاني، د رزقونو خزاني او داسې نور.

مګر مونږ ته داسې برېښي چې مفسرینو کرامو به د ﴿مَفَاتِيحُ الْغَيْبِ﴾ دپاره فقط مثالونه ښودلي وي او حصر به یې مطلب نه وي، نو په دې تقدیر عالم الأرواح، عالم الجن، عالم الانس، عالم البحار، عالم البر او داسې نور ټول د ذکرې شوې کلمې لاندې راځي لکه چې همدې مضمون ته په ایت شریف کښې اشارې شته.

(۱) مفردات الراغب ص ۲۸۱

(۲) تفسیر السناج ۷ ص ۴۵۸: تفسیر الطبري ج ۵ ص ۲۱۲

(۳) زاد السیر ج ۲ ص ۲۸

سوال جواب

۵۔ که څوک وايي چې: يو ځل نبي کریم ﷺ د ﴿مَفَاتِيحُ الْغَيْبِ﴾ د کلمې په تفسیر کښې وفرمايل چې: «مَفَاتِيحُ الْغَيْبِ خُمْسٌ»^(۱) يعني: غيبي خزاني او يا غيبي کونجیگانې پنځه دي. او د استشهاد په توګه يې د [لقمان: ۳۴] ايت شريف ولوست په کوم کښې چې دغه لاندې پنځه شيان ذکر دي:

اول: د قيامت د ورځې علم د الله ﷻ پورې خاص دی.
دوهم: په باران باندې يوازې الله ﷻ پوهېږي چې کله به وورېږي.
درېم: يوازې الله ﷻ په هغه شي باندې پوهېږي چې په رحمونو کښې تقرر لري.
څلورم: همدارنګه يوازې الله ﷻ ته معلومه ده چې سبا ته به مثلاً خلک څه څه کارونه کوي.
پنځم: او د الله ﷻ څخه پرته په دې باندې هم هيڅوک نه پوهېږي چې په کومه ځمکه به مرکېږي.
نو پوښتنه دا ده چې: په دې کښې څه حکمت دی چې نبي کریم ﷺ ذکره شوې کلمه صرف په پنځو غيبيو باندې تفسيره کړه او بس؟
مونږ وايو چې:

الف: ځينو مفسرينو کرامو^(۲) زيات زور لګولی دی چې د الله ﷻ ټولې غيبي خزاني يا د غيبي خزانو کونجیگانې په ذکر و شوو پنځو خزانو يا په پنځو کونجیگانو کښې منحصرې کړي، ته به وايي چې درياب ته په کوزه کښې د بندولو نيت لري، که څوک يې د لوستلو شوق لري نو هملته دې بعيد تاويلونه ولولي.

ب: مونږ ته داسې برېښي چې د ذکر و شوو پنځو خزانو نومونه د مثال په توګه اخستل شوي دي او حصر پکښې مطلب نه دی، شايد چې د دغو پنځو په ذکر کښې به لاندې حکمتونه وي، والله اعلم.
اول: د قيامت د ورځې پوښتنه ډېر خلک کوي، څوک د تعنت (عناد) د کبله او څوک د دې کبله چې تياری ورته ونيسي.

دوهم: د باران ورنېت ته هم خلک سترګې په لار وي چې کله به ځمکه خړوبه شي، د همدې کبله د باران د ورنېت په دروغينو معلوماتو باندې جوګيان د خپلو ځانونو دپاره په خلکو کښې د مقبوليت موندلو هڅې کوي.

درېم: د ما في الارحام په معلوماتو باندې هم خلک مينه کوي چې د زوی پلار به جوړ شي او که د لور؟ خصوصاً په موجوده زمانه (۱۳۷۳ هـ ش) کښې خو دا شبهه ډېره ښکته پورته کېږي چې د مور په ګېډه کښې نارينه او ښځينه اولاد په پېژاندنه باندې ځينې ډاکټران بريالي شوي دي، خو ان شاء الله الرحمن۔ مونږ به ورته د [الرعد: ۸] ايت او د [لقمان: ۳۴] ايت لاندې غاښ ماتوونکي جواب ورکړو که الله ﷻ په خپل فضل سره هلته د رسېدلو توفيق راکړي.

(۱) صحيح البخاري ج ۲ ص ۶۶۴

(۲) تفسير المنار ج ۷ ص ۴۶۸

خلورم: هر څوک د خپلو روزمره کارونو دپاره مهال وېش ټاکي. او په حکومتونو باندې خو د خطه الشی (تگلارې) بیانول حتمي شی دی.

پنځم: که هر څومره مغروره او غافل انسان وي هم د خپل مرګ څخه نه شي بې غمه کېدلی چې کله به مړ کېږي او چرته به خاورو ته سپارل کېږي او داسې نور.

لنډه دا چې د ذکر و پنځو خزانو د معلوماتو دپاره اکثره خلک ترې دي نو الله ﷻ د ټولو نه غوڅه کړه چې د الله ﷻ څخه پرته ورباندې بل څوک نه پوهېږي. د ښه وضاحت دپاره لاندې نېصه ولولئ:

یوه عجیبه قیصه

۶. مونږ اورېدلي دي چې کوم یوه باچا ملک الموت ﷻ په خوب کېږي ولید او وپوښتنه یې ترې وکړه چې زما به څومره عمر پاتې وي؟ ملک الموت ﷻ ورته د لاس په پنځو گوتو باندې اشاره وکړه. باچا چې د خوب څخه راویښ شو نو د ډېرې زیاتې وارخطائۍ سره مخامخ شو او گومان یې کاوه چې البته عمر به یې د گوتو په شمار پنځه ورځې یا پنځه میاشتې او بالاخره یا پنځه کاله پاتې وي.

د مملکت د تعبیر المنام (د خوبونو د تعبیر کولو) پوهان ټول چې وه او په خلکو باندې د غم تیاره خوره شوه، مګر په همدې منځکېږي یوه باشعوره عالم دوی د غمه خلاص کړه او باچا یې مخاطب کړ چې: ملک الموت ﷻ تاته جواب درکړی دی چې ستا د عمر معلومات ماته نشته، ځکه چې دا د هغو پنځو خزانو څخه دي چې کونجیګانې یې یوازې او یوازې د الله ﷻ سره دي او بس. نو په دې تعبیر سره باچا خوشاله شو او ذکر شوي عالم ته یې ډېر غټ انعام ورکړ.

سوال جواب

۷. که څوک وایي چې: د ذکر و شوو تشریحاتو په بنا د ﴿وَعِنْدَهُ مَفَاتِيحُ الْغَيْبِ﴾ جمله ټولو غیبي خزانو ته شامله شوه، نو په دې کېږي څه حکمت دی چې په عین ایت شریف کېږي د ځینو په نومونو باندې صراحت وکړی شو، لکه وچه، لمد، خزان شوې پانه، لوېدلي دانه، ساقط شوی لوند شی، او یا لوېدلی وچ شی؟

مونږ وایو چې: حکمت پکېږي دا دی - والله ﷻ اعلم - چې:

الف: هلته اجمال وه او وروسته یې تفصیل دی او د اجمال څخه وروسته په ذهن کېږي تفصیل ډېر ښه کېږي.

ب: ذکره شوې جمله ﴿وَعِنْدَهُ مَفَاتِيحُ الْغَيْبِ﴾ د الله ﷻ د علم په عموم باندې عقلاً دلالت کوي نو په متبقي ایت شریف کېږي د ځینو محسوساتو نومونه هم واخستل شوه ترڅو د انسان په پوه کولو کېږي عقل او خواص دواړه سره لاسونه یو کړي، ترڅو د ټولو طبقاتو انسانان پرې عقیده وکړي.

ج: ترڅو خلک پوه شي چې الله ﷻ بې ارزښته شی (لکه خزان شوې پانه) هم بې لیکنې نه دی پرېښي نو د انسان کړه وړه به یې څنګه نه وي لیکلي چې ثواب او عقاب ورپورې ارتباط لري.

کتاب مبین: د کوم کتاب نوم دی؟

۸- ځینو مفسرینو کرامو^(۱) په دې مقام کېږي د ﴿يَكْتُبُ مُبِينٌ﴾ څخه د الله ﷻ علم مراد کړی دی چې د وړاندېني مضمون دپاره تاکید واقع کېږي او د معنی حاصل یې داسې راوځي چې: تکراراً واورئ چې د ټولو خزانو کونجیگانې د الله ﷻ پورې خاصې دي او ټول شیان د الله ﷻ په علم کېږي دي.

مگر دا تفسیر د یو پلوه متبادر نه دی او د بل پلوه تاکید دی او د تاکید څخه تاسیس بهتری دی. نو ځکه مونږ وایو چې ﴿يَكْتُبُ مُبِينٌ﴾ په دې مقام کېږي د الله ﷻ د یوه ازلي کتاب څخه عبارت دی چې الله ﷻ پکېږي د ټولو مخلوقاتو ټول کیفیات د دنیا د پیدایښت څخه وړاندې لیکلي دي، چې په لیکلي شوي توګه مخلوقات پیدا کېږي او فنا کېږي او دا سلسله به د قیامت د ورځې پورې روانه وي.

ذکر شوی کتاب د "أُمُّ الْكِتَابِ" په نوم هم یاد شوی دی، لکه چې الله ﷻ فرمایي: ﴿وَعِنْدَهُ أُمُّ الْكِتَابِ﴾ [الرعد: ۳۹] یعنی: او د الله ﷻ په نزد أُمُّ الْكِتَابِ (اصلي کتاب) دی. او لوح محفوظ هم ورته ویل شوی دی، الله ﷻ فرمایي: ﴿فِي لَوْحٍ مَّحْفُوظٍ﴾ [البروج: ۲۲] یعنی: الله ﷻ قرآن کریم هم په لوح محفوظ کېږي ساتلی دی.

همدې کتاب ته د "إِمَامٌ مُبِينٌ" لقب هم ورکړی شوی دی، الله ﷻ فرمایي چې: ﴿وَكُلُّ شَيْءٍ أَخَصَّتْهُ فِي إِمَامٍ مُبِينٍ﴾ [یس: ۱۲] یعنی: او هر شی مو شمېرلی دی په څرګند امام (لوح محفوظ) کېږي. په ذکر شوي کتاب باندې عقیده کول ضرور دي، اما د هغو معلوماتو څخه علاوه چې په ایت با حدیث کېږي ثابت دي، بله خبره کول پکېږي په کار نه ده. لاندې وضاحت ولولئ:

الف: الله ﷻ فرمایي: ﴿مَا أَصَابَ مِنْ مُصِيبَةٍ فِي الْأَرْضِ وَلَا فِي أَنْفُسِكُمْ إِلَّا فِي كِتَابٍ مِنْ قَبْلِ أَنْ نَبْرَأَهَا﴾ [الحديد: ۲۲] یعنی: هیڅ مصیبت نه په څمکه کېږي او نه ستاسو په نفسونو کېږي زسېږي مګر هغه په یوه کتاب کېږي (لیکلی شوی) دی، د دې څخه وړاندې چې نوموړی مصیبت مونږ خلق (پیدا) کړو.

ب: نبي کریم ﷺ فرمایلي دي چې: «جَفَّ الْقَلَمُ يَمَّا آتَى لَاقِي»^(۲)، یعنی: په هغه شې باندې قلم ډډ شوی دی چې ته ورسره پیوسته کېدونکی یې (تغیر نه قبلوي). عبد الرحمن مومند رحمه الله د همدې حدیث مضمون په خپلو اشعارو کېږي څومره په ښه توګه انځور کړی دی چې:

عاقبت به د تقدیر ښکلی ورپېښ شي :: که په اوبښکو د چا ټول جهان چقر شي^(۳)

(۱) التفسير الكبير ج ۱۳ ص ۱۱

(۲) صحيح البخاري ج ۲ ص ۷۶۰

(۳) د عبد الرحمن مومند دېوان

۹۔ مونږ د [آل عمران: ۵۵] ایت لاندې لیکلي دي چې د "توفی" کلمه په قرآن کریم کښې هم د خوب (ویده کولو) په معنی او هم د روح د قبض په معنی باندې استعماله شوې ده، دلته ورباندې فقط همدومره ورزیاته وو چې: په ذکر و شوو ایتونو کښې یې په دواړو معناوو کښې استعمال موندلی دی چې شرحه یې دا ده:

الف: د ﴿يَتَوَفَّنَا﴾ کلمه د "توفی" څخه اخستله شوې ده چې د ویده کولو معنی ورکوي، لکه چې ﴿ثُمَّ يَتَعَنَّا فِيهِ﴾ جمله ورباندې دلالت کوي. یعنې: الله ﷻ تاسو د شپې د مخې اوده کوي بیا مو په ورځ کښې راوښوي ترڅو خپل ټاکلي عمرونه تر پایه ورسوي.

ب: د ﴿تَوَفَّاهُ﴾ کلمه هم د "توفی" څخه اشتقاقه شوې ده چې د روح د قبض په معنی سره ده، لکه چې ﴿إِذَا جَاءَ أَحَدُكُمُ الْمَوْتُ﴾ جمله ورباندې رڼا اچوي. یعنې: د ملائکو لیکنه او د کړو وړو ثبت مو تر هغه وخته پورې جریان لري ترڅو چې ستاسو ارواگانې زمونږ ملائک قبض کړي.

فوقیت څه معنی؟

۱۰۔ که څه هم مونږ د [الأنعام: ۱۸] ایت لاندې د ﴿وَهُوَ الْقَاهِرُ فَوْقَ عِبَادِهِ﴾ د جملې ښه پوره شرحه لیکلې ده مګر په دې مقام کښې ورباندې زیاتوو چې د ﴿فَوْق﴾ کلمه په لاندې ګڼ شمېره معناوو کښې استعمالېږي^(۱):

الف: فوقیت (پورته والی) د مکان په اعتبار سره. لکه چې الله ﷻ فرمایي: ﴿وَجَعَلَ فِيهَا رُؤُوسَ مِن فَوْقِهَا﴾ [فصلت: ۱۰] یعنې: الله ﷻ په ځمکه کښې د دې د پاسه غرونه پیدا کړي دي.

ب: فوقیت د هوا (فضا) په اعتبار سره. لکه ﴿قُلْ هُوَ الْقَادِرُ عَلَىٰ أَنْ يَبْعَثَ عَلَيْكُمْ عَذَابًا مِّن فَوْقِكُمْ أَوْ مِن تَحْتِ أَرْجُلِكُمْ﴾ [الأنعام: ۶۵] یعنې: الله ﷻ قادر دی چې ستاسو د پاسه د فضاله طرفه درېاندې عذاب درښکته کړي او یا یې درېاندې د پښو له طرفه درواستوي.

ج: فوقیت د لوړې او ژورې په اعتبار سره. لکه ﴿إِذْ جَاءُوكُم مِّن فَوْقِكُمْ وَمِنْ أَسْفَلَ مِنكُمْ﴾ [الأحزاب: ۱۰] یعنې: هغه درېه زړه کړی چې د کافرانو لښکر تاسو ته ستاسو د پاسه هم درغی او ستاسو د لاندې خوا څخه هم درغی.

د: فوقیت د عدد په اعتبار سره. لکه ﴿فَإِنْ كُنَّ نِسَاءً فَوْقَ اثْنَتَيْنِ﴾ [النساء: ۱۱] یعنې: که د مري لوړګانې د دوه وو څخه د پاسه وي.

ه: فوقیت د غټوالي او کوچنیوالي په اعتبار سره. لکه ﴿مَثَلًا مَّا بَعُوضَةٌ فَمَّا فَوْقَهَا﴾ [البقرة: ۲۶] یعنې: الله ﷻ تاسو ته د میاشي لا د ده څخه (د صغرو او کبر په لحاظ) د ورپورته ساکبنانو مثال بیانوي.

الانفطار

و: فوقیت د دنیاوي فضیلت په اعتبار سره. لکه ﴿وَرَفَعْنَا بَعْضَهُمْ فَوْقَ بَعْضٍ دَرَجَاتٍ﴾ (النور)
[۳۲] یعنی: مونږ په دنیاوي رتبو کې ځینې خلک په ځینو نورو باندې د پاسه کړي دي. یا لکه چې
وایی: ﴿الْبَاقُونَ فَوْقَ الْحَدِيدِ﴾^(۱) یعنی: د یاقوتو شان او منزلت په اوسپنه باندې د پاسه دی.
ز: فوقیت د اخروي فضیلت په اعتبار سره. لکه ﴿وَالَّذِينَ اتَّقَوْا فَوْقَهُمْ يَوْمَ الْقِيَمَةِ﴾ (البقرة)
[۲۱۲] یعنی: متقیان (چې د شرک او کفر څخه یې ځانونه ساتلي وي) په کافرانو باندې د قیامت په
ورځ د پاسه دي.

ح: فوقیت د قهاریت او غلبې په لحاظ سره. لکه همدغه ایت شریف چې اوس د بحث لاندې دی
﴿وَهُوَ الْقَاهِرُ فَوْقَ عِبَادِهِ﴾ (الآیه) یعنی: الله ﷻ په خپلو مخلوقاتو باندې د قهاریت او غلبې په لحاظ
سره د پاسه دی، هر څه چې وغواړي ورباندې اجرا کولی یې شي.

حفظه ملائک د کومو ملائکو نوم دی؟

۱۱- کوم ملائک چې د انسانانو سره موظف دي په قرآن کریم کې په لاندې صفاتو سره یاد
شوي دي:

الف: په ذکر شوي ایت شریف کې په ﴿حَفَظَةً﴾ سره موصوف شوي دي چې د حافظ جمع ده.
یعنې: ساتونکي ملائک.

ب: د [الأنفطار: ۱۱] ایت کې په ﴿کَتَبِينَ﴾ سره موصوف شوي دي، یعنې لیکونکي ملائک.
په هر تقدیر، په دې مقام کې ځینې علماء کرام وایی^(۲) چې: د حفظه ملائکو څخه کرام کاتبین
(لیکونکي ملائک) مراد دي، ځکه چې همدوی د بنیادمانو کره وړه لیکلي او د حفظ (ثبت) لاندې
یې واقع کوي.

او ځینې نور وایی^(۳) چې دلته ترې هغه ملائک مراد دي چې د هر انسان سره د حفاظت او څارنې
دپاره ګرځي راګرځي، که بالفرض دغه ملائک نه وي نو انسان به په ځمکه کې د پیریانو او نورو
افتونو څخه ژوند نه وی کړی.

مګر مونږ ته بهتره ښکاري چې په دې مقام کې د حفظ د کلمې څخه فقط ساتونکي ملائک
مراد شي، برابره خبره ده چې اعمال حفظ (ثبت) کوي او که د آفتونو څخه یې حفاظت کوي.
مونږ ځکه دغه عامه معنی واخستله چې د ﴿وَهُوَ الْقَاهِرُ فَوْقَ عِبَادِهِ﴾ د جملې سره ښه سمون

خوري. یعنې: الله ﷻ په خپلو بندګانو باندې په علم او قدرت سره دومره د پاسه دي چې د هر انسان
سره یې ملائک ټاکلي دي چې ورسره ګرځي راګرځي او هیڅوک ترې خپل عمل نه شي بچ کولی او
نه یې د ځانه څخه یو طرف ته کولی شي.

(۱) المحرر الوجيز ج ۶ ص ۶۶

(۲) تفسیر البقرې ج ۲ ص ۱۰۳

(۳) البحر المحیط ج ۴ ص ۵۳۹

الأنعام (۶)

که څوک غواړي چې د هغو ملائکو په هکله پوره معلومات حاصل کړي کومې چې د هر انسان سره ګرځي راګرځي، چې شمېره یې څومره ته رسېږي او په څه کیفیت باندې یې د زړه په حسناتو او سبباتو باندې پوهېږي؟ او داسې نور، نو ځینو تفاسیرو^(۱) ته دې مراجعه وکړي. خو په دې کتاب کې په همدې اړوند د [الرعد: ۱۱] ایت لاندې ان شاء الله څه نور وضاحت هم راروان دی.

سوال جواب

۱۲- که څوک وایي چې: الله ﷻ د کافرانو په باره کې فرمایلي دي چې: ﴿وَأَنَّ الْكَافِرِينَ لَا مَوْلَىٰ لَهُمْ﴾ [محمد: ۱۱] یعنې: الله ﷻ ځکه کافران پوښنا کوي چې دوی مولى نه لري. حال دا چې په دې مقام کې الله ﷻ خپل اقدس ذات د ټولو انسانانو دپاره (چې کافران هم پکې شامل دي) مولى ښودلی دی چې: ﴿ثُمَّ رُدُّوْا اِلَى اللّٰهِ مَوْلٰهُمُ الْحَقُّ﴾، ایا دا تناقض نه دی؟

مونږ وایو چې: هلته د کلام سیاق او سباق (وړاندې بېرته) دلالت کوي چې د مولى څخه ناصر مطلب دی او کافران خو ناصر نه لري، او دلته ترې حقیقي مالک مراد دی^(۲)، او ښکاره ده لکه څنګه چې الله ﷻ د مؤمنانو حقیقي مالک دی همدارنګه د کافرانو حقیقي مالک هم دی.

د حساب د سرعت معنی

۱۳- په ﴿وَهُوَ اَسْرَعُ الْحٰسِبِیْنَ﴾ کې د "اَسْرَع" کلمه د "سَرِيع" دپاره د تفضیل صیغه ده چې په زیات سرعت باندې دلالت کوي.

د حساب سرعت علي ﷺ په ډېره ښه طریقه باندې تفسیر کړ، البته کله چې ترې پوښتنه وشوه چې: الله ﷻ د خپلو ټولو بندګانو سره په یوه حال کې څنګه محاسبه کوي؟

ورته یې وفرمایل چې: «كَمَا يَرْزُقُهُمْ فِي حَالَةٍ وَاحِدَةٍ فِي الدُّنْيَا»^(۳) یعنې: لکه څنګه چې الله ﷻ خپلو ټولو بندګانو ته په یوه آن کې په دنیا کې روزي ورکوي او د یوه روزي ورکول یې د بل د روزي ورکولو څخه نه غافل کوي، همدارنګه به د قیامت په ورځ په یوه وخت کې د ټولو سره محاسبه وکړي او د یوه حساب به د بل په حساب باندې څه تاثیر وانه چوي.

﴿قُلْ مَنْ يُنَجِّكُمْ مِنَ ظُلُمَاتِ الْبَرِّ وَالْبَحْرِ تَدْعُونَهُ تَضَرُّعًا وَخُفْيَةً لِّئِنْ أَنْجَيْنَا مِنْ هَذِهِ لَنَكُونَنَّ مِنَ الشَّاكِرِينَ﴾ ﴿۳۲﴾ قُلِ اللَّهُ يُنَجِّكُمْ مِنْهَا وَمِنْ كُلِّ كَرْبٍ ثُمَّ أَنْتُمْ مُشْرِكُونَ ﴿۳۳﴾ قُلْ هُوَ الْقَادِرُ عَلَىٰ أَنْ يَبْعَثَ عَلَيْكُمْ عَذَابًا مِّنْ فَوْقِكُمْ أَوْ مِنْ تَحْتِ أَرْجُلِكُمْ أَوْ

(۱) روح المعاني ج ۷ ص ۱۷۵

(۲) تفسیر ابی السعود ج ۳ ص ۱۴۵

(۳) المعمر الوجیز ج ۶ ص ۶۸

يَلْبِسَكُمْ شِيْعًا وَيُذِيقُ بَعْضَكُمْ بَأْسَ بَعْضٍ ۚ اَنْظُرْ كَيْفَ نُصَرِّفُ الْاٰيٰتِ لَعَلَّهُمْ يَفْقَهُوْنَ ۝ وَكَذَّبَ بِهٖٓ قَوْمُكَ وَهٗوَ الْحَقُّ ۚ قُلْ لَسْتُ عَلَيْكُمْ بِوَكِيْلٍ ۝۱۱۱ اِكُلْ مِنْ ثَمَرِ
مُسْتَقَرٍّ وَّسَوْفَ تَعْلَمُوْنَ ۝۱۱۲ ﴿

[۶۳] (ای پیغمبره! خلکو ته) ووايه چې: هغه څوک دی چې تاسو ته د وچې او لمدې (بیابان او دریاب) د تیارو (مشکلاتو) څخه نجات درکوي چې تاسو یې په زاریو (څرگنده توګه) او په پټه توګه باندې بلئ: (داسې بلنه چې) قسم دی که مونږ ته د دغو (مشکلاتو) څخه نجات راکړي، نو خامغا به مونږ د شاکرانو د ډلې څخه جوړ شو (جواب راکړئ! بلل شوی څوک دی؟).

[۶۴] (ای پیغمبره! د دوی د جواب څخه وړاندې ورته) ووايه (جواب ورکړه) چې: الله ﷻ تاسو ته د دغو (مشکلاتو) څخه او د هرې سختۍ څخه نجات درکوي، بیا تاسو (ورسره په عبادت کېنې) شریکان جوړوئ (او خپل قسمونه د پښو لاندې کوئ).

[۶۵] (ورته) ووايه چې: همدې ﷻ په دې باندې (هم) قادر دی چې په تاسو باندې ستاسو د پام عذاب درولېږي، یا ستاسو د پښو لاندې خوا څخه (مو په عذاب باندې اخته کړي، او یا مو «عداوت د حیثه» په داسې حال کېنې ګډوډ کړي چې ډلې ډلې یاست، او ځینو ستاسو ته د ځینو نورو جنگ وروځکي. ګوره چې مونږ څنګه بیابیا (دوی ته) خپل ایتونه (دلایل) بیانوو، شاید چې دوی (په ژورې پوهې سره) پوه شي.

[۶۶] او دې (قرآن کریم) ته ستا قوم د دروغو نسبت کوي، حال دا چې همدا حق دی (د واقع سره مطابق دی). ورته ووايه چې: زه خو په تاسو باندې د وکیل په حیث نه یم استولی شوی (چې ستاسو د کفریاتو ذمه واري زما په غاړه شي).

[۶۷] د هر خبر (وینا) دپاره د ثبات (تقرر او تحقق) ځای (او زمانه) شته، او ژر دی چې تاسو به (پرې) پوه شئ.

د مطلب خلاصه

په دې ایتونو کېنې هم د الله ﷻ د کامل قدرت دوه وو مثالونو ته اشارې شوې دي:

۱- یعنې: ای پیغمبره! خلکو ته ووايه چې تاسو ته څه مناسب دي چې د الله ﷻ سره په عبادت کېنې نور شيان شریکوي حال دا چې د الله ﷻ څخه په غیر نه د واقع شوي عذاب څخه بل څوک نجات درکولی شي او نه درڅخه د واقع کېدونکي عذاب مخه بل څوک اړولی شي. نو د دې دپاره چې ذکر شوی مضمون مو په زړونو کېنې ښه ځای ونیسي، د لاندې پوښتنو جوابونه راکړئ:

الف: ای خلکو! هغه څوک دی چې تاسو ته په وچه او لمدې (بیابان او دریاب) کېنې د مشکلاتو څخه نجات درکوي چې په ډېرې عاجزۍ سره یې بلئ او هم په څرګنده توګه او هم په زړه کېنې ترې

مشکلاتو حل غواړئ او بالاخره په ډېر اخلاص په قسمونو سره کلکې وعدې ورکوي او وايي چې
نم دی که مونږ ته يې د دغه واقع شوي مشکل څخه نجات راکړ نو مونږ به خپل ځانونه د شاکرانو
څخه جوړ کړو او په عبادت کښې به ورسره شریک ونه دروو؟
ای خلکو! ووايست چې په دغسې خطرناک حالت کښې تاسو د چا څخه د نجات تمه لرئ؟ او چا
ته په قسمونو سره د خلوص وعدې ورکوي؟

ای پیغمبره! که څه هم مشرکان د دې څخه په غیر بل جواب نه لري چې په دغسې خطري حالت
کښې مونږ د الله ﷻ څخه د نجات تمه لرو او همده ﷻ ته د اخلاص وعدې ورکوو، مگر د دوی د
جواب څخه وړاندې د دوی جواب شرحه کړه چې تاسو په دغسې حالت کښې الله ﷻ ته تمه لرئ او
همده ﷻ ته د توحید وعدې ورکوي، ترڅو ستا دپاره ذکر شوی جواب د معجزې بڼه ولري.
ار دا ځکه که بالفرض الله ﷻ تاته د دوی د زړونو کیفیت نه وی شرحه کړی نو ته به څه پوه شوی
وی چې دوی چاته زاری کوي او په زاریو کښې مخلص دي او که نه؟

نو ای پیغمبره! بیا ورته ووايه چې الله ﷻ خو صرف د هغه مشکل څخه نجات درکونکی نه دی
چې تاسو پرې اخته یاست او د وارخطائی سره يې مخامخ کړي یاست، بلکې الله ﷻ خو تاسو ته د
هر مشکل څخه نجات درکوي خو تاسو په خپل عهد او لوظ باندې نه درېږئ چې د نجات څخه
دروسته بیرته خپل مشرکانه کړنلارې ته ورگرځئ. ته به وایې چې نه مو د توحید عهد کړی دی او نه
مو چرته د مشکلاتو څخه نجات موندلی دی.

ب: ای پیغمبره! خلکو ته دا هم ووايه چې د الله ﷻ قدرت خو په دې کښې منحصر نه دی چې
تاسو ته د واقع شوي مشکلاتو څخه نجات درکوي (که اراده يې وشي) بلکې الله ﷻ په هره کړۍ
کښې قادر دی چې یا درباندي د پاسه عذاب نازل کړي لکه څنگه يې چې د لوط ﷺ په قوم او هم
په اصحاب الفیل باندې نازل کړی وه، او دا يې هم د وسې پوره ده چې د ځمکې د پلوه مو په سخت
عذاب باندې اخته کړي لکه څنگه يې چې قارون په ځمکني عذاب باندې اخته کړی وه چې ځمکې
بنکته خپل ځان ته ورکش کړ.

یا په بل عبارت: اسمان او ځمکه دواړه د الله ﷻ په واک او اختیار کښې دي او تاسو د دواړو په
منځکښې راگیر یاست او د تېښتې هیڅ لاره نه شئ مونده کولی.

او بالاخره الله ﷻ په دې باندې هم قادر دی چې د پاس او یا لاندې څخه نه، بلکې ستاسو د
داخل څخه درباندي لوی مصیبت درنازل کړي چې ډلې-ډلې شئ او یوه ډله د بلې ډلې دپاره
مصیبت جوړ شئ، اتفاق او اتحاد مو د منځه لاړ شي، په جگړو او دنگلو باندې اخته شئ او
دوستي او ورورولي مو په عداوت او کینې باندې بدله شي.

که الله ﷻ د ذکر و شوو مصیبتونو څخه کوم یو مصیبت درباندي درنازل کړي ایا د الله ﷻ څخه
پرته بل څوک شته چې نجات درکړي او د مصیبت څخه مو وژغوري؟

۲- ای پیغمبره! وگوره چې مونږ خلکو ته د خپل وحدانیت دلایل په څومره واضحه توګه بیا بیا

بیانو او په ډول-ډول اسالیبو سره یې ورته واضحه کړو، د دې دپاره چې دوی د دقیقې پوهې شوي کار واخلي او د شرک څخه توحید ته راتاو شي، مگر په هره زمانه کېنې داسې خلک تېر شوي دي چې زموږ واضحه دلایلو ته یې توجه نه ده کړې او په شرکیاتو باندې کلک پاتې شوي دي. د دوی د جملې څخه (ای پیغمبره!) ستا د قوم او ستا د امت مشرکان هم دي چې قرآن کریم ته دروغو نسبت کوي، حال دا چې دا حق کتاب دی، د واقع سره مطابق دی، دروغ لا څه چې شک هم پکې نشته.

۳- نو ای پیغمبره! د ذکر و شوو دلایلو په آخر کېنې ورته ووايه چې: ما خو خپله راسپارلې شونې دنده ترسره کړه او د څه شي دپاره چې الله ﷻ را استولی وم هغه مې درته په کامله توګه ورساوه، نور نو زه خو په تاسو باندې د وکیل په صفت نه یم استولی شوی چې د قیامت په ورځ ستاسو شرکیاتو پوښتنه زما څخه وکړي شي.

د قرآن کریم بیانات ټول حق او اخبارات یې د واقع سره مطابق دي مګر د هر شي دپاره د استقرار (تحقق) وخت ټاکلی شوی دی چې د هغه څخه وړاندې بهرته نه کېږي، نو کله چې د قرآن کریم د اظهاراتو ټاکلی شوی وخت راشي نو ډېر ژر به پرې تاسو پوه شئ خو د هغه وخت پوهه به درته څه ګټه ونه رسوي.

توضیحات

۱- که څه هم د ﴿ظَلَمْتَ﴾ کلمه د "ظُلْمَة" جمع ده او "ظُلْمَة" تیارې ته وايي، مګر په دې مقام کېنې د "ظُلُمَات" څخه مشکلات او سختی مرادې دي، لکه چې د عبد الله بن عباس رضی الله عنهما څخه همدا ډول تفسیر روایت کړی شوی دی^(۱)، بلکې په هره ژبه کېنې د مشکلاتو څخه د کنایې په توګه په تیارو سره تعبیر کېږي، لکه چې په پښتو کېنې غمژن سړی وايي چې "په ما باندې توره شپه ده".

"تَضَرُّع" څه معنی؟

۲- د ﴿تَضَرُّعًا﴾ کلمه په اصل کېنې د "ضَرَعُ النَّاقَةِ" څخه اخستله شوې ده^(۲)، چې د اوښې غولانزې ته ویل کېږي، څرنگه چې هر کوچنی ساکین د خپلې مور غولانزې ته په ډېرې عاجزۍ سره وړاندې کېږي او خپله کمزوري په اواز او هم په هیئت کېنې ښه څرګند وي، نو د هر چا عاجزي څرګندول او زاری کول د "تَضَرُّع" په لفظ سره تعبیرېږي، د همدې کبله یې په مقابل کېنې د "خَفِیَّة" کلمه هم استعمال مومي چې د پټولو معنی ورکوي.

نو د معنی حاصل یې داسې کېږي چې: د مشکلاتو په وخت کېنې تاسو هم په څرګنده توګه اړ هم په پټه به زړونو کېنې په ډېر اخلاص سره د الله ﷻ څخه د خپلو مشکلاتو حل غواړئ، په دغه وخت کېنې مو خپل باطل معبودان بالکل هېر کړي وي.

(۱) روح المعانی ج ۷ ص ۱۷۹

(۲) مفردات الراغب ص ۳۰۴

دلته څوک مخاطب دي؟

۳- مفسرينو کرامو ليکلي دي^(۱) چې د ځينو علماوو کرامو دا نظر دی چې په ﴿أَنْ يَنْتَعْتُمْ عَلَيْنَا﴾ کښې مشرکان مخاطب دي او ځينې نور وايي چې دلته خطاب مسلمانانو ته متوجه دی او بالاخره ځينې نور وايي چې د ايت شريف اوله برخه (د دوه وو عذابونو برخه) مشرکانو ته متوجه ده او په آخرنۍ برخه (د خپل منځي اختلاف عذاب په برخه) کښې مسلمانان مخاطب دي. مگر مونږ وايو چې: د مقام په اعتبار سره يوازې مشرکان مخاطب دي، ځکه چې د ايتونو د بحث لړۍ په همدوی کښې روانه ده او د مفهوم په اعتبار سره ټول امت ته خطاب متوجه دی، چې د قيامت د ورځې پورې پکښې ټول شامل ښکاري او بايد چې ټول ترې د عبرت درس واخلي.

پاسني او لاندېني عذابونه

۴- په هر تقدير، علماوو کرامو پاسني او لاندېني عذابونه په دوه ډوله تفسير کړي دي: الف: پاسني عذاب (چې په ﴿مِنْ فَوْقِكُمْ﴾ کښې ورته اشاره شوې ده) د هغه عذاب څخه عبارت دی چې د هوا د طرفه پر چا نازل شي - العياذ بالله - لکه اسماني تندر، د ډبرو باران، ږلۍ، د ابابيل غوندي د عذاب مرغان، وچکالي او داسې نور.

او لاندېني عذاب (چې په ﴿مِنْ تَحْتِ أَرْجُلِكُمْ﴾ کښې ورته اشاره شوې ده) د هغه عذاب څخه عبارت دی چې د ځمکې د پلوه يې د واقع کېدلو خطر وي، لکه په درياب کښې غرقېدل، په زلزله باندې د اباديو ړنگېدل، په ځمکه کښې خسف کېدل او داسې نور^(۲).

ب: د پاسني عذاب څخه هغه عذاب مراد دی چې د ظالمانو د مشرانو د پلوه په کوم قوم باندې نازل شي چې په خپل رعيت باندې ظلم کوي، شخصي ملکيتونه ترې مصادره کړي، کفري حکومتونه خپل مملکت ته دعوت کړي، او يا داسې نور ظلمونه وکړي.

او لاندېني عذاب د هغه عذاب څخه عبارت دی چې د ظالمانو کشرانو څخه يې منشا نيولې وي^(۳)، مثلاً چې چاته د خپلو خدمتگارانو او اولادونو څخه بلا جوړه شي او يا د يوه ارام مملکت ارامي په کودتا سره د منځه لاړه شي لکه څنگه چې په افغانستان کښې د کمونستانو په کودتا سره ټول خلک نارامه او در په در شوه.

مونږ ته داسې برېښي چې ذکر شوي دواړه تفسيرونه سره څه منافات نه لري، ځه لري نه ده چې ايت شريف دواړو ته شامل وي خو اولنی تفسير به په عبارة النص سره مراد وي او دوهم تفسير ته به په اشاره النص سره اشاره کړې شوې وي، والله اعلم.

خو د دې سره سره مونږ وايو چې علماوو کرامو د عذابونو دپاره محض څو مثالونه ښودلي دي

(۱) زاد المسير ج ۳ ص ۴۲: المحرر الوجيز ج ۶ ص ۷۰

(۲) روح المعاني ج ۷ ص ۱۸۰

(۳) تفسير الخازن ج ۲ ص ۴۲۳

الانعام (۱)
او حصر یې مطلب نه دی، او دا ځکه چې ډېر هوایي او ځمکنی عذابونه شته چې د ایت شریف
لاندې راتلای شي خو چا نه دي ذکر کړي لکه په ننۍ زمانه کېنې د جنگي الوتکو بمبارد، د غنې
توپونو (چې قوسي انداخت کوي) مرمیات، د اسکت توغندیو وړول، د زهرجن ګاز پاشل، د
کمیایو وسلو استعمالول، د طاعون او نورو امراضو خورېدل، او یا لکه د مختلفو ماینونو
چاودنې، د غرونو بنویېدل، د اور شندل، د قحطۍ د ملخانو حمله کول او داسې نور.

دلته ماثور تفسیر

۵- که څه هم د دې مقام په ارتباط سره د نبی کریم ﷺ څخه زینت ډېر احادیث روایت کړي شوي
دي چې تقریباً ډېرشو احادیثو ته رسېږي او ځینو مفسرینو کرامو راغونډ کړي دي^(۱)، مګر مونږ د
اوږدوالي د کبله یوازې د لاندینيو احادیثو په ذکر باندې اکتفاء کوو:

الف: جابر بن عبد الله ؓ وايي: کله چې د درېګوني عذاب ایت شریف ﴿قُلْ هُوَ الْقَادِرُ﴾ الآية،
نازل شو نو نبی کریم ﷺ د ﴿عَذَابًا مِّنْ فَوْقِكُمْ﴾ سره وويلې چې: «أَعُوذُ بِوَجْهِكَ» یعنې: ای ربه! ستا
په اقدس ذات باندې د دغه ډول عذاب څخه پنا غواړم چې امت مې د اصحاب الفیل په شان پوپنا
کړې، او د ﴿أَوْ مِنْ تَحْتِ أَرْجُلِكُمْ﴾ سره یې هم وويلې چې: «أَعُوذُ بِوَجْهِكَ» یعنې: ای ربه! زه ستا په
اقدس ذات باندې د دغه ډول عذاب څخه پنا غواړم چې زما د امت د قارون غوندې بېخ وباسې، او
بالآخره د ﴿أَوْ يَلْبِسَكُمْ شِيْعًا وَيُذِيقَ بَعْضَكُم بَأْسَ بَعْضٍ﴾ سره یې وفرمایيل چې: «هَذَا أَهْوَنُ أَوْ هَذَا
أَيْسَرُ»^(۲) یعنې: دا عذاب سپک دی او یا یې وفرمایيل چې دا اسان دي، خو پنا یې ترې ونه غوښتله.
ب: نبی کریم ﷺ په یوه اوږده حدیث کېنې فرمایلي دي چې: «سَأَلْتُ رَبِّي ثَلَاثًا فَأَعْطَانِي الثَّنِينَ
وَمَقْنَنِي وَاحِدَةً، سَأَلْتُ رَبِّي أَنْ لَا يُهْلِكَ أُمَّتِي بِالسَّيَةِ فَأَعْطَانِيهَا وَسَأَلْتُهُ أَنْ لَا يُهْلِكَ أُمَّتِي بِالْفَرْقِ فَأَعْطَانِيهَا
وَسَأَلْتُهُ أَنْ لَا يَجْعَلَ بَأْسَهُمْ بَيْنَهُمْ فَمَقْنَنِيهَا»^(۳) یعنې: ما د خپل رب ﷻ څخه درې غوښتنې وکړې چې دوه
غوښتنې یې راکړې او یوه یې راڅخه منعه کړه (منظوره یې نه کړه): ما د خپل رب ﷻ څخه غوښتل
چې زما امت په وچکالۍ باندې هلاک نه کړي نو دا غوښتنه یې راکړه، او ما ترې غوښتل چې زما
امت (د فرعونیانو غوندې) په غرقولو سره هم هلاک نه کړي (چې پوپنا شي) نو دا غوښتنه یې هم
راکړه، او ترې ومې غوښتل چې د دوی جنگ د دوی په خپلو منځو کېنې واقع نه کړي نو دا غوښتنه
یې راڅخه منعه کړه.

يادونه

۶- مونږ د [البقرة: ۲۱۳] ایت لاندې د اختلاف ډولونه لیکلي دي چې ځینې روا او ځینې حرام دي

(۱) تفسیر ابن کثیر ج ۲ ص ۱۳۹: الدر المنثور ج ۲ ص ۲۸۷

(۲) صحيح البخاري ج ۲ ص ۶۶۶

(۳) صحيح مسلم ج ۲ ص ۳۹۰

هبله ده چې هلته یو ځل بیا مراجعه وکړی شي. خو دلته فقط همدومره اضافه کوو چې په دې مقام کې ناجائز اختلاف مراد دی چې د الله ﷻ لوی عذاب دی او په موجوده وخت^(۱) کې په افغانستان باندې مسلط دی چې مجاهدین دې دې او هرې یوې دې د بلې دې په مقابل کې وسلې ته لاس کړی دی او د خپلو وروڼو په وینو تویولو اخته دي، الله ﷻ دې په خپل فضل سره ذکر شوی عذاب زمونږ څخه پورته کړي.

مُسْتَقَرُّ څه معنی؟

۷- د ﴿مُسْتَقَرُّ﴾ کلمه اصلاً د "قَرَّ" څخه اخستله شوې ده چې د برودت (یخنی) معنی ورکوي، او په مقابل کې یې د "خَرَّ" کلمه استعمالېږي چې معنی یې حرارت (ګرمي) ده^(۲). نو څرنگه چې برودت د سکون غوښتنه کوي او حرارت د حرکت غوښتونکی دی نو ځکه په دې مقام کې د ﴿مُسْتَقَرُّ﴾ کلمه د کنایې په توګه په ثبات او ځای په ځای ودرېدلو کې استعمال شوې ده.

نو د معنی حاصل یې داسې کېږي چې: د قرآن کریم هره یوه خبره ثابت وخت او ثابت ځای لري، چې د همغه وخت او همغه ځای څخه نه وړاندې کېږي او نه ترې وروسته کېږي.

﴿وَإِذَا رَأَيْتَ الَّذِينَ يَخُوضُونَ فِي آيَاتِنَا فَأَعْرِضْ عَنْهُمْ حَتَّى يَخُوضُوا فِي حَدِيثٍ غَيْرِهِ ۚ وَإِمَّا يُنسِيَنَّكَ الشَّيْطَانُ فَلَا تَقْعُدْ بَعْدَ الذِّكْرِىٰ مَعَ الْقَوْمِ الظَّالِمِينَ ﴿۶۸﴾ وَمَا عَلَى الَّذِينَ يَتَّقُونَ مِنْ حِسَابِهِمْ مِنْ شَيْءٍ وَلَكِنْ ذِكْرِىٰ لَعَلَّهُمْ يَتَّقُونَ ﴿۶۹﴾ وَذَرِ الَّذِينَ أَخَذُوا دِينَهُمْ لَعِبًا وَلَهْوًا وَغَرَّتَهُمُ الْحَيٰوةُ الدُّنْيَا وَذَكَرَ بِهِمْ أَن تَبْسَلَ نَفْسٌ بِمَا كَسَبَتْ لَيْسَ لَهَا مِنْ دُونِ اللَّهِ وَلِيٌّ وَلَا شَفِيعٌ وَإِنْ تَعْدِلْ كُلُّ عَدْلٍ لَا يُؤْخَذَ مِنْهَا أُولَٰئِكَ الَّذِينَ أُبْسِلُوا بِمَا كَسَبُوا لَهُمْ شَرَابٌ مِنْ حَمِيمٍ وَعَذَابٌ أَلِيمٌ بِمَا كَانُوا يَكْفُرُونَ ﴿۷۰﴾﴾

[۶۸] او (ای پیغمبره!) کله چې ته هغه خلک وګورې چې زمونږ په ایتونو کې (باطل) بحث پیل کړي، نو ته د دوی څخه مخ واړوه (د دوی سره مه کښینه) آن تر هغه چې دوی د ذکر شوي بحث څخه

(۱) ۱۳۷۴/۲/۱ هـ ش

(۲) مفردات الراغب ص ۴۱۲

الانعام (۶)

په غیر په بل بحث کښې شروع وکړي، او که (بالفرض) ستا څخه خامخا (زمونږ توصیه) شیطان هېره کړه، نو ته د ظالم قوم سره (د هغې) د تذکر څخه وروسته مه کښېنه.

[۶۹] او په هغو کسانو باندې چې پرهېزگاري کوي، د دوی (ظالم قوم) د محاسبې څخه ښه شی نشته (چې دوی یې په جنايتونو باندې ونیولې شي)، مگر (په دوی باندې د وسې په اندازه قرا او عملاً) پند ورکول (شته دي)، شاید چې دوی (ظالم قوم) پرهېزگاري وکړي (او د ظلم څخه لاس واخلي).

[۷۰] او (ای پیغمبره!) هغه خلک پرېږده (دې پرې مه غمژن کېږه) چې خپل دین (قرآن کریم) یې لوبې او مسخرې جوړ کړی دی، او دوی لره دغه نژدې (خسیس) ژوند تېر ویستلي دي. او (ای پیغمبره!) په دې (قرآن کریم) سره پند ورکولو ته ادامه ورکړه (ځکه) چې د جنت څخه به (هر ظالم) نفس د هغه څه په سبب محروم کړی شي چې ده کړي وي، دغه (جنايتکار نفس) ته به د الله ﷻ څخه په غیر نه دوست وي او نه شفاعتگر، او که (بالفرض) هر ډول عوض فدیہ کړي هم ترې قبوله به نه کړی شي.

دغه (ظالم قوم) هغه خلک دي چې د خپلو کسبونو په سبب به (د جنتونو څخه) محروم کړی شي، دوی لره د خوټېدلو اوبو څخه ځنځاک او دردناک عذاب د دې کبله شته دی چې دوی دي چې په (دوامداره توګه) کفر کوي.

ارتباط

په وړاندېنيو ایتونو کښې د سورت د اول څخه د توحید او نبوت د دلایلو سلسله راروانه ده او په دې ایتونو کښې د یو پلوه د دلایلو نتیجه بیان شوې ده چې مشرکان په خپلو شرکیاتو باندې کلک پاتې شوه او په قرآن کریم باندې یې د تکذیب او ملنډو وهلو څخه لاسونه وانخستل، او د بله پلوه مسلمانان توصیه شوي دي چې مشرکانو ته یو ځل بیا عملي وعظ وکړي او د ملنډو وهلو په وخت کښې یې د مجالسو څخه پورته شي او ګډون پکښې ونه کړي.

د مطلب خلاصه

۱- یعنې: ای پیغمبره! تا خو د مشرکانو دپاره زښت ډېر او پوره قوي دلایل وړاندې کړه، دوی په خپلو زړونو کښې هک پک پاتې دي خو د عناد د کبله د خپلو کفریاتو څخه لاس نه اخلي او علاوه لا په دې زمونږ په ایتونو او قرآن کریم باندې ملنډې او مسخرې هم وهي. نو کله چې تا دوی په ذکر شوي حالت باندې ولیده نو د مجالسو څخه یې اعراض وکړه او تر هغه وخته پورې یې مجالس ترک کړه ترڅو چې دوی په ملنډو او مسخرو باندې ډېره کېږدي، دا د دې دپاره چې دوی عملاً په غوږ ووهلی شي چې دوی په ډېر قبیح مجلس کښې اخته دي، څه لرې نه ده چې عملي وعظ کول دوی ته ګټور واقع شي، او په خپله کړنلاره باندې تجدید النظر وکړي.

الانعام (۶)

۲- ای پیغمبره! که بالفرض ستا څخه ذکره شوي توصیه شیطان هېره کړې وه او د هغوی په غیر شرعي مجالسو کېنې دې اشتراک کړی وه، نو په مجردې یادېدلو سره د هغوی د مجالسو څخه پورته شه او دا ځکه چې د دغسې ظالمانو په مجالسو کېنې ستا اشتراک هیڅ مناسب نه دی.

۳- ای پیغمبره! ذکره شوي توصیه یوازې تاته متوجه نه ده بلکې ستا د امت ټول مؤمنان لاسره پکېنې شریک دي، نو دوی هم باید د مشرکانو د مجالسو څخه اجتناب وکړي او که سهواً پکېنې کېدون وکړي نو د یادښت څخه وروسته دې دوی هم د هغوی د مجالسو څخه پورته شي او خپلو کېناستلو ته دې ادامه نه ورکوي.

۴- ای پیغمبره! تاسو د مشرکانو د مجالسو د اشتراک څخه د دې کبله نه یاست منعه کړې شوي چې د هغوی محاسبه به په تاسو باندې درشي او د هغوی په عوض به تاسو د اخروي جزا سره مخامخ شئ، هیڅکله به داسې نه کېږي، تاسو خو متقیان یاست او د مشرکانو محاسبه په متقیانو باندې بالکل نشته.

بلکې تاسو ته د دې دپاره امر کړی شوی دی چې د مجالسو څخه یې پورته شئ ترڅو ستاسو کړنلاره د هغوی دپاره د عبرت درس جوړه شي. یا په بل عبارت: چې تاسو هغوی ته عملي وعظ وکړئ شاید چې هغوی په خپلو عقایدو باندې تجدید النظر وکړي او د توحید عقیدې ته راتاو شي.

۵- ای پیغمبره! کله چې تا او ستا پیروانو د مشرکانو کفري مجالس ترک کړه او خپل ځانونه مو اداره کړه او بالاخره عملي وعظ مو هم ورته وکړ، نو دوی پرېږده څه چې کوي هغه دې وکړي، دوی خو هغه خلک دي چې لویې او مسخرې یې خپل دین ګرځولي دي، او دومره په شوق او ذوق سره پکېنې اخته دي ته به وایې چې دا کارونه د دوی دیني شعائر دي.

یا په بل عبارت: دوی هغه خلک دي چې په خپل حقیقي دین باندې (چې الله ﷻ د دوی دپاره ستا په ذریعه وراستولی دی) ملنډې وهي او لویې ورباندې کوي.

۶- مګر ای پیغمبره! په قرآن کریم سره ذکر و شوو مشرکانو او بلکې ټولو خلکو ته پند او نصیحت کوه، لنډه دا چې د مجالسو څخه یې اجتناب وکړه خو د دې سره سره د پند ورکولو څخه یې صرف نظر مه کوه، او حتی ستا پیروان هم باید د خپلو وسو په اندازه په پند ورکولو کېنې برخه واخلي.

او دا ځکه چې داسې ورځ راروانه ده چې هر ظالم نفس به د خپلو کړو وړو په سبب باندې د نعمتونو څخه محروم کړی شي او د هلاکت کندی ته به وغورزولی شي. په دغه وخت کېنې به د الله ﷻ څخه په غیر نه کوم دوست مونده کړي او نه شفاعتګر او بالاخره نه به ترې د جنایتونو څه فدیة قبوله کړی شي، بلکې د خلاصون ټول ذرائع به ورباندې وتړلی شي.

نو د ذکر شوي وخت یادونه باید تاسو په دوامداره توګه خلکو ته وکړئ، شاید چې د هر یوه عقل سر ته ورشي او د خپل ځان د خلاصون بندوبس وکړي.

۷- ای پیغمبره! ذکر شوي ملنډې وهونکي هم هغه خلک دي چې د خپلو کسبونو په سبب د جنت څخه محروم دي او د دوزخ کندی ته لوېدلې دي.

دوی لره به په دوزخ کښې د څښلو دپاره خوتېدلې اوبه او دردناک عذاب وي، ځکه چې دوی به دوامداره توګه په خپلو کفریاتو کښې مشغول دي او د خپل دین څخه یې ملعبه جوړه کړې ده.

توضیحات

۱- مونږ د [النساء: ۱۴۰] ایت لاندې د منکراتو د مجالسو ډولونه او په هغو کښې د اشتراک کولو حکمونه لیکلي دي، بیا لیکلو ته یې اړتیا نه ګورو.

سوال جواب

۲- که څوک وایي چې: په ﴿وَإِذَا رَأَيْتَ الَّذِينَ يَخُوضُونَ﴾ الآية کښې یوازې نبي کریم ﷺ ته توصیه مطلب ده چې د کفري مجالسو څخه خپل ځان په څنګ کړي، او که ټولو مؤمنانو ته ذکره شوې توصیه متوجه ده؟

مونږ وایو: که څه هم ځینو مفسرینو کرامو ذکر شوی حکم یوازې نبي کریم ﷺ ته متوجه ګڼلې دی^(۱)، مګر بهتره دا ده چې په دغه حکم باندې ټول مؤمنان هم مکلفیت ولري او دا ځکه چې: الف: الله ﷻ یوازې نبي کریم ﷺ نه بلکې ټول مؤمنان مخاطب کړي دي او فرمایلي یې دي چې: ﴿وَقَدْ نَزَّلَ عَلَيْكُمْ فِي الْكِتَابِ أَنْ إِذَا سَمِعْتُمْ آيَاتَ اللَّهِ يَكْفُرُ بِهَا وَكُتِبَ عَلَيْهَا فَلَا تَقْعُدُوا مَعَهُنَّ حَتَّى تَخُوضُوا فِي حَدِيثٍ غَيْرِهِ ۚ إِنَّكُمْ إِذَا مِثْلُهَا﴾ [النساء: ۱۴۰] یعنې: ای مؤمنانوا الله ﷻ خپله تاسو باندې د نن څخه وړاندې (په مکه معظمه کښې) هم په قرآن کریم کښې دا حکم درنازل کړی وه چې کله تاسو واورئ چې د الله ﷻ په ایتونو باندې کفر کېږي او ملنډې پرې وهلې کېږي نو تاسو دغو مجلس کوونکو سره (په مجلس کښې) مه کښېنئ ترڅو چې هغوی په بله خبره کښې مشغول شي (او د خندنې او مسخرو بحث ختم کړي)، ځکه چې یقیناً تاسو به د دغه اشتراک په وخت کښې د همدوی غوندې یاست.

مفسرین کرام^(۲) وایي چې په مکه معظمه کښې پخوا نازل شوی حکم د همدغه ایت څخه عبارن دی چې سمدستي د بحث لاندې دی، نو معلومه شوه چې دلته د ﴿وَإِذَا رَأَيْتَ﴾ په خطاب کښې د قیامت د ورځې پورې ټول مؤمنان هم بالتبع شامل دي.

ب: ذکر شوی حکم صحابه وو کرامو ﷺ خپلو ځانونو ته هم شامل ګڼلې وه، چې کله ذکر شوی ایت شریف نازل شو نو دوی نبي کریم ﷺ ته عرض وکړ چې: ای د الله رسوله! د دغه حکم د عملي کولو په صورت کښې خو مونږ نه شو کولی چې یا په حرم شریف کښې کېنو او یا طواف وکړو^(۳)، ځکه چې داسې وخت نه موندلی کېږي چې مشرکان په حرم شریف کښې په کفري مجالسو کښې اخته نه وي.

(۱) تفسر الخازن ج ۲ ص ۴۲۴

(۲) البحر المحيط ج ۴ ص ۱۰۲: تفسیر ابن کثیر ج ۲ ص ۱۴۴

(۳) روح المعاني ج ۷ ص ۱۸۴: تفسیر ابن السیوط ج ۲ ص ۱۴۷

الأنعام (۶)

نو الله ﷻ ذکر شوی دوهم ایت شریف ﴿وَمَا عَلَى الَّذِينَ يَتَّقُونَ﴾ الآية نازل کر. یعنی: په مؤمنانو باندې ذکر شوی حکم د دې کبله نه دی فرض کړی شوی چې دوی به د مشرکانو په جنايتونو باندې ونیولی شي حتی چې دوی ورته حرم شریف هم پرېږدي او په خپل عبادت کښې خلل واقع کړي، بلکې د دې دپاره پرې فرض کړی شوی دی چې د مجالسو څخه په پورته کېدلو سره هغوی ته خپله ناخوښي ورڅرگنده کړي او په عملي شکل سره هغوی ته وعظ وکړي، شاید چې په راتلونکې کښې څه حیا وکړي او د دوی د وړاندې په ایتونو باندې ملنډې ونه وهي.

نو که په ذکر شوي خطاب ﴿وَإِذَا رَأَيْتَ﴾ کښې د مؤمنانو شمول مطلب نه وی نو اول خو به مؤمنانو نبي کریم ﷺ ته وړاندیز نه وی کړی، او که بالفرض کړی یې وی نو نبي کریم ﷺ به جواب ورکړی وی چې تاسو تشویش مه کوئ په ذکر شوي خطاب کښې تاسو شامل نه یاست.

نو د ذکر شوي بیان په بنا ټول مؤمنان مکلف دي چې په کفرې او بدعتي مجالسو کښې اشتراک ونه کړي او بلکې خپله ناخوښي ورباندې څرگنده کړي، ترڅو دغه مجالس توهین شي او توقیر نه شي. نبي کریم ﷺ فرمایلي دي چې: «مَنْ وَقَرَ صَاحِبَ بِدْعَةٍ فَقَدْ أَغَانَ عَلَى هَذَا الْإِسْلَامِ»^(۱)، یعنی: هر څوک چې د بدعت خاوند توقیر (دروند) کړي نو یقیناً هغه د اسلام په ړنگولو باندې کومک وکړ.

ایا د پیغمبرانو څخه ځینې احکام هېر شوي دي؟

۳- که د چا اوږد بحث ته زړه نه په تنگېږي نو ځینو تفاسیرو ته دې مراجعه وکړي^(۲) ترڅو ورته معلومه شي چې په پیغمبرانو باندې په خپلو خپلو وختونو کښې نسیان (هېرېدل) عارضیدلی شو، مگر مونږ په همدې هکله صرف د لاندې ټکو په ذکر باندې اکتفاء کوو:

الف: پیغمبران علیهم السلام خو انسانان وه او د انسانیت (بشریت) د خواصو څخه خالي نه وه، نبي کریم ﷺ په یوه اوږده حدیث کښې فرمایي چې: «إِنَّمَا أَنَا بَشَرٌ مِّثْلُكُمْ أَلَسَىٰ كَمَا تَسْؤُونَ فَإِذَا نُسِيتُ فَذَكِّرُونِي»^(۳)، یعنی: یقیناً زه ستاسو غوندې بشر یم، هېرول کوم لکه چې تاسو هېرول کوئ، نو کله چې ما (کوم شی) هېر کړ نو تاسو یې را یاد کړئ.

ب: اما د نبوت په لحاظ سره د پیغمبرانو څخه هغه څه هېرېږي چې الله ﷻ یې د هېرولو اراده کړې وي او هغه څه ترې نه هېرېږي چې الله ﷻ یې د نه هېرېدلو اراده کړې وي. لاندې وضاحت ولولئ:

اول: الله ﷻ فرمایي چې: ﴿مَا نَنْسَخْ مِنْ آيَةٍ أَوْ نُنسِهَا نَأْتِ بِخَيْرٍ مِّنْهَا أَوْ مِثْلَهَا﴾ [البقرة: ۱۰۶]، یعنی: مونږ چې (د) کوم ایت (حکم) نسخه کړو او یا یې (د یاد ساتونکو څخه) هېر کړو نو په عوض کښې یې د هغه څخه بهتر او یا (اقلاً) د هغه مثل نازلوو.

دوهم: الله ﷻ فرمایي چې: ﴿سَنُقَرِّئُكَ فَلَا تَنْسَىٰ﴾ [الأعلى: ۶، ۷]، یعنی:

(۱) شعب الايمان للبيهقي ج ۷ ص ۶۱: المعجم الاوسط للطبراني ج ۷ ص ۲۵

(۲) روح المعاني ج ۷ ص ۱۸۲: تفسیر المنار ج ۷ ص ۵۰۷

(۳) صحيح البخاري ج ۱ ص ۵۸

ژر به مونږ په تاباندې (قرآن کریم) ولولو، نو ته به یې نه هېروي مگر هغه چې د الله ﷻ (بې هېرولو ته) اراده وشي.

سوال جواب

۴_ که څوک وايي چې: ايا شيطان د پيغمبرانو څخه عموماً څه شی هېرولی شي؟ حال دا چې الله ﷻ فرمايلي دي چې: ﴿إِنَّ عِبَادِي لَيْسَ لَكَ عَلَيْهِمْ سُلْطَانٌ إِلَّا مَنْ اتَّبَعَكَ مِنَ الْغَاوِينَ﴾ [الحجر: ۴۲] يعني: يقيناً زما (مخلص) بندگان چې دي، تالره (ای ابلیسه!) په دوی باندې څه سلطه نشته مگر هغه څوک چې ستا پیروي کوي چې د باطل پرستانو څخه عبارت دي.

او د نبی کریم ﷺ څخه خصوصاً څه شی هېرولی شي؟ حال دا چې نبی کریم ﷺ په یوه اوږده حدیث شریف کښې فرمایلي دي چې زما سره هم د پیریانو څخه انډیوال (شیطان) شته دی: «وَلَكِنَّ اللَّهَ أَعَانَنِي عَلَيْهِ فَلَا يَأْمُرُنِي إِلَّا بِالْحَقِّ»^(۱) يعني: مگر الله ﷻ ما سره په هغه باندې کومک کړی دی نو ماته امر نه کوي مگر په حق سره.

مونږ وايو چې:

الف: شيطان خو په عادي خلکو باندې هم سلطه نه لري پاتې لا پيغمبران، او دا ځکه چې سلطه دې ته ويل کېږي چې څوک په چاباندې په زور او جبر سره اجراءات کولی شي^(۲) لکه چې رعيت د سلطان (پاچا) د لاس لاندې وي. هوا دا بېله خبره ده چې څوک په خپل ځان باندې د شيطان آمریت ومني او سلطې ته يې غاړه کېږدي.

الله ﷻ د شيطان د خولې څخه حکايت کوي چې: ﴿وَمَا كَانَ لِي عَلَيْكُمْ مِنْ سُلْطَانٍ﴾ [الآية [إبراهيم: ۲۲] يعني: د قيامت په ورځ به شيطان خپلو پیروانو ته ووايي چې ما خو په تاسو باندې څه سلطه نه درلوده، ما خو تاسو ته صرف دعوت درکړ او تاسو قبول کړ آن تر دې چې په سلطه باندې راته قائل شوی، نو ماته د ملامتۍ گوته مه نیسې بلکې خپل ځانونه ملامته کړئ.

شيطان انسان ته صرف وسوسه وراچولی شي، او وسوسه دې ته وايي چې د سړي په زړه کښې څه غیر مطلوب خیالات خطور (تېرېدنه) وکړي او څه تقرر او ثبات مونده نه کړي، ته به وايې چې د گانو څه باريکه غوندې شرنگاری دی^(۳).

ب: مونږ وړاندې په دوهمه توضیح کښې لیکلي دي چې په ﴿وَإِذَا رَأَيْتَ﴾ په خطاب کښې ټول مومنان په نظر کښې نیولی شوي دي نو د ﴿وَأَمَّا يُنْسِيَنَّكَ الشَّيْطَانُ﴾ په جمله کښې د نبی کریم ﷺ څخه په غیر د نورو مومنانو مراعات شوی دی.

(۱) مسند احمد بن حنبل ج ۲ ص ۲۹

(۲) مفردات الراغب ص ۲۲۴

(۳) مفردات الراغب ص ۵۵۹

د همدې جواب تائید د راتلونکي ایت ﴿ قُلْ أُنذِرُوا مِنْ دُونِ اللَّهِ مَا لَا يَنْفَعُنَا وَلَا يَضُرُّنَا ﴾ [الأنعام: ۷۱] څخه هم لاس ته راځي، چې خطاب یوازې نبي کریم ﷺ ته شوی دی مگر د خبرې مخ نولو موثمانو ته اړولی شوی دی. یعنې ای پیغمبره! مشرکانو ته ووايه چې ایا مونږ (زما مؤمن امت) د الله ﷻ څخه په غیر د هغه شي بلنه (عبادت) وکړو چې مونږ ته نه گټه رسولی شي او نه مو په مصیبت ککړولی شي؟

ج: بالاخره، ذکره شوې جمله په فرض باندې بنا ده، یعنې: ای پیغمبره! که بالفرض شیطان در څخه ذکر شوی حکم هېر کړ نو د یادښت څخه وروسته ورسره مه کښېنه. د دې نظیر دا دی چې الله ﷻ فرمایي: ﴿ لَئِنْ أَشْرَكْتَ لَيَحْبَطَنَّ عَمَلُكَ ﴾ [الزمر: ۶۵] یعنې: ای پیغمبره! که بالفرض ته پخپله د الله ﷻ سره شریک ودروي نو ستا عمل به هم ضائع شي او د زیانکارانو څخه به جوړ شي.

ذکری څه معنی؟

۵- د "ذکری" کلمه اسم مصدر ده چې کله د تذکر (یادېدلو) په معنی استعمالېږي او کله د ذکر (یادولو) معنی ورکوي^(۱)، زموږ په فکر د لوستلو شوو ایتونو څخه په اول ایت کښې به په معنی د تذکر سره وي چې په مقابل کښې یې نسیان (هېرېدل) استعمال مومي او په دوهم ایت کښې به د تذکر (پند ورکولو) په معنی وي، لکه چې مونږ ورته په خلاصه مطلب کښې اشاره کړې ده نو دغه ډول تفسیر د دواړو مقامونو سره په ډېره ښه توگه پيوند نیسي.

بسل څه معنی؟

۶- د ﴿ تَبَسَّلْ ، اُبْسَلُوا ﴾ دواړه کلمې اصلاً د "بَسَل" - لکه "ضَرَبَ" - څخه اخستلې شوې دي. د "بَسَل" دپاره مفسرینو کرامو ډېرې معناوې کړې چې تقریباً اوو معناوو ته رسېږي^(۲)، مونږ ته دا ټولې معناوې د اصلي معنی لازمي معناوې ښکاري، او دا ځکه چې دا کلمه اصلاً په معنی د "حَرَام" سره ده، خو د "حَرَام" کلمه په شرعي حراموالي او تکویني (قهری) حراموالي دواړو کښې استعمالېږي، اما د "بَسَل" کلمه یوازې د تکویني (قهری) حراموالي معنی ورکوي او بس^(۳). نو په دې مقام کښې یې د معنی حاصل داسې کېږي چې: ای پیغمبره! په قرآن کریم باندې خلکو ته پند ورکړه، ځکه چې هر جنایتکار نفس به د خپلو جنایتونو په سبب سره د ثوابونو څخه محروم کېږي شي او د هلاکت کندی ته به وغورزولی شي، چې د همدې قبیلې څخه ستا د زماني مشرکان هم دي.

(۱) لسان العرب ج ۴ ص ۳۰۸

(۲) زاد المسیر ج ۲ ص ۴۵

(۳) مفردات الراغب ص ۴۴

د لہو او لعب معناوي

۷۔ مونږ د الله ﷻ په توفیق د [الأنعام: ۳۲] ایت لاندې د لہو او لعب د معناوو په اړه ښه پوره وضاحت لیکلی دی چې ډېره فاصله هم نه لري نو هیله ده چې علاقه مندان هلته مراجعه وکړي مگر په دې مقام کې ورباندې دومره وراضافه کوو چې خپل دین لہو او لعب جوړول دوه معناوي لري او دواړه د دې ایت سره سمون خوري، مگر اوله معنی ورسره ډېره په ښه توګه نښلي ځکه چې د ایتونو مجموعه په دې پیل شوې ده چې د ملنډو وهونکو سره مه کښېښئ. دواړه معناوي یې دا دي: الف: مشرکان داسې خلک دي چې خپل اصلي دین (اسلام) یې - چې په دوی باندې یې منل فرض دي - لہو او لعب جوړ کړی دی چې په مسخرو باندې یې مشغول دي او په ملنډو باندې یې سات تېری کوي.

ب: مشرکانو د لہو او لعب (بوت پرستيو او نورو مزخرفاتو) څخه دین جوړ کړی دی او داسې ورته غاړه ایښودونکي دي ته به وايي چې همدا د دوی د تقوی او دیانت معیار دی.

﴿قُلْ أَتَدْعُونَ مِنْ دُونِ اللَّهِ مَا لَا يَنْفَعُنَا وَلَا يَضُرُّنَا وَنُرَدُّ عَلَىٰ أَعْقَابِنَا بَعْدَ إِذْ هَدَيْنَا اللَّهُ كَالَّذِي اسْتَهْوَتْهُ الشَّيَاطِينُ فِي الْأَرْضِ خَيْرَانِ لَهُ أَصْحَابٌ يَدْعُونَهُ إِلَى الْهُدَىٰ أَتَيْنَا قُلْ إِنَّ هُدَى اللَّهِ هُوَ الْهُدَىٰ وَأَمْرًا لِنُسَلِّمَ لِرَبِّ الْعَالَمِينَ ﴿٦٧﴾ وَأَنْ أَقِيمُوا الصَّلَاةَ وَآتُوا الزَّكَاةَ وَكُنُوا ذُرِّيَّةً مِّنْ ذَاكُم مَّا يُغْنِيكُمْ عَنِ اللَّهِ وَلَهُ الْآخِرَةُ وَالْأُولَىٰ ۚ وَكَانَ اللَّهُ غَنِيًّا ذَا نِعَمٍ ﴿٦٨﴾﴾

[۷۱] (ورته) ووايه چې: ايا مونږ د الله ﷻ څخه په غير د هغه شي بلنه (مناجات) وکړو چې نه مونږ ته ګټه رسولی شي او نه مو په ضرر اخته کولی شي؟ او (دا هم ورته ووايه چې ايا) مونږ په خپلو پوندو باندې بېرته تاو شو د هغه څخه وروسته چې الله ﷻ مونږ ته هدايت وکړ (او مطلب ته یې ورسولو)؟

(نو که بالفرض زموږ يو کس ذکر شوی کار وکړي نو هغه به) د هغه چا غوندې (وي) چې هغه لره شیطانونو د ځمکې په (ګندو) کېږي ورغورزولی وي په داسې حال کې چې حیران (هک پک) وي، (او) ده لره انډيوالان وي چې هدايت ته یې وربلې (او ورته وايي چې) مونږ ته راشه (خو د دوی خبره هم نه مني).

(ورته) ووايه چې يقيناً د الله ﷻ هدايت همدا (کامل) هدايت دی، او (دا هم ورته ووايه چې) مونږ

مامور کړی شوي یاستو چې رب العالمین ته منقاد شو.

[۷۲] او (دا هم راته ویل شوي دي) چې خاص الله ﷻ ته لمونځونه ودرولی او (خاص) د همدې ﷻ

څخه وده اړشی او الله ﷻ هغه اقدس ذات دی چې خاص همدې ﷻ ته به ورغونډه کړی شی.

[۷۳] او الله ﷻ هغه اقدس ذات دی چې اسمانونه او ځمکې یې په حقه پیدا کړي دي (عبث او

بی حکمته نه دي)، او هغه ورځ چې الله ﷻ ووايي چې شه (مړوا ژوندي شی) نو هغه وشي (مړي

ژوندي شي)؛ د الله ﷻ فرمان حق دی (رېښتیا دی). او خاص الله ﷻ لره په داسې ورځ ټولواکي ده چې

په شپې کې پوکی وکړی شي.

(همدی ﷻ) په پټو او ښکاره وو باندې عالم دی او همدی ﷻ د حکمت څښتن (او) خبردار دی.

ارتباط

د وړاندېنيو ایتونو په مضمون (د کفري مجالسو څخه په اجتناب کولو) کې لاندې دوه مهم مطالب په نظر کې نیولی شوي وه:

الف: ترڅو مشرکان په عملي توګه اسلام ته دعوت کړی شي شاید چې په ایمان مشرف شي.

ب: ترڅو د مشرکانو د دعوت مخه بنده کړی شي چې مؤمنان کفر ته وروڼه بلي.

لومړني مطلب ته خو په وړاندېنيو ایتونو کې اشاره شوې ده چې: ﴿وَلَكِنْ ذِكْرِي

لَعَلَّهُمْ يَتَّقُونَ﴾ [الأنعام: ۶۹]. په دغو ایتونو کې دوهم مطلب واضح شوی دی چې حاصل

یې داسې راوځي:

د مطلب خلاصه

ای پیغمبره! مشرکانو ته ووايه چې زما د پیروانو څخه دا تمه مه کوئ چې دوی به اسلام ته شا کړي او ستاسو مزخرف عقائد به ومني او دا ځکه چې:

۱- ایا مونږ (زما پیروان) به د الله ﷻ څخه په غیر د هغه شي او یا د هغو شيانو (بوتانو) عبادت وکړو او په الوهیت به یې وبولو چې هغوی مونږ ته د مننې په وخت کې نفعه نه شي رسولی او د عدم اطاعت په صورت کې راته د څه ضرر توان نه لري؟

۲- ایا مونږ (زما پیروان) به د اسلام څخه بېرته په شا لاړ شو او مرتد به شو حال دا چې مونږ ته الله ﷻ هدایت کړی دی او مطلب ته یې رسولی یاستو او -الحمد لله- ایمان مو په زړونو کې ښه پوځ ځای نیولی دی؟ ایا ستاسو دا خیال دی چې مونږ به دغه اطمینان او ډاډینه په اضطراب او ترلزل باندې بدله کړو؟ هیڅکله به داسې ونه کړو.

۳- که بالفرض زموږ کوم یو کس ذکره شوې کړنلاره اختیار کړي نو د هغه د مثال به د هغه ټول مثال وي چې شیطانانو د ځمکې په کندو کې غورزولی وي او د خپلو ملګرو څخه یې جدا کړی وي او بالاخره هک پک متحیر ولاړ وي چې د هلاکت د کندو څخه خپل ځان ته څنګه نجات

ورکړي؟ په عين وخت کښې نوموړي متحير سړي ته انديوالان نارې وهي چې سمه لاره دغه ده. ستا نجات په دغې خوا کښې دی، په دغې لارې باندې مونږ ته راشه. مگر هغه د خپلو انديوالانو خواخوږو خبره هم نه مني او بلنې ته يې التفات نه کوي.

ای مشرکانو! مونږ خو ذکر شوی مثال په خپلو ځانونو باندې نه تطبیقوو، حال دا چې عین د په تاسو باندې تطبیق دی. او دا ځکه چې شیطانانو تاسو د هلاکت په کندو کښې اچولي یاست. مونږ مو سمې لارې ته رابولو چې د نجات لاره دا ده، مگر تاسو زموږ په دعوت پورې ملنډې رږ او خندنۍ ورپورې کوئ.

۴- ای پیغمبره! کافرانو ته ووايه چې کوم هدایت چې په حقیقي معناوو کښې هدایت دی نه صرف د الله ﷻ هدایت دی چې مونږ ورباندې روان یاستو، د الله ﷻ د هدایت څخه په غیر بله یوه لاره گمراهي ده او خپل ځان په هلاکت کښې غورزول دي. ځکه چې:

الف: په همدې هدایت سره سړی د بنده د بندگۍ څخه نجات موندل کوي او د رب العالمین دپاره غاړه ایښودونکي جوړېږي. تاسو انصافاً وواياست چې مخلوق ته غاړه ایښودل ښه دي او څه خالق ته؟ مونږ په همدې مامور کړی شوي یاستو چې یوازې خالق ﷻ ته منقاد شو او بس.

ب: مونږ په دې باندې هم مکلف کړی شوي یاستو چې رب العالمین ته په پوره ادب سره لمونځونه وکړو او د همدې ﷻ څخه وډار شو. زموږ عبادت او لمونځ ستاسو د عبادت او لمونځونو په مثل نه دی چې د بیت الله شریف څخه چارچاپېر لاسونه تړکوي، د تخرگونو څخه اوازونه وېسي او بالاخره غومبر وهي او اتني کوي او بیا یې لا د عبادت په نامه یادوي.

ج: رب العالمین هغه اقدس ذات ﷻ دی چې خاص همدې ﷻ ته به تاسو هم ورغونډه کړی شئ او هلته به د سوال جواب سره مخامخ شئ. ایا تاسو د همدې حشر دپاره څه تیاری په نظر کښې نه لرئ؟ د: تاسو دا خیال ونه کړئ چې د الله ﷻ حضور ته به حشر نه کړی شئ او یا به الله ﷻ تاسو حشر نه کړي. او د، ځکه الله ﷻ خو هغه اقدس ذات دی چې اسمانونه او ځمکې یې په حقه پیدا کړي دي. د دنیا پیدائښت ملعبه او سات تېري نه ده، دا ټول نظام د بې شمېره حکمتونو څخه ډک دی، نو د دنیا په پای کښې تصفیه ضرور راتلونکي ده، که بالفرض د قیامت ورځ راتلونکې نه وی (لکه چې تاسو خیال کوئ) نو دنیا به د ملعبي څخه په غیر بل شی نه وي، دا باطل خیال دی.

ه: لکه څنګه چې الله ﷻ ته ستاسو بلکې د ټولې دنیا اول ځل پیدا کول کوم مشکل کار نه و! همدارنګه ده ﷻ ته بیا راژوندي کول هم څه مشکلات نه لري، په هر وخت کښې چې کوم شي نه ايجاد (تکوین) امر وکړي چې: شه، نو هغه دستي کېږي؛ کله چې امر وکړي چې قیامت دې موجود شي او مړي دې راژوندي شي نو سمدستي به قیامت قائم شي او مړي به د قبرونو څخه راپورته شي. نو ای مشرکانو! په هغې ورځ به ستاسو څه حال وي، د څومره حسرت سره به مخامخ شئ کله چې الله ﷻ ذکر شوی فرمان صادر کړي او قیامت قائم شي؟

و: د الله ﷻ هره یوه وینا حقه ده، د واقع سره مطابقت ده څه کوز پاس پکښې نشته.

ز: خاص الله ﷻ لره په هغې ورځ باندې ظاهري او باطني پاچاهي او واکداري ده چې کله په شپې کې د قیامت د قیام دپاره پوکی وکړی شي او قیامت قائم شي. په دغې ورځ کې به ښځوک نه وي چې د ظاهري واکدارۍ ادعاء قدرې وکړي شي.

ح: رب العالمین هغه اقدس ذات دی چې په ښکاره وو او پټو ټولو باندې عالم دی، پاچاهي او واکداري د همدې ﷻ سره مناسبه ده او عبادت او اطاعت کول د همدې ﷻ سره ښه ښکاري، د ده ﷻ څخه په غیر نه څوک کامل علم لري او نه کامل قدرت.

ط: بالآخره، الله ﷻ چې د کامل علم او کامل قدرت سره سره تاسو ته (ای مشرکانو!) وخت درکوي چې په خپل اختیار سره توبه تائب شي نو دا ټالول یې د حکمت غوښتنه ده هسې نه چې ستاسو په کفریاتو باندې ناخبر دی.

توضیحات

۱- د ﴿أَسْتَهْوَتْهُ﴾ کلمه د "استهواء" څخه اخستله شوې ده چې لاندې دوه معناوې درلودلې شي^(۱):

الف: که مجرد یې "هوى يَهْوِي" - لکه "ضَرْبٌ يَضْرِبُ" - شي نو د غورزولو او سقوط معنی ورکوي. یعنې: د مرتد سړي مثال د هغه چا دی چې هغه شیطانانو د ځمکې په ګرنگونو کې غورزولی وي او سرگردان او هک پک پکې پروت وي.

ب: که مجرد یې "هوى يَهْوِي" - لکه "عَلِمَ يَعْلَمُ" - شي نو د محبت او ښائسته کولو په معنی استعمالېږي. یعنې: د مرتد مثال داسې دی لکه چاته چې شیطانانو په ځمکه کې غلطه تګلاره ښائسته کړې وي چې د تحیر په حال کې د سمې لارې په سر بسرنه پوهېږي او نه د چا خبره اوري. که څه هم ذکرې شوې دواړه معناوې د مقام سره ښه پيوند نيسي مګر د ﴿فِي الْأَرْضِ﴾ د ټکي سره اوله معنی ښه تناسب لري.

د عربیت یو قانون

۲- د دې جملې ﴿وَيَوْمَ يَقُولُ كُنْ فَيَكُونُ قَوْلُهُ الْحَقُّ﴾ په اعراب کې مفسرینو کرامو زېست ډېر ډولونه اټکل کړي دي^(۲)، مګر کوم ډول اعراب چې اکثر مفسرینو کرامو ته مقبول دی هغه دا دی چې: ﴿قَوْلُهُ الْحَقُّ﴾ (موصوف او صفت) مبتداً مؤخره ده او ﴿وَيَوْمَ يَقُولُ كُنْ فَيَكُونُ﴾ خبر مقدم دی^(۳).

نو د معنی حاصل یې داسې کېږي چې: د الله ﷻ حقه وينا په هغې ورځې کې هم واقع کېدونکې ده چې الله ﷻ د مړو د ژوندي کولو په هکله فرمان صادر کړي چې راژوندي شي نو ټول

(۱) لسان العرب ج ۱۵ ص ۳۷۳: حاشية الشيخ زاده على تفسير البيضاوي ج ۲ ص ۱۷۶

(۲) البحر المحيط ج ۴ ص ۵۵۶

(۳) تفسير الكشاف ج ۲ ص ۳۸

وَإِذَا سَمِعُوا (۷)

الانعام (۱)

راژوندي شي او د قبرونو څخه راپورته شي.
 مونږ وايو چې: که څه هم ذکر شوی تعريب (ترکیب) ښه معنی ورکوي مگر د عربیت د قوانینو په
 لحاظ غیر متبادره ده، نو ښه دا ده چې ذکر شوي جمله د بلې مقدري جملې دپاره ظرف واقع شي
 کومه چې د ﴿إِلَيْهِ تُحْشَرُونَ﴾ څخه سړي ته ذهن ته ورځي چې: «كَيْفَ خَالِكُمْ يَوْمَ يَقُولُ كُنْ فَيَكُونُ»
 یعني: ای مشرکانو! تاسو خود قبرونو څخه راپورته کېدل نه کېدونکي گنئ، مگر کله چې الله یو
 په همدې هکله فرمان صادر کړي چې: پورته شی، او ټول راپورته شی نو تاسو به په څومره حیرن
 کېږي واقع شی، د الله ﷻ هره یوه وینا حقه ده دا کار کېدونکی دی.

صُور څه معنی؟

۳- که څه هم ځینو علماوو کرامو د 'صُور' کلمه د 'صُورَة' جمعه اخستې ده چې په معنی د
 بدنونو سره ده، نو د معنی حاصل یې داسې کېږي چې: الله ﷻ لره په هغې ورځ باندې هم مطلقه
 واکداري ده چې په بدنونو کېږي ارواگانې پو کړی شي^(۱).

مگر ذکره شوې معنی په دې مقام کېږي ځکه په زړه پورې نه ده چې په بدنونو کېږي خو په یو ځل
 باندې ارواگانې پو کولی شي او د صُور په باره کېږي خو الله ﷻ داسې هم فرمایلي دي چې: ﴿ثُمَّ
 نُفِخَ فِيهِ أُخْرَى﴾ [الزمر: ۶۸] یعني: بیا به په صُور کېږي بل ځل پوکی وکړی شي.

د همدې کبله جمهور علماء کرام وايي چې د صُور کلمه د شپېلۍ څخه عبارت ده چې دوه ځله
 به پکېږي پوکی وکړی شي، په یوه ځل سره به ټوله دنیا ورانه او ټول ساکینان به مړه شي او په بل
 ځل پوکولو باندې به ټول مړي بېرته راژوندي شي. او حتی ځینې علماء کرام لا په درې ځله شپېلۍ
 پوکولو باندې قائل دي، دوی وايي چې د ذکر و شوو دواړو وارونو څخه وړاندې به یو ځل شپېلۍ پو
 کړی شي او ټول خلک به بې هوشه شي.

په هر تقدیر، د شپېلۍ پورې مربوط بحث به ان شاء الله ﷻ د قرآن کریم په نورو ځایونو کېږي
 عموماً او د [الزمر: ۶۸] ایت لاندې خصوصاً ښه مشرح راشي، که الله ﷻ توفیق راکړ.
 د ذکر شوي شپېلۍ په کیفیاتو باندې مونږ په هماغې اندازه باندې پوهېږو چې په ایت یا حدیث
 کېږي بیان شوي وي، د همدې کبله لاندې احادیث د ښه وضاحت دپاره لیکو او بس:

الف: نبي کریم ﷺ فرمایلي دي چې: «الصُّورُ قَرْنٌ يُنْفَخُ فِيهِ»^(۲) یعني: صُور یو ښکر (شپېلۍ) ده
 چې پوکی به پکېږي وکړی شي.

ب: نبي کریم ﷺ فرمایلي دي چې: «وَكَيْفَ أُنْعَمُ وَصَاحِبُ الْقَرْنِ قَدْ التَّقَمَ الْقَرْنُ وَاسْتَمَعَ الْأَذْنَ مَتَى
 يُؤْمَرُ بِالنَّفْخِ فَيُنْفَخُ»^(۳) یعني: او څنگه به زه خوشاله (بې غمه) شم حال دا چې د شپېلۍ خاوند شپېلۍ

(۱) زاد المسیر ج ۳ ص ۴۸

(۲) سنن ابی داود ج ۲ ص ۲۹۶

(۳) جامع الترمذي ج ۲ ص ۶۹

په خوله کښې نیولې ده او غوږ یې ایښی دی چې کله به ورته په پوکولو باندې امر وکړی شي چې پوکي (پکښې) وکړي (او دنیا ورانه شي).

خو یادونې

۴- د دې مقام په ارتباط سره لاندې خو یادونې په نظر کښې ونیسئ!:

الف: مشهوره دا ده چې د شپیلې خاوند اسرافیل عليه السلام نومېږي او ځینې وايي چې دوه ملکې پرې مقررې دي^(۱)، والله عز وجله اعلم.

ب: ځینو مفسرینو کرامو د صور (شپیلې) په باره کښې او هم د قیامت د ورځې د ټولو احوالاتو په هکله ښه مفصل او مرتب بحث کړی دی^(۲)، که څوک زیات تفصیل غواړي نو هملته دې مراجعه وکړي.

ج: مونږ د [الأنعام: ۵۰-۵۹] ایتونو لاندې د علم الغیب او علم الشهادة په اړوند د الله عز وجله په توفیق اوږد بحث کړی دی چې بیا لیکلو ته یې اړتیا نه گورو.

وَإِذْ قَالَ إِبْرَاهِيمُ لِأَبِيهِ ءَازَرَ اتَّخِذْ أَصْنَامًا ءَالِهَةً إِنِّي أَرَاكَ وَقَوْمَكَ فِي ضَلَالٍ مُّبِينٍ

﴿وَكَذَلِكَ نُرِي إِبْرَاهِيمَ مَلَكُوتَ السَّمَوَاتِ وَالأَرْضِ وَلِيَكُونَ مِنَ الْمُوقِنِينَ﴾ ﴿۷۴﴾

[۷۴] او (ای پیغمبره! خپل قوم ته دې په استدلال کښې) هغه وخت (ورپه زړه کړه) چې ابراهیم عليه السلام خپل پلار آزر ته وویلې چې: ایا ته بوتانو لره د معبودانو په صفت نیسې؟ یقیناً زه تا او ستا قوم (ټول مشرکان) په ښکاره گمراهۍ کښې گورم.

[۷۵] او په دغه شان (ښودنې سره چې تفصیل یې وروسته راروان دی) مونږ ابراهیم عليه السلام ته د اسمانونو او ځمکو عظیم الشان ملک (د ډېرو حکمتونو دپاره) وروښود او هم د دې دپاره چې نوموړی (د الله عز وجله په وحدانیت باندې) د یقین کوونکو (استدلال کوونکو) څخه هم جوړ شي.

ارتباطونه

۱- په وړاندېنيو ایتونو کښې د بحث اهمه موضوع د الله عز وجله توحید وه چې په ډول-ډول اسالیبو باندې پرې دلایل قائم کړی شوه. په دغو ایتونو کښې په ذکره شوې موضوع باندې د ابراهیم عليه السلام استدلال ته اشاره شوې ده (چې د ځینو ارتباطاتو په ذریعه باندې یې آن تر [۹۴] ایت پورې امتداد موندلی دی) ترڅو د یو پلوه مشرکان په غوږ ووهلی شي چې که چرته تاسو رښتیا په ابراهیمي عليه السلام ملت باندې یاست نو باید چې د شرک څخه لاس واخلئ ځکه چې ابراهیم عليه السلام (ستاسو نیکه) خو موحد بلکې رئیس الموحدين وه، او د بله پلوه نبی کریم صلى الله عليه وسلم ته توصیه شوې ده چې د خپل نیکه

(۱) روح المعاني ج ۷ ص ۱۹۱

(۲) تفسیر ابن کثیر ج ۲ ص ۱۴۶

(ابراہیم علیہ السلام) استدلال یو ځل بیا تازه کړي او مشرکانو ته یې ورپه زړه کړي، څه لرې نه ده چې تاثیر ورباندې وکړي.

۲- هلته مومنان تلقین شوي وه چې: ایا مونږ د هغه شي عبادت وکړو چې هغه نه چا ته ضرر رسولی شي او نه ګټه. دلته د ذکر شوي شي درې مصداقونه بنودل شوي دي چې د ستورو او سپوږمۍ او بالاخره د لمر څخه عبارت دی.

۳- هلته توصیه شوې ده چې پوخ هدایت د الله ﷻ هدایت دی او دلته په همدې پوخ هدایت باندې د مهتدیانو د یوه ټولګي نومونه اخستلي شوي دي، لکه فلانی پیغمبر او فلانی پیغمبر.

۴- بالاخره، دلته نبي کریم ﷺ ته ډاډ ورکړی شوی دی چې د دعوت د مشکلاتو په لاره کښې څو ته یوازې نه یاست بلکې په دې لاره کښې ټول پیغمبران ستا ملګري دي، لکه څنګه چې هغوی مشکلات ګاللي دي ته به هم مشکلات ګالي. او هم مطمئن کړی شوی دی چې خپله حوصله مه خرابوه، که مشرکان د هدایت دعوت قبول نه کړي نو دوی ته نقصان دی او بس، پخوا هم ډېر خلکو هدایت قبول کړی دی او وروسته به یې هم قبول کړي، نو ته به یوازې پاتې نه شې.

د مطلب خلاصه

۱- یعنې: ای پیغمبره! د خپلې زمانې مشرکانو ته دې د ابراهیم علیہ السلام استدلال هم ورپه زړه کړ، چې په څومره موثره توګه یې د مشرکانو په مقابل کښې عموماً او د خپل مشرک پلار (آزن) په مقابل کښې خصوصاً قیام وکړ او ورته یې وویل چې: ای پلاره! ایا ته بوتان د آلهه وو (معبودان) په صفت باندې نیسي؟ د همدې کبله زه خو تا او ستا مشرک قومیان په ښکاره توګه یې لارې ګورم، تاسو ټولو سمه سیده لاره خطا کړې ده او په غلطه لاره باندې روان یاست.

۲- ای پیغمبره! په دغه ډول وربښودلو سره (چې بیان یې په راتلونکو ایتونو کښې راوړان دی) مونږ ابراهیم علیہ السلام ته د اسمانونو او ځمکو پراخه پاچاهي او د دغو دواړو عجائب او غرائب په دوامداره توګه وربښودل چې په هره مناسبه موقع کښې به یې ورباندې استدلال نیوه او د مشرکانو غاښونه به یې ورباندې ماتول. ته به وایې چې همدا اوس یې هم وربښایو.

ذکر شوې ښودنه مو د ډېرو حکمتونو دپاره په کار اچولې وه چې یو حکمت پکښې دا وه چې ترڅو ابراهیم علیہ السلام د یو پلوه په خپل وخت کښې د خپل ځان غوندې د الله ﷻ په توحید باندې د کلک یقین درلودونکې ډله تربیه کړي، او د بله پلوه د قیامت د ورځې پورې ټولو خلکو ته د توحید د پېژاندلو د یوې موثرې طریقې بنیاد کېږدي.

یا په بل عبارت: ترڅو ابراهیم علیہ السلام د موحدینو په ډله کښې د یوه مشر او بنیاد ایښودونکي په حیث شمولیت ولري (لکه چې همداسې وشوه چې د قیامت د ورځې پورې یې د رئیس الموحدين لقب وگاټه).

توضیحات

۱- مونږ د [البقرة: ۱۲۴] ایت لاندې د ابراهیم عليه السلام پورې مربوط څه معلومات لیکلي دي چې بیا لیکنې ته یې اړتیا نه گورو، خو په دې مقام کې ورباندې لاندې څو معلومات وراضافه کوو:
الف: ابراهیم عليه السلام دوه لقبونه لري چې یو لقب یې "أب الأنبياء" دی (د پیغمبرانو علیهم السلام پلار) چې دده څخه وروسته ټول پیغمبران علیهم السلام د ده عليه السلام د زوزات څخه دي، او بل لقب یې "رئيس الموحدين" دی چې ټولو ملتونو ته منل شوی شخصیت دی.
ب: نوموړی د عراق د کوفې په ښار کې د نمرود پاچا په زمانه کې^(۱) د آدم عليه السلام د خلقت څخه درې زره درې سوه او دېرش (۳۳۳۰) کاله وروسته او د نوح عليه السلام د طوفان څخه یو زر دوه سوه درې شپته (۱۲۶۳) کاله وروسته زېږېدلی دی^(۲).
ج: که څوک د ابراهیم عليه السلام د شمائلو په هکله زیات معلومات غواړي نو ځینو کتابونو^(۳) ته دې مراجعه وکړي.

آزر څوک وه؟

۲- آزر د ابراهیم عليه السلام د پلار نوم وه، چې بوت جوړونکی مشرک وه او نمرود مشرک پاچا ته ډېر مقرب او نژدې سړی وه.

سوال جواب

که څوک وایي چې: ځینو کتابونو^(۴) خو د ابراهیم عليه السلام د پلار نوم تارح^(۵) ښودلی دی، نه آزر؛ ایا په دې مقام کې تطبیق ته اړتیا نشته؟
مونږ وایو چې: د صریح قرآن په مقابل کې د تواریخو خبره څه ارزښت نه لري چې سړی یې تطبیق ته اړ شي. د ښه وضاحت دپاره لاندې شرحه ولولئ:
الف: یوه ورځې عبد الله بن مسعود رضی الله عنه دا ایت شریف ﴿لَا يَعْلَمُهُمْ إِلَّا اللَّهُ﴾ [ابراهیم: ۹] ولوست یعنې: د عادیانو او ښودیانو او بلکې د نورو وړاندې او وروسته مخلوقاتو په حالاتو باندې نه پوهېږي مگر الله تعالی او بس.
او بیا یې وفرمایل چې: «كَذَبَ السَّابِقُونَ»^(۵) یعنې: د انسابو بیانوونکي خلک دروغ وایي چې فلانی د فلاني زوی دی البته په هغه صورت کې چې د نصوصو سره مقابل واقع شي.
ب: په عین عبارت سره په احادیثو کې هم روایت شوی دی چې نبي کریم صلی الله علیه و آله فرمایلي دي:

(۱) تفسیر ابی السعود ج ۲ ص ۱۵۱

(۲) تفسیر القرطبي ج ۷ ص ۲۴

(۳) تفسیر المنارج ج ۷ ص ۵۳۴

(۴) تفسیر الکشاف ج ۲ ص ۳۹

(۵) تفسیر البغوي ج ۲ ص ۲۷

«يَلْقَىٰ إِبْرَاهِيمُ أَبَاهُ أَرْزَ يَوْمَ الْقِيَامَةِ»^(۱) یعنی: د قیامت په ورځ به ابراهیم علیه السلام د خپل پلار آزر سره ملاقي شي. ۹

ج: عبد الله بن عباس رضی الله عنہما وایی چې: «بَيْنَ إِبْرَاهِيمَ وَبَيْنَ عَدْنَانَ ثَلَاثُونَ قَرْنًا لَا يَعْلَمُهُمْ إِلَّا اللَّهُ»^(۲) د ابراهیم علیه السلام او د ده د نیکه (عدنان) ترمنځ دېرش (۳۰) قرنه تېر شوي دي چې د الله تعالی څخه به غیر پرې بل څوک علم نه لري.

د: الامام مالک بن انس رحمه الله وایی چې سړي ته مکروه دي چې خپل ځان پلار په پلار آدم علیه السلام ته ورسوي، همدارنگه د نسب سلسله بیانول د نبی کریم صلی الله علیه و آله په باره کښې کراهیت لري (چې یقین ورباندې وکړي) او دا ځکه چې: «لَا يَعْلَمُ أُولَئِكَ الْآبَاءَ أَحَدٌ إِلَّا اللَّهُ»^(۳) په دغو پلرونو باندې واقعی علم نه لري مگر الله تعالی او بس.

ه: د عبد الله بن عباس رضی الله عنہما څخه روایت دی چې آزر د ابراهیم علیه السلام د پلار نوم وه^(۴).

څه تطبیقونه

۳- ځینو علماوو کرامو د قرآن کریم د ذکر شوي ایت او د توارېخو د کتابونو ترمنځ په لاندې ډول څه تطبیقونه کړي دي:

الف: د ابراهیم علیه السلام د پلار تاریخ یا تاریخ نوم وه خو دغه نوم چې کله په عربي محاوره کښې استعمال شو نو آزر ترې جوړ شو^(۵) چې په قرآن کریم کښې په همدغه جوړ کړی شوي نوم باندې یاد شوی دی.

مونږ وایو چې: دا ډول تطبیق محض یو عقلي احتمال دی او څه ثبوت نه لري.
ب: آزر د هغه بوت نوم دی چې تاریخ به یې عبادت کاوه. نو د معنی حاصل یې داسې کېږي چې: ایا ته آزر بوت او د ده نور امثال په معبودانو سره نیسي؟^(۶)

مونږ وایو: دا تطبیق د یو پلوه عقلي احتمال دی او د بله پلوه د ایت شریف څخه د تکلف څخه به غیر نه شي اخستلی کېدلی چې په کلماتو کښې د تقدیم او د تاخیر ارتکاب وکړي شي.

ج: آزر او تاریخ دواړه د یو سړي نومونه دي چې یو لقبی نوم دی چې د گمراه او یا خطاکار معنی ورکوي او بل محضه دی چې په ذات باندې دلالت کوي، نو دواړه نومونه لفظاً متعدد او مصداقاً متحد دي^(۷).

(۱) صحیح البخاري ج ۱ ص ۴۷۳

(۲) تفسیر البغوي ج ۲ ص ۲۷

(۳) تفسیر البغوي ج ۲ ص ۲۷

(۴) البحر المحيط ج ۴ ص ۵۶۱

(۵) مفردات الراغب ص ۱۲

(۶) الدر المنثور ج ۳ ص ۳۰۰

(۷) تفسیر الطبري ج ۵ ص ۲۴۴

مونڊ وایو چې: دا تطبیق هم د عقلي احتمال څخه په غیر بل شی نه دی او ثبوتی بڼه نه لري.
د: اهل التشیع او ځینې اهل التسنن وایي چې قرآن کریم د ابراهیم عليه السلام د خپل تره سره محاوره
حکایت کړې ده چې آزر نومېده او مشرک وه، او توارېخو د هغه د پلار ذکر کړی دی چې تاریخ
نومېده او مسلمان وه، او په تره باندې څو کله-کله د پلار اطلاق کېږي، لکه چې په [البقرة: ۱۳۳]
کې اسماعیل عليه السلام د یعقوب عليه السلام په پلرونو کې شمېرل شوی دی^(۱).

مونږ وایو چې: رښتیا په تره باندې د مجاز په توګه د اب (پلار) اطلاق صحت لري خو په هغه
رخت کې چې حقیقي معنی هلته متعذره (مشکله) وي، لکه چې د "البقرة" په ذکر شوي ایت
شریف کې همدا مشکل شته دی. اما په دغه ایت شریف کې چې اوس د بحث لاندې دی. د
اب (پلار) څخه د عم (تره) معنی اخستل صحت نه لري ځکه چې حقیقي معنی مرادول دلته کوم
اشکال او تعذر نه لري.

سوال جواب

۴- که څوک وایي چې: دلته هم د "اب" څخه حقیقي معنی اراده کول لاندې اشکال لري او په
اصطلاح صارفه قرائن شته دي:

الف: نبي کریم صلى الله عليه وسلم فرمایلي دي چې: «لَمْ أَزَلْ أَقُلْ مِنْ أَصْلَابِ الطَّاهِرِينَ إِلَى أَرْحَامِ الطَّاهِرَاتِ»^(۲)
یعني: په دوامداره توګه زه د پاکانو پلرونو د شاګانو څخه د پاکانو میندو رحمونو ته راانتقال شوی
یم (آن تردې چې د خپل پلار او خپلې مور څخه تولد شوم). حال دا چې الله تعالى په [التوبة: ۲۸] ایت
کې مشرکان نجس بنودلي دي؛ نو معلومه شوه چې د ابراهیم عليه السلام پلار به هم مشرک نه وه ځکه
چې د نبي کریم صلى الله عليه وسلم په نیکونو (پلرونو) کې شامل دی.

مونږ اول دا وایو چې: په ذکر شوي حدیث کې د کفر څخه طهارت مطلب نه دی بلکې د
فحاشۍ څخه طهارت مراد دی، یعني: زه پلار د پلار ثابت النسب یم او زما په پلرونو او نیاګانو
کې فحاشي نه ده تېره شوې. لکه چې همدا مضمون نبي کریم صلى الله عليه وسلم په بل حدیث کې داسې تعبیر
کړی دی چې: «وُلِدْتُ عَنْ نِكَاحٍ لَا عَنْ سِفَاحٍ»^(۳) یعني: که څه هم د جاهلیت په زمانه کې
کچنیتوبونه عام وه مګر زه پلار په پلار د نکاح څخه تولد شوی یم، نه د زنا څخه.

او بیا دا وایو چې که بالفرض په حدیث شریف کې د طهارت څخه طهارت عن الشرک (د
شرک څخه طهارت) مراد کړی شي نو حدیث (چې خبر واحد دی) د ایت شریف په معارضه کې د
سقوط سره مخامخ کېږي؛ نو په کار دي چې په لوی لاس حدیث شریف ساقط نه کړی شي.

د ذکر شوي بیان نظیر دا دی چې عبد الله بن عباس رضي الله عنهما د [التحریم: ۱۰] ایت لاندې ویلي

(۱) تفسیر نمونه ج ۵ ص ۳۰۳

(۲) روح المعانی ج ۷ ص ۱۹۵

(۳) حاشیه الشیخ زاده علی تفسیر البیضاوي ج ۲ ص ۱۷۹

الأنعام (۶)

دی چې: «خَانَتَاهُمَا فِي الدِّينِ وَكَانَتَا مُشْرِكَتَيْنِ وَمَا بَعَثَ إِمْرَأَةً نَّبِيًّا قَطُّ»^(۱)، یعنی: د نوح ﷺ مېرمنې او د لوط ﷺ مېرمنې دوی دواړو د خپلو خاوندانو سره په دین کېنې خیانت کړی وه چې دواړه مشرکې وې، اما دا خیانت یې نه وه کړی چې -العیاذ بالله- فحاشي یې کړې وي ځکه چې د هېڅ یوه پیغمبر مېرمنې هېڅکله زناکاري نه ده کړې.

یا په بل عبارت: د پیغمبرانو علیهم السلام په پلرونو او مورگانو او بالاخره په مېرمنو کېنې مشرکانې یا مشرکان تېر شوي دي مگر زناکارانې او زناکاران پکېنې نه دي تېر شوي.

ب: وراثت په روحیاتو کېنې اثر لري نو هېڅکله نه شي کېدی چې یو پیغمبر او یا یو اولوالعزم پیغمبر د مشرک پلار څخه تولد شوی وي^(۲).

مونږ وایو چې: دا وجه خو هېڅکله ایت شریف ته د تاویل ورکولو توان نه لري، حال دا چې الله ﷻ په هر شي باندې قادر دی، د همدې کبله رئیس المفسرین (عبد الله بن عباس رضی الله عنه) راتلونکی [۹۵] ایت شریف داسې تفسیر کړی دی چې: «يَخْرُجُ الْمُؤْمِنُ مِنَ الْكَافِرِ كَمَا فِي حَقِّ إِبْرَاهِيمَ وَالْكَافِرُ مِنَ الْمُؤْمِنِ كَمَا فِي حَقِّ نُوْحٍ ﷺ وَالْقَاصِي مِنَ الْمُطِيعِ وَبِالْعَكْسِ»^(۳)، یعنی: مؤمن د کافر څخه تولد کېږي لکه چې ابراهیم د آزر (مشرک) څخه زېږېدلی وه، او کافر د مؤمن څخه تولد کېږي لکه چې د نوح ﷺ څخه کافر زوی زېږېدلی وه، همدارنګه نافرمانه او فرمانبردار یو تربله سره زېږول کېږي.

ج: څوک چې د ابراهیم ﷺ د پلار په نامه باندې یاد شوی دی، د هغه د استغفار څخه خو پخپله ابراهیم ﷺ د برائت اعلان کړی دی. الله ﷻ فرمایي: ﴿ فَلَمَّا تَبَيَّنَ لَهُ أَنَّهُ عَدُوٌّ لِلَّهِ تَبَرَأَ مِنْهُ ﴾ [التوبة: ۱۱۴]، یعنی: ابراهیم ﷺ د خپل پلار د استغفار څخه هغه وخت خپله بېزاري اعلان کړه کله چې ورته ثابته شوه چې نوموړی د الله ﷻ دښمن (کافر) دی، او د ایمان راوړلو چانس یې د لاسه وتلی دی. او یا په بل عبارت: کله چې ورته څرګنده شوه چې په کفر باندې مړ شو.

مګر د دې سره سره ابراهیم ﷺ د خپل پلار دپاره چې د والد په نامه باندې یې یاد کړی دی د برائت څخه وروسته استغفار غوښتی دی، الله ﷻ د ده د خولې څخه حکایت کوي چې: ﴿ رَبَّنَا اغْفِرْ لِي وَلِوَالِدَيَّ وَلِلْمُؤْمِنِينَ يَوْمَ يَقُومُ الْحِسَابُ ﴾ [ابراهیم: ۴۱]، یعنی: ای زموږ رب! ماته او زما والدینو (مور او پلار) او ټولو مؤمنانو ته په داسې ورځ کېنې مغفرت وکړې چې حساب (قیامت) قائم شي. نو که بالفرض د "اب" څخه تره مطلب نه شي نو د بېزاري د اعلان څخه وروسته به د مغفرت غوښتنه څه معنی ولري؟^(۴)

مونږ وایو چې: دغه ځل مغفرت غوښتنه هم د برائت د اعلان څخه وړاندې وه، لکه چې ځینو

(۱) تفسیر القرطبي ج ۱۸ ص ۲۰۲

(۲) تفسیر نمونه ج ۵ ص ۳۰۳

(۳) حاشیه الشیخ زاده علی تفسیر البیضاوي ج ۲ ص ۱۹۰

(۴) تفسیر نمونه ج ۵ ص ۳۰۴

مفسرینو کرامو^(۱) ورباندې صراحت کړې دی، او وروسته نه وه ترڅو د مجازي معنی اراده کولو ته اړتیا پېښه شي.

يادونه

۵- د "اضام" د کلمې په باره کښې - چې د "صَمَّ" جمع ده - مونږ د [المائدة: ۳] ایت لاندې څه ګڼور معلومات لیکلي دي چې بیا لیکنې ته یې اړتیا نه ګورو.

سوال جواب

۶- که څوک وايي چې: په ﴿وَكَذَلِكَ﴾ کښې د "ذَلِكَ" کلمه کوم شي ته اشاره ده چې د اسمانونو او ځمکو بنودانه ورسره تشبیه شوې ده؟

مونږ وايو چې: که څه هم ځینو مفسرینو کرامو د "ذَلِكَ" کلمه د وړاندېنۍ جملې مضمون ته اشاره ګڼلې ده، چې د معنی حاصل یې داسې کېږي: لکه څنګه چې مونږ ابراهیم عليه السلام ته د ده د قوم په باره کښې حق وروښود همدارنګه مو نوموړي ته د ټولې دنیا عجائب او غرائب هم وروښودل^(۲).

مګر مونږ ته دا غوره برېښي چې د "ذَلِكَ" کلمه به هغه مضمون ته اشاره وي چې تفصیل یې په ﴿فَلَمَّا جَنَّ عَلَيْهِ اللَّيْلُ﴾ باندې پیل شوی دی. نو د معنی حاصل به یې داسې شي چې: دغه عجیبه ډول بنودانه مو ابراهیم عليه السلام ته ورعنایت کړه چې وروسته یې تفصیل درروان دی، ښه ورته متوجه شی.

إِرَاءَةٌ څه معنی؟

۷- د ﴿نُزًى﴾ کلمه په اصل کښې د "رُؤْيَةٍ" څخه اشتقاقه شوې ده چې د لیدلو معنی ورکوي، برابره خبره ده چې د زړه لیدل (بصیرت) وي او یا د سترګو لیدل (بصر) وي. کله چې "رُؤْيَةٍ" د افعال د باب لاندې راشي، لکه چې په دې مقام کښې ترې لاندې راغلې ده، نو بل چا ته د ورلېدلو معنی ترې مرادېږي چې مونږ ترې په وروښودلو یا ورڅرګندولو سره تعبیر کوو.

نود ﴿نُزًى﴾ کلمې په تفسیر کښې مفسرین کرام په لاندې دوه وو ګړیونو باندې وېشلي شوي دي: الف: په دې کلمه کښې د سترګو بنودانه مطلب ده چې الله تعالى ابراهیم عليه السلام ته د خپل قدرت عجائب او غرائب ټول ورڅرګند کړه، حتی چې د عرش العظیم او د تحت الثری ترمنځ یې ورته ټول مخلوقات وروښودل^(۳).

ب: په ذکره شوې کلمه کښې د زړه بنودانه (بصیرت) مراد دی چې الله تعالى ورته د خپل وحدانیت دلایل په ټوله دنیا کښې وروښودل^(۴).

(۱) تفسیر ابن کثیر ج ۲ ص ۵۴۱

(۲) تفسیر المنار ج ۷ ص ۵۵۴

(۳) روح المعاني ج ۷ ص ۱۹۷

(۴) تفسیر ابن کثیر ج ۲ ص ۱۵۰

مگر مونږ ته الله ﷻ داسي راوښودل چې دلته به د ﴿ثُرَى﴾ کلمه د ما يطلق عليه الراءه غصه اشتقاقه شوي وي چې ذڪرو شوو دواړو تفسيرونو ته شامل ٻږي. نو د معنی حاصل به يې داسي شي چې: الله ﷻ په خپل کامل قدرت سره ابراهيم عليه السلام ته د ټولي دنيا عجائب او غرائب هم په سترگوار په زړه باندې وروښودل چې د شرک ابطال يې پرې واضحه کړ.

سوال جواب

۸- که څوک وايي چې: په ﴿وَلْيَكُون﴾ کښې خود "و" توري د عطف دپاره دي، نو پوښتنه دا ده چې دلته يې معطوف عليه څه شی دی؟

مونږ وايو چې: د بلاغت کتابونه وايي چې کله-کله حذف د عموم دپاره تحقق مومي^(۱)، زموږ په فکر دلته همدغه قاعده د اجراء لاندې نيولې شوې ده او معطوف عليه يې محذوف دی ترڅو په ډېرو مطالبو باندې دلالت وکړي. نو د معنی حاصل به يې داسي راووخې چې: مونږ ابراهيم عليه السلام ته د ځمکو او اسمانونو ښودنه د ډېرو مطالبو دپاره وکړه، يو مطلب مو دا وه چې نوموړی په دوامداره توگه د يقين کوونکو د ډلې څخه وشمېرل شي.

يوه پوښتنه او د هغې جواب

۹- که څوک وايي چې: ايا تر دغه وخته پورې ابراهيم عليه السلام د الله ﷻ په وحدانيت باندې عقیده نه درلوده، العياذ بالله؟

مونږ وايو چې: "يقين" د هغه استدلالې (کسبي) علم نوم دی چې کله يې سپړی په يوه مسئله کښې ترلاسه کړي نو زړه يې د نور تلاش څخه لاس اخلي^(۲) چې په پښتو کښې ترې مونږ په "باور" باندې تعبير کوو.

نو د معنی حاصل يې داسي کېږي چې: مونږ ځکه ابراهيم عليه السلام ته ذکره شوې ښودنه وکړه ترڅو نوموړی برسېره په لدني (غير کسبي) علم باندې د کسبي علم هم خاوند شي، چې مشرکانو ته غاښ ماتوونکی جواب ورکړي، لکه چې همداسې وشوه، چې خپل ځان ته يې د وختونو په تېرېدلو سره د يقين کوونکو يو ښه غټ ټولگي جوړ کړ.

﴿فَلَمَّا جَنَّ عَلَيْهِ اللَّيْلُ رَأَىٰ كَوْكَبًا ۖ قَالَ هَٰذَا رَبِّي ۖ فَلَمَّا أَفَلَ قَالَ لَا أُحِبُّ الْآفِلِينَ ۚ﴾
 ﴿فَلَمَّا رَأَىٰ الْقَمَرَ بَازِعًا ۖ قَالَ هَٰذَا رَبِّي ۖ فَلَمَّا أَفَلَ قَالَ لَئِنْ لَّمْ يَهْدِنِي رَبِّي لَأَكُونَنَّ مِنَ الْقَوْمِ الضَّالِّينَ ۚ﴾
 ﴿فَلَمَّا رَأَىٰ الشَّمْسَ بَازِعَةً ۖ قَالَ هَٰذَا رَبِّي ۖ هَٰذَا أَكْبَرُ ۖ فَلَمَّا

(۱) مختصر المعاني في البلاغة ص ۱۷۵

(۲) مفردات الراغب ص ۵۷۷

أَفَلَمْ يَنْقُورِ إِنِّي بَرِيءٌ مِّمَّا تُشْرِكُونَ ﴿۷۸﴾ إِنِّي وَجَّهْتُ وَجْهِيَ لِلَّذِي فَطَرَ السَّمَوَاتِ وَالْأَرْضَ حَنِيفًا وَمَا أَنَا مِنَ الْمُشْرِكِينَ ﴿۷۹﴾

[۷۶] نو کله چې په ده (ابراهیم عليه السلام) باندې (د جگړې په حال کې) شپه تیاره شوه (نو) ستوری یې ولید، ویې ویلې: (فرض کړئ چې) دا زما رب دی. نو کله چې ستوری غروب وکړ (نو) ویې ویلې چې: زه غروب کوونکی (د ربوبیت دپاره) نه خوښوم (په کار دي چې تاسو یې هم خوښ نه کړئ). [۷۷] نو کله یې چې سپوږمۍ د راختلو په حال کې ولیدله ویې ویلې: (فرض کړئ چې) دا زما رب دی. نو کله چې سپوږمۍ (هم) ولوېده، ویې ویلې چې: که الله تعالی ماته (په دوامداره توګه) هدایت ونه کړي نو ضرور خامخا به زه د ګمراه قوم څخه وشمېرل شم (لکه چې تاسو همداسې یاست). [۷۸] نو کله یې چې د لمر سترګه د راختلو په حال کې ولیدله (نو) ویې ویلې: (فرض کړئ چې) دا زما رب دی. دا (د ټولو څخه) لوی دی. نو کله چې دا (د لمر سترګه) ولوېده، ویې ویلې چې: ای زما نوم! یقیناً زه د هغه شیانو څخه بېزار یم چې تاسو یې (د الله تعالی سره په عبادت کې) شریکوئ. [۷۹] بې شکه ما خپل مخ هغه اقدس ذات ته اړولی دی چې اسمانونه او ځمکې یې (بې د سابق مل څخه) پیدا کړي دي (د ده تعالی په مخلوقاتو کې) ذکر شوي روښانه اجرام هم شامل دي). په داسې حال کې چې زه (د ټولو باطلو ادیانو څخه) حق دین ته اووښتونکی یم او (هم) حال دا چې زه د مشرکانو څخه هم نه یم.

د مطلب خلاصه

دا ایتونه د وړاندېنيو ایتونو دپاره تفصیل دی چې ابراهیم عليه السلام د الهي ښودنې په رڼا کې په څه ډول سره د الله تعالی په وحدانیت باندې استدلال قائم کړ او خپل قوم ته یې په څه ډول باندې د نفی ضلالت او ګمراهي ورڅرګنده کړه. چې حاصل یې داسې راوځي: ای پیغمبره! د خپلې زمانې مشرکانو ته د ابراهیم عليه السلام استدلال په تفصیل سره بیان کړه چې د الله تعالی په وحدانیت باندې یې په کائناتو باندې په څه ډول سره استدلال قائم کړ او د شرک جرړې یې ورستلې، چې تفصیل یې دا دی:

۱- ابراهیم عليه السلام د خپل مشرک پلار او مشرک قوم سره د توحید په جګړه بوخت وه چې په ده باندې په همدې جګړه کې شپه تیاره شوه او یو ستوری یې د نظر لاندې ورغی، نو مشرکان یې مخاطب کړه چې: فعلاً چې ټوله دنیا توره تیاره ده او یوازې هماغه ستوری شغلې وهي او په نورو ټولو موجوداتو باندې غوره دی او روښانه ځلېږي، نو که بالفرض د الله تعالی څخه په غیر کوم یو مخلوق د الوهیت استحقاق درلودی شي نو هغه به همدا ځلېدونکی ستوری وي او همدا به زما رب لاڅه چې دا به ستاسو رب هم وي.

مګر کله چې ذکر شوی ستوری ولوېد نو ابراهیم عليه السلام ښه ورنګه وویل چې زه خو لوېدونکی

شیان د الوهیت دپاره نه خوښوم، چې اقلا خپل ځان د سقوط څخه نه شي ساتلی نو زما به څه به درد وځوري؟

دا دی زما نظر، نو تاسو ته په کار دي چې تاسو هم زما غوندې د هغو شیانو عبادت ونه کړئ کوم چې یو وخت د عدم سره مخامخ کېږي.

۲- بیا چې کله سپوږمۍ په ښه غوره کښې راپورته شوه او ټوله دنیا یې رڼا کړه او حتی واره واره ستوري یې ټول د مخې سره د سترگو څخه پټ شوه، نو ابراهیم عليه السلام وفرمایل چې: ای زما قوم! بالفرض دا زما رب دی او دا ستاسو رب هم دی چې رڼا یې د ستورو څخه زیاته او ګټه یې ډېره ده. یا په بل عبارت: ای قوم! که بالفرض تاسو مخلوق ته د الوهیت لقب ورکوئ نو دغه سپوږمۍ د همدغه لقب دپاره ښه مناسبه ده.

مګر مجردې چې سپوږمۍ ولوبدلې او غروب یې وکړ نو ابراهیم عليه السلام په لوړ اواز سره غږ وکړ چې هر څوک چې داسې مخلوقات په معبودیت سره نیسي کوم چې خپل ځانونه د سقوط څخه نه شي بچ کولی، نو یقیناً هغه سمه سیده لاره خطا کړه او په کندو باندې سر شو.

العیاذ باللہ که ماته خپل رب هدایت ونه کړي او یا همدغه هدایت ته مې ادامه ورنه کړي نوره به هم د ګمراهانو د ډلې څخه وشمېرل شم.

۳- بیا چې ابراهیم عليه السلام د لمر سترګه په راختلو کښې ولیده چې په ډېر ډول او سنگار سره د افق څخه راپورته شوه او دنیا یې داسې سپینه رڼا کړه چې د ستورو او سپوږمۍ رڼاګانې یې بالکل پوښا کړې او یوازې د همدې په رڼا باندې دنیا روښانه شوه او خلکو په کار او کسب باندې پیل وکړ او هیڅوک او هیڅ شی یې د فوائدو څخه محروم پاتې نه شو، نو ابراهیم عليه السلام سمدستي مشرکانو ته غږ وکړ چې که تاسو مخلوقات په معبودیت سره نیسي نو راشئ چې دغه د ټولو څخه روښانه مخلوق په معبودیت سره ونیسو، چې د ټولو څخه منور او د ټولو څخه ګټور دی، دا به زما رب هم وي او دا به ستاسو رب هم وي، العیاذ باللہ.

خو مجردې چې د لمر سترګې غروب وکړ او په داسې حال کښې یې د دنیا څخه خپله منوره او روښانه خبره پټه کړه چې ټول مخلوق ورته محتاج وه او ټولو یې د بقا تمه درلوده مګر د دې سره سره مخ په زوال شوه او د مخلوقیت خواص پکښې ټولو ته ورڅرګند شوه، نو ابراهیم عليه السلام خپل مشرک قوم مخاطب کړ چې: ای قوم! زه په دې باندې باور لرم چې تاسو خطا شوي یاست او خپل حقیقي معبود مو هېر کړی دی، نو زه خو د هغو ټولو معبودانو څخه خپل براءت (بېزارې) اعلانوم کوم چې تاسو یې د الله تعالی سره په عبادت کښې شریکوي او د معبودیت لقب ورکوئ.

ما خو خپل مخ د هغه اقدس ذات تعالی عبادت ته په اختصاصي توګه اړولی دی چې ستوري او سپوږمۍ بلکې لمر لا څه چې ټول اسمانونه او ټولې ځمکې یې د نشت څخه موجود کړي دي او روزمره پکښې خپل تصرف جاري ساتي، چې ځینې راڅېږوي او ځینو ته غروب ورکوي. یا په بل عبارت: چې څوک مړه کوي او چاته ژوند وربښي او هر څه د همدغه تعالی په لاس او قدرت کښې دي.

ای قوم! زه خود د ټولو باطلو ادیانو څخه همدغه حق دین ته وراوښتی یم او حتی (ای مشرکانو!) ستاسو د شرکي دین څخه هم خپل برائت اعلانوم. دا وه زما نظر او دا ده زما عقیده، تاسو ته په کار دي چې زما غوندې تاسو هم د ټولو باطلو ادیانو څخه حق دین ته راتاو شئ او د بوتانو عبادت نه شا کړئ. ځکه چې کله په مخلوقاتو کښې غوره او روښانه مخلوق څه واک او اختیار نه لري، نو ستاسو هغه بوتان به څه واک ولري کوم چې تاسو په خپلو لاسونو باندې جوړ کړي او تراخلي دي.

توضیحات

۱- ځینې علماء کرام وايي چې: ابراهیم عليه السلام ذکر شوي درېواړه دلایل د خپلې عقیدې د تثبیت دپاره ذکر کړي دي. مگر حقیقت دا دی چې دغه دلایل یې د خپل پلار او خپل قوم سره د مناظرې د کبله وړاندې کړي دي^(۱). ځکه چې:

الف: الله تعالى د ابراهیم عليه السلام د خولې څخه حکایت کوي چې: ﴿إِنِّي أَرَنُكَ وَقَوْمَكَ فِي ضَلَالٍ مُّبِينٍ﴾ [الأنعام: ۷۴] يعني: ای پلاره! زه باور لرم چې ته او ستا قوم په ښکاره گمراهۍ کښې یاست. دا ایت د مناظرې حالت بیانوي.

ب: همدارنگه نوموړي د دلایلو د ذکر څخه وروسته خپل قوم مخاطب کړ چې: ﴿إِنِّي بَرِيءٌ مِّمَّا تُشْرِكُونَ﴾ یقیناً زه د هغو بوتانو څخه بهزاري اعلانوم چې تاسو یې د الله تعالى سره په عبادت کښې شریکوي.

ج: الله تعالى خوا ابراهیم عليه السلام ته د عقیدې سمون او حقیقت ته رسېدنه آن په ماشومتوب کښې عنایت کړې وه، او دې ته اړتیا نه وه چې د دلایلو په زور باندې یې تثبیت کړي، لکه چې فرمایي: ﴿وَلَقَدْ آتَيْنَا إِبْرَاهِيمَ رُشْدَهُ مِنْ قَبْلُ﴾ [الأنبياء: ۵۱] يعني: او یقیناً مونږ ابراهیم عليه السلام ته لا د وړاندې څخه (په ماشومتوب کښې) د عقیدې سمون ورکړی وه. لکه چې ځینو علماوو کرامو دغه ایت شریف همداسې تفسیر کړی دی^(۲).

۲- که څه هم مفسرینو کرامو لیکلي دي چې ابراهیم عليه السلام ځکه د توحید دلایل په ستورو او سپوږمۍ او بالاخره د لمر په سترگې کښې وښودل چې دوی برسېره په بوتانو باندې د ذکر و شوو شیانو هم عبادت کاوه^(۳)، مگر مونږ ته یې د تخصیص وجې داسې ښکاري چې:

الف: ترڅو مشرکان د توحید دلایل واورې او فکر پکښې وکړي، که نه نو دوی خود خپلو بوتانو د عدم الوهیت دلایلو ته ساکت نه شوه پاتې کېدلی او په دې باره کښې یې د تفکر حوصله نه درلوده، که بالفرض دلایل یې د بوتانو په نامه پیل کړي وی نو مشرکانو به ورته هیڅ غوږ نه وی ایښی.

(۱) تفسیر ابن کثیر ج ۲ ص ۱۵۱

(۲) تفسیر البغوي ج ۲ ص ۲۴۷

(۳) تفسیر الکشاف ج ۲ ص ۴۰

ب: ترخو د بوتانو عدم الوهیت په طریق اولی (غوره طریقه) باندې اثبات شي. او دا ځکه کله چې ذکر شوي دري شيان د الوهیت لیاقت نه لري حال دا چې نه د بندگانو په لاس جوړ شوي دي او نه د بوتانو په شان کثیف او خیرن دي، نو بوتان خو باید چې هیڅکله دغې رتبې ته ونه خېژولی شي.

ج: بالاخره، ترخو د بوتانو عدم الوهیت د کنایې په توګه اثبات شي او کنایې خو د صریح څخه ابلغه ده.

سوال جواب

۳- که څوک وایي چې: ابراهیم عليه السلام خو د اولو العزم پیغمبرانو عليهم السلام څخه وه او ټول زیار او کونښن یې دا وه چې مشرکان د شرک څخه خلاص کړي، نو پوښتنه دا ده چې: ایا د نوموړي سره مناسبه وه چې غیر الله ته اشاره وکړي او وایي چې "هَذَا رَبِّي" دا زما رب دی؟

مونږ وایو چې: د همدې پوښتنې د جوابولو دپاره تفاسيرو^(۱) زبنت د هر جوابونه لیکلي دي چې د ټولو دلته رانقلول اسانه خبره نه ده، لاندې څو مثالونه یې ولولئ:

الف: ځینې علماء وایي چې: ابراهیم عليه السلام ذکره شوې جمله ﴿هَذَا رَبِّي﴾ د ماشومتوب په وخت کېنې ویلي وه چې لا تکلیف ورته متوجه نه وه. دوی د دغه جواب د ثبوت دپاره دېره غریبه او عجیبه قیسه لیکلې ده که څوک یې د تفصیلي لوستلو شوق لري نو هملته^(۲) دې مراجعه وکړي خو مونږ یې دلته لاندې څو مهمو ټکو ته اشاره کوو:

اول: نمرود (د وخت پاچا) خوب لیدلی وه، چې د وخت پوهانو ورته د یوه هلک په زېږېدلو باندې تعبیر کړ چې د ده پاچاهي به د هغه په ذریعه درې ورې شي^(۳) او یا همدغه خبره د پخوانیو پیغمبرانو عليهم السلام د ارشاداتو څخه په خلکو کېنې پاتې وه چې نمرود ورباندې خبر شو^(۴).

دوهم: په هر تقدیر، نوموړي پاچا د ټولو هغو هلکانو د وژلو امر صادر کړ کوم به چې تازه زېږېده، درېم: د همدې کبله د ابراهیم عليه السلام مور د خپل زوی د ولادت دپاره یوه غار ته پناه وېږه او د تولد څخه وروسته یې ابراهیم عليه السلام هملته پرېښود.

څلورم: ابراهیم عليه السلام هلته په معجزانه توګه تقریباً آن تر لسو یا زیاتو کلونو پورې په هغه غار کېنې ژوند کاوه^(۵) چې په همدغې موده کېنې یې نه لمر لېدلی وه او نه سپوږمۍ او بالاخره نه ستوري او نه اسمان.

پنځم: کله چې د ذکرې شوې مودې د تېرولو څخه وروسته د باندې راووستلی شو نو د ماشومتوب په حال کېنې یې ذکر شوي استدلالات مور او یا پلار ته وړاندې کړه.

(۱) التفسیر الکبیر ج ۱۲ ص ۴۹: تفسیر البغوي ج ۲ ص ۱۱۰

(۲) الدر المنثور ج ۲ ص ۲۰۴

(۳) تفسیر القرطبي ج ۷ ص ۲۴

(۴) تفسیر البغوي ج ۲ ص ۱۰۸

(۵) المعجم الوجیز ج ۶ ص ۹۰

مونڊ وایو چې: ذکر شوی جواب بالکل باطل دی مونږ صرف د ردولو دپاره ذکر کړ ترڅو ورباندې څوک ونه غولېږي، او د بطلان دلایل یې دا دي: اول: ځینې وایي چې دا قیصه یهودانو اختراع کړې ده او چا چې رانقل کړې ده او دروغونه یې نه ده گڼلې نو هغه خطا شوی دی^(۱).

دوهم: ذکره شوې قیصه د اسرائیلیاتو څخه ده، بې قید او شرطه پرې باور کول جواز نه لري^(۲). درېم: دا قیصه د قرآن د سیاق او سباق (وړاندې او بهرته) سره سمون نه خوري^(۳).

څلورم: ځینو مفسرینو کرامو^(۴) لیکلي دي چې ابراهیم عليه السلام ذکر شوي د توحید درې دلایل د نبوت څخه مخکې مشرکانو ته وړاندې کړي وه مگر مونږ ته دا بهتره ښکاري چې ذکر شوي دلایل به یې په نبوت باندې د مشرف کېدلو څخه وروسته وړاندې کړي وي^(۵)، د همدې کبله الله تعالى په دغه بحث کې د اتلسو پیغمبرانو نومونه اخیستي دي او بیا یې فرمایلي دي چې: ﴿فَيُهْدِيهِمْ إِلَى صِرَاطٍ مُسْتَقِيمٍ﴾ [الأنعام: ۹۰] یعنی: نو د همدوی په کړنلاره پسې اقتداء وکړه او په همدې باندې خپل ځان متسلي کړه. پنځم: پیغمبران علیهم السلام د گناه څخه او هم د کفرې خبرې څخه آن د ماشومتوب په حالت کې هم معصوم دي.

ب: ځینې نور علماء کرام وایي چې دلته ورسره د ﴿عَلَىٰ زَعْمِكُمْ﴾ کلمه مقدره ده. یعنی: ستاسو په گومان باندې دا زما رب دی. د دې نظیر دا دی چې د قیامت په ورځ به الله تعالى مشرکانو ته ووايي چې: ﴿أَيْنَ شُرَكَائِيَ الَّذِينَ كُنْتُمْ تَزْعُمُونَ﴾ [القصص: ۶۲] یعنی: ای مشرکانو! ستاسو په گومان زما هغه شریکان چرته دي چې تاسو یې اټکل کاوه.

ج: ځینې وایي چې دلته د استفهام همزه مقدره ده او استفهام د استهزاء او یا توبيخ دپاره دی. نو د معنی حاصل یې داسې کېږي چې: ای مشرکانو! ایا دا زما رب دی؟

د دې نظیر دا دی چې: الله تعالى فرمایي: ﴿فَهُمُ الْخَالِدُونَ﴾ [الأنبياء: ۳۴] یعنی: ای پیغمبره! نو که نه مړ شي (چې کافران ورته خوشالېږي) نو ایا دوی همېشه پاتې کېدونکي دي؟

دغه دواړه جوابونه که څه هم درست دي او په قرآن کریم کې نظائر هم لري مگر د مقام په اعتبار سره زړه ته نه ورځي، نو ښه دا ده چې په جواب کې وایو:

د: ذکره شوې جمله ابراهیم عليه السلام د فرض په اعتبار سره ویلې وه ترڅو یې په ابطال باندې مشرکانو ته قناعت ورکړي، لکه چې همدا ډول استدلال په ټولو محاورو کې رواج دی. نو د معنی

(۱) تفسیر المنار ج ۷ ص ۵۵۷

(۲) تفسیر ابن کثیر ج ۲ ص ۱۸۱

(۳) البحر المحیط ج ۴ ص ۵۶۵

(۴) احکام القرآن للجصاص ج ۲ ص ۴

(۵) تفسیر الخازن ج ۲ ص ۴۳۴

الانعام (۱)

حاصل یې داسې کېږي چې: ای مشرکانو! فرض مې کړه چې دا زما رب دی، حال دا چې د ابطال دلائل یې پوره واضحه دي او د ثبوت دلائل یې بالکل نشته، نو که تاسو یې اثباتولی شئ نو دا کړ او دا میدان، اثبات یې کړئ.

یوه پوښتنه او د هغې جواب

۴- که څوک وایي چې: په تجربه ثابته ده چې کله د شپې د څه برخې د تېرېدلو څخه وروسته سپوږمۍ طلوع وکړي نو په همدې شپه کېنې د لمر د راختلو څخه وړاندې غروب نه شي کولی، حال دا چې د ایتونو صورت حال داسې دی چې سپوږمۍ د ستوري (زهري یا مشتري) د غروب څخه وروسته طلوع وکړه او په عین شپه کېنې د لمر د راختلو څخه وړاندې ولوېده؟

مونږ وایو: که ذکر و شو درېواړو دلائلو په یوه شپه کېنې تحقق موندلی وی لکه چې اکثر مفسرین کرام وایي^(۱)، نو غرب ته د سپوږمۍ میلان مجازاً غروب گڼل شوی دی که څه هم حقیقتاً یې غروب نه وي کړی. دغه صورت حال د میاشتې د پنځلسمې (۱۵) څخه آن تر پنځه ویشتم (۲۵) پورې په واضحه توګه تحقق موندلی شي^(۲).

او که درې واړه دلائل په یوه شپه کېنې نه وي متحقق شوي، لکه چې محققین علماء کرام پرې قول کوي^(۳) نو بیا خو نه سوال ته حاجت شته او نه جواب ته. مونږ ته همدغه نظر بنده برېښي ځکه چې د "ف" توري په تعقیب باندې دلالت کوي، نه په اتصال باندې، لکه چې عرب وایي: "فُلَانٌ نَكَحَ فَوَلَدَ فُلَانِي نِكَاحَ وَكَرِهَ نَوَ اَوْلَادِي وَزَهْرَاوَه"، یعنې نهه میاشتې وروسته مثلاً.

د عربیت یو قانون

۵- د ﴿الْشَّمْسُ﴾ کلمه سماعی موثقه ده چې تذکیر او تانیث پکښې دواړه جائز دي، نو ځکه په ایت شریف کېنې ورته د ﴿بَارِغَةً﴾، ﴿أَفَلَتْ﴾ موث ضمائر راجع کړی شوي دي او په ﴿هَذَا أَكْبَرُ﴾ کېنې ورته د مذكر اشاره شوې ده^(۴).

د لمر سترګه لویه ده

۶- د لمر سترګه د رڼا په حیث د ستورو او سپوږمۍ څخه لویه ده، بلکې په رڼا کېنې د ټولو نوراني اجرامو اصله ده او نور یې فروعات دي. اما د جسم او حجم په اعتبار سره هم ډېره لویه ده، که بالفرض د لمر د سترګې څخه شپږ زره شپږ سوه او څه د پاسه څلور څلوېښت (۶۶۴۴) ټوني جوړې کړی شي نو یوه ټوټه به یې د سپوږمۍ سره برابره شي^(۵).

(۱) البحر المحیط ج ۴ ص ۵۶۷

(۲) المحرر الوجیز ج ۶ ص ۹۲

(۳) روح المعانی ج ۷ ص ۲۰۱

(۴) زاد السیر ج ۲ ص ۵۳

(۵) روح المعانی ج ۷ ص ۲۰۲

﴿وَخَاجَهُ قَوْمُهُ قَالَ اتَّخِذُونِي فِي اللَّهِ وَقَدْ هَدَانِ وَلَا أَخَافُ مَا تُشْرِكُونَ بِهِ إِلَّا أَنْ يَشَاءَ رَبِّي شَيْئًا وَسِعَ رَبِّي كُلَّ شَيْءٍ عِلْمًا أَفَلَا تَتَذَكَّرُونَ ﴿۸۰﴾ وَكَيْفَ أَخَافُ مَا أَشْرَكْتُمْ وَلَا تَخَافُونَ أَنَّكُمْ أَشْرَكْتُمْ بِاللَّهِ مَا لَمْ يُنَزَّلْ بِهِ عَلَيْكُمْ سُلْطَانًا فَأَيُّ الْفَرِيقَيْنِ أَحَقُّ بِالْأَمْنِ إِنْ كُنْتُمْ تَعْلَمُونَ ﴿۸۱﴾ الَّذِينَ ءَامَنُوا وَلَمْ يَلْبِسُوا إِيمَانَهُمْ بِظُلْمٍ أُولَٰئِكَ لَهُمُ الْآمَنُ وَهُمْ مُهْتَدُونَ ﴿۸۲﴾﴾

[۸۰] او د ده (ابراهیم علیہ السلام) سره د ده قوم جگړه وکړه (او د بوتانو د اذیت څخه یې وډار کړ، نو ده (ابراهیم علیہ السلام) ورته) وویلې چې: ایا تاسو ما سره د الله ﷻ (د وحدانیت) په باره کښې جگړې کوئ، حال دا چې ماته یې هدایت کړی دی (مطلب ته یې رسولی یم)؟

او زه د هغو شیانو څخه نه ډارېم چې تاسو یې د الله ﷻ سره (په عبادت کښې) شریکوي، مگر که زما د رب ﷻ کوم یوه شي ته اراده وشي (نو هغه به راته رسېږي او بس)، زما رب ﷻ د علم د حیثه هر شي ته رسېدلی دی (او هر څه ورته معلوم دي)، ایا نو تاسو تذکر قدرې هم نه کوئ (او پند نه اخلئ)؟

[۸۱] او زه به د هغو شیانو څخه څنګه وډار شم چې تاسو شریکان جوړ کړي دي، حال دا چې تاسو (د دې کار د خطر څخه) نه ډارېږئ چې د الله ﷻ سره مو هغه شیان شریکان ګرځولي دي چې الله ﷻ یې (د ثبوت په باره کښې) په تاسو باندې هیڅ دلیل نه دی نازل کړی (او نه په واقع کښې د ثبوت کوم دلیل لري).

نو (جواب را کړئ چې) د دواړو ډلو کومه یوه (مونږ که تاسو) په امن سره ډېره حقداره ده (او د خطر څخه بچ ده)؟ که تاسو پوهېږئ (نو د امن مستحق به وپېژنئ).

[۸۲] (په دې باره کښې د الله ﷻ فیصله دا ده چې) هغه کسان چې ایمان یې راوړی وي او خپل ایمان یې د ظلم (شرک) سره نه وي ګډ کړی، دغه کسان چې دي همدغو لره امن (د خطر څخه بچ کېدل) ثابت دی او همدوی (سمه سیده) لاره موندونکي دي.

د مطلب خلاصه

په دغو ایتونو کښې د ابراهیم علیہ السلام د دلایلو په مقابل کښې د مشرکانو غبرګون واضح شوی دی چې دوی په خپله شرکي عقیده باندې څومره کلک پاتې شوه او په څومره کمزوري دلیل پورې یې ځانونه ونښلول، چې حاصل یې داسې راوځي:

۱- د ابراهیم علیہ السلام د غاښ ماتوونکو درې دلایلو څخه وروسته د ده مشرک قوم زور ولګاوه چې په هغه باندې په دلایلو کښې برلاسي شي مګر د ډېر زیات کوښښ سره سره د هغوی ډېر غټ حجت

او برهان دا وه چې: ای ابراهيمه! د بوتانو بدي مه وایه او په عبادت باندې یې زموږ غوندې قائل شه که نه نو د بوتانو د لاسه به په کوم آفت باندې مبتلا شې، یا به دې لیونی کړي او یا به دې په کوم بل مرض باندې اخته کړي.

۲- ابراهيم عليه السلام د مشرکانو د همدغه کمزوري برهان په مقابل کېنې هغوی مخاطب کړه چې: ډېره عجیبه ده چې تاسو زما سره د الله ﷻ د وحدانیت په باره کېنې جگړې کوئ او زما په قناعت بڼونکو دلایلو باندې د عناد د کبله قناعت نه کوئ، حال دا چې د ده ﷻ په وحدانیت باندې ټول مخلوقات دلالت کوي او ټول پرې شهادت ورکوي مگر تاسو پرې ځانونه ګانه اچولي دي. ماته څو الله ﷻ هدایت کړی دی او مطلب ته یې رسولی يم په توحید باندې مې سر خلاص دی او د زړه څخه پرې قناعت لرم ستاسو کمزوری دلیل راباندې هیڅ اثر نه شي اچولی.

علاوه په دې، زه خو ستاسو د بوتانو څخه په هیڅ صورت باندې نه ډارېږم چې څه ضرر به رانه ورسوي، ځکه چې دوی نه چا ته ضرر رسولی شي او نه چا ته د ګټې د رسولو توان لري. هو! دا بېله خبره ده چې زما حقیقي رب ﷻ ماته د کوم شي اراده وکړي چې هیڅوک یې مخنیوی نه شي کولی. یا په بل عبارت: که بالفرض ماته څه اذیت ورسېږي او په څه مرض باندې اخته شم او یا راباندې کوم دېوال سقوط وکړي او پرې زخمي شم او بالاخره یا راباندې د اسمان څخه کوم یو ستوری راولوېږي او یا داسې بل کوم آفت راباندې نازل شي نو هغه به هم زما د خپل رب ﷻ د پلوه وي او صرف د همدغه ﷻ په اراده باندې به یې تحقق موندلی وي، د بوتانو به پکښې هیڅ مداخله نه وي، یوازې د ده ﷻ هر څه په اختیار کېنې دي. او هر شي ته یې علم رسېدلی دی چې څوک د اذیت او مشقت مستحق دی او څوک د خوشالۍ او پراخۍ استحقاق لري.

۳- ای مشرکانو! د الله ﷻ په کامل قدرت او کامل علم باندې پوهېدل بالکل واضحه دي چندان دقیق فکر ته اړتیا نه لري محض یو تذکر (لږ توجه) ورته کفایت کوي. ایا تاسو لږ توجه هم نه کوئ چې پند واخلئ او په خپله کړنلاره باندې پښېمانه شئ؟

۴- ابراهيم عليه السلام مشرکان مخاطب کړه چې: ای مشرکانو! زه او تاسو اوس په عجیبه حالت کېنې قرار لرو چې تفصیل یې دا دی:

الف: زه تاسو د الله ﷻ (واحد لا شریک) څخه ډاروم چې هر څه یې په واک او اختیار کېنې دي او په حقانیت باندې یې ټول مخلوقات لارښودانه کوي چې ځینې دلایل یې تاسو په ستورو او بالاخره په سپوږمۍ او لمر کېنې واورېدل او ولیدل.

ب: او تاسو ما د بوتانو څخه ډاروئ چې نه څه واک او اختیار لري او نه یې په ثبوت باندې څه دلیل شته. که بالفرض بوتانو څه واقعیت درلودی نو ضرور به الله ﷻ د هغو په ثبوت باندې څه دلیل نازل کړی وی، الله ﷻ خو حقائق بې دلیل نه پرېږدي.

اوس پوښتنه دا ده چې: ایا زه او زما ملګري په امن کېنې یاستو او د خطر څخه بچ یاستو، او که تاسو د امن مستحق یاست او په خطر کېنې واقع نه یاست؟

۵۔ ای پیغمبره! که څه هم د ابراهيم عليه السلام د ذکر شوي پوښتنې په جواب کښې مشرکان گونگ پاتې شوه او څه يې ونه ويلې مگر په دې باره کښې د الله تعالى عمومي فيصله يوې زمانې پورې هم اختصاص نه لري، هغه دا چې هغه کسان چې ايمان راوړي او د خپل ايمان سره لوی ظلم (شرک) خلط ملط نه کړي نو همدغه کسان د امن حقدار دي (د خطر څخه بچ دي) او همدوی حقه لاره موندونکي دي (د ضلالت څخه بچ دي).

توضیحات

۱۔ د ﴿وَحَاجَّةٌ﴾، ﴿أَتَحْجُّونِي﴾ دواړه کلمې د "مُحَاجَّة" - لکه "مُضَارَبَة" - څخه اخستل شوې دي، "مُحَاجَّة" دې ته وايي چې د جگړه کوونکو هر یو طرف کوبښن کوي چې مقابل طرف مات کړي او د هغه استدلال د منلو څخه ساقط کړي^(۱).
په دې مقام کښې مشرکانو غوښتل چې د ابراهيم عليه السلام دلايل د قبول څخه وغورزوي چې د الله تعالى وحدانيت ثابت نه کړي شي او ابراهيم عليه السلام غوښتل چې د مشرکانو د شرکي عقيدې استدلال باطل کړي، چې په نتيجه کښې ابراهيم عليه السلام بريالی شو، لکه چې د ايتونو لړۍ ورباندې ښه پوره لارښوونه کوي.

يادونه

۲۔ که څه هم ځينو علماوو کرامو ليکلي دي چې دا جواب: ﴿الَّذِينَ آمَنُوا﴾ الآية الله تعالى د ابراهيم عليه السلام د خولې څخه حکايت کړی دی^(۲)، يعنې: کله چې مشرکان د مطرح شوي سوال په وړاندې هک پک پاتې شوه نو ابراهيم عليه السلام د دوی سکوت مات کړ او جواب يې واضحه کړ.
مگر مونږ ته دا بهتره ښکاري چې ذکر شوی ايت شريف به الله تعالى د فيصلې په توگه نازل کړي وي ترڅو د ټولو زمانو مشرکان په غوږ ووهي چې د خطر څخه د بچ کېدلو دپاره دوه شيان په کار دي: يو د الله تعالى په موجوديت باندې عقیده، چې دهرې ته وي، او بل يې په وحدانيت باندې عقیده چې مشرک نه وي.

يوه پوښتنه او د هغې جواب

۳۔ که څوک وايي چې: ظلم خو دې ته وايي چې يو شی د خپل ځای څخه په غير په بل ځای کښې کېښودل شي او يا يې اقلًا خپل اصل ځای ته په زیادت او نقصان او بالاخره د مکان يا زمان په اعتبار سره تغير ورکړی شي. يا په بل عبارت: ظلم خو د حق څخه تجاوز ته وايي، چې ټول گناهونه د ظلم په مفهوم کښې شامل گڼلي کېږي^(۳).

(۱) مفردات الراغب ص ۱۰۶

(۲) المحرر الوجيز ج ۶ ص ۹۶

(۳) مفردات الراغب ص ۳۲۶

الانعام (۱)

نو پوښتنه دا ده چې: ایا د ذکر شوي ایت شریف دپاره د پیغمبرانو څخه په غیر (چې د گناهمنو څخه معصوم دي) بل څوک مصداق جوړېدلی شي؟

مونږ وایو چې: په دې مقام کېنې د صحابه کرامو رضی الله عنہم او تابعینو په اتفاق سره د ظلم څخه شرک مراد دی^(۱)، نو ټول مؤمنان د ایت شریف مصداقات دي. د ښه وضاحت دپاره لاندې شرحه ولولئ: د عبد الله بن مسعود رضی الله عنہ څخه روایت دی چې کله ذکر شوی ایت شریف نازل شو نو د نبی کریم صلی الله علیه و آله صحابه کرام رضی الله عنہم ډېر خپه شوه او ویې ویلې چې: «وَأَيُّكُمْ يَظْلِمُ» او زمونږ کوم یو ظلم (گناه) نه ده کړې بلکې هر یو لږ یا ډېره گناه لرو. «فَنَزَلَتْ: ﴿إِنَّ الشِّرْكَ لَظُلْمٌ عَظِيمٌ﴾» [لقمان: ۱۳]^(۲) نو دا ایت شریف نازل شو چې: یقیناً شرک لوی ظلم دی. یعنې دلته د ظلم څخه گناه مراده نه ده بلکې شرک مراد دی.

په تفسیر یا مصداق باندې د شان نزول اطلاق

۴- په ذکر شوي حدیث کېنې د ﴿إِنَّ الشِّرْكَ لَظُلْمٌ عَظِيمٌ﴾ د ایت سره د «فَنَزَلَتْ» کلمه روایت شوې ده، ته به وایې چې د صحابه وو کرامو رضی الله عنہم تشویش پورته کول یې شان نزول وه. مگر په بل حدیث کېنې نبی کریم صلی الله علیه و آله ذکر شوی ایت شریف د تفسیر په شکل قرائت کړی دی. نو معلومه شوه چې په تفسیر یا مصداق باندې د شان نزول اطلاق کېږي، ذکر شوی اطلاق په یاد ولری چې په ډېرو ځایونو کېنې په کار درځي او مشکلات پرې حل کېږي.

حدیث دا دی چې نبی کریم صلی الله علیه و آله وفرمایل: «إِنَّهُ لَيْسَ بِذَاكَ أَلَّا تَسْمَعُ إِلَى قَوْلِ لُقْمَانَ يَأْتِيهِ: ﴿إِنَّ الشِّرْكَ لَظُلْمٌ عَظِيمٌ﴾»^(۳) یعنې: ای صحابه وو! تاسو تشویش مه کوئ، ایا تاسو کوم یوه د لقمان خبره د خپل زوی دپاره نه ده اورېدلې؟ هغه دا چې یقیناً شرک لوی ظلم دی. نو دلته گناه مراده نه ده بلکې دلته شرک مراد دی او تاسو خود شرک څخه پاک یاست.

سوال جواب

که څوک وایي: د اهل السنة والجماعة عقیده دا ده چې ایمان د خوف (ډار) او د رجاء (امید) ترمنځ دی، او د ایت شریف څخه معلومېږي چې سوچه مؤمنان په امن کېنې دي څه خطر ورته نشته. یا په بل عبارت: سوچه ایمان ټوله رجاء ده او د خوف څنډه نه لري؟

مونږ وایو چې: د دې جملې "ایمان د خوف او رجاء ترمنځ دی" معنی دا ده چې که د الله تبارک و تعالی توفیق د مؤمن لاس نیوی ونه کړي نو ایمان یې باقی نه شي پاتې کېدلی: یا په بل عبارت: لکه څنګه چې په ایمان باندې مشرف کېدل د الله تبارک و تعالی په توفیق سره صورت نیسي همدارنګه ایماندار پاتې کېدل هم د الله تبارک و تعالی د توفیق څخه په غیر تحقق نه شي موندلی^(۴).

(۱) تفسیر القاسمي ج ۶ ص ۶۰۵

(۲) صحيح البخاري ج ۲ ص ۶۶۶

(۳) صحيح البخاري ج ۲ ص ۷۰۴

(۴) شرح العقائد ص ۱۲۱: النبراس ص ۲۴۲

وإذا سمعوا (۷)

اما ڪلهه ڇي ايمان د زوال د خطر څخه بچ شي او آن د وروستني سلگي پوري پکڻي څه خلل واقع نه شي بيا نو ايمان ٽول امن دي، او په ذکر شوي ايت شريف کڻي همدغه حالت ته اشاره شوي ده، لکه ڇي فرمايي: ﴿إِنَّ الَّذِينَ قَالُوا رَبُّنَا اللَّهُ ثُمَّ اسْتَقَمُوا تَتَنَزَّلُ عَلَيْهِمُ الْمَلَائِكَةُ أَلَّا تَخَافُوا وَلَا تَحْزَنُوا وَأَبْشِرُوا بِالْجَنَّةِ الَّتِي كُنتُمْ تُوعَدُونَ﴾ [فصلت: ۳۰] يعني: يقينا هغه ڪسان ڇي دوي وايي ڇي زمونږ رب الله ﷻ دي (او بس) بيا (په همدې عقيدة) برابر (ثابت) پاتي شي، نو (د مرگ په وخت کڻي به) ورباندي د رحمت ملائڪ ورښکته شي ڇي مه ډارېږي او مه غمڙن کېږي او په هغه جنت باندې زېري قبول کړي ڇي ستاسو سره يې وعده کړي شوې وه، اللهم اجعل آخر كلامنا لا إله إلا الله محمد رسول الله.

﴿وَتِلْكَ حُجَّتُنَا آتَيْنَاهَا إِبْرَاهِيمَ عَلَىٰ قَوْمِهِ ۖ نَرْفَعُ دَرَجَاتٍ مِّنْ نَّشَأٍ ۚ إِنَّ رَبَّكَ خَكِيمٌ عَلِيمٌ﴾ (۸۳) وَهَبْنَا لَهُ إِسْحَاقَ وَيَعْقُوبَ ۖ كُلًّا هَدَيْنَا وَنُوحًا هَدَيْنَا مِن قَبْلُ ۚ وَمِن ذُرِّيَّتِهِ دَاوُدَ وَسُلَيْمَانَ وَأَيُّوبَ وَيُوسُفَ وَمُوسَىٰ وَهَارُونَ ۚ وَكَذَٰلِكَ نَجْزِي الْمُحْسِنِينَ ﴿۸۴﴾ وَذَكَرْنَا وَنَحْيَىٰ وَعِيسَىٰ وَإِلْيَاسَ ۖ كُلٌّ مِّنَ الصَّالِحِينَ ﴿۸۵﴾ وَإِسْمَاعِيلَ وَإِسْحَاقَ وَيُونُسَ وَلُوطًا ۖ وَكُلًّا فَضَّلْنَا عَلَىٰ الْعَالَمِينَ ﴿۸۶﴾ وَمِنَ آبَائِهِمْ وَذُرِّيَّتِهِمْ وَإِخْوَانِهِمْ وَاجْتَبَيْنَاهُمْ وَهَدَيْنَاهُمْ إِلَىٰ صِرَاطٍ مُّسْتَقِيمٍ ﴿۸۷﴾ ذَٰلِكَ هُدَىٰ اللَّهِ يَهْدِي بِهِ ۖ مَن يَشَاءُ مِّنْ عِبَادِهِ ۖ وَلَوْ أَشْرَكُوا لَحَبِطَ عَنْهُمْ مَا كَانُوا يَعْمَلُونَ ﴿۸۸﴾ أُولَٰئِكَ الَّذِينَ أَنبِئْتَهُمُ الْكِتَابَ وَالْحُكْمَ وَالنُّبُوَّةَ ۚ فَإِنْ يَكْفُرْ بِهَا هَتُّوْا ۖ فَقَدْ وَكَّلْنَا بِهَا قَوْمًا لَّيْسُوا بِهَا بِكَافِرِينَ ﴿۸۹﴾ أُولَٰئِكَ الَّذِينَ هَدَىٰ اللَّهُ فَبِهَدْيِهِمْ أَقْتَدِهِ ۖ قُلْ لَا أَسْأَلُكُمْ عَلَيْهِ أَجْرًا ۖ إِنْ هُوَ إِلَّا ذِكْرٌ لِّلْعَالَمِينَ ﴿۹۰﴾

[۸۳] او دغه زمونږ حجت دي ڇي ابراهيم ﷺ ته مو په خپل قوم باندې ورکړي وه، مونږ د هغه څا درجي پورته کوو ڇي زمونږ ورته اراده وشي؛ يقينا ستا رب ﷻ (اي پيغمبره!) د حکمت څښتن (ان) د علم خاوند دي.

[۸۴] او ده (ابراهيم ﷺ) ته مو اسحاق ﷺ (زوی) او يعقوب ﷺ (لمسی هم) ورښلي وه، هر يوه ته مونږ لارښوونه کړې وه، او د دوي څخه وړاندې مو نوح ﷺ (د ابراهيم ﷺ نيکه) ته هم لارښوونه کړې وه، او هم مو د ده (ابراهيم ﷺ) د اولادي څخه داود ﷺ ته او سليمان ﷺ ته او

ایوب علیہ السلام ته او یوسف علیہ السلام ته او موسیٰ علیہ السلام ته او هارون علیہ السلام ته (هدایت کری وه)، او همدارنگه مونږ نیکو کارانو ته (نېکه) جزا ورکوو.

[۸۵] او (هم مو) زکریا علیہ السلام ته او یحییٰ علیہ السلام ته او عیسیٰ علیہ السلام ته او الیاس علیہ السلام ته (هدایت کری وه)، (دوی) هر یو د صالحانو د ډلې څخه وه.

[۸۶] او (هم مو) اسماعیل علیہ السلام ته او الیسع علیہ السلام او یونس علیہ السلام او لوط علیہ السلام ته (لارښوونه کړې وه) او (دوی) هر یو مو (د خپلو خپلو زمانو) په عالمونو باندې بهتر گرځولی وه.

[۸۷] او (هم مو) د دوی د پلرونو څخه او د دوی اولادونو څخه او (بالآخرة) د دوی وروڼو څخه (زښتو ډېرو ته لارښوونه کړې وه). او دوی (ټول) مو غوره جوړ کړي وه او د برابرې لارې هدایت مورت ته کړی وه.

[۸۸] دغه د الله تعالیٰ هدایت دی چا ته یې چې د خپلو بندګانو څخه اراده وشي نو هغه ته پرې هدایت کوي. او که (بالفرض) دوی (ذکر و شوو پیغمبرانو) شرک اختیار کړی وی نو د دوی څخه به ضرور هغه نېک عملونه ضائع شوي وی چې دوی کړي وه.

[۸۹] دغه (ذکر شوي کسان) هغه کسان دي چې مونږ ورته کتاب (تورات، انجیل، زبور، صحائف) ورکړی وه. او د حکمت څخه ډکې (فیصله کوونکې خبرې) هم او پیغمبري هم.

نو که دوی (ستا د زمانې خلک) په دې (ستا په شریعت یا نبوت) سره کافر شي نو (هیڅ بې صبره کېږه مه ځکه) یقیناً چې مونږ ورته (ستا شریعت ته) داسې قوم ټاکلی (پیدا کړی دی او پیدا کوو یې) چې هغوی به پرې کافر نه وي (او کلکه عقیده به پرې لري او په اخلاص سره به ورته خدمت کوي).

[۹۰] دغه (پیغمبران علیهم السلام) هغه کسان دي چې الله تعالیٰ (ورته) هدایت کړی وه، نو د دوی د هدایت پسې اقتداء وکړه (او د هغوی غوندې با عزمه اوسه).

(ای پیغمبره! په آخره کښې دوی ته) ووايه چې: زه خو ستاسو څخه په دې (دین یا قرآن) باندې څه بدله نه غواړم، نه دی دا (دین یا قرآن) مگر د ټولو عالمونو دپاره پند (او خیر غوښتنه) ده.

د مطلب خلاصه او توضیحات

۱- ځینو مفسرینو کرامو لیکلي دي چې د ﴿وَتِلْكَ﴾ کلمه همدغه نژدې حجت ته اشاره ده چې ﴿فَأَيُّ الْفَرِيقَيْنِ أَحَقُّ بِالْأَمْنِ﴾، مگر مونږ ته داسې برېښي چې دغه کلمه به د ذکر و شوو ټولو دلایلو مجموعې ته اشاره وي کوم چې د ﴿فَلَمَّا جَنَّ عَلَيْهِ اللَّيْلُ﴾ څخه پیل شوي دي.

نو د معنی حاصل یې داسې کېږي چې: ذکر شوي ټول دلایل په حقیقت کښې زمونږ دلایل دي چې مونږ ابراهیم علیهم السلام ته د مشرکانو د ملامته کولو دپاره ورکړي وه، که بالفرض نوموړي ته مونږ تلقین نه وی کړی او په مخلوقاتو کښې مو بصیرت نه وی ورکړی نو نه به یې په توحید باندې دلایل نېر کړي وی او نه به یې مشرکان پرې کړي وی.

د همدغو دلایلو برکت وه چې مونږ ابراهیم عليه السلام په دنیا او آخرت کښې لوړو درجو ته ورساوه، دا اجر ورکول یوازې ابراهیم عليه السلام پورې اختصاص نه لري بلکې د قیامت د ورځې پورې هر څوک چې د دین په لوړولو کښې زیار باسي هغه ته مونږ لوړې رتبې ورکوو. مگر ای پیغمبره! ستا رب ﷻ هم د حکمت څښتن دی او هم پوه دی چې د اشخاصو استعدادونه ورته معلوم دي او د توفیق ورکړه یې بې حکمته نه ده.

نېکه اولاده هم نعمت دی

۲- الله ﷻ د ابراهیم عليه السلام د لوړو درجو په تفصیل کښې د نېک زوزات ذکر هم وکړ لکه اسحاق عليه السلام (زوی) او یعقوب عليه السلام (لمسی). ترڅو مونږ ته څرگنده شي چې د نېک زوزات ورکړه ډېر لوی نعمت دی او هم راته ښکاره شي چې د نېکو پلرونو برکات تر ډېرو زمانو پورې په اولاده کښې پاتې کېږي. نو لکه څنگه چې الله ﷻ نوح عليه السلام ته (چې د مشرکانو په مقابله کښې یې زښت زیات اذیتونه لیدلي وه) ابراهیم عليه السلام وپاښه همدارنگه یې ابراهیم عليه السلام ته د ده څخه وروسته د آخر الزمان پیغمبر ﷺ په شمول ټول پیغمبران وربښلي دي.

په "مِنْ ذُرِّيَّتِهِ" کښې ضمیر چا ته راجع دی؟

۳- ځینې مفسرین کرام وایي چې په «مِنْ ذُرِّيَّتِهِ» کښې ضمیر «وَنُوحًا» ته راجع دی، چې نژدې ذکر دی، او مرجع چې څومره نژدې وي هغومره بهتره وي^(۱). مگر مونږ ته دا بهتره ښکاري چې ذکر شوی ضمیر ابراهیم عليه السلام ته راجع شي چې د همدغه ﷻ په فضائلو او درجاتو کښې بحث روان دی، حتی چې د نوح عليه السلام ذکر هم په دې مقام کښې د همدغه بحث یوه برخه ده؛ نو په کار دي چې بې ضرورتو د بحث څخه د وتلو التزام ونه کړی شي. نو د معنی حاصل به یې داسې شي چې:

د ابراهیم عليه السلام د اولادې څخه مو داود عليه السلام، سلیمان عليه السلام، ایوب عليه السلام، یوسف عليه السلام، موسی عليه السلام او هارون عليه السلام ته هم هدایت کړی وه، او همدارنگه مونږ په هره زمانه کښې نېکوکارانو ته نېکه جزا په دنیا او آخرت دواړو کښې ورکوو.

او زکریا عليه السلام او عیسی عليه السلام مو هم مطلب ته رسولي وه او عیسی عليه السلام او الیاس عليه السلام مو هم په هدایت (نبوت) باندې سرلوړي کړي وه، دوی هر یو د صالحینو د ډلې څخه وه او د ابراهیم عليه السلام دپاره افتخار وه.

همدارنگه مو اسماعیل عليه السلام، الیسع عليه السلام، یونس عليه السلام او لوط عليه السلام هم په نبوت باندې مشرف کړي وه او د ابراهیم عليه السلام زوزات مو پرې ښاښته کړي وه. او د دوی هر یو مو په خپلو خپلو زمانو کښې په ټولو عالمونو باندې بهتر گرځولی وه.

سوال جواب

۴۔ که څوک وایي چې: یونس عليه السلام او لوط عليه السلام خو د ابراهیم عليه السلام په اولاده کښې شامل نه دي؟
په ذکرې شوې شرحې سره دوی دواړه هم د ده په اولاده کښې شمېرل کېږي؟
مونږ وایو چې: لکه څنګه چې په [البقرة: ۱۳۳] ایت کښې اسماعیل عليه السلام د یعقوب عليه السلام په پلارنۍ کښې د مجاز په توګه شمېرل شوی دی همدارنګه په دې مقام کښې ابراهیم عليه السلام د لوط عليه السلام پلار ښودلی شوی، حال دا چې د ده تره دی، او په تره باندې د پلار اطلاق کېږي کله چې صارفه قرین موجوده وي لکه چې دلته موجوده ده، هغه دا چې شرعاً ثابت ده چې لوط عليه السلام د ابراهیم عليه السلام زوی نه بلکې وراره وه^(۱).

اما د یونس عليه السلام په باره کښې ځینې علماء کرام وایي چې نوموړی د ابراهیم عليه السلام په اولاده کښې شامل دی^(۲)، که داسې وي نو نه سوال ته حاجت شته او نه جواب ته، او که نه نو تغلیباً به د ده په اولاده کښې شمېرل شوی وي او تغلیب خو د عربیت ښه منلی شوی قانون دی.

يادونه

که څوک غواړي چې د ذکرې شوو پیغمبرانو عليهم السلام د ترتیب او ځینو شمائلو په باره کښې معلومات حاصل کړي نو اوږدو تفاسیرو ته دې مراجعه وکړي^(۳).

عجیبه قیصه

۵۔ یوه ورځې حجاج بن یوسف د وخت یوه عالم (یحیی بن یعمر) ته څوک واستاوه ترڅو ورڅخه وپوښتي چې: ایا ته رښتیا حسن عليه السلام او حسین عليه السلام د نبي کریم عليه السلام د اولادې څخه ګڼې حال دا چې ما خو قرآن کریم د اول څخه تر آخره پورې ولوست او ذکره شوې خبره مې پکښې موندنه نه کړه؟
ذکر شوي عالم همدغو ایتونو ته اشاره وکړه، کوم چې اوس د بحث لاندې دي، او جواب یې ورواستاوه چې: ایا عیسی عليه السلام د ابراهیم عليه السلام د اولادې څخه نه دی شمېرل شوی حال دا چې انتساب یې هغه ته یوازې د مور (بي بي مریم) په سلسله شوی دی، نو همدارنګه د حسنینو رضی الله عنهما انتساب هم نبي کریم عليه السلام ته د مور (بي بي فاطمې رضی الله عنها) په سلسله صحت لري.

نو حجاج ذکر شوی استدلال تسلیم کړ او ویې ویلې چې: "صَدَقْتَ"^(۴) رښتیا دې وویلې.

درې ضمائر

۶۔ د ﴿وَمِنْ آبَائِهِمْ وَذُرِّيَّاتِهِمْ وَإِخْوَانِهِمْ﴾ درېواړو کلمو ضمیرونه د ذکرې شوو پیغمبرانو عليهم السلام

(۱) تفسیر البغوي ج ۲ ص ۱۱۳

(۲) روح المعاني ج ۷ ص ۲۱۲

(۳) تفسیر القاسمي ج ۶ ص ۶۱۲؛ روح المعاني ج ۷ ص ۲۱۵؛ تفسیر المنار ج ۷ ص ۵۸۷

(۴) تفسیر ابن کثیر ج ۲ ص ۱۵۵

مجموعې ته راجع دي چې د ابراهيم عليه السلام په شمول اتلس تنو ته رسېږي؛ ذکر شوي ضماير دا غوښتنه نه کوي چې هر پيغمبر دې پلار او زوزات او بالاخره ورور ولري، ترڅو د عيسى عليه السلام په هکله اعتراض وارد شي^(۱). نو د مطلب خلاصه يې داسې راوځي چې:

د ذکر شوو پيغمبرانو د پلرونو، اولادې او بالاخره د وروڼو د جملې څخه هم مونږ ډېر کسان بهتر ګرځولي وه چې ځينې مو په نبوت سره او ځينې مو په ولايت سره د خپلو خپلو زمانو په خلکو باندې غوره جوړ کړي وه او برابري لارې ته مو ورته هدايت کړی وه.

ای پيغمبره! د الله ﷻ هدايت دغه هدايت دی چې چا ته يې د خپلو بندګانو د جملې څخه اراده وشي نو هغه پرې سرلوړی کوي او تر ډېرو زمانو پورې يې برکات په دنيا کېنې هم څرګندوي.

۷- ای پيغمبره! ذکر شوي پيغمبران او د دوی نور اقارب ځکه د الله ﷻ په نزد غوره بنده ګان وه چې دوی د ابراهيمي ملت (دين) ساتونکي وه او هر يوه د خپل توان په اندازه ورته خدمت کاوه، که بالفرض هغوی د ابراهيمي تګلارې څخه اوښتي وی او د بوت پرستانو غوندې شرک يې اختيار کړی وی نو ډېر ژر به د ورکړې شوو رتبو څخه غورزولي شوي وی او هم به يې پخواني ټېک عملونه ټول ضائع شوي وی؛ لنډه دا چې الله ﷻ په خپلو حقوقو کېنې هر څه ښي، چې اراده يې وشي، مګر شرک او کفر نه ښي که څه هم (بالفرض) د يوه پيغمبر څخه صادر شي.

سوال جواب

۸- که څوک وايي چې: ذکر شوو ټولو پيغمبرانو هر يوه ته کتاب نه وه ورکړی شوی حال دا چې د ﴿ءَاتَيْنَهُمُ الْكِتَابَ﴾ جملې مفهوم دا دی چې ټولو ته کتابونه ورکړي شوي وه؟

مونږ وايو چې: د کتاب ورکړه په دوه ډوله ده: يوه دا چې د اسمانه ورباندې نازل شوی وي، او بل دا چې د وړاندېني پيغمبر څخه ورته په وراثت سره پاتې وي؛ نو په دې تعميم سره هر يوه پيغمبر ته کتاب ورکړی شوی دی.

نو د معنی حاصل يې داسې کېږي چې: ذکر شوو ټولو پيغمبرانو (چې د چا نوم اخستل شوی دی او چا ته اشاره شوې ده) هر يوه ته مونږ هم کتاب ورکړی وه او هم د فيصلو کولو قوت (د حکمت څخه ډکې خبرې) او هم نبوت؛ نو چا چې ورباندې عقیده وکړه نو هغه خپل ځان ته وياړ حاصل کړ او چا چې ونه منل نو فقط خپل ځان يې د هلاکت په کنده کېنې ورواچاوه.

ای پيغمبره! تاته مو هم په کتاب (قرآن کریم) باندې علاوه حکمت او نبوت درکړی دی، نو که څوک درې باندې باور وکړي او د پيغمبر په صفت دې وپېژني نو خپل ځان به د هلاکت څخه بچ کړي او که کفر اختيار کړي نو ستا دين ته څه ضرر نه شي رسولی، د ايمان افتخار به يې د لاسه وباسو او د دين د پېړۍ دپاره به نور خلک پيدا کړو او د دين په خدمت باندې به يې وګمارو چې هغوی به ورته په ډېر احترام قائل وي او د زړه د کومې به پرې معتقد وي.

یوه پوښتنه او د هغې جواب

۹- که څوک وایي چې: هغه کوم قوم دی چې الله ﷻ وعده کړې ده چې د دین د خدمت دپاره به یې په دنیا کښې موجود کړي او یا یې موجود کړی دی؟
مونږ وایو: که څه هم د ذکر شوي قوم په تشخیص کښې مفسرینو کرامو^(۱) متعدد اقوال ذکر کړي دي، مگر مونږ ته داسې برېښي چې په دې ایت شریف کښې به د موعود قوم څخه هغه قوم مراد وي د کوم څخه چې الله ﷻ حکایت کوي او فرمایي چې: ﴿يَأْتِيَا الَّذِينَ ءَامَنُوا مِنْ يَزْنِدُ مِنْكُمْ عَنْ دِينِهِ، فَسَوْفَ يَأْتِي اللَّهُ بِقَوْمٍ يُحِبُّهُمْ وَيُحِبُّونَهُ﴾ [المائدة: ۵۴] یعنی: ای مؤمنانو! ستاسو څخه چې هر څوک د خپل دین څخه بهرته تاو شي نو ډېر ژر به الله ﷻ داسې قوم راوړي چې دوی به الله ﷻ خوښوي او الله ﷻ به دوی. نو د ذکر شوي قوم تحقیق هلته تېر شوی دی بیا لیکلو ته یې اړتیا نه گورو.

اقتداء څه معنی؟

۱- د ﴿اَقْتَدِهٖ﴾ کلمه د "اَقْتَدَاء" څخه اشتقاقه شوې ده، "اَقْتَدَاء" دېته وایي چې څوک د بل چا په کړو وړو کښې د موافقت پلټنه وکړي^(۲)، پاتې شوه دا خبره چې په دې مقام کښې نبي کریم ﷺ په کومو شیانو کښې مامور شوی وه چې نورو پیغمبرانو علیهم السلام پسې اقتداء وکړي؛ نو په دې کښې علماء کرامو ډېر تفسیرونه کړي دي^(۳)، لاندې څو مثالونه یې ولولی:

الف: دلته په عقائدو او په هغو احکامو کښې اقتداء مطلب ده کوم چې په ټولو اسماني ادیانو کښې د نسخې لاندې نه دي واقع شوي، لکه د الله ﷻ توحید، د الله ﷻ څخه ډار، تقوی او داسې نور.

ب: دلته په ښکو اخلاقو او حمیده خوښو کښې پیروي مراده ده، یعنی: ای پیغمبره! د تېرو شوو ټولو پیغمبرانو علیهم السلام ښه خوښونه په خپل ځان کښې پیاده کړه.

او ښکاره ده چې نبي کریم ﷺ خو ذکر شوی امر عملي کړی دی نو په دې تقدیر به په نبي کریم ﷺ کښې د ټولو پیغمبرانو علیهم السلام حمیده اخلاق راټول کړی شوي وي، لکه چې یوه دري ژبي شاعر ترې په لاندې نظم کښې ډېر ښه تعبیر کړی دی:

خط سبز و لب لعل و رخ زبنا داري :: حسن یوسف دم عیسی ید بیضا داري

شیوه شکل و شمائل حرکات و سکانات :: آنچه خویان همه دارند تو تنها داري

مگر مونږ ته دا بهتره ښکاري چې دلته به د دې ایت شریف مضمون منعکس شوی وي چې فرمایي: ﴿فَاصْبِرْ كَمَا صَبَرَ أُولَآءِ الْعَزْمِ مِنَ الرُّسُلِ وَلَا تَسْتَعْجِلْ لَهُمْ﴾ [الأحقاف: ۳۵] یعنی: نو داسې صبر کوه لکه چې د قوي عزم خاوندانو صبر کړی وه چې د پیغمبرانو علیهم السلام څخه عبارت دي،

(۱) زاد السیر ج ۲ ص ۵۶

(۲) تفسیر القرطبي ج ۷ ص ۳۵

(۳) التفسیر الکبیر ج ۱۲ ص ۶۹: تفسیر الکشاف ج ۲ ص ۴۳

او دوی لره (په عذاب غوښتنه کښې) تادي مه کوه. نو په دې تقدیر به یې د معنی حاصل داسې راوڅیږي چې: ای پیغمبره! په ذکر و شوو پیغمبرانو کې کلکه اقتداء وکړه، د هغوی په شان تکالیف وگاله او د مشرکانو په شریکیتو باندې خپله حوصله د لاسه مه ورکوه، بلکې دوی مخاطب کړه (لکه څنگه چې پخوانیو پیغمبرانو خپل خپل قومونه مخاطب کړي وه) چې: زه خو ستاسو څخه د الهي دین په رسونه باندې څه اجر او مزدوري نه غواړم او نه ورباندې درڅخه د شاباس تمه لرم، زما اجر او مزدوري خو صرف په الله ﷻ باندې ده او بس. علاوه پر دې، دا هم ورته ووايه چې: په ما باندې نازل شوی کتاب (قرآن کریم) خو د دې دپاره نه دی نازل شوی چې زه پرې ستاسو څخه پیسې راغونډې کړم او نه ورسره دا کار مناسب دی، ځکه چې دا (کتاب) خو د قیامت د ورځې پورې د ټولو عالمونو دپاره پند او د خیر غوښتنه ده او بس. په دغې کتاب باندې د اجرت غوښتنه څومره بده خبره ده.

د عربیت یو قانون

۱۱- په عربي ژبه کښې قانون (قاعده) ده چې کله په یوه کلمه باندې خبره پیل کېږي او د هغې کلمې اولنې توري ساکن وي نو همزه ورسره زیاتوي، چې د وصلیه همزې په نامه باندې یادېږي، ترڅو د اولنې توري د سکون ساتنه وکړي چې په حرکت باندې بدل نه شي ځکه چې په ساکن باندې د خبرې پیل کول په عربي ژبه کښې محال (نه کېدونکی) کار دی. مگر مجردې چې د ذکرې شوې کلمې سره بله کلمه وصله (پیوسته) شي چې د خبرې پیل په هغې باندې واقع شي نو ذکره شوې همزه د تلفظ څخه لوېږي، لکه "أَنْصُرُ، وَأَنْصُرُ". بالمقابل کله د یوې کلمې د آخرنې توري د حرکت د ساتنې دپاره "ه" اضافه کېږي ترڅو یې حرکت په سکون باندې بدل نه شي ځکه چې په متحرک باندې خو وقف کول غیر قانوني دی. دغه "ه" د هاء السکت (د سکتې د ه) په نامه یادېږي؛ د ﴿وَاقْتَدِهِ﴾ په کلمه کښې د "ه" توري همدغه ذکره شوې "ه" ده او ضمیر نه دی، چې د "د" حرکت (زېر) یې د سقوط څخه ساتلی دی. په دې کښې قیاس دا دی چې کله وقف د منځه لاړ شي نو باید چې "ه" هم د منځه لاړه شي مگر خلاف القیاس کله-کله په وصل کښې هم باقي پاتې کېږي^(۱).

﴿وَمَا قَدَرُوا اللَّهَ حَقَّ قَدْرِهِ إِذْ قَالُوا مَا أَنْزَلَ اللَّهُ عَلَىٰ بَشَرٍ مِّن شَيْءٍ قُلْ مَن أَنْزَلَ الْكِتَابَ الَّذِي جَاءَ بِهِ مُوسَىٰ نُورًا وَهُدًى لِّلنَّاسِ تَجْعَلُونَهُ قَرَاطِيسَ تُبْدُونَهَا وَتُخْفُونَ كَثِيرًا وَعُلِّمْتُمْ مَا لَمْ تَعْلَمُوا أَنْتُمْ وَلَا ءَابَاؤُكُمْ قُلِ اللَّهُ ثُمَّ ذَرْهُمْ فِي خَوْضِهِمْ يَلْعَبُونَ

وَهَذَا كِتَابٌ أَنْزَلْنَاهُ مُبَارَكٌ مُصَدِّقُ الَّذِي بَيْنَ يَدَيْهِ وَلِتُنذِرَ أُمَّ الْقُرَىٰ وَمَنْ حَوْلَهَا ﴿١١﴾

وَالَّذِينَ يُؤْمِنُونَ بِالْآخِرَةِ يُؤْمِنُونَ بِهِ ۖ وَهُمْ عَلَىٰ صَلَاتِهِمْ يُحَافِظُونَ ﴿١٢﴾

[۹۱] او دوی (مشرکانو) د الله ﷻ تعظیم ونه کړه ده ﷻ حق تعظیم، کله چې دوی وویل چې الله ﷻ هیڅ شی په کوم بشر باندې نه دی نازل کړی.

(ورته) ووايه چې: هغه کتاب چا نازل کړی دی چې موسیٰ ﷺ راوړی دی په داسې حال کې چې د خلکو دپاره رڼا او هدايت دی، چې تاسو یې (د یهودو په پیروي) کاغذونه (پانې پانې) گرځوئ چې دا (کاغذونه د هغوی په متابعت) ښکاره کوي او ډېر (بې) پټوي.

او (برسېره په دې، ورته ووايه چې) تاسو ته (ای مشرکانو!) داسې ښودانه شوې ده (د قرآن کریم په نزول سره) چې پخوا (ورباندې) نه تاسو پوهېدئ او نه ستاسو پلرونه (نو دا چا نازل کړی دی؟). (ای پیغمبره!) پخپله جواب ورکړه او ورته ووايه چې: الله ﷻ (هم تورات نازل کړی دی او هم قرآن، بیا (د همدې جواب څخه وروسته) دوی پرېږده چې په خپلو باطلو کېنې لوبېږي.

[۹۲] او (دا هم ورته ووايه چې) دغه (قرآن کریم) داسې کتاب دی چې مونږ نازل کړی دی، د برکتونو څخه ډک کړی شوی دی، (چې) د هغه کتاب (هر یو چې وي) تصدیق کوونکی دی چې ده څخه وړاندې (نازل شوی) دی.

(دا کار مونږ د ډېرو مطالبو دپاره کړی دی) او د دې دپاره چې مکه (خلک یې) او هغه خلک چې د دې چارچاپېر (آن تر شرق او غرب پورې) واقع دي وډار کړي. او هغه کسان چې په وروستۍ ورځې باندې عقیده کوي (هغوی) په دې (کتاب) هم عقیده کوي او دوی په خپلو لمونځونو باندې ساتنه کوي.

ارتباط

د قرآن کریم د عمده مضامینو څخه درې بحثونه دي چې د الله ﷻ د توحید، د پیغمبر ﷺ د نبوت او بالآخره د بیا ژوندي کېدلو بحثونه دي؛ نو کله چې په وړاندېنیو ایتونو کېنې د توحید بحث په ښه موثره توګه تېر شو نو په دغو ایتونو کېنې دا دی د نبوت او د معاد (بیا ژوندي کېدلو) په بحث باندې پیل کېږي.

شان نزول

که څه هم مفسرینو کرامو د دغو ایتونو په هکله زښت ډېر شان نزولونه لیکلي دي^(۱) چې تقریباً اوو ته رسېږي، مګر ټول روایات په دوه وو ګروپونو باندې وېشلی کېږي، د یوه ګروپ غوښتنه دا ده چې ذکر شوي ایتونه د هجرت څخه وروسته په مدینه منوره کېنې نازل شوي دي، چې همدا نظر

جهنم و مفسرينو کرامو خوښ کړی دی، او بل گروپ روایات تقاضا کوي چې دا ایتونه دې په مکه معظمه کښې د هجرت څخه وړاندې نازل شوي وي.

مونږ ته همدغه دوهم نظر غوره ښکاري چې دلایل به یې - ان شاء الله تعالی - په توضیحاتو کښې واضح شي. نو په همدې اعتبار سره یې خلاصه مضمون په لاندې ډول راخپړي:

د مطلب خلاصه

۱- ای پیغمبره! که څه هم دا قرآن کریم چې په تاباندې نازل شوی دی د ټولو عالمونو دپاره پند او نصیحت او د هغو کتابونو څخه یو کتاب دی چې د اسمان څخه د بشریت د لارښوونې دپاره ځمکې ته نازل کړی شوی دی. یا په بل عبارت: دا قرآن په حقیقت کښې د هغو حقونو څخه یو حق دی چې الله ﷻ پخپله په خپله خوښه په خپل ځان باندې لازم کړي دي چې بشریت به یې هدایته نه پرېږدي، خو دوی وایي چې الله ﷻ د بشریت د هدایت دپاره هیڅ بند و بس نه دی کړی.

مگر ستا د زمانې مشرکانو الله ﷻ هغسې نه دی پېژاندلی لکه څنگه چې د ده ﷻ د شان سره د بشریت د هدایت په هکله مناسب دي. دوی اقرار کوي چې اسمانونه او ځمکې الله ﷻ پیدا کړي دي، مگر د دې سره سره په عبادت کښې یې شریکان دروي او په کلکه باندې وایي چې الله ﷻ په هیڅ بشر باندې هیڅ شی نه دی نازل کړی، نه یې چا ته وحې کړې ده، نه یې کوم پیغمبر را استولی دی او نه یې کتاب یا کومه صحیفه راښکته کړې ده بلکې بشریت یې په ځمکه کښې خپل سره خوشې کړی دی چې په غیر مسئولانه او غیر معقولانه توګه هغه څه وکړي کوم چې ورته ښه ښکاري.

۲- نو ای پیغمبره! دوی ته د ذکرې شوې خبرې د رد او د دوی د الزام دپاره ووايه چې که بالفرض همداسې وی لکه چې تاسو یې ادعا کوئ نو دا راته ووايست چې هغه کتاب (تورات) چا نازل کړی دی کوم چې موسی ﷺ راوړی وه او د ټولو خلکو دپاره په خپل وخت کښې رڼا او هدایت وه چې د همدې کتاب په برکت باندې بني اسرائيل د مصريانو د کرغېړنو خاصیتونو څخه پاک شوه او د هغوی د غلامۍ څخه خلاص شوه.

موسی ﷺ خو تاسو هم د پیغمبرۍ په حیث منئ او کتاب ته یې حق کتاب وایست مگر د پیروي څخه یې فقط په همدې بهانه باندې ځانونه ژغوري چې هغه د بني اسرائيلو پورې خاص وه او مونږ مکلف نه یاستو چې ایمان ورباندې راوړو.

که بالفرض موسی ﷺ او د ده کتاب تاسو ته حق نه ښکارېدی نو اهل الکتابو ته به مو د علماوو او پوهانو لقب نه ورکولی او په مهمو مسائلو کښې به مو هغوی ته مراجعه نه کولی، همدارنګه د هغوی غوندې به مو تورات پانې-پانې نه کولی چې ځینې هغه برخې یې خلکو ته ښکاره کوي کومې چې ستاسو د خواهشاتو سره نه ټکر کېږي او ډېرې برخې یې د خلکو څخه پټوي.

یا په بل عبارت: که تورات تاسو ته په بني اسرائيلو پورې مختص اسماني کتاب ښکارېدلی نو په خپلو باطلو معتقداتو باندې به مو ورباندې استدلال نه نیولی او د حقائقو په پټولو کښې به مو د بني اسرائيلو پیروي نه کولی؛ تاسو هم د هغوی د رانده تقلید په اثر هغه څه پټوي چې هغوی یې

پتوي او هغه څه څرگندوي چې هغوی يې څرگندوي او د تورات په پاڼه-پاڼه کولو يو د بل تائيد کوي او يو د بل سره لاس کوي.

۳- ای پیغمبره! د وخت مشرکانو ته دا هم ووايه چې تاسو ته خو په نني عصر کښې داسې علم درکړی شوی دی چې د نن څخه وړاندې نه ستاسو زده وه او نه مو پرې پلرونه پوهېده، نن ورځ تاسو څه اړتیا نه لرئ چې د بني اسرائيلو د محرف کتاب څخه څه پرته-کنه پيروي وکړئ، نن ورځ خو علمي سيادت ستاسو په لاس کښې دی او د ټولې دنيا شرف تاسو ته درکړی شوی دی.

لنډه دا چې تاسو ته قرآن نازل شوی دی چې ستاسو د دنيا او آخرت شرف پکښې نغښتی دی، خو افسوس چې تاسو د ډېر زيات عناد د کبله د جمله اسماني کتاب څخه انکار کوي او په لوی لاس خانونه د ذلت په کنده کښې ورغورزوئ.

۴- ای پیغمبره! کله چې مشرکان د ذکرې شوې پوښتنې په جواب کښې هک پک پاتې شوه او يا يې پرې خپل خانونه رانده-کانه واچول، ته پخپله ورته جواب ورکړه او ورته ووايه چې ذکر شوی اسماني کتاب (تورات) چې تاسو يې نيمکله په حقانيت باندې قائل ياست، الله ﷻ نازل کړی دی. دا ورته ووايه او بيا يې په خپلو خبرو او مباحثه کښې پرېږده چې سات تېری پکښې کوي څه وخت وروسته به پوه شي چې دوی په غلطه لاره باندې روان وه.

۵- عجيبه خو دا ده چې مشرکان د يو پلوه تحريف شوي کتاب (تورات) ته په ارزښت قائل دي او د بله پلوه کله چې دوی د قرآن کریم منلو ته دعوت کړی شي نو د ډېرې غصې د کبله د تورات څخه لا څه بلکې د جمله اسماني کتاب د نزول څخه انکار کوي، حال دا چې دا کتاب (قرآن کریم) په همغه حالت باندې پاتې دی او پاتې به وي چې مونږ نازل کړی دی، نه پکښې د تورات غوندې چا گوته وهلې دي، نه پکښې څوک گوته وهلې شي او بالاخره نه يې څوک پانې-پانې کولی شي. حال دا چې دا کتاب (قرآن کریم) د ټولو اسماني کتابونو (د تورات په شمول) تصديق کوونکی دی نو څوک چې هغه مني بايد چې دا هم قبول کړي. يا په بل عبارت: چا چې پخواني کتابونه نازل کړي دي همغه اقدس ذات ﷻ دا کتاب هم نازل کړی دی.

دا کتاب (قرآن کریم) د مکې معظمې د خلکو دپاره په خاصه توگه د وياړ او سرلوړۍ سبب دی چې دوی ورباندې لومړني مخاطبين دي، ترڅو دوی د هر چا څخه وړاندې د بوت پرستۍ څخه لاس واخلي او بيا ورته ټوله دنيا د شرق څخه تر غربه پورې دعوت کړي.

۶- ای پیغمبره! څوک چې د قيامت د ورځې څخه منکر وي او عقیده نه لري چې د دې دنيا د حساباتو دپاره تصفيه ضرور ده، هغوی په حقيقت کښې الله ﷻ په عدالت سره نه پېژني او دنيا ورته نهايي هدف برېښي.

بالمقابل څوک چې په آخرت باندې معتقد دي هغوی په دې کتاب باندې ايمان راوړي او خپل عبادت خاص د الله ﷻ دپاره گرځوي او بس، د بوت پرستۍ څخه ځانونه بچ ساتي او په خپلو لمونځونو باندې همېشه والی کوي ترڅو ورسره د عقيدې په ښه قوت کښې لاس وکړي.

۱- که څوک وایي چې: مفسرین کرام د ﴿وَمَا قَدَرُوا اللَّهَ حَقَّ قَدْرِهِ﴾ جمله داسې تفسیروي چې: *وَمَا عَظَمُوهُ حَقَّ عَظَمِهِ*^(۱) دوی د الله ﷻ د شان سره مناسب تعظیم نه دی کړی او په مناسبې پېژندنې باندې یې نه دی پېژندلی؛ نو پوښتنه دا ده چې: دا کار خود هیڅا د لاسه پوره نه دی؟ مونږ وایو چې: په دې مقام کېنې مطلب دا دی چې مشرکانو الله ﷻ د هدایت د حیثه نه دی

پېژندلی او د جمله اسماني کتاب څخه منکر شوي دي حال دا چې دا د هر چا د وسې پوره ده چې الله ﷻ په ذکر شوي صفت سره وپېژني او عقیده پرې وکړي. یعنې په هغې اندازې باندې یې د الله ﷻ تعظیم نه دی کړی په څومره تعظیم باندې چې دوی مکلف دي او د وسې یې پوره دي.

۲- جمهور مفسرین کرام^(۲) وایي چې ذکر شوي ایتونه د یهودانو حالت بیانوي او د هجرت څخه

وروسته په مدینه منوره کېنې نازل شوي دي، او په ﴿وَمَا قَدَرُوا اللَّهَ﴾ کېنې ضمیر همدوی ته راجع دی. مگر مونږ ته دا غوره ښکاري چې دا ایتونه به د نورو ایتونو غوندې د مشرکانو په باره کېنې وي او په مکه معظمه کېنې به نازل شوي وي، لکه چې په خلاصه مطلب کېنې یې وضاحت تېر شو، مونږ ځکه دغه ډول تفسیر خوښ کړ چې:

الف: د دې سورت په سریزه کېنې مونږ لیکلي دي چې د دې ایتونو د مدني توب یوازنی دلیل د تفسیر اشکال دی، نو څرنگه چې د الله ﷻ په فضل سره دغه اشکال پورته شو نو په کار دي چې د روایتونو مطابق دا ایتونه هم مکي وگڼلی شي.

ب: څرنگه چې وړاندې د اهل الکتابو (یهودو) ذکر نشته نو په ﴿وَمَا قَدَرُوا اللَّهَ﴾ کېنې هغوی ته په ضمیر راجع کولو سره اضمحار قبل الذکر لازمېږي او بې ضرورته د دغسې کار مرتکب کېدل گټور نه ښکاري.

ج: د دې ایتونو سیاق او سباق (وړاندې او بېرته) په قریشو او مشرکانو پورې خاص دی نو په منځکېنې د یهودانو بحث اچول د امېل پرېکول او د ملغلرو دانه-دانه کول دي.

د: په دې ټولو باندې علاوه، د رئیس المفسرین (عبد الله بن عباس رضی الله عنهما) څخه روایت شوي دي چې ذکر شوي ایتونه د مشرکانو د حالت د بیان په باره کېنې نازل شوي دي^(۳).

سوالونه او جوابونه

۳- په دې مقام کېنې مونږ غواړو چې هغه اشکالات د سوالونو او جوابونو په شکل وړاندې کړو کوم چې د ایتونو مکي والي ته ترجیح ورکوي:

(۱) تفسیر البغوي ج ۳ ص ۱۱۴

(۲) روح المعاني ج ۷ ص ۲۱۹

(۳) تفسیر القرطبي ج ۷ ص ۳۷

الانعام (۱)

الف: که څوک وايي چې: دا خبره خود مشرکانو ده چې ﴿ مَا أُنْزِلَ اللَّهُ عَلَىٰ بَشَرٍ مِّن شَيْءٍ ﴾ الله ﷻ په هېڅ بشر باندې کوم شی نه دی نازل کړی. مگر دا الزام چې ﴿ مَن أُنْزِلَ إِلَيْكَ الْكِتَابَ الَّذِي جَاءَ بِهِ مُوسَىٰ ﴾ دا کتاب (تورات) چې موسیٰ ﷺ راوړی دی چا نازل کړی دی، خو مشرکانو ته نه شي منږېد کېدلی ځکه چې دوی خود يهودو غوندې د تورات په حقانيت باندې عقیده نه درلوده.

مونږ وايو چې: مشرکان د تورات په حقانيت باندې قائل وه مگر د ايمان راوړلو څخه يې په دې بهانه غاړې غړولې چې دا د يهودو پورې مختص دی او مونږ ته نه دی نازل شوی^(۱)، ځکه چې:

اول: الله ﷻ د مشرکانو د خولو څخه حکایت کوي چې: ﴿ وَأَقْسَمُوا بِاللَّهِ جَهْدَ أَيْمَانِهِمْ لَئِنْ جَاءَهُمْ نَذِيرٌ لَّيَكُونُنَّ أَهْدَىٰ مِنَ الْإِبِلِ الْأَعْمَىٰ ﴾ [فاطر: ۴۲] يعني: او دوی (مشرکان) په الله ﷻ باندې سوگند کوي کلک سوگند خپل، چې خامخا که چېرې دوی ته ډاروونکی (پیغمبر) ورشي (لکه چې يهودو او نصارا وو ته ورغلی وه) نو ضرور به دوی د ټولو ډلو د یوې ډلې (د هرې یوې ډلې) څخه ډېر بڼه لار موندونکي جوړ شي.

دوهم: د هجرت څخه وړاندې قریشو څو نفره هیئت يهودانو ته استولی وه^(۲) ترڅو د هغوی څخه د نبی کریم ﷺ په باره کښې معلومات حاصل کړي، ځکه چې دوی ورته اهل العلم ښکارېده.

ب: بله پوښتنه دا ده چې: دا جمله خود يهودانو سره مناسبه ده چې: ﴿ تَجْعَلُونَهُ قَرَأِطِينَ تُبْدُونَهَا وَتُخْفُونَ كَثِيرًا ﴾ په موسیٰ ﷺ باندې نازل شوی کتاب (تورات) تاسو پانې-پانې ګرځوئ چې ډېرې برخې يې ښکاره کوئ او ډېرې برخې يې پټوئ. ځکه چې دا کار خود مشرکانو نه وه کړی.

مونږ وايو چې: رښتیا ده چې ذکر شوی تحریف يهودانو کړی وه مگر مشرکانو يې هم ورسره تائید کاوه. یا په بل عبارت: کله به چې يهودو په خپل کتاب کښې د نبی کریم ﷺ صفاتو ته تغیر ورکړ نو مشرکانو به ورباندې آفرین وایه او د دوی خبره به يې تائیدوله، نو داسې وګڼل شوه لکه چې دوی هم تورات پانې-پانې کړی وي، په یو کار باندې خوشالېدل (رضا کېدل) خو په فعل سره تعبیرېږي، لکه چې د [البقرة: ۹۱] ایت لاندې يې تحقیق تېر شوی دی.

ج: درېمه پوښتنه دا ده چې: ځينو مفسرينو کرامو د ذکر شوو ایتونو په شان نزول کښې لیکلي دي چې: یوه ورځ یو يهودي چې مالک بن الصیف نومېده د نبی کریم ﷺ سره په مباحثه کښې په غصه شو او دا خبره يې هم د خولې څخه ووتله چې: ﴿ مَا أُنْزِلَ اللَّهُ عَلَىٰ بَشَرٍ مِّن شَيْءٍ ﴾ الله ﷻ په هېڅ بشر باندې هېڅ شی نه دی نازل کړی^(۳)؛ نو پوښتنه دا ده چې: د نبی کریم ﷺ مباحثې خود يهودانو سره په مدینه منوره کښې واقع شوې دي نو معلومه شوه چې ذکر شوي ایتونه مدني دي نه مکي؟ مونږ وايو چې: په ځينو روایاتو کښې شته چې نوموړي مالک د نبی کریم ﷺ سره په مکه معظمه

(۱) تفسیر النار ج ۷ ص ۶۱۷

(۲) روح المعاني ج ۲۰ ص ۹۱

(۳) اسباب النزول ص ۱۴۸

کڻي ذکر شوی سوال جواب کړی وه او هلته د ناندريو دپاره ورغلی وه.^(۱)
او که بالفرض ذکره شوي ماجرا په مدينه منوره کښې تېره شوې وي هم څه باک يې نشته ځکه چې مونږ د [الأنعام: ۸۲] ايت لاندې ليکلي دي چې صحابه وو کرامو ښه د ايتونو په مصداقاتو باندې د شان نزول اطلاق کاوه او د مصداقاتو تعدد خو مطلب ته څه صدمه نه رسوي.

مُبَارَك څه معنی؟

۴- د ﴿مُبَارَك﴾ کلمه اصلاً د "بَرَکَة" څخه اشتقاقه شوې ده. لکه څنگه چې مونږ د [آل عمران: ۹۶] ايت لاندې ليکلي دي، د "بَرَکَة" په کلمه کښې دوه معناوې نغښتې دي چې يوه ډېر خير دی او بله درام او همېشه والی دی؛ نو په دې مقام کښې يې د معنی حاصل داسې کېږي چې:
دا قرآن کریم د خير څخه ډک کتاب دی چې هم په دنيا او هم په آخرت کښې خپلو معتقدينو ته (چې عمل ورباندې وکړي او په اخلاص سره يې خدمت وکړي) خير رسوي، بلکې دا د الله ﷻ عادت دی چې د دې کتاب خدمتگارانو ته د دواړو دنياوو عزت او سرلوړي وربښي.^(۲)
علامه الوسي عليه الرحمة وايي چې په قرآن کریم باندې مو په دنيا کښې عزت او شرافت حاصلول په سترگو وليده د الله ﷻ څخه اميدواريم چې د قرآن کریم د اخروي برکاتو څخه مو هم محروم نه کړي.^(۳)
زه (د کتاب مصنف) وایم چې: مونږ هم په دنيا کښې د قرآن کریم زينت ډېر برکتونه په سترگو وليدل او استفاده مو ترې - لله الحمد والشکر - وکړه، چې وقار او عزت مو ورباندې زيات شو، اقتصاد مو ورباندې پياوړی شو، د حرام خورۍ څخه ورباندې بچ پاتې شو، د انقلاب په اوږدو کښې مو پرې عهدونه وساتلي شول، لنډه دا چې که مونږ د قرآن کریم په سترگو ليدلي برکتونه شرحه کړو نو يو غټ کتاب به ترې جوړ شي. علاوه پر دې، د برکاتو لړۍ يې لا روانه ده او قطعه شوې نه ده، الله ﷻ ته اميدوار يو چې د قرآن کریم د برکاتو څخه دا هم وگرځوي چې د دې تفسير د بشپړ کېدو توفيق راکړي او د موانعو مخنيوی يې وکړي، بالاخره مونږ هم د علامه الوسي عليه الرحمة په شان د الله ﷻ څخه اميد کوو چې د قرآن کریم د اخروي برکاتو څخه مو بې برخې نه کړي او هلته هم راباندې د برکتونو باران وکړي.

بالمقابل څوک چې د دې مبارک کتاب سپکاوی کوي هغوی الله ﷻ ذليله کوي او د بې عزتۍ په کنده کښې يې ورغورزوي.

نبي کریم ﷺ ذکر و شوو دواړو مضامينو ته اشاره کړې ده چې: «إِنَّ اللَّهَ يَرْفَعُ بِهَذَا الْكِتَابِ أَقْوَامًا وَيَضَعُ بِهِ الْآخَرِينَ»^(۴) يعني: يقيناً الله ﷻ په دې کتاب (قرآن کریم) سره ډېر قومونه پورته کوي (چې

(۱) تفسير البغوي ج ۲ ص ۱۱۴: حاشية الشيخ زاده على تفسير البيضاوي ج ۲ ص ۱۸۶

(۲) التفسير الكبير ج ۱۳ ص ۸۰

(۳) روح المعاني ج ۷ ص ۲۲۱

(۴) صحيح مسلم ج ۱ ص ۲۷۲

اخلاص ورسره ښکاره کړي، او ځینې نور قومونه ورباندې ښکته کوي (چې کله یې بې احترامۍ او سپکاوی وکړي).

أم القرى د کوم ځای نوم دی؟

۵- مونږ د [آل عمران: ۹۶] ایت لاندې لیکلي دي چې د مکې معظمې نومونه تقریباً شلونه رسېږي، نو د همدې نومونو څخه یې یو نوم "أم القرى" هم دی، دا نوم ورباندې ځکه ایښودلی شوی دی چې:

الف: په عربي ژبه کې عادت دی چې کوم شی چې د نورو دپاره علمي یا تربیتي او بالاخره یا اصلاحي مرکز وي او یا ترې کوم شی پیل کېږي هغه ته د "أم" لقب ورکول کېږي. د همدې جملې څخه د "أم الأضياف، أم المساکین" لقبونه هم دي او یا لکه چې سرلښکر ته "أم الجیش" ویل کېږي! نو څرنگه چې ټوله ځمکه د عبد الله بن عباس رضی الله عنهما د روایت په بنا د مکې معظمې څخه خوره شوې ده^(۱) نو دې ته د "أم القرى" لقب ورکړی شوی دی.

ب: مکه معظمه د ټولې ځمکې وسط او منځنۍ نقطه ده^(۲).

ج: مکه معظمه په هغه اولنۍ کوتې (کعبې شریفې) باندې مشتمله ده چې د عبادت دپاره په ځمکه باندې رومي جوړه شوې ده.

د: مکه معظمه د ټولو عربي قبائلو مرکز وه چې په ځینو وختونو کې به ورته ولېده.

ه: مکه معظمه د هر ځای څخه وړاندې د ابو څخه لوڅه شوې ده^(۳).

وَمَنْ أَظْلَمُ مِمَّنِ افْتَرَى عَلَى اللَّهِ كَذِبًا أَوْ قَالَ أُوحِيَ إِلَيَّ وَلَمْ يُوحَ إِلَيْهِ شَيْءٌ وَمَنْ قَالَ سَأُنْزِلُ مِثْلَ مَا أَنْزَلَ اللَّهُ وَلَوْ تَرَى إِذِ الظَّالِمُونَ فِي غَمَرَاتِ الْمَوْتِ وَالْمَلَائِكَةُ بَاسِطُوا أَيْدِيهِمْ أَخْرِجُوا أَنْفُسَكُمُ الْيَوْمَ تُجْزَوْنَ عَذَابَ الْهُونِ بِمَا كُنْتُمْ تَقُولُونَ عَلَى اللَّهِ غَيْرَ الْحَقِّ وَكُنْتُمْ عَنْ آيَاتِهِ تَسْتَكْبِرُونَ ﴿١٧﴾ وَلَقَدْ جِئْتُمُونَا فُرَادَى كَمَا خَلَقْتَكُمْ أَوَّلَ مَرَّةٍ وَتَرْكْتُمْ مَا خَوَّلْتَكُمْ وَرَاءَ ظُهُورِكُمْ وَمَا نَرَى مَعَكُمْ شُفَعَاءَكُمُ الَّذِينَ زَعَمْتُمْ أَنَّهُمْ فِيكُمْ شُرَكَاءُ لَقَدْ تَقَطَّعَ بَيْنَكُمْ وَضَلَّ عَنْكُمْ مَا كُنْتُمْ تَزْعُمُونَ ﴿١٨﴾

(۱) مفردات الراغب ص ۱۸

(۲) زاد السير ج ۳ ص ۵۸

(۳) المحرر الوجيز ج ۶ ص ۱۰۷

(۴) موضح القرآن ص ۲۶۲

(۹۳) او د هغه چا څخه زیات ظالم څوک دی چې په الله ﷻ باندې دروغ تېري (هر ډول دروغ چې وې، او یا په دروغو باندې) وایي چې ماته وحې شوې ده حال دا چې هیڅ شی ورته نه وي وحې کړی شوی؟

او (هم) د هغه چا څخه (زیات ظالم بل څوک دی) چې وایي ژر دی چې زه هم د هغې (وحې) په شان (وحې) نازله کړم کومه چې الله ﷻ نازلوي.

او (ای پیغمبره!) که ته هغه وخت وگورې چې ظالمان (واړه او غټان ټول) د څنګدن په مشکلاتو کې (واقع) وي حال دا چې (د قبض د ارواګانو) پربنډې (ورته) د خپلو لاسونو غځوونکې وي چې ارواګانې موراوباسي؛ (نو ته به وگورې چې ظالمان څومره د ذلت په حالت کې راګیر دي). (ملائک به ورته وایي چې) نن ورځ به تاسو ته سپکوونکي عذاب جزا درکړي شي ځکه چې وی تاسو چې په الله ﷻ باندې به مو ناحقه خبرې کولې (دروغ به مو تړل) او وی تاسو چې د ده ﷻ د ابنو څخه به مو سرکشي (او تکبر) کاوه.

(۹۴) او (ورته ووايه چې) ضرور به تاسو مونږ ته یوازې-یوازې (تنها-تنها) راشئ (چې تفصیل یې دا دی):

(په داسې شان به د قبرونو څخه راپورته شئ) لکه څنګه چې مونږ تاسو اول ځل پیدا کړي یاست (پربنډه او لوڅې پښې) او هغه څه به تاسو تر خپلو شاګانو (په دنیا کېنې) پربنډي وي کوم چې مونږ (هلته) درکړي وه.

او مونږ به ستاسو سره هغه شفاعتګر نه ګورو په کومو باندې چې تاسو ګومان کاوه چې یقیناً (وی په تاسو کېنې شریکان دي) (او ونډه لري).

بې شکه ستاسو ترمنځ به (ذکر شوی خیالي پیوستون) پرې شي او هغه (شفاعتګر) به درڅخه ورکشي چې وی تاسو چې (د شفاعتګرو) ګومان به مو (ورباندې) کاوه.

ارتباط او شان نزولونه

په وړاندېنیو ایتونو کېنې د هغه چا ذکر وه چې په الله ﷻ باندې دروغ تېري او بالکل د وحې څخه انکار کوي، او په دې ایتونو کېنې د هغو ظالمانو بیان دی چې په الله ﷻ باندې افتراء کوي او خپل ځان ته په وحې باندې قائل وي او یا وایي چې زه هم د الله ﷻ په شان کتاب نازلولی شم. اما د شان نزول په باره کېنې یې دوه ډوله حادثات روایت شوي دي، د ځینو روایتونو غوښتنه دا ده چې ذکر شوي ایتونه دې د هجرت څخه وړاندې نازل شوي وي، او ځینې روایات غواړي چې د هجرت څخه وروسته په مدینه منوره کېنې دې نازل شوي وي چې تفصیل یې دا دی:

۱- ذکر شوي ایتونه د مُسَيْلَمَةَ الْكَذَّابِ او الْأَسْوَدِ الْعَنْسِيِّ په باره کېنې نازل شوي دي^(۱) چې د مدینه منوره کېنې د نبوت ادعاګانې کړې وې او ځانونه یې پیغمبران ګڼل.

۲- دا ایتونه د النضر بن الحارث په هکله معلومات ورکوي چې په قرآن کریم باندې به یې دروغ جوړول، مثلاً: یوه ورځې یې د ﴿وَالنَّازِعَاتِ غَرْقًا﴾^(۱) وَالنَّشِيطَاتِ نَشْطًا په مقابل کېنې ویلې چې: «وَالزَّارِعَاتِ زَرْعًا وَالخَايَرَاتِ خَيْرًا»^(۲) او داسې نور.

۳- ځینې علماء کرام وایي چې: ذکر شوي ایتونه د عبد الله بن سعد بن أبي السرح په باره کې نازل شوي دي^(۳).

د عبد الله قیصه داسې وه چې: نوموړي اسلام راوړی وه او نبي کریم ﷺ ته به یې وحې لیکله، کله چې الله ﷻ په [المؤمنون: ۱۲-۱۴] ایتونو کېنې د انسان د خلقت عجیبه کیفیت بیان کړ او لیکنه په ﴿ثُمَّ أَنْشَأْنَاهُ خَلْقًا آخَرَ﴾ باندې ودرېده، نو نوموړي ویلې چې: «فَتَبَارَكَ اللَّهُ أَحْسَنُ الْخَالِقِينَ»^(۴) نونبي کریم ﷺ ورته امر وکړ چې: «اُكْتُبْهَا»^(۵) یعنې همدغه جمله هم ولیکه چې تا ورباندې تلفظ وکړ. د نبي کریم ﷺ د امر په اورېدلو سره: هغه په زړه کېنې شک پیدا شو چې اسماني ایتونه خوزه هم جوړولی شم، او مرتد شو العیاذ بالله. نور کیفیات یې ان شاء الله په توضیحاتو کېنې راروان دي.

مونږ ته داسې ښکاري چې ذکر شوي واقعات او داسې نور ټول د ایتونو مصداقات دي چې ځینې په مکه معظمه کېنې پېښ شوي دي او ځینو په مدینه منوره کېنې تحقق موندلی دی، او په مصداقاتو باندې خو صحابه وو کرامو ﷺ د شان نزول اطلاق کاوه^(۶).

نومونږ په نظر ایتونه به د سیاق او سباق (وړاندې او بېرته) په استناد سره په مکه معظمه کېنې نازل شوي وي، ترڅو د ملغلرو اهل ونه شکوو او ملغلرې شیت په شیت نه کړو.

د مطلب خلاصه

۱- یعنې: ای پیغمبره! د ذکر شوي لوی ظالم (چې د نبوت څخه بالکل منکر دی) په شمول د څو نورو لویو ظالمانو ذکر هم خپل امت ته وکړه ترڅو یې وپیژني او په خبرو باندې یې ونه غولېږي، هغوی دا دي:

الف: د هغه چا څخه لوی ظالم بل څوک دی چې په الله ﷻ باندې دروغ وتری او ووايي چې الله ﷻ په هیڅ بشر باندې څه شی نه دی نازل کړی؟! یا په بل عبارت: چې د نبوت څخه په قطعي توګه منکر شي لکه چې وړاندې تېر شو.

ب: بل د هغه چا څخه غټ ظالم بل څوک دی چې د خپل ځان دپاره د نبوت ادعا وکړي، چې ماته وحې شوې ده، حال دا چې وحې ورته نه وي شوې؟!.

ج: بل د هغه چا څخه بل لوی ظالم څوک دی چې وایي زه هغسې ویناوي نازلولنی شم (کولی شم)

(۱) المحرر الوجیز ج ۶ ص ۱۰۹

(۲) زاد المسیر ج ۳ ص ۶۰

(۳) تفسیر ابی السعود ج ۲ ص ۱۶۲

(۴) تفسیر القاسمي ج ۱ ص ۲۷؛ تفسیر المنار ج ۹ ص ۶۴۲

الانعام (۶)

کوم چې يوه پيغمبر ته د الله ﷻ د پلوه د وحې په ذريعه وراستولی کېږي؟ يا په بل عبارت: زه بې د اسماني وحې څخه پيغمبر یم، يا د پيغمبر څخه بهتر یم چې وحې ته هم څه اړتيا نه لرم او په غيبو باندې پوهېږم؟

د ذکر و شوو دريو اړو غټو ظالمانو (د هر يوه څخه) بل غټ ظالم نشته، ټول په الله ﷻ باندې په دږغ تړلو کېښي شريک دي او هر يوه ته چې په انفرادي توگه وکتلی شي ته به وايي چې همدا ډېر لوی ظالم دی.

۲- ای پيغمبره! د ذکر و شوو افتراگانو اصلي سبب تکبر دی، نو که ته ذکر شوي ظالمان منکران د مرگ په حالت کېښي وگورې چې د ارواگانو د قبض ملانکو ورته لاسونه اوږده کړي وي چې ارواگانو مو د الله ﷻ غضب ته راوباسي، او دا هم وگورې چې په عين وخت کېښي هيڅوک هلته موجود نه وي او يا يې وسه نه کېږي چې د ارواگانو د قبض څخه يې بچ کړي، دوی به په دې حال کې طوعاً او کرهاً (په خوښه او ناخوښه) د الله ﷻ قهر ته ورروان وي او خپل ځان به په هيڅ وجه سره نه شي بچ کولی او د ذلت څخه به يې نه شي خلاصولی؛ نو ته به ډېر عجيبه حالت وگورې چې بيا دا ذليل هماغه ظالم دی چې داسې-داسې خبرې به يې کولې؟

۳- نو ای پيغمبره! ذکر و شوو ظالمانو ته به هلته د روحي تعذيب دپاره پخوانی تکبر ورپه زړه کې شي او ورته به وويلی شي چې: نن ورځ به تاسو ته د سپکوونکي عذاب جزا درکړی شي، ځکه چې تاسو په الله ﷻ باندې افتراگانې کولې او د ده ﷻ د ايتونو څخه مو تکبر کاوه چې د مسخرو په توگه به کله د نبوت څخه منکر شوي او کله به مو د خپلو ځانونو دپاره د نبوت دعوه وکړه او بالاخره کله به مو ويلې چې زه کولی شم چې په بل چا باندې وحې ورنازله کړم او پيغمبر ترې جوړ کړم.

۴- ای پيغمبره! مشرکان (کافران) يو ځل بيا پوه کړه چې تاسو ټول به مونږ ته هر يو يوازې-يوازې راشي لکه څنگه مو چې تاسو ټول هر يو يوازې-يوازې پيدا کړي ياست، البته کله چې د مور څخه تولد شوي او په دنياوي ژوند کېښي مو قدم کېښود.

۵- د يوازېتوب معنی مو دا ده چې د مرگ په وخت کېښي به درڅخه هغه ټول شيان شاته پاتې شي کوم چې مونږ تاسو ته په ژوند کېښي درکړي وه او تاسو يې تکبر ته هڅولي وئ، نه به دولت ولري، نه پيسې او اعتبار، نه به درسره لښکري وي او نه چوکۍ او د گوندونو مشران او انډيوالان، بالاخره مونږ به هغه شفاعت کوونکي هم درسره ونه گورو کوم چې تاسو گومان کاوه چې دوی تاسو په عبادت کېښي د الله ﷻ شريکان دي او يو وخت به مو په درد باندې وخوري او د الله ﷻ د عذاب څخه به نجات راکړي.

په دغسې ورځ کېښي به ستاسو او ستاسو د باطلو معبودانو پيوند وشلېږي او دوستي به مو په ښښۍ باندې بدله شي او بلکې هلته به يې د نصرت په صفت په سترگو هم ونه گوري او په درک باندې به يې هم پوه نه شي چې هغوی څه شوه او څه حال يې دی.

توضیحات

۱۔ د عبد الله بن سعد بن أبي السرح ؓ د قيصي لاندې څو مهم ټکي ولولئ چې ځينو علما کرامو^(۱) ليکلي دي:

الف: د نوموړي مور عثمان ؓ ته تي ورکړی وه چې د ده ؓ رضاعي ورور وه.
ب: په نوموړي باندې نبي کریم ﷺ د مکې معظمې د فتحې په ورځ د اعدام حکم صادر کړی و چې بايد ووژل شي.

ج: خو نوموړی د فتحې په ورځ په مکه معظمه کښې چرته پټ شو.
د: کله چې وضعه لږ څه آرامه شوه نو عثمان ؓ ورته د نبي کریم ﷺ څخه امان وغوښت.
ه: نبي کریم ﷺ د امان غوښتلو په وخت کښې تر ډېره وخته پورې ساکت پاتې شو، چې نه يې "هو" ويلې او نه "نه". بالاخره يې په «نعم» يعني "هو" باندې جواب ورکړ او نوموړی د اعدام (وژل) څخه بچ شو.

و: کله چې عثمان ؓ د امان غوښتلو مجلس ترک کړ نو نبي کریم ﷺ د چپ پاتې کېدلو وجه داسې بيان کړه چې: «مَا صَمْتُ إِلَّا لِيَقُومَ إِلَيْهِ بَعْضُكُمْ فَيَضْرِبَ عُنُقَهُ» يعني: زه تر ډېره وخته پورې چپ پاتې نه شوم مگر د دې دپاره چې ستاسو څخه څوک ورپورته شي او (د نوموړي مرتد) خټ ووې (سړيې د تنې څخه جدا کړي).

ز: يوه سړي وويلې چې: اې د الله رسوله! ماته به دې اشاره کړې وي. نبي کریم ﷺ جواب ورکړ چې: «إِنَّهُ لَا يَنْبَغِي لِنَبِيِّ أَنْ تَكُونَ لَهُ خَائِنَةُ الْأَعْيُنِ»^(۲) يعني: يقيناً شان دا دی چې هيڅ پيغمبر نه مناسب نه دي چې ده لره دې ځانې سترگې وي.

ح: نوموړي د امان اخستلو څخه وروسته خپل ايمان ښه پوره سوچه کړ او په رښتينو معناوو کښې مسلمان شو، چې په ډېرو غزاگانو کښې يې اشتراک وکړ او افريقا د همدې په لاس باندې فتحه شوه.
ط: نوموړي د عثمان ؓ د شهادت څخه وروسته د مسلمانانو په اختلافاتو کښې بالکل اشتراک ونه کړ، نه يې معاويه ؓ ته او نه علي ؓ ته د بيعت لاس وړاندې کړ، په اصطلاح په کور باندې کښېناست.

ي: نوموړي به الله ﷻ ته سوال کاوه چې: «اللَّهُمَّ اجْعَلْ خَائِمَةَ عَمَلِي صَلَاةَ الصُّبْحِ» اې الله! زما د عملونو پای د سبا لمونځ وگرځوي. الله ﷻ يې همدغه سوال قبول کړی وه چې د سهار په لمانځه کښې يې يوه طرف ته سلام گرځولی وه او د بلې خوا د سلام گرځولو څخه وړاندې يې الله ﷻ په قاعده کښې مبارک روح قبض کړ. فإنا لله وإنا إليه راجعون ورضي الله عنه.

(۱) تفسير القرطبي ج ۷ ص ۴۰: الإصابة في تميز الصحابة ج ۳ ص ۳۱۶
(۲) سنن أبي داود ج ۲ ص ۹

غمرات څه معنی؟

۲- د «غَمَرَاتٍ» کلمه د «غَمَرٌ» لکه «نَصْرٌ» جمعه ده چې په اصل کې د یوه شي نښو او آثارو معنی کولو ته وايي، مگر په سختیو کې هم استعمالېږي^(۱) چې په دې مقام کې همدغه معنی مراده ده، چې مونږ ترې د ځنګدن په سختیو باندې تعبیر کوو. نبي کریم ﷺ همدغو سختیو ته په یوه اړونده حدیث کې اشاره کړې ده چې: «إِنَّ لِمَوْتِ سَكَرَاتٍ»^(۲) یعنې: یقیناً مرګ ته سختی شته چې سړی د سکر او بې هوشۍ حالت ته رسوي.

سوال جواب

۳- که څوک وايي چې: د خپل ځان څخه د روح جدا کول خو د چا د وسې پوره نه دي. یا په بل عبارت: دا خود ملائکو کار دی، نو په دې باندې د مشرکانو مخاطب ګرځول څه معنی لري چې: «أَخْرِجُوا أَنْفُسَكُمْ» ارواګانې مو د بدنونو څخه راوباسئ؟
مونږ وايو چې: د همدې پوښتنې دپاره مفسرینو کرامو ډېر جوابونه کړي دي، لاندې څو مثالونه یې ولولئ:

الف: دا په حقیقت کې د الله ﷻ تګویني امر دی چې د ملائکو په خولو سره ورباندې مشرکانو مخاطب ګرځوي^(۳)، او مونږ د [البقرة: ۱۱۷] ایت لاندې لیکلي دي چې په تګویني امر کې محض صورت د امر وي، په واقعیت کې خبره صرف د الله ﷻ په ارادې پورې تړلې وي.
خود «أَخْرِجُوا» څخه د تګویني امر مرادول ډېر غیر متبادر ښکاري.

ب: د «أَخْرِجُوا» معنی دا ده چې: ای مشرکانو! خپل ځانونه مو د عذاب څخه خلاص کړئ او یا زموږ د نیولو څخه ځانونه وژغورئ، تاسو خو په ژوند کې په خپل خیال د هر شي مقابله کولی شوه^(۴).

دا معنی ښه ده خو د «بَاسِطُوا أَيْدِيَهُمْ» د کلمې څخه پیوند نه نیسي. ځکه چې د دې کلمې ښاډه معنی دا ده چې ملائکو به د روحونو د قبض دپاره ورته لاسونه اوږده کړي وي او ورته به رايي چې ارواګانې مو راګرځئ، نه دا چې ځانونه راڅخه وژغورئ.

ج: مونږ ته په جواب کې دا ښه ښکاري چې دلته په «أَخْرِجُوا» کې مطلب دا نه دی چې ملائک د مشرکانو څخه د ارواګانو بهر کول غواړي او خپل کار ته د هغوی پورې ارتباط ورکوي، ترڅو سوال وارد شي. بلکې ذکره شوې جمله د هغوی د توهین او تخجیل دپاره استعمالېږي ته به

(۱) مفردات الراغب ص ۳۷۸

(۲) صحيح البخاري ج ۲ ص ۹۶۴

(۳) تفسير الطبري ج ۵ ص ۲۸۶

(۴) تفسير القرطبي ج ۷ ص ۴۲: تفسير الكشاف ج ۲ ص ۲۶

وايې چې د هغوی څخه الله ﷻ خپل لوی نعمت (ارواگانې) بېرته اخلي او ورته وايې چې: ايا نشکرانو! ارواگانې مو بېرته راگرې چې تاسو يې حق اداء نه کړ او بدې استفادې مو ترې وکړې. همدې مضمون باندې د "عذاب الهون" ټکی هم دلالت کوي.

فراډی څه معنی؟

۴- د ﴿فَرَادَى﴾ کلمه د "فَرْد" جمع ده، "فَرْد" هغه شي ته وايي چې بل شي ورسره خلطيت ونه لري برابره خبره ده چې مثل يې وي او که نه^(۱)، چې مونږ ترې په تنها او يوازيتوب سره تعبير کوو. په دې مقام کېسې مفسرينو د ﴿فَرَادَى﴾ دپاره ډير تفسيرونه کړي دي^(۲)، مگر کوم تفسير چې مونږ ته غوره ښکاري هغه دا دی چې راتلونکي ايتونه ذکره شوې کلمه په لاندې شرحې سره تفسيروي:

الف: ﴿كَمَا خَلَقْتَكُمْ أَوَّلَ مَرَّةٍ﴾ يعني: په داسې حال کېسې به د الله ﷻ په حضور کېسې ودرېږئ چې لوڅ پوڅ به ياست، او صرف هغه اندامونه به ولری کوم مو چې د تولد په وخت کېسې درلوده^(۳). نبي کریم ﷺ د حشر په باره کېسې يوه ورځ وفرمايل چې: «تُحْشَرُونَ حُفَاةَ عُرَاةٍ غُرُلًا» تاسو به حشر کړی شئ په داسې حال چې پښې لوڅې، بربنډ او نا سنته به ياست. بي بي عائشې رضی الله عنها ورته وويلې چې نارينه او زنانه به گډوډ وي چې يو تربله سره گوري؟ نبي کریم ﷺ وفرمايل چې: «الْأَكْمَرُ أَشَدُّ مِنْ أَنْ يُهْمَّهُمْ ذَلِكَ»^(۴) کار (حال) د دې څخه سخت دی چې دوی ته دغه (يو بل ته کتل) څه اهميت ورکړي. يعني: هلته به هر څوک په خپل غم کېسې ډوب وي او يو به بل ته نه گوري.

ب: ﴿وَتَرَكْتُمْ مَا خَوَّلْتُمْ﴾ يعني: تاسو به هغه شيان په دنيا کېسې پرېښي وي کوم چې مونږ تاسو ته درکړي دي، نه به درسره مال او دولت وي او نه رياست او پاچاهي او داسې نور.

نبي کریم ﷺ فرمايلي دي چې: «يَقُولُ الْعَبْدُ مَالِي مَالِي، إِنَّ مَا لَهُ مِنْ مَالِهِ ثَلَاثٌ، مَا أَكَلَ فَأَقْنَى أَوْ بَنَى فَأَبْلَى أَوْ أُعْطِيَ فَأَقْتَنَى، مَا سِوَى ذَلِكَ فَهُوَ ذَاهِبٌ وَثَارِكُهُ لِلنَّاسِ»^(۵) يعني: بنده وايي چې زما مال، زما مال، يقيناً هغه څه چې ده لره دي (چې په گټه يې تمامېږي) د ده د ټول مال څخه درې ډوله مالونه دي، هغه چې ويې خوري (استفاده ترې وکړي) نو مصرف يې کړي، او يا يې واغوندي نو زور يې کړي، او يا يې (د الله ﷻ په لاره کېسې) ورکړي نو خپل ځان ته يې زخيره کړي، د ذکر و شوو مالونو څخه په غير نور مالونه چې دي نوموړی ترې تلونکی دی او خلکو ته يې پرېښودونکی دی.

ج: ﴿وَمَا نَرَى مَعَكُمْ شُفَعَاءَكُمْ﴾ الآية يعني ستاسو سره به نه کومکيان وي، نه ساتونکي، نه شفاعت کوونکي او نه انډيوالان (د گوند ملگري) او داسې نور.

(۱) مفردات الراغب ص ۳۸۹

(۲) زاد المسير ج ۲ ص ۶۱

(۳) تفسير القرطبي ج ۷ ص ۴۳

(۴) صحيح البخاري ج ۲ ص ۹۶۶

(۵) صحيح مسلم ج ۲ ص ۴۰۷

سوال جواب

۵۔ کہ څوک وایي چې: په ﴿لَقَدْ تَقَطَّعَ بَيْنَكُمْ﴾ کښې مستتر ضمیر څه شي ته راجع دی؟
 مونږ وایو چې: ذکر شوی ضمیر هغه اتصال (پیوستون) او ارتباط ته راجع دی چې د ﴿مَعَكُمْ﴾
 کلمه ورباندې دلالت کوي. نو د معنی حاصل به یې داسې راوځي چې: ای مشرکانو! کوم پیوستون
 (معیت) او قوي ارتباط چې ستاسو په خیال تاسو د بوتانو او یا نورو نا مشروعو اندیوالانو سره
 درلود، هغه به پرې شي او دوستۍ به مو په دښمنیو باندې بدلې شي او هیڅ په درد به مو ونه خوري.
 ﴿إِنَّ اللَّهَ فَالِقُ الْحَبِّ وَالنَّوَىٰ ۖ يُخْرِجُ الْحَيَّ مِنَ الْمَمِيتِ وَيُخْرِجُ الْمَمِيتَ مِنَ الْحَيِّ ۚ ذَٰلِكُمْ
 اللَّهُ فَأَنَّىٰ تُؤْفَكُونَ ﴿۹۵﴾ فَالِقُ الْإِصْبَاحِ وَجَعَلَ اللَّيْلَ سَكَنًا وَالشَّمْسَ وَالْقَمَرَ حُسْبَانًا
 ذَٰلِكَ تَقْدِيرُ الْعَزِيزِ الْعَلِيمِ ﴿۹۶﴾﴾

[۹۵] یقیناً الله ﷻ د (تخمونو) دانو او زړو (هستو) چاودونکی دی (چې بوتې او ونې ترې راوباسي)
 ژوندي (روح لرونکی) شی د مړي (بې روحه) شي څخه وباسي او هم د ژوندي (روح لرونکي) شي
 څخه د مړي (بې روحه) شي راویستونکی دي.
 ای انسانانو! دغه (کارونه کوونکی) الله ﷻ دی (نه باطل معبودان). نو کوم طرف تاوول کېږي؟
 [۹۶] (الله ﷻ) د سبا (سپېده داغ) چاودونکی دی (چې روښانه ورځ ترې راوباسي) او هم ده ﷻ
 شپه د ارامۍ وخت ګرځولې ده او لمر او سپوږمۍ یې د حساب کولو اسباب (جوړ کړي دي).
 دغه (ټاکنه) د کلکې ارادې (او) د پوهې د خاوند الله ﷻ ټاکنه ده (چې د بل هیچا د لاسه پوره نه
 ده او نه یې څوک دعوه کولی شي).

ارتباط

په وړاندېنيو ایتونو کښې الله ﷻ د مشرکانو د معتقداتو او د دوی د اخروي حالاتو بیان وکړ او
 دوی یې متوجه کړه چې په توحید او رسالت او بالآخره په معاد باندې عقیده وکړي او د باطلو
 معبودانو پیروي پرېږدي چې په هیڅ درد باندې درته نه دواکېږي.
 په دې ایتونو کښې یې په ذکر و شوو درېگونو مطالبو باندې شپږ دلایل نازل کړي دي چې درې
 دلایل ځمکني دي او درې دلایل اسماني، چې حاصل یې داسې راوځي:

د مطلب خلاصه

ای پیغمبره! خلکو ته یو ځل بیا الله ﷻ په ځانګړو صفاتو باندې وروپېژنه ترڅو دوی متوجه شي
 او د ښه تفکر څخه وروسته د باطل پرستۍ څخه توحید پرستۍ ته راتاو شي، چې:
 ۱۔ الله ﷻ د تخم ډېرې کوچنۍ داسې بېرته کوي او چاودنه ورکوي ترڅو د هغو تخمي دانو څخه

د اسمان طرف ته ښه شین تازه بوتی رازرغون کړي او د ځمکې په داخل کېنې ترې بې شماره جرړې (رېشې) اووځي چې هلته قیام او ثبات مونده کړي.

همدارنگه د کلکو زړو (هستو) څخه د چودولو (خیرولو) څخه وروسته اسمان طرف ته ښې دنگې ونې راوباسي او د ثبات او قوام دپاره ترې د ځمکې په داخل کېنې ښې مضبوطې او قوي جرړې (رېشې) وباسي، ته به وایې چې د یوه تخمې زړې څخه یوه ونه اسمان طرف ته پورته خپري او بله ونه ترې د ځمکې په گېډه کېنې مخ ښکته وراوږدېږي او مضبوطېږي.

۲- الله هغه اقدس ذات ښه دی چې د یوه داسې شي څخه چې په مجموعي توگه مړ (بې روحه) وي، ژوندي (روح لرونکي) شيان راوباسي، لکه د نطفې څخه انسان او د هگۍ څخه چرگه او بالاخره په بې روحه غذاگانو باندې ژونديو شيانو ته نشأ او نمو ورکوي او د ژوندي بدن غوښې او نورې برخې یې ورزیاتوي او غټوي.

۳- همدارنگه بالعکس الله ښه د یوه داسې شي څخه هم (چې په مجموعي توگه ژوندي وي) بې روحه جزونه او برخې راجدا کوي، لکه د انسان څخه نطفه او د چرگې څخه هگۍ او بالاخره د غذا خوړونکو ساکینانو څخه فضلات یا وینستان او نوکان.

ای انسانانو! ستاسو رب دغه اقدس ذات دی چې د عجیبه قدرت څو نمونې یې درته شرحه شوې، نو ایا تاسو اوس هم ورباندې سوچه عقیده نه کوئ؟ نو دا راته وواياست چې تاسو کوم طرف ته تاوول کېږئ؟ ته به وایې چې په خټونو باندې مو چا لاس ایښی دی او بل خوا ته مو تاووي.

۴- الله هغه اقدس ذات دی چې د شپې توره تیاره څیزوي او سپین داغ پکښې پیدا کوي او بیا همدغه سپین داغ (رڼا) په ټول أفق کېنې خوروي او بالاخره یې په رڼا ورځې باندې بدلوي. ایا د الله څخه په غیر دا کار بل څوک کولی شي؟

۵- الله همدغه رڼا ورځ په توره شپه باندې بدلوي چې ټول ساکینان پکښې آرام کوي او په اتفاقي توگه کاروبار بندېږي. ایا د الله څخه په غیر بل څوک دغه بدلون ته څه تحقق ورکولی شي؟

۶- الله د لمر سترگه او همدارنگه سپوږمۍ د حساباتو او عمرونو او بالاخره د میعادونو دپاره معیارونه ټاکلي دي چې د لمر په سترگې باندې شپه او ورځ، اونۍ او میاشتې او بالاخره کلونه او پېړۍ پېژندل کېږي. اما لږ دقت غواړي، مگر په سپوږمۍ (میاشتې) باندې څو هغه څوک هم وختونه او میعادونه پېژندلی شي چې هیڅ لیک او لوست ونه لري خو فقط سترگې ولري او اسمان ته کتلی شي.

ای پیغمبره! خلکو ته ووايه چې ذکرې شوې ټاکنې ټولې الله ښه کړې دي چې لمر او هم سپوږمۍ بلکې ټولو ستورو ته یې د حرکت او تگلارې تعینات کړي دي چې نه پکښې څوک گوتې وهلې شي او نه پکښې بدلون واقع کېږي. او دا ځکه چې الله ښه د کلکې ارادې خاوند دی هیڅوک یې په اراده کېنې خلل نه شي اچولی او هم د کامل علم او پوهې څښتن دی چې په ډېره دقیقه توگه یې د ټولو فلکیاتو دپاره د حرکت اندازې او هم د حرکت خطونه ټاکلي دي چې هیڅکله یو تربله نه ټکر کېږي.

توضیحات

۱۔ ذکر شوی شېر دلايل، لکه څنگه چې د الله ﷻ وحدانيت په اثبات رسوي همدارنگه د نبوت او معاد اثبات هم کوي، په دې اعتبار سره د الله ﷻ د وحدانيت دلايل دي چې د ده ﷻ څخه په غیر بل هیڅوک ذکر شوي اجراءات نه شي کولی، او په دې اعتبار سره نبوت او رسالت په اثبات رسوي چې چا چې د بدنونو د تربیت او روزنې دپاره ذکر شوی انتظام پیدا کړی دی نو همدغه اقدس ذات به هیڅکله د انسان روحيات بې تربیته نه وي پرېښي او د پیغمبرانو علیهم السلام سلسله به یې جاري کړي دي لکه چې همداسې ده.

بالآخره ذکر شوي دلايل د معاد (آخرت) ثبوت ته هم اشاره کوي، يعنې: هغه الله ﷻ چې د تخمي دانو او زړو څخه بوټي او دنگې ونې راوباسي، په دې باندې هم قادر دی چې د عجب الذنب څخه انسان راوباسي او د قبر څخه یې راپورته کړي.

د هر انسان په ملا کښې یو باریکه هډوکي دی چې "عجب الذنب" نومېږي. نبي کریم ﷺ فرمایلي دي چې: «كُلُّ ابْنِ آدَمَ يَأْكُلُهُ التُّرَابُ إِلَّا عَجَبَ الذَّنْبِ مِنْهُ خُلِقَ وَفِيهِ يُرْكَبُ»^(۱) يعنې: ټول انسانان خاورې کېږي مگر يوازې عجب الذنب (نه خاورې کېږي) چې د همدې څخه جوړ شوی دی او په همدې کښې (په دوهم ځل) ترکیب کېږي.

د "فَلَقَ، حَب، نَوَى" معناوې

۲۔ د "فَالِق" کلمه د "فَلَقَ" څخه اشتقاقه شوې ده او "فَلَقَ" د چاودنې او انفلاق ورکولو په معنی ده^(۲).

"حَب" د "حَبَّة" جمع ده^(۳) (لکه چې "تَمْر" د "تَمْرَة" جمع ده)، "حَبَّة" هرې وړې او غټې دانې ته وايي چې بوټی ترې زرغونېږي، لکه د غنمو او نورو شيانو دانې.

"نَوَى" د "نَوَاة" جمع ده، "نَوَاة" زړې ته ویل کېږي^(۴)، لکه د خرما، شفتالو او نورو شيانو زړې. نو د معنی حاصل یې داسې کېږي چې: الله ﷻ ټولې د تخم دانې او د تخم زړې بهرته کوي او د منځه یې د یو پلوه بوټي او ونې راوباسي چې اسمان طرف ته لوړېږي، او د بله پلوه ترې جرړې (ریشې) راوباسي چې د بوټو یا ونو د تحکیم دپاره د ځمکې په ګېډه کښې یو پلو بل پلو ته خفلي. که څوک غواړي چې په همدې اړوند د الله ﷻ د کامل قدرت او کامل علم پوره وضاحتونه ولولي نو هیله ده چې ځینو اوږدو تفاسیرو^(۵) ته مراجعه وکړي.

(۱) صبیح مسلم ج ۲ ص ۴۰۷

(۲) مفردات الراغب ص ۳۹۹

(۳) تفسیر البغوي ج ۲ ص ۱۱۷

(۴) تفسیر القاسمي ج ۶ ص ۶۳۷

(۵) التفسیر الكبير ج ۱۲ ص ۹۰

یادونه

۳۔ مونږ د الله ﷻ په توفیق د [آل عمران: ۲۷] ایت لاندې د مړي او ژوندي په تخارج کښې چې یو د بل څخه وځي، ښه مفصل بحث کړی دی چې بیا لیکلو ته یې اړتیا نه گورو. برسېره پر دې، که څوک غواړي چې ډېر کوچني حیوانات وپېژني نو ځینو تفاسیرو ته دې مراجعه وکړي^(۱) مونږ یې د اوږدوالي د کبله دلته نه شورا نقلولی.

یوه پوښتنه او د هغې جواب

۴۔ که څوک وایي چې: په دې کښې څه حکمت دی چې د مړي څخه د ژوندي د وېستلو په بیان کښې د مضارع فعل ﴿وَنُخْرِجُ﴾ کلمه نازل شوه، او د ژوندي څخه د مړي د وېستلو په ذکر کښې د اسم فاعل ﴿وَنُخْرِجُ﴾ کلمه استعماله شوه؟

مونږ وایو چې: که څه هم مفسرینو کرامو د ذکر شوي حکمت په بیان کښې ډېر اوږده بحثونه کړي دي^(۲)، مگر مونږ ته بهتره دا ښکاري چې دا به تفنن فی العبارة وي چې د بدیع د علم یو مهم قانون دی حال دا چې په [آل عمران: ۲۷] ایت کښې په دواړو کښې فعلونه نازل شوي دي.

سوال جواب

۵۔ که څوک وایي چې: "الْأَصْبَاحُ" خود "أَصْبَحَ" دپاره مصدر دی مگر په دې مقام کښې په معنی د "الصُّبْحُ" سره دی^(۳)، نو نظر د "فَلَقَ" معنی ته چې په دوهمه توضیح کښې ذکر شوه د ﴿فَالِقُ الْإِصْبَاحِ﴾ د معنی حاصل داسې راوځي چې: الله ﷻ د سباوون چاودونکی دی او د سبا په انفلاق سره تیاره پیدا کوي. حال دا چې دا خو مطلوبه معنی نه ده. مونږ وایو چې:

الف: دلته عبارت د مضاف په حذف سره دی یعنې: "فَالِقُ ظُلْمَةِ الْإِصْبَاحِ"^(۴) الله ﷻ د سباوون د تیاري خپرونکی دی، البته هغه تیاره چې د سبا د رڼا سره اتصال او پیوستون لري، ته به وایي چې د سبا رڼا د تیاري په غلاف کښې تاوه ده او په خپرولو سره یې ترې رابهر کړه.

ب: مگر څرنگه چې حذف خلاف الأصل دی نو مونږ یې معنی داسې کوو چې: الله ﷻ صبح کاذب (دروغزن سبا) ته انفلاق ورکوي چې رڼا یې د یوه نري تار او یا نری لښتي غونډې ښکاري او په انفلاق سره ترې لویه رڼا (روښانه ورځ) راوباسي. د همدې کبله ورپسې د ﴿وَجَعَلَ اللَّيْلَ سَكَنًا﴾ جمله پیوسته کړی شوې ده چې د دواړو معنی داسې کېږي: الله ﷻ ورځ او شپه دواړه پیدا کړي دي.

(۱) الجواهر ج ۴ ص ۸۱

(۲) روح المعاني ج ۷ ص ۲۲۷: التفسیر الکبیر ج ۱۳ ص ۹۸: تفسیر الکشاف ج ۲ ص ۴۷: تفسیر القاسمي ج ۶ ص ۶۴۱

(۳) تفسیر البغوي ج ۲ ص ۱۱۷

(۴) التفسیر الکبیر ج ۱۳ ص ۹۸

حُسابان ڇه معنی؟

۴۔ د "حُسابان" کلمه مصدر ده چې د شمارلو معنی ورکوي. عرب وايي چې: "لَا يَعْلَمُ حُسْبَانَهُ إِلَّا اللَّهُ" یعني: د دغه فلاني شي په شمارلو باندې یوازې الله ﷻ پوهېږي او بس. په دې مقام کېنې یې لاندې دوه معناوي کېدلی شي:

الف: الله ﷻ لمر او سپوږمۍ د حساباتو او شمارلو دپاره اسباب او آلات جوړ کړي دي، ته به وایې چې دوی دواړه پخپله شمارل او حساب کول دي. په دغو دواړو باندې ورځې، میاشتې، کلونه، عمرونه او نور شیان محاسبه کېږي.^(۱)

ب: د لمر او سپوږمۍ هر یوه د دوران دپاره وختونه معلوم او ټاکلي شوي دي، هر کله چې دوی دواړه خپل محاسبه شوي وختونه بشپړ کړي نو همدا به وروستۍ ورځ وي او قیامت به قائم شي.^(۲) مونږ ته د مقام په اعتبار او د وړاندې بېرته سره، چې نعمتونو ته اشارې شوې دي، لومړنی تفسیر غوره ښکاري.

﴿وَهُوَ الَّذِي جَعَلَ لَكُمُ النُّجُومَ لِتَهْتَدُوا بِهَا فِي ظُلُمَاتِ الْبَرِّ وَالْبَحْرِ قَدْ فَصَّلْنَا الْآيَاتِ لِقَوْمٍ يَعْلَمُونَ﴾ (۱۷) وَهُوَ الَّذِي أَنْشَأَكُمْ مِنْ نَفْسٍ وَاحِدَةٍ فَمُسْتَقَرٌّ وَمُسْتَوْدَعٌ قَدْ فَصَّلْنَا الْآيَاتِ لِقَوْمٍ يَفْقَهُوْنَ (۱۸) وَهُوَ الَّذِي أَنْزَلَ مِنَ السَّمَاءِ مَاءً فَأَخْرَجْنَا بِهِ نَبَاتَ كُلِّ شَيْءٍ فَأَخْرَجْنَا مِنْهُ خَضِرًا مَخْرُجًا مِنْهُ حَبًّا مُتَرَاكِبًا وَمِنْ النَّخْلِ مِنْ طَلْعِهَا قِنْوَانٌ دَانِيَةٌ وَجَنَّاتٍ مِنْ أَعْنَابٍ وَالزَّيْتُونَ وَالرُّمَّانَ مُشْتَبِهًا وَغَيْرَ مُتَشَبِهٍ أَنْظِرُوا إِلَىٰ لَعْنِهِ إِذَا أُثْمِرَ وَيَنْعِمَ إِنَّ فِي ذَٰلِكُمْ لَآيَاتٍ لِّقَوْمٍ يُؤْمِنُونَ﴾ (۱۹)

[۹۷] او دی (الله ﷻ) هغه اقدس ذات دی چې تاسو ته یې ستوري د دې دپاره ګرځولي (پیدا کړي) دي چې تاسو پرې د بیابان او دریاب په تیارو کېنې لاره مونده کړئ. یقیناً مونږ د داسې قوم دپاره چې پوهېږي ایتونه (او دلایل) ښه په تفصیل سره بیانوو.

[۹۸] او دی (الله ﷻ) هغه اقدس ذات دی چې تاسو یې د یو نفس (آدم ﷺ) څخه پیدا کړئ، نو تاسو لږه د استقرار ځای او د امانت ځای شته. یقیناً مونږ د داسې قوم دپاره چې په دقیقه توګه پوهېږي خپل ایتونه (او دلایل) ښه مفصل بیانوو.

(۱) مفردات الراغب ص ۱۱۵

(۲) البحر المحیط ج ۴ ص ۵۵۳

(۳) تفسیر الطبري ج ۵ ص ۲۸۵

الانعام (۶)

[۹۹] او دی (الله ﷻ) هغه اقدس ذات دی چې د اسمان (د طرف) څخه اوبه رابښکته کوي (وړوي) نو په دې (اوبو) سره د هر شي بوتی (د ځمکې څخه) راوباسو (چې تفصیل یې دا دی: نو مونږ د دغه بوتی (د ټولو اجزاوو) څخه (لومړی) شین تېغ راوباسو، د همدغه (نري تېغ) څخه (بوتی جوړوو او بیا ترې) یوه په بل باندې سوړې (گنې) دانې راوباسو، او نژدې (نژدې) وېږي د کجورې بلکې د هغې د غلاف (پر دې) څخه (وېستل کړی شوي) دي.

او (په دغو اوبو سره) باغونه (راوباسو) چې د انګورو څخه عبارت دي او (همدارنگه پرې) زیتون (ښوون) او انار هم (د ځمکې څخه راوباسو)، په داسې حال چې (د هرې نوعې میوجات د یو پلوه) یو بل ته ورته دي او (د بله پلوه) یو بل ته ورته نه دي.

تاسو د دغه (د ذکر و شوو شيانو د هر یوه) میوې ته وګورئ کله چې میوه ونیسي، او هم یې د میوې پوځوالی ته (وګورئ چې څنگه پیدا کېږي او څنگه پخېږي).

یقیناً په دې (ذکر شوي بیان) کېنې د داسې قوم دپاره چې (په الله ﷻ باندې) عقیده کوي ضرور ښه (قوي) دلایل دي.

د مطلب خلاصه

په دې ایتونو کېنې هم د وړاندېنيو ایتونو غوندې د الله ﷻ د وحدانیت او د نبی کریم ﷺ د نبوت او بالآخره د معاد (آخرنۍ ورځې) اثبات د بحث لاندې نیولی شوی دی چې حاصل یې داسې راوځي: ای پیغمبره! خلکو ته د الله ﷻ څه اختصاصي صفات نور هم ورزده کړه ترڅو خپل حقیقي معبود وپېژني او د باطل پرستۍ څخه لاس واخلي، هغه دا دي چې:

۱- الله ﷻ هغه اقدس ذات دی چې تاسو ته یې په اسمان کېنې ستوري پیدا کړي دي، په دغو ستورو کېنې یو مهم مطلب دا هم دی چې تاسو ترې په وچه او په لمد کېنې استفاده وکړئ او کوم طرف ته چې د تللو نیت لرئ هغه طرف ورباندې وپېژنئ، که نه نو په یوه لوی بیابان او لوی عظیم الشان دریاب کېنې به تاسو خپل خط السیر په څه شي باندې پېژندلی وی.

ایا د الله ﷻ څخه په غیر د ستورو په خلقت او ترتیبولو کېنې بل څوک څه مداخله کولی شي؟ ای پیغمبره! مونږ خپل ایتونه او دلایل په دغومره ښه تفصیل سره بیانوو خو البته چې هغه خلک ترې گټه اخلي څوک چې لږ څه پوهه لري که څه هم دقت ونه کړي.

۲- الله ﷻ هغه اقدس ذات دی چې تاسو یې (ای انسانانو) د یو نفس (آدم ﷺ) څخه پیدا کړي یاست، ستاسو د منزل سلسله د آدم ﷺ څخه پیل کېږي او آن په جنت یا دوزخ باندې پای ته رسیږي چې په ځینو ځایونو کېنې ډېره اوسېدانه کوئ ته به وایي چې دا مو اصلي مقر او استوګنځی دی، او په ځینو کېنې لږ وخت تېروئ لکه چې یو مسافر د لږ وخت څخه وروسته د خپل اصلي منزل په لور خپل سفر ته ادامه ورکوي او روانېږي.

ای پیغمبره! مونږ خپل دلایل او ایتونه په ډېر ښه تفصیل سره بیانوو مګر د فقاقت خاوندان ترې

گنه اخلي چې لږ څه د مطالبو په لاس ته وروړلو کښې دقت کوي او لږ د تعمق څخه کار اخلي او سوچ کوي چې زه چا راروان کړی يم او کوم طرف ته مې بيايي؟ ايا زه خپل ځان ته څه تگلاره ټاکلې شم؟ ايا د الله ﷻ څخه په غير بل څوک زما د تگلارې د ټاکنې څه اختيار لري؟

۳- الله ﷻ هغه اقدس ذات دی چې ستاسو (ای انسانانو!) د مادي تربيت دپاره يې د اسمان د طرف څخه د باران اوبه نازلې کړې دي لکه څنگه يې چې ستاسو د روحي روزنې دپاره د اسمان څخه وحې نازلې کړې ده.

په دغو اسماني اوبو سره (چې يو جنس دی او مختلف شيان ورباندې اوبه کېږي) مونږ د ځمکې څخه د هر ډول نباتاتو بوتي رازرغونوو، چې تفصيل يې دا دی:

د هر څه څخه وړاندې تخمي دانې انفلاق وکړي او يو نری تبغ ترې رابهر شي، بيا مونږ همدغه نري تبغ ته وده ورکوو آن تردې پورې چې ښه په سور کښې بوتی ترې جوړ شي، بيا ترې دانې راوباسو چې ښې گڼې او يو تربله سورې وي؛ ايا د الله ﷻ څخه په غير بل څوک دا کار کولی شي؟ او همدارنگه د زړي څخه نری تبغ راوباسو او بيا وده ورکوو آن تردې چې غټه ونه ترې جوړه شي، بيا د همدغې غټې او دنگې ونې څخه گل راوباسو چې په پوښ (شخولې) کښې پوښولی شوی وي، په ورو ورو شخولې بېرته کړو او د خرما وږی ترې راوباسو، په دغه وږي کښې ډېرې نژدې دانې وي چې د نژدېوالي سره سره هره يوه بېل بېل پوستکی لري او يوه د بلې سره نه نښلي. ايا دا کار د الله ﷻ څخه په غير بل څوک کولی شي؟

همدارنگه مونږ د تخمي زړو څخه د نورو ډول-ډول ميوجاتو باغونه راوباسو او په هغه يو جنس اوبو باندې وده ورکوو، لکه د انگورو او زيتونو او بالاخره د انارو باغونه. د ذکر شوو باغونو ميوجات په شکل او څېره کښې د يوې ونې د بلې ونې سره يو رنگ ښکاري خو په خوند او مزه کښې يو بل ته ورته نه دي.

يا په بل عبارت: ذکر شوي ټول بوتي او ټولې ونې او باغونه په دې کښې يو بل ته ورته دي چې په يو ډول اوبو باندې خړوبېږي، په يوه ځمکه کښې وده کوي او يوه هوا ورباندې چلېږي، مگر په خوند، رنگ، بوی، څېره او نورو شيانو کښې زښت ډېر توپير لري. ايا دا کار د الله ﷻ څخه په غير بل څوک کولی شي.

ای انسانانو! د ټولو په آخر کښې تاسو د ذکر شوو شيانو څخه د هر يوه مېوې ته ښه په څير سره وگورئ چې په څه کيفيت سره وده کوي او وخت په وخت يې مزه څنگه بدلون مومي آن تردې چې پخه شي او خوراک ته جوړه شي او د بېل بېل خوند درلودونکې شي.

ای انسانانو! همدا ذکر شوی بيان کفايت کوي چې تاسو يوازې په يوه الله ﷻ باندې معتقد شئ او د باطل پرستۍ څخه ځانونه بچ کړئ او يا يې ترې بچ وساتئ. مگر حقيقت دا دی چې د پخې عقيدې د خاوندانو څخه په غير نور څوک ترې گټه نه شي پورته کولی.

توضیحات

۱۔ اللہ ﷻ د ستورو دپاره لاندې درې گټې په قرآن کریم کښې په صراحت سره ذکرې کړې وې:
الف: شیطانان ورباندې ویشتل کېږي، چې بحث به یې - ان شاء الله - په خپل ځای کښې راشي.
ب: د اسمان ډول او سنگار ورباندې برابر دی چې هرڅوک یې گوري.
ج: په بیابانونو او دریابونو کښې ورباندې لاره او طرف پېژندل کېږي که نه نو د دریاب او بیابا مسافرو به په توره شپه کښې خپله تگلاره نه وی معلومه کړې او سرگردان به گرځېدی، لکه چې همدا ایت شریف ورته اشاره کوي کوم چې د بحث لاندې دی.

په یاد ولری!

۲۔ په یاد ولری چې په ستورو باندې د هدف معلومول چندان دقت نه غواړي نو ځکه الله ﷻ په دې مقام کښې د ﴿لِقَوْمٍ يَعْلَمُونَ﴾ جمله ذکره کړه. یعنې: د ستورو څخه د محض علم خاوندان استفاده کولی شي که څه هم لږ علم ولري.
اما په نني عصر کښې د ځینو آلاتو په کشف سره ذکره شوې استفاده نوره هم اسانه شوې ده، لاندې څو مثالونه یې ولولی:
الف: لمونځ کوونکی په ډېره اسانۍ سره د قبله نما په ذریعه قبله معلومولی شي.
ب: یو مجاهد د قطب نما او شاخیز (یوه لکړه ده) په استعمال سره د هغو وسلو په ذریعه، چې قوسي گوزار کولی شي، د غره هغې خوا خپل هدف د اور لاندې نیسي.
ج: همدارنگه په الوتکو کښې ځینې آلات نصب دي چې په ستورو باندې د لارې موندلو کار یې ډېر اسان کړی دی. او داسې نور.

ایا د علم النجوم زده کړه جواز لري؟

۳۔ په دې بڼه کښې (چې د علم النجوم زده کړه جواز لري او که نه) ځینو مفسرینو کرامو^(۱) ډېر ښه په زړه پورې بحث کړی دی، مگر مونږ په لاندې یوه حدیث باندې اکتفاء کوو چې دغه موضوع یې ښه واضحه کړې ده:

یو خلې د شپې د پلوه باران شوی وه او نبي کریم ﷺ خپل صحابه کرام ﷺ د سبا د لمانځه څخه وروسته مخاطب کړه چې: ایا تاسو پوهېږئ چې ستاسو رب ﷻ څه وایي؟ دوی عرض وکړ چې الله ﷻ او دده ﷻ پیغمبر ښه پوهېږي.

نو نبي کریم ﷺ وفرمایل چې: ستاسو رب ﷻ فرمایي «أَصْبَحَ مِنْ عِبَادِي مُؤْمِنٌ بِي وَكَافِرٌ، فَأَمَّا مَنْ قَالَ مُطِرْنَا بِفَضْلِ اللَّهِ وَرَحْمَتِهِ فَذَلِكَ مُؤْمِنٌ بِي وَكَافِرٌ بِالْكَوْكَبِ وَأَمَّا مَنْ قَالَ بُنُو كَذَا وَكَذَا فَذَلِكَ كَافِرٌ بِي وَمُؤْمِنٌ بِالْكَوْكَبِ»^(۲) یعنې: زما د بندگانو څخه په ماباندې ځینې مؤمنان وگرځېده او ځینې کافران،

(۱) روح المعانی ج ۷ ص ۲۳۴

Downloaded from: bawarketabtoon.com

(۲) صحیح البخاری ج ۱ ص ۱۴۱

نو هر څوک چې ووايي چې په مونږ باندې د الله ﷻ په فضل او رحمت سره باران وورېده نو هغه په ماباندې مؤمن دی او په ستوري باندې کافر، او هر څوک چې ووايي چې په مونږ باندې باران د هغه او دغه ستوري د ختلو يا پرېوتلو د کبله وورېده نو هغه په ما باندې کافر دی او په ستوري باندې مؤمن. ذکر شوی حدیث مونږ ته د علم النجوم په باره کښې څرگند حکم راکوي چې د دغه علم په زده کړه کښې څه نقصان نشته البته چې کله د سړي عقیده درسته وي او باور لري چې د هر شي کوونکی الله ﷻ دی او بس، د ده ﷻ په کارونو کښې هيڅوک مداخله نه شي کولی. مگر چې د دې سره سره د هغو کارونو څخه ځان وساتي چې شریعت اجازه نه وي ورکړې لکه کوډگري (جادوگري)، د غیبو ویل او داسې نور.

یادونه

۴- که څوک غواړي چې د ستورو په باره کښې په ډېرو عجایبو او غرائبو باندې پوه شي نو ځینو اوږدو تفاسیرو ته دې مراجعه وکړي^(۱).

مُسْتَقَرَّ او مُسْتَوْدَع څه معنی؟

۵- که څه هم مفسرینو کرامو د ذکر و شوو دواړو کلمو په تفسیرونو کښې زښت ډېر قولونه کړي دي چې تقریباً پنځلسو اقوالو ته رسېږي^(۲)، مگر کوم تفسیر چې مونږ ته په دې مقام کښې ښه ښکاري هغه په لاندې څو لنډو مقدمو باندې ولاړ دی:

الف: د "مُسْتَقَرَّ" کلمه د قرار څخه ده چې د ثبات او ټال معنی ورکوي^(۳)، او د "مُسْتَوْدَع" کلمه د "وَدِئَة" څخه ده چې د لږ وخت پرېښودلو او د عدم استقرار معنی پکښې پرته ده^(۴).

ب: انسان د نطفې د حالت څخه په ډېخوا په لاندې ځایونو کښې لږ ډېر وخت تېروي او یا لا پکښې دائمی پاتې کېږي: ۱- أصلاب (د پلرونو شاګانې)، ۲- أرحام (د مورگانو رحمونه)، ۳- دنیا با ځمکه، ۴- قبر، ۵- جنت، ۶- دوزخ (البته د گنهگار مؤمن دپاره).

ج: د ذکر و شوو شپږو واړو ځایونو څخه په هر یوه باندې د اعتباراتو په لحاظ سره هم د مستقر او هم د مستودع اطلاق کېږي، چې شرحه یې دا ده:

اول: صلب (د پلار شا) د نطفې دپاره مستقر دی چې همدلته خلق کېږي او دا یې اصلي مقر دی. خو په دې اعتبار سره ورته مستودع ویلی شو چې خلقت یې اصلاً د ارحامو دپاره شوی دی او دلته یې تالبدل موقتي دي.

دوهم: رحم (د مور گېډه) د نطفې دپاره مستقر ده چې خلقت یې د همدې ځای دپاره شوی دی،

(۱) الجواهر للطنطاوي ج ۴ ص ۸۷

(۲) زاد المسیر ج ۳ ص ۶۴: التفسیر الکبیر ج ۱۳ ص ۱۰۳

(۳) مفردات الراغب ص ۴۱۳

(۴) مفردات الراغب ص ۵۵۴

او په دې اعتبار سره یې مُستودع هم جوړېږي چې د پلار د پلوه هلته اچوله کېږي ته به وایې چې هلته یې امانته ږدي.

درېم: ځمکه د انسان دپاره مستقر ده چې طبعي استقرار یې همدلته دی او کورونه او ښارونه همدلته جوړوي، مگر په دې اعتبار سره یې مستودع دی چې د انسان اصلي خلقت د آخرت دپاره دی. څلورم: قبر د مړي دپاره مستقر دی چې د قیامت د ورځې څخه وړاندې ترې څوک نه شي ښورېدلی، مگر په دې اعتبار سره ورته مُستودع دی چې د وارثانو د پلوه هلته دفن کېږي، ته به وایې چې د امانت په توګه یې ږدي، او هم دلته اوسېدانه عارضي ده په بیا راژوندي کېدلو باندې اختتام پیدا کوي.

پنځم: دوزخ د کافرانو دپاره مستقر دی چې هلته به همېشه وي، مگر د عاصیانو مؤمنانو دپاره مُستودع دی چې څه وخت وروسته به ترې بهر شي.

شپږم: همدارنګه په جنت باندې هم د هغه جنتي دپاره د کامل مستقر اطلاق کولی شو چې نه یې د دوزخ دوره تېره کړې وي او نه په اعراف کېنې تال شوی وي.

او د هغه جنتي په اعتبار سره (چې یا یې د دوزخ دوره تېره کړې وي او یا په اعراف کېنې څه وخت تال شوی وي) که د مستودع اطلاق وکړو هم بده نه ده چې جنت ته د داخلېدلو څه وخت ترې په دوزخ یا اعراف باندې فوټ شوی وي. اما د دخول څخه وروسته خو د ټولو جنتیانو دپاره جنت دائمی استقرار ځای دی.

تبصره

۶- د ذکر و شورو مقدماتو په نظر کېنې نیولو سره سړی پوهېږي چې مفسرینو کرامو د مُستقر او مستودع دواړو کلمو ته محض مثالونه ښودلي دي او حصر یې مطلب نه دی، ځکه چې د ذکر و شورو ټولو مراحلو څخه په هره یوه مرحله باندې هم د مستقر او هم د مستودع اطلاق کېدلی شي. مګر لږ څه دقت غواړي، د همدې کبله الله ﷻ ذکر شوی ایت د ﴿لِقَوْمٍ يَفْقَهُونَ﴾ په کلمه باندې ختم کړی دی. یعنې: په ذکر شوي مضمون باندې هغه خلک ښه پوهېږي چې ښه دقیق علم ولري ځکه چې د ﴿لِقَوْمٍ يَفْقَهُونَ﴾ کلمه د "فقه" څخه اخستله شوې ده او "فقه" په یوې پټې معنی باندې د پوهېدلو څخه عبارت ده. فقیه ته ځکه دا نوم ایښودلی شوی دی چې په دقت سره د احکامو استنباط کوي.^(۱) لنډه دا چې په ذکر شوي ایت شریف کېنې الله ﷻ مونږ پوه کړو، لکه چې ستاسو اصلي خلقت د الله ﷻ په اختیار کېنې دی همدارنګه د یوې مرحلې څخه بلې مرحلې ته انتقالول مو هم د ده ﷻ څخه په غیر بل څوک نه شي کولی نو تاسو ته په کار دي چې د همدې ﷻ څخه په غیر د بل چا عبادت ونه کړئ.

(۱) حاشیه الشیخ زاده علی تفسیر البیضاوي ج ۲ ص ۱۹۲

د همدغو مراحلو څخه یوه پښتون شاعر څومره په زړه پورې تعبیر کړی دی چې^(۱):
 خبر نه یم چې یې راوستم د کومه :: بیا مې کومې خوا ته استوي چې درومه
 لکه ږوند چې لاس د بل په اوږه کېږي :: هېڅ ژوره لور نه وي ورمغلومه
 خدای راپېښه نری لار کړه نالېدلې :: لکه وړانه مشوره چې وي سرگومه

سوال جواب

۷- که څوک وایي چې: ﴿حَضِرًا﴾ خو هغه نري تبغ یا شنه ډکي ته ویل کېږي چې د هر څه څخه
 وړاندې د ځمکې څخه رازرغونېږي او په مرور د وخت سره ترې بوتی (نبات) جوړېږي^(۲)؛ نو پوښتنه
 دا ده چې په ﴿فَأَخْرَجْنَا مِنْهُ حَضِرًا﴾ کېنې د "مِنْهُ" ضمیر ﴿نَبَاتٌ﴾ ته راجع دی^(۳)، نو د معنی
 حاصل یې داسې کېږي چې: تبغ د بوتی څخه راوباسو، نه دا چې بوتی د تبغ څخه راوباسو؟
 مونږ وایو چې: ذکره شوې جمله د ﴿فَأَخْرَجْنَا مِنْهُ نَبَاتٌ كُلِّ شَيْءٍ﴾ دپاره تفصیل واقع شوی دی
 او وړاندې تفریع نه ده چې اعتراض وارد شي. نو د معنی حاصل یې داسې کېږي چې: مونږ په اوبو
 سره د هر شي بوتی د ځمکې څخه راوباسو، چې تفصیل یې دا دی چې د هر شي څخه وړاندې د
 زرغونېدونکي بوتی څخه د هغه نری څوکه (تبغ) د ځمکې څخه راوباسو.

د کجوري نومونه

۸- که څه هم د خرما د ونې میوجات د اول څخه تر آخره پورې اولس (۱۷) نومونه لري چې
 وروستی نوم یې "تَمْرَة" (کجوره) ده، مگر په ایت شریف کېنې لاندې دوه نومونه ذکر شوي دي:
 الف: "طَلْع"، دا د هغه غلاف نوم دی چې د هر څه څخه وړاندې د هغې ونې څخه راوځي چې
 مېوې نیولو ته ځان جوړوي^(۴) چې په دري ژبه کېنې ترې په "شگوفه" باندې تعبیر کوي، چې وروسته
 وړاندې په پښتو کېنې د "شخولې" نوم ږدو.
 ب: "قَنْو"، کله چې ذکر شوی غلاف (برده) څیرې شي نو گلان توی شي او خپل ځای یوه بل شي
 نه پرېږدي چې په عربي کېنې ورته "قَنْو" وایي^(۵)، مونږ ترې په "وږي" سره تعبیر کوو. "قَنْو" په "قَنْوَان"
 سره جمعه کېږي^(۶).
 په دې مقام کېنې د ﴿قَنْوَانٌ﴾ کلمه په ﴿دَانِيَةٌ﴾ سره موصوفه شوې ده چې مفسرین کرام یې
 لاندې تفسیرونه کوي:

(۱) د عبد الرحمن مومند دېوان ص ۱۶۹

(۲) التفسیر الکبیر ج ۱۳ ص ۱۰۸

(۳) تفسیر الکشاف ج ۲ ص ۵۱

(۴) تفسیر القرطبي ج ۷ ص ۴۸

(۵) مفردات الراغب ص ۴۲۹

(۶) روح المعانی ج ۷ ص ۲۳۹

الانعام (۱)

اول: د ﴿ذَانِبَةٌ﴾ کلمه خود نژدې معنی ورکوي مگر د خپل ضد (بَعِيدَةٌ لري) څخه هم نمایندګي کوي. نو د معنی حاصل يې داسې کېږي چې: ذکر شوی د خرما د ونې وږي ځينې ځمکې ته نژدې وي چې ونه يې نه وي لوړه شوې او ځينې لري وي چې ونه يې لوړه وي^(۱).
دوهم: ذکر شوي وږي يو تربله نژدې وي بڼه ګڼ او ډېر وي^(۲).

مونږ وايو چې: ذکرې شوې معناوې سره څه منافات نه لري، کېدی شي چې دواړه مرادې وي او علاوه پر دې، دا هم څه لري نه ده چې ذکره شوې کلمه د دانو په ډېروالي او نژدېوالي باندې تفسير کړو، لکه چې لږ وړاندې ترې په ﴿مُتْرَاكِبًا﴾ سره تعبير کړی شوی وه. يعنې: د وږي دانې دومره ډېرې او ګڼې وي چې يوه بلې ته نژدې وي ته به وايې چې يوه په بله باندې سوره ده خو د دې سره سره يوه د بلې پورې نښتې نه وي او په منځو کښې پردې لري.

د عربيت يوه قاعده

۹- علماء کرامو د ﴿وَمِنَ النَّخْلِ مِن طَلْعِهَا قِنْوَانٌ دَانِبَةٌ﴾ د جملې ترکيب په متعددو ډولونو سره کړی دی چې په معنی باندې يې چندان اثر نه لوبړي^(۳) مگر بهتر ترکيب يې (چې ډېرو تقديرانو ته اړتيا نه لري) دا دی چې: ﴿قِنْوَانٌ دَانِبَةٌ﴾ (موصوف او صفت) مبتدأ مؤخره ده او ﴿وَمِنَ النَّخْلِ مِن طَلْعِهَا﴾ (بدل او مبدل منه) د متعلق "مُخْرَجَةٌ" په اعتبار سره خبر مقدم دی^(۴)، نو د معنی حاصل به يې داسې شي چې: او نژدې وږي د خرما د ونې څخه (بلکې) د دې (د وږي) د غلاف (پوښ) څخه (په دائمې توګه) ويستل کړی شوي دي.

متشابه او غير متشابه څه معنی؟

۱۰- که څه هم په ايت شريف کښې اوله کلمه د افتعال د باب څخه ده او دوهمه کلمه د تفاعل په باب باندې بنا ده، خو څرنگه چې دواړه بابونه په دې مقام کښې په معنی کښې يو تربله نژدې دي^(۵) نو ځکه مونږ دواړو ته د تفاعل د باب عنوان ورکړ، او د همدې عنوان لاندې يې شرحه کړ چې: تشابه دې ته وايي چې دوه شيان سره په کيفياتو کښې يو رنگوالی ولري، مګر دغه يو رنگوالی ځينو مفسرينو کرامو^(۶) په زيتون او رمان (انار) کښې شرحه کړی دی چې دغه دواړه ونې په ځينو کيفياتو کښې يوه بلې ته ورته ده، لکه د پانو اندازه او لوړوالی، اما په ځينو نورو کيفياتو کښې سره بېلې بېلې دي، لکه د پانو رنگ او د مېوې خوند او کيفيت.

(۱) تفسير القرطبي ج ۷ ص ۴۸

(۲) تفسير ابي السعود ج ۳ ص ۱۶۶

(۳) البحر المحيط ج ۴ ص ۵۹۷

(۴) تفسير الکشاف ج ۲ ص ۵۱

(۵) مفردات الراغب ص ۲۶۰: روح المعاني ج ۷ ص ۲۴۰

(۶) تفسير القرطبي ج ۷ ص ۴۹

مگر بهتره دا ده چې ذکره شوي تشابه او عدم تشابه د میوجاتو د ذکر و شوو درېواړو ډولونو په مېوه کېنې د بدلیت په اعتبار سره شرحه شي. او دا ځکه چې دا مقام د الله ﷻ د قدرتونو د مظاهري دی او دا مطلب په همدې توگه ډېر ښه لاس ته راځي.

نو د معنی حاصل به یې داسې شي چې: د انگورو دانې یوه بلې ته ورته ښکاري خو په عین حال کې یوه د بلې څخه په خوند، رنگ، وزن او نورو شیانو کېنې جدا وي. همدارنگه د زیتون او انار دانې هم یو تربله متشابه او غیر متشابه دي حال دا چې د یوې ځمکې څخه یې نشت کړی دی، په یو ډول اوبو باندې خړوب شوي دي او یو ډول هوا ورباندې چلېږي. که بالفرض دا د طبیعت کار وی لکه چې دهریان یې وایي نو ذکر شوی تفاوت به یې نه درلودی.

﴿وَجَعَلُوا لِلَّهِ شُرَكَاءَ الْجِنَّ وَخَلَقَهُمْ وَخَرَقُوا لَهُ بَنِينَ وَبَنَاتٍ بِغَيْرِ عِلْمٍ سُبْحَنَهُ وَتَعَالَى عَمَّا يُصِفُونَ﴾ ﴿١٠٠﴾ بَدِيعُ السَّمَوَاتِ وَالْأَرْضِ أَنَّى يَكُونُ لَهُ وَلَدٌ وَلَمْ تَكُنْ لَهُ صَاحِبَةٌ وَخَلَقَ كُلَّ شَيْءٍ وَهُوَ بِكُلِّ شَيْءٍ عَلِيمٌ ﴿١٠١﴾ ذَٰلِكُمُ اللَّهُ رَبُّكُمْ لَا إِلَهَ إِلَّا هُوَ خَلَقَ كُلَّ شَيْءٍ فَأَعْبُدُوهُ وَهُوَ عَلَىٰ كُلِّ شَيْءٍ وَكِيلٌ ﴿١٠٢﴾ لَا تَدْرِكُهُ الْآبْصَارُ وَهُوَ يُدْرِكُ الْآبْصَرَ وَهُوَ اللَّطِيفُ الْخَبِيرُ ﴿١٠٣﴾

[۱۰۰] او دوی (مشرکانو) الله ﷻ ته (په عبادت کېنې) پیریان (شیطانان) شریکان ګرځولي (درولي) دي حال دا چې الله ﷻ دوی پیدا کړي دي (او د ده ﷻ مخلوق دی).
او (بل) دوی الله ﷻ ته پرته د علم (دلیل) څخه زامن او لوړګانې تراشلي دي.
ده ﷻ ته (د دغسې نسبتونو څخه) پاکي ده او د هغو شیانو څخه پورته دی چې دوی یې بیانوي (او وپورې یې تړي).

[۱۰۱] (الله ﷻ) د نشت څخه د اسمانونو او ځمکو پیدا کوونکی دی. ده ﷻ لره ولد (زوی یا لور) څنګه کېدی شي، حال دا چې ده ﷻ لره انډیواله نشته (بلکې دا نه کېدونکی نسبت دی).

او هر شی یې پیدا کړی دی (په خلق کېنې ټول یو برابر دي) او دی ﷻ په هر شي باندې پوه دی.
[۱۰۲] (ای بندګانو!) دا الله ﷻ ستاسو رب دی (نه تراشل شوي بوتان)، د عبادت لایق نه دی مګر همدی ﷻ دی. (چې) د هر شي پیدا کوونکی دی نو د همدې عبادت وکړئ (او شریک ورسره مه دروئ) او همدی ﷻ په هر شي باندې وکیل دی (څارنه یې کوي او کارونه یې ورجوړوي).

[۱۰۳] سترګې د الله ﷻ لیدنه (د احاطې په توګه) نه شي کولی او دی ﷻ د سترګو (او سترګورو) احاطه کوي (یو یې هم د څارنې څخه نه شي وتلی).
او همدی ﷻ (په خپلو بندګانو باندې) د نرمۍ خاوند (او) خبردار دی.

ارتباط

الاسلام (۷)

څرنگه چې په وړاندېنيو ايتونو کښې الله ﷻ په خپل وحدانيت باندې پوره دلايل تېر کړي او فرمايلي يې وه چې په دې دلايلو باندې د علم دقيقې پوهې او بالاخره د پخې عقيدې خاوندان گټه اخلي، نو په دې ايتونو کښې يې هغه خلک وښودل کوم چې نه علم نه دقيقه پوهه او بالاخره نه پند عقیده لري. نو د دغسې خلکو د ښه پوه کولو دپاره الله ﷻ څه اختصاصي صفات نور هم بيان کړي ترڅو دوی د نه منلو د غوندې څخه رابښکته شي او په توحيد باندې قانع شي.

د مطلب خلاصه

يعنې: اې پيغمبره! د وړاندېنيو دلايلو په مقابل کښې د ناپوهانو او جهالو خلکو غبرگون دا دی چې:

۱- دوی د الله ﷻ سره په عبادت او اطاعت کښې شريکان دروي، که څه هم دا شريکان دوی د بوتانو په څېر وګڼي او پوهې کوي خو په حقيقت کښې دوی د پيريانو (شيطانانو) اطاعت او عبادت کوي، ته به وايې چې پخپله شيطانان د دوی بوتان دي.

په هر تقدير، مشرکان او د دوی معبودان (پيريان وي او که بل شی) ټول د الله ﷻ مخلوق دي؛ ايا مخلوق د خالق سره برابرول د جاهلانو کار نه دی؟

۲- بل جاهلانه غبرګون يې دا دی چې دوی الله ﷻ ته زامن او لورګانې تراشلي دي، نصرانيان وايي چې عيسی ﷺ د الله ﷻ زوی دی، يهودان وايي چې عزير ﷺ د الله ﷻ زوی دی او مشرکان وايي چې پرېستې د الله ﷻ لورګانې دي؛ د دوی د ولدیت ادعا په لاندې دلايلو باطله ده:

الف: د دوی ذکره شوې ادعا محض تخيل او خيال پرستي ده او هيڅ علمي بڼه نه لري. يا په بل عبارت: دوی په خپله ادعا باندې نه عقلي دليل وړاندې کولی شي او نه نقلي.

ب: الله ﷻ د دغسې خبرو او د دغسې اتهاماتو څخه پاک او منزه دی. ځکه چې د ولدیت سره ډېر لوازم ملګري دي چې ټول د الله ﷻ سره منافي دي، لکه احتياج، تجزيه او داسې نور.

ج: الله ﷻ خو ټوله دنيا (اسمانونه او ځمکې) د هغو مخلوقاتو په شمول چې مشرکان يې الله ﷻ ته د ولدیت په صفت منسوبوي يې د سابق مثال څخه پيدا کړي دي، که بالفرض د دوی خبره درسته وي نو معنی به يې دا وي چې دغه او هغه مخلوق يې سابق مثل لري او العباد بالله- د الله ﷻ څخه راجدا شوي دي. حال دا چې الله ﷻ ته ټول مخلوقات د خلق په نسبت کښې يو برابر دي.

د: که بالفرض د کافرانو خبرې صحت درلودی نو الله ﷻ به انديواله هم درلودی حال دا چې په انديواله باندې ورته يوه کافره ډله هم قائله نه ده، دا هله که د ولدیت څخه په دنيا کښې متعارف ولدیت مراد کړی شي.

ه: او که د ولدیت څخه د کافرانو مطلب دا وي چې اولادونه د الله ﷻ څخه بې اختياره جدا کېږي او خورېږي لکه څنگه چې د ګل څخه خوشبويي خورېږي نو بيا د ولدیت د بطلان دليل دا دی.

چې الله ﷻ خو هر شی په اختیار سره پیدا کړی او داسې مخلوق نشته چې موجودیت ولري او الله ﷻ ورته اختیاري وجود نه وي ورکړی او د الله ﷻ د ارادې څخه په غیر موجود شوی وي. د په دې ټولو باندې د پاسه، الله ﷻ په هر شي باندې په کامله توګه عالم دی، نو بالفرض المحال که الله ﷻ ولد درلودی نو ده ﷻ ته به معلوم وی او تاسو ته به یې خبر درکړی وی چې فلانی زما ولد دی.

عجیبه خو دا ده چې الله ﷻ پخپله په صراحت سره فرمایي چې زه ولد نه لرم او کفار وايي چې دغسې نه ده، ته ولد لرې. یا په بل عبارت: دوی وايي چې الله ﷻ ولد لري خو ورباندې خبر نه دی او یوازې مونږ ورباندې علم لرو، د الله ﷻ څخه زمونږ علم زیات دی، العیاذ بالله.

۳- ای پیغمبره! خلکو ته ووايه چې دغه اقدس ذات، چې وړاندې یې تنزیهات بیان شوه، الله ﷻ دی او ستاسو رب دی، روزمره ستاسو تربیه کوي او کارونه مو درجوړوي، یوازې همدی ﷻ د معبودیت لیاقت لري، او همدی ﷻ ستاسو او ستاسو د باطلو معبودانو په شمول د هر شي خالق دی، نو خاص د همدې ﷻ عبادت وکړئ او د خیالي معبودانو څخه صرف نظر وکړئ چې ستاسو کارونه نه شي درجوړولی، د هر شي کارسازي یوازې الله ﷻ دی او صرف همدی ﷻ یې څارنه کوي. ۴- ای پیغمبره! خلکو ته الله ﷻ په لاندې صفاتو باندې هم وروپېژنه:

اول: الله ﷻ هغه اقدس ذات دی چې په کامله توګه یې سترګې نه شي لیدلې او بلکې په دنیا کې د ده ﷻ د لیدلو څخه عاجزې دي؛ ایا نو تاسو ورسره هغه مخلوق برابرئ کوم چې تاسو یې په سترګو باندې په کامله توګه لیدلې شئ او په لاس باندې یې مسه کولی شئ او حتی د خټو او نورو څیزونو څخه یې جوړولی شئ او لا په خپلولاسونو باندې موجود کړي دي؟!

دوهم: الله ﷻ -بالمقابل- ټول سترګې درلودونکي په کامله توګه ګوري او هیڅوک ترې خپل ځان نه پټولی او نه په څنګولی شي.

ایا ستاسو باطل معبودان تاسو او ستاسو ټول مشکلات ګوري؟ دوی خو په رڼو سترګو ویده دي نو تاسو ته به څه په درد وځوري؟

په آخره کېنې ورته ووايه چې الله ﷻ د ذکر شوي عالي شان سره سره په خپل مخلوق باندې مهربان دی او ډېر باریکه احتیاجات یې هم پوره کوي او په ټولو احوالاتو باندې یې خبردار دی او ټول کړه وړه یې ورته څرګند دي.

که بالفرض خیر وی او لطیف نه وی نو ټول به یې پوښا کړي وی او د نعمتونو څخه د استفادې فرصت به یې ورته نه وی پرېښی.

توضیحات

۱- که څوک وايي چې: مشرکانو خود بوتانو عبادت کاوه حال دا چې الله ﷻ د دوی څخه مکاتب کوي چې: ﴿وَجَعَلُوا لِلَّهِ شُرَكَاءَ آخِينَ﴾ دوی الله ﷻ ته شریکان جنیان دروي؟

مونږ وایو چې:

الف: دوی د بوتانو عبادت د شیطان په پیروی باندې کاوه نو داسې وگڼل شوه لکه چې پخپله د شیطان عبادت یې کړی وي^(۱)، لکه الله ﷻ چې د ابراهیم علیهِ السلام د خولې څخه حکایت کوي: ﴿يَا أَيُّهَا الَّذِينَ آمَنُوا لَا تَعْبُدُوا الشَّيْطَانَ﴾ [مريم: ۴۴] ای پلاره! د شیطان عبادت مه کوه. یعنې د ده په لمسونه د بوتانو عبادت پرېږده.

نو په دې جواب کېنې د ﴿الْجِنِّ﴾ څخه شیطانان مرادېږي. که څه هم ابلیس یو کس دی مګر د څوک چې په گمراه کولو کېنې د شیطان (ابلیس) ملاتړ کوي هغوی ټول شیطانان گڼل کېږي حتی چې همدغه لقب گمراه کوونکو انسانانو ته هم شاملېږي. که څه هم دا جواب په خپل ذات کېنې درست دی مګر د مقام په اعتبار سره په زړه پورې پېژندنه اخلي، ځکه چې بحث په هغه شرک کېنې راروان دی چې مستقیماً یې څوک مرتکب شي، نه هغه چې بالواسطه یې مرتکب شي.

ب: په ملائکو باندې هم د "الْجِنِّ" اطلاق کېږي، ځکه چې "جِن" خو په اصل کېنې د حواسو څخه د یوه شي پټولو ته ویل کېږي نو د انسان حواسو ته په کتلو سره ملائک، پېریان او شیطانان ټول د "جِن" په کلمه کېنې شاملېږي^(۲)، نو څرنگه چې ځینو مشرکانو ملائک بنات الله گڼل، چې د جزیت څخه نمایندګي کوي، نو داسې وگڼل شوه لکه چې د الله ﷻ سره یې ملائک شریکان درولي وي^(۳). مګر دا جواب ځکه غوره نه ښکاري چې همدا مضمون په ﴿وَحَرِّقُوا لَهُ بَنِينَ وَبَنَاتٍ بِغَيْرِ عِلْمٍ﴾ کېنې شامل دی او تاسیس خود تاکید څخه بهتر دی.

ج: په زړه پورې جواب دا دی چې: په ذکره شوې جمله کېنې یوې خاصې ډلې مشرکانو ته اشاره ده کومه چې -العیاذ بالله- په دوه خالقانو باندې قائل دي. دوی وایي چې الله ﷻ د رڼا، خلکو، خاویو او نورو بهترو شیانو خالق دی او شیطان (ابلیس) د تیارو، درنده گانو، مارانو، لږمانو او نورو مضرو شیانو خالق دی^(۴).

نو څوک چې دغه عقیده لري هغوی ابلیس او د ده لښکر او خاص ملګري ټول د الله ﷻ شریکان گڼي، اگر که ابلیس یو کس دی او دلته د ﴿شُرَكَاءَ﴾ کلمه (جمعه) نازله شوې ده.

د زندیق د کلمې تحلیل

۲- ځینې مفسرین کرام^(۵) وایي چې په ذکر شوي درېم جواب کېنې خاصه ډله مجوس مراد دي چې همدغه عقیده لري، دوی ته زندیقان هم وایي.

(۱) زاد المسیر ج ۳ ص ۶۶

(۲) مفردات الراغب ص ۹۶

(۳) تفسیر القرطبي ج ۷ ص ۵۳: تفسیر الطبري ج ۵ ص ۲۹۶

(۴) تفسیر البغوي ج ۲ ص ۱۱۹

(۵) التفسیر الکبیر ج ۱۲ ص ۱۱۳. Downloaded from: bawarketabtoon.com

الأنعام (۶)

د "زندیق" د کلمې تحلیل داسې دی چې کوم کتاب چې زردشت خیال کاوه چې ورباندې نازل شوی دی د "زند" په نامه یادېده، چې د نسبت په وخت کې ترې "زندی" جوړېږي او کله چې په عربي کې استعمال شي نو "زندیق" ته اړول کېږي چې جمعه یې زنادقه راځي.

خرق څه معنی؟

۳- د ﴿وَحَرِّقُوا لَهُ﴾ کلمه د "خرق" څخه اخستله شوې ده، "خرق" د یو شي پرېکولو ته وايي چې بې فکره او بې سوچه یې د فساد په نیت پرې کړي^(۱)، په دې مقام کې یې استعمال ډېر په ځای دی او دا ځکه چې مشرکانو به الله ﷻ ته د فساد په نیت باندې زامن او لورگانې تراشلې.

په جنت کې د الله ﷻ دیدار حق دی

۴- که څه هم د الله ﷻ د دیدار (رؤية) موضوع عقیدوي موضوع ده او مربوط بحسونه یې د عقائدو په کتابونو پورې اړه لري^(۲) او ځینو اوږدو تفاسیرو هم پکې بحث کړی دی^(۳) مگر مونږ یې د ایت شریف د ارتباط په اعتبار سره فقط لاندې څو ټکو ته اشاره کوو:

الف: د أهل السنة والجماعة عقیده دا ده چې د جنتیانو دپاره په جنت کې د الله ﷻ دیدار (د مراتبو په تفاوت سره) حق دی (الله ﷻ دې راته نصیب کړي)، اما کیفیت یې د نورو اخروي شیانو په شان مجهول دی چې د کیفیت جهالت د اصل په ثبوت باندې څه اثر نه اچوي، نو مونږ یې په بلا کیف ثبوت باندې ښه کلک معتقد یاستو.

ب: د الله ﷻ د دیدار په هکله زښت ډېر ایتونه نازل شوي دي چې ټولو ته تاویل ورکول بې انصافي ده، مثلاً الله ﷻ فرمایي: ﴿كَلَّا إِنَّهُمْ عَنْ رَبِّهِمْ يَوْمَئِذٍ لَّخَجُولُونَ﴾ [المطففين: ۱۵] یعنی: دغسې نه ده لکه چې کافران خیال کوي، یقیناً دوی به په دغې ورځ کې د خپل رب د دیدار څخه په حجاب (پرده) کې وي او په دیدار باندې به یې مشرف نه شي.

امام مالک رحمه الله علیه وايي: بالفرض که مؤمنانو هم په جنت کې د الله ﷻ دیدار نه شوی کولی نو الله ﷻ به کافرانو ته د عتاب په موقع د ﴿لَّخَجُولُونَ﴾ کلمه نه وی استعماله کړې، ځکه چې په دې تقدیر خو به مؤمنان او کافران ټول یو برابر په پرده کې وي^(۴).

ج: احادیث خو د "رؤية" (دیدار) د ثبوت په باره کې دومره ډېر روایت شوي دي چې د معنوي تواتر درجې ته رسېږي^(۵) ټولو ته د عقلي دلایلو په بنا تاویل ورکول بې عقلي ده.

(۱) مفردات الراغب ص ۱۴۷

(۲) شرح المقاصد ج ۲ ص ۱۱۱

(۳) التفسیر الکبیر ج ۱۳ ص ۱۳۳؛ روح المعانی ج ۷ ص ۲۴۵؛ تفسیر خازن ج ۲ ص ۴۵۸

(۴) تفسیر البغوي ج ۲ ص ۱۱۹

(۵) تفسیر القاسمي ج ۶ ص ۶۶۴؛ تفسیر البطبري ج ۵ ص ۵۵۲

واذا سمعوا (۷)

الانعام (۶)

د: د همدې کبله د اهل السنة والجماعة په نزد جنتيانو ته د الله ﷻ ديدار اجماعي عقیده ده او

ټول پرې متفق دي^(۱). ه: اهل الاعتزال^(۲) او اهل التشيع^(۳) عقیده لري چې د الله ﷻ ديدار (رؤيه) په جنت کښې جنتيانو ته نشته.

و: د دوی اکثره دلايل په عقلياتو باندې ولاړ دي او په دې باندې اتکاء لري چې د آخرت کارونه يې په دنيوي کارونو باندې قياس کړي دي^(۴). يا په بل عبارت: دوی د سپرې دپاره پوستين په اور اچوي (د کيفياتو د جهالت د کبله د اصل څخه منکر شوي دي)، حال دا چې د آخرت اکثره شيان د کيفيت د حيشه مونږ ته مجهول دي خو انکار ترې په کار نه دی.

ز: د انکار کوونکو نقلي دليل دا دی چې: الله ﷻ په ﴿لَا تُدْرِكُهُ الْاَبْصَارُ﴾ کښې د خپل اقدس ذات څخه د سترگو ادراک نفي کړی دی، نو کله چې د سترگو څخه ادراک منفي شو نو ليدل او ديدار ترې هم منفي وگرځېد، دا ځکه چې د سترگو ادراک خو د ليدلو او ديدار څخه په غير بل شي نه دی. مونږ وايو چې:

اول: ﴿لَا تُدْرِكُهُ﴾ کلمه د "اِدْرَاكَ" څخه اشتقاقه شوې ده او "اِدْرَاكَ" په معنی د احاطې سره دی^(۵) نو د معنی حاصل يې داسې کېږي چې: سترگې په الله ﷻ باندې احاطه نه شي کولی. بلکې د الله ﷻ هر يو وصف د مخلوق د علم څخه بهر دی او احاطه پرې نه شي کولی، لکه چې فرمايي: ﴿وَلَا يَحِيطُوتَ بِهِ عِلْمًا﴾ [طه: ۱۱۰] يعني: مخلوقات په الله ﷻ باندې د علم د حيشه احاطه نه شي کولی.

د ښه وضاحت دپاره لاندې ايت شريف ولولئ، چې د سترگو ليدلو پکښې تحقيق موندلی دی مگر ادراک نه دی متحقق شوی:

الله ﷻ فرمايي: ﴿فَلَمَّا تَرَاءَا الْجَمْعَانِ قَالَ أَصْحَبُ مُوسَى إِنَّا لَمُدْرِكُونَ﴾ ﴿قَالَ كَلَّا إِنَّ مَعِيَ رَبِّي سَيَهْدِينِ﴾ [الشعراء: ۶۱-۶۲] يعني: کله چې دواړو ډلو (بني اسرائيلو او فرعونيانو) يو تر بل سره وليده نو د موسی ﷺ ملگرو وويل چې يقيناً مونږ احاطه کړی شوو (ونيولی شوو)، نو موسی ﷺ ورته ډاډ ورکړ چې دغسې نه ده (ليدل وشوه خو ادراک به نه کېږي) ځکه چې زما سره خپل رب ملگري دی د نجات لاره به راوښايي. په نتيجه کښې الله ﷻ خپله وعده رښتيا کړه او ويې فرمايل چې: ﴿لَا تَخَفْ دَرَكًا وَلَا تَخْشَى﴾ [طه: ۷۷] يعني: ای موسی! بني اسرائيلو ته په درياب کښې لاره جوړه کړه چې نه به د فرعونيانو د احاطه کولو څخه ډارېږي او نه به په درياب کښې د ډوبېدلو څخه وېرېږي.

(۱) المحرر الوجيز ج ۶ ص ۱۲۲

(۲) تفسير الطبري ج ۵ ص ۳۰۱

(۳) تفسير نمونه ج ۵ ص ۳۸۱

(۴) المحرر الوجيز ج ۶ ص ۱۲۳

(۵) تفسير البغوي ج ۲ ص ۱۲۰

الأنعام (۶)

دوهم: که بالفرض ادراک محض د رویت په معنی سره شي نو د عبد الله بن عباس رضی الله عنہما د روایت په بناد ﴿لَا تُذَرِّكُهُ الْأَبْصَرُ﴾ تفسیر داسې دی چې: په دنیا کېنې الله ﷻ نه شي لیدل کېدلی (۱)؛ ترڅو د ټولو نصوصو تطابق ترلاسه شي، نه دا چې په بالکل نه شي لیدل کېدلی.

لطیف څه معنی؟

۵- د "لطیف" کلمه درې معناوې لري: چې حواس (سترګې) ورباندې احاطه نه شي کولی او چې په ډېرو دقیقو شیانو باندې پوهېږي او بالاخره چې نرمي کوونکی دي (۲)، الله ﷻ په درېواړو معناوو سره لطیف دی.

که څه هم ځینو علماوو کرامو په دې مقام کېنې اوله معنی خوښه کړې ده (۳) مګر مونږ ته درېمه معنی غوره ښکاري، لکه چې فرمایي: ﴿اللَّهُ لَطِيفٌ بِعِبَادِهِ﴾ [الشوری: ۱۹] یعنی: الله ﷻ په خپلو بندګانو باندې نرمي کوونکی دی (د همدې کبله په ګناه سزه د چا څخه روزي نه قطعہ کوي).

﴿قَدْ جَاءَكُمْ بَصَائِرُ مِنْ رَبِّكُمْ فَمَنْ أَبْصَرَ فَلِنَفْسِهِ ۖ وَمَنْ عَمِيَ فَعَلَيْهَا ۚ وَمَا أَنَا عَلَيْكُمْ

بَحْفِظٍ ۚ﴾ وَكَذَلِكَ نُصَرِّفُ الْآيَاتِ وَلِيَقُولُوا دَرَسْتَ وَلِنُبَيِّنَهُ لِقَوْمٍ يَعْلَمُونَ ﴿١١٠﴾

اتَّبِعْ مَا أُوحِيَ إِلَيْكَ مِنْ رَبِّكَ ۚ لَا إِلَهَ إِلَّا هُوَ ۚ وَأَعْرِضْ عَنِ الْمُشْرِكِينَ ﴿١١١﴾ وَلَوْ شَاءَ

اللَّهُ مَا أَشْرَكُوا ۚ وَمَا جَعَلْنَاكَ حَفِظًا ۚ وَمَا أَنتَ عَلَيْهِمْ بِوَكِيلٍ ﴿١١٢﴾

[۱۰۴] یقیناً تاسو ته د خپل رب ﷻ د پلوه (روښانه) دلایل درغلي دي، نو چا چې (ورباندې) لیدل وکړه نو د خپل ځان دپاره یې دی، او څوک چې (ورباندې) روند شو نو د همدې په ځان باندې (بان دی). او زه (خو) په تاسو باندې حفاظت کوونکی نه یم (ټاکلی شوی).

[۱۰۵] او همدارنګه مونږ ایتونه (دلایل) بیا بیا (د ډېرو مطالبو دپاره) بیانوو او هم د دې دپاره چې دوی (مشرکان تاته) ووايي چې تا درس ویلی دی (قرآن کریم دې زده کړی دی) او (بل) د دې دپاره چې مونږ د داسې قوم دپاره قرآن کریم ښه واضحه کړو چې دوی پوهېږي (حال دا چې مشرکان ورته بشري کلام وایي).

[۱۰۶] (ای پیغمبره! په دوامداره توګه) د هغه شي پیروي کوه چې تاته د خپل رب د پلوه وحې کېږي (داسې رب ﷻ چې) د عبادت لایق نشته مګر همدی ﷻ دی (او بس). او د مشرکانو څخه مخ تاو کړه (ناندری ورسره مه وهه).

(۱) تفسیر القرطبي ج ۷ ص ۵۴

(۲) مفردات الراغب ۴۷۰

(۳) البحر المحیط ج ۴ ص ۶۰۵

[۱۰۷] او که د الله ﷻ اراده شوې وی (چې دوی دې ایمان راوړي نو) دوی به شرک نه وی کړی. او مونږ خو ته په دوی باندې حفاظت کوونکی (ساتونکی) نه یې ټاکلی (چې د دوی په جنايتونو باندې به ته ونیولی شي). او نه یې ته (ای پیغمبره!) په دوی باندې وکیل (کارساز او ذمه وان).

ارتباطونه

- ۱- په دې ایتونو کښې د یوه پلوه نبي کریم ﷺ ته تسلي ورکړی شوې ده او د بل پلوه هغه اشتباه جوابه کړی شوې ده د کومې چې د وړاندېنیو ایتونو څخه د راپورته کېدلو امکان وه، هغه دا چې کله الله ﷻ د نظر لاندې د احاطې په توګه نه شي راتلای نو په کار دي چې مشرکان په شریکاتو کښې معذور وګڼلی شي ځکه چې په نالیدلي شي باندې خلک ډول-ډول گومانونه کوي.
- ۲- هغه ایتونه د الله ﷻ په دوه صفتونو باندې ختم شوي وه چې ﴿وَهُوَ اللَّطِيفُ الْخَبِيرُ﴾ او په دې ایتونو کښې د همدغو دواړو صفاتو څه اثرات ښودلي شوي دي چې خلاصه یې داسې راوځي:

د مطلب خلاصه

- ۱- ای پیغمبره! زما د طرفه خلکو ته ووايه چې لکه څنګه چې الله ﷻ ستاسو په احتیاجاتو او بلکې په ټولو حالاتو باندې خبردار دی همدارنګه په تاسو باندې زښت ډېر مهربان هم دی، نو که تاسو ته یې داسې سترګې نه دي درکړې چې خپل رب ورباندې د احاطې په توګه وګورئ نو دومره دلایل او بصیرتونه خو یې درکړي دي چې خپل رب ورباندې وپېژنئ او د شریکاتو څخه ځانونه بچ کړئ. یا په بل عبارت: ای انسانانو! ایا تاسو ته دومره عقل نه دی درکړی شوی چې په ټوله دنیا او حتی په خپلو ځانونو کښې ورباندې د الله ﷻ وحدانیت کشف کړئ؟ ایا یو لک خلیرشت زره عزیان یا کم- پیغمبران علیهم السلام او ښه پوره کافي کتابونه تاسو ته نه دي دراستولي شوي، چې د پیغمبرانو علیهم السلام سلسله په آخر الزمان پیغمبر ﷺ او د کتابونو سلسله په قرآن کریم باندې ختمه شوې ده؟ نو ایا تاسو خپل ځانونه د شریکاتو په ارتکاب سره معذور ګڼئ؟

- ۲- لنډه دا چې تاسو ته الله ﷻ د زړونو سترګې درکړې دي چې هیڅوک ترې انکار نه شي کولی، نو څوک چې د زړه په سترګو لیدنه وکړي او حق ته ځان ورسوي نو خپل ځان ته یې ګټه ده او که څوک ورباندې خپل ځان پوښ وپوښي نو خپل ځان ته یې ضرر دی او ماته هیڅ ضرر نه متوجه کېږي ځکه چې زه خو په تاسو باندې څارونکی او ساتونکی نه یم ټاکلی شوی، زما وظیفه خو صرف دعوت دی او -لله الحمد- په دعوت کښې راڅخه څه قصور نه دی واقع شوی.

- ۳- ای پیغمبره! مونږ خپل دلایل بیابیا په داسې ډول سره بیانوو ترڅو خلک متوجه شي او د شریکاتو څخه لاس واخلي، خو د خلکو په حال افسوس دی، چې کله په ښه موثره توګه دلایل واورې او نژدې وي چې په زړونو کښې یې رڼا پیدا شي نو په دې بهانه په خپلو کفریاتو باندې کلکېږي او تاته خطاب کوي چې دا کتاب (دلایل) د الله ﷻ د پلوه نه دي بلکې ته یې روزمره د کوم بنده څخه د درس په توګه زده کوي او بیا یې مونږ ته لولوي.

۴۔ ای پیغمبره! مونږ دغه ستر نعمت (قرآن کریم) د دوی د ناشکری د کبله نه قطعہ کوو او نزول ته یې ادامه ورکوو ترڅو د پوهې خاوندان ترې گټه واخلي، اگر که ذکر شوي جاهلان ورباندې کفران کوي.

نو څرنگه چې د مشرکانو انکار په کوم دلیل باندې بنا نه دی او بالمقابل د هدایت دلایل په ډېره روښانه توګه تاته درناز لېږي، نو که اوس هم دوی په تاباندې ایمان نه راوړي نو ته غمژن کېږه مه، خپل قیمتي وخت ورباندې مه ضائع کو، د خپل رب د وحې کړی شوي کلام په دوامداره توګه پیروي کو، ځکه چې د عبادت او پیروي لائق یوازې او یوازې همدی ﷺ دی، او بالاخره د دوی سره ناندري مه وهه او د مقابلي څخه یې مخ واړوه، اما د انذار څخه یې لاس مه اخله.

۵۔ ای پیغمبره! ته د مشرکانو په حالت باندې ځکه ډېر مه غمژن کېږه چې که الله ﷻ اراده کړې وي چې دوی دې په ایمان باندې مشرف شي نو دوی به شرک نه وی کړی، خو الله ﷻ تر اوسه دغسې اراده نه ده کړې.

یا په بل عبارت: د مشرکانو شرک هم د الله ﷻ په اراده باندې صورت نیسي ځکه چې د شیانو د جملې څخه د دوی شرک هم یو شی دی او هر شی د الله ﷻ په اراده باندې تحقق مومي. هو! دا بېله خبره ده چې په شرکیاتو باندې راضي (خوښ) نه دی مګر د ارادې څخه یې هیڅ شی وتلی نه دی.

۶۔ ای پیغمبره! مشرکان دې یو ځل بیا واورې چې: ته خو مونږ په دوی باندې نه څارونکي ټاکلي یې چې د گمراهۍ پوښتنه به یې ستا څخه کېږي او نه زمونږ د طرفه په دوی باندې وکیل ګرځولی شوی یې چې د دوی د شرکیاتو جواب په تا باندې وي، په تا کېنې هېڅ قصور نشته، تا خو خپله ذمه واري پوره کړه نور نو دوی پوهېږي او کار یې.

توضیحات

۱۔ د ﴿بَصَائِرُ﴾ کلمه د "بَصِيرَة" جمع ده، "بَصِيرَة" هغه قوت ته وايي چې د انسان زړه ورباندې د شیانو درک کولی شي او ورباندې پوهېږي^(۱)، همدغه قوت ته الله ﷻ اشاره کوي چې: ﴿وَلَكِنْ نَعَمَى الْقُلُوبُ الْتَى فِي الصُّدُورِ﴾ [الحج: ۴۶] یعنې: د مشرکانو (کافرانو) سترګې ړندې نه دي مګر هغه زړونه یې ړانده دي چې په سینو کېنې یې دي.

د عربیت یوه قاعده

۲۔ د ﴿وَلَيَقُولُوا﴾ په کلمه کېنې د "واو" توری د عطف دپاره دی مګر معطوف علیه کلام یې د عموم دپاره نه دی ذکر شوی. نو د معنی حاصل یې داسې کېږي چې: مونږ عقلي او نقلي دلایل د ډېرو وجوهو د کبله بیا بیا بیانوو، یوه وجه یې دا ده چې مشرکان وايي چې دا د الله ﷻ کلام نه دی بلکې تا د چا څخه زده کړی دی او یا یې روزمره زده کړې او بیا یې مونږ ته قرائت کوي. که

الانعام (۶)

وإذا سمعوا (۷)

بالفرض مونږ خپل دلايل په ذكره شوې موثره توگه نه وی بیان کړي نو مشرکانو به ذکره شوې خبره نه وی کړې او د حجت اتمام به ورباندې نه وی ثابت شوی، او الله ﷻ به یې جواب نه وی ورکړی چې: ﴿وَلَقَدْ نَعْلَمُ أَنَّهُمْ يَقُولُونَ إِنَّمَا يُعَلِّمُهُ بَشَرٌ﴾ [النحل: ۱۰۳] یعنی: یقیناً مونږ پوهېږو چې بې شکه مشرکان وایی چې په یقین سره (ای محمده!) تاته کوم یو انسان تعلیم کوي. حال دا چې چاته چې دوی د قرآن کریم نسبت کوي هغه عجمي سړی دی او دا په فصیحه عربي ژبه کلام دی حتی چې اصلي عربان یې هم د مقابلي څخه عاجزان دي.

يادونه

۳- مونږ د [آل عمران: ۷۹] ایت لاندې د درس او د تعلیم معناوې او توپیرونه لیکلي دي چې بیا لیکلو ته یې اړتیا نه گورو.

﴿وَلَا تَسُبُّوا الَّذِينَ يَدْعُونَ مِنْ دُونِ اللَّهِ فَيَسُبُّوا اللَّهَ عَدْوًا بِغَيْرِ عِلْمٍ كَذَلِكَ زَيْنًا لِكُلِّ أُمَّةٍ عَمَلُهُمْ ثُمَّ إِلَىٰ رَبِّهِمْ مَرْجِعُهُمْ فَيُنَبِّئُهُمْ بِمَا كَانُوا يَعْمَلُونَ﴾

[۱۰۸] او (ای مؤمنانوا) تاسو هغه کسانو (شیانو) ته کنخل مه کوئ چې دوی (مشرکان) یې د الله ﷻ څخه په غیر بلنه (عبادت) کوي، نو چې دوی (مشرکان) الله ﷻ ته د تجاوز د کبله بدون د علم څخه (په جاهلانۍ ډول) کنخل وکړي (او همدغه یې نتیجه جوړه شي). همدغه ډول مونږ هرې ډلې ته (د دوی د کړو وړو د کبله) خپل عمل بنایسته کوو (ترڅو د امتحان لاندې واقع شي). بیا (نو) د دوی (ټولو) بېرته ورتاوېدل یوازې خپل رب (الله ﷻ) ته دي نو دوی به په هغو اعمالو باندې خبر کړي چې دوی وه چې په دنیا کې یې کول.

ارتباط

په وړاندېنيو ایتونو کېنې الله ﷻ نبي کریم ﷺ ته او بلکې په غیر مستقیمه توگه ټولو مؤمنانو ته توصیه کړې وه چې د مشرکانو څخه اعراض وکړئ او په دې ایتونو کېنې یې د اعراض مطلب واضح کړی دی چې، د دعوت او انذار څخه علاوه، اضافه غرض ورسره مه کوئ حتی چې بوتان یې وکنځئ.

شان نزول

که څه هم مفسرینو کرامو د ذکر شوي ایت په شان نزول کېنې ډېر روایتونه لیکلي دي^(۱) خو مونږ په لاندې یوه روایت باندې د مثال په توگه اکتفاء کوو، هغه دا چې یو ځل داسې هم پېښه شوې وه چې مؤمنانو به د مشرکانو بوتان کنخل او مشرکانو به یې رد کاوه، نو الله ﷻ مؤمنان د دې کار څخه منعه کړه ترڅو د دوی رب (الله ﷻ) ته بالمقابل جاهلان کنخل ونه کړي^(۲).

(۱) تفسیر البغوي ج ۲ ص ۱۲۱

(۲) اسباب النزول للواحدی ص ۱۴۹

د مطلب خلاصه

۱- یعنی: ای مؤمنانوا مونږ پوهېږو چې تاسو هم د کافرانو په کفر باندې ډېر غمژن کېږئ خو پام کوئ چې خپلې حوصلې خرابې نه کړئ چې د خپلو ځانونو اداره ونه کړی شی او د مشرکانو بوتانو (معبودانو) ته کنځلې وکړئ. که بالفرض تاسو دغسې کړنلاره غوره کړئ نو په لوی لاس به خپل حقيقي معبود (الله ﷻ) د هغوی د کنځلو هدف وگرځوئ. دوی خو جاهل خلک دي په دې باندې نه پوهېږي چې الله ﷻ خوستاسو د ټولو خالق او رازق دی.

لنډه دا چې د بوتانو کنځل د الله ﷻ د کنځلو سبب جوړېږي، لکه چې تاسو پخپله الله ﷻ کنځلی وي، او دا کار ستاسو سره مناسب نه دی.

۲- په دنیا کېنې مونږ د امتحان او ازمېښت دپاره هر چا ته خپله کړنلاره ډولې گرځولې ده او هر څوک په خپلې تگلارې باندې خوښ دی، چې کنځل یې ورباندې نه لورېږي. هو! د دغو ټولو کړو وړو د سپیناوي دپاره د قیامت ورځ راروانه ده نو هلته به الله ﷻ هر څوک د خپل عمل او کړنلارې په نتیجه باندې پوه کړي او هر چا ته به مناسبه جزا ورکړي.

توضیحات

۱- ذکر شوی ایت شریف مونږ ته ارشاد کوي چې د خپلو ټولو شرایعو احترام وساتو او د داسې کار یا قول څخه اجتناب وکړو چې د الله ﷻ یا پیغمبرانو او بالآخره یا د قرآن کریم او یا بل شرعي حکم د توهین او سپکاوي سبب جوړېږي. د ښه وضاحت دپاره لاندې احادیث ولولئ:

الف: نبي کریم ﷺ فرمایلي دي چې: «مِنَ الْكِبَائِرِ أَنْ يَشْتُمَ الرَّجُلُ وَالِدَيْهِ» يعني: د لویو گناهو څخه دا هم ده چې کوم سړی خپل مور او پلار ته کنځلې وکړي. صحابه وو کرامو ﷺ عرض وکړ چې: «يَا رَسُولَ اللَّهِ! وَهَلْ يَشْتُمُ الرَّجُلُ وَالِدَيْهِ؟» ای د الله رسول! ایا خپل مور او پلار ته هم کوم سړی کنځلې کوي؟ نبي کریم ﷺ جواب ورکړ چې: «نَعَمْ! يَسُبُّ أَبَا الرَّجُلِ فَيَسُبُّ أَبَاهُ وَيَشْتُمُ أُمَّهُ فَيَشْتُمُ أُمَّهُ»^(۱) هو! (کله چې) د بل سړي پلار ته کنځلې وکړي نو هغه د ده پلار ته (بالمقابل) کنځلې وکړي او د بل سړي مور ته سپکه وينا وکړي نو هغه د ده مور ته سپکه وينا وکړي (نو داسې کېږي لکه چې پخپله یې خپل مور او پلار ته سپکې ويناوې او کنځلې کړې وي).

ب: عبد الله بن عباس رضی الله عنهما وايي چې کله به نبي کریم ﷺ (په مکه معظمه) کېنې په قرآن کریم باندې جهر وکړ نو مشرکانو به نبي کریم ﷺ ته او هغه چا ته چې قرآن کریم یې نازل کړی دی (الله ﷻ ته) او بالآخره هغه چا ته چې قرآن کریم یې راوړی دی (جبرائیل امین ته) کنځلې کولې، نو الله ﷻ دا ایت شریف نازل کړ چې: ﴿وَلَا تَجْهَرْ بِصَلَاتِكَ وَلَا تُخَافِتْ بِهَا وَاتَّبِعْ بَيْنَ ذَلِكَ سَبِيلًا﴾^(۲) [الإسراء: ۱۱۰]

یعنی: او ته په خپل لمانځه مه جهر کوه او مه یې خفيه کوه او د دغو دواړو ترمنځ (متوسطه) لاره ولټوه چې نه ټول جهري شي او نه ټول خفيه شي.

سوال جواب

۳- که څوک وایي چې: مشرکانو خو په الله ﷻ باندې عقیده درلوده، د همدې کبله یې (په خپل خیال) د بوتانو عبادت کاوه ترڅو یې الله ﷻ ته د نژدېکت ذریعه وگرځوي؛ نو پوښتنه دا ده چې: ﴿فَيَسُبُوا اللَّهَ عَدْوًا بِغَيْرِ عِلْمٍ﴾ څه معنی؟

مونږ وایو چې:

الف: لکه څنگه چې د عبد الله بن عباس رضی الله عنهما د ذکر شوي روایت څخه څرگندېږي چې مشرکانو الله ﷻ ته په قصدي توګه کنځلې نه کولې بلکې د دوی د جوابي ویناګانو څخه الله ﷻ ته کنځل څرګندېده. یا په بل عبارت: مشرکانو ته خو قرآن کریم د الله ﷻ د پلوه نازل شوی کتاب نه ښکارېده نو مؤمنان به یې مخاطب کړه چې دا کتاب خو الله ﷻ نه دی نازل کړی نو هر چا چې نازل کړی دی هغه به یې کنځل.

په همدې جواب باندې د ﴿بِغَيْرِ عِلْمٍ﴾ کلمه دلالت کوي. یعنې: ای مؤمنانو! تاسو د مشرکانو بوتان په ناکاره نامه باندې مه یادوئ که نه نو دوی به تاسو ته داسې جوابونه درکړي چې په هغو کې به په غیر علمي (غیر قصدي) توګه د الله ﷻ سپکاوی نغښتی وي.

ب: کله-کله چې سړی ډېر په غصه شي د خپل خان اداره د لاسه ورکوي او حتی خپلو معتقداتو ته سپکې سپورې خبرې کوي. د ښه وضاحت دپاره لاندې قیصه ولولئ:

یوه عجیبه قیصه

یوه ورځې د یوه جاهل سني په وړاندې ځینې روافضو د شیخینو رضی الله عنهما په کنځلو کېنې ډېر زیادت وکړ، کله چې ناپوه سني ډېر په غصه شو نو د علي ﷺ په کنځلو باندې یې پیل وکړ. چا ورته وویل چې: دا ولې؟ مونږ سنيان خو د علي ﷺ په شمول د ټولو صحابه وو کرامو درناوی کوو؟ هغه جواب ورکړ چې دا کار مې د دې کبله وکړ چې رافضیان داسې په غصه کړم لکه څنگه یې چې زه په غصه کړی وم چې خپل خان مې اداره نه کړی شو. نو نوموړي ته توصیه وکړې شوه چې د دغه لوی جهل څخه توبه وباسه^(۱).

یادونه

۳- کله-کله چې ځینې عاصیان د گناه سره عادي شي نو خپله گناه ورته ښه ښکاري، د همدغه حالت څخه په ختم او یا تزیین (ښایسته کولو) سره تعبیر کېږي چې پوره تحقیق یې د [البقرة: ۷، ۱۱۲] ایتونو لاندې تېر شوی دی چې بیا لیکلو ته یې اړتیا نه گورو.

﴿وَأَقْسَمُوا بِاللَّهِ جَهْدَ أَيْمَانِهِمْ لَئِنْ جَاءَتْهُمْ آيَةٌ لَيُؤْمِنُنَّ بِهَا قُلْ إِنَّمَا الْآيَاتُ عِنْدَ اللَّهِ

وَمَا يُبَشِّرُكُمْ أَنَّهَا إِذَا جَاءَتْ لَا يُؤْمِنُونَ﴾ ۱۰۹ وَنُقَلِّبُ أَفْئِدَتَهُمْ وَأَبْصَارَهُمْ كَمَا لَمْ يُؤْمِنُوا

بِهِ أَوَّلَ مَرَّةٍ وَنَذَرُهُمْ فِي طُغْيَانِهِمْ يَعْمَهُونَ ﴿۱۱۰﴾

[۱۰۹] او دوی (مشرکان) په الله ﷻ باندې په خپلو کلکو قسمونو سره سوگند کوي چې که خامخا دوی ته (فرمایشي) معجزه ورشي نو ضرور هرو مرو به پرې دوی ایمان راوړي.

ته ووايه (ای پیغمبره!) چې یقیناً ټول معجزات د الله ﷻ په نزد دي (د ده ﷻ د قدرت لاندې دي) او تاسو څه شي خبر کړئ (ای مؤمنانو! بلکه) تاسو خبر نه یاست چې یقیناً (فرمایشي) معجزات چې کله (دوی ته) ورشي دوی به ایمان رانه وړي؟ (او مونږ خبر یو چې دوی به ایمان رانه وړي).

[۱۱۰] او (دا ځکه چې) مونږ به (د دوی د جنایتونو د کبله) د دوی زړونه او د دوی سترگې (د ایمان راوړلو څخه) واړوو. (نو دوی به ایمان رانه وړي) لکه څنګه یې چې په قرآن کریم باندې په اول ځل (نزول) سره ایمان نه وه راوړی، او دوی به په خپلو سرکشو کښې د پرېشانی په حال کښې پرېږدو (او فرمایشي معجزات به ورته هیڅ ګټه ونه رسوي).

ارتباط

د وړاندېني ایت مضمون دا وه چې هر چا ته خپله خپله کړنلاره غوره ښکاري. په دې ایتونو کښې همدغه مضمون د یوه مثال په ضمن کښې تائید شوی دی چې: مشرکان په سوگند سره د ایمان راوړلو وعده کوي خو د دې سره سره په خپل عهد باندې نه درېږي او خپله کړنلاره نه پرېږدي.

په دې علاوه، په وړاندې ایتونو کښې الله ﷻ د مشرکانو د خولو څخه د قرآن کریم د شک او رد په باره کښې د ﴿دَرَسَتْ﴾ کلمه حکایت کړې ده، چې دا قرآن کریم تا د چا څخه زده کړی دی. او په دې ایتونو کښې یې د دوی په اصطلاح د شک د پورته کولو دپاره د فرمایشي معجزاتو د غوښتنې بیان نازل شوی دی.

شان نزول

د یوه اوږد حدیث شریف مضمون دی چې یوه ورځې قریشو د نبی کریم ﷺ سره لاندې سوال جواب وکړ:

قریش: ای محمده! ته خو مونږ ته د پخوانیو پیغمبرانو معجزات بیانوي لکه د موسیٰ علیهِ السلام د همسا څخه ښامار جوړېدل یا د عیسیٰ علیهِ السلام د مرو ژوندي کول او داسې نور، نو که ته پخپله دغه معجزات راوړي نو مونږ به در باندې ایمان راوړو.

نبي کریم ﷺ: تاسو څه ډول معجزه غواړئ؟
 قریش: مونږ غواړو چې د صفا غونډۍ سره زر جوړه کړه او یا ځینې پخواني مري بهرته راژوندي
 کړه چې مونږ ترې ستا په باره کښې پوښتنه وکړو او بالاخره یا پرېښتې رابښکته کړه چې ستا په
 رسالت باندې شاهدي ورکړي.
 نبي کریم ﷺ: رښتیا وواياست، که ذکره شوې کومه یوه معجزه راوړم نو تاسو به زما تصدیق
 وکړئ؟

قریش: هو! په الله ﷻ مو دې سوگند وي چې مونږ به ټول په تاباندې ایمان راوړو.
 په عین وخت کښې د مسلمانانو هم تمه پیدا شوه چې گوندې قریش ټول په ایمان باندې مشرف
 شي، نو دوی هم نبي کریم ﷺ ته د فرمایشي معجزاتو د ښودلو وړاندیز وکړ.
 نبي کریم ﷺ الله ﷻ ته په سوال کولو باندې پیل وکړ چې ای الله! د صفا غونډۍ د معجزې په
 توگه سره زر جوړه کړې چې په نتیجه کښې جبرائیل علیه السلام رابښکته شو او نبي کریم ﷺ ته یې په لاندې
 دوه وو شقونو کښې اختیار ورکړ:

۱- الله ﷻ به د صفا غونډۍ سره زر جوړ کړي نو که بیا هم قریش ایمان رانه وړي نو په دوی
 باندې به اسماني عذاب نازلېږي او ټول به پوپنا کېږي.
 ۲- او که دې خوښه وي نو په موجوده معجزاتو باندې به اکتفاء وکړو او د فرمایشي معجزاتو د
 نازلولو څخه به صرف نظر وکړو، څه لرې نه ده چې په آینده کښې څوک توبه وباسي او یا د دوی د
 نسل څخه ښه مسلمانان تولد شي.

نو نبي کریم ﷺ همدغه دوهم شق غوره کړ او ذکر شوي ایتونه نازل شوه^(۱) چې د مضمون خلاصه
 یې داسې راوځي:

د مطلب خلاصه

۱- ای پیغمبره! مشرکان خو تاته په کلکو سوگندونو سره وعده درکوي چې د فرمایشي
 معجزاتو د تحقق په صورت کښې به په ایمان باندې مشرف شي او مؤمنان هم درڅخه د غوښتلو
 شوو معجزاتو د نزول آرزو کوي، نو ته مؤمنان مخاطب کړه او مشرکان په غوږ باندې ووهه چې
 معجزات خود الله ﷻ په واک او اختیار کښې دي، د نزول وخت او حالت یې ډېر ښه پېژني چې
 هر یو کار یې په حکمت باندې ولاړ دی. نو څرنگه چې تاسو ته د فرمایشي معجزاتو د نزول پایله
 نه ده معلومه او په دې باندې نه پوهېږئ که مشرکان فرمایشي معجزات وگوري هم په ایمان باندې
 به مشرف نه شي نو ځکه یې د نزول آرزو کوئ، که بالفرض تاسو په دې خبره باندې پوهېدلئ چې
 د غوښتلې شوې معجزې د نزول په وخت کښې هم مشرکان ایمان نه راوړي نو تاسو به ذکره شوې
 آرزو نه وی کړې.

۲۔ ای مؤمنانو! تاسو په دې باندې هم نه پوهېږئ چې که بالفرض مونږ مشرکانو ته فرمايشي معجزې ورنازلې کړو نو د دوی د کړنلارې د کبله به د دوی زړونه د ایمان راوړلو څخه تاو کړو او سترگې به یې د معجزاتو د تحقیقي لیدنې څخه واړوو. او دا ځکه چې د دوی په زړونو باندې مهر وهلې شوی دی او په سترگو باندې یې پردې دي.

نو لکه څنگه چې دوی د اولې ورځې څخه ایمان ته شا کړې ده د فرمايشي معجزاتو د نزول په وخت کې به هم ایمان راوړلو ته مخ وروانه پوي او خپلو کفریاتو ته به ادامه ورکړي. نو څنگه چې وړاندې مونږ په سرکشیو کېنې سرگردانه پرېښي وه، وروسته به یې هم په همدغه حالت باندې پریږدو. او که د الله ﷻ اراده وشي نو د خپل عادت په مطابق به یې پوینا کړي او د معجزو نزول به ورته د گټې په عوض ضرر وکړي.

توضیحات

۱۔ د ﴿جَهْدَ﴾ کلمه په معنی د مشقت او وسعې سره ده^(۱) چې د ﴿أَيْمَنَهُمْ﴾ کلمې ته یې اضافه شوی دی. نو د معنی حاصل یې داسې کېږي چې: د مشرکانو چې خومره وسه کېږي په هماغې اندازه کلک قسمونه کوي. لکه چې څوک د "الله" د کلمې سره "بالله ثم تالله" هم ملگري کړي.

سوال جواب

۲۔ که څوک وایي چې: د ﴿وَمَا يُشْعِرُكُمْ أَنَّهَا إِذَا جَاءَتْ لَا يُؤْمِنُونَ﴾ جمله خو مؤمنانو ته د توبیخ دپاره نازله شوې ده چې تاسو څه شي پوه کړئ چې مشرکان د فرمايشي معجزاتو د تحقق په صورت کېنې ایمان راوړي، حتی چې تاسو هم د هغوی د فرمايشي معجزاتو د نازلېدلو آرزو کوئ. نو په کار وه چې د ﴿لَا يُؤْمِنُونَ﴾ په عوض د "يُؤْمِنُونَ" جمله نازله شوې وي ترڅو د توبیخ په وجه باندې صراحت راغلی وي.

مونږ وایو چې: که څه هم علماوو کرامو د ذکر شوي سوال دپاره متعدد جوابونه لیکلي دي^(۲) مگر بهتره دا ده چې ذکره شوې جمله د توبیخ دپاره نه ده بلکې د اخبار دپاره نازله شوې ده. او دا ځکه چې انکاری استفهام کله د "لیم" (ولې) په معنی سره وي، چې د توبیخ معنی ورکوي، او کله د "لا" (نه) په معنی سره^(۳).

په دې مقام کېنې ذکره شوې جمله ﴿وَمَا يُشْعِرُكُمْ﴾ په دوهمه معنی سره ده چې د معذورت مفهوم پکېنې پټ دی. یعنې: ای مؤمنانو! تاسو څه شي پوه کړئ، بلکې هیڅ شي پوه کړي نه یاست، چې مشرکان د فرمايشي معجزاتو د تحقق په صورت کېنې هم ایمان نه راوړي. که بالفرض تاسو پوه وی نو دغه آرزو به مو نه وی کړې.

(۱) مفردات الراغب ص ۹۹

(۲) تفسیر البغوي ج ۲ ص ۱۲۳: تفسیر القاسمي ج ۶ ص ۶۸۲

(۳) روح المعاني ج ۷ ص ۲۵۴

تقلب خه معنی؟

۳۔ د 'تَقَلَّبَ' کلمه د 'تَقَلَّبَ' خه اشتقاقه شوې ده او 'تَقَلَّبَ' د انسان د یو فکر خه بل فکر ته د اړولو خه عبارت دی^(۱)، مگر علماوو کرامو یې په دې مقام کښې خو متعددي معناوې کړې دي^(۲)، خو مونږ ته هغه معنی ډېره په زړه پورې ښکاري چې په لاندې حدیث شریف کښې واضحه شوې ده: انس ؓ وایي چې: نبي کریم ﷺ به دا جمله: «يَا مُقَلَّبَ الْقُلُوبِ ثَبَّتْ قَلْبِي عَلَى دِينِكَ» ډېره لوستله (یعنې: ای د زړونو تاوونکيه! زما زړه ستا په دین باندې ثابت پاتې کړې)، ما ورته وویلې چې: ای د الله ﷻ پیغمبره مونږ په تا باندې ایمان لرو او په هغه شي باندې هم چې تا مونږ ته راوړی دی (ذکر) شوې جمله خو ته زمونږ دپاره د تعلیم په توګه تکراروې، نو ایا ته په مونږ باندې ډارېږي (چې بیرته به کفر ته واوړو)؟ نبي کریم ﷺ وفرمایيل چې: «نَعَمْ! إِنَّ الْقُلُوبَ بَيْنَ أَصْبَعَيْنِ مِنْ أَصَابِعِ اللَّهِ يُقَلِّبُهَا كَيْفَ يَشَاءُ»^(۳)، یعنې: هو! یقیناً! ته! زړونه د الله ﷻ د بلا کيفه ګوتو خه د دوه وو ګوتو ترمنځ دي څنګه یې چې اراده وشي هغسې یې تاووي.

اما د دې خبرې تحقیق (چې الله ﷻ د زړونو تاوونکی دی او د دې سره سره په ګناهونو او جنایتونو باندې نېونه کوي) د [البقرة: ۶] ایت لاندې تېر شوی دی که څوک زحمت نه حس کوي نو هملته دې مراجعه وکړي.

قلب او فؤاد خه فرق لري؟

۴۔ که څه هم د قلب او فؤاد دواړه کلمې په مصداق کښې خه فرق نه لري دواړه په هغې یو موټي غوښې باندې صادقېږي چې د هر یو انسان د سینې په چپه خوا کښې خلق کړی شوې ده او نبي کریم ﷺ په همدې هکله فرمایلي دي چې: «أَلَا وَإِنَّ فِي الْجَسَدِ مُضْغَةً إِذَا صَلَحَتْ صَلَحَ الْجَسَدُ كُلُّهُ وَإِذَا فَسَدَتْ فَسَدَ الْجَسَدُ كُلُّهُ أَلَا وَهِيَ الْقَلْبُ»^(۴)، یعنې: خبردار! په بدن کښې یوه ټوټه غوښه ده کله چې هغه صالحه شي نو ټول بدن ورسره صالح کېږي او کله چې هغه فاسده شي نو ټول بدن ورسره فاسد کېږي. خبردار! ذکره شوې ټوټه غوښه د زړه خه عبارت ده.

مگر همدغې غوښې ته د دې کبله 'قلب' وایي چې اوږي او راوړي او یوه خوا او بله خوا کېدل پکښې ډېر پېښېږي^(۵)، او د دې کبله ورته فؤاد وایي چې د رڼا او اور بلولو معنی پکښې پرته ده^(۶) چې کله پکښې د غم اور بلېږي او کله پکښې د خوشالۍ رڼا ګانې شغلې وهي؛ نو د 'قلب'

(۱) مفردات الراغب ص ۴۲۶

(۲) زاد المسیر ج ۳ ص ۷۲

(۳) جامع الترمذی ج ۲ ص ۲۶

(۴) صحیح البخاری ج ۱ ص ۱۳

(۵) مفردات الراغب ص ۴۲۶

(۶) مفردات الراغب ص ۳۸۳

جمعه "قلوب" استعمال ٻڌي او "فؤاد" په "أفئدة" باندې جمعه ٻڌي.

مگر په یاد ولری چې ډېر کرته هغو معناوو باندې هم د مجاز په توګه د "قلب" اطلاق ٻڌي چې په زړه پورې ځانګړې دي، لکه روح، شجاعت او داسې نور، حتی په پښتو ژبه کېنې هم دغه ډول استعمال شته دی، لکه چې د ډار په وخت کېنې خلک وایي چې "زړه راڅخه بهر شو" یعنې نژدې وه چې سامي وتلې وی. او هم وایي چې "فلانی زړه ورسې دی" یعنې شجاعت لري.

سوال جواب

۵- که څوک وایي چې: ﴿أَوَّلَ مَرَّةٍ﴾ د کلمې څخه د سړي ذهن ته ورځي چې مشرکانو ته یو ځل فرمايشي معجزې ورکړې شوې وې او ایمان یې ورباندې نه وه راوړی مګر دوی یې دوهم ځل غوښتنه وکړه او ذکر شوي ایتونه نازل شوه؛ حال دا چې دا خو مطلوبه معنی نه ده؟

مونږ وایو چې: ذکر شوی اعتراض په هغه وخت کېنې په ځای ګڼل کېږي چې د ﴿لَمْ يُؤْمِنُوا بِهِ﴾ په جمله کېنې د "یه" ضمیر د "مَا جَاءَ" په تاویل سره فرمايشي معجزاتو ته راجع شي، لکه چې ځینو مفسرینو کرامو^(۱) غوره کړی دی.

او که ذکر شوی ضمیر قرآن کریم ته راجع شي، لکه چې مونږ ته غوره ښکاري، نو ذکر شوی اعتراض نه واردېږي او د معنی حاصل یې داسې کېږي چې:

که بالفرض مونږ مشرکانو ته فرمايشي معجزې ورکړو هم نو دوی به د شرک څخه لاس واخلې او په خپلو باطلو عقائدو باندې به داسې کلک پاتې شي لکه څنګه چې مونږ په اول ځل سره لویه معجزه (قرآن کریم) نازل کړ او دوی ورباندې ایمان رانه وور.

یا په عبارت: د مشرکانو په زړونو باندې مهر وهلی شوی دی نو لکه څنګه یې چې د اول ځل معجزې څخه انکار کړی وه همدارنګه به په دوهم ځلې معجزې باندې هم څه باور ونه کړي.

په همدې ځای باندې د اومې سپارې پښتو ترجمه او تفسیر ختم شو والحمد لله.

اللَّهُمَّ يَا مُقَلِّبَ الْقُلُوبِ ثَبِّتْ قَلْبِي عَلَى دِينِكَ وَوَقِّفْنِي لِمَا تُحِبُّ وَتَرْضَى.

۱۳۴/۳/۳۰ هـ ش

﴿ وَلَوْ أَنَّا نَزَّلْنَاهُ إِلَيْهِمُ الْمَلٰٓئِكَةَ وَكَلَّمَهُمُ الْمَوْتٰى وَحَشَرْنَا عَلَيْهِمْ كُلَّ شَيْءٍ قُبُلًا مَا كَانُوا لِيُؤْمِنُوْا اِلَّا اَنْ يَّشَآءَ اللّٰهُ وَلٰكِنْ اَكْثَرُهُمْ جٰهَلُوْنَ ﴾

[۱۱۱] او که یقیناً مونږ دوی (مشرکانو) ته پرېنستې وربښکته کړې وی، او مړو ورسره خبرې کړې وی او (بالآخره) په دوی باندې مو هر شی مخ په مخ (ټولگی-ټولگی، یا د ضامنانو په حیث) ورغونډ کړي وی هم، دوی به ایمان نه وی راوړی مگر هله چې د الله ﷻ اراده شوې وی خو د دوی (مؤمنان) اکثریت نه پوهېږي (ځکه د مشرکانو دپاره د فرمايشي معجزاتو د نزول آرزو کوي).

ارتباط او د مطلب خلاصه

۱- په دې آیت کې د وړاندینو ایتونو مضمون تعقیب شوی دی چې که بالفرض د معجزاتو په باره کې د مشرکانو فرمایش پوره هم شي نو دوی به ایمان رانه وړي چې حاصل یې داسې راوځي:

۲- ای پیغمبره! مؤمنان ځکه د فرمايشي معجزاتو د نزول آرزو کوي چې دوی ته د مشرکانو ناکاره استعداد نه دی معلوم، دوی گومان کوي چې د فرمایش د پوره کېدلو په وخت کې به سمدستي مشرکان په ایمان باندې مشرف شي. خو خبره داسې نه ده.

که بالفرض مونږ دوی ته د اسمانه بڼې ډېرې پرېنستې وربښکته کړو او د دوی د غوښتنې په مطابق هغوی شاهدي ورکړي چې محمد ﷺ په حقه پیغمبر دی او قرآن کریم په رښتیا د الله ﷻ کتاب دی، او یا پخواني مړي راژوندي کړو او هغوی په سترگو لیدلی حال بیان کړي چې بیا ژوندي کېدل رښتیا دي او د جنت او دوزخ په موجودیت کې هم شک نشته، او بالاخره یا هر شی (جمادات او حیوانات) د مشرکانو په وړاندې ټولگی-ټولگی ودروو، او دوی په معجزانه توګه شاهدي ورکړي چې د نبی کریم ﷺ په نبوت کې دروغ نشته او ټولې ویناګانې یې سراسري رښتیا دي؛ نو په دغو ټولو صورتونو کې به هم مشرکان په نظر سره خپل استعداد ته - چې د خاورو سره یې برابر کړي دي - په ایمان باندې مشرف نه شي او ذکر شوو معجزاتو ته به هم بهانې آنې و تراشي چې د جادو په قوت سره جماداتو او حیواناتو خبرې وکړي او یا په جادو سره مړي راژوندي شوه او داسې نور.

۳- هو! دا بېله خبره ده چې الله ﷻ د خپل عادت په خلاف د مشرکانو د بې استعدادۍ سره سره د دوی د ایمان راوړلو اراده وکړي، خو الله ﷻ د غمېد کاب نه کوي ځکه چې دا د حکمت خلاف مخالف دی او په دې صورت کې د امتحان او ازموینې مفهوم د منځه ځي.

۴- ای پیغمبره! اکثره مؤمنان چې د فرمايشي معجزاتو د نزول تمه کوي اصلي وجه یې دا ده چې دوی د مشرکانو د بې استعدادۍ څخه ناخبره دي، که نه نو دوی به د غمې آرزو نه وی کړې همدارنګه که مشرکان پوه وی چې الله ﷻ دنیاوي کارونه د استعداداتو په مطابق تر سره کوي او دوی خپل استعدادونه د لاسه ورکړي دي نو دوی به هم سوګندونه نه وی یاد کړي چې د فرمايشي پوره کېدلو په حالت کې به مونږ څو نور په ایمان باندې مشرف شو.

۱- د ﴿قُبُلًا﴾ کلمه مفسرینو کرامو په لاندې ډولونو سره تفسیره کړې ده:
الف: د ﴿قُبُلًا﴾ کلمه مصدر ده چې د "مُقَابِلَة" لکه مُوَاجِهَة په معنی سره ده^(۱) لکه چې په همدې معنی باندې الله ﷻ په بل ځای کښې استعماله کړې ده چې فرمایي: ﴿إِنْ كَانَتْ قَمِيصُهُ قُدَّ مِنْ قُبُلٍ﴾ [یوسف: ۲۶] یعنی: که د یوسف علیهِ السلام کمیس د مخې د پلوه څیرلی شوی وي نو د معنی حاصل یې داسې کېږي چې: او مونږ دوی ته هر شی د شهادت د ورکولو دپاره مخامخ ودروو.

ب: د ﴿قُبُلًا﴾ کلمه د "قبیل" د کلمې دپاره جمعه ده او قبیل د کفیل (ضامن) په معنی سره دی. د همدې کبله هغه سند ته قبالة وایي چې د ځمکې خرڅوونکي یې د ځمکې اخستونکي ته ورکوي ترڅو په راتلونکي کښې د بیعې دپاره د ضامن په حیث ودرېږي^(۲).

نو د معنی حاصل به یې داسې شي چې: او مونږ هر شی د ضمانت گرو په صفت د دوی په حضور کښې ودروو چې د نبی کریم ﷺ د نبوت تضمین وکړي، که څه هم ذکر شوي شیان جمادات وي او نطق نه شي کولی خو په خارق العاده توگه گویان شي.

ج: د ﴿قُبُلًا﴾ کلمه د "قبیل" جمعه ده او "قبیل" د "قبيلة" جمعه ده. یا په بل عبارت: ذکره شوې کلمه جمع الجمع ده^(۳).

نو د معنی حاصل یې داسې کېږي: او یا مونږ ټول شیان ډلې-ډلې د مشرکانو په وړاندې د شهادت او تضمین دپاره ودروو، که څه هم دوی جمادات یا څاروي (حيوانات) وي. مونږ وایو چې ذکر شوې ټولې معناوې په دې مقام کښې ښې خوندورې ښکاري، نو اړتیا نه گورو چې یوه ترې واخلو او نورې پرېږدو، ښه داده چې د ﴿قُبُلًا﴾ د کلمې څخه ما یطلق علیه القبل (د مجاز د عموم په توگه) واخلو ترڅو درېواړو معناوو ته شامله شي.

یادونه

۲- ځینو مفسرینو کرامو د ﴿تَجْهَلُونَ﴾ ضمیر مشرکانو ته راجع کړی دی^(۴) او د معنی حاصل یې داسې اخستی دی چې مشرکان په کلکو سوگندونو سره وایي چې د معجزاتو د لیدلو په وخت کښې به په ایمان باندې مشرف شي، که څه هم دوی د ایمان راوړلو استعداد د خاورو سره خاورې کړی دی، د دوی خیال دی چې په ایمان راوړلو کښې د الله ﷻ د ارادې څه اثر نشته، چې کله د دوی زړه وغواړي چې ایمان راوړي نو ایمان به راوړي او چې کله یې خوښه شي نو کفر به اختیاروي،

(۱) تفسیر القرطبي ج ۷ ص ۶۶
(۲) روح المعاني ج ۸ ص ۲
(۳) تفسیر الطبري ج ۸ ص ۲
(۴) تفسیر الطبري ج ۸ ص ۱

خو خبره داسې نه ده؛ هر شی د الله ﷻ په ارادې پورې مربوط دی او بس. د ذکر و شوو مشرکانو ایمان راوړلو ته د الله ﷻ اراده نشته، که بالفرض اراده ورته وکړي نو د لاندې صورتونو څخه به ضرور یو صورت تحقق مومي:

الف: چې د دوی څخه د بدې (کفر) استعداد بالکل واخلي او ملکې ترې جوړې کړي.
ب: چې د بد استعداد څخه یې نېک کارونه (ایمان راوړل) صادر کړي.
ج: چې بد استعداد یې په خپل تکویني امر سره په نېک استعداد باندې بدل کړي.
د: بالاخره چې مشرکان په زور (اکراه) سره په ایمان باندې مشرف وگرځوي.
نو څرنگه چې ذکر شوي ټول صورتونه - هر یو - د الله ﷻ د حکمت څخه مخالف دي نو الله ﷻ دوی د ایمان راوړلو اراده هم نه کوي.

د استعداد په باره کښې که څوک د ښه تحقیقي بحث شوق لري نو ځینو اوږدو تفاسیرو^(۱) ته دې مراجعه وکړي. مگر لکه څنګه چې مونږ وړاندې د [۱۰۹] آیت لاندې لیکلي دي چې په ﴿وَمَا يُشْعِرُكُمْ﴾ کښې مؤمنان مخاطب دي او مشرکان په غوږ وهلی شوي دي، دلته هم زموږ نظر دا دی چې ذکر شوی ضمیر مؤمنانو ته راجع دی او مشرکان په غوږ وهلی شوي دي چې که مؤمنان پوهېدلی چې مشرکانو خپل د ایمان استعداد د لاسه ورکړی دی نو د دوی د فرمایشي معجزاتو د پوره کېدلو آرزو به یې نه وی کړې، خو د دوی اکثریت نه پوهېږي ځکه یې آرزو کوي. نو کله چې مؤمنان په دې باره کښې ناخبره دي نو مشرکان به څنګه ناخبره نه وي.

﴿وَكَذَلِكَ جَعَلْنَا لِكُلِّ نَبِيٍّ عَدُوًّا شَيْطَانِ الْإِنْسِ وَالْجِنِّ يُوحِي بَعْضُهُمْ إِلَىٰ بَعْضٍ زُخْرُفَ الْقَوْلِ غُرُورًا وَلَوْ شَاءَ رَبُّكَ مَا فَعَلُوهُ فَذَرْهُمْ وَمَا يَفْتَرُونَ ﴿١١٢﴾ وَلِتُنْذِرَ أَلْيَهُ أَفْعِدَّةَ الَّذِينَ لَا يُؤْمِنُونَ بِالْآخِرَةِ وَلِيَرْضَوْهُ وَلِيَقْتَرِفُوا مَا هُمْ مُقْتَرِفُونَ ﴿١١٣﴾﴾

[۱۱۲] او (ای پیغمبره!) همدارنګه مونږ هر پیغمبر ته (په خپل وخت کښې) د ښمنان ګرځولې (پیدا کړي) وو چې جنې شیطانان او انسي شیطانان وه، ځینو به ځینو نورو ته د غولولو په غرض باطلې ویناوې (چې ظاهراً به ښې ښکارېدلې د وسوسې په توګه) وحي کولې. او که چېرې ستا د رب ﷻ اراده شوې وی نو دوی به دا کار نه وی کړی، نو دوی د هغه شي پرې پرېږده چې د دروغو په ډول یې جوړوي.

[۱۱۳] او د دې دپاره (به یې وسوسې وراچولې) چې همدې (باطلې وینا) ته د هغو کسانو زړونه میلان وکړي چې په آخرت باندې عقیده نه کوي، او په دې غرض چې خوښ یې کړي، او په دې غرض چې د هغو (باطلو) اعمالو کسب وکړي (ادامه ورکړي) چې دوی یې کسب کوونکي دي.

د راندې په شرک باندې د مشرکانو کلکوالی بیان شوی وه چې په هیڅ وجه ایمان راوړلو ته چمتو نه دي. په دې ایتونو کښې نبي کریم ﷺ ته تسلي ورکړه شوې ده چې د خپل عادت په مطابق پر مه غمژن کېږه.

د مطلب خلاصه

۱- یعنې ای پیغمبره! ته په دې باره کښې یوازې نه یې چې ستا په امت کښې سخت لجوج (جګړه مار) خلک شته او الله ﷻ یې په ایمان باندې د مشرف کېدلو اراده نه ده کړې، بلکې دغه ډول دښمنان هر یوه پیغمبر په خپل وخت کښې درلوده او د هغوی په ایذاء (ضرر رسولو) باندې به یې صبر کاوه. یا په بل عبارت: مونږ د خپل حکمت په مطابق هر پیغمبر ته دښمنان پیدا کړي وه چې ځنې جنې شیطانان (ورانکاری) وه او ځینې انسي، چې دواړو ډلو به سره لاس یو کاوه او د خلکو په غولونې کښې به سره متفق وه او یو تر بله به یې سره مزخرفې او باطلې ویناگانې ښودلې او یو تر بله به یې سره د غولولو چلونه زده کول. د ذکر شوو شیطانانو غولونه یوازې په انسانانو پورې خاصه نه وه بلکې په جنیاتو (پیریانو) کښې یې هم د غولونې سلسله جاري ساتله.

۲- نو څرنگه چې پخوانیو پیغمبرانو علیهم السلام صبر کاوه، ته هم صبر کوه او حوصله مه خرابوه. په یاد ولره چې د شیطانانو تخریب او ورانکاری د الله ﷻ په اراده باندې متحققه شوې ده چې همدا د حکمت غوښتنه ده. ای پیغمبره! که ستا د رب ﷻ اراده وشي نو دوی به هیڅ ورانکاری ونشي کړې او که اراده یې شوې وی نو هیڅ ورانکاری به یې نه وی کړې، نو ته ځان مه په تکلیف کوه او د کفریاتو سره یې پرېږده.

۳- ذکر و شوو شیطانانو د غولونې د غرض څخه علاوه د لاندې غرضونو دپاره هم د مزخرفو خبرو په ښودنه کښې یو تر بله سره قصور نه کاوه:

الف: ترڅو باطلو خبرو ته د هغو خلکو زړونه میلان وکړي چې د آخرت په ورځ عقیده نه لري.

ب: ترڅو په همدغو خبرو باندې راضي او خوښ شي او د مرګ د ورځې پورې د پیغمبرانو علیهم السلام د حقو ویناوو د تاثیر لاندې واقع نه شي.

ج: ترڅو دوی خلک د شرانعو د قیوداتو څخه ازاد کړي او څه یې چې زړونه وغواړي هغه په دوامداره توګه وکړي.

توضیحات

څومره چې په یوه غم کښې د سړي ملګري زیاتېږي په هماغې اندازه غم تخفیف پیدا کوي، د همدې کبله الله ﷻ نبي کریم ﷺ ته خطاب کوي چې: ﴿مَا يُقَالُ لَكَ إِلَّا مَا قَدْ قِيلَ لِلرُّسُلِ مِنْ قَبْلِكَ﴾ [فصلت: ۴۳] یعنې ای پیغمبره! تاته د کافرو د پلوه نه ویل کېږي مګر هغه څه چې ستا څخه وړاندې نورو پیغمبرانو ته هم ویل شوي وه.

د همدې کبله په یوه اوږده حدیث کښې ورته بن نوفل رضی الله عنه نبي کریم ﷺ ته د نبوت په اول وخت کښې ویلي وه چې: «لَمْ يَأْتِ رَجُلٌ قَطُّ بِمِثْلِ مَا جِئْتَ بِهِ إِلَّا عُودِي»^(۱) ستا څخه وړاندې یوه سړي هم داسې شی نه دی راوړی لکه چې تا راوړی دی؛ مگر د هغه سړي دښمني کړه شوې ده (او خلکو ورسره عداوت کړې دی نو ستا سره به یې هم کوي او د وطنه به دې وباسي).

شیاطین الجن والانس څوک دي؟

۲- مونږ د [البقرة: ۱۴] آیت لاندې د الله ﷻ په توفیق د "شیاطین" د کلمې تحلیل لیکلی دی او هم مو لیکلي دي چې په شریعت کښې هر بې لارې کوونکی د شیطان په نامه یادېږي که څه هم د ابلیس د اولادې څخه نه وي. اما دلته ورباندې اضافه کوو چې مفسرین کرام په دې مقام کښې د ﴿شَيْطَانِ الْإِنْسِ وَالْجِنِّ﴾ د کلمې په تفسیر کښې په لاندې دوه گروپونو باندې ویشلی شوي دي:

الف: په ذکره شوې کلمه کښې اضافت، لامې اضافت دی^(۲)، لکه په "غلام زید" کښې چې لامې اضافت دی. نو په دې تفسیر باندې د شیاطین د کلمې څخه د ابلیس اولاده مرادېږي چې حاصل یې داسې راوځي: مونږ د هر پیغمبر دپاره په خپل وخت کښې ابلیس او د ده اولاده دښمنان ګرځولي وه چې ځینې به د پیریانو په غولونه باندې اخته وه او ځینې نور به د انسانانو په غولونه کښې بوخت وه. د عبد الله بن عباس رضی الله عنهما څخه روایت دی چې «إِنَّ لِلْجِنِّ شَيْطَانِينَ يُضِلُّونَهُمْ مِثْلَ شَيْطَانِ الْإِنْسِ يُضِلُّونَهُمْ، فَيَلْتَقِي شَيْطَانُ الْإِنْسِ وَشَيْطَانُ الْجِنِّ فَيَقُولُ هَذَا لِهَذَا: أَضِلُّهُ بَكَذَا وَأَضِلُّهُ بَكَذَا»^(۳) یعنې: یقیناً پیریان هم داسې شیطانان لري او په گمراه کولو کښې یې اخته دي، لکه څنگه چې د انسانانو شیطانان د دوی په بې لارې کولو کښې مصروف دي. کله چې ذکر شوې دواړه ډلې شیطانان سره یو تربله ملاقي شي نو یو بل ته وایي چې په دې طریقه باندې یې گمراه کړه او په دې چل باندې یې بې لارې کړه، او یو بل ته د غولولو طریقي او چلونه ښايي.

ب: ځینې نور علماء کرام وایي چې په ذکره شوې کلمه کښې اضافت بیاني اضافت دی^(۴)، لکه څنگه چې په "خاتم فیضة" کښې بیاني اضافت دی. نو په دې تفسیر سره یې د معنی حاصل داسې کېږي چې: مونږ د هر پیغمبر دپاره (د ځینو حکمتونو په منظور) جنی شیطانان یعنې کافران پیریان او هم انسي شیطانان یعنې کافران انسانان دښمنان ګرځولي وه، چې مونږ خپل همدغه عادت ستا د زمانې په پیریانو او انسانانو هم تطبیق کړی دی، لاندې څو وضاحتونه ولولی:

اول: د عبد الله بن عباس رضی الله عنهما څخه روایت دی چې ټول پیریان خو شیطانان نه دي، شیطانان خود ابلیس اولاده ده چې د خپل پلار سره به په یو ځل مړه کېږي او پیریان خود انسانانو غوندې

(۱) صحیح البخاري ج ۱ ص ۳

(۲) البحر المحيط ج ۴ ص ۶۲۴: المحرر الوجیز ج ۶ ص ۱۳۲

(۳) الدر المنثور ج ۲ ص ۳۴۲

(۴) روح المعانی ج ۸ ص ۵

روزمره مړه کېږي، چې: «مِنْهُمْ الْمُؤْمِنُونَ وَ الْكَافِرُونَ»^(۱) ځینې یې مؤمنان او ځینې کافران دي. دوهم: ابو ذر رضی الله عنه وایي چې ماته نبي کریم ﷺ وویلې: ای ابا ذره! د جنې او انسي شیطانونو د شر څخه پناه وغواړه^(۲)، ما عرض وکړ چې ای د الله رسوله! ایا انسانان هم شیطانونان لري؟ نبي کریم ﷺ وفرمایل چې: «نَعَمْ هُمْ شَرُّ مِنْ شَيَاطِينِ الْجِنَّ»^(۳) هو، دوی د جنې شیطانونو څخه ډېر شر اچوونکي دي. درېم: مالک بن دینار رحمۃ الله علیه وایي چې ماته د جنې شیطانونو څخه د خپل خان ساتل د انسي شیطانونو په نسبت ډېر سخت دي، او دا ځکه کله چې زه «اعوذ بالله» ووايم نو جنې شيطان راڅخه تېښي اما انسي شيطان راته راځي او په ډاگه مې گناهونو ته راکاږي^(۴). څلورم: ځینې علماء کرام وایي چې کله جنې شيطان د مؤمن په غولونه کېږي پاتې راشي نو بیا د انسي شيطان څخه کار اخلي او د مؤمن په غولونه کېږي یې استخداموي^(۵).

تبصره

که څه هم لومړنی نظر واقعیت لري مگر د آیت شریف د تفسیر په حیث دوهم نظر په زړه پوری ښکاري چې نبي کریم ﷺ ته د لجوجو او معاندو مشرکانو د اذیتونو په باره کېږي د تسلی او ډاډ ورکولو سره ډېر ښه سمون خوري.

وحي څه معنی؟

۳- د «يُوحِي» کلمه اصلاً د وحي څخه اشتقاقه شوې ده چې مونږ د الله ﷻ په توفيق د [النساء: ۱۶۳] آیت لاندې ښه پوره شرحه کړې ده. مگر په دې مقام کېږي ورباندې اضافه کوو چې د شیطانونو يو تربله د چلونو زده کول او يو د بل سره لاس يو کول لاندې صورتونه درلودلی شي. الف: چې يو جنې شيطان بل جنې شيطان ته د غولونې طريقه ورزده کړي او يو د بل سره مرسته وکړي.

ب: چې يو انسي شيطان بل انسي شيطان ته د مسلمانانو په تېر وېستلو کېږي مشوره ورکړي. لکه چې نن ورځ^(۶) مونږ د نړۍ شیطاني مملکتونه گورو چې د افغانستان په داخلي چارو کېږي لاس وهنه کوي او د مجاهدينو يوه ډله د بلې ډلې په مقابل کېږي په ډول-ډول چلونو سره راپورته کوي او په جنگ باندې یې اچوي.

ج: چې جنې شيطان انسي شيطان ته وسوسه ورواچوي او په غير مشروعو کارونو باندې یې اخته کړي.

(۱) روح المعاني ج ۸ ص ۵

(۲) سنن النسائي ج ۲ ص ۳۱۸: مسند احمد بن حنبل ج ۸ ص ۲۰۱

(۳) تفسير البغوي ج ۲ ص ۱۲۴

(۴) تفسير القرطبي ج ۷ ص ۶۸

(۵) حاشية الشيخ زاده علي تفسير البضاوي ج ۲ ص ۲۰۱

(۶) ۱۳۷۴/۴/۵ هـ ش

زخرف او اقتراف څه معنی؟

۴- د "زخرف" کلمه اصلاً سرو زرو ته وضعه شوې ده مگر په استعمال کېنې هغه شي ته هم ويل کېږي چې په غیر واقعي توګه د بل شي رنگ ورکړی شوی وي^(۱)، لکه چې مسو ته د سرو زرو اوبه ورکړی شي، او یا بدې خبرې د ښو خبرو په قالب کېنې واچولی شي. په دې مقام کېنې همدغه معنی مراده ده.

او د ﴿وَلَيَقْتَرِفُوا﴾، ﴿مُقْتَرِفُونَ﴾ دواړه کلمې د "اقتراف" څخه اشتقاقې شوې دي. اقتراف خړ اصلاً دېته ويل کېږي چې د يوه شي څخه تپوټه پرې کړی شي مگر په استعمال کېنې د اکتساب معنی ورکوي، خو اکثره استعمال يې په هغه کسب کېنې دی چې په شر او ګناهونو کېنې وي^(۲). په دې مقام کېنې همدغه معنی مطلب ده.

﴿أَفَغَيْرَ اللَّهِ أَبْتَغِي حَكْمًا وَهُوَ الَّذِي أَنْزَلَ إِلَيْكُمُ الْكِتَابَ مُفَصَّلًا وَالَّذِينَ ءَاتَيْنَاهُمُ الْكِتَابَ يَعْلَمُونَ أَنَّهُ مُنْزَلٌ مِنْ رَبِّكَ بِالْحَقِّ فَلَا تَكُونَنَّ مِنَ الْمُمْتَرِينَ ﴿١١٤﴾ وَتَمَّتْ كَلِمَتُ رَبِّكَ صِدْقًا وَعَدْلًا لَا مُبْدِلَ لِكَلِمَاتِهِ ۚ وَهُوَ السَّمِيعُ الْعَلِيمُ ﴿١١٥﴾﴾

[۱۱۴] (ای پیغمبره! ورته ووايه چې) ایا نو د الله ﷻ څخه په غیر (بل څوک) فیصله کوونکی ولټوم؟! حال دا چې الله ﷻ هغه اقدس ذات دی چې په تاسو باندې يې تفصیلوار کتاب نازل کړی دی (دا بېله خبره ده چې تاسو ورته څه التفات نه کوئ).

او هغه کسان چې هغوی ته مونږ کتاب (تورات، انجیل) ورکړی دی هغوی پوهېږي چې یقیناً دا کتاب (قرآن کریم) ستا د رب ﷻ د پلوه په حقه نازل کړی شوی دی. نو ته د شک کوونکو څخه مه کېږه.

[۱۱۵] او (ای پیغمبره!) ستا د رب ﷻ خبره د رښتینتوب او د انصاف د حیثه پوره ده، د ده ﷻ د خبرې دپاره هیڅ تبدیلونکی هم نشته، او همدی ﷻ اوریدونکی (او) پوه دی.

شان نزول او ارتباط

کله چې د مشرکانو د فرمايشي معجزاتو غوښتلو پلان ناکام شو او هم واضحه کړې شوه چې د معجزاتو د تحقق په صورت کېنې هم دوی ایمان نه راوړي نو مشرکانو یوه بله دسیسه جوړه کړه. او یا په بل عبارت: جنی شیطانانو انسي شیطانانو (مشرکانو) ته پلمه ورزده کړه. هغه دا چې دوی ښې کریم ﷻ ته وړاندیز وکړ چې زمونږ او ستا لاندې ډېره اوږده شوه راشه چې دا خبره په منصفانو باندې

(۱) مفردات الراغب ص ۲۱۶
(۲) البحر المحيط ج ۴ ص ۶۲۰

پښه کړو، منصفان یعنې د یهودانو علماء او یا د نصاراوو پاپان، دوی به د خپلو کتابونو په رڼا کښې ستا په باره کښې فیصله وکړي چې ایا ته په رښتیا پیغمبر یې؟ نو الله ﷻ ذکر شوي ایتونه نازل کړه^(۱)

که مونږ ووايو چې ذکر شوی وړاندیز د ایتونو یو مصداق جوړ شو هم بده نه ده ځکه چې سلفو صالحینو په مصداقاتو باندې د شان نزول اطلاق کاوه^(۲).

د مطلب خلاصه

۱- یعنې: ای پیغمبره! کله چې د مشرکانو د معجزاتو دسیسه شنډه شوه او قناعت بښونکي جوابونه یې واورېده، نو دا ځل دوی تا ته بله دسیسه وړاندې کړه چې خبره د غیر الله حکمیت نه وسپاري.

د غیر الله څخه د مشرکانو مطلب یهود او نصارا دي، دوی ځکه د غیر الله حکمیت ته خوشالېږي چې هغوی به ضرور د دوی په ګټه فیصله کوي ځکه چې دوی ټول د یوه استاذ (ابلیس) شاگردان دي او د حق په مقابل کښې یې متحده جبهه تشکیله کړې ده. که بالفرض همدا وجه نه وی نو مشرکانو به د غیر الله د حکمیت وړاندیز نه وی کړی.

یا په بل عبارت: که بالفرض ذکر شوې دواړه ډلې د قرآن کریم تصدیق هم وکړي نو دوی به ورته غاړه کښېږدي او دا ځکه که دوی ته دغه ډلې په حقه ښکارېدلی نو لا د پخوا څخه به په یوه ډله کښې شامل شوي وی او بېل ګوند به یې نه وی جوړ کړی، بلکې دوی پوهیږي چې هغوی د دوی سره په دغې خاصې موضوع کښې هم نظره دي ځکه یې د حکمیت وړاندیز کوي.

لنډه دا چې مشرکان د خپلې عقیدې څخه اوبستونکي نه دي اګر که یا ورته د معجزاتو فرمایش پوره کړی شي او یا یې د غیر الله د حکمیت فرمایش ومنل شي.

۲- نو ای پیغمبره! د مشرکانو دوهم وړاندیز داسې جواب کړه چې: ایا دا ما سره مناسبه ده چې زه د غیر الله فیصلې ته خبره واچوم، حال دا چې الله ﷻ هغه اقدس ذات دی چې د فیصلو دپاره یې ماته لا څه چې تاسو او بلکې ټولې دنیا ته مفصل کتاب را استولی دی، په دې کتاب کښې حق ته حق ویل شوي دي او باطل ته د باطل لقب ورکړی شوی دی؟

که تاسو رښتیا د حکمیت پورې خپل ایمان تړلی وي نو راشئ چې همدغه کتاب ته موضوع وړاندې کړو چې ایا زه په رښتیانۍ توګه پیغمبر یم او که نه؟ دغه کتاب په تاسو ټولو باندې، بلکې د قیامت د ورځې پورې په ټولو خلکو باندې، خپل حکمیت منلی دی او ټولې دنیا ته یې د مقابلې چلنج ورکړی دی. ټول یې د معارضې څخه عاجز شوي دي او ټول یې په حقانیت باندې پټ په زړه کښې قانع دي، حتی دغه اهل الکتاب چې تاسو یې په حکمیت باندې قائل یاست هم د زړه

(۱) تفسیر البحر المحیط ج ۴ ص ۶۲۷

(۲) تفسیر القاسمي ج ۱ ص ۲۷: تفسیر المنارج ۹ ص ۴۴۲

د کومې پوهېږي چې دا کتاب په حقه توګه ستا د رب ﷻ د پلوه نازل کړی شوی دی. مګر دا بېله خبره ده چې خولې یې پرې پټې کړې دي او اظهار یې نه کوي.

۳- نو ای پیغمبره! خپل همدغه حالت ته ادامه ورکړه او د شک کوونکو څخه مه جوړېږه چې په زړه کېنې دې د مشرکانو د ایمان راوړلو تمه پیداشي او د غیر الله حکمیت ته دې میلان متحقق شي.

۴- ای پیغمبره! یو ځل بیا واوره او مشرکان دې هم واورې چې ستا د رب ﷻ هره وینا هم د رښتیا توب د حیثه پوره ده او سراسري رښتیا ده چې د دروغ کېدلو هیڅ احتمال نه لري، او هم د عدل او انصاف د حیثه کمال ته رسېدلې ده چې د هیڅا خبره ورسره سیالي نه شي کولی.

برسېره په دې د الله ﷻ د ویناګانو نه څوک صداقت ته بدلون ورکولی شي چې دروغونه یې ثابته کړي او نه یې څوک په عدالت کېنې بدلون واقع کولی شي چې د څه ظلم او بې انصافي بخږي پکېنې موندنه کړي. اما د غیر الله په ویناګانو او فیصلو کېنې نه صداقت شته او نه عدل، چې د وخت په تېرېدنې سره پکېنې هم دروغ موندل کېږي او هم بې انصافي او بې عدالتی. الله ﷻ هم اوریدونکی دی چې مشرکان څه وایي، او هم پوه دی چې د دوی په زړونو کېنې څه دي.

توضیحات

۱- د "الحکم" او "الحاکم" دواړه کلمې یوه معنی لري چې حکم کوونکی او فیصله ورکونکی ده، مګر په حکم کېنې مبالغه زیاته ده ځکه چې دا د هغه چا نوم دی چې په فیصله ورکولو کېنې تخصص لري، په همدې فن کېنې ماهر وي او بالاخره خلک یې په فیصله باندې راضي وي^(۱).

زور وړاندیز بیا تازه شو

۲- سبحان الله! څه دپاسه څوارلس سوه کاله وروسته د پخوانیو مشرکانو وړاندیز یو ځل بیا تازه شو او همدا نن سبا^(۲) ورباندې ښه ګرم بحث روان دی، هغه دا چې ځینې غیر اسلامي ټولنې غواړي چې د افغانستان د مجاهدینو لاندې د بین الملل حکمیت ته وسپاري او حتی ځینې لا وایي چې د دې لاندې د حل کولو بله هیڅ لاره نشته؛ ته به وایي چې نه د قرآن کریم په موجودیت باندې خبر دي او نه ورته دا معلومه ده چې د قرآن کریم څخه پرته ټول غیر اسلامي اکثریتونه ګمراه او ګمراه کوونکي دي.

د افغانستان موجوده لاندې ته څه هم اصلاً عملي موضوع ده مګر اوس ترې عقیدوي موضوع جوړه شوې ده، ځکه چې غیر اسلامي ټولنې غواړي چې ائتلافي حکومت جوړ کړي او مجاهدین غواړي چې صرف سوچه اسلامي حکومت قائم کړي او غیر اسلامي ټولنو ته په حکومت کېنې د اشتراک حق ور نه کړي، مګر هغوی پکېنې ځانونه حقدار ګڼي او بین الملل یې هم ملاتړ کوي.

(۱) مفردات الراغب ص ۱۲۶: تفسیر المرافعي ج ۸ ص ۸

تمام څه معنی؟

۲- د "ثُمَّت" کلمه د "تمام" څخه اخستله شوې ده. د یو شي تمامیت د دې څخه عبارت دی چې داسې حد ته ورسېږي چې په خپل تمامیت کېنې خارجي څیز ته اړتیا ونه لري، چې په مقابل کېنې یې "ناقص" استعمالېږي^(۱).

نو په دې مقام کېنې یې د معنی حاصل داسې کېږي چې: د الله ﷻ د هر یو کلام، قرآن کریم وي او که بل کتاب، صداقت او عدالت یې په داسې اندازې کېنې پوره دی چې په پوره کیدلو کېنې څه شي ته حاجت نه لري او نه یې ذکر و شوو مفاهیمو ته څوک څه تغیر یا تبدیل ورکولی شي.

سوال جواب

۴- که څوک وایي چې: د الله ﷻ په کلماتو کېنې خو د اهل الکتابو د پلوه تحریف واقع شوی دی نو ایا دا تبدیل نه دی؟

مونږ وایو چې: په دې مقام کېنې مطلب دادی چې د صداقت د حیثه څوک تبدیل نه شي ورکولی چې د رښتیا کیدلو مخه یې ونیسي، او نه یې څوک د عدل، انصاف مخه نیولی شي چې د انصاف عملي کولو ته یې پرېنږدي. د ښه وضاحت دپاره لاندې شرحه ولولئ:

د خیبر په غزا کېنې نبي کریم ﷺ ته الله ﷻ خبر ورکړی وه چې صرف هغه کسان به درسره لار شي کومو چې ستا سره په حدیبیه کېنې برخه اخستې وه، مگر غزا ته د نللو په وخت کېنې ځینو خلکو زور ولگاوه چې ځانونه پکېنې شریک کړي حال دا چې په حدیبیه کېنې یې اشتراک نه درلود.

د دغو خلکو تلاش الله ﷻ د خپلو خبرو په تبدیل سره تعبیر کړ چې: ﴿ذَرُونَا نَتَّبِعْكُمْ يُرِيدُونَ﴾ [الفتح: ۱۵]، یعنې دوی غنیمت په نظر کېنې نیولی دی او زور لگوي چې د خیبر په غزا کېنې گډون وکړي حال دا چې په حدیبیه کېنې یې اشتراک نه دی کړی ته به وایي چې دوی غواړي چې د الله ﷻ دا خبره دروغرته کړي چې په خیبر کېنې به د اهل الحدیبیه وو څخه په غیر نور څوک اشتراک نه لري، مگر دا کار یې د وسي پوره نه دی.

﴿وَإِنْ تَطِيعَ أَكْثَرُ مَنْ فِي الْأَرْضِ يُضِلُّوكَ عَنْ سَبِيلِ اللَّهِ إِنْ يَتَّبِعُونَ إِلَّا الظَّنَّ وَإِنْ هُمْ

إِلَّا تَخْرُصُونَ﴾ [ن: ۲۴]، إِنَّ رَبَّكَ هُوَ أَعْلَمُ مَنْ يَضِلُّ عَنْ سَبِيلِهِ وَهُوَ أَعْلَمُ بِالْمُهْتَدِينَ ﴿۲۵﴾

[۱۱۶] او (ای پیغمبره!) که ته (بالفرض) چېرې د هغو اکثر و خلکو خبره ومنې چې په ځمکه کېنې اوسېږي (هر وطن چې وي) نو د الله ﷻ د لارې څخه به دې (د خپلو ځانو په څېر) بې لارې کړي. دوی (د ځمکې اکثریت) د بل شي پیروي نه کوي مگر د گومان، او دوی نه دي مگر اټکل کوي (په حقائقو باندې روان نه دي).

[۱۱۷] (ای پیغمبره!) یقیناً ستا رب ﷻ همدا (ستا رب ﷻ) په هغه چا باندې ښه پوه دی چې ده ﷻ د لارې څخه بې لارې دي، او همدا (ستا رب ﷻ) په سمه لاره موندونکو باندې هم ښه پوه دی.

د مطلب خلاصه

په دې ایتونو کې د وړاندینو ایتونو د مضمون دپاره وجه بیان شوې ده چې حاصل یې داسې کېږي:

۱- ای پیغمبره! څرنگه چې د الله ﷻ کلام د صدق او عدل د حیثه پوره دی او د نورو کلامونو هم په صدق کې نقصان دی او هم په عدل کې، بلکې دغه دواړه صفتونه د اکثرو خلکو په خبر کې نشته. برسېره پر دې ستا رب ﷻ هم اورېدونکی دی او هم پوه دی او مخلوق څو نه پوره اورېدل کولی شي او نه پوره علم لري، نو که بالفرض ته د خپل رب ﷻ د کتاب په حکمیت باندې د بل چا حکمیت ته ترجیح ورکړې او د نړیوالو د اکثریت تابع شي نو هغوی به ضرورتاً د خپلو ځانونو په څېر د الله ﷻ د لارې څخه واړوي او په کندو به دې سر کړي، او دا ځکه چې د خلکو اکثریت د واقعیاتو پړوي نه کوي بلکې د خیالاتو او اټکلونو پسي ځغلي، بیا به ته هم د خیالاتو او گومانونو پیرو اوسې، چې دا کار ستا سره نه مناسب دی او نه ورته اړتیا لري.

۲- ای پیغمبره! ستا رب ﷻ په گمراهانو او لاره موندونکو باندې ډېر ښه پوهېږي او ډېر ښه یې پېژني د همدې کبله یې درته د دواړو ډلو تگلاره واضحه کړه.

توضیحات

۱- الله ﷻ ذکر شوی آیت په بل ځای کې ډېر ښه تفسیر کړی دی چې: ﴿وَمَا أَكْثَرُ النَّاسِ وَلَوْ حَرَصْتَ بِمُؤْمِنِينَ﴾ [یوسف: ۱۰۳] یعنې: او د خلکو اکثریت ایمان راوړونکي نه دي که څه هم ته حرص کوي (او زړه دې غواړي چې په ایمان مشرف شي).

نو د معنی حاصل یې داسې کېږي چې په دنیا کې د خلکو اکثریت د اسلام په مقابل کې متحد دي او د اسلام رد کوي که څه هم په خپلو منځو کې سره یو تربله عمیق اختلافات لري. نو په ذکر شوي غیر اسلامي اکثریت کې د یوه کس اطاعت هم داسې دی لکه چې څوک د ټولو اطاعت وکړي.

سوال جواب

۲- که څوک وایي چې: د آیت شریف څخه څرگندېږي چې د گومان پیروي گمراهي ده، نو پوښتنه دا ده چې ایا قیاسي (اجتهادي) مسائل په گومان (ظن) باندې بناء نه دي؟

مونږ وایو چې: د دې مقام وړاندې او بیرته ایتونه دلالت کوي چې دلته په عقیده کې بحث روان دی، او په عقیدوي مسائلو کې څو گومان (ظن) د گمراهۍ څخه پرته بل شی نه دی، د همدې کبله فقهاوو کرامو په عقائدو کې اجتهاد ته ځای نه دی ورکړی، اما د فقهي اجتهاد موضوع په دې مقام کې هیڅ مطرحه نه ده.

﴿فَكُلُوا مِمَّا ذُكِّرَ عَلَيْكُمْ أَن كُنْتُمْ بِآيَاتِهِ مُؤْمِنِينَ﴾ وَمَا لَكُمْ أَلَّا تَأْكُلُوا مِمَّا ذُكِّرَ عَلَيْكُمْ وَقَدْ فَصَّلَ لَكُمْ مَا حَرَّمَ عَلَيْكُمْ إِلَّا مَا اضْطُرِرْتُمْ إِلَيْهِ وَإِنَّ كَثِيرًا لِّيُضِلُّونَ بِأَهْوَاءِهِمْ بِغَيْرِ عِلْمٍ إِنَّ رَبَّكَ هُوَ أَعْلَمُ بِالْمُعْتَدِينَ ﴿١١٨﴾ وَذَرُوا ظَهْرَ الْإِثْمِ وَبَاطِنَهُ إِنَّ الَّذِينَ يَكْسِبُونَ الْإِثْمَ سَيُجْزَوْنَ بِمَا كَانُوا يَقْتَرِفُونَ ﴿١١٩﴾ وَلَا تَأْكُلُوا مِمَّا لَمْ يَذْكُرْ أَسْمُ اللَّهِ عَلَيْهِ وَإِنَّهُ لَفِسْقٌ وَإِنَّ الشَّيَاطِينَ لَيُوحُونَ إِلَى أَوْلِيَآئِهِمْ لِيُجْعِدُوا لَكُمْ وَإِنْ أَطَعْتُمُوهُمْ إِنَّكُمْ لَمُشْرِكُونَ ﴿١٢٠﴾﴾

[۱۱۸] نو (ای مؤمنانوا) د هغو مذبحو څخه خوری چې د الله نوم ورباندې یاد شوی وي که تاسو د ده ﷻ په ایتونو باندې ایمان درلودونکي یاست.

[۱۱۹] او (ای مؤمنانوا) تاسو لره څه دي چې د هغو مذبحو څخه نه خوری په کومو باندې چې د الله ﷻ نوم یاد شوی وي، حال دادی چې الله ﷻ تاسو ته هغه شیان مفصل بیان کړي دي چې په تاسو باندې یې حرام ګرځولي دي، مګر هغه چې تاسو (بې خوراک ته) مجبور کړي شئ. او یقیناً د خلکو اکثریت ضرور په خپلو خواهشاتو سره پرته د علم څخه (نور خلک) بې لارې کوي. بې شکه ستا رب ﷻ په تجاوز کوونکو باندې ډېر ښه پوهېږي.

[۱۲۰] او (ای مؤمنانوا) څرګنده ګناه او پټه ګناه (دواړه) پرېږدئ، بې شکه هغه کسان چې د ګناه کسب کوي ډېر ژر به (د هغې ګناه په موافق) جزا ورکړې شي چې دوی وه چې (دا بد) کسب یې کاوه.

[۱۲۱] او (ای مؤمنانوا) تاسو د هغو څارویو څخه مه خوری په کومو باندې چې (د ذبحي په وخت کېني) د الله ﷻ نوم نه وي یاد کړی شوی، او یقیناً دا (خوراک) فسق (ګناه) ده.

او بې شکه شیطانان (جنې وي او که انسي) خپلو دوستانو ته خامخا وسوسه وراچوي (او چلونه در زده کوي) چې ستاسو سره (د مذبحو په هکله هم) جګړې وکړي. او که (بالفرض) تاسو د دوی اطاعت (پیروي) وکړئ (او د ذکر شوو مذبحو غوښې حلالې وګڼئ) نو یقیناً تاسو به (په دغه وخت کېني) مشرکان یاست.

ارتباط او شان نزولونه

د وړاندېنيو ایتونو مضمون داوه چې د خلکو اکثریت ګمراه کوونکي دي، باید چې د پیروي څخه یې ځان وساتل شي. په دې ایتونو کېني د همدغه مضمون یو مثال ښودلی شوی دی چې د شان نزول د لاندې روایتونو څخه ډېر ښه څرګندېږي:

۱- عبدالله بن عباس، رضی الله عنهما وایي چې شیطانانو خپلو پیروانو (دوستانو) ته توصیه کوله چې:

الأنعام (۱)

مَا ذَبَحَ اللَّهُ فَلَا تَأْكُلُوهُ وَمَا ذَبَحْتُمْ أَنْتُمْ فَكُلُوهُ^(۱) یعنی: هغه څاروي چې الله ﷻ ذبحه کړي وي ((بندگي ذبحي څخه په غیر سا ورکړي او مردار شي) نو هغه مه خوری، او هغه چې تاسو یې (بدون د الله ﷻ د نامه څخه) ذبحه کړي نو هغه خوری.

۲- د نوموړي صحابي ﷺ څخه دا روایت هم راغلی دی چې یوه ورځ یې یهودان نبي کریم ﷺ ته ورغله او ورته یې وویلې چې: أَتَأْكُلُ مِمَّا قَتَلْنَا وَلَا تَأْكُلُ مِمَّا قَتَلَ اللَّهُ^(۲) یعنی: (عجیبه ده) ایا ته هغه ذبیحه خورې چې مونږ وژلي (حلاله کړې) وي او د هغې څخه نه خورې چې الله ﷻ وژلي (مرداره) کړې وي.

۳- دا هم د نوموړي صحابي ﷺ روایت دی چې یوه ورځ یې مشرکانو د مؤمنانو سره په جگړه کښې دوی مخاطب کړه چې عجیبه ده، کوم څاروي چې الله ﷻ ذبحه کړي (وژلي) وي هغه نه خوری او کوم څاروي چې تاسو پخپله ذبحه کړي وي هغه خوری^(۳).

۴- مشرکانو نبي کریم ﷺ ته وویلې چې ایا ستا دا عقیده ده (ایا دا مسلماني ده) چې کوم څاروی چې ته او ستا ملگري یې ووژني (ذبحه کړي) هغه حلال دی او کوم شی چې (ښکاري) سپی او شاهین ووژني هغه هم حلال دی، اما کوم څاروی چې الله ﷻ ووژني (مردار شي) هغه حرام دی^(۴).

۵- د فارس مجوسو د مکې مشرکانو ته خط استولی وه چې: "إِنَّ مُحَمَّدًا وَأَصْحَابَهُ يُزْعِمُونَ أَنَّهم يَتَّبِعُونَ أَمْرَ اللَّهِ ثُمَّ يَذْبَحُونَ مَا ذَبَحُوا فَهُوَ حَلَالٌ وَمَا ذَبَحَ اللَّهُ فَهُوَ حَرَامٌ"^(۵) یعنی: محمد ﷺ او د ده ملگري د یو پلوه خیال کوي چې دوی د الله ﷻ د امر تابع دي. خو د بل پلوه خیال کوي چې کوم څاروي چې دوی ذبحه کړي وي هغه حلال دي او کوم چې الله ﷻ ذبحه کړي (وژلي) وي هغه حرام دي. نو د مسلمانانو څخه د ځینو خلکو په زړونو کښې څه تشویش ولویده نو الله ﷻ دغه آیت شریف نازل کړ، چې خلاصه یې داسې راوځي:

د مطلب خلاصه

ای مؤمنانوا نو کله چې ستاسو سرونه خلاص شول چې د اکثریت پیروي د گمراهۍ څخه په غیر بل شی نه دی، او هم په دې باندې پوه شوی چې اکثریت ستاسو گمراه کیدلو ته پوره سترگې په لار دي چې د سمې لارې څخه مو واړوي، نو تاسو ته په کار دي چې د څارویو د تحلیل او تحریم په باره کښې لاندې نکاتو ته متوجه شئ:

۱- فقط د هغو څارویو غوښې خوری چې د الله ﷻ نوم ورباندې د ذبحي په وخت کښې یاد کړی شوی وي، برابره خبره ده چې ذبحه کوونکی ستاسو څخه کوم یو مؤمن وي او یا د اهل الکتابو څخه څوک وي، خو چې مشرک او دهري نه وي.

(۱) سنن ابی داود ج ۲ ص ۳۳

(۲) سنن ابی داود ج ۲ ص ۳۳

(۳) سنن النسائي ج ۲ ص ۲۰۹

(۴) اسباب النزول للواحدی ص ۱۵۰

(۵) روح المعاني ج ۸ ص ۱۲

الأنعام (۶)

څه لرې نه ده چې مشرکان ستاسو د تشویش دپاره ډول-ډول شبهات دروړاندې کړي چې ایا تاسو هغه څاروي حلال گڼئ چې پخپله مو ذبحه کړي وي حال دا چې د الله ﷻ وژلی څاروی (په اصطلاح الله ﷻ ذبحه کړی څاروی) حرام بولی؟! ایا په ذکر شوي صورت کېنې د الله ﷻ بې احترامی نه واقع کېږي؟

۲- ای مؤمنانو! د ذکر شوې شبهې په باره کېنې تاسو مشرکانو ته داسې جواب ورکړئ چې:
الف: د هر څاروي روح اخستونکی الله ﷻ دی که څه هم ذبحه کوونکی یې انسان وي.
پا په بل عبارت: د هر شي روح هغه څوک اخلي چې روح یې ورکړی دی، انسان خو هیڅ څاروي نه روح نه شي ورکولی نو په هیڅ صورت روح قبض کوونکی هم نه شي بلل کېدلی.
ب: نو په همدې بنا مونږ پخپله د ذبحه کړی شوي څاروي غوښه د دې کبله خوړو چې مونږ ورباندې د الله ﷻ نوم یاد کړی دی، نه د دې کبله چې مونږ په خپل لاس ذبحه کړی دی، که بالفرض مونږ یې په خپل لاس ذبحه کړو او د الله ﷻ نوم ورباندې یاد نه کړو نو هم مونږ یې مردار بولو او غوښه یې نه خوړو. نو معلومه شوه چې زمونږ په کړنلاره کېنې د الله ﷻ د نامه بې احترامی نه، بلکې پوره احترام کېږي.

۳- ای مؤمنانو! مشرکان خو غواړي چې تاسو بې لارې کړي او د شبهاتو په زور باندې مو دې ته اړ باسي چې یا مردارې وخورئ او یا د هغه څاروي غوښه هم حرامه وبولئ چې تاسو ورباندې د الله ﷻ نوم یاد کړی وي، مگر تاسو ته څه مناسب دي چې د ذکر شوو دواړو کارونو څخه په یوه کار باندې اخته شئ؟، ځکه چې تاسو خو د تحلیل او تحریم کړنلاره پخپله خپلو ځانونو ته نه ده ټاکلې چې مشرکان شبهات درمخې ته کړي، بلکې تاسو ته خو الله ﷻ همدغه موضوع ښه پوره تفصیلواره بیانې کړې ده، حدود یې درته ټاکلي دي، حتی چې د اضطرار (مجبوری) د حالت حکم یې هم درته ښه څرگند کړی دی، چې هلته د څارویو په غوښو کېنې د الله ﷻ د نامه یادول شرط نه دي، او حتی دا یې هم درته پوره بیانې کړې ده چې د فلاني فلاني ساکبنانو غوښې درېاندې حرامې دي (لکه د سې، پرانگ او داسې نورو) که څه هم د الله ﷻ نوم ورباندې یاد کړئ، نو پوره متوجه اوسېږئ چې مشرکان په نورو شبهاتو باندې هم صرفه نه کوي.

۴- او دا ځکه چې د دنیا اکثریت غواړي چې خلک بې لارې کړي او د شبهاتو په زور سره یې د خپلو خواهشاتو پیرو جوړ کړي، دوی پخپله د حقې لارې څخه تجاوز کړی دی نو غواړي چې نور خلک هم ترې متجاوز کړي، مگر الله ﷻ یې ډېر ښه پېژني او دسیسې یې افشا کوي.

۵- ای مؤمنانو! تاسو ته په کار دي چې په هیڅ ډول سره د الله ﷻ د احکامو څخه تجاوز ونه کړئ، نه په ښکاره ډول سره چې یا مردارې وخورئ او یا د هغه څاروي غوښه هم حرامه وبولئ چې د الله ﷻ نوم مو ورباندې یاد کړی وي، او نه په پټه د الله ﷻ احکام د پښو لاندې کړئ چې زړونه مو ورباندې په شک کېنې اوسي او په یقیني توګه ورباندې باور ونه کړئ. او دا ځکه هر څوک چې د

يوې گناه كسب په هر ډول باندې وكړي پته وي او كه په ښكاره نو ضرور به د خپلو كړو وړوارد فاسدو اعمالو جزا وركړې شي.

۶- اي مؤمنانو! يو ځل بيا واورئ چې د هغو څارويو غوښي مه خورئ چې د الله ﷻ نوم ورباندې نه وي ياد شوى، دا كار فسق دى او د الله ﷻ د اطاعت څخه وتل دي، او كوم اعتراض چې په تاسو باندې مشركان كوي هغه په حقيقت كښې اعتراض نه دى چې څه د واقعيت ښه ولري، بلكې محض يوه شبهه ده چې ځينې انسي شيطانان يې (لكه مجوس او يهودان) خپلو دوستانو (مشركانو) ته د دې دپاره د وسوسې په توگه وركړه كوي چې ستاسو سره جگړه وكړي او په خپل حق دين كښې مو شكمن كړي او بالاخره دې ته مو اړ باسي چې د مشركانو پيروي وكړئ او په تحليل او تحرير كښې د هغوى خبره ومنئ، مگر تاسو په دې باندې پوه شئ كه دا كار مو وكړ نو تاسو به د هغوى په شان په يقيني توگه مشركان ياست، په تاسو لازم دي چې خپل ايمانونه د شرك څخه بچ وساتئ.

توضیحات

۱- كه څوك وايي چې: د هغه څاروي غوښه خو مشركانو او مؤمنانو ټولو حلاله گڼله چې د الله ﷻ نوم ورباندې ياد شوى وي، نو په دې كښې څه حكمت دى چې په دې مقام كښې الله ﷻ مؤمنان مكلف وگرځول چې د ذكرې شوې مذبوحې غوښه خورئ؟

مونږ وايو چې: مشركانو خو لكه څنگه چې د ذكرې شوې مذبوحې غوښه خوړه همدارنگه يې د هغه څاروي غوښه هم خوړه چې د الله ﷻ نوم به ورباندې نه وه ياد شوى، برابرزه خبره ده چې چا به ذبحه كړى وه او كه پخپله به مړ شوى وه^(۱).

نو الله ﷻ مؤمنان مخاطب كړه چې دا خورئ او هغه مه خورئ او د مشركانو په څېر دواړه مساوي (برابرې) مه گڼئ. د همدې كبله يې په وروستني آيت كښې ورباندې صراحت وكړ چې: ﴿وَلَا تَأْكُلُوا مِمَّا لَمْ يُذَكِّرْ أَسْمُ اللَّهِ عَلَيْهِ﴾ يعنې: او د هغه څاروي څخه مه خورئ چې د الله ﷻ نوم ورباندې نه وي ياد كړى شوى.

يادونه

۲- مونږ د [البقرة: ۱۷۳] آيت لاندې د الله ﷻ په توفيق ليكلي دي چې الله ﷻ د حرام كړى شوي څارويو فهرست (د احاديثو څخه علاوه) په قرآن كريم كښې څلور ځله بيان كړى دى، دوه ځلې په مدني سورتونو كښې او دوه ځلې په مكې سورتونو كښې، د مكې سورتونو څخه يو همدغه سورت دى چې اوس پكښې بحث روان دى چې په راتلونكې [۱۴۵] آيت كښې ورباندې صراحت كړى شوى دى. شايد چې په ﴿وَقَدْ فَصَّلَ لَكُمْ﴾ كښې به همدغه راتلونكې آيت ته اشاره وي.

همدارنگه مونږ هلته د اضطراري حالت ښه پوره بيان ليكلى دى چې بيا ليكلو ته يې اړتيا نه گورد.

ظاهري گناه او باطني گناه کومې کومې دي؟

۳. که څه هم یوه ورځې نواس بن سمعان عليه السلام د نبی کریم ﷺ څخه پوښتنه وکړه چې بر (نېکي) څه شی دی؟ او اثم (گناه) څه شی دی؟. نبی کریم ﷺ جواب ورکړ چې «الْبِرُّ حُسْنُ الْخُلُقِ وَالْإِثْمُ مَا خَالَ فِي نَفْسِكَ وَكَرِهْتَ أَنْ يَطَّلِعَ عَلَيْهِ النَّاسُ»^(۱) یعنې: نېکي د نېک خوی څخه عبارت ده، او گناه هغه ده چې ستا په زړه کې ترډډ (اضطراب) پیدا کوي او (ته د یوه مسلمان په حیث) نه خوښوي چې خلک ورباندې اطلاع پیدا کړي (او ورباندې خبر شي).

مگر په دې مقام کې علم او کرامو ظاهري او باطني گناهونه په لاندې ډول تفسیر کړي دي:

الف: ظاهري گناه د ښکاره (بیرغي) زنا څخه عبارت ده او باطني د پټې یارانې څخه کنایه ده، په جاهلیت کې یوازې اول ډول گناه گنله کېده او بس^(۲).

ب: ظاهري گناه دا ده چې څوک په لوڅه باندې طواف وکړي او باطني گناه یې د زنا څخه عبارت ده^(۳).

خو بهتره دا ده چې په آیت شریف کې به د ټولو گناهونو څخه د خپل ځان د بچ کولو امر شوی وي او دا ځکه چې هیڅ یوه گناه د ذکر و شوو دواړو ډولونو څخه نه شي خالي کیدلای. مثلاً په پټ ځای کې گناه د خلکو څخه پټه ده مگر الله ﷻ ته ښکاره ده، همدارنګه په عقیدوي گناه باندې که خلک نه پوهیږي چې په زړونو باندې علم نه لري نو الله ﷻ ته خو ظاهره ده. شاید چې د علماوو کرامو به محض د مثالونو بنودل مطلب وي او حصر به یې مراد نه وي.

ایا په مذبوحه کې د الله ﷻ د نامه یادونه ضرور ده؟

۴. ذکره شوې مسئله په فقهي کتابونو کې ډیره ښه خپرل شوې ده^(۴) خو مونږ یې د آیت شریف د تفسیر په ارتباط لاندې څو نکاتو ته د محترم لوستونکو توجه رالاروو:

الف: چې یو څاروی هیڅ ذبحه نه کړی شي او مړ شي (د الله ﷻ نوم ورباندې یاد نه کړی شي)، چې په پښتو کې ورته "مردار" وایو او په عربي کې د "مَيْتَة" په نامه یادېږي؛ نو د دې ډول څاروي غوښه په اتفاق سره حرامه ده.

ب: چې کوم څاروی ذبحه کړی شي مگر د ذبحې په وخت کې ورباندې د غیر الله اواز پورته کړی شي نو دا هم بالاتفاق حرام دی، لکه چې د [البقرة: ۱۷۳] ایت لاندې یې ښه شرحه تېره شوې ده.

ج: چې په کوم څاروي باندې نه د الله ﷻ نوم او نه د الله ﷻ څخه په غیر د بل چا نوم یاد کړی شي نو په دې صورت کې علماء کرام په لاندې ډول اختلاف لري:

(۱) صحیح مسلم ج ۲ ص ۳۱۴
(۲) احکام القرآن للجصاص ج ۲ ص ۵
(۳) زاد المسیر ج ۳ ص ۷۸
(۴) احکام القرآن للجصاص ج ۲ ص ۵

الانعام (۱)

اول: امام الشافعي رحمه الله عليه او ځينې نور علماء کرام وايي چې په دغه (د سکوت په صورت) کښې څاروی حلال دی برابره خبره ده چې د الله ﷻ نوم يې په قصدي توګه او يا د سهوي په توګه نه وي ذکر کړی. او دا ځکه چې د ايتونو سياق او سباق (وړاندې او بيرته) د مشرکانو حالت بيانوي اما د مؤمنانو ذبيحه دلته هيڅ مطرحه نه ده، د همدې کبله ذکر شوي مضمون په دې جمله اختتام موندلی دی چې: ﴿وَإِنْ أَطَعْتُمُوهُمْ إِنَّكُمْ لَمُشْرِكُونَ﴾ يعنې: که تاسو د مشرکانو پيروي وکړئ او د هغې ذبيحې څخه د حلال ګڼلو په خيال وخورئ نو په دغه وخت کښې به تاسو هم د هغوی په څېر مشرکان ياست.

دوهم: جمهور علماء کرام د ابو حنيفه رحمه الله عليه په شمول وايي: رښتيا چې خبره د مشرکانو په ذبيحه کښې راروانه ده اما په فقهي احکامو کښې (چې مانع ونه لري) د مفهوم عموم ته اعتبار دی. نو د معنی حاصل به داسې کېږي چې: ای مؤمنانو! تاسو د هغې مذبوحې څخه مه خورئ کوم چې د ذکر شوو درېو ډولونو څخه يو ډول وي. نو په دغه صورت کښې څاروی حرام دی.

سوال جواب

۵- که څوک وايي چې: نظر پاسني عموم ته په کار ده چې د هغې مذبوحې غوښه هم حرامه کړي شي په کومې باندې چې د سهوي د کبله د الله ﷻ نوم نه وي ياد شوی حال دا چې دا حلاله ده؟ مونږ وايو چې: دغه مذبوحه د آيت شريف د عموم څخه وتلې ده، او دا ځکه چې د ﴿وَإِنَّهُ﴾ ضمير هغه اکل ته راجع دی چې ﴿وَلَا تَأْكُلُوا﴾ جمله ورباندې مشتمله ده.^(۲)

نو د معنی حاصل يې داسې کېږي چې د ذکرې شوې مذبوحې غوښه خوړل فسق دی يعنې ګناه ده، حال دا چې نبي کریم ﷺ فرمايلي دي چې: «إِنَّ اللَّهَ تَجَاوَزَ لِي عَنْ أُمَّتِي الْخَطَا وَالسَّيِّئَاتِ وَمَا اسْتَكْرَهُوا عَلَيْهِ»^(۳) يعنې: يقيناً الله ﷻ زما د خاطرې زما د امت په باره کښې د هغو ګناهونو څخه تېر شوی دی د کومو چې يا په خطا باندې او يا په هېرېدلو او بالاخره يا د اکراه (زور) په توګه څوک مرتکب شي. نو کله چې د سهوي او هېرېدلو په صورت کښې سړی په ګناه باندې نه نيولی کېږي نو فاسق هم نه جوړېږي، نو معلومه شوه چې دغه صورت ترې وتلی دی.

که څوک زيات تحقيق غواړي نو ځينو اوږدو تفاسيرو ته دې مراجعه وکړي.^(۴)

﴿أَوْ مَن كَانَ مَيِّتًا فَأُحْيَيْنَاهُ وَجَعَلْنَا لَهُ نُورًا يَمْشِي بِهِ فِي النَّاسِ كَمَن مَّثَلُهُ فِي الظُّلُمَاتِ لَيْسَ بِخَارِجٍ مِّنْهَا كَذَلِكَ زُيِّنَ لِلْكَافِرِينَ مَا كَانُوا يَعْمَلُونَ﴾

(۱) البحر المحیط ج ۴ ص ۶۳۳

(۲) تفسير الطبري ج ۸ ص ۱۵

(۳) سنن ابن ماجه ص ۱۴۷

(۴) حاشيه الشيخ زاده على تفسير البياضي ج ۲ ص ۱۰۰

وَمَا يَشْعُرُونَ ﴿١٢٢﴾

وَمَا يَشْعُرُونَ ﴿١٢٢﴾

[۱۲۲] ایا هغه څوک چې مړه نو مونږ ژوندی کړ او ده لره مو داسې رڼا پیدا (نازله) کړه چې د همدې (رڼا) په سبب په خلکو کښې مزل (تلل) کوي (او د هیچا د تاثیر لاندې نه راځي) د هغه چا په شان دی چې د هغه حالت داسې وي چې په تیارو کښې (واقع) وي چې بهرته ترې راوتونکی نه وي؟! (نه هغه ده په شان نه دی) دغه رنگه کافرانو ته هغه کارونه بنائسته کړي شوي دي چې دوی چې کوي یې.

[۱۲۳] او (ای پیغمبره! لکه چې په مکه معظمه کښې مو فاسقان لویان جوړ کړي دي) همدارنگه مو په هره قریه (ښار) کښې د هغې مجرمان (فاسقان) لویان گرځولي وه چې چلونه پکښې وکړي. او دوی چلونه (پټ غلط تدبیرونه) نه کوي مگر د خپلو ځانونو سره، حال دا چې دوی پرې شعور نه لري (ورباندې نه پوهېږي).

ارتباط

په وړاندینو ایتونو کښې الله ﷻ مؤمنانوته توصیه کړې وه چې د کافرانو د پیروي څخه ځانونه بچ وساتي ترڅو د هغوی غوندې په کفر او شرک باندې اخته نه شي. په دې ایتونو کښې دواړه ډلې (مؤمنان او کافران) د موازنې په توګه شرحه شوي دي چې یوه د بلې څخه زښته ډېره فاصله لري. ځینو مفسرینو کرامو یې د نبی کریم ﷺ په زمانه کښې څه مصداقات ښودلي دي، لکه حمزه ؓ او ابو جهل، یا لکه عمر ؓ او ابو جهل او داسې نور^(۱).

د مطلب خلاصه

- ۱- یعنی: ای مؤمنانو! تاسوته څه مناسب دي چې د مشرکانو په پیروي سره خپل ځانونه په لوی لاس د جهالت او هلاکت کڼدو ته ورغورزوئ او کومه رڼا چې الله ﷻ درپېرزو کړې ده د هغې څخه خپل ځانونه محروم جوړوئ. د ښه وضاحت دپاره دا محسوس مثال ولولئ:
- ایا هغه څوک چې مړ وي او مونږ یې را ژوندی کړو او د کاملې رڼا مثال په لاس ورکړو چې په ډاډه زړه او اطمینان سره ژوند کوي حتی نور خلک هم کولی شي چې د ده پیروي وکړي او ځانونه د خطراتو څخه بچ کړي، نو ایا دغه سړی د هغه چا غوندې دی کوم چې په تورو تیارو کښې مړ پروت وي، د وتلو هیڅ لاره ورته معلومه نه وي او بالاخره په هر آن کښې د بل چا کومک ته محتاج وي چې د وتلو لاره ورپه ګوته کړي او لاس نیوی یې وکړي؟
- ۲- ای مؤمنانو! په تاسو او ستاسو په حریفانو (کافرانو) باندې ذکر شوی مثال ښه تطبیق دی

الأنعام (۶)

ولو اننا (۸)

چې الله ﷻ په تاسو باندې لطف کړی دی او په معنوي ژوند باندې یې ژوندي کړي یاست او د قرآن کریم مثال یې په لاس درکړی دی چې په اطمینان سره د خلکو په ګڼه ګڼه کښې روان یاست. اما کافران د کفر په تورو تیارو کښې په معنوي مرګ باندې مړه پراته دي او د وتلو لاره ترې ورکه ده. مګر د دې سره سره دوی ته خپله کفري کړنلاره ښایسته کړې شوې ده. نو که بالفرض تاسو د هغوی پیروي وکړئ نو خپل چراغ به ګل کړئ او د کفر په تورتم کښې به د هغوی غوندي خپل ځانونه ورواچوئ.

۳- ای پیغمبره! ډېر مه غمژن کېږه، ستا د زمانې د عنادي کافرانو غوندي عنادي کافران مونږ په هره زمانه، هر امت، او حتی په هر ښار کښې پیدا کړي وه چې د مشرانو په حیث به یې په چلونو سره خلک ګمراهی ته دعوت کول او دا کار به ورته ښه ښکاریده. دوی په حقیقت کښې د خپلو ځانونو سره چل کاوه او په عذاب باندې به یې اخته کول مګر دوی شعور نه درلود چې د چلونو تاوان په واقع کښې چاته راجع دی، همدارنګه ستا د زمانې عنادي مشران کافران هم شعور نه لري چې دوی څوک په عذاب کښې اخته کوي؟، خپل ځانونه او که نور خلک؟ مګر په یاد ولره! چې دغه مشري او غورویش د څو ورځو څخه زیاته بقا نه لري، ډېر ژر به په آخرت کښې لاڅه چې په دنیا کښې به هم په خپلو کړو وړو باندې پښېمانه او نادم شي.

توضیحات

۱- د ﴿أَكْبَرُ﴾ کلمه د "اکبر" جمع ده^(۱). "اکبر" په دې مقام کښې د هغه چا څخه عبارت دی چې د خلکو په نظر کښې لوی ښکاري او د مال او منصب په اعتبار سره د نورو څخه زیات وي، چې په مقابل کښې یې د "ارزل" او "ارازل" کلمې استعمالېږي، لکه چې الله ﷻ د نوح علیه السلام د قوم د خولې څخه حکایت کوي چې: ﴿أَتُؤْمِنُ لَكَ وَاتَّبَعَكَ الْأَرْذُلُونَ﴾ [الشعراء: ۱۱۱] یعنې: ایا مونږ ستا پیروي وکړو ای نوحه! حال دا چې ستا پیروي ردیلان (غریبان) کوي.

یو نحوي تحلیل

۲- د ﴿جَعَلْنَا فِي كُلِّ قَرْيَةٍ أَكْبَرًا مُّجْرِمِيهَا﴾ جملې په تعریب کښې مفسرینو کرامو متعددي وجهې ذکرې کړې دي^(۲)، خو د تولو څخه بهرته مونږ ته دا ښکاري چې ﴿مُّجْرِمِيهَا﴾ د ﴿جَعَلْنَا﴾ دپاره اول مفعول دی او ﴿أَكْبَرًا﴾ یې دوهم مفعول دی او ﴿فِي كُلِّ قَرْيَةٍ﴾ ورپورې متعلق دی. نو د معنی حاصل یې داسې کېږي چې: په هر وطن او هر ښار کښې مونږ فاسقان او سرکش ته مشري او زعامت ورکړی دی ترڅو دوی پخپله هم د امتحان لاندې واقع شي او نور خلک هم ورباندې امتحان کړو، مګر عاقبت د مؤمنانو دپاره دی او بس.

(۱) تفسیر البغوي ج ۲ ص ۱۲۸

(۲) البحر المحیط ج ۴ ص ۶۳۵

وَإِذَا جَاءَتْهُمْ آيَةٌ قَالُوا لَنْ نُؤْمِنَ حَتَّى نُؤْتَىٰ مِثْلَ مَا أُوتِيَ رُسُلُ اللَّهِ اللَّهُ أَعْلَمُ حَيْثُ يَجْعَلُ رِسَالَتَهُ سَيُصِيبُ الَّذِينَ أَجْرَمُوا صَغَارٌ عِنْدَ اللَّهِ وَعَذَابٌ شَدِيدٌ بِمَا كَانُوا يَمْكُرُونَ ﴿١٢٤﴾ فَمَنْ يُرِدِ اللَّهُ أَنْ يَهْدِيَهُ يَشْرَحْ صَدْرَهُ لِلْإِسْلَامِ وَمَنْ يُرِدْ أَنْ يُضِلَّهُ يَجْعَلْ صَدْرَهُ ضَيِّقًا حَرَجًا كَأَنَّمَا يَصْعَدُ فِي السَّمَاءِ كَذَٰلِكَ يَجْعَلُ اللَّهُ الرِّجْسَ عَلَى الَّذِينَ لَا يُؤْمِنُونَ ﴿١٢٥﴾ وَهَٰذَا صِرَاطٌ رَبِّكَ مُسْتَقِيمًا قَدْ فَصَّلْنَا آيَاتِ لِقَوْمٍ يَذَّكَّرُونَ ﴿١٢٦﴾ لَهُمْ دَارُ السَّلَامِ عِنْدَ رَبِّهِمْ وَهُوَ وَلِيُّهُمْ بِمَا كَانُوا يَعْمَلُونَ ﴿١٢٧﴾

[۱۲۴] او کله چې دوی (مشرکانو) ته یوه معجزه ورشي نو دوی وايي چې هيڅکله به مونږ ترهغه (ورباندې) عقیده خپله نه کړو ترڅو چې مونږ ته د هغه شي په مثل را کړي شي چې د الله ﷻ لېږلو شوو ته ورکړی شوی دی (چې مونږ هم پیغمبران جوړ شو او وحې راته وکړی شي).

الله ﷻ په هغه ځای باندې ښه عالم دی (په کوم ځای کېنې) چې خپل رسالت ېږدي. ژر دی چې هغو کسانو ته به د الله ﷻ په نزد (قیامت په ورځ) ذلت او سخت عذاب په دې سبب باندې ورسېږي چې دوی وه چې بد تدبیرونه (چلونونه) یې کول.

[۱۲۵] نو هرڅوک چې الله ﷻ یې د هدایت اراده وکړي د هغه سینه د اسلام دپاره پراخه کړي (مسلمانېدل ورته اسان شي)، او هرچاته چې د گمراه کولو اراده وکړي نو د هغه سینه تنگه کړي، ښه تنگه، داسې لکه چې یقیناً دی په اسمان کېنې پورته کېږي (مسلمانېدل ورته گران او سخت شي). دغه ډول الله ﷻ ناپاکي (کفر او عذاب) په هغو خلکو باندې وراچوي (او د هدایت توفیق نه ورکوي) چې دوی ایمان نه راوړي.

[۱۲۶] او دا (اسلام) ستا د رب ﷻ لاره ده په داسې حال کېنې چې سمه سیده ده، یقیناً مونږ بیا بیا د داسې قوم دپاره ایتونه (او دلایل) بیانوو چې هغوی پند اخلي (او په زړونو باندې یې مهر نه وي وهلی شوی).

[۱۲۷] دغه کسانو لره (چې پند اخلي) د دوی د رب ﷻ په نزد د سلامتی کور (جنت) دی، او په دې سبب الله ﷻ د دوی دوست (او کارسان) دی چې دوی وه چې (نېک) عملونه یې کول.

ارتباطونه

۱- آن د [الأنعام: ۱۰۷] آیت څخه را په دېخوا دا مضمون تعقیب شوی دی چې که بالفرض مشرکانو ته فرمايشي معجزې ورکړی شي او یا د نبي کریم ﷺ د نبوت موضوع د یهودانو او نصاراوو حکمیت ته وسپارلی شي او هغوی په فرضي صورت سره په واقعیت اعتراف هم وکړي، نو مشرکان به ایمان رانه وړي. په دې ایتونو کېنې به همدغه مضمون باندې یو ځل بیا صراحت

کری شوی دی چې دوی په ایمان باندې مشرف کېدل په خپل نبوت باندې موقوفوي او د بل چا په نبوت اعتراف نه کوي.

۲- دلته د وړاندې نژدې ایتونو دپاره یو مصداق ښودلی شوی دی چې د مکې فاسدو زعیمانو د خلکو د گمراه کولو دپاره ډول-ډول چلونه جوړ کړه، مگر په لاشعوري توګه یې خپل ځانونه خسارمند کړه چې زعامت یې ختم شو، د اسلام د پر مختګ مخه یې ونه شوه نیولې او بالاخره پخپله گمراه پاتې شوه او نور خلک په اسلام باندې مشرف شوه.

شان نزولونه

۱- یوه ورځې ابو جهل وویلې: په الله ﷻ مې دې سوګند وي چې زه به د نبی کریم ﷺ په نبوت باندې راضي نه شم او نه به د ده پیروي وکړم، مگر هله چې مونږ ته هم وحې راشي لکه چې ده ته راځي ترڅو د بني عبد مناف سره زمونږ سیالي برابرې شي^(۱).

۲- یو ځل الولید بن المغیره نبی کریم ﷺ مخاطب کړ چې: "لَوُكَائِمَ التَّبَوُّةُ حَقًّا لَكُنْتُ أَوَّلَىٰ بِهَا مِنْكَ لِأَنِّي أَكْبَرُ مِنْكَ سِنًا وَأَكْثَرُ مِنْكَ مَالًا"^(۲) یعنې: که بالفرض نبوت حق وی نو ستا څخه وړباندې زه به تریم (چې پیغمبر شم) ځکه چې زه ستا څخه د عمر د حیثه مشریم او د مال د حیثه درڅخه زیان یم. نو الله ﷻ ذکر شوي ایتونه نازل کړه. یا په بل عبارت، ذکرې شوې دواړه واقعي د ایتونو مصداقونه دي او سلفو صالحینو خو په مصداقاتو باندې د شان نزول اطلاق کاوه^(۳).

د مطلب خلاصه

۱- یعنې: ای پیغمبره! تاسو ته خو الله ﷻ پخوا خبر درکړی وه چې مشرکان ایمان نه راوړي که څه هم مړي ورته د هدیرو څخه کفن په سر ورشي یا وړباندې ملائک د شهادت دپاره ورنښته کړي شي او یا د دوی بله فرمایشي معجزه پوره کړي شي.

اوس نو همدغه مضمون د مشرکانو د خولو څخه واورئ چې پخپله وړباندې اعتراف کوي هغه دا چې دوی ته هره یوه معجزه ورورله شي نو دوی وایي چې مونږ به ترهغه ایمان رانه وړو ترڅو چې مونږ ته هم هغه څه راکړي شي کوم چې د الله ﷻ پیغمبرانو عليهم السلام ته ورکولی کېږي، چې وحې رانه وکړي شي او کتاب راباندې رانازل کړي شي.

د مشرکانو په فکر د نبوت منصب د قوم د مشرۍ یا سپین ږیرتوب او بالاخره یا د مال او ثرونو د ډېروالي پورې اړه لري، مگر خبره داسې نه ده، د نبوت عالي رتبه څه کسبي شی نه دی چې ذکر شوي شیان پکښې څه اثر ولري، دا صرف د الله ﷻ فضل او غیبي احسان دی چې الله ﷻ یې د اېښودلو ځای ډېر ښه پېژني.

(۱) زاد السیر ج ۳ ص ۸۱

(۲) البحر المحیط ج ۴ ص ۶۳۷

(۳) تفسیر القاسمي ج ۱ ص ۲۷: تفسیر المنار ج ۹ ص ۶۴۲

څرنگه چې د مشرکانو د ایمان نه راوړلو اصلي سبب دا دی چې دوی تکبر او لویي کوي او غواړي چې نور خلک هم یې لارې کړي، نو الله ﷻ به دوی ته په ذلت او سخت عذاب سره جزا ورکړي، د تکبر کاسه به یې نسکوره شي، په ذلت سره به ختم شي او کوم چل چې د نورو خلکو دپاره جوړوي په هغه کښې به پخپله ولوېږي.

۲- ای پیغمبره! د ایمان راوړل په معجزاتو پورې مربوط نه دي بلکې د الله ﷻ په ارادې پورې توقف لري، نو چاته چې الله ﷻ د هدایت اراده وکړي د هغه سینه د اسلام دپاره پراخه کړي، که معجزات وگوري او یا یې ونه گوري. بالمقابل چاته چې الله ﷻ د هغه د استعداد په مطابق اراده وکړي چې گمراه یې کړي نو د هغه سینه تنگه کړي چې په هېڅ صورت سره پکښې ایمان تقرر نه شي موندلی، که څه هر ډول معجزات وگوزي. د همدې کبله نوموړي ته ایمان راوړل دومره سخت ښکاري ته به وایي چې پورته په هوا کښې اسمان ته خبرې خو ختلی نه شي، او کفر ورته دومره اسان څرگندېږي لکه چې د لوړې څخه ژورې ته وربښکته کېږي.

الله ﷻ په دغه ډول سره د کفر ناپاکي په هغو خلکو باندې واقع کوي چې هغوی عناد نیولي وي او قصد یې کړی وي چې یوې معجزې ته هم غاړه کښېږدي.

۳- ای پیغمبره! دا (اسلام) ستا د رب د پلوه برابره لاره ده چې پخپله معجزه ده، خو برسېره په دې مونږ معجزات او دلایل د هغه قوم دپاره بیا بیا تفصیلوار بیان کړي دي کوم چې پند او عبرت اخلي او استعدادونه یې د لاسه نه وي ورکړي.

د متکبرانو په مقابل کښې دغو مؤمنانو ته الله ﷻ د داسې جنت وعده ورکوي چې په نومونو کښې یې یو نوم "دار السلام" دی، چې د هر ډول ذلت او سپکاوي څخه پکښې امن دی. او دا ځکه چې الله ﷻ د همدوی دوست دی چې نېک عملونه یې کړي دي او د همدې ځای د اوسېداني دپاره یې هلې ځلې کړې دي.

توضیحات

۱- الله ﷻ په نورو ځایونو کښې د مشرکانو حالت بیان کړی دی چې ﴿بَلْ يُرِيدُ كُلُّ امْرِئٍ مِنْهُمْ اَنْ يُؤْتَىٰ صُحُفًا مُّنشَرَةً﴾ [المدثر: ۵۲] یعنې: بلکې د دوی (د مشرکانو) څخه هر یو سړی تمه لري (او غواړي) چې پرانستلې شوې صحیفې دې ورکړي شي.
﴿وَقَالُوا لَوْلَا نُزِّلَ هَذَا الْقُرْآنُ عَلَىٰ رَجُلٍ مِّنَ الْقَرْيَتَيْنِ عَظِيمٍ﴾ [الزخرف: ۳۱] یعنې: او دوی (مشرکان) وایي چې دا قرآن د دغو دوه وو ښارونو (مکه، طائف) څخه ولې په یوه لوی سړي باندې نازل نه کړی شو؟

سوال جواب

۲- که څوک وایي چې: د ﴿حَتَّىٰ نُتِىٰ مِثْلَ مَا أُوتِيَ رُسُلُ اللَّهِ﴾ جملې څخه سړي ته ذهن ته ورځي

چې مشرکان د نبوت په سلسله باندې قائل وه، حال دا چې خبره داسې نه وه؟
مونږ وایو چې: د مشرکانو مطلب دا نه وه چې د نبوت سلسله حقه ده بلکې د هغوی مطلب دا
وہ کہ بالفرض دغه سلسله حقه هم وي نو مونږ به یې ترهغې تسلیم نه کړو چې مونږ پکښې برخوال
ونه گنل شو.

صغار څه معنی؟

۳- د ﴿صَغَار﴾ کلمه د وړوکوالي په معنی سره ده چې په مقابل کښې یې کبر او لویوالی
استعمالېږي. مگر وړوکوالی کله په عمر کښې وي، کله په جثه کښې او بالاخره کله په رتبه او منزل
کښې تحقق مومي^(۱).
په دې مقام کښې دوهمه او درېمه معناوي دواړه مرادې دي چې مونږ ترې په ذلت سره تعبیر کوو
او په لاندې دوه احادیثو کښې په ډیره ښه توګه تفسیري شوي دي:

الف: نبي کریم ﷺ په یوه اوږده حدیث کښې فرمایي چې: «يُخْشَرُ الْمُتَكَبِّرُونَ يَوْمَ الْقِيَامَةِ أَمْثَالَ الذَّرِّ
فِي صُورِ النَّاسِ يَغْلُوهُمْ كُلُّ شَيْءٍ مِنَ الصَّغَارِ»^(۲)، یعنې: متکبران به د قیامت په ورځ د انسانانو په څیره
کښې د سرو میرتنو په شان حشر کړی شي چې د ذلت (اوسپکاوي) هر شی به ورباندې وراچولی
شوی وي (د هر ډول ذلت څخه به لاندې وي).

ب: نبي کریم ﷺ فرمایي چې: «لِكُلِّ غَادِرٍ لَوَاءٌ عِنْدَ اسْتِهِ يَوْمَ الْقِيَامَةِ»^(۳)، یعنې: د قیامت په ورځ به
هر غدر کوونکی د خپل کوناتي سره بیرغ ولري (چې د غدر دلووالي او کوچنیوالي څخه به یې
نماینډګي کوي، او د رسوایی سره به یې مخامخ کوي).

حَرَج څه معنی؟

۳- لکه څنګه چې د ﴿صَبَقًا﴾ کلمه په تنګي باندې دلالت کوي همدارنګه د ﴿حَرَجًا﴾ کلمه هم
همدا معنی ورکوي مګر په ﴿حَرَجًا﴾ کښې تنګي ډیره ده.

یوه ورځې عمر (امیر المؤمنین) ؑ د یوه اعرابي څخه پوښتنه وکړه چې: «يَا فَتَى مَا الْخَرْجَةُ
عِنْدَكُمْ؟» یعنې: ای خوانه! ستاسو په نزد "الْخَرْجَةُ" څه شی دی؟. هغه جواب ورکړ: «الشَّجَرَةُ تَكُونُ بَيْنَ
الْأَشْجَارِ لَا تَصِلُ إِلَيْهَا رَاعِيَةٌ وَلَا وَخْشِيَّةٌ»^(۴)، یعنې: "الخرجه" د داسې ونې څخه عبارت ده چې د ډېرو ونو
ترمنځ (په تنګ ځای کښې) ولاړه وي چې نه ورته د شپونکي لکړه ورسېږي چې پانې ترې راوځنډي
او نه ورته د څاروي خوله ورسېږي چې پخپله ترې پانې وځوري.

(۱) مفردات الراغب ص ۲۸۹

(۲) مسند احمد بن حنبل ج ۲ ص ۵۹۶

(۳) صحيح مسلم ج ۲ ص ۸۲

(۴) المعجم الوجيز ج ۶ ص ۱۴۶

مگر کومه تنگی چې د ذکر و شوو دواړو کلمو څخه څرگندېږي هغه د ﴿كَأَنَّمَا يَصْعَدُ فِي السَّمَاءِ﴾ په جملې سره لازياته تاکيده شوې ده.

نو د معنی حاصل یې داسې کېږي چې: هر چا ته چې الله ﷻ د هدایت توفیق ور نه کړي نو مسلمانېدل ورته دومره سخت شي چې په زړه کېنې یې په هېڅ وجه د تقرر موندلو ځای نه وي بلکې زړه یې د اسلام څخه نفرت کوي او مسلمانېدل ورته محال (نه کېدونکی) کار ښکاري لکه څنگه چې اسمان ته ختل نه کېدونکی کار دی^(۱).

دار السلام د جنت نوم دی

۴- د جنت د نومونو څخه یو نوم "دَارُ السَّلَام" دی، چې په لاندې وجهو سره ورته دا نوم ایښودلی شوی دی:

الف: د ﴿السَّلَامِ﴾ کلمه د الله ﷻ نوم دی او د ﴿دَارُ﴾ اضافت ورته تشریفې دی، لکه چې په بیت الله کېنې همدغه اضافت دی^(۲).

ب: د ﴿السَّلَامِ﴾ کلمه مصدر دی چې د سلامتی معنی ورکوي، او جنت خو داسې مقام دی چې د هر ډول آفتونو او غمونو څخه په امن کېنې دی او اوسیدونکي یې د هر حیثه سلامت دي.

ج: د ﴿السَّلَامِ﴾ کلمه د "السَّلَامُ عَلَيْكُمْ" څخه کنایه ده، یعنې په جنتیانو باندې الله ﷻ سلامونه وراستوي، چې په ﴿سَلَامٌ قَوْلًا مِنْ رَبِّ رَحِيمٍ﴾ [س: ۵۸] کېنې ورته اشاره شوې ده، او پریښتې هم ورباندې سلامونه اچوي لکه: ﴿سَلَامٌ عَلَيْكُمْ بِمَا صَبَرْتُمْ﴾ [الوعد: ۲۴] یعنې په تاسو باندې دې سلام وي چې تاسو په اسلام باندې کلک ولاړ وي. او بالاخره جنتیان به یو تربله زیارتونه کوي او یو تربله به سلامونه اچوي، نه به هلته چټي او فاسدې خبرې اوري او نه سپکې سپورې ویناگانې.

﴿وَيَوْمَ نَحْشُرُهُمْ جَمِيعًا يَمَعْشَرَ الْجَنِّ قَدْ أَتَكْتَرْتُمْ مِنَ الْإِنْسِ وَقَالَ أَوْلِيَاؤُهُمْ مِنَ الْإِنْسِ رَبَّنَا اسْتَمْتَعَ بَعْضُنَا بِبَعْضٍ وَبَلَّغْنَا أَجَلَنَا الَّذِي أَجَلْتَ لَنَا قَالَ النَّارُ مَثْوَلُكُمْ خَالِدِينَ فِيهَا إِلَّا مَا شَاءَ اللَّهُ إِنَّ رَبَّكَ حَكِيمٌ عَلِيمٌ﴾

بَعْضًا بِمَا كَانُوا يَكْسِبُونَ ﴿١٢٨﴾

[۱۲۸] او په داسې ورځ کېنې چې الله ﷻ دوی (پریان او انسانان) ټول راغونډ کړي (نو ورته به وایي چې) ای د پریانو ټولګیه! تاسو خو د انسانانو څخه زښت ډېر (ګمراه) کړي دي. (دوی به

(۱) حاشیه الشیخ زاده علي تفسیر البیضاوي ج ۲ ص ۲۰۷

Downloaded from: bawarketabtoon.com

(۲) المعمر الرجز ج ۶ ص ۱۴۸

سکوت وکړي) او د انسانانو څخه به د دوی دوستان (اعترافاً او اعتذاراً) ووايي چې ای زموږ ربه! (په دنیا کېنې) ځينو زموږ په ځينو نورو باندې گټه اخستله (دوستي مو د بنې گذارې په غرض وه، نه ستا د عصیان په غرض) او (اوس) هغې نیتې ته ورسېدو چې تا راته ټاکلې وه (دنیا تېره شوه نو عفو راته وکړه).

الله ﷻ به (ورته) ووايي چې دوزخ ستاسو دپاره د اوسېدنې ځای دی په داسې حال کې چې هلته به همېشه یاست مگر (که بالفرض) د الله ﷻ اراده وشي (او د دوزخ څخه مو وباسي خو داسې اراده الله ﷻ نه کوي)، یقیناً ستا رب ﷻ د حکمت څښتن دی (او) د پوهې خاوند دی.

[۱۲۹] او همدارنگه موږ ځینې ظالمان ځينو نورو ته دوستان جوړوو، په دې سبب چې دې دوی چې (د بدې) کسبونه کوي (خو د پوره امتحان لاندې واقع شي).

ارتباط او د مطلب خلاصه

۱- په وړاندینو ایتونو کېنې الله ﷻ مهرباني کړې وه چې شیطانان په دوه ډوله دي: یو انسي شیطانان دي او بل جنی شیطانان، او دا یې هم فرمایلي وه چې یوه ډله بلې ډلې ته باطلې خبرې اړ چلونه ورزده کوي او د خلکو په بې لارې کولو کېنې سره یو تربله لاس کوي. په دې ایتونو کېنې الله ﷻ د دواړو ډلو شیطانانو عاقبت بیان کړی دی چې حاصل یې داسې راوځي:

۲- کله چې الله ﷻ ټول مخلوقات (انسانان او پیریان) حشر کړي نو الله ﷻ به جنی شیطانان مخاطب کړي چې تاسو ښه ډېر انسانان بې لارې کړي دي او د خپلو بدو اعمالو پېټې مو ښه پوره دروند کړي دي. نو دوی به څه جواب ونه شي ویلی مگر بالمقابل به د همدوی شاگردان (انسي شیطانان) د اعتذار او اعتراف په توگه ووايي چې:

ای زموږ ربه! په دنیا کېنې چې موږ د جنی شیطانانو څه پیروي کړې ده، دا محض یوه گذاره وه چې هلته مو ورباندې خپلې ورځې او شپې تېرې کړې او یو تربله مو سره لږ او ډېره گټه واخستله، آن تردې چې اوس هغه وخت ته ورسېدو چې تا راته ټاکلې وه، نو زموږ اعتذار قبول کړه او د پخوانیو خطاگانو څخه راتېر شه.

نو الله ﷻ به جواب ورکړي چې په دې ورځ کېنې نه چاته اعتذار گټه رسولی شي او نه اعتراف د چا په درد باندې خوري، ستاسو د اوسېدنې ځای اور دی چې همېشه به پکېنې پراته یاست. هو! دا بېله خبره ده چې الله ﷻ ستاسو د دوزخ خلود (همېشوالی) مات کړي او د دوزخ څخه مو راوباسي، مگر الله ﷻ ستاسو په باره کېنې دغسې عملیه نه اجراء کوي او تاسو به پکېنې همېشه یاست.

۳- ای پیغمبره! یقیناً ستا رب ﷻ هم د حکمت څښتن دی او هم د علم (پوهې) خاوند دی، د کافرانو په ابدې توگه سره تعذیب هم په حکمت باندې بنا دی او هم د علم او پوهې غوښتنه ده.

۴- ای پیغمبره! په ذکرې شوې شرحې سره موږ ځينو ظالمانو ته ځینې نور ظالمان په دنیا کېنې دوستان ټاکو نو بیا د دواړو ډلو عاقبت هغه څه کېنې چې وړاندې بیان شو.

توضیحات

۱۔ د "مَقْتَر" کلمه جمعہ ده او د خپل لفظ څخه مفرد نه لري، لکه څنگه چې "نَفَر، قَوْم، زَهْط" جمعې دي او مفردات نه لري. معشر د هغه ټولګي په معنی سره استعمالېږي چې افراد یې په خپلو منځو کې څه مشترکه متحده وجه ولري، لکه "مَقْتَر الْمُسْلِمِينَ" او "مَقْتَر الْكَافِرِينَ" (۱).

استکثار څه معنی؟

۲۔ د "أَسْتَكْثَرْتُمْ" کلمه د "اسْتَكْثَرَ" څخه اشتقاقه شوې ده، "اسْتَكْثَرَ" دېته وايي چې څوک د یو شي په ډېروالي کې رغبت وکړي (۲) او د هغه څخه ښه غټه برخه ترلاسه کړي. نو په دې مقام کې یې د معنی حاصل داسې کېږي چې ای پیریانو (شیطانانو) تاسو خو د انسانانو څخه ښه غټه برخه یې لارې کړې ده.

سوال جواب

۳۔ که څوک وايي چې: د "أَسْتَمْتَعَ بَعْضًا بِبَعْضٍ" څخه څرګندېږي چې پیریان هم د انسانانو څخه څه ګټه اخلي، نو پوښتنه دا ده چې هغه کومې ګټې دي چې انسانان یې پیریانو ته رسوي؟ مونږ وايو چې: ځینو علماوو کرامو لیکلي دي (۳) چې د ذکرې شوې جملې معنی دا نه ده چې پیریان او انسانان هره یوه ډله د بلې څخه استفاده کوي، بلکې مطلب یې دا دی چې یوازې انسانان د پیریانو څخه استفاده کوي او بس. نو معنی یې داسې کېږي چې ای زمونږ ربه! ځینو زمونږ (انسانانو) د ځینو نورو (پیریانو) څخه په لاندې شيانو کې استفاده کړې وه:

الف: مونږ انسانانو به په بیابانو او بیدیاوو کې د ضرر رسوونکو پیریانو څخه په یوه مشر پیري باندې پنا غوښتله چې: "أَعُوذُ بِنَبِيِّ هَذَا الْوَادِي" (۴) یعنې زه د دغه ډاګ او بیدیا په مشر باندې پنا غواړم چې ضرر رسوونکی راته څه ضرر ونه رسوي.

ای ربه! زمونږ دا عقیده وه چې ټوله ځمکه د پیریانو څخه ډکه ده او څوک چې د پیریانو په کوم یوه مشر پورې خپل ځان ونه نښلوي نو د نورو پیریانو څخه ژوندی نه پاتې کېږي (۵). او هم مونږ په دې عقیده وو چې ټول ښکاري حیوانات د پیریانو څاروي دي، که بالفرض مونږ د پیریانو په کوم مشر پورې ارتباط ونه لرو نو د ښکار په کولو باندې به مو پیریان بېخ وباسي (۶).

ب: ای زمونږ ربه! مونږ خو د پیریانو څخه په دنیا کې جادو او کوډګري زده کوله (۷)، چې زمونږ

(۱) تفسیر المراغي ج ۸ ص ۲۷

(۲) لسان العرب ج ۵ ص ۱۳۳

(۳) تفسیر الخازن ج ۲ ص ۴۸۲

(۴) زاد المسیر ج ۳ ص ۸۴

(۵) البحر المحیط ج ۴ ص ۶۴۴

(۶) البحر المحیط ج ۴ ص ۶۴۴

(۷) زاد المسیر ج ۳ ص ۸۵

د ژوند دپاره ډېره ګټوره ذریعه وه او ډېرې پیسې به مو ورباندې موندلې.
ج: مونږ خو د پیریانو څخه دا استفاده هم کوله چې دنیاوي خوندونه او لذتونه به یې رانه
بنايسته کول او مونږ به د دوی په لاس نیوي سره پکښې پوره زیار ایسته چې د خواږه خوب څخه به
تېرېدلو او کرۍ شپې به مو ډمانو ته رڼې کولې^(۱).

اما ځینې علماء کرام وايي چې پیریان هم په دنیاوي ژوند کېنې د انسانانو څخه څه استفاده
کوي، دوی وايي چې همدا خبره صحت لري چې استفاده د دواړو جانبو څخه ده^(۲)، نو دوی د
پیریانو د استفادې دپاره لاندې څو مثالونه ښودلي دي:

اول: کله چې ځینې پیریان په انسانانو کېنې پیروان مونده کړي او خپل امارت ورباندې ښه
تثبیت کړي نو د هغوی رتبه او قدر زیاتېږي. همدې مضمون ته نبي کریم ﷺ په یوه حدیث کېنې
اشاره کوي چې: «يَبْعَثُ الشَّيْطَانُ سَرَايَاهُ فَيَفْتِنُونَ النَّاسَ فَأَعْظَمُهُمْ عِنْدَهُ مَنَزِلَةً أَعْظَمُهُمْ فِتْنَةً»^(۳)، یعنې:
شیطان (ابلیس) خپلې لښکرې ولېږي چې خلک په فتنو کېنې واچوي، نو د ده په نزد د درجې د
حيثه هغه څوک لوی وي کوم چې د فتنې د حيثه لوی وي.

دوهم: برسېره په دې د انسانانو شپېلولو شوو هډوکو باندې پیریانو ته الله ﷻ غوښه زرغونوي،
او د هغوی د څارویو لډوگان د دوی د څارویو دپاره وایسته جوړوي. نبي کریم ﷺ فرمایلي دي چې: «لَا
تُسْتَجْوَى بِالرَّوْثِ وَلَا بِالْعِظَامِ فَإِنَّ زَادَ إِخْوَانِكُمْ مِنَ الْجِنِّ»^(۴)، یعنې: په لډوانو او هډوکو باندې استنجامه
کوی چې یقیناً د دغو دواړو هر یو ستاسو د پیریانو وروڼو توښه ده، هډوکي د دوی دپاره او لډوگان
د دوی د څارویو دپاره.

تبصره

۴- مونږ وایو چې دا جمله «أَسْتَمْتَعَ بَعْضُنَا بِبَعْضٍ» خو الله ﷻ د هغو کافرانو د خولو څخه
حکایت کړې ده کوم چې ابدې دوزخیان او پاخه دروغژنان دي، څه ضرورت نشته چې د هغوی د
وینا د تصحیح دپاره د استفادو احتمالات بیان کړو، په هغوی خو دا متل صادق دی چې "اوبه کوم
ځای دې برابر دی پاتې دې لا غاړه؟".

د ذکرې شوې جملې څخه د هغوی مطلب په خپلو کفریاتو باندې پرده اچول او ځانونه د ملامتۍ
څخه خلاصول دي، لکه چې هغوی به یو وخت په خپل شرک باندې هم پرده واچوي او انکار به ترې
وکړي چې: «وَاللَّهِ رَبَّنَا مَا كُنَّا مُشْرِكِينَ» [الأنعام: ۲۳]، یعنې: په خپل رب الله ﷻ مو دې سوگند وي
چې مونږ په دنیا کېنې مشرکان نه وو.

هغوی په حقیقت کېنې اعتذار وړاندې کوي چې مونږ خو د شیطانانو سره محض د استفادې

(۱) تفسیر ابی السعود ج ۳ ص ۱۸۴

(۲) تفسیر القرطبي ج ۸ ص ۸۴

(۳) صحیح مسلم ج ۲ ص ۳۷۶

(۴) جامع الترمذي ج ۱ ص ۱۱

ارتباطات درلودل، که مونږ پوهېدلی چې دا کار غیر شرعي دی او ته ورباندې ناراض جوړېږي نو مونږ به ترې ځانونه ساتلي وی، هیله ده چې مونږ ته د ابدې دوزخ څخه نجات راکړي. نو الله ﷻ به د دوی ذکر شوی اعتذار رد کړي چې: ﴿النَّارُ مَثْوًى لَّكُمْ خَالِدِينَ فِيهَا﴾ ستاسو د اوسېداني ځای دوزخ دی او په دې کښې به همیشې یاست، ماته حقائق معلوم دي.

کافران به په دوزخ کښې همیشې وي

۵- ځینو خلکو ته د دې جملې ﴿النَّارُ مَثْوًى لَّكُمْ خَالِدِينَ فِيهَا إِلَّا مَا شَاءَ اللَّهُ﴾ څخه داسې پوښتنه ذهن ته ورځي چې ایا کفار به هم په یو وخت کښې د دوزخ څخه نجات مومي او خلود به یې ماتېږي کله چې د الله ﷻ اراده وشي؟

مونږ وایو: که څه هم په دې مقام کښې ځینو مفسرینو کرامو د ذکر شوې پوښتنې د جوابولو دپاره اوږده بحثونه کړي دي^(۱) چې دا کتاب یې د رانقلولو وسه نه لري، مگر اکثر مفسرینو کرامو ذکره شوې پوښتنه د [هود: ۱۰۷] آیت لاندې مطرحه کړې ده او په زړه پورې تحلیلونه یې پکښې کړي دي، نو پوره بحث یې مونږ هم د همغه آیت تفسیر ته پرېږدو او په دې مقام کښې، د الله ﷻ په توفیق، د لاندې جوابونو په ذکر باندې اکتفاء کوو:

الف: ځینې مفسرین کرام وايي چې ذکره شوې جمله د آیت شریف د نزول د وخت کافرانو ته خطاب دی او د "ما" توری د "مَنْ" د توري معنی ورکوي^(۲). نو حاصل یې داسې کېږي چې ای د وخت کافرانو! ستاسو د اوسېداني ځای ابدې دوزخ دی مگر د هغه چا دپاره نه چې د الله ﷻ اراده وشي او په ایمان باندې مشرف شي.

مونږ وایو: آیت شریف په ذکر شوي ډول باندې معنی کول د وړاندینو ایتونو څخه شکوي چې د قیامت د ورځې حالت بیانوي، نو په کار دي چې د ملغلرو امېل ونه شکولی شي.

ب: ځینې نور وايي چې د ﴿النَّارُ﴾ د کلمې څخه گرم دوزخ مراد دی. نو د معنی حاصل یې داسې راوځي چې ای کافرانو! تاسو به همېشه په گرم دوزخ کښې یاست مگر هله چې الله ﷻ اراده وکړي او د زمهریر د دورې دپاره مو څه وخت هلته بوځي.

د عبدالله بن مسعود رضی الله عنه څخه روایت دی چې "زمهریر" په سختې یخۍ سره یو ډول عذاب دی، حتی چې کله پکښې دوزخیان واچولی شي نو دوی به الله ﷻ ته سوال وکړي چې ای الله! دوی ته د یوې ورځې زمهریري عذاب په مقابل کښې یوزر کاله د گرم دوزخ عذاب ورکړه چې: «أَهْوَنُ عَلَيْهِمْ مِنْ عَذَابِ الزُّمَّهْرِ يَوْمًا وَاحِدًا»^(۳) یعنې په گرم اور باندې یوزر کاله تعذیب د زمهریر د یوې ورځې د تعذیب څخه اسان دی.

(۱) البحر المحيط ج ۴ ص ۶۴۵: تفسیر المنار ج ۸ ص ۶۹

(۲) المحرر الوجيز ج ۶ ص ۱۵۱

(۳) تفسیر القرطبي ج ۱۹ ص ۱۲۸ سورة الدھر

الانعام (۱)

مونږ ته دا ډول جواب هم په زړه پوري نه ښکاري، ځکه چې د ﴿النَّارُ﴾ د کلمې متبادره معنی مطلق دوزخ برهښي، برابره خبره ده چې گرم وي او که سوړ.

ج: مونږ ته په جواب کښې دا ښه ښکاري چې د ذکرې شوې جملې معنی به دا وي چې: ای کافرانو! تاسو به په دوزخ کښې همېشه یاست مگر هله چې د الله ﷻ اراده وشي او ظلم (همېستوب) مات کړي، خو الله ﷻ دغسې اراده نه کوي.

تولیه څه معنی؟

۶- د ﴿تُولَى﴾ کلمه د "تُولِيَّة" څخه اشتقاقه شوې ده چې اصل مجرد یې "وَلَّى" دي، "وَلَّى" به معنی د نژدیکت دی خو په دې مقام کښې یې مفسرین کرام په لاندې دوه ډولونو باندې تفسیر کوي:

الف: لکه څنگه چې مونږ شیطانان په کافرو انسانانو باندې مقرر و، همدارنگه ځینې ظالمان په انسانانو کښې هم په ځینو نورو ظالمانو باندې ټاکو او په هغوی باندې ورته ولایت او حاکمیت ورکوو. د ښه وضاحت دپاره لاندې شرحه ولولئ:

اول: یوه ورځې د الاعمش عبد الله څخه چا پوښتنه وکړه چې د ذکر شوي آیت په تفسیر کښې دې څه اورېدلي دي؟ هغه جواب ورکړ چې د سلفو صالحینو څخه مې پکښې اورېدلي دي چې: "إِذَا قُضِيَ النَّاسُ أَمْرٌ عَلَيْهِمْ شِئْرَآهُمْ" (۱) کله چې خلک فاسد شي نو الله ﷻ ورباندې د دوی شریران مقرر وي.

دوهم: الفضیل بن عیاض عبد الله وايي چې: "إِذَا رَأَيْتَ ظَالِمًا يَنْتَقِمُ مِنْ ظَالِمٍ فَقِفْ وَانْظُرْ فِيهِ مُتَعَجِّبًا" (۲) یعنې کله چې یو ظالم وگوري چې د بل ظالم څخه انتقام اخلي نو ودرېږه او په تعجب سره پکښې نظر وکړه.

ب: لکه څنگه چې مونږ په شیطانانو او کافرو انسانانو کښې ځینې ځینو نورو ته دوستان جوړوو، همدارنگه په ظالمانو کښې هم ځینې ځینو نورو ته دوستان او نژدېکان ګرځوو چې د ابتلا او ازموینې دپاره یو تربله سره په ظلم کښې لاس یو کړي، او په ګډه توګه د ظلم پروژه مخ په وړاندې بوځي (۳). مونږ ته د مقام په اعتبار سره همدغه دوهم تفسیر غوره ښکاري.

﴿يَنْمَعَشِرَ الْجَنِّ وَالْإِنْسِ أَلَمْ يَأْتِكُمْ رُسُلٌ مِّنْكُمْ يَقُصُّونَ عَلَيْكُمْ ءَايَاتِي وَيُنذِرُونَكُمْ لِقَاءَ يَوْمِكُمْ هَٰذَا قَالُوا شَٰهَدْنَا عَلَىٰ أَنْفُسِنَا وَغَرَّتْهُمُ الْحَيَوةُ الدُّنْيَا وَشَٰهَدُوا عَلَىٰ أَنْفُسِهِمْ أَنَّهُمْ كَانُوا كَافِرِينَ ﴿١٢﴾﴾ ذَلِكَ أَن لَّمْ يَكُن رَّبُّكَ مُهْلِكَ الْفَرَىٰ بَطْلًا

(۱) الدر المنثور ج ۳ ص ۲۵۸

(۲) تفسیر القاسمي ج ۶ ص ۷۲۱

(۳) تفسیر الطبري ج ۸ ص ۲۵

وَأَهْلُهَا غَافِلُونَ ﴿۱۲۸﴾ وَلِكُلِّ دَرَجَةٍ مِمَّا عَمِلُوا وَمَا رُبُّكَ بِغَافِلٍ عَمَّا يَعْمَلُونَ ﴿۱۲۹﴾ وَرَبُّكَ الْغَنِيُّ ذُو الرَّحْمَةِ إِنْ يَشَأْ يُذْهِبْكُمْ وَيَسْتَخْلِفْ مِنْ بَعْدِكُمْ مَا يَشَاءُ تَمَّا أَنْشَأَكُمْ مِنْ ذُرِّيَّةِ قَوْمٍ آخَرِينَ ﴿۱۳۰﴾ إِنْ مَا تُوعِدُونَ لِاتِّمَامِ مَا أَنْتُمْ بِمُفْعِزِينَ ﴿۱۳۱﴾ قُلْ يَنْقُومِ أَعْمَلُوا عَلَى مَكَانَتِكُمْ إِنِّي عَامِلٌ فَسَوْفَ تَعْلَمُونَ مَنْ تَكُونُ لَهُ عَقِيبَةُ الدَّارِ إِنَّهُ لَا يُفْلِحُ الظَّالِمُونَ ﴿۱۳۲﴾

[۱۳۰] ای د پیریانو او انسانانو ټولگیا ایا تاسو ته همدا ستاسو څخه پیغمبران علیهم السلام نه وه درغلي چې په تاسو باندې به یې زما ایتونه (او احکام) بیانول او ستاسو د دغې ورځې د ملاقات څخه به یې تاسو ډارولې؟ دوی به (په جواب کښې) ووايي چې مونږ په خپلو ځانونو باندې شاهدي وایو (اقرار کوو چې راغلی وه).

(ای پیغمبره! د دوی همدا بده کړنلاره ده چې په دنیا کښې) حقیر ژوند تېر وېستل او (په آخرت کښې) یې مجبور کړه چې په خپلو ځانونو باندې شهادت ورکړي چې یقیناً دوی کافران وو. [۱۳۱] (ای پیغمبره!) دغه (د پیغمبرانو سلسله څکه جاري ساتلې شوې ده) چې ستا رب ﷻ په کفریاتو سره په داسې حال کښې د ښارونو هلاکونکي نه دی چې اهل (اوسیدونکي) یې (د الله ﷻ د احکامو څخه) ناخبره وي.

[۱۳۲] او (بل څکه چې) د هرې ډلې دپاره (نیکان وي او که بدان) د هغه څه څخه چې دوی یې کوي (مختلف) مراتب دي (او دا مراتب په امتحان باندې څرگندېږي چې د پیغمبرانو علیهم السلام د سلسلې سره تړلې دي)، او ستا رب ﷻ خو د هغو کړو وړو څخه ناخبر نه دی چې دوی یې کوي. [۱۳۳] او (د پیغمبرانو علیهم السلام په لېږلو کښې د بندګانو ګټه ده څکه چې) ستا رب ﷻ (د هر شي څخه) بې پروا دی (او) د رحمت (مهربانۍ) څښتن دی، که اراده یې وشي (ای خلکو!) تاسو به د منځه یوسي او ستاسو څخه وروسته به هغه کسان خلیفه ګان کړي چې خوښه یې شي (چې هغوی به ستاسو غوندې ناشکره نه وي)، لکه چې تاسو یې د بل قوم د اولادې څخه پیدا کړئ (چې هغوی هم ستاسو غوندې ناشکره نه وه، لکه د نوح ﷺ د پېرۍ ملګري).

[۱۳۴] بې شکه هغه څه چې ستاسو سره یې وعده کېږي ضرور راتلونکي دي او تاسو (د الله ﷻ) عاجز (کمزوري) کوونکي نه یاست (چې د ازادې مخه یې ونیسی).

[۱۳۵] (ورته) ووايه چې ای زما قومه! (چې زما خبره نه مني نو) په خپل حالت باندې عمل کوئ زه هم عمل کوونکی یم، نو ژر به تاسو پوه شئ چې هغه څوک دی چې هغه لره د کور، (آخرت) ښه انجام دی، یقیناً شان دا دی چې ظالمان فلاح (کامیابي) نه شي موندلی.

د مطلب خلاصه

په دې ایتونو کښې د وړاندېنيو ایتونو مضمون تعقيب شوی دی چې د قیامت په ورځ کښې د کفرې جنایتونو څخه اعتذار د الله ﷻ په نزد مقبول نه دی. نو د معنی حاصل یې دا دی:

۱- ای د پیریانو او انسانانو کافرو ټولگیو! نن ورځ چې تاسو اعتذار وړاندې کوئ، ایا تاسو نه په دنیا کښې زما پیغمبران علیهم السلام نه وه درغلي چې زما ایتونه به یې درباندي لوستل او د کارونو لارښوونه به یې درته کوله، چې دا کوئ او دا مه کوئ، او بالاخره د همدغې ورځې څخه به یې وارولئ چې په دې کښې به د حساب کتاب سره مخامخ شئ؟

دوی به په جواب کښې ووايي چې هو! ستا پیغمبران مونږ ته راغلي وه، مونږ په خپلو ځانونو باندې شاهدي وایو چې مونږ ته یې ټولې لارښوونې کړې وې او د دغې ورځې څخه یې خبر کړي وو، مگر مونږ د هغوی خبر نه واوریدلې او نه مو پکښې څه د عقل څخه کار واخست.

۲- ای پیغمبره! کافران خو به په دغې ورځ کښې د پیغمبرانو علیهم السلام په ورتگ باندې اقرار وکړي خو دا به ونه وایي چې څه وجه وه چې دوی د هغوی په نصائحو باندې غوږونه کانه کړي وه؟
د دې کار وجه دا ده چې کافران نژدې ژوند غولولي او آخرت ته یې شا کړې ده، آن تر دې چې د قیامت په ورځ به په خپلو ځانونو باندې د کفر شاهدي ورکړي او د خوب څخه به راویښ شي، مگر په هغه وخت کښې به ورته هیڅ گټه ونه رسوي.

۳- ای پیغمبره! ځکه مونږ په دنیا کښې د پیغمبرانو علیهم السلام سلسله جاري ساتلې ده چې ستا رب ﷻ د غفلت په حال کښې د ښارونو هلاکوونکي نه دی ترڅو چې هغوی ته پیغمبر ورشي او د غفلت د خوبه یې راویښ کړي، که بیا هم راویښ نه شي نو د عادیانو او ثمودیانو غوندې یې په بلا اخته کوي. نو ستا د زمانې کافران هم باید چې ستا په ورتگ سره د غفلت د خوبه را بیدار شي او په لوی لاس خپل ځانونه په بلا اخته نه کړي.

۴- ای پیغمبره! د پیغمبرانو علیهم السلام په استولو کښې بله د حکمت خبره دا ده چې هم د نیکانو او هم د بدانو مراتب ورباندې ټاکل کېږي چې د فلاني او فلاني ایمانداري په کومه رتبه کښې ده او یا د فلاني او فلاني کفریات څومره څومره اندازې لري. نو د قیامت په ورځ به هر چاته، نیکو کاروي او که بد کار، د خپلو کړو وړو په معیار مراتب ټاکلی کېږي او ستا رب ﷻ د خلکو د اعمالو څخه ناخبر نه دی.

۵- ای پیغمبره! ستا رب ﷻ هم غني دی او هم د مهرباني خاوند دی، نو د پیغمبرانو علیهم السلام سلسله یې د دې کبله جاري نه ده ساتلې چې د خلکو عبادت ته احتیاج دی بلکې دا کار د ده ﷻ صرف رحمت او مهرباني ده چې خلک ورباندې د خپلو نعمتونو مستحقین جوړ کړي.
نو زما د پلوه د خپل امت خلکو ته ووايه چې الله ﷻ تاسو ته هیڅ اړتیا نه لري او دا کولی شئ چې تاسو د منځه یوسي او ستاسو به عوض دنیا په نورو خلکو باندې آباءه کړي، لکه څنگه به یې

تاسو باندې د اولادونو په حیث د خپلو پلرونو په عوض دنیا آباده کړې ده. یا په بل عبارت: ستاسو په پوښنا کولو باندې دنیا نه پوښنا کېږي، خپلو ځانونو ته مه غره کېږئ.

دادی یو ځل بیا واورئ د کوم شي چې تاسو ته وعده درکوله کېږي هغه ضرور راتلونکی دی او تاسو یې مخه نیوونکي نه یاست چې د خپلې ارادې په مقابل کېښې د الله ﷻ اراده عاجزه او کمزورې کړئ او د قیامت د راتللو مخه ونیسئ.

۶- ای پیغمبره! خپل امت دې مخاطب کړه چې ما خود الله ﷻ احکام تاسو ته ورسول، د قیامت د ورځې حالات مې درته شرحه کړه او دې ته مې په مستنده توګه راوبللې چې د کفر څخه لاس رااخلئ او د قیامت د ورځې د ندامت او پښېمانۍ څخه ځانونه بچ کړئ. نو که تاسو اوس هم په خپلو کفریانو باندې کلک یاست نو تاسو خپل کار کوئ او زه به خپل، تاسو په خپل کفري حالت باندې کلک اوسئ او زه به په خپل دعوتي حالت باندې، نتیجې ته به ګورو چې د چا په ګټه تعامېږي. خو ژر دی چې درته به معلومه شي چې نېک عاقبت د چا په برخه کېږي؟ زما که ستاسو؟ مګر دومره درته وایم چې تاسو د کفر په ارتکاب سره ظالمان یاست او یقیناً ظالمان فلاح او کامیابي نه شي موندلې او د آخرت د پښېمانۍ سره مخامخ کېږي.

توضیحات

۱- علماء کرام په دې کېسې اختلاف لري چې ایا د پیریانو څخه پیغمبران استولی شوي دي او که نه؟، نو مونږ غواړو چې د محترمو لوستونکو توجه لاندې نکاتو ته راواړوو:

الف: ټول علماء کرام متفق دي چې د نبي کریم ﷺ رسالت عام دی او پیریانو ته هم شامل دی، الله ﷻ فرمایي چې: ﴿وَإِنَّهُ لَمَّا قَامَ عَبْدُ اللَّهِ يَدْعُوهُ كَادُوا يَكُونُونَ عَلَيْهِ لِبَدًا﴾ [الجن: ۱۹] یعنې: او مانه یقیناً دا وحې کړی شوې ده چې کله د الله ﷻ بنده (محمد ﷺ په بیت النخله مقام کېښې) پورته شو چې د خپل رب ﷻ عبادت وکړي نو پیریان نژدې وه چې په ده باندې (د ډېر ازدحام د کبله) سر په سر پریوزي، هر یو د قرآن کریم اوریدلو ته لېوال وه.

ب: په دې کېسې هم اختلاف نشته چې د پیریانو ځینو کسانو د قرآن کریم د زده کولو څخه دروسته خپل قوم ته رجوع کړې ده، هغوی یې ایمان راوړلو ته هڅولي او د الله ﷻ د عذابه یې راوړلي دي، لکه چې په [الاحقاف: ۲۹] آیت کېښې ورته اشاره شوې ده.

ج: دا خبره هم اتفاقي ده چې انسانانو ته ټول پیغمبران علیهم السلام د خپل جنس څخه استولی شوي دي او په دوی کېسې کوم یو پېری نه دی تېر شوی. د: اما په دې کېسې اختلاف دی چې ایا پیریانو ته د خپل جنس څخه پیری پیغمبر استولی شوی دی او که څنګه؟

اکثره علماء کرام په دې نظر دي چې پیری پیغمبر نه دی تېر شوی بلکې پیغمبري په انسانانو پورې ځانګړې ده، د دوی په نزد د ﴿أَلَمْ يَأْتِكُمْ رُسُلٌ مِّنْكُمْ﴾ معنی داسې راوځي چې: ایا تاسو ته

ستاسو د مجموعې څخه خاص خاص انسانان د پيغمبرانو په صفت نه وه درغلي؟! د دې نظر تائيدات ځينو مفسرينو کرامو راغونډ کړي دي^(۱) که څوک يې د لوستلو شوق لري هملته دې مراجعه وکړي.

ځينې نور علماء کرام وايي چې په پيريانو کښې هم پيغمبران تېر شوي دي. دوی د همدې مطلب د تائيد دپاره ډېر نصوص راغونډ کړي دي^(۲) او د ذکر شوې جملې معنی داسې راوباسي چې ايا تاسو ته همدا ستاسو څخه خاص خاص کسان د انسي يا جنې پيغمبرانو په حيث نه وه درغلي؟! دوی وايي چې يو جنې پيغمبر د "يوسف" په نامه باندې هم تېر شوی دی^(۳).

تبصره

۲- زمونږ په نظر په ذکره شوې موضوع کښې توقف په کار دی، چې د دې امت کوم تکلفي حکم وربوري تعلق نه لري نو څه ضرور نه ده چې په بحث باندې يې وخت مصرف کړو. شايد چې الله ﷻ به زمونږ څخه د قيامت په ورځ پوښتنه ونه کړي چې ستاسو څه عقیده وه چې مونږ جنې پيغمبر دنيا ته استولی وه او که نه.

يادونه

۳- مونږ د [النساء: ۳۲] آيت لاندې ليکلي دي چې د قيامت په ورځ کښې په کافرانو باندې مختلف حالات ورځي چې په خپلو کفریاتو باندې به کله اقرار کوي، لکه همدغه آيت چې اوس د بحث لاندې دی، او کله به ترې انکار کوي، لکه د همدې سورت [۲۳] آيت چې شرحه يې پخوانېره شوې ده، والحمد لله ﷻ.

د "ظلم" د کلمې دوه تفسیرونه

۴- په دې مقام کښې علماء کرامو د ﴿بِظُلْمٍ﴾ د کلمې دپاره لاندې دوه تفسیرونه کړي دي: الف: ځينې وايي چې دلته د ظلم څخه شکلي ظلم مراد دی. نو حاصل يې داسې کېږي چې اې پيغمبره! ستا رب ﷻ په ظلم سره ښارونه نه هلاکوي چې د پيغمبر د ورلېږلو څخه وړاندې د غفلت په حال کښې ورباندې کوم آفت ورښکته کړي^(۴).

دوی وايي چې حقيقي ظلم خو د الله ﷻ په يوه کار کښې هم نه متحقق کېږي ځکه چې ټول مخلوقات د ده ﷻ ملک دی او په خپل ملک کښې تصرف کول ظلم نه گڼل کېږي، هو! دا بېله خبره ده چې الله ﷻ د خپل فضل او مهرباني د کبله ذکر شوي تصرف ته د ظلم نوم ږدي.

ب: اکثره علماء کرام وايي چې دلته ظلم په خپله حقيقي معنی سره استعمال شوی دی^(۵).

(۱) تفسير ابن کثير ج ۲ ص ۱۷۷

(۲) تفسير المنارج ۸ ص ۱۰۶

(۳) البحر المحيط ج ۴ ص ۶۴۸

(۴) التفسير الكبير ج ۱۳ ص ۱۹۷

(۵) تفسير الطبري ج ۸ ص ۲۷: المحرر المجلد ۱۵۱

معنی حاصل یی داسی کبری چي ای پیغمبره! ستا رب ﷻ په ظلمونو او کفریاتو باندې ترهغه نیول نه کوي ترڅو چي هغوی ته پیغمبر ورواستوي او هغوی د پیغمبر لارښوونو ته شا کړي. مونږ ته همدغه دوهمه معنی په دې مقام کښې په زړه پورې ښکاري.

یادونه

۵- په دې باره کښې چي الله ﷻ د زښت ډېر رحمت خاوند دی، مونږ د [الأنعام: ۱۲] آیت لاندې څو احادیث د مثال په توګه د الله ﷻ په توفیق لیکلي دي هیله ده چي د دې مقام د ښه پوهیدلو دپاره یو ځل ولوستلی شي. برسيره پر دې ځینو مفسرینو کرامو ورباندې په دې مقام کښې هم پوره رڼا اچولې ده^(۱) چي دا کتاب یې د اوږد والي د کبله نه شي رانقل کولی.

د "قَوْمِ آخَرِينَ" څخه دلته څوک مراد دي؟

۳- ځینې مفسرین کرام وایي چي دلته د ﴿قَوْمِ آخَرِينَ﴾ (بل قوم) څخه هغه خلک مراد دي کومو چي د نوح ﷺ سره په کشتۍ کښې نجات موندلی وه^(۲). نو د معنی حاصل به یې داسې شي: لکه چي تاسو د ښو نېکانو خلکو (د نوح ﷺ د کشتۍ د ملګرو) خلیفه ګان یاست همدارنګه الله ﷻ قادر دی چي ستاسو خلیفه ګان هم نېکان خلک وګرځوي.

مګر مونږ ته داسې ښکاري چي ذکر شوی تفسیر به د مثال په توګه ښودلی شوی وي، دا ځکه چي د هرې طبقې خلک د پخوانۍ طبقې دپاره خلیفه ګان ګڼل کېږي او هم دا چي نېکان خلک خو یوازې د نوح ﷺ په ملګرو کښې انحصار نه لري.

﴿وَجَعَلُوا لِلَّهِ مِمَّا ذَرَأَ مِنَ الْحَرْثِ وَالْأَنْعَامِ نَصِيبًا فَقَالُوا هَذَا لِلَّهِ بِزَعْمِهِمْ وَهَذَا لِشُرَكَائِنَا فَمَا كَانَ لِشُرَكَائِهِمْ فَلَا يَصِلُ إِلَى اللَّهِ وَمَا كَانَ لِلَّهِ فَهُوَ يَصِلُ إِلَى شُرَكَائِهِمْ سَاءَ مَا يَحْكُمُونَ ﴿١٣٦﴾ وَكَذَلِكَ زَيَّنَ لِكَثِيرٍ مِنَ الْمُشْرِكِينَ قَتْلَ أَوْلَادِهِمْ شُرَكَائِهِمْ لِيُرْذَوْهُمْ وَلِيَلْبِسُوا عَلَيْهِمْ دِينَهُمْ وَلَوْ شَاءَ اللَّهُ مَا فَعَلُوهُ فَذَرْهُمْ وَمَا يَفْتَرُونَ ﴿١٣٧﴾﴾

[۱۳۶] او مشرکانو الله ﷻ ته د هغه شي څخه برخه ټاکلې ده چي ده ﷻ پیدا کړی دی چي د کښتونو او څارویو څخه عبارت دی (او بوتانو ته یې ترې هم برخه ټاکلې ده)، نو دوی وایي چي دا (برخه) خاص الله ﷻ لره ده، د دوی په ګومان، او دا (برخه) خاص زمونږ شریکانو (بوتانو) لره ده.

^(۱) تفسیر المنار ج ۸ ص ۱۱۵

^(۲) روح المعانی ج ۸ ص ۳۰

نو هغه برخه چې د ذوی د شریکانو (بوتانو) دپاره وي نو (هغه د) الله ﷻ (برخې) ته نه وصل کېږي (چې ورباندې زیاته شي) او هغه برخه چې الله ﷻ لره وي نو هغه د ذوی (د) بوتانو (شریکانو برخې) ته وصل کېږي (ورباندې زیاتوي یې).

هغه شی ډېر بد دی چې دوی (ورباندې) حکم کوي (کوم چې وړاندې ذکر شو).
[۱۳۷] او (ای پیغمبره! لکه څنګه چې مشرکانو ته دغه ذکر شوی حکم شریکانو او بوتانو بنائسته کړی دی) همدارنګه ډېرو مشرکانو ته د دوی شریکانو (بوتانو) د دوی د اولادونو وژل هم بنائسته کړي دي، د دې دپاره چې دوی (په معنوي مرګ باندې) هلاک کړي او د دې دپاره چې په دوی باندې خپل دین ګډ وکړي.

او که د الله ﷻ اراده شوې وي نو دغه (ذکر شوي کارونه) به یې نه وي کړي، نو (ای پیغمبره!) مشرکان د هغه څه سره پرېږده چې دوی یې (په الله ﷻ باندې) دروغ تړي.

ارتباط

په وړاندې نژدې آیت کښې الله ﷻ نبي کریم ﷺ ته توصیه کړې وه چې مشرکان مخاطب کړه چې ای مشرکانو! په کوم حالت باندې چې تاسو یاست په هغه حالت باندې اوسئ، ډېر ژر به په نتیجه باندې خبر او ډېر ژر به په خپلو کړو باندې پښیمانه شئ.
د دې ایتونو څخه نیولې تر ډېرو ایتونو پورې د مشرکانو حالت بیان شوی دی چې دوی د عقیدې او عمل د حیثه په کومو حالاتو باندې وه.

شان نزول یا د ایتونو مصداق

څرنګه چې د ایتونو شان نزول په حقیقت کښې د ایتونو دپاره مصداق په ګوته کوي او په تفسیر باندې په پوهیدلو کښې د لوستونکو سره زیات کومک کوي، نو مونږ غواړو چې په دې مقام کښې د لوستونکو توجه لاندې نکاتو ته ورواړوو چې د عبدالله بن عباس رضی الله عنهما او نورو علماوو کرامو څخه روایت شوي دي^(۱):

۱- د ایتونو د نزول په وخت کښې د مشرکانو دا عادت وه چې د خپلو غلو (دانو) میوچانو او بالآخره د خپلو څارویو څخه به یې څه برخه د الله ﷻ په نامه باندې بېلوله ترڅو الله ﷻ ترې راضي شي، او څه برخه به یې د بوتانو په نوم باندې ټاکله ترڅو بوتان د دوی سره لاس وکړي او الله ﷻ به یې نژدې کړي.

۲- د هغوی په اصطلاح، د الله ﷻ برخه به یې په میلمنو او مسکینانو باندې مصرفوله او ماشومانو په تربیه کښې به یې ترې کار اخست، او د بوتانو برخه به یې د بوت خانو په جوړونه، ترمیم، قربانیو او بالآخره د منجاورانو په مصارفو کښې لګوله^(۲).

(۱) المحرر الوجیز ج ۶ ص ۱۵۶: روح المعانی ج ۸ ص ۳۲

(۲) تفسیر المراغي ج ۸ ص ۴۲

۲- مشرکانو به د الله ﷻ د برخې هومره رعایت او حفاظت نه کاوه خومره رعایت او حفاظت به یې چې د بوتانو د برخې کاوه. که څه هم دوی به د همدې فرق وجه دا بیانوله چې بوتان فقیران دي په برخو باندې یې پاملرنه په کار ده او الله ﷻ غني دی، که برخه یې ضایعه شي هم باک یې نشته، مگر اصلي وجه یې داوه چې د دوی د یو پلوه د بوتانو سره د الله ﷻ په نسبت محبت زیات وه او د بله پلوه خومره چې د بوتانو څخه ډارېدل هومره د الله ﷻ څخه نه ډارېدل. لاندې څو مثالونه د نظره تېر کړئ:

الف: که باد به د بوتانو د برخې څخه څه شي د الله ﷻ برخې ته وروالوزاوه نو هغه به یې بېرته خپل ځای ته انتقالاوه، اما د عکس په صورت کښې به یې په خپل حال پریښوده او د بوتانو برخه به یې ورباندې غټوله.

ب: که د بوتانو پورې د مربوطې کړوندې څخه به د الله ﷻ مربوطې کړوندې ته اوبه وپېږدې نو سمدستي به یې بندولې خو د عکس په صورت کښې به هیڅ خبره نه وه او د بوتانو کړونده به یې ورباندې خړوبوله.

ج: که د بوتانو په برخه به څه اسماني آفت پېښ شو او څه زیان به یې ورته ورساوه نو د هغه جیره به یې د الله ﷻ د برخې څخه کوله او د تاوان په اندازه به یې پکښې زیادت کاوه، اما د عکس په صورت کښې به یې پوره کولو ته حاضر نه وه.

د: که اشد ضرورت به ورځمخه شو نو د الله ﷻ د برخې څخه به یې اجراء کاوه اما د بوتانو برخې ته به یې په هیڅ صورت کښې لاس نه ورووړ، په اصطلاح چې لاس یې گوزن ونه وهي.

ه: که د الله ﷻ برخې به ښه وده وکړه او ښه حاصلات به یې ونیوه او د بوتانو د برخې حاصلات به مزه ناک نه وه نو برخې به یې سره تبدیل کړې، د الله ﷻ په برخه باندې به یې د بوتانو د برخې نوم کېښود او د بوتانو برخې ته به یې د الله ﷻ د برخې لقب ورکړ.

و: که د بوتانو برخه به تمامه شوه او د منجاورانو او بوت خانو مصرف به پوره نه شو نو پاتې مصارف به یې د الله ﷻ د برخې څخه دا جړه لاندې نیوه، اما که د مسکینانو او مېلمنو مصارف به د الله ﷻ د برخې څخه پوره نه شوه او د بوتانو په برخه کښې به زیات وه نو هغه ته به یې گوټې نه وروړې چې بوتان خپه نه شي.

ز: د الله ﷻ د برخې په څاروي باندې به د حج یا عمرې دپاره سورېده خو د بوتانو د برخې په څاروي باندې به په هیڅ صورت کښې نه سورېده.

ح: بالاخره د الله ﷻ د برخې څاروی به یې د بوتانو په نامه سره ذبحه کاوه مگر د بوتانو د برخې په څاروي باندې به یې د ذبحې په وخت کښې د الله ﷻ نوم نه یاداوه.

لنډه دا چې الله ﷻ په دغو ایتونو کښې د مشرکانو ذکر شوي جنايات او هم د اولاد وژنې جنايات منعکس کړي دي او د دوی د بې عقلۍ څخه یې پرده پورته کړې ده چې حاصل یې داسې راوځي:

د مطلب خلاصه

۱- ای پیغمبره! د مشرکانو د غیر مشروع حالاتو څخه دا حالت هم دی چې د یو پلوه عقیده لري چې کروندې او څاروي، بلکې هر شی الله ﷻ پیدا کړی دی او بوتان ورسره پکښې برخوال نه دي. خو د بلې خوا یې په خپلو کروندو او څارویو کښې لکه څنګه چې د الله ﷻ دپاره برخه ټاکي همدارنګه بوتان هم بې برخې نه پرېږدي او په خپل خیال داسې وېش کوي چې دا د الله ﷻ برخه ده او دا زمونږ د شریکانو (بوتانو) برخه ده، حال دا چې په خلقت کښې داسې نه شي ویلی چې دا الله ﷻ پیدا کړي دي او دا زمونږ شریکانو (بوتانو) پیدا کړي دي.

۲- په دې باندې علاوه، د مشرکانو بله سپین سترګي او بې ادبي دا ده چې د هغې برخې ډېر حفاظت او ساتنه کوي کومه یې چې بوتانو ته ټاکلې وي چې په هیڅ صورت باندې د همدې برخې څخه څه شی د الله ﷻ برخې ته نه ورکول کېږي، مګر بالعکس د بوتانو په برخه کښې که څه نواقص پیدا شوه نو د الله ﷻ په برخه باندې یې تبدیلي او که هغه تمامه شوه په دې باندې یې پوره کوي او داسې نور.

۳- ای پیغمبره! د مشرکانو یو کفر دا دی چې بوتان په مالي عباداتو کښې هم برخوال ګڼي لکه څنګه چې دوی ته په بدني عباداتو کښې برخه ورکوي، او بل کفر یې دا دی چې په عباداتو کښې د الله ﷻ په نسبت د بوتانو زیات احترام کوي، نو دا ډېره بده عقیده او بد حکم دی چې دوی یې کوي.

۴- ای پیغمبره! لکه څنګه چې مشرکانو ته د دوی شریکانو (بوتانو) په مالي عباداتو کښې ذکره شوې کړنلاره ښایسته کړې ده، همدارنګه یې دوی ته د خپلو اولادونو وژل هم ډولي ګرځولي دي ترڅو دوی د هلاکت کندی (دوزخ) ته وغورزوي او دین ورباندې ګډوډ کړي، حتی چې جنایات هم ورته عبادات څرګندېږي بلکې جنایات یې د دین جزء ګڼلی دی.

۵- ای پیغمبره! دنیا د ازموینې او امتحان ډګر دی د همدې کبله الله ﷻ دوی ته ازادي ورکړې ده، که نه نو که د الله ﷻ اراده شوې وي چې دغه کارونه دې ونه کړي نو یو کار به یې هم نه وي کړی. نو د خپلو دروغینو عباداتو او دروغینو اعمالو سره یې پرېږده، ډېر ورباندې مه غمژن کېږه، د قیامت ورځ راروانه ده ډېر ژر به دوی د ندامت سره مخامخ شي.

توضیحات

۱- په آیت شریف کښې مطلب دا نه دی که بالفرض مشرکانو د الله ﷻ د برخې ساتنه د بوتانو د برخې د ساتنې سره برابره کړې او یا یې ترې اضافه کړې وي نو دوی ته به د ملامتي لقب نه وي ورکړی شوی، بلکې مطلب یې دا دی چې دا کار په شرک باندې علاوه یوه بله بې ادبي او بله بې احترامی ده چې دوی یې مرتکب شوي دي.

د مشرکانو عادت وه چې د یوه کفر په داخل کښې به یې بل کفر ته لاس اچاوه، الله ﷻ فرمایي: وَتَجْعَلُونَ لِلَّهِ الْبَنَاتِ سُبْحَنَهُ وَلَهُمْ مَا يَشْتَهُونَ [النحل: ۵۷] یعنی: مشرکان الله ﷻ ته لورګانې

جوړوي، ده ﷻ ته پاکي ده، حال دا چې خپلو ځانونو ته هغه څه غواړي چې مینه او محبت ورسره لري چې زامن دي.
نو الله ﷻ ته د اولاد ثابتول یو کفر دی او په اولاد کښې ورته د دوی په نزد د حقیر اولاد لورگانو ثابتول بل کفر دی.

«شُرکائِهِمْ» څه معنی؟

۲- په دې مقام کښې مفسرینو کرامو د ﴿شُرکَائِهِمْ﴾ دپاره ډېرې معناوې کړې دي^(۱)، لکه شرکي اندېوالان، د بوتانو منجاوران، انسي یا جني شیطانون، مگر مونږ د لنډون په غرض په بوتانو سره معنی کړ چې ټولو ته شامل شي، دا ځکه چې بوت خو یوازې متعارفو جماداتو پورې مختص نه دی بلکې هر شی چې د الله ﷻ د عبادت څخه غافلونکی وي د سړي دپاره د بوت په نوم یادېږي، برابره خبره ده چې په عمل کښې وي او که په عقیده کښې.

نبي کریم ﷺ په یوه اوږده حدیث کښې فرمایلي چې «تَعَسَّ عَبْدُ الدِّينَارِ وَعَبْدُ الدِّرْهَمِ وَعَبْدُ الْخَمِصَةِ إِنْ أُعْطِيَ رِضًى وَإِنْ لَمْ يُعْطَ سَخِطًا»^(۲) یعنې: هلاک شو د دینار (طلاو) بنده، او د پیسو بنده او (هم) د زونډي دار څادر بنده، که (د دغو شیانو څخه څه شی) ورکړی شي راضي کېږي او که ورته کړی شي په غصه کېږي. یعنې خوشالي او خفګان یې د الله ﷻ د رضا په حاصلولو پورې تړلی نه وي بلکې په مادیاتو پورې نښتی وي.

د اولاد وژنې وجوهات

۳- دا قاعده ده چې هر ظالم د ظلم کولو دپاره څه بهانه تراشي که څه هم د هغې بطلان ښه پوره څرګند وي. نو مشرکانو به هم د خپلو اولادونو د وژلو دپاره لاندې بهانې تراشلې^(۳):
الف: ځینو به خپل اولادونه (لورګانې یا زامن) د فقر د کبله وژل چې یا به یې سمدستي لاس تنګ وه او یا به د تنګ لاسۍ څخه ډارېده چې په نفقه باندې به یې د فقر سره مخامخ شي.
ب: ځینو به خیال کاوه چې د اولاد په قربانۍ سره به الله ﷻ ته یا بوتانو ته نژدې شي لکه څنګه چې ابراهیم ؑ د خپل زوی (اسماعیل ؑ) ذبحه کولو ته چمتو شوی وه. مګر دې ته به یې فکر نه وه چې هغه ته خو الله ﷻ امر کړی وه او دوی یې ترې منعه کړې دي.
ج: ځینو به د خپلو اولادونو ذبحه کول په خپلو ځانونو باندې نذر ایښوده، لکه څنګه چې عبد المطلب (د نبي کریم ﷺ نیکه) په لسو زامنو کښې د یوه زوی ذبحه کول په خپل ځان باندې نذر کړي وه، چې د سیرت کتابونو یې مفصله قیصه لیکلې ده^(۴). د همدې کبله د نبي کریم ﷺ په القابو کښې

(۱) زاد المسیر ج ۳ ص ۸۹

(۲) صحیح البخاري ج ۱ ص ۴۰۴

(۳) روح المعاني ج ۸ ص ۳۲: تفسیر المراغي ج ۸ ص ۴۴

(۴) سیرت ابن هشام ج ۱ ص ۱۶۴

يو لقب "ابن الذبيح" دی^(۱) یعنی د دوه وو ذبحه کړی شوو زوی، چې یو یې پلار (عبدالله) دی او بل یې نیکه (اسماعیل علیہ السلام) دی.

د: ځینو به لوړگاني د دې کبله ژوندی بنځولې چې د لوړ ودهدل به ورته شرم ښکارېده او هم د دې کبله چې په کورنیو جنگونو کې به د بندۍ په حیثه ونيوله شي او پیغور به راته ترې جوړ شي.

سوال جواب

۴- که څوک وايي چې: مشرکانو د لوړگانو د وژلو او د ژوندیو بنځولو دپاره څه بنياد درلود؟ مونږ وايو چې: دا بې رحمې صرف په غصه باندې پیل شوې وه هغه دا چې^(۲):

يو ځل په کورنیو جنگونو کې څه زنانه بنديانې بيولې شوې وې چې په دوی کې د قيس بن عاصم لور هم وه، بله ورځ جگړه په سوله فيصله شوه او د سولې يو جز دا وه چې بنديانې زنانه دې پرېښودلې شي چې خپلو کورونو ته ستنې شي.

تولې بنديانې ستنې شوې مگر د قيس بن عاصم لور بيرته ستنه نه شوه، او چا چې بندې کړې وه د هغه سره خوښه شوه، نو قيس سوگند ياد کړ که په کور کېنې يې لور تولده شي نو هغه به ژوندی ښځه کړي. قيس په خپلو نورو (نور زېږېدونکو) لوړگانو باندې همدغه نقشه عملي کړه او په مشرکانو جاهلانو کېنې يې د بې رحمۍ ډبره کېښودله.

﴿وَقَالُوا هَذِهِ أَتَعْمَدُ وَحَرْتُ حِجْرًا لَا يَطْعَمُهَا إِلَّا مَنْ نَشَاءُ بِزَعْمِهِمْ وَأَنْتُمْ حُرُمٌ ظُهُورُهَا وَأَنْتُمْ لَا يَذْكُرُونَ أَسْمَ اللَّهِ عَلَيْهَا افْتِرَاءٌ عَلَيْهِ سَيَجْزِيهِمْ بِمَا كَانُوا يَفْتَرُونَ﴾

﴿وَقَالُوا مَا فِي بُطُونِ هَذِهِ إِلَّا تَعْمِ خَالِصَةٌ لِّذُكُورِنَا وَمُحَرَّمٌ عَلَىٰ أَزْوَاجِنَا وَإِنْ يَكُن مِّتَةً فَهُمْ فِيهِ شُرَكَاءُ سَيَجْزِيهِمْ وَصْفَهُمْ إِنَّهُ حَكِيمٌ عَلِيمٌ﴾

﴿قَدْ خَسِرَ الَّذِينَ قَتَلُوا أَوْلَادَهُمْ سَفَهًا بِغَيْرِ عِلْمٍ وَحَرَّمُوا مَا رَزَقَهُمُ اللَّهُ افْتِرَاءً عَلَىٰ اللَّهِ قَدْ ضَلُّوا وَمَا كَانُوا مُهْتَدِينَ﴾

﴿قَدْ خَسِرَ الَّذِينَ قَتَلُوا أَوْلَادَهُمْ سَفَهًا بِغَيْرِ عِلْمٍ وَحَرَّمُوا مَا رَزَقَهُمُ اللَّهُ افْتِرَاءً عَلَىٰ اللَّهِ قَدْ ضَلُّوا وَمَا كَانُوا مُهْتَدِينَ﴾

﴿قَدْ خَسِرَ الَّذِينَ قَتَلُوا أَوْلَادَهُمْ سَفَهًا بِغَيْرِ عِلْمٍ وَحَرَّمُوا مَا رَزَقَهُمُ اللَّهُ افْتِرَاءً عَلَىٰ اللَّهِ قَدْ ضَلُّوا وَمَا كَانُوا مُهْتَدِينَ﴾

﴿قَدْ خَسِرَ الَّذِينَ قَتَلُوا أَوْلَادَهُمْ سَفَهًا بِغَيْرِ عِلْمٍ وَحَرَّمُوا مَا رَزَقَهُمُ اللَّهُ افْتِرَاءً عَلَىٰ اللَّهِ قَدْ ضَلُّوا وَمَا كَانُوا مُهْتَدِينَ﴾

[۱۳۸] او مشرکان (په خپل گومان سره) وايي چې دغه، څاروي دي او که غلې، منعه کړې شوې (حرامې) دي، نه به يې خوري مگر هغه څوک چې زموږ خوښه وي (مونږ يې ورته ټاکي) او (هم وايي چې دغه) څاروي دي چې سورلي يې حرامه کړې شوې ده. او (هم وايي چې دغه) څاروي دي چې

(۱) تفسیر ابن کثیر ج ۴ ص ۱۶

(۲) روح المعاني ج ۸ ص ۳۲

الله ﷻ نوم ورباندي دوی نه یادوي (باید ورباندي یاد یې نه کړي) (دا ټول دروغ ویل دي) په الله ﷻ باندي دروغ ویل، ژر دی چې دوی ته به په هغه څه جزا ورکړی شي چې دي دوی چې دروغ تړي. [۱۳۹] او مشرکان وایی چې هغه څه چې د دغو څارویو (چې د بوتانو په نامه نذر کړی شوي دي) په گېلو کښي دي خاص زمونږ د نارینه وو دپاره دي او زمونږ په زنانه وو باندي حرام کړی شوي دي (خو په دې شرط چې ژوندي تړي وزېږېږي)، او که هغه مړه وي (مړه وزېږېږي) نو دوی (نارینه او زنانه ټول) پکښې شریک دي. ژر دی چې الله ﷻ به د همدې (دروغین) بیان جزا ورکړي، یقیناً همدی ﷻ د حکمت څښتن (او) د علم خاوند دی.

[۱۴۰] بې شکه هغه کسان زیانکاران شوه چې د حماقت د کبله یې بدون د پوهې څخه خپل اولادونه وژلي او هغه مالونه یې (په خپلو ځانونو باندي) حرام کړي کوم چې الله ﷻ دوی ته روزي کړي دي، (دا دروغ تړل دي) په الله ﷻ باندي دروغ تړل. یقیناً دوی بې لارې شوه او دوی لاره موندونکي نه دي.

د مطلب خلاصه

په دې ایتونو کښې هم د وړاندینو ایتونو مضمون تعقیب شوی دی او د مشرکانو نامشروعو کارونو ته اشاره شوې ده ترڅو مؤمنان ترې عبرت واخلي او په دین کښې بدعتونه جوړ نه کړي، نو حاصل یې داسې راوځي: ای پیغمبره! د مشرکانوسو ځینو نورو بې ځایه تصرفاتو یادونه په لاندې ډول وکړه:

- ۱- مشرکان ځینو څارویو ته او د ځینو غلو دانو حاصلاتو ته اشاره کوي او وایی چې دا به نه خوري مگر هغه څوک چې مونږ ورته د خوراک او استفادې دپاره په خپل خیال خاص کړي دي. هغه دا چې د بوتانو په مصارفو به لگېږي، د بوت خانو ترمیم به پرې کېږي او بالاخره د بوت خانو منجاوران به ترې خپل خوراک او څښاک برابروي، په نورو ټولو خلکو باندي ترې استفاده کول حرام دي، که چا ترې استفاده وکړه هغه گناهگار دی.
 - ۲- دوی ځینو نورو څارویو ته گوته نیسي چې دا د بوتانو په نامه باندي خوشي کړی شوي دي چې هیچاته جواز نه لري چې د سورلی استفاده ترې وکړي او په لوی لاس خپل ځان گناهگار کړي.
 - ۳- دوی ځینې نور څاروي د بوتانو په نامه په گوته کوي چې په دغو باندي به هیڅوک د ذبحي په وخت کښې د الله ﷻ نوم نه یادوي او په هرچا باندي واجبه ده چې د بوتانو په نامه باندي یې ذبحه کړي، علاوه په دې دا هم چاته روا نه ده چې د سورلی استفاده ترې وکړي او د عمرې یا د حج او یا د بل نېک کار سفر ورباندي وکړي او په شا باندي یې د "لبیک اللهم لبیک" چیغه پورته کړي.
- ای پیغمبره! ذکر شوي تعینات د الله ﷻ د جانبه نه دي شوي بلکې الله ﷻ ذکر شوي څاروي او د غلو دانو حاصلات د ټولو بندگانو دپاره خلق کړي دي، مگر مشرکان د دغو ټولو تعیناتو نسبت الله ﷻ ته کوي او په الله ﷻ باندي دروغ تړي، نو ډېر ژر به یې جزا وگوري.

۴- مشرکان ځينو نورو څارويو ته اشاره کوي او وايي چې د دغو څارويو اولادونه فقط د نارينه وو پورې اختصاص لري چې غوښه يې وځوري او په زنانو باندې يې خوراک حرام دی، هو! که د دغو څارويو اولادونه مړه وزيږېدې نو بيا پکښې نارينه او زنانه ټول شريک دي چې غوښه يې وځوري، هيڅوک يې په خوراک باندې نه گناهگارېږي.

دېر ژر دی چې الله ﷻ به د دغه بيان او د دغو تعيناتو جزا هم ورکړي، خو سمدستي جزا ورکول د حکمت غوښتنه نه ده ترڅو ابتلاء او ازموېنت تکميل شي. يقيناً الله ﷻ برسیره پر دې چې حکيم دی، د پوهې خاوند هم دی د هر چا د جزا ونډه ورته معلومه ده.

۵- ای پيغمبره! هغه خلک چې په بې عقلۍ سره بدون د شرعي دليل څخه خپل اولادونه وژني او يا په الله ﷻ باندې دروغ تېري او په خپلو ځانونو باندې حلال رزقونه حراموي دوی د يو پلوه د ابدي دوزخ سزه مخامخ کيدونکي او تاوانيان دي او د بله پلوه په دنيا کښې هم خساره مند دي، چې هم د اولادونو د نعمت او هم د مالونو د نعمت څخه بې برخې شوه او هم تري الله ﷻ راضي نه شو بلکې ورباندې په غضب شو.

لنډه دا چې دوی گمراهان شوه او په راتلونکي کښې هم لاره موندونکي نه دي، که څه هم دوی خپل ځانونه لاره موندونکي گڼي.

توضیحات

۱- ځينو مفسرينو کرامو^(۱) ليکلي دي چې په ﴿وَأَنعَمُ حَرَمْتُ ظُهُورُهَا﴾ جمله کښې هغو څلورو ډلو څارويو ته اشاره ده کوم چې په [المائدة: ۱۰۳] ايت کښې د "بَحِيرَة، سَائِبَة، وَصَيْلَة، حَام" په نومونو باندې ياد شوي دي، چې هملته يې شرحه تېره شوې ده، هيله ده چې لوستونکي يې يو ځل وگوري.

۲- مفسرينو کرامو د ﴿وَأَنعَمُ لَا يَذْكُرُونَ أَسْمَاءَ اللَّهِ عَلَيْهَا﴾ جمله په لاندې دوه تفسيرونو باندې تفسيره کړې ده^(۲):

الف: چې په دغو څارويو باندې به د ذبحې په وخت کښې د الله ﷻ نوم نه يادېږي ترڅو بوتان ناراض نه شي.

ب: چې د حج يا عمرې سفرونه به ورباندې نه کول کېږي چې په شا باندې يې د الله ﷻ نوم ياد کړی شي، او نه به پرې بل نېک کار کول کېږي.

څرنگه چې مونږ ته دواړه تفسيرونه سره منافي نه ښکاري نو ځکه مو په خلاصه مطلب کښې دواړو ته اشاره وکړه.

(۱) احکام القرآن للجصاص ج ۲ ص ۹: المحرر الوجيز ج ۶ ص ۱۶۰

..... ۲ - ۴۹۲ نف الف، ج ۲ ص ۱۳۴

ما في البطن خه معنی؟

۳- ځينو مفسرينو ګرامود ﴿مَا فِي بُطُونِ هَذِهِ الْأَنْعَامِ﴾ د ګلماتو څخه دوه شيان اخستي دي، يو د همدغو څارويو شوده او بل د همدغو څارويو بچي کوم چې د دوی په ګيدو کېنې وي او لا زېږېدلي نه وي، او دغه مفهوم خو د څارويو په شودو او بچي (جنين) دواړو باندې صادقېږي ځکه چې دواړه د څارويو په بطون (په داخل) کېنې دي^(۱).

مګر مونږ ته بهتره ښکاري چې دلته يوازي جنين مراد کړی شي ځکه چې:

الف: په راتلونکي [۱۴۳] آيت کېنې د همدې څخه په ﴿أَمَّا أَشْتَمَلَتْ عَلَيْهِ أَرْحَامُ الْأُنثَيْنِ﴾ باندې تعبير کړی شوی دی چې د شودو اراده کولو ځای پکېنې نشته.

ب: د ما في البطن دوهم حالت په ﴿وَإِنْ يَكُنْ مَيِّتَةً﴾ پورې اختصاص لري ځکه چې په شودو باندې د ﴿مَيِّتَةً﴾ اطلاق نه کېږي، نو متبادره دا ده چې فقط جنين به مطلب وي او بس، والله اعلم.

سوال جواب

۴- که څوک وايي چې: په دې کېنې څه حکمت دی چې الله ﷻ د مشرکانو دوه شرکيات (د څارويو او کروندو تحریم او د اولادونو وژنه) په ذکر و شوو ايتونو کېنې خلط ملط بيان کړه؟
مونږ وايو چې: دا د دې کبله والله ﷻ اعلم چې دواړه شرکيات سره يو تربله متناقض ښکاري، ځکه چې مشرکان د يو پلوه د فقيرۍ د ډاره خپل اولادونه وژني او د بله پلوه خپل مالونه ضايع کوي او په خپلو ځانونو باندې يې حراموي، ته به وايي چې دوی د فقر څخه بالکل نه ډارېږي.
دوی ته په کار وه چې مالونه يې په خپلو اولادونو باندې مصرف کړي وی او د وژلو څخه يې صرف نظر شوي وی، نو په اصطلاح سر او مال به يې دواړه د خطر څخه بچ وي، حال دا چې دوی په دواړو کېنې د تاوان متحمل شوه. يا په بل عبارت: د بارانه وتښتیده او د ناوې لاندې يې شپه شوه، او غوږ يې ګاته سر يې بابلود، چې هم يې مالونه ضايع شوه او هم يې اولادونه.

﴿وَهُوَ الَّذِي أَنْشَأَ جَنَّاتٍ مَّعْرُوشَاتٍ وَغَيْرَ مَعْرُوشَاتٍ وَالنَّخْلَ وَالزَّرْعَ مُخْتَلِفًا أَكْلُهُ وَالزَّيْتُونَ وَالرُّمَانَ مُتَشَابِهًا وَغَيْرَ مُتَشَابِهٍ كُلُوا مِنْ ثَمَرِهِ إِذَا أَثْمَرَ وَآتُوا حَقَّهُ وَهُوَ حَصَادِهِ وَلَا تُسْرِفُوا إِنَّهُ لَا يُحِبُّ الْمُسْرِفِينَ ﴿١٣١﴾ وَمِنْ الْأَنْعَامِ حَمُولَةٌ وَفَرَسَاتٌ كُلُوا مِنْ رِزْقِكُمْ اللَّهُ وَلَا تَتَّبِعُوا خُطُوَاتِ الشَّيْطَانِ إِنَّهُ لَكُمْ عَدُوٌّ مُبِينٌ ﴿١٣٢﴾ لَمَنْبِيَةِ أَزْوَاجٍ مِنَ الصَّانِ أَثْنَيْنِ وَمِنْ الْمَعْرِ أَثْنَيْنِ قُلْ أَلَّذَكْرَيْنِ حَرَّمَ أَمْ

الْأُنثَيْنِ أَمَا أَشْتَمَلْتُ عَلَيْهِ أَرْحَامُ الْأُنثَيْنِ نَبُؤُنِي بِعِلْمٍ إِنْ كُنْتُمْ صَادِقِينَ ﴿١٤١﴾ وَمِنْ
الْإِبِلِ اثْنَيْنِ مِنَ الْبَقَرِ اثْنَيْنِ قُلْ أَلَذَّكَرِينَ حَرَّمَ أَمِ الْأُنثَيْنِ أَمَا أَشْتَمَلْتُ عَلَيْهِ
أَرْحَامُ الْأُنثَيْنِ أَمْ كُنْتُمْ شُهَدَاءَ إِذْ وَصَّيْتُكُمْ اللَّهُ بِهِذَا فَمَنْ أَظْلَمُ مِمَّنِ افْتَرَى
عَلَى اللَّهِ كَذِبًا لِيُضِلَّ النَّاسَ بِغَيْرِ عِلْمٍ إِنَّ اللَّهَ لَا يَهْدِي الْقَوْمَ الظَّالِمِينَ ﴿١٤٢﴾

[۱۴۱] او الله ﷻ هغه اقدس ذات دی چې (دول-دول) باغونه یې پیدا کړي دي چې (په لرگيو باندې) پورته کړي شوي دي او (په لرگيو باندې) نه دي پورته کړي شوي، او (هم یې) د کجورو ونې او کبستونه (پیدا کړي دي) چې خوراک یې مختلف دی، او (هم یې) د زیتون او انارو (ونې پیدا کړي دي) چې (په یو حیث) یو بل ته ورته دي او (په بل حیث) یو بل ته ورته نه دي.

(دلته د الله ﷻ حکم دا دی چې) د دې (ذکرو شوو) ونو (او بوټو) د میوجاتو (او حاصلاتو) څخه خوری کله چې حاصل ورکړي (او میوه ونیسي)، او حق (زکات) یې د پرېکولو (حاصل ټولولو) په وخت کېنې ورکړي، او اسراف (د شرعي حد څخه تجاوز مه کوي). یقیناً الله ﷻ اسراف کوونکي نه خوښوي. [۱۴۲] او (الله ﷻ) د څارویو څخه بار اوچتوونکي او (په ځمکه باندې) خورېدونکي (هم پیدا کړي دي).

(دلته هم د الله ﷻ حکم دا دی چې) د هغو څارویو څخه خوری (او نورې استفادې ترې کوي) چې الله ﷻ درته روزي کړي دي او د شیطان د قدمونو (غوښتنو) پیروي مه کوي، یقیناً شیطان ستاسو دپاره ښکاره دښمن دی (د دښمن پیروي کول گمراهي ده).

[۱۴۳] (یا په بل عبارت: الله ﷻ) اته جوړې (پیدا کړي دي) چې د گډو څخه دوه جوړې دي (نراو ښځه) او د اورو څخه هم دوه جوړې دي (نراو ښځه).

(ای پیغمبره! مشرکانو ته) ووايه چې ایا الله ﷻ (د ذکرو شوو څلورو جوړو څخه) نران (گډ، ون) حرام کړي دي او که ښځې (گډه، اوزه) یې حرامې کړې دي او یا یې هغه بچیان (حرام کړي دي) چې د ښځو (گډو، اوزو) رحمونه (گډې) ورباندې مشتملې دي؟ په (یقیني) علم سره خبر راکړئ (چې الله ﷻ د ذکرو شوو څلورو جوړو څخه کوم یو حرام کړی دی، که تاسو رښتیني یاست (چې ذکر شوي تحریمونه الله ﷻ کړي دي).

[۱۴۴] او (الله ﷻ) د اوبسانو څخه هم دوه جوړې (اوبس، اوبښه پیدا کړي دي) او د غوایانو څخه یې هم دوه جوړې (غوا، غوايه پیدا کړي دي).

(ای پیغمبره! دلته هم ورته) ووايه چې ایا الله ﷻ نران (اوبس، غوايه) حرام کړي دي او یا ښځې (اوبښه، غوا) او یا یې هغه بچیان (حرام کړي دي) چې د ښځو (اوبښو، غواوو) رحمونه ورباندې اشتعال لري؟

که د پیغمبر د خولې سند نشی وړاندې کولی نو) ایا تاسو هغه وخت حاضر وی چې الله ﷻ تاسو په همدغه تحریم باندې توصیه کوله (د کوم چې تاسو مدعیان یاست)؟
 (یا په بل عبارت: ایا تاسو پخپله پیغمبران یاست چې الله ﷻ درته د خپل حکم وحی کړې وي)؟
 (نو هر کله چې د دواړو جوابونه منفي دي) نو د هغه چا څخه غټ ظالم به بل څوک وي چې په الله ﷻ باندې د دې دپاره دروغ تری چې بدون د یقیني علم څخه خلک گمراه کړي، بې شکه الله ﷻ ظالم قوم ته لارښوونه نه کوي (او د ایمان راوړلو توفیق نه ورکوي چې استعداد یې د خاورو سره خاورې کړی وي).

ارتباط

په وړاندینو ایتونو کښې په څارونو او د کروندې په حاصلاتو کښې د مشرکانو مزخرف (دروغین) احکام ښودل شوي دي او په دې ایتونو کښې الهي حقیقي تشریع بیان شوی ده او هم پکښې دا ښودله شوې ده چې تشریع (احکام صادرول) یوازې او یوازې د الله ﷻ حق دی او بس، چې حاصل یې داسې کېږي:

د مطلب خلاصه

۱- ای پیغمبره! مشرکان پوه کړه چې د تشریع او احکام صادرونې حق په الله ﷻ پورې مختص دی، نه مشرکان د تشریع حق لري، نه شیطانان او نه بل څوک. دا ځکه چې الله ﷻ هغه اقدس ذات دی چې ډول-ډول باغونه او کروندې یې د ځمکې څخه رازرغونې کړې دي لکه:
 الف: ځینې باغونه یې د داسې بوټو څخه جوړ کړي دي چې په څپرو باندې د ځمکې څخه هسک (پورته) کړی شوي وي، لکه د انگورو چیلې او د نورو ډول-ډول گلانو ونې او بوټي چې په نورو لرگیو باندې پورته کړي شوي وي.
 ب: ځینې باغونه په لرگیو باندې نه دي پورته کړي شوي او چیلې ترې نه دي جوړې شوې، چې بیا په خپلو ډډونو باندې هسک ولاړ وي، لکه د مڼو باغونه، او یا په ځمکه باندې خواړه واره پراته وي، لکه د هندوانو باغونه.
 ج: همدارنگه الله ﷻ د خرما (کجورې) ونې د نورو ونو څخه په ممتاز ساختمان سره جوړې کړې دي.

د: د غلو دانو یې مختلف ډولونه او رنگونه پیدا کړي دي چې بیل خاصیتونه او خوندونه لري.
 ه: د زیتون او انار د ونو یې هم داسې باغونه پیدا کړي دي چې د ونو شکلونه یې سره یو بل ته ورته دي مگر د میوو نوعیت یې جدا دی. همدارنگه د انار ټولې ونې یو شکل لري چې یوه بلې ته ورته ده، خو په حاصلاتو کښې یې زښت ډېر اختلاف دی، لکه بې دانه انار، دانه لرونکي انار، خواړه، تروه، میخوش او داسې نور.
 نو پوښتنه دا ده چې ایا د ذکر شوو شیانو څخه کوم د الله ﷻ څخه په غیر بل چا پیدا کړی دی؟

الانعام (۱۶)

پوره واضحه ده چې جواب منفي دی. نو د ذکر و شویو شیانو په تشریع کښې هم د الله ﷻ څخه پرته بل څوک د دې خبرې حق نه لري چې دا حلال دی او دا حرام. ایا دا عجیبه نه ده چې ټول شیان الله ﷻ پیدا کړي دي او د تحلیل او تحریم حکمونه یې مشرکان صادروي او په الله ﷻ باندې دروغ تری؟!

په کروندو کښې د الله ﷻ حکم

۲- په ذکر و شویو شیانو کښې د الله ﷻ حکم او تشریع دا ده چې: ای انسانانو! ټول میوگان تاسو ته حلال دي، دا ستاسو د استفادې دپاره دي، مگر لاندې دوه حکمونه په یاد ولری:

الف: د ذکر و شویو میوگانو او حاصلاتو حق فقیرانو ته ورکړی چې الله ﷻ پکښې په تاسو باندې فرض کړی دی او په راتلونکي کښې به یې پرته اندازه وټاکله شي، نو ورکړې ته یې خپل خانوڼه چمتو کړی.

ب: مه په ورکړه کښې اسراف کوی چې خپلو خانوڼو ته هیڅ پرېږدی او ټول په فقیرانو باندې ووېشي، او مه یې په خوراک او استفاده کښې اسراف کوی چې یا د اندازې څخه اضافه وخورئ چې صحت مو خراب شي، یا یې په غیر شرعي (شیطاني) کارونو کښې مصرف کړی، یا حلالو ته د حرامو لقب ورکړی او یا بالعکس په حرامو باندې د حلالو نوم کښېږدی، تاسو ته د استفادې حق درکړی شوی، نه د تشریع، الله ﷻ خو اسراف کوونکي او د شرعي حدودو څخه تېرېدونکي نه خوښوي.

د څارویو په باره کښې هدايات

۳- ای پیغمبره! مشرکانو ته دا هم ووايه چې په څارویو کښې هم د الله ﷻ څخه په غیر بل څوک د تشریع او حکم صادرونې حق نه لري. دا ځکه چې ټول څاروي هم الله ﷻ پیدا کړي دي، چې ځینې ستاسو دپاره درانه بارونه د ځمکې څخه هسکوي او د یو ځای څخه یې بل ځای ته انتقالوي، په دغه ډول څارویو کښې الله ﷻ د حمل او نقل استعداد پیدا کړی دی چې د یو پلوه قوتناک او زورور دي او د بله پلوه ستاسو دپاره ذلیل او جکم منونکي دي، که بالفرض الله ﷻ تاسو ته نه وی تابع کړي نو یو څاروی به مو نه ایل کړی وی، نه به مو ورباندې څه شی بار کړی وي او بالاخره نه به مو د هغه د شا څخه د سورلۍ استفاده کړې وی.

او ځینې یې داسې پیدا کړي دي چې تاسو د هغوی د پوستکو او وړیو څخه د فرش او ظرف استفاده کوئ او د ذبحي په وخت کښې یې په ځمکه باندې غزوی (ځملوی) او ستاسو زور ورباندې دپاسه دی، په اسانۍ سره یې ذبحه کولی شئ او هم ترې شوده را لوشلی شئ.

په څارویو کښې د الله ﷻ حکم

۴- په څارویو کښې هم الله ﷻ د لاندې دوه حکمونو هدايت او توصیه کوي چې:

الف: الله ﷻ ټول څاروي ستاسو د استفادې دپاره پیدا کړي او تاسو ته یې روزي کړي دي، نو هم ترې دنیاوي گټه واخلي چې غوښې او شوده یې وخورئ او نورې استفادې ترې وکړئ، او هم ترې

انځورې گټې د نظره مه غورزوي، د فقيرانو او مسکينانو مراعات وکړي او په شريعت کښې چې تاسو ته په صدقاتو کښې څه مقادير وټاکل شوه هغه په عمل کښې پياده کړي.
ب: په څارويو کښې هم د شرعي حدودو څخه تجاوز مه کوي، او د شيطان د قدمونو پيروي مه کوي چې د تحليل او تحريم حق خپلو ځانونو ته ورکړي. او دا ځکه چې شيطان ستاسو اساسي پيښ دی، د شيطان غوښتنه دا ده چې تاسو په دنيا او آخرت کښې د خسران سره مخامخ کړي.

د څارويو جوړې

۵- ای پیغمبره! مشرکان پوه کړه چې الله ﷻ په څارويو کښې نر او ښځه د دې دپاره پيدا کړي دي چې نسل يې باقي پاتې شي او تاسو ترې په دوامداره توگه استفاده وکړي، د دې دپاره نه چې تاسو کله نر څاروي ته گوته ونيسي چې د دې څخه استفاده حرامه ده او د "حام" نوم ورباندې کېږدي او کله ښځې څاروي ته دغه لقب ورکړي او د "بحيره"، "سائبه" او "وصيله" په نومونو باندې يې ملقبې کړي، او بالاخره کله د څارويو په هغو بچيانو باندې د تحريم او تحليل حکمونه صادر کړي کوم چې د مورگانو په گېډو کښې وي او لا زېږيدلي نه وي؛ چې که دا ژوندي وزېږېده نو يوازې نارينه يې غوښه خوړلی شي او زنانه پرې گناهگارېږي، او داسې نور.

لنډه دا چې الله ﷻ د څارويو اته جوړې پيدا کړې دي چې تفصيل يې دا دی:

الف: دوه جوړې (نر او ښځه) يې د گېډو څخه پيدا کړې دي او دوه جوړې (نر او ښځه) يې د اوزو څخه، چې ټول څلور کېږي.

نو ای پیغمبره! مشرکان مخاطب کړه چې آيا الله ﷻ د دغو دواړو نوعو نران (گډه، اوز) حرام کړي دي او که د دواړو نوعو ښځې (گډه، اوزه) يې د حلالتوب څخه غورزولي دي او بالاخره يا يې د دغو دواړو بچيو (وري، سپرلي) ته د حرامتوب لقب ورکړی دی؟

بلکې د ذکر و شوو حکمونو څخه يو حکم هم الله ﷻ نه دی کړی، که تاسو يې په الله ﷻ باندې ورتېښ نو د کوم پیغمبر د خولې سند وړاندې کړي او يا ادعا وکړي چې دا حکم تاسو پخپله د الله ﷻ څخه اورېدلی دی.

ب: همدارنگه الله ﷻ دوه جوړې (نر او ښځه) د اوبسانو څخه پيدا کړي دي او دوه جوړې يې د غوايانو څخه، چې ټول څلور جوړې کېږي.

ای پیغمبره! مشرکان مخاطب کړه چې آيا الله ﷻ د دغو دواړو نوعو نران (اوبښ، غوايه) حرام کړي دي، يا يې د دواړو نوعو په ښځو (اوبښه، غوا) باندې دغه حکم کړی دی او بالاخره يا يې د دواړو بچيانو (جونگي، خوسکي) ته دغه لقب ورکړی دی؟!

دلته هم الله ﷻ د ذکر و شوو حکمونو څخه يو حکم هم نه دی کړی، که نه نو دليل وړاندې کړي چې دا حکم يې ستاسو په حضور کښې کړی دی او يا تاسو ته د کوم پیغمبر د خولې څخه پاتې دی نو کله چې ستاسو سره يو دليل هم نشته نو معلومه شوه چې تاسو په الله ﷻ باندې بې سنده

د دې دپاره دروغ ترې ترڅو خلک تېر باسي او سمه لاره ترې غلطه کړي. او الله ﷻ عنادي ظالم نوم ته هدايت نه په نصيب کوي او توفيق نه ورکوي.

توضیحات

۱- د ﴿مَعْرُوشَتٍ وَغَيْرَ مَعْرُوشَتٍ﴾ دواړه کلمې اصلاً د "عرش" څخه اشتقاقې شوې دي، عرش د کوتې چت او يا څپرګي ته وايي چې د سيوري دپاره جوړ کړی شوی وي^(۱). خو په دې مقام کېنې يې مفسرينو کرامو متعدد تفسيرونه کړي دي^(۲) چې که ټول هم مراد شي څه منافات سره نه لري. مګر د عبدالله بن عباس رضی الله عنهما (رئيس المفسرين) څخه لاندې دوه تفسيرونه روايت شوي دي^(۳):
الف: ﴿مَعْرُوشَتٍ﴾ هغه باغونه دي چې په ځمکو باندې خواره واره وي، لکه د هندوانو باغ، او ﴿وَغَيْرَ مَعْرُوشَتٍ﴾ هغه دي چې په خپل ډډ باندې هسک ولاړ وي او د چا پورته کولو ته حاجت ونه لري، لکه د کجورو باغ.

ب: ﴿مَعْرُوشَتٍ﴾ هغه دي چې خلکو کرلي (کښنولي) وي او ﴿وَغَيْرَ مَعْرُوشَتٍ﴾ هغه دي چې په خپل سر په ډاګونو او غرونو کېنې را زرغون شوي وي.

يادونه

۲- د ﴿مُتَشَبِّهًا﴾ او ﴿وَغَيْرَ مُتَشَبِّهٍ﴾ دواړه کلمې مونږ د [الأنعام: ۹۹] آيت لاندې د الله ﷻ په توفيق په تحقيقي توګه تحليلې کړې دي چې بيا تحليلولو ته يې ضرورت نه ګورو.

حصّاد څه معنی؟

۳- د "حصّاد" کلمه د کښتونو پرېکولو او رېبلو ته وايي، برابره خبره ده چې په وخت سره وي لکه چې غلې دانې پخې شي او يا ميوه جات ورسېږي او يا بې وخته وي لکه چې شنه کرونده د پخېدلو څخه وړاندې ورېبله شي^(۴).

په دې مقام کېنې اوله معنی مراده ده چې حاصل يې داسې کېږي چې د کښتونو او ميوجاتو حق د حاصلاتو د راغونډولو په وخت کېنې ورکړی چې کله ستاسو د تصرف لاندې راشي. او داسې يې مطلب نه دی چې د رېبلو په وخت کېنې يې، چې لا د بوسو او وښو څخه مونه وي صاف کړي، حق ورکړی^(۵). البته چې د رېبلو وخت ته يې د زيات تاکيد دپاره اضافت وکړی شو ترڅو پکښې څوک سستي ونه کړي.

(۱) مفردات الراغب ص ۲۴۱

(۲) التفسير الكبير ج ۱۲ ص ۲۱۱

(۳) تفسير القرطبي ج ۸ ص ۹۸

(۴) مفردات الراغب ص ۱۱۹

(۵) روح المعاني ج ۸ ص ۲۸

د ځمکنیو حاصلاتو زکات

۴- د زکاتونو بحث د فقهي په کتابونو کې په تفصیلوار بیان شوی دی، مگر په دې مقام کې د آیت شریف د تفسیر په ارتباط سره لاندې معلومات محترم لوستونکو ته وړاندې کوو:

الف: د عبدالله بن عباس رضی الله عنهما د تفسیر په مطابق دلته د حق څخه زکات مراد دی^(۱)، چې په اجمالی توګه په مکه معظمه کې فرض کړی شوی وه او مقادیر او نور تفصیلات یې په مدینه منوره کې د هجرت څخه وروسته واضحه شوه^(۲).

ب: د ځمکې د حاصلاتو د وضاحتونو څخه لاندې یو آیت او یو حدیث د مثال په توګه ولولئ:

الله ﷻ فرمایي: ﴿يَتَأْتِيهَا الَّذِينَ ءَامَنُوا أَنْفِقُوا مِنْ طَيِّبَاتِ مَا كَسَبْتُمْ وَمِمَّا أَخْرَجْنَا لَكُمْ مِنَ الْأَرْضِ﴾ [البقرة: ۲۶۷] یعنی: ای هغو کسانو کومو چې ایمان راوړی دی او د هغو پاکیزه شیانو څخه (په فقیرانو باندې) نفقه وکړئ چې تاسو یې په کسب سره لاس ته راوړئ او د هغو څخه هم چې مونږ درته د ځمکې څخه را بهر کړي دي.

نبی کریم ﷺ فرمایلي دي چې: «فِيمَا سَقَتِ السَّمَاءُ وَالْأَرْضُ أَوْ كَانَ عَثَرًا عُثْرًا وَمَا سَقَى بِالنُّضْحِ نِصْفُ الْعُثْرِ»^(۳) یعنی: په هغو حاصلاتو کې چې په باران یا چينو باندې خړوبېږي او یا سېلابي وي (د سېلاب په اوبو باندې اوبه کېږي) لسمه برخه زکات واجب دی، او هغه چې (د ځاګانو څخه) په راوېستل شوو اوبو باندې خړوبېږي نیمایي عشر (شلمه برخه) واجبه ده.

د ذکر شوو آیت او حدیث او هم د دغه آیت څخه چې اوس پکې بحث روان دی لاندې نکات څرګندېږي:

اول: د ځمکنیو حاصلاتو زکات لسمه برخه او یا شلمه برخه ده او بس.

دوهم: په ځمکنیو حاصلاتو کې نصاب شرط نه دی^(۴)، بلکې په لږو کې لږ او په ډېرو کې ډېر لازم دی، اگر که یو من یا یو پاو وي.

درېم: په ذکر شوي زکات کې د کال تېریدنه شرط نه ده، که بالفرض سړي ته د یوې ځمکې څخه په کال کې څو ځله حاصلات لاس ته ورشي نو هر ځل پکې زکات واجب دی.

څلورم: همدارنګه په نوموړي زکات کې د حاصلاتو نوعیت څه اثر نه لري، نو هر شی چې د کروندو څخه په قصدي توګه چاته لاس ته ورشي زکات پرې واجبېږي. اما په بوسو، وینو او لرګیو کې زکات نشته^(۵) چې دا قصدي حاصلات نه دي.

(۱) تفسیر الغازن ج ۲ ص ۴۹۵

(۲) أضواء البيان ج ۲ ص ۱۸۹

(۳) صحيح البخاري ج ۱ ص ۲۰۱

(۴) شرح معاني الآثار للطحاوي ج ۱ ص ۲۴۶

(۵) احکام القرآن للجصاص ج ۲ ص ۹

سوال جواب

۵۔ که څوک وایې چې: نبي کریم ﷺ معاذ ﷺ (جليل القدر صحابي) یمن ته د والي (حاکم) په حیث استولی وه^۱، یوه ورځې نوموړي نبي کریم ﷺ ته مکتوب ورواستاوه چې د شنو بوتو (ترکاریو) پوښتنه یې ترې کوله (چې ایا په دغو کښې زکات شته او که نه؟)، نو نبي کریم ﷺ په جواب کښې وفرمایل چې: «لَيْسَ فِيهَا شَيْءٌ»^۲ په دغو کښې څه شی نشته.

نو معلومه شوه چې په زکات کښې د حاصلاتو نوعیت یې اثره نه دی او په ځینو حاصلاتو کښې زکات نشته؟!

مونږ وایو چې: څرنگه چې نوموړي صحابي د حاکم په حیث پوښتنه کړې وه چې ایا زه په ترکاریو کښې زکات راغونډ کړم او که څنگه؟ نو نبي کریم ﷺ ورته اجازه ورنه کړه. دا د دې کبله نه چې په هغو کښې زکات شته، بلکې د دې کبله چې که حکام دغه کار وکړي نو زکات به وروست او خوسا شي چې ژر یې په مستحقینو باندې نه شي ویشلی، په کار دي چې خاوندان یې پکښې پخپله زکات ورکړي^۳. نو د نصوصو په منځکښې څه تناقض نشته.

اسراف څه معنی؟

۶۔ د ﴿وَلَا تُسْرِفُوا﴾ کلمه د "اسراف" څخه اخستله شوې ده. "اسراف" او "سرف" لکه "شرف" د حد څخه تجاوز ته ویل کېږي، بزرگه خبره ده چې تجاوز په کیف (صفت) کښې وي او یا په کم (عدد) کښې^۴.

علماوو کرامو یې په دې مقام کښې ډېرې معناوې کړي دي^۵، خو مونږ ته دا بهتره ښکاري چې د شرعي حدودو څخه وتل، په هر ډول چې وي، ټول په ذکره شوې جمله کښې شاملېږي. لاندې څو مثالونه یې ولولئ:

الف: په خپلو څارویو کښې د شریعت د اجازې څخه په غیر د تحریم حکم کول اسراف دی، لکه چې مشرکانو به ځینې څاروي د بوتانو او منجاورانو په نامه وقف کول.

ب: خپل حلال مال د الله ﷻ په معصیت کښې خرڅ کول هم اسراف دی، که څه هم ډېر لږ او کوچنی مال وي.

ج: د خپل مال څخه د ورېښمو جامې اغوستل د نارینه وو دپاره هم اسراف گڼل کېږي.

د: خپل ټول مال فقیرانو ته ورکول چې د خپل عیال فرضي نفقه یې په غاړه پاتې شي هم اسراف څخه شمېرل کېږي او بالمقابل فرضي زکات نه ورکول هم اسراف دی.

۱. جامع الترمذي شریف ج ۱ ص ۲۴۷

۲. جامع الترمذي ج ۱ ص ۱۳۸

۳. بدائع الصنائع ج ۲ ص ۵۹

۴. مفردات الراغب ص ۲۳۶

۵. المسیر ج ۳ ص ۹۳

۵. همدارنگه د دخل څخه اضافه خرڅ کول، یا په بل عبارت: د خپل توان څخه زیات مصرف کول، هم په اسراف کېږي شامل دي.

۶. په خپل عیال یا په خپل خان باندې د توان په حالت کېږي تنگي وروستل هم اسراف دی. ز: په اوداسه کېږي د شریعت د چوکاټ څخه اضافه اوبه مصرفول هم اسراف دی، لاندې احادیث ولولئ:

یوه ورځې نبي کریم ﷺ سعد رضی الله عنه ولید چې اودس یې کاوه (او اوبه یې زیاتې استعمالولې) نو ورته یې وویل چې: «مَا هَذَا السَّرَفُ» دا څه اسراف دي (چې ته ورباندې مشغول یې)؟! هغه وویل چې ایا په اوداسه کېږي هم اسراف شته؟! نو نبي کریم ﷺ وفرمایل چې: «نَعَمْ وَإِنْ كُنْتَ عَلَى نَهْرٍ جَارٍ»^(۱) یعنی: هو! اگر که ته په جاري (بهیدونکې) ویالې باندې وې، (که اوبه نه ضایع کېږي نو وخت خو دې ضایع کېږي).

لنډه دا چې اسراف کول حرام دي، د ذکر شوي بیان څخه سړی ښه پوهېږي چې اسراف څه شي ته وايي؟ نو په کار دی چې سړی خپل خان د شیطان د وروڼو څخه ونه ګرځوي. الله ﷻ فرمایي چې: ﴿إِنَّ الْمُبَذِّرِينَ كَانُوا إِخْوَانَ الشَّيْطَانِ﴾ [الإسراء: ۲۷] یعنی: یقیناً اسراف کوونکي د شیطانانو وروڼه دي (د دوی غوندې ناشکره دي).

حَمُولَةٌ وَفَرَشًا څه معنی؟

۷- د ﴿حَمُولَةٌ﴾ کلمه جمعه ده او د خپل لفظ څخه مفرد نه لري^(۲) او ﴿وَفَرَشًا﴾ کلمه مصدر ده چې د مفروش په معنی سره ده^(۳). په دې مقام کېږي یې علماوو کرامو متعددې معناوې کړې دي^(۴)، لاندې څو مثالونه یې ولولئ:

الف: «حَمُولَةٌ» هغه څاروي دي چې درانه شيان پورته کوي او «فَرَشًا» د هغه څاروي څخه عبارت دی چې د ذبحې دپاره په ځمکه باندې غزول کېږي او یا یې د وړيو او وېښتانو څخه فرشونه جوړېږي^(۵).

ب: «حَمُولَةٌ» د غټو څارويو څخه عبارت ده او «فَرَشًا» د وړو څارويو په معنی دی لکه جونګي او خوشکیان^(۶).

مګر مونږ ته د «لف» او نشر غیر مرتب په اعتبار سره داسې ښکاري چې «حَمُولَةٌ» به د اوبښانو او غوایانو څخه عبارت وي چې درانه شيان حمل کولی شي او ییوه او جغ په غاړه باندې وړلی شي چې

(۱) سنن ابن ماجه ص ۱ ص ۲۴

(۲) روح المعاني ج ۸ ص ۳۹

(۳) مفردات الراغب ص ۲۸۹

(۴) زاد المسیر ج ۳ ص ۹۴: البحر المحیط ج ۴ ص ۶۷۰

(۵) تفسیر الکشاف ج ۲ ص ۷۳

(۶) التفسیر الکبیر ج ۱۳ ص ۲۱۶

خُملکه قبوله کړي، او د "فَرَش" لقب به گډو او اوزو ته ورکړی شوی وي چې د قد د وړو کوالی د کبله داسې گڼل شوي دي لکه چې په خملکه باندې خواره واره پراته وي. دا ځکه چې د ﴿حُمُولَةٌ وَفَرَشًا﴾ څخه د ﴿ثَمَنِيَّةَ اَزْوَاجٍ﴾ کلمه بدل واقع شوه چې همدغه ذکر شوي څاروي پکښې شرحه شوې دي. لنډه دا چې د ﴿حُمُولَةٌ وَفَرَشًا﴾ دواړه کلمې هغو دوه وو ﴿مَعْرُوشَتٍ وَغَيْرَ مَعْرُوشَتٍ﴾ کلمونه ورته دي کومې چې د کروندو په بیان کښې لږ څه وړاندې ذکرې شوې دي.

زَوْج څه معنی؟

۸- د ﴿اَزْوَاجٍ﴾ کلمه د "زوج" جمع ده چې مونږ ترې په جوړې سره تعبیر کوو. دوه شیان چې یو د بل سره مقارنت او پیوستون ولري لکه نارینه او ښځینه، یا لکه دوه خپلۍ او دوه پښې، هر یو ته هم زوج ویل کېږي لکه څنګه چې د دواړو مجموعې ته زوج وایي^(۱). په دې مقام کښې همدغه اول استعمال په نظر کښې نیولی شوی دی، د همدې کبله د گډو او اوزو او هم د اوبښانو او غوایانو مجموعې ته ﴿ثَمَنِيَّةَ اَزْوَاجٍ﴾ ویل شوی دی، که بالفرض د دوهم استعمال مراعات شوی وی نو "اَرْبَعَةَ اَزْوَاجٍ" به نازل شوی وی.

سوال جواب

۹- که څوک وایي چې: الله ﷻ په وړاندینو ایتونو کښې د مشرکانو د تحریم ټول صورتونه په مستدله توګه رد کړه چې هیڅوک د الله ﷻ څخه په غیر د تحریم او تحلیل (تشریع) حق نه لري. نو پوښتنه دا ده چې په څه منظور په وروستنیو ایتونو کښې مشرکان مخاطب کړي شوه چې ایا د څارویو د نر او ښځې د تحریم او یا د څارویو د بچیانو د تحریم حکم الله ﷻ صادر کړی دی؟ مونږ وایو چې: په دغو ایتونو کښې الله ﷻ نبي کریم ﷺ ته د یوې ډلې مشرکانو د مباحثې جواب وربښودلی دی چې په همدې موضوع کښې ورغلي وه. هغه دا چې یوه ورځې د مشرکانو یوه غټه ډله د مالک بن عوف په مشرۍ نبي کریم ﷺ ته ورغله او پوښتنه یې ترې وکړه چې ایا تا د حرام کړي شوو څارویو د تحلیل حکم صادر کړی دی؟ نو الله ﷻ نبي کریم ﷺ ته ذکر شوی جواب ورزده کړ چې داسې داسې ورته ووايه. نو حاصل یې دا دی:

ای مشرکانو! الله ﷻ خو دغه اته جوړه څاروي د خلکو د انتفاع دپاره خلق کړي دي او دوی ته یې روا کړي ده چې د غوښو او سورلیو څخه یې ګټه واخلي. نو کله چې تاسو د ځینو څارویو څخه استفاده حرامه بولی او نسبت یې الله ﷻ ته کوئ چې دا د ده ﷻ حکم دی نو تاسو ته په کار دي چې جواب راکړئ چې: الله ﷻ د لاندینيو دریوو وجو څخه د کومې یوې وجې د کبله ذکر شوی حکم صادر کړی دی:

الف: که د تحریم وجه یې ذکرورت (نرتوب) گنځی چې د همدې کبله د نر اوښ (د حام په نوم) بولې حرامه ده، نو جواب راکړی چې ایا په څارویو کښې همدا یو حام نر دی؟ نو په کار وه چې نامونځی، نر اوز او نر غوا یه هم حرام گڼلې وی.

ب: که د تحریم وجه انوثت (ښځتوب) په نظر درځي نو د تحریم حکم ته مو په کوم دلیل په دریو څارویو (بحیره، سائبه، وصیله) پورې اختصاص ورکړی دی؟

ج: که د تحریم وجه درته ولدیت ښکاري چې په یوازې زنانه وو باندې یې حرام بولی نو بچیان خو یوازې په اوښه پورې اختصاص نه لري، نور څاروي هم بچیان زیږوي، په هغو باندې د تحریم حکم ولې نه صادروي؟ یا په بل عبارت: که ولدیت د تحریم وجه وي نو په کار دی چې د هیڅ څاروي غوښه حلاله ونه گنځی ځکه چې داسې څاروی نه موندل کېږي چې هغه د څاروي بچی نه وي او د هغه څخه نه وي زېږېدلی.

نو کله چې د جرگې مشر (مالک بن عوف) ذکره شوې خطابه واورېده، ساکت پاتې شو او ﴿قُلْ هِيَ الَّذِي كَفَرْتُ﴾ [البقرة: ۲۵۸] ورباندې صادق شو او بالاخره نبي کریم ﷺ یې مخاطب کړ چې: تَكَلَّمْ وَأَنَا أَسْمَعُ^(۱) یعنې ته خبرې کوه او زه به یې اورم (ماسره د خبرو کولو توان پاتې نه دی).

نوموړې ځکه متحیر شو که ویلي یې وی چې په څارویو کښې د تحریم انتخاب الله ﷻ کړی دی، نو د دې جواب یې نه شو ویلی چې آیا ته پخپله پیغمبر یې او یا د پیغمبر د خولې کوم سند لرې؟ او که ویلي یې وی چې دا زمونږ انتخاب دی نو خپل ځان به یې په لوی لاس ملامته کړی وی ځکه چې دوی خو دوه کوله چې دا انتخاب زمونږ نه دی دا د الله ﷻ د پلوه دی.

﴿قُلْ لَا أَجِدُ فِي مَا أُوحِيَ إِلَيَّ مُحَرَّمًا عَلَى طَاعِمٍ يَطْعَمُهُ إِلَّا أَنْ يَكُونَ مَيْتَةً أَوْ دَمًا مُسْفُوحًا أَوْ لَحْمَ خِنزِيرٍ فَإِنَّهُ رِجْسٌ أَوْ فِسْقًا أُهْلًا لِغَيْرِ اللَّهِ بِهِ ۚ فَمَنْ اضْطُرَّ غَيْرَ بَاغٍ وَلَا عَادٍ فَإِنَّ رَبَّكَ غَفُورٌ رَحِيمٌ﴾ وَعَلَى الَّذِينَ هَادُوا حَرَّمْنَا كُلَّ ذِي ظُفْرٍ وَمِنَ الْبَقَرِ وَالْغَنَمِ حَرَّمْنَا عَلَيْهِمْ شُحُومَهُمَا إِلَّا مَا حَمَلَتْ ظُهُورُهُمَا أَوْ أَلْحَايَا أَوْ مَا اخْتَلَطَ بِعَظْمٍ ۚ ذَٰلِكَ جَزَيْنَهُم بِبَغْيِهِمْ ۚ وَإِنَّا لَصَادِقُونَ ﴿١١١﴾ فَإِنْ كَذَّبُوكَ فَقُلْ رَبُّكُمْ ذُو رَحْمَةٍ وَاسِعَةٍ وَلَا يُرَدُّ بَأْسُهُ عَنِ الْقَوْمِ الْمُجْرِمِينَ ﴿١١٢﴾

[۱۴۵] (ای پیغمبره! ورته) ووايه چې زه خو په هغه شي کښې چې ماته (تر اوسه پورې) وحې کړی شوی دی، حرام کړی شوی شی نه مومم په هيڅ خوړونکي باندې چې هغه خوري (نارینه وي او

که بنجینه) مگر دا چې هغه مرداره وي یا بهیدونکې وینه وي او یا د خنزیر غوښه وي ځکه چې دا (خنزیر) بې شکه پلټ (نجس العین) دی، او (بالاخره) یا فسقي څاروی وي چې د الله ﷻ د نامه څخه په غیر پرې بل اواز پورته کړی شوی وي.

نو هغه څوک چې ناچاره کړی شي (او د لوږې مړ کېږي) په داسې حال کې چې (په بل ناچاره باندې) بغاوت کوونکې نه وي او هم (د شرعي حد څخه) تجاوز کوونکې نه وي (چې د ضرورت څخه اضافې وځوري) نو یقیناً ستا رب ﷻ پښونکې (او) مهربان دی (ذکر شوي شيان یې ورته حلال کړي دي). [۱۴۶] او په هغو کسانو باندې چې په یهودیت کې شامل دي مونږ هر نوک درلودونکې څاروی حرام کړی وه (لکه اوبښ او نور)، او د غوایانو او گلو څخه مو ورباندې د دغو (څاروی) وازدې (حرامې کړې وې) مگر هغه وازده چې یا د دواړو په شاگانو باندې بار وي او یا په کرلر باندې او یا هغه چې د هلوکي سره نښتې وي (لکه د لم وازده).

دا (په یهودو باندې ځکه حرام کړی شوي وه چې) دوی ته مو د دوی د بغاوت (ظلم) د کبله (دنیاوي) جزا ورکړې وه، او (یهودان ترې منکر دي مگر) یقیناً مونږ رښتیا ویونکي یاستو. [۱۴۷] نو (ای پیغمبره!) که (د دغو دلائلو څخه وروسته هم) مشرکانو تاته د دروغو نسبت وکړ نو (ورته) ووايه چې: ستاسو رب ﷻ (ای مشرکانو) د پراخه رحمت خاوند دی (که نه نو تاسو به یې پوښا کړي وی) او د ده ﷻ عذاب د مجرمانو (ظالمانو) د قوم څخه نه اړولی کېږي (ضرور به پرې مبتلا شي).

ارتباط

په وړاندېنيو نژدې ایتونو کې د مشرکانو څخه غوښتل شوي وه چې د هغه تحلیل او تحریم د ثبوت په باره کې کوم چې تاسو یې مرتکب شوي یاست څه علمي دلیل وړاندې کړئ، چې یا درته الله ﷻ وحې کړی وي او یا مو د کوم پیغمبر څخه اوریدلی وي. کله چې هغوی ساکت پاتې شوه نو په دې ایتونو کې نبي کریم ﷺ ته امر شوی دی چې د هغوی مزخرفات په علمي دلیل سره رد کړي چې حاصل یې داسې راوځي:

د مطلب خلاصه

۱- ای پیغمبره! مشرکانو ته ووايه چې زه پخپله پیغمبر یم زه په خپله وحې کې د هغه څه تحریم نه مومم کوم چې تاسو یې د تحریم مدعیان یاست، زما وحې دا ده چې سمدستي صرف لاندې شيان په هر خوړونکي باندې حرام دي، برابره خبره ده چې نارینه وي او که زنانه:
الف: مرداره حرامه ده، چې یو څاروی پرته د شرعي ذبحې څخه مړ شي او روح ورکړي.
ب: دارې وهونکې وینه؛ چې د زگونو څخه دارې وهي او په قوت سره را بهر کېږي.
ج: د خنزیر (خوگ) غوښه او نور شيان لکه وازده او ماغزه، ځکه چې دا نجس العین دی او هره یې حرام دي.

د هغه څاروي چې د ذبحي په وخت کښې ورباندې د الله ﷻ د نامه څخه په غیر د بل چا یا د بل شي نوم واخستلی شي، او ذبحه کوونکی پرې خپل ځان فاسق جوړ کړي.

د ذکر و شوو شيانو د تحریم څخه هغه څوک وتلي دي چې خوراک ته یې اړ شي او د مجبوریت د کبله یې په خوراک باندې اخته شي، خو په دې شرط چې په بل مضطر (مجبور) باندې بغاوت ونه کړي چې د ذکر و شیانو څخه کوم یو شی یې د لاسه واخلي او خپل مجبوریت پرې پورته کړي، او هم په دې شرط چې په خوراک کښې د شرعي جواز څخه تجاوز ونه کړي چې د مجبوریت د پورته کولو څخه زیات وځوري یا ورباندې ځان مور کړي.

دا ځکه چې: ای پیغمبره! ستا رب ﷻ بښونکی دی، که د کومې یوې مړې په زیادت کښې خطا شي په هغې باندې به یې ونه نیسي، او مهربان دی چې د مجبوریت په حال کښې یې ذکر شوي شيان حرام ونه ګرځول.

۲- ای پیغمبره! مشرکان مخاطب کړه چې کوم څاروی چې تاسو یې حرام بولي هغه په پخوانیو ادیانو کښې هم حرام نه وه. هو یوازې په یهودانو باندې مونږ دا شيان حرام کړي وه:

الف: د هغه څاروي غوښه مو په هغوی باندې حرامه کړې وه کوم چې نوک لرونکي وي او د پښو ګوتې یې جدا جدا نه وي، چې یا بالکل ګوتې ونه لري لکه اوښ، او یا ګوتې ولري خو یوه د بلې سره نښتې وي لکه بطه (مرغاوی) او داسې نور.

ب: د غوایانو او ګډو څخه مو په هغوی باندې صرف وازده حرامه کړې وه خو باندې وازدې د تحریم څخه وتلې وې:

اول: کومه وازده چې د ذکر و شوو دواړو څارویو په شا باندې پرته وي، هغه حلاله وه.

دوهم: کومه وازده چې د دواړو په کولمو باندې پرته وي هغه هم حرامه نه وه.

درېم: کومه وازده چې د هډوکي سره اتصال لري او ورپورې نښتې وي هغه هم د تحریم څخه وتلې وه، لکه د ګډې د لم وازده.

د ذکر شوو درېواړو نوعو څخه په غیر نورې هر ډول وازدې په یهودانو باندې حرامې وې، لکه د جګړ وازده او داسې نور.

۳- ای پیغمبره! دا هم ورته ووايه چې په یهودانو باندې هم ذکر شوي محرمات په اول وخت کښې حرام نه وه خو کله چې هغوی بغاوت وکړ نو دنیاوي جزا مو ورکړه او ذکر شوي شيان مو ورباندې حرام کړه. یا په بل عبارت: چې کله به یهودانو په ظلم او بغاوت کښې اضافه کوله مونږ به په دوی باندې د خپلو نعمتونو په تحریم کښې زیادت کاوه، ترڅو چې په هغوی باندې ذکر شوي شيان ټول حرام کړي شوه.

که څه هم یهودان ادعا کوي چې ذکر شوي محرمات یوازې په دوی (یهودانو) باندې حرام نه وه بلکې آن د ابراهیم ﷺ څخه را پاتې دي، مګر خبره دغسې نه ده، مونږ په هره خبره کښې رښتیني

یاستو، یهودان خکه دا خبره کوي ترڅو دوی خپل خانونه د بغاوت د پېغوره خلاص کړي، خو الله ﷻ درته حقیقت څرگند کړ.

۴- ای پیغمبره! په ذکر شوي بیان سره په اثبات ورسېده چې د مشرکانو انحرافي محرمات یو پیغمبر ته هم الله ﷻ نه دي وحې کړي، نه تاته او نه ستا څخه وړاندې نورو پیغمبرانو عليهم السلام ته. نو که دوی د ذکر شوي ثبوت سره سره ستا تکذیب کوي نو ورته ووايه چې ای مشرکانو! ستاسو رب ﷻ د پراخه رحمت خاوند دی که نه نو په کار وه چې سمدستي یې درباندي عذاب نازل کړی وی. خو دا په یاد ولری! چې د عذاب د نزول تاخیر د عفوي معنی نه ورکوي، په شپو وړاندې یا وروسته به تاسو د عذاب سره مخامخ کېږئ، دا ځکه چې د مجرم قوم څخه د الله ﷻ عذاب په کلي توګه په شان شي وهل کیدی چې دوی ترې نجات ومومي.

توضیحات

۱- الله ﷻ په دې مقام کېنې نبي کریم ﷺ ته د ﴿أَوْحَىٰ إِلَيَّ﴾ جمله تلقینه کړه او د «أُنْزِلَ إِلَيَّ» جمله یې ورته تلقینه نه کړه ترڅو احادیثو ته هم شامله شي. نو د معنی حاصل یې داسې کېږي: کوم محرمات چې ما ته وحې شوي دي، په جلي وحې (قرآن کریم) سره او یا په خفي وحې (احادیثو) سره، هغه دا څلور شیان دي.

سوال جواب

۲- که څوک وایي چې: محرمات خو په څلورو کېنې حصر نه دي بلکې په احادیثو کېنې ډېر ساکینان حرام کړي شوي دي، لکه کورنی خر او داسې نور، چې ځینو مفسرینو کرامو یې مربوط احادیث راغونډ کړي دي^(۱).

• مونږ وایو چې: د [البقرة: ۱۷۳] آیت لاندې د دې مقام پورې مربوط په زړه پورې تحقیقات او هم د ذکر شوي سوال جوابونه لیکلي شوي دي چې بیا لیکلو ته یې اړتیا نه گورو، فقط همدومره ورباندې په دې مقام کېنې اضافه کوو چې ځینو مفسرینو کرامو لیکلي دي چې ذکر شوی آیت شریف په مکه معظمه کېنې نازل شوی دی چې تر هغه وخته پورې نور محرمات نبي کریم ﷺ ته نه وه وحې کړي شوي^(۲) بلکې په مدینه منوره کېنې د محرماتو لست په احادیثو سره بشپړ شو. ځینو مفسرینو کرامو^(۳) نور جوابونه هم کړي دي چې دا کتاب یې د اوږدوالي د کبله د رانقلولو حوصله نه لري.

یادونه

۳- کوم څاروی چې د غیر الله په نامه باندې ذبحه شي هغه په آیت شریف کېنې د ﴿فَسَقَا﴾ په

(۱) تفسیر الخازن ج ۲ ص ۵۰۰: احکام القرآن للجصاص ج ۲ ص ۱۷

(۲) المحرر الوجیز ج ۶ ص ۱۶۸

(۳) التفسیر الكبير ج ۱۳ ص ۲۲۰

نامه یاد کړی شو، دا ځکه چې دا کار په فسق او کفر کېنې ژورې جرړې لري، ته به وایې چې ټول فسق دی او د شریعت څخه وتل دي. همدغه ډول ته الله ﷻ اشاره کوي چې فرمایي: ﴿وَإِنَّهُ لَفِسْقٌ﴾ [الأنعام: ۱۲۱] او یقیناً دغه کار (چې د بوتانو په نامه ذبحه وکړي او بیا یې وځوري) فسق دی او د شریعت د چوکاټه وتل دي.

“خَوَايَا” څه معنی؟

۴- د “خَوَايَا” کلمه د “خَوِيَّة” جمع ده او “خَوِيَّة” کولمې ته وایي^(۱). ذکره شوی کلمه په ﴿ظُهُورُهُمَا﴾ باندې عطفه ده^(۲). نو د معنی حاصل یې داسې کېږي چې هغه وازده هم په یهودانو باندې حرامه نه ده کومه چې د ذکر شوو دواړو څارویو په کولمو باندې پرته وي.

یادونه

۵- یهودان شرمېده چې په دوی باندې د جنایتونو د کبله ځینې حلال شیان حرام کړي شوي وه، نو د همدې کبله دوی د جنایتي محرماتو څخه بالکل انکار کاوه او دعوې یې کوله چې دا شیان د پخوانیو شریعتونو څخه را پاتې دي. چې پوره بحث یې د [آل عمران: ۹۳] آیت لاندې تېر شوی دی او بیا لیکلو ته یې ضرورت نه گورو.

﴿سَيَقُولُ الَّذِينَ أَشْرَكُوا لَوْ شَاءَ اللَّهُ مَا أَشْرَكْنَا وَلَا آبَاؤُنَا وَلَا حَرَمْنَا مِنْ شَيْءٍ كَذَلِكَ كَذَبَ الَّذِينَ مِنْ قَبْلِهِمْ حَتَّىٰ ذَاقُوا بَاسَنَا قُلْ هَلْ عِنْدَكُمْ مِنْ عِلْمٍ فَتُخْرِجُوهُ لَنَا إِنْ تَتَّبِعُونَ إِلَّا الظَّنَّ وَإِنْ أَنْتُمْ إِلَّا تَخْرُصُونَ ﴿۱۱۸﴾ قُلْ فَلِلَّهِ الْحُجَّةُ الْبَلِغَةُ فَلَوْ شَاءَ لَهَدَيْكُمْ أَجْمَعِينَ ﴿۱۱۹﴾ قُلْ هَلَمْ شُهِدَآءُكُمْ الَّذِينَ يَشْهَدُونَ أَنَّ اللَّهَ حَرَّمَ هَذَا فَإِنْ شَهِدُوا فَلَا تَشْهَدْ مَعَهُمْ وَلَا تَتَّبِعِ أَهْوَاءَ الَّذِينَ كَذَبُوا بِقَائِلَتِنَا وَالَّذِينَ لَا يُؤْمِنُونَ بِالْآخِرَةِ وَهُمْ بِرَبِّهِمْ يَعْدِلُونَ ﴿۱۲۰﴾﴾

[۱۴۸] ژر دی چې هغه کسان به ووايي چې شرک یې کړی دی (داسې چې) که د الله ﷻ اراده شوي وی نو مونږ به شرک نه وی کړی او نه زمونږ پلرونو، او نه به مونږ څه شی حرام کړی وی. همدغه ډول د دروغو نسبت (پیغمبرانو عليهم السلام ته) هغو کسانو هم کړی وه چې د دوی څخه پخوا وه (د دوی پلرونه وه)، آن تر دې چې زمونږ عذاب به یې وڅاکه (او د هلاک سره به مخامخ شوه).

(۱) مفردات الراغب ص ۱۳۷

(۲) تفسیر ابی السعود ج ۳ ص ۱۹۵

(ورته) ووايه چې ايا ستاسو په نزد څه پوهه (علمي دليل) شته چې مونږ ته يې راوباسئ (او مونږ ته پرې قناعت راکړئ)؟

(تاسو علمي دليل نه لرئ ځکه چې) تاسو د بل هېڅ شي پېروي نه کوئ مگر د گومان، او تاسر نه ياست مگر اتهکلونه کوئ (او ثبوت درسره نشته).

[۱۴۹] (ورته) ووايه چې نو نهايت قوي حجت خاص الله ﷻ لره دی (او بس)، نو که اراده يې شوې وي نو تاسو ټولو ته به يې هدايت کړی وي (او مطلب ته به يې رسولي وي).

[۱۵۰] (ورته) ووايه چې خپل هغه شاهدان راوړئ چې (ستاسو دپاره شاهدي ورکړي چې) يقيناً دغه (شيان چې تاسو يې حرام بولي) الله ﷻ حرام کړي دي.

نو (ای پیغمبره) که (بالفرض) دوی (شاهدانو) شاهدي ورکړه نو ته ددوی سره شاهدي مه ورکړه (د دوی شاهدي مه قبلوه) او د هغو خلکو د خواهشاتو پیروي مه کوه چې زمونږ ایتونو ته د دروغو نسبت کوي او د هغو خلکو (د خواهشاتو پیروي هم مه کوه) چې په آخرت باندې په داسې حال کې عقیده نه لري چې د خپل رب ﷻ سره (په عبادت کېنې بوتان) برابر وي. (ستا امت دې نه د هغوی شاهدي مني او نه دې د کافرانو د خواهشاتو پیروي کوي).

ارتباط

په وړاندېنيو ایتونو کېنې په اثبات ورسېده چې مشرکان د خپلو مزخرفاتو په اثبات کېنې د علمي دلایلو څخه عاجز دي، په دې ایتونو کېنې الله ﷻ خپل پیغمبر ﷺ ته خبر ورکوي چې مشرکان به ډېر ژر یو بل ډول دلیل ته لاس واچوي او هغه به علمي دلیل وگڼي، چې که الله ﷻ زمونږ په کړنلاره باندې راضي نه وي نو د هغې د تحقق مخه به یې نیولې وي او مونږ به توان نه درلودی چې په هغې باندې عمل وکړو، نو معلومه شوه چې دا شرعي کړنلاره ده.

د مطلب خلاصه

۱- یعنې: ای پیغمبره! ژر دی چې مشرکان به په فاسد استدلال سره په خپلې شرکي کړنلارې باندې د حقیقت پرده واچوي، هغه دا چې دوی به ووايي مونږ چې هرڅه کړي دي او په هر څاروي باندې مو چې د حرام کړی شوي نوم ایښی دی دا ټول مو د الله ﷻ په اراده باندې کړي دي، که د الله ﷻ اراده شوې وي نو نه به مونږ شرک کړی وي او نه زمونږ پلرونو او نه به مو په کوم څاروي باندې د تحریم حکم کړی وي؛ نو کله چې الله ﷻ د کامل قدرت سره سره مونږ ذکرې شوې کړنلارې عملي کولو ته پرېږدي نو معلومه شوه چې په همدې باندې الله ﷻ راضي هم دی، او ته په الله ﷻ باندې دروغ ترې چې دا کار د الله ﷻ خوښ نه دی.

۲- ای پیغمبره! لکه څنگه چې ستا د زمانې مشرکان تاته د دروغو نسبت کوي او په خپلې کړنلارې باندې د حقې لارې نوم ږدي همدارنگه د دوی پخوانیو یا د دوی پلرونو او نیکونو هم د پیغمبرانو علیه السلام تکذیب کړی وه او په خپلو شرکي ایتونو او کفریاتو باندې یې د حق نوم ایښود، نو لکه

څنگه چې هغوی ته دغه نوم ایښودولو څه کته ونه رسوله او په الهي عذاب باندې ککړ شوه
مذارنگه به دوی هم بې تعذیبه پاتې نه شي.

۳- ای پیغمبره! د مشرکانو اصلي خطا په دې کېږي ده چې د الله ﷻ اراده او د الله ﷻ شرعي امر
پوشې کوي، دوی وایي چې هر شي ته چې الله ﷻ اراده وکړي چې موجود شي نو په هغه باندې الله ﷻ
امر هم کوي.

حال دا چې خبره داسې نه ده، د الله ﷻ ارادې سره رضا او خوښي لازمه نه ده لکه چې په بدو
کارونو کې د الله ﷻ اراده شته خو ورباندې راضي (خوښ) نه دی، اما په هر شي باندې چې الله ﷻ
شرعي امر وکړي نو په هغه باندې به راضي هم وي.

۴- نو ای پیغمبره! مشرکان مخاطب کړه چې آیا تاسو کوم علمي دلیل لرئ چې الله ﷻ ستاسو
په شرکي کړنلارې باندې امر کړی دی؟ که لرئ یې نو رامېدان ته یې کړئ، که نه نو تاسو محض په
انګل روان یاست، ستاسو تخمین دا دی چې د ارادې سره رضا تړلې او لازمه ده. خو په دې تخمین
کې غلط شوي یاست.

۵- ای پیغمبره! کله چې مشرکانو ستا په حضور کې خپل فاسد استدلال تېر کړ او تا په ذکرې
شوي توګه باندې د هغه رد وکړ نو بیا ورته ووايه چې د الله ﷻ دلایل نهایت کامل قوي دي چې په
هیڅ صورت باندې یې څوک رد نه شي کولی، اما ستاسو دلایل ټول دروغین او بې اندازې کمزوري
دي چې کمزوري یې د غني جال ته ورته ده او ډېر ژر څرګندېږي.

او دا هم ورته ووايه چې که د الله ﷻ اراده وشي تاسو ټولو ته به هدایت وکړي او په سمه لاره
باندې به مو برابر کړي؛ چې یا درڅخه د بدو استعداد واخلې او ملائک درڅخه جوړ کړي، یا د
خپل عادت څخه مخالفت وکړي او په فاسد استعداد باندې مو فاسده نتیجه مرتبه نه کړي او
بالآخره یا مو فاسد استعداد په نېک استعداد باندې بدل کړي، مګر الله ﷻ دا یو کار هم نه کوي
ځکه چې هر یو د حکمت څخه مخالف دی.

۵- ای پیغمبره! د ذکر شوو ټولو دلایلو په آخر کې مشرکان مخاطب کړه چې کله تاسو علمي
دلیل تېر نه کړی شونو اقلًا شاهدان تېر کړئ چې همدا ستاسو په نزد حرام کړی شوي شيان د الله ﷻ
په نزد باندې هم حرام دي او د تحریم حکم ورباندې د همدې ﷻ د پلوه صادر شوی دی.

نو اول خو دوی دغسې شاهدان نه شي موندلی چې د عقل خاوندان وي او ذکره شوې شاهدي
درکړي، او که بالفرض څه سادګان یې د همدغه دروغین شهادت دپاره ودرول نو نظر ذکر و شوو
دلایلو ته د هغوی شهادت رد کړه چې ستاسو شهادت د الله ﷻ د شهادت په مقابل کېږي د اعتبار
ډېر نه دی.

۶- ای پیغمبره! مشرکان زبني ډېرې هلې ځلې کوي ترڅو تا خپلو مزخرفاتو ته پيرو جوړ کړي،
نوپام کوه چې نه د تکذیب کوونکو پيرو وکړي او نه د هغو خلکو چې په آخرت باندې عقیده او

ایمان نه لري، او بالاخره نه د هغو خلکو چې د خپل رب ﷻ سره بوتان برابر وي او په عبادت کښې یې ورسره شریکوي، او نه دې دا کارونه ستا امت وکړي.

توضیحات

۱- په دې مقام کښې الله ﷻ غیبي خبر راکړ چې مشرکان به داسې ووایي، وروسته همدا غیبي خبر رښتیا شو او کافرانو ذکره شوې پلمه وړاندې کړه. لکه چې الله ﷻ د همدوی څخه حکایت کوي چې: ﴿وَقَالَ الَّذِينَ أَشْرَكُوا لَوْ شَاءَ اللَّهُ مَا عَبَدْنَا مِنْ دُونِهِ مِنْ شَيْءٍ خَنْ وَلَا ءَابَاؤُنَا وَلَا حَرَمْنَا مِنْ دُونِهِ مِنْ شَيْءٍ﴾ [النحل: ۳۵] یعنې: او هغه کسان چې شرک کوي وایي چې که د الله ﷻ اراده شوې وی نو مونږ به د ده ﷻ څخه په غیر د هیڅ شي عبادت نه وی کړی. نه مونږ او نه زمونږ پلرونو، او نه به مو د ده ﷻ (د اجازې) څخه په غیر څه شی حرام کړی وی، دا وه د قرآن کریم یوه غیبي معجزه چې واقع شوه.

سوال جواب

۲- که څوک وایي چې الله ﷻ فرمایلي دي چې: ﴿وَلَوْ شَاءَ رَبُّكَ مَا فَعَلُوهُ﴾ [الأنعام: ۱۱۲] یعنې: که د الله ﷻ اراده شوې وی نو نه به مشرکانو شرکيات کړې وی او نه به شیطانانو یو تربله باطلې خبرې بنودلې وی. نو پوښتنه دا ده چې د ﴿لَوْ شَاءَ اللَّهُ مَا أَشْرَكْنَا وَلَا ءَابَاؤُنَا وَلَا حَرَمْنَا مِنْ شَيْءٍ﴾ په جمله کښې خو فقط همدغه مضمون منعکس شوی دی چې هرڅه د الله ﷻ په اراده پورې تړلي دي. نو باید چې په مشرکانو باندې آفرین ویل شوی وی چې حقه خبره یې وکړه، نه دا چې د ملامتې لاندې ونیولې شي؟

مونږ وایو چې: د مشرکانو همدغه مضمون مطلب نه وه بلکې د هغوی مطلب دا وه چې الله ﷻ زمونږ د شرکياتو اراده کړې، او د ارادي سره خوښي او رضا تړلې ده نو الله ﷻ زمونږ په کړنلاره (شرکياتو) باندې راضي دی، او پیغمبر دروغ وایي چې الله ﷻ ورباندې ناخوښ دی بلکې اراده او امر یو شی دی، نو څرنگه چې الله ﷻ زمونږ د کړنلارې اراده کړې ده چې مونږ او تاسو ټول پرې اتفاق لرو نو ضرور یې امر هم ورباندې کړی دی او ورباندې خوښ هم دی. لاندې وضاحت ولولئ:

الف: څرنگه چې د ذکرې شوې جملې څخه د هغوی مطلب د پیغمبرانو تکذیب وه نو ځکه ذکره شوې جمله په دغې جملې سره تعقیب شوه چې: ﴿كَذَلِكَ كَذَّبَ الَّذِينَ مِنْ قَبْلِهِمْ﴾ یعنې: همدغسې د تکذیب خبرې د دوی پخوانیو (پلرونو) هم کړې وې چې د عذاب سره مخامخ شوه.

ب: همدغه مطلب الله ﷻ د دوی څخه په صراحت سره حکایت کوي چې: ﴿وَإِذَا فَعَلُوا فَحْشَةً قَالُوا وَجَدْنَا عَلَيْنَا ءَابَاءَنَا وَاللَّهُ أَمَرَنَا بِهَا قُلْ إِنَّ اللَّهَ لَا يَأْمُرُ بِالْفَحْشَاءِ﴾ [الأعراف: ۲۸] یعنې: او کله چې مشرکان ناکاره کارونه وکړي (لکه بوت پرستي اونور) نو وایي چې مونږ په همدې باندې پلرونه موندلي دي او الله ﷻ راته پرې امر کړی دی، ورته ووايه چې یقیناً الله ﷻ په بدو کارونو

باندې امر نه کوي، که څه هم اراده ورته کوي او د ارادې سره رضا ترلې نه ده. ج: الله ﷻ فرمایې چې: ﴿وَلَا يَرْضَىٰ لِعِبَادِهِ الْكُفْرَ﴾ [الزمر: ۷] یعنی: الله ﷻ د خپلو بندگانو دپاره د کفر د پیداښت اراده کوي مگر کفر ورته نه خوښوي او ورباندې راضي نه دی، او د دوی دپاره د ایمان اراده هم کوي او ورباندې خوښ هم دی.

لنډه دا چې د الله ﷻ د ارادې سره نه خوښي او رضا ضرور ده او نه ورسره مجبوریت ملگری دی. د ښه وضاحت په غرض بدون د تشبیه څخه ذکره شوې مسئله په بندگانو کښې ولولې:

د: کله داسې کېږي چې د حکومت مشر اراده وکړي چې رشوت خور مامور ته په بدله خبره کښې رشوت ورکړي، او یا اراده وکړي چې دغه کار د یوه دستوري سړي په ذریعه اجراء کړي او نوټونه ورته په ښه کړي ترڅو د جنایتکار جنایت په ډاگه شي او په اصطلاح "دز با پشتاره" متل ورباندې صادق شي. نو کله چې ذکره شوې نقشه عملي شي نو رشوت خور ضرور اعتراف کوي او دا اعتذارونه نه شي وړاندې کولی چې ووايي ای مشره! تا خوماته د رشوت راگولو اراده کړې وه نو ته خو په دغه کار باندې خوښ وې نو په کار ده چې جزا رانه کړې. ای مشره ستا د ارادې په اثر زه مجبور وم چې رشوت مې اخستی وی، دغه جنایت مې بې اختیاره کړی دی، ایا په غیر اختیاري کار باندې څوک مجازات کېږي؟

ه: د قیامت په ورځ به مشرکان دا ارزو کوي چې کاشکې دنیا ته بېرته واستولی شي، مگر دا اعتذار به نه شي وړاندې کولی چې ای ربه! زموږ جنایات خو ستا په اراده موجود شوي دي او ته ورباندې راضي او خوښ وې نو نن ورځ ورباندې ولې په غضب یې؟، او نه به داسې ویلی شي چې ای ربه! موږ خو ستا د ارادې په اثر مجبور وو چې جنایات مو کړي وی، زموږ اختیار خو سلب شوی وه، موږ د جزا څخه معاف کړه.

عجیبه قیصه

و: یوه ورځې یو کوږ سترگی کیسه بر د قاضي حضور ته راوستل شو، په مجلس کښې دوه سړي هم ناست وه چې یو په جبري عقیده وه چې د الله ﷻ د ارادې سره د سړي اختیار سلب کېږي، او بل سني وه چې د اهل السنة والجماعة په عقیده وه، په دغه مجلس کښې لاندې سوال جواب وشو^(۱):

قاضي: دغه جنایت کار ته څومره جزا ورکړم؟

جبري: باید پنځلس درې ووهل شي.

سني: باید دېرش درې جزا ورکړی شي.

جبري: دا ولې؟!

سني: پنځلس د کیسه بری د کبله او پنځلس د دې کبله چې سترگی یې کړې دي.

جبري: د سترگو په کوږوالي کښې خو د ده اختیار نشته، دا خو د الله ﷻ کار دی.

سني: ستا په عقیده خو په کیسه بری کښې هم اختیار نه لري او په پنځلس درو باندې ورته
قابل یې
جبري لا جوابه هک پک پاتې شو او حاضرینو ته خجالت شو.

یادونه

۳- که څوک غواړي چې په ذکره شوې موضوع کښې ښه اوږد بحث د نظره تېر کړي او ښه په زړه
پوری تحقیق پکښې ولولي نو هیله ده چې ځینو اوږدو کتابونو ته مراجعه وکړي^(۱).
﴿قُلْ تَعَالَوْا أَتْلُ مَا حَرَّمَ رَبُّكُمْ عَلَيْكُمْ أَلَّا تُشْرِكُوا بِهِ شَيْئًا وَبِالْوَالِدَيْنِ إِحْسَانًا
وَلَا تَقْتُلُوا أَوْلَادَكُمْ مِنْ إِمْلَاقٍ نَحْنُ نَرْزُقُكُمْ وَإِيَّاهُمْ وَلَا تَقْرَبُوا الْفَوَاحِشَ مَا
ظَهَرَ مِنْهَا وَمَا بَطَنَ وَلَا تَقْتُلُوا النَّفْسَ الَّتِي حَرَّمَ اللَّهُ إِلَّا بِالْحَقِّ ذَلِكُمْ وَصَّيْكُمْ
بِهِ لَعَلَّكُمْ تَعْقِلُونَ ﴿۵۱﴾ وَلَا تَقْرَبُوا مَالَ الْيَتِيمِ إِلَّا بِالَّتِي هِيَ أَحْسَنُ حَتَّىٰ يَبْلُغَ أَشُدَّهُ
وَأَوْفُوا بِالْكَيْلِ وَالْمِيزَانَ بِالْقِسْطِ لَا نُكَلِّفُ نَفْسًا إِلَّا وُسْعَهَا وَإِذَا قُلْتُمْ فَاعْدِلُوا وَلَوْ
كَانَ ذَا قُرْبَىٰ وَبِعَهْدِ اللَّهِ أَوْفُوا ذَلِكُمْ وَصَّيْكُمْ بِهِ لَعَلَّكُمْ تَذَكَّرُونَ ﴿۵۲﴾ وَأَنْ
هَذَا صِرَاطِي مُسْتَقِيمًا فَاتَّبِعُوهُ وَلَا تَتَّبِعُوا السُّبُلَ فَتَفَرَّقَ بِكُمْ عَنْ سَبِيلِهِ ذَلِكُمْ
وَصَّيْكُمْ بِهِ لَعَلَّكُمْ تَتَّقُونَ ﴿۵۳﴾﴾

[۱۵۱] (ورته) ووايه چې (ای خلکوا) راشی چې هغه څه درياندې ولولم کوم چې ستاسو رب ﷻ
په تاسو باندې حرام کړي دي؛ (هغه دا) چې د خپل رب ﷻ سره هېڅ شی مه شریکوي، او د مور او
پلار سره (احسان کوي) احسان کول، او خپل اولادونه د فقر د کبله مه وژنی (ځکه چې) مونږ تاسو
ته هم روزي درکوو او هغوی ته هم (تاسو نه خپلو خانو ته روزي ورکولی شئ او نه هغوی ته)، او بدو
(بي حیا) کارونو ته مه ورنژدې کېږئ، کوم یې چې ښکاره وي او کوم یې چې پټ وي، او هغه نفس
مه وژنی چې الله ﷻ (یې وژل) حرام کړي دي، مگر په حقه سره.

دا (احکام) چې دي په همدې باندې ورته (خپل رب ﷻ) کلک حکم کوي، شاید چې تاسو د عقل
څخه کار واخلي (او په حکمتونو باندې یې پوه شئ).

[۱۵۲] او د یتیم مال ته مه ورنژدې کېږئ مگر په هغې طریقې سره چې ښکته وي. (همدغه خوی
نه) ترهغه (ادامه ورکړئ ترڅو) چې یتیم خپل قوت ته ورسېږي (او د تدبیر خاوند شي).

او پیمانہ او تلہ پہ انصاف سرہ پورہ کوئی (مہ پہ کانی کنہی چل کوئی او مہ ڏنڊي وهی)، مونڊ هېڻوک نه مکلف کوو مگر د هغه د وسې په اندازه (په غیر اختیاري کمبود باندې مونہ نیسو)، او کله چې تاسو خبرې کوئی (هر ډول خبرې چې وي او هرچاته چې متوجه وي) نو عدل کوئی (او د انصاف څخه مہ تېرېږئ) اگر که (ستا د خبرو ډي ربط سرې) د خپلولی خاوند وي. او د الله ﷻ په عهد باندې وفا کوئی.

(ای خلکو!) دا احکام چې دي په همدې باندې درته خپل رب ﷻ کلکه توصیه کوي شاید چې تاسو (په لږه توجه سره) پند واخلي.

[۱۵۳] او (بل دا چې) یقیناً دغه (اسلام چې څه احکام یې بیان شوه) زما برابره لاره ده نو پیروي یې وکړئ، او (د دې څخه په غیر) د (نورو) لارو پیروي مہ کوئی چې دغه لارې به تاسو د خپل رب ﷻ د لارې څخه تیت پرک کړي.

(ای خلکو!) دا احکام چې دي په همدې باندې درته خپل رب ﷻ کلکه توصیه کوي شاید چې تاسو پرهیزگاران جوړ شی.

ارتباط او شان نزول

په وړاندې ایتونو کنہي د مشرکانو د تحلیل او تحریم کړنلاره رد کړی شوې وه او بیا ترې غوښتل شوي وه چې که بالفرض په رد باندې یې قناعت نه لری نو خپله کړنلاره په علمي دلیل او یا د شاهدانو په شهادت ثابته کړئ، خو دوی د دواړو څخه عاجز شوه او د ځینو روایتونو په بنا د نبی کریم ﷺ څخه یې وغوښتل چې "أَيُّ شَيْءٍ حَرَّمَ اللَّهُ" (۱) هغه کوم شی دی چې الله ﷻ حرام کړی دی؟ نو دغه ایتونه نازل شوه چې: ﴿قُلْ تَعَالَوْا إِلَى آيَاتِ﴾.

د مطلب خلاصه

یعنې: ای پیغمبره! ټول خلک عموماً او مشرکان خصوصاً دعوت کړه چې راشئ غوږ ونیسئ چې د هغو محرماتو نوملیک در باندې ولولم چې الله ﷻ په ټولو ادیانو کنہي په دائمي توګه حرام کړي دي، هغه دا چې:

۱- د الله ﷻ سره په هیڅ وجه شریک مہ دروئ، نه په عبادت کنہي او نه د احکامو په تشریح (تحلیل او تحریم) کنہي.

۲- د مور او پلار سره بده وضعه مہ کوی او ازار مہ ورکوی، په دې باندې علاوه د دوی سره احسان کوئی او د دوی احسانات مہ هېروی.

۳- خپل اولادونه د فقیرۍ د کبله مہ وژنئ چې تنګ لاسي یاست، او مہ د دې څخه ډارېږئ چې د دوی په نفقه باندې به فقیران جوړ شی او بالاخره مہ یې د بوتانو د نذر د کبله او مہ یې د دنیاوي عار د وجې وژنئ (چې دا به واده شي او زه به د زوم والا شم).

(۱) تفسیر البغوي ج ۲ ص ۱۴۰

الانعام (۶)

او دا ځکه چې مونږ تاسو ته هم روزي درکړو او ستاسو اولادونو ته هم، تاسو لکه څنگه چې خپلو اولادونو ته روزي نه شئ ورکولای همدارنگه د خپلو اولادونو روزي ورکول هم ستاسو ذمواړي نه ده، نو لکه څنگه چې خپل ځانونه نه وژنئ خپل اولادونه هم مه وژنئ.

برسیره پردې لکه څنگه چې ستاسو په زومتوب باندې ستاسو خسران نه شرمېږي نو تاسو په خپلو زومانو باندې ولې شرمېږئ؟

۴- بې حیا او بدو کارونو ته مه ورنژدې کېږئ چې ځانونه به اداره نشئ کړی او پکښې واقع به شئ، د الله ﷻ سره اخلاص پیدا کړئ چې د خلکو په غیاب کېنې هم د ناجائزو کارونو څخه ځانونه بچ کړئ. د مثال په ډول مه د بهرغې کچنیو سره زنا کوئ، چې د کچنیتوب اعلان یې کړی وي، او مه پتې یارانې کوئ.

۵- د کوم انسان وژنه چې الله ﷻ حرامه کړې ده او تاسو ته هم معلومه ده چې دا حرامه ده هغه مه وژنئ، هو که د وژلو موجب یې موجوده شوه (چې یا مرتد شي یا زنا وکړي او بالاخره یا بل څوک وژني) نو هغه بېله خبره ده چې په وژلو یې نه نیولی کېږئ.

ای خلکو! د ذکر و شوو محرماتو په هکله الله ﷻ تاسو ته په ډېر تاکید سره حکم کوي نو شاید چې د عقل څخه کار واخلئ او په نادانۍ سره ذکر شوي کارونه ونه کړئ.

۶- د یتیم مال ته هم مه ورنژدې کېږئ چې د خپل مال څخه دفاع نه شي کولی نو په حرامو کېنې به اخته شئ. یا په بل عبارت: خپل ځانونه ترې ترهغه وخته پورې اداره کړئ چې ترڅو هغه قوت ته ورسېږي او د خپل مال ساتنه وکړي شي، نو بیا به د ده مال د نورو مسلمانانو د مالونو په شان حرام بولي.

هو که د یتیم مال ته د خیر په نیت ورنژدې شئ چې د هغه وصیتوب وکړئ او یا یې پانگه په تجارت باندې واچوئ او یا مو د بل کوم خیر نیت وي نو الله ﷻ به اجر درکړي.

۷- په تله او پیمانې کېنې نقصان مه کوئ او دواړه په انصاف سره پوره کړئ، هو که تاسو خپله وسه وکړه او بیا هم څه زیادت او کمبود پکښې واقع شو نو الله ﷻ به درته عفو وکړي، او دا ځکه چې الله ﷻ هر څوک د هغه د وسې په میچ مکلف کوي او بس.

۸- کله چې تاسو خبره کوئ، هر ډول خبره چې وي، که د اصلاح خبره وي، که د شهادت خبره او یا د نورو موضوعاتو پورې مربوطه خبره وي نو د انصاف څخه مه تېرېږئ که څه هم د خبرې پورې مربوط سړی ستاسو د خپلوانو څخه وي، او یا درسره په ګوند کېنې اشتراک ولري او یا موبله اړیکه ترمنځ موجوده وي.

لنډه دا چې د انصافي وینا څخه مه تېرېږئ که څه هم ستاسو د نژدې دوست په تاوان وي، ځکه چې د قیامت په ورځ به ستاسو په بڼه باندې درنه شي.

۹- بې وفایي مه کوئ او په خپلو ټولو عهدونو باندې کلک ولاړ اوسئ، مه د الله ﷻ سره عهد کېنې بې وفایي کوئ او مه د بندګانو سره

ای خلکو! د ذکر و شوا احکامو په عملي کولو باندې درته بل څوک نه بلکې الله ﷻ درته توصیه کوي، او د عملي کولو گټې یې دومره ډېرې او څرگندې دي چې تاسو هم ورباندې په یوې وړې نوبه سره پوهېږئ چې پند ترې واخلي.

۱. د مختلفو شیطاني لارو پېروي مه کوی چې تاسو به د الله ﷻ د لارې څخه متفرق او توتې-توتې کړئ، په جنگونو او جگړو باندې به اخته شئ او بالاخره دښمن به مو غښتلی شي او یو به د بل وینو ته تېرې کښېنئ.

ای زما بندگانو! زما لاره خو دغه ده، چې سمه سیده لاره ده او هیڅ کوږوالی پکښې نشته، د دې لارې څخه پرته ټولې لارې کړې وړې دي چې مطلب ته مو نه شي رسولې. ای خلکو! دا چې ذکر شوه د الله ﷻ تاکیدي احکام دي او د دې دپاره یې درنازل کړي دي چې شاید عمل پرې وکړئ او پرهیزگاران درڅخه جوړ شي او بالاخره د دوزخ څخه ځانونه وساتئ.

توضیحات

۱. د ﴿تَعَالَوْا﴾ کلمه چې د "تعال" د کلمې جمع ده اصلاً د دې دپاره وضعه شوې ده چې د لوړې څخه څوک په هغه چا باندې غږ وکړي کوم چې په ژوره کښې وي او خپل ځان ته یې راوبلي چې راپورته شه، مگر په استعمال کښې پکښې د لوړې او ژورې لحاظ د منځه تللی دی او د محض بللو معنی ورکوي.^(۱)

سوال جواب

۲. که څوک وایي چې: د ﴿أَلَّا تُشْرِكُوا﴾ جمله په اعراب کښې څه شی واقع شوې ده؟
مونږ وایو چې: مفسرینو کرامو د ذکرې شوې جملې په تعریب کښې زښت ډېر قولونه کړي دي^(۲) مگر کوم قول چې په زړه پورې ښکاري هغه دا دی چې د "أَنْ" توری د ﴿مَا حَرَّمَ﴾ دپاره تفسیر دی او د "لَا" توری د نهی دپاره دی. نو د معنی حاصل یې داسې راوځي: راشئ چې هغه نصوص ورباندې ولولم په کومو کښې چې الله ﷻ په تاسو باندې څه اقوال او افعال حرام کړي دي، هغه دا چې د الله ﷻ سره شریک مه دروئ... تر آخره پورې.

یوه پوښتنه او د هغې جواب

۲. که څوک وایي چې: په راتلونکي لسو احکامو کښې څو واجبات هم شته نو د ذکر شوي جواب په بنا یې د عطف په اعتبار سره د معنی حاصل داسې راوځي چې الله ﷻ په تاسو باندې د مور او پلار سره ښه کول هم حرام کړي دي او داسې نور، حال دا چې دا خو باطله معنی ده؟

(۱) تفسیر الکشاف ج ۲ ص ۷۸

۵۷

(۲) تفسیر الخازن ج ۲ ص ۵۰۶ روح المعانی ج ۸ ص ۵۷

مونڊ وایو چې: په اوامرو کښې ذکر شوی تحریم د هغو اضدادو ته متوجه دی. نو د معنی حاصل یې داسې کېږي چې د مور او پلار سره بده گوزاره مه کوی، په گیل او وزن کښې کمبود مه کوی او بالاخره په خبرو کښې د انصاف څخه مه تېرېږی او بد عهدي مه کوی^(۱).

سوال جواب

۴_ که څوک وایي چې: په دې کښې څه حکمت دی چې په دغو څلورو احکامو کښې صرښ ثبوتی (ایجابی) څنډه ذکره شوه او بس؟

مونږ وایو چې **والله اعلم** ترڅو مونږ اشاره پوه کړي چې په دغو احکامو کښې لکه څنګه چې سلبي څنډه حرامه ده همدارنګه یې ثبوتی (ایجابی) څنډه واجبه ده. د مثال په توګه لازمه ده چې سړی مور او پلار ته په ضرر نه رسولو باندې اکتفاء ونه کړي بلکې علاوه په دې احسان او ښېګڼې هم ورسره وکړي، د دوی په وړاندې دومره تواضع وکړي ته به وایي چې غلام (مړی) د خپل مولی (بادار) په وړاندې خدمت ته ولاړ دی.

د همدې جواب تائید د لسم حکم څخه کېږي چې د امر ضد (نهي) هم پکښې نازل شوې ده چې **فَاتَّبِعُوا وَلَا تَتَّبِعُوا السُّبُلَ** یعنې زما د سمې لارې پیروي کوی او د شیطاني لارو پیروي مه کوی.

املاق څه معنی؟

۵_ د **﴿إِمْلاقٍ﴾** کلمه په اصلي تورو کښې د **مَلَقَةٍ** د تورو سره برابره ده، **مَلَقَةٍ** تورې ډېرې نه وایي خو په دې مقام کښې ترې فقر مراد دی^(۲)، ته به وایي چې د تورو ډېرو څخه پرته نور څه نه لري. یعنې خپل اولادونه د بالفعل یا بالقوه فقری او یا د نورو وجوهو د کبله مه وژنی. د اولاد وژنې وجوهات مونږ د الله **ﷻ** په توفیق د [الأنعام: ۱۳۷] آیت لاندې لیکلي دي چې ډېر لرې نه دي او په کتلو باندې یې سړی ډېر نه ستومانه کېږي، نو هیله ده چې د دې مقام د به پوهېدلو دپاره هلته یو ځل مراجعه وکړی شي.

ظاهري او باطني گناهونه

۶_ که څه هم د **﴿مَا ظَهَرَ مِنْهَا وَمَا بَطَّنَ﴾** ته ورته کلمات په [الأنعام: ۱۲۰] آیت کښې نژدې تېر شوي دي او هم هلته مونږ خوښه کړې وه چې باید ظاهري گناه او باطني گناه ته یوازې په ښکاره زنا او پټې زنا پورې اختصاص ورنه کړی شي ترڅو ټولو گناهونو ته شامل شي، مګر په دې مقام کښې راته دا بهتره ښکاري چې د **﴿مَا ظَهَرَ﴾** څخه به بیرغی زنا مراده وي او **﴿وَمَا بَطَّنَ﴾** څخه به پټه زنا مطلب وي. ځکه چې د همدې حکم څخه وړاندې حکم دا دی چې اولادونه مه وژنی، او وروسته حکم ترې دا دی چې بې گناه خلک مه وژنی، نو غالبه دا ده **والله اعلم** چې دلته به هم

(۱) تفسیر ابی السعود ج ۳ ص ۱۹۸

(۲) المحرر الوجیز ج ۶ ص ۱۷۹

زنا مراده وي چې دا هم د اولاد وژنې يو ډول دی څوک چې ثابت نسب ونه لري نو په اکثره وختو کې وژل کېږي او که ژوندی پاتې شي هم په وژلو شوو کې شمېرل کېږي او د اعتباره لويديځ وي او يا د عدم تربیې د کبله په فاسدو اخلاقو باندې روږدی کېږي چې دا هم معنوي مرګ دی.

همدې مضمون ته نبي کریم ﷺ په يوه اوږده حديث کې اشاره کړې ده چې: «وَاللّٰهُ لَا اَنْغِيْرُ مِنْهُ وَاللّٰهُ اَنْغِيْرُ مِنِّْي وَمِنْ اَجْلِ غِيْرَةِ اللّٰهِ حَرَّمَ الْفَوَاحِشَ مَا ظَهَرَ مِنْهَا وَمَا بَطَنَ»^(۱) يعنې: قسم دی چې زه د ده (بعد ﷺ) څخه ډېر غيړتي يم او الله ﷻ زما څخه ډېر غيړتي دی او الله ﷻ د خپل غيړت د کبله بهي نرمة کارونه (زنا گانې) حرام کړي دي، برابره خبره ده چې څرگند وي او که په پرده کې.

د "أَشَدُّه" کلمه

۷- ځينې مفسرين کرام وايي چې د ﴿أَشَدُّه﴾ کلمه د "شِدَّة" جمع ده، لکه "أَنعم" او "نِعْمَة"^(۲)، مګر مونږ ته په دې مقام کې هغه قول غوره ښکاري چې ذکره شوې کلمه يې د جمعې په صورت کې مفردة گنلې ده لکه "آلَنك" (سرپ) چې د جمعې په صورت کې مفردة ده^(۳) او دا ځکه چې دلته يې مفرد ضمير ته اضافت شوی دی، چې د معنی حاصل يې داسې کېږي چې: د يتيم مال ته تر هغه مه نژدې کېږئ ترڅو چې داسې وخت ته ورسېږي چې په کارونو کې فکر کولی شي او د ښه تصرف خاوند جوړ شي. پاتې شوه دا خبره چې دغه کوم وخت دی، نو د دې جواب د [النساء: ۶] آيت لاندې د الله ﷻ په توفيق تېر شوی دی، هيله ده چې هملته وکتل شي.

د دی ایت ارشاد

۸- الله ﷻ د حق څخه په مفردة کلمه باندې تعبير کوي او باطل په جمعه ذکر کوي، لکه چې په [البقرة: ۲۵۷] آيت کې يې حق ته په ﴿النُّور﴾ او باطل ته په ﴿الظُّلُمَتِ﴾ باندې اشاره کړې ده. په دې مقام کې يې هم د همدې قانون په مطابق حقه لاره مفردة ﴿عَنْ سَبِيلِهِ﴾ ذکره کړه او د باطلو لارو يې جمعه ﴿السُّبُلِ﴾ نازلې کړه. دا د دې دپاره چې مونږ ته ارشاد وکړي چې حقه لاره فقط يوه ده چې د الله ﷻ لاره ده او باطلې لارې زښتې ډېرې دي چې هر يو شيطان د تېر ويستلو دپاره بيل بيل چل وړاندې کوي او د حقې لارې نوم ورباندې ږدي.

همدا مضمون په لاندې حديث شريف کې په ډېره ښه توګه تفسير شوی دی:

عبدالله بن مسعود ؓ وايي چې: «خَطُّ لَنَا رَسُولُ اللَّهِ صَلَّى اللَّهُ عَلَيْهِ وَسَلَّمَ يَوْمًا خَطًّا ثُمَّ قَالَ هَذَا سَبِيلُ اللَّهِ ثُمَّ خَطَّ خُطُوطًا عَنْ يَمِينِهِ وَعَنْ شِمَالِهِ ثُمَّ قَالَ هَذِهِ سُبُلٌ عَلَى كُلِّ سَبِيلٍ مِنْهَا شَيْطَانٌ يَدْعُو إِلَيْهِ ثُمَّ تَلَا ﴿وَأَنَّ هَذَا صِرَاطِي﴾ (الآية)^(۴) يعنې: يوه ورځې نبي کریم ﷺ زمونږ د پوه کولو دپاره يو مستقيم

(۱) صحيح البخاري ج ۲ ص ۱۱۰۲

(۲) تفسير القاسمي ج ۶ ص ۷۸۴

(۳) لسان العرب ج ۳ ص ۲۲۶: تفسير القرطبي ج ۸ ص ۱۲۵

(۴) سنن الدارمي ج ۱ ص ۶۰

ولو اننا (۸)

الانعام (۱)

خط، کش کر او ویی فرمایل چې دا د الله ﷻ لاره ده، بیا یې د همدغه خط بنی خوا او چپ خوانور
خطونه کش کړه، بیا یې وویلې چې دا (د مثال په توګه) مختلفې لارې دي چې په هره یوه باندې
شیطان ولاړ دی او بلل کوي. بیا نبی کریم ﷺ د استشهاد په ډول ذکر شوی آیت شریف ولوست چې
﴿وَأَنَّ هَذَا صِرَاطِي مُسْتَقِيمًا﴾ تر آخره پورې.

﴿ثُمَّ آتَيْنَا مُوسَى الْكِتَابَ تَمَامًا عَلَى الَّذِي أَحْسَنَ وَتَفْصِيلًا لِّكُلِّ شَيْءٍ وَهُدًى
وَرَحْمَةً لِّعَلَّهُمْ بِلِقَاءِ رَبِّهِمْ يُؤْمِنُونَ﴾ ﴿٥٦﴾ وَهَذَا كِتَابٌ أَنْزَلْنَاهُ مُبَارَكٌ فَاتَّبِعُوهُ وَاتَّقُوا لَعَلَّكُمْ
تُرْحَمُونَ ﴿٥٧﴾ أَنْ تَقُولُوا إِنَّمَا أَنْزَلَ الْكِتَابُ عَلَيَّ طَائِفَتَيْنِ مِنْ قَبْلِنَا وَإِنْ كُنَّا عَنْ دِرَاسَتِهِمْ
لَغَافِلِينَ ﴿٥٨﴾ أَوْ تَقُولُوا لَوْ أَنَّا أَنْزَلْ عَلَيْنَا الْكِتَابَ لَكُنَّا أَهْدَى مِنْهُمْ فَقَدْ جَاءَكُمْ
بَيِّنَةٌ مِنْ رَبِّكُمْ وَهُدًى وَرَحْمَةٌ فَمَنْ أَظْلَمُ مِمَّنْ كَذَبَ بِعَايَةِ اللَّهِ وَصَدَفَ عَنْهَا
سَنَجْزِي الَّذِينَ يَصْدِفُونَ عَنْ آيَاتِنَا سُوءَ الْعَذَابِ بِمَا كَانُوا يَصْدِفُونَ ﴿٥٩﴾

[۱۵۴] (ای پیغمبره!) بیا (خلکو ته ووايه چې:) مونږ موسی ﷺ ته په هغه ډول باندې کتاب
ورکړی وه چې هغه (په عدل او صدق کښې) پوره (او کامل) وه او د هر (ضروري) شي دپاره تفصيل
وه او (د خلکو دپاره) هدايت او رحمت وه، شايد چې دوی د خپل رب ﷻ په ملاقات (د قيامت په
ورځ) يقين (او باور) وکړي.

[۱۵۵] او دغه (قرآن کریم هم) داسې کتاب دی چې (بل چا نه بلکې) مونږ نازل کړی دی، د
برکت څخه ډک دی، نو پېروي یې وکړئ، او (په دې کتاب سره خپل ځانونه د گناهونو څخه) وساتئ
شايد چې په تاسو باندې (د الله ﷻ د پلوه) مهرباني وکړي شي.

[۱۵۶] (دغه کتاب مو د دې امله درنازل کړ) چې وبه وایاست (تاسو د قيامت په ورځ) چې يقيناً
اسماني کتاب خو زموږ څخه وړاندې په دوه ډلو (یهودو او نصاراوو) باندې نازل کړی شوی وه (چې
د هغوی په ژبه وه او په هغوی پورې مختص وه) او بې شکه مونږ د هغوی د قرائت (لوستلو) څخه
ناخبره وو (چې هغوی پکښې څه مضامین لوستل).

[۱۵۷] او یا به (هله) وواياست که چېرې يقيناً په مونږ باندې اسماني کتاب نازل کړی شوی
وی نو د دوی (یهودو او نصاراوو) څخه به مونږ غوره هدايت موندونکي وی (چې د هغوی څخه
زمونږ استعداد قوي دی او په عزم کښې کلک یاستو).

نو تاسو ته هم د خپل رب ﷻ دپلوه واضحه دلايل او (هم) هدايت او رحمت درغی (چې ایمان
ورباندې راوړئ او د قيامت د حسرت څخه ځانونه بچ کړئ).

نو د هغه چا څخه به لوی ظالم څوک وي چې د الله ﷻ ایتونو ته د دروغو نسبت کوي او اعراض کوي (د ایمان راوړلو څخه مخ اړوي). ژر به مونږ هغو کسانو ته چې زمونږ د ایتونو څخه اعراض کوي په بد عذاب سره د دې کبله جزا ورکړو چې دوی دي چې (په مستمره توګه) اعراض کوي.

د مطلب خلاصه

په دې ایتونو کې د وړاندېنيو ایتونو مضمون تعقیب شوی دی. چې خلاصه یې دا ده:

۱- ای پیغمبره! خلکو ته بیا دا هم ووايه چې مونږ په یوه زمانه کې هم خپل مخلوق یې هدایته نه دی پرېښی چې د ضلالت په تورو تیارو کې یو پلو او بل پلو ځغلي، د همدې کبله مونږ موسی ﷺ ته کتاب (تورات) ورنازل کړی وه چې په ډېره بهتره توګه د عدل او صداقت د حیثه په خپل وخت کې پوره او کامل وه، په دې کتاب کې د هر شي تفصیل وه، د وخت ټول ضروریات پکې بیان شوي وه، د ژوند په ټولو اړخونو کې یې لارښوونه کوله، او بالاخره دا کتاب د خلکو دپاره د الله ﷻ یو رحمت وه شاید چې دوی د خپل رب ﷻ په ملاقات (د قیامت په ورځ) یقین او باور وکړي.

نوموړي کتاب د عدل او صداقت د حیثه تمامیت درلود او هم د خلکو دپاره هدایت او رحمت وه، خو چا چې ورڅخه استفاده ونه کړه هغوی محروم پاتې شوه او د ګمراهۍ په کنډو کې پریوتل.

۲- ای پیغمبره! یو ځل بیا د خپل امت خلکو ته زمونږ پیغام ورسوه چې تاسو ته هم مونږ داسې کتاب (قرآن کریم) درنازل کړی دی چې د تورات څخه په څو چنده د عدل او صداقت د حیثه پوره او د رحمت او هدایت څخه ډک دی، بلکې دا داسې کتاب دی چې سراسري برکتونه او ښېګڼې دي، د دنیا او آخرت ټولې لارې چارې پکې په پوره توګه شرحه شوې دي. نو راشئ د همدغه کتاب پیروي وکړئ او د الله ﷻ څخه وډار شئ، هوا پرستي مه کوئ، شاید چې په تاسو باندې د الله ﷻ د پلوه رحمت وکړي شي او د دوزخ د اوږه بچ شئ.

۳- ای خلکو! مونږ ځکه د دغه کتاب (قرآن کریم) پیروي ته تاسو دعوت کوو او ښېګڼې یې درته واضحه کوو او یا ځکه مو دغه برکتناک کتاب درنازل کړ چې تاسو به وویاست چې زمونږ څخه وړاندې په دوه ډلو (یهودو او نصاراوو) باندې دوه کتابونه (تورات او انجیل) نازل کړي شوي وه خو مونږ هغه دواړه نه شوه لوستلي، د هغو لغت زمونږ د لغت څخه غیر وه، د هغو د قرائت او تلاوت څخه مونږ ناخبره وو، په دې باندې علاوه دغه دواړه کتابونه د خاصو خاصو خلکو دپاره نازل شوي وه او مونږ څه مکلفیت نه درلود چې عقیده ورباندې وکړو.

همدارنګه ځکه مو د دې کتاب پیروي ته دعوت کوو او یا ځکه مو دا کتاب درنازل کړی دی چې تاسو به د قیامت په ورځ وویاست چې که بالفرض په مونږ باندې د یهودو او نصاراوو غوندې کتاب نازل شوی وی نو مونږ به د هغوی څخه ښه هدایت موندونکي جوړ شوي وی او د هغوی څخه به مو ورباندې ښې منګولې ښخې کړي وی ځکه چې مونږ د هغوی څخه په استعداد کې قوي

یاستو، زمونږ د وطن آب او هوا ښه ده او بالاخره مونږ په عقل کښې د هغوی څخه پاڅه یاستوار عزم مو د هغوی څخه کلک دی.

۴- نو ای خلکو! دا دی تاسو ته د یهودو او نصاراوو د کتابونو څخه ښه کتاب د خپل رب څوډ پلوه درغی او ښه اوچت او واضحه دلایل درنازل شوه، ته به وایې چې سراسري هدایت او رحمت دی، نوراشی د دې کتاب شکریه وکړې او ایمان ورباندې راوړی. که تاسو دغه مبارک کتاب ته شا کړې نو تاسو به غټ ظالمان او غټ ناشکران اوسئ، او دا ځکه څومره چې نعمت غټېږي په هغه باندې ناشکری هم غټه ناشکري جوړېږي.

نو د هغه چا څخه به بل غټ ظالم څوک وي چې د الله ﷻ په ایتونو او د ذکر شوي مبارک کتاب هدایتونو ته د دروغو نسبت وکړي او د عقیدې کولو څخه یې مخ واړوي؟! زړ دی چې مونږ به هغو کسانو ته چې زمونږ د ایتونو څخه انکار او اعراض کوي د ناکاره (بد) عذاب جزا ورکړو، او دا د دې کبله چې دوی ذکر شوی اعراض په دوامداره توګه کوي آن تر دې چې په همدغه حالت باندې دمرګ سره مخامخ شي.

توضیحات

۱- که څوک وایې چې: د "ثُمَّ" کلمه خو د تاخیر دپاره وضعه شوې ده او د ﴿ثُمَّ آتَيْنَا مُوسَى الْكِتَابَ﴾ جمله خو په نژدې ﴿وَصَنَّاكُمْ﴾ باندې عطفه ده، نو د معنی حاصل یې داسې راوځي چې: په دغو احکامو باندې مو تاسو ته توصیه وکړه بیا مو موسی ﷺ ته کتاب ورکړ؛ حال دا چې موسی ﷺ ته خو څو قرنه وړاندې کتاب ورکړی شوی وه؟! مونږ وایو چې:

الف: لکه څنګه چې د [البقرة: ۲۹] آیت لاندې لیکلی شوي دي چې د "ثُمَّ" کلمه کله په بیان کښې د تاخیر دپاره استعمالېږي، نه په واقع کښې. په دې مقام کښې همدغه استعمال په نظر کښې نیولی شوی دی^(۱).

ب: ذکره شوي جمله د "قُلْ" په تقدیر سره په ﴿قُلْ تَعَالَوْا﴾ باندې عطفه ده^(۲)، نو معنی یې داسې کېږي چې ای پیغمبره! خلکو ته ووايه چې: ﴿تَعَالَوْا...﴾ تر آخره پورې، او بیا ورته ووايه چې مونږ موسی ﷺ ته کتاب ورکړی وه... تر آخره پورې.

"على الذي أحسن" څه معنی؟

۲- مفسرینو کرامو د ﴿تَعَالَوْا عَلَى الَّذِي أَحْسَنَ﴾ دپاره ډېر تفسیرونه کړي دي^(۳)، مګر څرګنده

(۱) تفسیر ابي السعود ج ۳ ص ۲۰۱

(۲) تفسیر الطبري ج ۸ ص ۸۹

(۳) تفسیر الطبري ج ۸ ص ۹۰

الانعام (۶)

معنی یی دا بریسی چي مونږ موسی ﷺ ته ڪتاب (تورات) ورکري وه په داسي حال ڪنبي چي دا ڪتاب په انصاف او صدق (رښتينتوب) ڪنبي په ڊهر ښه ډول سره پوره وه او د خپل وخت د خلکو ضروريات يي په احسنه توگه پوره ڪول. دا ډول معنی د لاندې وجوهو د ڪبله بهتره ده:

الف: په عين آيت ڪنبي ﴿وَهْدَىٰ وَرَحْمَةً﴾ دواړه ڪلمې د ڪتاب د صفاتو څخه دي چي د ﴿تَمَامًا﴾ په ڪلمه باندې عطفې دي، نو بايد چي دغه ڪلمات ﴿تَمَامًا عَلَىٰ الَّذِي أَحْسَنَ﴾ هم د ڪتاب د صفاتو څخه وي، نه د موسی ﷺ يا نورو مسلمانانو د صفاتو څخه، لکه چي مفسرين ڪرام يي وايي.

ب: په عدل او صدق ڪنبي په تماميت باندې تورات لا څه چي د الله ﷻ ټول ڪلمات توصيف شوي دي، لکه چي فرمايي: ﴿وَتَمَّتْ كَلِمَتُ رَبِّكَ صِدْقًا وَعَدْلًا﴾ [الانعام: ۱۱۵] يعني: او ستا د رب ﷻ (هره يوه) ڪلمه د صدق او عدل د حيثه پوره ده.

نو په ڪار ده چي دلته هم د تماميت صفت تورات ته راجع ڪري شي او دا متبادره معنی هم ده.

يادونه

۳- د ځينو مفسرينو ڪرامو د بيان څخه معلومېږي چي ﴿أَنْ تَقُولُوا—أَوْ تَقُولُوا﴾ دواړه ايتونه د مشرکانو د هغي خبرې په جواب ڪنبي نازل شوي دي کومه به چي دوی ڪوله، هغه دا چي: قَائِلُ اللَّهِ الْيَهُودَ وَالنَّصَارَى كَذَبُوا أَنْبِيَاءَهُمْ قَوْلَ اللَّهِ لَوْ جَاءَنَا نَذِيرٌ وَكِتَابٌ لَّكُنَّا أَهْدَىٰ مِنْهُمْ^(۱) يعني: يهود او نصارا دې الله ﷻ مړه ڪري، دوی څنگه خپلو پيغمبرانو عليهم السلام ته د دروغو نسبت ڪوي، نو په الله ﷻ مودې سوگند وي ڪه مونږ ته پيغمبر او ڪتاب راغلي وي نو مونږ به د دوی څخه ښه هدايت موندونكي وي (او د پيغمبرانو عليهم السلام تڪذيب به موندونكي وي ڪري).

نو د جواب حاصل يي داسي راوځي چي مونږ ځكه دغه مبارک ڪتاب درنازل ڪړي چي تاسو داسي-داسي خبرې ڪولي.

مونږ ته دا بهتره ښڪاري چي په دې ايتونو ڪنبي د قيامت د ورځې د اعتذار مخنيوي حكايت شوي دي، نو د معنی حاصل به يي داسي شي چي: مونږ ځكه دغه مبارک ڪتاب درنازل ڪړي چي د قيامت په ورځ به تاسو داسي-داسي اعتذارونه وړاندې ڪولي، خود دې ڪتاب په نزول سره مو ستاسو د اعتذارونو مخنيوي وکړي، نو د دې ڪتاب څخه وروسته تاسو هيڅ اعتذار نه شي وړاندې ڪولي.

الله ﷻ همدا مضمون په بل ځاي ڪنبي داسي فرمايلي دي چي: ﴿وَلَوْ أَنَّا أَهْلَكْنَاهُمْ بِعَذَابٍ مِنْ قَبْلِهِ لَقَالُوا رَبَّنَا لَوْلَا أَرْسَلْتَ إِلَيْنَا رَسُولًا فَنَتَّبِعَ آيَاتِكَ مِنْ قَبْلِ أَنْ نَذِلَّ وَنُحْزَرَ﴾ [طه: ۱۳۴]

يعني: او ڪه يقيناً مونږ ڪافران د دې (ڪتاب) څخه وړاندې په عذاب سره هلاک ڪري وي نو دوی به ويلي چي اي زمونږ ربه! ولي دې مونږ ته پيغمبر نه رالېږه چي ستا د ايتونو متابعت مو د دې څخه مخڪنبي ڪري وي چي مونږ ذليله او يا رسوا شو.

الانعام (۶)

﴿ هَلْ يَنْظُرُونَ إِلَّا أَنْ تَأْتِيَهُمُ الْمَلَائِكَةُ أَوْ يَأْتِيَ رَبُّكَ أَوْ يَأْتِيَ بَعْضُ آيَاتِ رَبِّكَ يَوْمَ يَأْتِي بَعْضُ آيَاتِ رَبِّكَ لَا يَنْفَعُ نَفْسًا إِيْمَانُهَا لَمْ تَكُنْ ءَامَنَتْ مِنْ قَبْلُ أَوْ كَسَبَتْ فِي إِيمَانِهَا خَيْرًا قُلِ انْتَظِرُوا إِنَّا مُنْتَظِرُونَ ﴾

[۱۵۸] ایا دوی (مشرکان) انتظار وباسي (بلکې انتظار نه وباسي) مگر دې ته چې (د ارواگانو د قبض دپاره) پریښتي ورشي، او یا ستا رب ﷻ (د ده ﷻ عذاب) ورشي او یا ستا د رب ﷻ (د قدرت) ځینې نښې ورشي.

په کومه ورځ چې ستا د رب ﷻ (د قدرت) ځینې نښې ورشي (او لمر د مغرب څخه طلوع وکړي)، نو داسې هیڅ نفس ته به د ده ایمان (راوړل) څه کټه ونه شي رسولی چې د دی څخه وړاندې یې نه ایمان راوړی وي او نه یې په خپل ایمان کښې د خیر کسب کړی وي (دغه نفس نه دی مگر کافر نفس دی).

(ای پیغمبره! ورته) ووايه چې تاسو انتظار وکړئ یقیناً مونږ هم انتظار کوونکي یاستو (وروسته به څرگنده شي چې تاسو ته خیر کېږي او که مونږ ته).

ارتباط

د دې سورت د پیل څخه تر دې ځایه پورې لاندې مضامین په مختلفو اسالیبو سره ښه پوره شرحه شوه:

- ۱- د الله ﷻ وحدانیت، د نبي کریم ﷺ نبوت، د قیامت د ورځې حقانیت او بالآخره دا خبره چې هر شی د الله ﷻ په قدرت کښې دی او په ازل کښې لیکلی شوی دی.
 - ۲- د مشرکانو مزخرف عقاید او د دوی تحلیل او تحریم رد شو.
 - ۳- د دوی ټول شبهات او اعتراضات جواب کړی شوه او د بهانو انو مخه یې ونیوه شوه.
- نو په ذکر شوي آیت شریف کښې د مشرکانو په حالاتو باندې یوې تبصرې ته اشاره شوې ده چې حاصل یې داسې کېږي:

د مطلب خلاصه

ای پیغمبره! څرنگه چې د مشرکانو د ایمان د نه راوړلو دپاره ټولې بهانې او حیلې د منځه یووړلې شوې او ټول شبهات یې جواب کړی شوه نو چې اوس هم دوی په ایمان باندې نه مشرف کېږي معلومه شوه چې دوی کلک عناد نیولي دي، او ترڅو چې هغه څه په سترگو ونه گوري د کومو څخه چې منکر دي ترهغه پورې به ایمان رانه وړي. نو دوی انتظار نه وباسي مگر دې ته چې

۱- ملائک ورته د ارواگانو د قبض دپاره ورشي او په سترگو وگوري چې آخرت ته روان دي.

۲- الله ﷻ ورباندي مهلك عذاب ورنازل کړي او د فرعون غوندي ترې د نجات لاره ورکه کړي.
۳- د قیامت د قیام ځینې نښې په خپلو سترگو وگوري او باوري یې راشي چې دنیا وړاندونکې ده او نژدې ده چې ژوند ختم شي.

د ذکر و شوو درېو اړو صورتونو څخه په هر یوه صورت کېنې مشرکان د ایمان راوړلو چانس د لاسه ورکوي، او دا ځکه چې په اولنیو دواړو کېنې به دوی ته بالکل فرصت ورته کړی شي چې آمَنْتُ (ایمان مې راوړی دی) ووايي. او په درېم صورت کېنې که څه هم دوی به د ایمان راوړلو فرصت ولري، د الله ﷻ فیصله دا ده چې په دغه وخت کېنې ایمان راوړل نه قبلوي او په ایمان باندې مشرف کیدل چاته څه گټه نه رسوي.

د الله ﷻ په نزد خو هغه ایمان د اعتبار وړ دی کوم چې بالغیب وي، او په دغه وخت کېنې چې د قیامت د قیام ابتدایي نښې ښکاره شي نو ایمان راوړل د بالغیب د مرحلې څخه د بالمشاهده مرحلې ته ورتېرېږي. که ایمان بالمشاهده د الله ﷻ په نزد مقبول وي نو ټول کافران به جنتیان جوړ شوي وي ځکه چې د قیامت په ورځ خو یو کافر هم په خپل کفر باندې باقي نه پاتې کېږي.
کله چې ذکره شوې علامه څرگنده شوه نو لکه څنگه چې د هر مؤمن ایمان نه ضائع کېږي همدارنگه یې نېکي هم اوبه نه وږي، برابره خبره ده چې پخوانۍ نېکي وي او که د ذکر شوې علامې د تحقق څخه وروسته یې صورت موندلی وي (نوي نېکي وي)، مگر په نوو نېکیو کېنې یوه نېکي، یعنې د فسق او گناه څخه توبه ويستل، پخوانی حیثیت د لاسه ورکوي، داسې چې پخوا الله ﷻ د توبې د قبول وعده کړې وه او په دغه وخت کېنې یې د قبول وعده نشته. نو که الله ﷻ په خپل فضل سره د یوه عاصي مؤمن توبه قبوله کړي او د گناه څخه ورتېر شي، د ده ﷻ د لوی رحمت څخه څه لرې نه ده، که څه هم د توبې دروازه بنده ده. اما د دغه وخت توبه د هغو توبو د جملې څخه وتلې ده چې الله ﷻ یې د قبلولو وعده کړې ده.

نو ای پیغمبره! کافران (مشرکان) مخاطب کړه چې اوس هم ایمان نه راوړئ نو منتظر اوسئ چې وړاندې به څه مخې ته درشي او مونږ هم منتظر یو چې ستاسو حالات په سترگو وگورو.

توضیحات

- ۱- ځینې مفسرین کرام وايي چې په دې مقام کېنې د ﴿الْمَلٰٓئِكَةُ﴾ څخه هغه پرېښتې مرادې دي کومې چې مشرکانو د فرمایشي معجزې په توگه غوښتې وې^(۱).
نو د معنی حاصل یې داسې راوځي چې ایا مشرکانو خپل ایمان راوړل فرمایشي معجزو ته تال کړي دي چې ملائک ورته رابښکته شي.
مگر مونږ ته دا بهتره ښکاري چې دلته به د ﴿الْمَلٰٓئِكَةُ﴾ څخه هغه پرېښتې مرادې وي کومې چې

د روح د قبض دپاره هر چاته ورځي. مونږ ځکه دغه تفسیر خوښ کړ چې د پرېستو په اول دول نزول کښې خو مشرکانو ته د ایمان راوړلو فرصت نه ورکول کېږي لکه چې فرمایي: ﴿وَلَوْ أَرْزَلْنَا مَلَكَ لَقُضِيَ الْآثَرُ ثُمَّ لَا يُنْظَرُونَ﴾ [الانعام: ۸] یعنی: او که مونږ پرېسته نازله کړې وی نو کار به فیصله شوی وی (مشرکان به مړه شوي وی) بیا به ټال نه وی ورکړی شوی.

او د دې مقام څخه څرگندېږي چې دوی به د ایمان راوړلو فرصت ولري خو ایمان به یې مقبول نه وي لکه چې فرعون د مرګ په حال کښې ایمان راوړ خو د الله ﷻ په دربار کښې مقبول ونه ګرځید: [یونس: ۹۱].

ایا د اتیان نسبت الله ﷻ ته صحت لري؟

۲- د همدغې جملې ﴿أَوْ يَأْتِيَ رَبُّكَ﴾ غوندې جمله په [البقرة: ۲۱۰] آیت کښې تېره شوې ده چې ﴿إِلَّا أَنْ يَأْتِيَهُمُ اللَّهُ فِي ظُلَلٍ مِنَ الْغَمَامِ﴾، چې مفصل جواب یې هلته د الله ﷻ په توفیق تېر شوی دی مګر په دې مقام کښې ورباندې وراضافه کوو چې د وړاندېنیو او بېرتنیو جملو او هم د ایتونو د سوق په اعتبار سره ظاهره دا برېښي چې دلته دنیاوي حالت مراد دی او دا هم څرګندېږي چې دلته د ﴿أَوْ يَأْتِيَ رَبُّكَ﴾ جمله د کنایې په توګه د مهلک عذاب څخه عبارت ده، لکه چې په بل ځای کښې د مهلک عذاب څخه د ذکر شوي تعبیر سره مشابه تعبیر شوی دی چې: ﴿قَدْ مَكَرَ الَّذِينَ مِنْ قَبْلِهِمْ فَأَتَى اللَّهُ بُنْيَانَهُمْ مِنَ الْقَوَاعِدِ فَخَرَّ عَلَيْهِمُ السَّقْفُ مِنْ فَوْقِهِمْ وَأَتَنَّهُمُ الْعَذَابُ مِنْ حَيْثُ لَا يَشْعُرُونَ﴾ [النحل: ۲۶] یعنی: بې شکه هغو کسانو (د خپلو پیغمبرانو عليهم السلام سره) چل (پټ) تدبیر کړی وه کوم چې د دوی څخه وړاندې وه نو الله ﷻ د دوی آبادۍ ته د بنیادونو د پلوه ورغی نو (د خپلې آبادۍ) چټ ورباندې ورپرېوت او د داسې خوا څخه عذاب ورغی چې دوی (ورباندې) شعور هم نه درلود. یعنی کومه څا چې دوی د پیغمبرانو عليهم السلام دپاره ګنودې وه په هغې کښې پخپله ولوېده. نو دلته یې د معنی حاصل داسې راوځي چې: مشرکان یا دې ته منتظر دي چې ای پیغمبره ستا د رب ﷻ عذاب ترې راچاپېر شي، خو په دغه وخت کښې هم د دوی ایمان د الله ﷻ په نزد مقبول نه دی.

د قیامت په کومه یوه علامه باندې د توبې دروازه بندېږي؟

۳- علماوو کرامو د قیامت د علامو څخه په هغې علامه کښې چې د هغې په ظهور سره د توبې دروازه بندېږي او په آیت شریف کښې ورته په ﴿بَعْضُ آيَاتِ رَبِّكَ﴾ سره اشاره شوې ده لاندې تعینات کړي دي^(۱):

الف: دغه علامه یوازې د مغرب څخه د لمر راختل دي.

ب: چې لمر او سپوږمۍ دواړه د مغرب څخه راوځي نو د توبې دروازه بندېږي.

ج: د دغو درېوو علامو (د مغرب څخه د لمر راختل، د دابة الارض څرگندېدل، د یاجوج او ماجوج راخوښې کیدلو) څخه چې هرې یوې تحقق وموند د توبې دروازه ترله کېږي. د مغرب څخه لمر راختل، دجال او دابة الارض، درېواړه د توبې دروازه بنده وي. مگر د جمهورو علماوو په نزد د توبې دروازه فقط د مغرب څخه د لمر په راختلو باندې بندېږي او بس^(۱)، همدا نظر حق دی^(۲) ځکه چې د لمر د مغرب څخه په فوق العاده توګه راپورته کېدل د دنيایي نظام د خرابېدلو او د دنیا د وړاندېدلو څخه په ډېره ښه او څرګنده توګه نمایندګي کوي، ته به وایې چې د دنیا څنګدن دی او په څنګدن کېنې خو د توبې دروازه بندېږي. لاندې وضاحت ولولئ:

اول: نبي کریم ﷺ فرمایلي دي چې: «إِنَّ اللَّهَ عَزَّ وَجَلَّ لَيَقْبَلُ تَوْبَةَ الْعَبْدِ مَا لَمْ يُغْرَبْ»^(۳)، یعنی: الله ﷻ د بنده توبه تر هغه قبلوي ترڅو چې د غرغړې حالت نه وي رسېدلی (روح یې ستونې ته نه وي ورغلی او څنګدن یې نه وي پیل شوی).

دوهم: نبي کریم ﷺ فرمایلي دي چې: «لَا تَقُومُ السَّاعَةُ حَتَّى تَطْلُعَ الشَّمْسُ مِنْ مَغْرِبِهَا فَإِذَا رَأَاهَا النَّاسُ آمَنَ مَنْ عَلَيْهَا فَذَلِكَ حِينَ لَا يَنْفَعُ نَفْسًا إِيْمَانُهَا لَمْ تَكُنْ آمَنَتْ مِنْ قَبْلُ»^(۴)، یعنی: قیامت به تر هغه قائم نه شي ترڅو چې لمر د مغرب څخه راوڅرخي، نو کله چې (راوڅرخي او) خلک یې وګوري نو هغه خلک به ټول ایمان راوړي چې د ځمکې په مخ باندې وي نو دا به هغه وخت وي چې هیچا ته به د ایمان راوړل ګټه ونه رسوي (مقبول به نه شي) چې پخوا یې ایمان نه وي راوړی.

درېم: نبي کریم ﷺ فرمایلي دي چې: «لَا تُنْقَطِعُ الْهَجْرَةُ حَتَّى تُنْقَطِعَ التَّوْبَةُ وَلَا تُنْقَطِعَ التَّوْبَةُ حَتَّى تَطْلُعَ الشَّمْسُ مِنْ مَغْرِبِهَا»^(۵)، یعنی: هجرت به تر هغه قطعه نه شي ترڅو چې توبه قطعه شي، او توبه به تر هغه قطعه نشي ترڅو چې لمر د خپل مغرب څخه راوڅرخي.

څلورم: نبي کریم ﷺ په یوه اوږده حدیث کېنې فرمایلي دي چې: الله ﷻ د مغرب د پلوه یوه دروازه په هغه وخت کېنې پیدا کړې ده چې اسمانونه او ځمکې یې پیدا کړي، د دغې دروازې پراخوالی دومره زیات دی چې په پلنوالي کېنې یې سور سړی څلوېښت (۴۰) کاله یا اويا (۷۰) کاله مزل کوي.

دغه دروازه د توبې دپاره بېرته ده «لَا يُلْقَى حَتَّى تَطْلُعَ الشَّمْسُ مِنْهُ»^(۶)، یعنی تر هغه به بنده نه شي ترڅو چې لمر د همدې (مغرب) طرف څخه راوڅرخي.

(۱) تفسیر القاسمي ج ۶ ص ۷۹۷

(۲) روح المعاني ج ۸ ص ۶۳

(۳) سنن ابن ماجه ص ۳۱۴

(۴) صحيح البخاري ج ۲ ص ۶۶۷

(۵) سنن أبي داود ج ۱ ص ۳۳۶

(۶) جامع الترمذي ج ۲ ص ۱۹۳

په دغه وخت کښې ځکه د توبې دروازه بندېږي او د کفر څخه توبه تائب کېدل د اعتبار وړ نه دي چې ايمان د بالغېب د مرحلې څخه د بالمشاهده مرحلې ته رسېږي او ايمان بالمشاهده هيچا ته د دائمې دوزخ څخه نجات نه شي ورکولی.

سوال جواب

۴- که څوک وايي چې: په دغه وخت کښې که يو مؤمن د گناه څخه توبه وباسي ايا د الله ﷻ په نزد باندې مقبوله ده؟

مونږ وايو چې: ځينې مفسرين کرام وايي لکه د کفر څخه چې توبه ويستل اعتبار نه لري همدارنگه د گناه څخه توبه هم د منلو قابله نه ده^(۱). او ځينې نور وايي چې د توبې د عدم قبول اختصاص په کافر پورې دی او د مؤمن توبه په دغه وخت کښې هم قبلېږي^(۲).

مگر مونږ ته داسې برېښي چې د گناه څخه په دغه وخت کښې د توبې قبلېدل د الله ﷻ په وعده کښې داخل نه دي، هو که په خپل فضل سره د کوم مؤمن توبه قبوله کړي نو دا بېله خبره ده.

د دې نظير به داسې وي چې د قيامت په ورځ الله ﷻ د يوه کافر د کفر څخه هم نه تېرېږي، اما په دغې ورځ کښې چې هر څه بالمشاهده گرځېدلي دي، ځينو گناهگارانو ته گناهونه ښي بلکې لا په حسناو باندې يې ورته بدلوي چې چاته يې اراده وشي.

د مغرب څخه د لمر راختلو په اړوند څو ټکي

۵- ځينو مفسرينو کرامو^(۳) د مغرب څخه د لمر په راختلو کښې زښت ډېر معلومات او روايات راغونډ کړي دي مگر مونږ صرف په لاندې ټکو باندې اکتفاء کوو:

الف: مشهوره دا ده چې لمر به د مغرب څخه فقط يوه ورځ را وځيږي او نورې ورځې به د خپل عادت مطابق د مشرق څخه راځيږي او په مغرب باندې به پرېوزي^(۴).

ب: کله چې لمر د مغرب څخه راوځيږي نو د اسمان نيمايي پورې به راپورته شي او بيا به بيرته تاو شي او په مغرب باندې به پرېوزي^(۵).

ج: د ذکر شوې غټې علامې د څرگندېدلو څخه وروسته به هم په خلکو باندې دنيا ودانه وي او آن يو سلو شل (۱۲۰) کاله به دوام وکړي، خپل عادي ژوند به کوي حتی چې د خرما ونې به هم ولري چې د نورو ونو څخه وروسته مېوه ورکوي^(۶).

(۱) تفسير ابن کثير ج ۲ ص ۱۹۵

(۲) تفسير القرطبي ج ۸ ص ۱۴۸

(۳) الدر المنثور ج ۲ ص ۲۹۰: تفسير ابن کثير ج ۲ ص ۱۹۳

(۴) روح المعاني ج ۸ ص ۶۳

(۵) تفسير ابن کثير ج ۲ ص ۱۹۴

(۶) تفسير القرطبي ج ۸ ص ۱۴۸

يوه پوښتنه او د هغې جواب

۶- که څوک وايي چې: په دغو يو سلو شلو (۱۲۰) کالو کېنې د لاندې کسانو ايمان مقبول دی

ار که نه:

الف: چې د مغرب څخه د لمر د راختلو په وخت کېنې صغير وي (خطاب ورته متوجه نه وي) او

بيا بالغ شي.

ب: چې هلته له بونې يا بي هوبنه وي او بيا هوبنيار او يا په سد شي.

ج: چې يا د ذکرې شوي علامې د تحقق څخه وروسته وزېږېږي او د بلوغ وخت ته ورسېږي.

مونږ وايو چې: د دغو کسانو ايمان مقبول دی، ځکه چې د دوی ايمان د بالغېب څخه د

بالمشاهده مرحلې ته نه وځي^(۱)، والله ښکړ اعلم.

سوال جواب

۷- که څوک وايي چې: د دغو کلماتو: ﴿لَا يَنْفَعُ نَفْسًا إِيْمَانُهَا لَمْ تَكُنْ ءَامَنَتْ مِنْ قَبْلُ أَوْ كَسَبَتْ

فِي إِيْمَانِهَا خَيْرًا﴾ د معنی حاصل خو ظاهراً داسې راوځي چې هيچاته د هغه ايمان په دوه صورتونو

کېنې گټه نه شي رسولی، يو دا چې پخوا يې بالکل ايمان نه وي راوړی او په دغه وخت کېنې ايمان

راوړي، او بل دا چې ايمان خو يې پخوا راوړی وي خو نېک عمل يې پکېنې نه وي کړی او په دغه

وخت کېنې غواړي چې نېک عمل ورسره پيوسته کړي او د ايمان څخه نجات بشونکی ايمان جوړ

کړي، که نه نو ايمان يې د الله ښکړ په نزد مقبول نه دی.

حال دا چې الله ښکړ فرمايې: ﴿فَمَنْ يَعْمَلْ مِثْقَالَ ذَرَّةٍ خَيْرًا يَرَهُ﴾ [الزلزال: ۷] يعنې: نو هرچا چې

د يوې ذرې په اندازه د خير کار کړی وي هغه به وگوري (او اجر به يې واخلي). او معلومه ده چې بې

عمله ايمان خو لوی خير دی ايا دا به ضايع شي؟

مونږ وايو چې: دلته د "او" تورې د نفي په سياق کېنې واقع شوی دی چې عموم فائده کوي. نو د

معنی حاصل يې داسې راوځي چې: په دغې ورځ کېنې ايمان داسې کس ته گټه نه شي رسولی چې

پخوا يې نه ايمان راوړی وي او نه يې د خير کار کړی وي، او پوره څرگنده ده چې دغه حالت خو

يوازې په کافر باندې تطبيقېږي نه په بې عمله ايماندار.

يوه پوښتنه او د هغې جواب

۸- که څوک وايي چې: په دې تقدير د ﴿أَوْ كَسَبَتْ فِي إِيْمَانِهَا خَيْرًا﴾ د جملې په نزول کېنې څه

حکمت دی، ځکه څوک چې اصل ايمان ونه لري نو په ايمان کېنې ښېگنې به د کومه کړي، چرته چې

اثر نه وي هلته مظروف هم نه وي. لنډه دا چې په ذکر شوي مطلب کېنې دغه جمله هيڅ اثر نه لري؟

مونږ وايو چې: په ذڪر و شوو کلماتو کښې د لاندې دوه وو مطالبو بيان ته اشاره ده:

الف: کافرانو ته په دغې ورځ کښې ايمان او نېک عمل دواړه څه گټه نه شي رسولی ځکه چې د دغې ورځې څخه پخوا دوی نه ايمان درلود او نه نېک عمل، او په دغې ورځ کښې يې نه ايمان مقبول دی او نه نېک عمل درلودلی شي.

ب: مؤمنانو ته پخوانی ايمان او پخوانی نېک عمل دواړه گټور دي، برابره خبره ده چې په اجتماعي توگه وي چې باعمله ايمان ولري، او يا په انفرادي توگه وي چې يوازې ايمان ولري. اما په همدغه انفرادي صورت کښې که د ذکرې شوې علامې د تحقق څخه وروسته وغواړي چې د پخوانيو گناهونو څخه توبه تائب شي نو د موعود مقبوليت څخه لوېږي او د الله ﷻ په فضل پورې توقف لري اوبس.

نو که بالفرض ذکره شوې جمله په نزول کښې نه وي اضافه شوې نو دوهم مطلب به هم پوره نه وي شرحه شوی، وَالله ﷻ اَعْلَمُ بِمَرَادِهِ.

﴿إِنَّ الَّذِينَ فَرَّقُوا دِينَهُمْ وَكَانُوا شِيعًا لَسْتُ مِنْهُمْ فِي شَيْءٍ إِنَّمَا أَمْرُهُمْ إِلَى اللَّهِ ثُمَّ يُنَبِّئُهُم بِمَا كَانُوا يَفْعَلُونَ﴾ (۱۵۹) مَن جَاءَ بِالْحَسَنَةِ فَلَهُ عَشْرُ مِثَالِهَا وَمَن جَاءَ بِالسَّيِّئَةِ فَلَا يُجْزَى إِلَّا مِثْلُهَا وَهُمْ لَا يُظْلَمُونَ (۱۶۰) ﴿

[۱۵۹] بې شکه هغو کسانو چې خپل (اصلي حق) دين يې توتې-توتې کړی دی او دوی ډلې-ډلې جوړ شوي دي (چې ټول په باطله روان دي) ته (ای پیغمبره!) د دوی څخه په هيڅ شي کښې نه يې (تاته هيڅ مسؤليت نشته، ځکه چې) يقيناً د دوی کار الله ﷻ ته (مفوض، پرېښودل شوی) دی. بيا به يې (چې کله دوی د الله ﷻ په حضور کښې ودرېږي) په هغو کارونو باندې خبر کړي چې دوی (په دنيا کښې) وه چې کول به يې.

[۱۶۰] هرڅوک چې يوه نېکي راولي (وکړي) نو ده لره (اقلًا) د هغې نيکۍ لس مثله (چنده) دي، او هرڅوک چې يوه بدې راولي (وکړي) نو جزا به ورته کړی شي مگر د هغې په مثل (يو په يو)، او دوی چې دي تېری به ورباندې ونه کړی شي.

ارتباطونه

۱- په وړاندېنيو ايتونو کښې توصيه شوې وه چې د يوې (حقې) لارې پيروي وکړئ چې متحد شئ او د باطلو لارو پيروي مه کوئ چې ټول به تيت پرک شئ؛ په دې ايتونو کښې د همدې مضمون يوه مصداق ته اشاره شوې ده.

۲- هلته د بې وخته ايمان اهانت او عدم مقبوليت بيان شوی وه او دلته په خپل وخت سره د ايمان او نورو نېکيو قدرداني ښودل شوې ده چې حاصل يې داسې کېږي:

د مطلب خلاصه

ای پیغمبره! تا خو ټولو خلکو ته، یهود دي او که نصارا، مشرکان دي او که بله ډله، حقه لاره وړینودله چې د الله ﷻ لاره ده او ټول پیغمبران علیهم السلام ورباندې تللي دي نو هر چا چې ستا خبره ونه منله او د شیطاني باطلو لارو پیروي یې وکړه او خپل ځانونه یې په متفرقو ډلو باندې ووېشل نو د دوی په باره کښې تاته هیڅ مسؤلیت متوجه نه دی، تاخو خپله غاړه په احسنه توګه فارغه کړه، د دوی ټول کارو بار الله ﷻ ته مفوض دی چې هر څوک به په خپلو کړو وړو خبر کړي او موافقه جزا به ورکړي. ای پیغمبره! د نېکې جزا او یا د بدې جزا ورکولو په هکله د الله ﷻ قانون دا دی چې د یوې نېکې په مقابل کښې اقله درجه لس چنده اجر ورکوي، او د ورپورته چندانو اندازه یوازې الله ﷻ ته معلومه ده چې ترڅو چندانو پوري به یې رسوي، اما د یوې بدې په مقابل کښې د یوه مثل څخه اضافه جزا نه ورکوي که بالفرض اضافه ورکړي نو دا به د بندگانو سره تېری وي او الله ﷻ د تېري څخه منزّه دی.

توضیحات

۱- که څه هم ځینو مفسرینو کرامو لیکلي دي چې دلته د اهل الکتابو (یهودو او نصاراوو) تفرق ارثشت ته اشاره ده^(۱)، مګر مونږ ته دا بهتره ښکاري چې د آیت شریف مفهوم عام پریښودلی شي ترڅو د دې امت ټولو گمراه ډلو ته شامل شي، ځکه چې په نصوصو کښې د مفاهیمو عموم په نظر کښې نیول کېږي، نه خصوص د مورد. نو د معنی حاصل به یې داسې شي چې: د هغو کسانو په کړو وړو باندې تاته څه مسؤلیت متوجه نه دی کومو چې خپل اسماني دین چې د ابراهیم ﷺ څخه ورنه پاتې وه ټوټه-ټوټه کړ، څوک مشرکان شوه څوک مجوسیان او بالاخره چا خپل ځان ته یهودیت غوره کړ او چا په نصرانیت منګولې ښخې کړې او داسې نور. همدارنګه د هغو کسانو په باره کښې هم نه مسئول نه یې چې خپل دین به (چې تا ور وړی دی) تجزیه کړي، څوک به معتزله شي، څوک جبریه او څوک بله ډله. لکه چې همداسې وشوه، دا امت هم په درې اویا ډلو باندې ووېشلی شو.

یادونه

۲- مونږ د [آل عمران: ۱۰۵] آیت لاندې د دې امت د گمراه ډلو او هم د اهل الکتابو د تفرق او تشتت په باره کښې څه معلومات لیکلي دي چې د آیت تفسیر ورپورې ارتباط لري، نو هیله ده چې هلته یو ځل مراجعه وکړی شي.

د حسناتو چندانو

۳- د حسناتو د اجرونو په باره کښې ډېر ایتونه وړاندې تېر شوي دي او ډېر راتلونکي دي، همدارنګه په همدې هکله زښت ډېر احادیث هم روایت شوي دي چې یوه مجموعه یې ځینو

ولو اننا (۸)

مفسرینو کرامو راغونڊه ڪري ده^(۱) مگر مونڊ د لاندې يوه اوږده حديث د مضمون په ليکنه باندې
اکتفاء کوو هغه دا چې:

نبي ڪريم ﷺ فرمايلي دي چې الله ﷻ کرام الکاتبين (پرښتو) ته امر کوي چې کله زما بنده د يوه
بد کار نيت وکړي نو هغه ورباندې ترهغه مه ليکي چې خپل نيت ته د عمل جامه ورواغوندي، هر
کله يې چې عملي کړ نو فقط د يوه بد کار جزا ورته وليکي او زيادت ورباندې مه ليکي، او که خپل
د بد کار نيت يې عملي نه کړ او زما د رضا دپاره ترې تېر شو نو يوه نهکي ورته وليکي (څکه چې
بد کار څخه مخ اړول هم يوه نهکي ده).

او که زما بنده د نهکي نيت وکړ نو د عملي کولو څخه وړاندې ورته يوه نهکي وليکي (چې
نيک کار ته نيت کول هم يو نیک کار دی)، او که دغه د خير نيت يې عملي کړ او نهکي يې وکړ
نو «فَاکْتُبُوهَا لَهُ بِعَشْرِ امْثَالِهَا اِلٰی سَبْعِ مِائَةٍ»^(۲) يعنې په لسو چنډونو سره آن تر اوه سوه چنده پورې يې
ورته وليکي.

يادونه

که څه هم په اصل مطلب باندې څه فرق نه پرېوزي مگر د دې سره سره ممکنه ده چې «فَلَهُ عَشْرُ
امْثَالِهَا» د کلماتو څخه په لاندې دوه ډولو باندې تعبير وکړو:

الف: يوه نهکي د الله ﷻ په نزد اقلًا د لسو نهکيو غوندې شمېرله کېږي نو د يوې نيکي په
عوض نهکو کارانو ته اقلًا لس نيکي ليکل کېږي.

ب: يوه نهکي چې کوم اجر د الله ﷻ په نزد لري هغه ورته لس چنده ليکلی کېږي.

﴿قُلْ اِنِّیْ هَدٰی رَبِّیْ اِلٰی صِرَاطٍ مُّسْتَقِیْمٍ دِیْنًا قِیْمًا مِّلَّةَ اِبْرٰهَیْمَ حَنِیْفًا وَمَا کَانَ مِنْ

الْمُشْرِکِیْنَ ۝۱۱۱﴾ قُلْ اِنْ صَلَاتِیْ وَنُسُکِیْ وَمَحَیَاۤیِ وَمَمَاتِیْ لِلّٰهِ رَبِّ الْعٰلَمِیْنَ ۝۱۱۲﴾ لَا شَرِکَ

لَهُ ۚ وَبِذٰلِکَ اُمِرْتُ وَاَنَا اَوَّلُ السّٰمِیْنَ ۝۱۱۳﴾ قُلْ اَغَیْرَ اللّٰهِ اُبْغِیْ رَبًّا وَهُوَ رَبُّ کُلِّ شَیْءٍ وَلَا

تَکْسِبُ کُلُّ نَفْسٍ اِلَّا عَلَیْهَا وَلَا تَزِرُ وَازِرَةٌ وِزْرَ اُخْرٰی ۚ ثُمَّ اِلٰی رَبِّکُمْ مَّرْجِعُکُمْ فَبِیْنَتُکُمْ

بِمَا کُنْتُمْ فِیْهِ تَخْتَلِفُوْنَ ۝۱۱۴﴾ وَهُوَ الَّذِیْ جَعَلَکُمْ خَلٰیفَ الْاَرْضِ وَرَفَعَ بَعْضُکُمْ فَوْقَ

بَعْضٍ دَرَجٰتٍ لِّیَبْلُوْکُمْ فِیْ مَا ءَاتٰکُمْ اِنْ رَبَّکُمْ سَرِیْعُ الْعِقَابِ وَاِنَّهُ لَغَفُوْرٌ رَّحِیْمٌ ۝۱۱۵﴾

(۱) تفسیر ابن کثیر ج ۲ ص ۱۹۶

Downloaded from: bawarketabtoon.com

(۲) صحیح البخاری ج ۲ ص ۱۱۱۷

[۱۶۱] ای پیغمبره! خپل دریځ بیان کړه او، ووايه چې: بې شکه زه چې یم خپل رب ﷻ سمې (سیده) لارې ته رهنمائي کړی یم؛ (دا مستقیمه لاره) دائم او قائم دین (دی چې) د ابراهیم ﷻ ملت (دی) په داسې حال کې چې حنیف دی (د ټولو باطلو ادیانو څخه حق دین ته په څنګ کېدونکی وه) او د مشرکانو څخه هم نه وه.

[۱۶۲] ووايه چې یقیناً زما لمونځ او زما قربانۍ او (بلاخره) زما ژوند او زما مرګ خاص الله ﷻ لره دی چې د ټولو عالمونو پالونکی دی.

[۱۶۳] ده ﷻ لره هیڅ شریک نشته او په همدې باندې ماته امر کړی شوی دی او زه (د خپل رب هدایتونو ته) په ټولو غاړه ایښودونکو کېنې اول نمره (غاړه ایښودونکی) یم (د هر چا څخه مخکېنې بې عملي کوم).

[۱۶۴] (ورته) ووايه چې ایا زه د الله ﷻ څخه په غیر بل رب (پالونکی) ولټوم حال دا چې هغه ﷻ د هر شي رب (پالونکی) دی.

او (د بدۍ عمل) هیڅوک نه کوي مګر په خپل ځان باندې (بې کوي، چې ضرر یې همده ته راجع دی او بس)، او هیڅ (پېټی) په شا کوونکی د بل چا پټنې نه په شا کوي. بیا (نو ستاسو) خپل رب ﷻ ته ورګرځېدل دي، نو په هغه شي باندې به مو خبر کړي (او فیصله به وکړي) چې تاسو (په دنیا کېنې) وی چې اختلاف مو پکېنې کاوه.

[۱۶۵] او الله ﷻ هغه اقدس ذات دی چې تاسو یې په ځمکه کېنې خلیفه ګان جوړ کړي یاست او ستاسو ځینو ته یې په ځینو نورو باندې درجې پورته کړې دي، د دې دپاره چې په هغه شي کېنې مو آزمایي چې تاسو ته یې درکړی دی.

یقیناً ستا رب ﷻ چالاک عذابی دی، او بې شکه همدې ﷻ ضرور بښونکی (او) مهربان دی.

ارتباطونه

- ۱- په وړاندې ایتونو کېنې د مشرکانو دریځ بیان او تردید شوی وه او په دې ایتونو کېنې د نبی کریم ﷺ دریځ شرحه شوی دی.
- ۲- هلته د شیطان د متعددو لارو نتیجه شرحه شوي وه او دلته د الله ﷻ د واحدې لارې نتیجه شرحه کېږي.

د مطلب خلاصه

یعنې: ای پیغمبره! کله چې تا د مشرکانو دریځ پوره شرحه کړ چې عناد نیولي دي او د شیطان د متعددو لارو پیرو دي او په مختلفو ګروپونو باندې وېشلی شوي دي او یو د بل وینو ته ناست دي، اوس ټولې دنیا ته خپل دریځ شرحه کړه چې ستا ټول تابعان سره وروڼه دي او ټول په یوه واحده لاره باندې روان دي، دا لاره آن د ابراهیم ﷻ څخه درپاتې ده، دریځ دادی:

۱- ٔولو ځلکو ته ووايه چې: ماته خپل رب هدايت کړی دی او په هغې واحدې برابرې لارې باندې يې روان کړی يم چې د همدۀ ﷻ رضا پکښې نغښتې ده، ما هيڅوک د دې لارې څخه نه شي اړولی او نه دي راته څوک د اوښتنې تمه کوي.

۲- دا لاره چې ماته الله ﷻ راښودلې ده زما دين دی او همدېته مې غاړه ايښي ده، دغه لاره دائمي لاره ده، په دې کښې بدلون رابدلون نشته او نه پکښې څوک گوتې وهلی شي.

په دې لاره باندې زما د دنيا او آخرت نظام څرخېږي. يا په بل عبارت: په دغې لاره باندې لکه څنگه چې د دنيا کارونه جوړېږي همدارنگه د آخرت د کارونو دپاره هم فقط همدا لاره کفايت کړي او بس.

۳- په دغې لاره باندې ټول پيغمبران عليهم السلام تللي دي، همدغه لار د ابراهيم ﷺ لاره ده چې ټول خلک ورته په حقانيت باندې قائل دي، او دا ځکه چې ابراهيم ﷺ د ټولو باطلو اديانو څخه مائل او په حق دين پورې نښتی وه، چې نه يهودي وه، نه نصراني او حتی نه د مشرکانو څخه وه. زما ذکره شوې لاره هم د ټولو متعددو شيطاني لارو څخه جدا ده چې نه پکښې د شرک څه نښې شته او نه د بل کوم باطل دين اثار.

۴- ای پيغمبره! دا هم ورته ووايه چې: زما په دريځ کښې دا خبره شامله ده چې زما ټول کړه وړه د الله ﷻ څخه په غير په هيچا پورې تړلي نه دي، او ولې به تړلي وي چې الله ﷻ د ټولو عالمونو پالونکی دی، ايا د ده څخه په غير بل پالونکی شته؟

لنډه دا چې زما بدني عبادت او زما مالي عبادت لکه لمونځ او قربانۍ، او هم زما ژوند او مړی ټول په الله ﷻ پورې اختصاص لري، زما هيله دا ده چې په همدغې دريځ باندې ژوند وکړم او په همدغه دريځ باندې مړ شم او د مرگ د وخته پورې ورباندې کلک ودرېږم.

۵- ای پيغمبره! ځلکو ته ووايه چې په ذکر شوي دريځ باندې زه د الله ﷻ د پلوه مامور شوی يم او ما د خپل رب ﷻ امر ته غاړه ايښي ده، بلکې زه په اکمله توگه غاړه ايښودونکی او اول نمره مسلمان يم، په همدغه دريځ باندې پخپله ولاړ يم او نور خلک ورته هم ستاسو په شمول دعوت کوم، داسې نه ده چې خلک ورته رابللم او پخپله ورته شا کوم.

۶- ای پيغمبره! ځلکو ته ووايه چې ايا ما سره دا مناسبه ده چې د الله ﷻ څخه په غير د بل رب (پالونکي) په لټه کښې شم حال دا چې دا ﷻ د هر شي رب (پالونکی) دی، ايا د الله ﷻ څخه په غير بل پالونکی هم چرته موجوديت لري؟ ايا بل څوک هر شي پاللی شي؟!.

۷- ای پيغمبره! په آخر کښې د خپل دريځ دغه څو اجتماعي احکام او لارښوونې ځلکو ته د مثال په توگه بيان کړه چې دوی پکښې د مقاييسې په ډول فکر وکړي.

الف: په دغې لاره کښې يو دا قانون دی چې د هر چا گناه په خپله غاړه ده، هيڅوک خپله گناه د بل چا په غاړه باندې نه شي وراچولی، نو د يهودانو دا عقیده غلطه ده چې څو ورځې به دوی ځکه دوزخ ته داخل کړی شي چې پلرونو يې د خوسي عبادت کړی وه.

ب: بل دا قانون دی چې هيڅوک په خپله خوښه د بل چا گناه په خپله غاړه نه شي اخستې، چې کفر اختيار کړه ستا گناه دې زما په غاړه وي. او يا په بل عبارت، ستا په عوض به زه دوزخ ته لار شم.

۸- اى پيغمبره! د الله ﷻ د پلوه ټول خلک مخاطب کړه چې د دنيا د ورانېدلو څخه وروسته به تاسو ټول خپل رب ﷻ ته په خوښه او ناخوښه رجوع وکړئ او په اختلافي موضوعگانو باندې به مو خبر کړي چې تاسو په دغه او په هاغه کښې اختلاف کاوه او حق د فلاني په جانب دی او فلاني په ناحقه وه.

۹- او دا هم ورته ووايه چې الله ﷻ هغه اقدس ذات دی چې د تېرو شوو خلکو په ځای باندې يې تاسو درولي ياست او د ځمکي خلافت يې تاسو ته درکړی دی.

هو! ستاسو په منځکښې يې د رتبو تفاوت (تېټ او جگ) د دې دپاره پيدا کړی دی چې تاسو د ابتلاء او ازموېنت لاندې راولي او هر چاته يې چې څومره شی ورکړی دی په هغه کښې يې وازمايي.

۱۰- نو اى پيغمبره! ستا رب ﷻ به د خپل کامل علم په غوښتنه د نتايجو په وخت کښې خلک په دغو گروپونو باندې ووېشي:

اول: ځينو ته به عذاب ورکړي، چې عذاب يې چالاکه راروان دی او هيڅوک ترې نه بچ کيدلى شي او نه يې مخنيوى کولى شي.

دوهم: ځينو ته به مغفرت وکړي او د گناه څخه به ورته بري شي.

درېم: بالاخره به ډېرو باندې به مهرباني وکړي، نېک اعمال به يې قبول کړي او درجې به يې لوړې کړي.

توضیحات

۱- علماوو کرامو د ﴿وَنُصِیْکُمْ﴾ کلمه په ډېرو معناوو باندې تفسیره کړې ده^(۱) مگر د دې مقام په اعتبار سره مونږ ته بهتره ښکاري چې د ﴿نُصِیْکُمْ﴾ څخه به قرباني مطلب وي. نو د معني حاصل به يې داسې شي چې: زما قرباني د مشرکانو د قربانيو په شان نه دي چې د بوتانو په نامه څاروي ذبحه کوي، زما مذبحي فقط د الله ﷻ په نامه دي او بس.

۲- همدارنگه دوی د ﴿وَإِنَّا أَوَّلُ الْغَافِلِينَ﴾ جمله هم په ډېرو معناوو سره ترجمه کړې ده^(۲)، مگر مونږ ته بهتره ښکاري چې معنی به يې دا وي چې: زه چې څه تاسو ته وایم او ما چې څه راوړي دي هغه ته زه د هر چا څخه وړاندې غاړه ږدم او په ځان يې عملي کوم، هسې نه چې تاسو ورته دعوت کوم او پخپله ورته تسليم نه یم.

نو ذکره شوي جمله د شعيب عليه السلام (خطیب الانبياء) جملې ته ورته ده چې الله ﷻ د ده د خولې څخه داسې حکايت کوي: ﴿وَمَا أَرِيدُ أَنْ أُخَالِفَكُمْ إِلَىٰ مَا أَنْتُمْ عَنْهُ﴾ [هود: ۸۸] يعنې: زما دا نيت نه

(۱) زاد المير ج ۳ ص ۱۰۹

(۲) تفسير القرطبي ج ۸ ص ۱۵۵

دی چې زه تاسو د کوم شي څخه منعه کوم همغه ته پخپله ورشم او ستاسو څخه مخالفت وکړم.
بلکې زه خپلو هدايتونو ته اول نمره غاړه ايښودونکي يم.

سوال جواب

۳- که څوک وايي چې د دې جملې ﴿وَلَا تَزِرُ وَازِرَةٌ وِزْرَ أُخْرَى﴾ مضمون خو په وړاندې جمله ﴿وَلَا تَكْسِبُ كُلُّ نَفْسٍ إِلَّا عَظَمَتَا﴾ کښې شامل دی نو په نزول کښې يې څه حکمت وه؟
مونږ وايو چې: د دې جملې مضمون هلته نه دی شامل، ځکه چې د هغې مضمون دا دی چې هيڅوک خپله گناه په بل چا باندې نه شي تحميل کولی چې په زور سره يې هغه ته ورپه شا کړي. او د دې جملې مضمون دا دی چې دغه کار څوک په خوښه هم نه شي کولی چې ته جنايت وکړه او جزا به يې زه وگالم. لکه چې يوه ورځې مشرکانو نبي کریم ﷺ ته وړاندیز وکړ چې د دغه کار (دين) څخه لاس واخله نو که تاته څه مصيبت رسېږي د هغه مونږ ذموار ياستو^(۱)، يا لکه چې يوه ورځ مشرکانو مسلمانانو ته وويلې چې تاسو زمونږ لارې (شرک) ته را واورئ ستاسو گناهونه دې زمونږ په غاړو وي [العنکبوت: ۱۲].

يادونه

د دې کتاب (عزيز التفاسير) ليکنه مونږ د الله ﷻ په توفيق په ۱۳۶۹/۶/۲ هـ ش نېټه پيل کړې وه، دا دی اوس د الله ﷻ په لوی فضل او بې پایانه مهرباني سره د الانعام د سورت پای ته راوړسېدو او د قرآن کریم د څلورمې برخې ترجمه او تفسير په پښتو ژبې سره بشپړ شو، چې ټول وخت ورباندې تقريباً څلور کاله او لس مياشتې مصرف شو. الله ﷻ ته اميد کوو چې د قرآن کریم د آخره پورې يې تمام کړي.

د ټولو محرمو لوستونکو او دوستانو څخه هيله مند يو چې د الله ﷻ په دربار کښې زمونږ دپاره سوال وکړي چې دا تفسير زمونږ په لاس تکميل کړي او هم يې په خپل نزد کښې مقبول وگرځوي او مسلمانانو ته يې گټور واقع کړي.

اللَّهُمَّ اجْعَلْ صَلَاتِي وَنُسُكِي وَمَحْيَايَ وَمَمَاتِي لِلَّهِ رَبِّ الْعَالَمِينَ لَا شَرِيكَ لَهُ

أَمِينَ يَا رَبَّ الْعَالَمِينَ.

۱۳۷۴/۵/۲۰ هـ ش (تقريباً).

الأعراف (۷)

سریزه

د دې څخه وړاندې چې مونږ د دې سورت د ایتونو په تفسیر باندې پیل وکړو لازمه گڼو چې د محترم لوستونکو پام لاندې مطالبو ته ورواړوو، ترڅو یې په اجمالي توگه ذکر شوی سورت په ذهن کېنې ځای ونیسي او د مضامینو په فهم کېنې ورسره لاس وکړي.

۱- دا سورت د "الأعراف" په نامه باندې نومولی شوی دی چې همدغه کلمه د دې سورت په [۴۸]، ایتونو کېنې ذکره شوې ده. په دغه ډول نوم ایښودلو ته منطقیان "تسمیه الكل باسم الجزء" وایي، یعنې ټول سورت د یوه جزء په نامه یاد شوی دی. ذکره شوې کلمه به په خپل ځای کېنې د الله په توفیق د څېړنې لاندې ونیوه شي.

۲- د عبدالله بن عباس رضی الله عنهما په روایت دا سورت ټول مکي سورت دی^(۱). ځینې علماء کرام وایي چې همدغه خبره غوره ده^(۲). مگر ځینې نور عقیده لري چې په دغه سورت کېنې اته ایتونه مدني هم شته دي^(۳) چې د [۱۶۳] آیت څخه پیل شوي دي.

۳- د دې سورت اعداد په لاندې ډول دی^(۴):

الف: د دې سورت د ایتونو شمېره دوه سوه او شپږ (۲۰۶) ته رسېږي چې د وړاندې سورت (الأنعام) څخه یې ایتونه ډېر دي، نو معلومه شوه چې د سورتونو ترتیب د ایتونو په شمېره باندې بنا نه دی بلکې توقیفی دی، لکه چې د لومړۍ سپارې په سریزه کېنې ورته څه اشاره شوې ده.

ب: د دې سورت د کلماتو شمېره درې زره درې سوه پنځه ویشته (۳۳۲۵) ده.

ج: د حرفونو شمېره یې څوارلس زره درې سوه لس (۱۴۳۱۰) ته رسېږي.

د الأنعام او د الأعراف سورتونو تناسب

۴- څرنگه چې ذکر شوي دواړه سورتونه د هجرت څخه وړاندې نازل شوي دي نو په لاندې نکاتو کېنې سره یو تر بله تناسب لري:

الف: په دواړو کېنې د عقیدوي کلیاتو بحث دی لکه د الله ﷻ توحید، د نبی کریم ﷺ نبوت او بالآخره بیا ژوندي کیدل او داسې نور.

ب: مگر هلته د عقایدو په اثبات باندې زیات زور اچول شوی دی او دلته یې د دعوت څنډه ډېره شرحه شوې ده چې پیغمبرانو علیهم السلام په دې لاره کېنې د تاریخ په اوږدو کېنې څومره مشکلات گاللي دي.

(۱) الدر المنثور ج ۲ ص ۴۱۲

(۲) تفسیر ابی السعود ج ۲ ص ۲۰۹

(۳) تفسیر المنار ج ۷ ص ۲۹۴

(۴) الباب فی علوم الکتاب ج ۹ ص ۳

ج: هلته هم د مشرکانو مزخرفات رد کړی شوي وه، لکه د خارویو تحریم او دلته هم د دوی مزخرفات ردېږي، لکه په برېښه باندې طواف کول.

د: هلته الله ﷻ په خپل اقدس ذات باندې د رحمت د لزوم بیان کړی وه چې: ﴿كَتَبَ عَلَىٰ نَفْسِهِ الرَّحْمَةَ﴾ [الأنعام: ۱۲] یعنې: الله ﷻ په خپل اقدس ذات باندې رحمت لازم گرزولی دی. او دلته یې هر شي ته د رحمت رسېدنه نازلې کړې ده چې: ﴿وَرَحْمَتِي وَسِعَتْ كُلَّ شَيْءٍ﴾ [الأعراف: ۱۵۶] یعنې: اوزما مهرباني هر شي ته رسېدلې ده.

د دواړو سورتونو د نژدې ایتونو ارتباط

۵- د هغه سورت (الأنعام) د وروستني ایتونو او د دې سورت (الأعراف) د لومړنيو ایتونو اړوند د لاندې وجوهو د کبله ذهن ته راځي:

الف: کومه لاره چې نبې کریم ﷺ هلته په خپل دریځ کښې ښودلې وه چې ﴿إِنِّي هَدَيْتِي رَبِّي إِلَىٰ صِرَاطٍ مُسْتَقِيمٍ﴾ [الأنعام: ۱۶۱]، په همدې لاره باندې دلته د تللو امر شوی دی چې: ﴿وَأَتَّبِعُوا مَا أَنزَلَ إِلَيْكُم مِّن رَّبِّكُمْ﴾ [الأعراف: ۳] یعنې: تاسو ټول د هغه شي پیروي وکړئ کوم چې تاسو ته د خپل رب ﷻ د پلوه درنازل کړی شوی دی.

ب: هلته واضحه شوې وه چې یوې ښکې ته لس اجرونه ورکول کېږي او دلته د اعمالو د ټول بیان دی چې هره ښکې او هره بدې به تلله کېږي.

ج: هلته دا خبره هم څرګنده شوې وه چې د قیامت په ورځ به په اختلافي مسائلو کښې حقه فیصله وشي او دلته همدا موضوع تعقیب شوې ده چې حتی د پیغمبرانو علیهم السلام څخه به هم پوښتنه وکړې شي. د: هلته په وروستني آیت کښې د ﴿جَعَلَكُمْ خُلَفَاءَ الْأَرْضِ﴾ جمله نازلې شوې وه او دلته دوهمه رکوع د ادم ﷺ د خلافت پورې په مربوط بحث کښې نازلې شوې ده چې د خلافت په اولو وختونو کښې ورته څه پیښ شوه.

د دې سورت څو محتویات

۶- څرنگه چې قران کریم د الله ﷻ کتاب دی او د الله ﷻ د کامل علم څخه نمایندګي کوي نو هیڅوک نه شي کولی چې د یوه سورت ټول مضامین په ګوته کړي، نو د همدې کبله مونږ د لاندې محتویاتو نومونه د مثال په توګه اخلو چې په دې سورت کښې بیان شوي دي:

الف: د ما انزل الله اتباع (پیروي) واجبه ګرځوله شوې ده.

ب: د قیامت په ورځ د ښکې او بدو په انصاف سره تلل یقیني کار دی.

ج: د ادم ﷺ خلقت او د ابلیس علیه اللعنه سره د ده ﷻ قیصه.

د: په همدغې قیصې باندې ځینې تفریعي احکام.

ه: د جنتیانو او دوزخیانو یو تر بله سره خبرې کول.

و: د نوح عليه السلام، هود عليه السلام، صالح عليه السلام، شعيب عليه السلام، او د موسى عليه السلام قيصي، چې ټولې د عبرت څخه ډکې دي.

ز: د اصحاب السبت قيصه او هم د عالم الذر قيصه.
ح: بالآخره د بلعام بن باعوراء قيصه، او د قيامت د ورځې قيام او داسې نور.

بِسْمِ اللَّهِ الرَّحْمَنِ الرَّحِيمِ

﴿الْمَصِّ﴾ كِتَابٌ أَنْزَلَ إِلَيْكَ فَلَا يَكُنْ فِي صَدْرِكَ حَرَجٌ مِّنْهُ لِتُنذِرَ بِهِ وَذِكْرَىٰ
لِلْمُؤْمِنِينَ ﴿١﴾ أَتَّبِعُوا مَا أَنْزَلَ إِلَيْكُم مِّن رَّبِّكُمْ وَلَا تَتَّبِعُوا مِن دُونِهِ أَوْلِيَاءَ قَلِيلًا
مَّا تَذَكَّرُونَ ﴿٢﴾

د بې اندازې مهربان او بې اندازې بارحمة الله ﷻ په نامه.

[۱]

[۲] دا (قرآن کریم) داسې کتاب دی چې تاته درنازل کړی شوی دی نو ستا په سينه (زړه) کېنې
دې د ده څخه څه شک نه وي (چې دا به حق نه وي). د دې دپاره (درنازل کړی شوی دی) چې ته پرې
(کافران د الله ﷻ د عذاب څخه) وډار کړې او مؤمنانو ته ورباندې پند ورکړې.

[۳] (نو خلکو ته ووايه چې) د هغه شي پيروي وکړئ چې تاسو ته د خپل رب ﷻ د پلوه نازل کړی
شوی دی (په دې کېنې د ستاسو د رب ﷻ پيروي نغښتې ده) او د خپل رب ﷻ څخه په غير د نورو
دوستانو پيروي مه کوئ، ډېر لږ وخت تاسو پند اخلئ (پيروي مو کمه ده).

د مطلب خلاصه

۱- يعنې: ای پيغمبره! کوم کتاب چې تاته نازل کړی شوی دی هغه داسې کتاب دی چې پخپله
په خپل ځان باندې دليل دی. يا په بل عبارت: خپل ځان پخپله ثابتوي چې د الله ﷻ کتاب دی او دا
ځکه چې دغه کتاب د هغو حرفونو څخه ترکيب موندلی دی د کومو څخه چې د خلکو خبرې اترې
ترکيب مومي لکه: الف، لام، م، ص او داسې نور، خو د دې سره سره ټول خلک يې د پيريانو او
ملائکو په شمول د مقابلې څخه عاجز دي او عاجز به وي، حتی ته هم د خپله ځانه د دې کتاب په
مثل د يوه آيت د راوړلو څخه عاجز يې او عاجز به يې.

۲- نو ای پيغمبره! د دې کتاب په حقانيت کېنې خو ستا سره هيڅ شک او شبهه نشته مگر
مشرکان او ذنمنان غواړي چې تا پکښې داسې شکمن جوړ کړي لکه څنگه چې دوی پخپله پکښې
شکمن دي، پام کوه چې څه شک پکښې ونه کړي او د کافرانو د خبرو پيروي ونه کړي. دا هدايت
مو ځکه تاته وکړ ترڅو د هغوی تمه قطعه شي چې تا به بې لارې کړي.

نو کله چې دا کتاب (قرآن کریم) به ثبوت کېنې چاته اړتيا نه لري او د معجزې په توگه په خلکو

باندې خپل ځان مني، نو ستا فقط همدا وظیفه ده چې کافران ورباندې د الله ﷻ څخه وډار کړي چې په ایمان باندې مشرف شي او موښانو ته پرې پند او نصیحت وکړي چې په خپلو ټولو کړو وړو کېنې یې کړنلاره جوړ کړي.

۲- نو ای موښانو! د خپل پیغمبر نصیحت قبول کړئ او د هغه کتاب پیروي وکړئ کوم چې تاسو ته د خپل رب ﷻ د پلوه نازل کړی شوی دی او ستاسو تربیه او پالنه پکښې په اکمله توګه په نظر کېنې نیولې شوې ده.

د دې کتاب پیروي ستاسو د خپل رب ﷻ پیروي ده نو د خپل رب ﷻ د پیروي څخه په غیر د شیطانانو او باطلو معبودانو پیروي مه کوئ چې د ضرر څخه په غیر څه ګټه پکښې نشته، مګر ډېر کم وخت تاسو دې خبرې ته متوجه کېږئ او ډېر لږ تذکرې یې کوئ، تاسو ته په کار دي چې ښه زیاته توجه ورته وکړئ او د شیطانانو په لومه کېنې ونه نښلئ.

توضیحات

۱- د هغو حروفو په باره کېنې کوم چې د سورتونو په اوائلو کېنې نازل شوي دي مونږ د "البقرة" او "آل عمران" په سورتونو کېنې څه ناڅه لیکلي دي چې بیا لیکلو ته یې څه اړتیا نه ګورو.

حرج څه معنی؟

۲- مونږ د [الأنعام: ۱۲۵] آیت لاندې د "حَرْج" د کلمې لغوي معنی بیانې کړې ده خو په دې مقام کېنې یې مفسرینو کرامو په لاندې دوو ډولو باندې تفسیرونه کړي دي:

الف: جمهور علماء کرام وايي چې دلته ترې زړه تنګي او وارخطائي مراده ده^(۱)، نو د معنی حاصل یې داسې کېږي چې ای پیغمبره! دا کتاب خو په تا باندې الله ﷻ نازل کړی دی، چې هر شی یې د قدرت لاندې دی نو د دې څخه مه ډارېږه چې مشرکان به یې د پرمختګ مخه ونیسي او ستا د دعوت په مقابل کېنې به خنډ واقع شي.

په همدې مضمون باندې ډېر نصوص دلالت کوي لاندې مثالونه یې ولولئ:

اول: الله ﷻ نبي کریم ﷺ ته خطاب کوي چې: ﴿وَلَقَدْ نَعْلَمُ أَنَّكَ يَضِيقُ صَدْرُكَ بِمَا يَقُولُونَ﴾.

[الحجر: ۹۷] یعنی: او یقیناً مونږ پوهېږو چې بې شکه ستا زړه هغو خبرو ته تنګېږي کومې چې مشرکان یې وايي (چې د پرمختګ مخه به یې بنده کړي).

دوهم: نبي کریم ﷺ په یوه اوږده حدیث کېنې فرمایي چې ما خپل رب ﷻ ته عرض وکړ چې: «إِذَا بُلِّغُوا رَأْسِي فَيَدْعُوهُ خُبْرَةٌ»^(۲) یعنی نو په دغه وخت کېنې (چې مشرکان حق دین ته دعوت کړم) دوی به مې سر وچقوي (مات کړي) نو دوی به ترې جوړه کړي (چې په غاښونو باندې میده کړی شوې وي).

(۱) تفسیر القرطبي ج ۸ ص ۱۶۰

(۲) صحیح مسلم ج ۲ ص ۲۸۵

ب: عبدالله بن عباس رضی اللہ عنہما او خینې علماء کرام وایی چې په دې مقام کښې ترې شک مراد دی. نو د معنی حاصل یې داسې کېږي چې ای پیغمبره! د دې قرآن کریم په باره کښې څه شک شبهه مه کوه چې دا به د الله ﷻ د جانبه نه وي نازل شوی.

لکه چې الله ﷻ همدا مضمون په بل ځای کښې داسې نازل کړی دی چې: ﴿فَإِنْ كُنْتُمْ فِي شَكٍّ مِنْهُ﴾
 أَنْزَلْنَا إِلَيْكَ فَتْلَ الَّذِينَ يَقْرَأُونَ الْكِتَابَ لَقَدْ جَاءَكَ الْحَقُّ مِنْ رَبِّكَ فَلَا تَكُونُ
 مِنَ الْمُمْتَرِينَ ﴿۹۴﴾ [یونس: ۹۴] یعنې: ای پیغمبره! که (بالفرض المحال) ته د هغه شي څخه په شک
 کښې یې چې تاته مونږ درنازل کړی دی نو د هغو علماوو څخه پوښتنه وکړه چې ستا څخه وړاندې
 یې کتاب لوست (لکه یهود او نصارا)، یقیناً تاته د خپل رب ﷻ د پلوه حق درغلی دی نو ته
 هیڅکله د شک کوونکو څخه مه کېږه.

سوال جواب

۳- که څوک وایی چې: ایا نبی کریم ﷺ - العیاذ بالله - د قرآن کریم په حقانیت کښې شک درلود چې الله ﷻ ورته توصیه وکړه چې شک پکښې مه کوه؟!.

مونږ وایو چې: د همدغه سوال دپاره مونږ د [البقرة: ۱۴۷] آیت لاندې متعدد جوابونه کړي دي چې بیا لیکلو ته یې اړتیا نه گورو، مگر په دې مقام کښې ورباندې همدومره اضافه کوو چې:
 د منطقیانو په اصطلاح، شرطیه قضیه د خپل صدق دپاره د مقدم او تالی د امکان یا صدق غوښتنه نه کوي، بلکې کله به دواړه محال وي خو قضیه به صادق وي. لکه چې الله ﷻ نبی کریم ﷺ ته توصیه کوي چې: ﴿قُلْ إِنْ كَانَ لِلرَّحْمَنِ وَلَدٌ فَأَنَا أَوَّلُ الْعَبْدِينَ﴾ [الزخرف: ۸۱] یعنې ووايه که (بالفرض) مهربان الله ﷻ لره ولد وی نو زه به (د هغه) د عبادت کوونکو اول سړی وی.

مونږ ته همدغه دوهم تفسیر غوره ښکاري چې د ﴿الْم ﴿۱﴾ ذَلِكَ الْكِتَابُ لَا رَيْبَ فِيهِ﴾ [البقرة: ۲] آیت تفسیر ته ورته دی. ته به وایی چې دلته هم ټول خلک په غور و هلی شوي دي چې قرآن کریم د شک کولو ځای نه دی.

لږ وخت تذکر څه معنی؟

۳- د ﴿قَلِيلًا مَّا تَذَكَّرُونَ﴾ جملې مضمون مونږ ته د دې جملې د مضمون سره متشابه ښکاري چې: ﴿وَقَلِيلٌ مِّنْ عِبَادِيَ الشَّاكِرُونَ﴾ [سبا: ۱۳] زما د بندگانو څخه شکر کوونکي لږ دي. نو دلته یې معنی داسې کېږي چې لږ وخت تاسو تذکر کوئ او پند اخلئ بلکې په تاسو کښې پند اخستونکي لږ دي.

﴿وَكَمْ مِنْ قَرْيَةٍ أَهْلَكْنَاهَا فَجَاءَهَا بَأْسُنَا بَيِّنًا أَوْ هُمْ قَائِلُونَ ﴿۱﴾﴾ ﴿فَمَا كَانَ دَعْوَاهُمْ إِذْ جَاءَهُمْ بَأْسُنَا إِلَّا أَنْ قَالُوا إِنَّا كُنَّا ظَالِمِينَ ﴿۲﴾﴾ فَلَنَسْئَلَنَّ الَّذِينَ أُرْسِلَ إِلَيْهِمْ

وَلَنَسْأَلَنَّ الْمُرْسَلِينَ ﴿١٤﴾ فَلَنَقْصُصَنَّ عَلَيْهِمْ مَا كَانُوا غَافِينَ ﴿١٥﴾ وَالْوَزْنُ يَوْمَئِذٍ
الْحَقُّ فَمَنْ ثَقُلَتْ مَوَازِينُهُ فَأُولَئِكَ هُمُ الْمُفْلِحُونَ ﴿١٦﴾ وَمَنْ خَفَّتْ مَوَازِينُهُ
فَأُولَئِكَ الَّذِينَ خَسِرُوا أَنْفُسَهُمْ بِمَا كَانُوا بِآيَاتِنَا يَظْلِمُونَ ﴿١٧﴾ وَلَقَدْ مَكَّنَّاكُمْ فِي
الْأَرْضِ وَجَعَلْنَا لَكُمْ فِيهَا مَعِيشٌ قَلِيلًا مَّا تَشْكُرُونَ ﴿١٨﴾

[۴] او د بنارونو څخه څومره ډېر مونږ هلاک کړي دي، (د هلاکت وخت به یې چې نژدې شو) نو
زمونږ عذاب به په داسې حال کښې ورغی چې دوی به د شپې ویده وه او یا په داسې حال کښې چې
په غرمه کښې به ارام کوونکي وه.

[۵] (نو کله به چې زمونږ عذاب دوی ته ورورسید) نو د دوی به بله هیڅ وینا نه وه مگر دا چې
ویل به یې چې یقیناً مونږ (په خپلو خانو باندې) ظلم کوونکي یو.

[۶] نو ضرور هر ورومونږ به د هغو کسانو څخه هم پوښتنه وکړو چې دوی ته (پیغمبران علیهم السلام)
ورلېږل شوي دي، او ضرور هر ورومونږ به د لېږلو شوو (پیغمبرانو علیهم السلام) څخه هم پوښتنه وکړو.

[۷] نو ضرور هر ورومونږ به په دوی (ټولو) باندې د (واقعي) علم په بنیاد (ټول کره وړه) بیان کړو
(ورته به یې واضحه کړو) او مونږ (د دوی څخه د کړو وړو په وخت کښې) غائب نه وو.

[۸] او حق (واقعي) ټول هم په دغې ورځې کښې (واقع کیدونکي) دي، نو د هر چا چې تلې درنې
شي نو همدغه کسان همدوی خلاصی موندونکي دي.

[۹] او د هر چا چې تلې سپکې شي نو دغه هغه کسان دي چې خپل ځانونه یې د دې کبله په
ناوان کښې اچولي دي چې دوی (په دنیا کښې) زمونږ په ایتونو باندې ظلمونه کول (ترې منکر وه).

[۱۰] او یقیناً مونږ تاسو په ځمکه کښې اوسولي یاست (او امکانیات مو د ښکېلې دي) او په
همدې کښې مو درته د ژوند (او گذارې) اسباب پیدا کړي دي. (مگر تاسو لږ وخت شکر کوئ
(بلکې بالکل شکر نه کوئ)).

ارتباطونه

۱- په وړاندېنيو ایتونو کښې نبي کریم ﷺ ته د کافرانو دپاره د ډارولو او د مؤمنانو دپاره د
پند ورکولو توصیه شوې وه او په دې ایتونو کښې په دنیا او آخرت کښې د ذکرې شوې توصیې
نتایج بیانېږي.

۲- هلته مؤمنان مخاطب کړي شوي وه چې ﴿قَلِيلًا مَّا تَذْكُرُونَ﴾ تاسو ډېر لږ وخت پند اخلي، او
دلته کافرانو ته خطاب متوجه شوی دی چې ﴿قَلِيلًا مَّا تَشْكُرُونَ﴾ تاسو ډېر لږ وخت شکر کوئ، بلکې
بالکل ناشکري کوئ.

د مطلب خلاصه

یعنې ای پیغمبره! خپل امت ته دې د انذار او تذکیر (ډارولو او پند ورکولو) نتائج لږ څه بیان کړه چې عبرت ترې واخلي، هغه دا چې:

۱- مونږ ډېر داسې ښارونه هلاک کړي دي چې د خپلو پیغمبرانو عليهم السلام انذار ته به یې اعتناء نه کوله او په خیال کېنې به ورتله چې هیڅکله به په دوی باندې الهي عذاب نازل نه کړی شي. که څه هم دوی ته به خپل ظلم او تېری ښه واضحه وه مګر د تکبر، غرور او بالآخره د زیات مهلت موندلو د کبله به یې خپل ځانونه په حقه گنل.

نو کله به چې د دوی د کبر کاسه ډکه شوه او زمونږ عذاب به یا په شپه کېنې ورورسېد، چې د غفلت په خوب به ویده وه، او یا به په غرمه کېنې ورباندې ورنازل شو، چې د غرمې په خوب کېنې به ډوب پراته وه، نو په دغه وخت کېنې به یې بله خبره نه کوله بې د دې څخه چې یقیناً مونږ ظالمان وو چې د پیغمبرانو عليهم السلام نصائحو ته مو اعتناء نه کوله، مګر د دغه وخت اقرار او اعتراف به دوی ته هیڅ گټه ونه شوه رسولی.

همدارنگه ستا د امت په کافرانو او ظالمانو باندې هم که الله ﷻ خپل عذاب ورنازل کړي نو دوی به هم د ذکرې شوې چيغې څخه په غیر بله چيغه پورته نه شي کړی، مګر بې وخته اعتراف به څه فائده وکړی؟

۲- ای پیغمبره! علاوه په دنیايي عذاب، د آخرت سوال جواب هم درروان دی چې هلته به د ټولو امتونو څخه مونږ هرومرو پوښتنه وکړو چې تاسو ته پیغمبرانو عليهم السلام څه ویلي وه او تاسو یې په مقابل کېنې څه غبرگون ښودلی وه؟ همدارنگه به پیغمبران عليهم السلام هم د امتونو د تخجیل دپاره د استنطاق لاندې ونیسو چې ایا ستاسو خبره خپلو-خپلو امتونو منلې وه او که څنگه؟

پوره واضحه ده چې د یو پلوه به په ذکر شوي سوال جواب او استنطاق باندې هر څه څرګند شي او هیڅ شی به پټ پاتې نه شي او د بله پلوه به مونږ هر چاته د هغه د کړو وړو ریکارډ په مخکېنې کېږدو چې تا دا کړي دي او تا دا کړي. او دا ځکه چې زمونږ څخه خو د هیچا هیڅ شی پټ نه دی او نه مونږ د دوی څخه غائب شوي یاستو.

۳- په دې باندې علاوه، د عدالت تلې به هم په دغې ورځې کېنې ودرولی شي او حقاني ټول به وکړی شي چې نتیجه به یې په لاندې ډول وي:

اول: د هرچا چې وزنونه او تلې درنې شي نو هغه فلاح مونده کړ او کامیاب شو.
دوهم: او د هرچا چې وزنونه او تلې سپکې شوې نو هغوی خپل ځانونه په تاوان کېنې واقع کړه او ولې به یې په تاوان کېنې نه واقع کوي چې زمونږ د ایتونو په باره کېنې یې په خپلو ځانونو باندې تېری کړی وه، که نه نو الله ﷻ خو په هیچا باندې تېری نه کوي.

۴- ای پیغمبره! یو ځل بیا خپل امت مخاطب کړه چې مونږ خو تاسو ته نن ورځ په ځمکه کېنې

پوره امکانيات درکړي دي او په ځمکه کېنې مو د معيشت او گذاري دپاره زېنت ډېر پراخه وسائل درېږزو کړي دي چې دا ډول پراخي مو په پخوانيو قومونو باندې نه وه وراستولې، نو زمونږ د همدغو نعمتونو څخه استفاده وکړئ او شکر يې ادا کړئ چې د کفر څخه لاس واخلي او نېکو کارونو ته مخ کړئ، که نه نو د پخوانيو قومو د برخليک سره به مخامخ شئ. حقيقت دا دی چې تاسو هم د هغوی غوندې غافل ياست او ډېر لږ خلک زمونږ د نعمتونو شکر په کوي او شريعت ته غاړې ږدي، بلکې بالکل شکر په نه کوي.

توضیحات

۱- که څوک وايي: چې کله په کوم ښار باندې - العیاذ بالله - الهي عذاب وربښکته شي نو د هغه څخه وروسته هغوی پوښنا کېږي، نه دا چې اول پوښنا شي او بیا ورباندې عذاب ورنازل شي. نو پوښنه دا ده چې د څه حکمت په بنا د ﴿أَهْلَكْنَاهَا فَجَاءَهَا بَأْسًا﴾ په جمله کېنې د ذکر شوي ترتیب مراعات ونه کړی شو او "جَاءَهَا بَأْسًا فَأَهْلَكْنَاهَا" جمله نازل نه کړی شوه؟

مونږ وايو چې: د همدې پوښتنې د جوابولو د پاره علماوو کرامو زېنت ډېر جوابونه کړي دي چې اکثره يې غیر متبادر دي او شمیر يې تقريباً اتو ته رسېږي^(۱)، مگر کوم جواب چې مونږ ته ذهن ته راځي او غیر متبادر هم نه دی هغه دا دی چې:

ترڅو دلالت وکړي چې د دوی پوښنا کول به دومره نژدې او دومره يقيني وه، تا به ويل چې د عذاب د وربښکته کېدلو څخه لا وړاندې دوی پوښنا شوي وه. دا ډول تعبير خو په ټولو محاورو کېنې عموماً او په عربي محاوره کېنې خصوصاً رواج دی.

د مثال په توګه نبي کریم ﷺ فرمايلي دي چې: «مَنْ قَتَلَ قَتِيلًا لَهُ عَلَيْهِ بَيِّنَةٌ فَلَهُ سَلْبُهُ»^(۲)، يعنې: هر څوک چې وژل شوی (يعنې قريب القتل) ووژني او واضحه دليل هم ورباندې ولري نو همغه ته د دغه وژل شوي سامان دی (نور مجاهدین پکښې د غنیمت حق نه لري). پوره څرګنده ده چې دلته د قتل څخه قريب القتل مراد دی، نه بالفعل مقتول (وژل شوی).

"قيلولة" څه معنی؟

۲- د ﴿قَابُلُونَ﴾ کلمه د "قيلولة" څخه اشتقاقه شوې ده چې يانې اجوف ده، "قيلولة" په عربي محاوره کېنې په اوږي کېنې د غرمې د استراحت څخه عبارت ده، برابره خبره ده چې خوب ورسره ملګري وي او ځکه نه^(۳).

نو د معنی حاصل يې داسي کېږي چې ای مشرکانو! د امن په اسبابو باندې مه غولېږئ، د الله ﷻ عذاب ناڅاپه نازلېږي، داسې ډېر قومونه الله ﷻ هلاک کړي دي چې يا به د شپې ویده وه لکه د

(۱) روح المعاني ج ۸ ص ۷۸: التفسير الكبير ج ۱۴ ص ۲۰؛ تفسير الطبري ج ۸ ص ۱۱۸

(۲) جامع الترمذي ج ۱ ص ۲۸۵

(۳) التفسير الكبير ج ۱۴ ص ۲۱؛ تفسير البهوتي ج ۱ ص ۱۲۸

لوط عليه السلام قوم، او یا به د غرمې په استراحت کښې غافل پراته وه لکه د شعيب عليه السلام قوم (۱)، او په خیال کښې به یې نه گرځېده چې عذاب به نازل شي.

سوال جواب

۳- که څوک وايي چې: ایا هغه څوک چې د الله تعالى عذاب ورباندې وربښکته شي - العیاذ بالله - دومره فرصت لري چې د ﴿إِنَّا كُنَّا ظَالِمِينَ﴾ په جمله باندې خوله وبنوروي، چې یقیناً مونږ ظالمان وو؟
مونږ وایو چې: چاته چې د عذاب د نزول په وخت کښې فرصت ورکړی شوی وي، لکه د صالح عليه السلام قوم چې تر درې ورځو پورې ژوندي وو، نو هغوی د قال په ژبه ذکره شوې خبره کړې ده او چاته چې نه وي ورکړی شوی نو هغوی د حال په ژبه ذکره شوې وینا کړې ده، مگر یوه ته یې هم گټه نه ده رسولې ځکه چې وخت به یې تېر شوی وه.

یادونه

۴- دنیاوي عذابونه په تدریج سره صورت نیسي حتی چې د جنایتکارانو څخه خپل جنایات هیر وي او د غفلت په کنده کښې پرېوتی وي، د دې مثال کټ مټ د شراب خوری دی چې په مدار سره بدن په مرض اخته کوي. د همدې کبله شراب خواره د خپلو ابدانو د مرض څخه بالکل غافله وي مگر هوښیاران او طبیبان ورباندې لا د وړاندې څخه پوه وي چې فلانی او فلانی مرض ورروان دی.

یوه پوښتنه او د هغې جواب

۵- که څوک وايي چې: د دې مقام څخه څرگندېږي چې د ټولو امتونو څخه به د کافرانو په شمول پوښتنه وکړی شي، حال دا چې په بل ځای کښې الله تعالى فرمایي چې: ﴿فَيَوْمَئِذٍ لَا يُسْأَلُ عَنْ ذَنْبِهِ إِنْسٌ وَلَا جَانٌّ﴾ [الرحمن: ۳۹] یعنې نو په دغې ورځ کښې به نه انسان او نه پیری د ده د گناه څخه وپوښتل شي.

مونږ وایو صېب یوه پوښتنه دا ده چې د معلوماتو په غرض صورت ونیسي، نو دا ډول پوښتنه د کافرانو څخه منفي ده ځکه چې د دوی جنایات واضحه دي حتی پخپله د دوی څخه هم پټ نه دي. بله دا ده چې د توبیخ او شرمولو په غرض تحقق ومومي، نو دا پوښتنه خو د کافرانو څخه هر ورو صورت نیسي، د قیامت ورځ خو د دوی د شرمندگۍ ورځ ده.

په دې مقام کښې همدغه دوهم ډول پوښتنه مطلب ده، د همدې کبله د دوی د پوښتنې په څنګ کښې د پیغمبران عليهم السلام څخه پوښتنه هم ذکره شوه چې دا هم د کافرانو د تخجیل او شرمولو دپاره تحقق مومي.

د محشر د میدان تله حقه ده

۶- د اهل السنة والجماعة پخه عقیده دا ده چې د قیامت په ورځ به د اعمالو د ټول دپاره د محشر

په میدان کښې تله ودروله کېږي، دغه تله په زښتو ډېرو ایتونو او احادیثو سره ثابته ده چې ځینو مفسرینو کرامو^(۱) راغونډه کړي دي، نو دغو ټولو نصوصو ته تاویل ورکول او د معتزله وو غوندې په برخه عقل باندې انکاء کول د بې عقلۍ څخه په غیر بل شی نه دی.

معتزله وايي چې: د میزان څخه عدل او انصاف مطلب دی^(۲) نه دا چې د قیامت په ورځ به تله ودروله شي او اعمال به وتلل شي، دا کار ځکه نه شي کېدلی چې د یو پلوه اعمال اعراض دي او په اعراضو کښې انتقال ممکن نه دی او د بله پلوه اعمال ثقل نه لري او په تلې باندې خو اثقال څرګندولی شي.

مونږ وايو چې: د قیامت ډېر شيان د دنیا په معیارونو باندې برابر نه دي، هلته جدا معیارونه او جدا کارونه دي چې مونږ ته فقط همدومره کفایت کوي چې عقیده ورباندې وکړو او په کیفیت باندې د نه پوهېدلو د کبله یې د اصل (ثابت شي) څخه انکار ونه کړو.

په دې باندې علاوه په نني عصر کښې مونږ گورو چې یو فیسټه د بلې څخه ثبتېږي او د هغې کیفیت دغې ته انتقال مومي، نو په قیامت کښې ترې په کومه موجه انکار وکړو؟ همدارنګه په نني عصر کښې د تلو ډېر ډولونه په کار اچولی شوي دي چې د اعراضو ثقل ورباندې څرګندېږي لکه میزان الحرارة او داسې نور، نو ضرورت نشته چې صریحو نصوصو ته تاویل ورکړو.

په دې ټولو باندې د پاسه، اعراض هم څه ثقل لري چې په آخرت کښې به څرګند شي ځکه چې هلته ټول شيان د واقعیت په بنیاد ښکاره کېږي، د همدې کبله هغه څوک د قبر څخه روند راپورته کېږي کوم چې په زړه باندې روند وي او د الله ﷻ د ایتونو څخه انکار کوي [طه: ۱۲۴].

د ځینو اعراضو (کیفیاتو) ثقل په دنیا کښې هم د معجزې په توګه څرګند شوی دی، لکه چې زید بن ثابت ؓ وايي چې یوه ورځې په نبی کریم ﷺ باندې په داسې حال کښې وحې نازله شوه چې هغه ﷺ ورون زما په ورانه باندې ایښې وه نو د نبی کریم ﷺ ورون را باندې دومره دروند شو «حَتَّى خِفْتُ أَنْ تُرَضَّ فُجْذِي»^(۳) آن تر دې چې زه وډار شوم چې ورون به مې مات شي. همدغه ثقل ته نبی کریم ﷺ اشاره کړې ده چې: دوه کلمې دي چې مهربان الله ﷻ ته محبوبې دي، په ژبه باندې سپکې دي، په تله کښې درنې دي (هغه دا چې) «سُبْحَانَ اللَّهِ وَبِحَمْدِهِ سُبْحَانَ اللَّهِ الْعَظِيمِ»^(۴).

هغه څنګه تله ده؟

۷- د قیامت په ورځ باندې چې مونږ په کومه تله عقیده لرو د هغې په ټولو کیفیاتو باندې مونږ نه علم لرو او نه ورباندې د پوهېدلو مکلفیت لرو. د دې تلې په باره کښې مونږ په هومره کیفیت

(۱) تفسیر القاسمي ج ۷ ص ۱۳؛ تفسیر المظهر ج ۳ ص ۲۲۶

(۲) البحر المحيط ج ۵ ص ۱۴

(۳) صحيح البخاري ج ۱ ص ۵۳

(۴) صحيح البخاري ج ۲ ص ۱۱۲۹

باندې معتقد ياستو څومره چې په نصوصو كښې ثابت دي، د مثال په ډول:

الف: د عبدالله بن عباس رضی الله عنهما څخه روايت دی چې: «الْمِيزَانُ لَهُ لِسَانٌ وَ كِفَتَانِ يُوزَنُ فِيهِ الْخَسَنَاتُ وَ السَّيِّئَاتُ»^(۱)، يعنې: د قيامت د ورځې تله (د دنيا د تلو غوندي) يو موټی او دوه پلې لري چې نېكۍ او بدۍ پكښې تللي شي.

ب: د ذكرې شوې تلې د كفياتو څخه دا هم يو كيفيت دی چې نبي كريم ﷺ به يې په شاوخوا كښې موجوديت لري او د خپل امت دپاره به شفاعت كوي.

يوه ورځې انس بن مالك رضی الله عنه د نبي كريم ﷺ څخه د خپل ځان دپاره د قيامت د ورځې د شفاعت كولو غوښتنه وكړه، نو نبي كريم ﷺ ورسره لاندې سوال جواب وكړ:

نبي كريم ﷺ: «أَنَا فَاعِلٌ» زه دې شفاعت كوونكی يم.

انس رضی الله عنه: «يَا رَسُولَ اللَّهِ فَأَيْنَ أَطْلُبُكَ» اى د الله ﷻ پيغمبره! نو چرته دې ولټوم؟

نبي كريم ﷺ: «أَطْلُبْنِي أَوَّلَ مَا تَطْلُبُنِي عَلَى الصِّرَاطِ» اول مې چې لټوې نو په پل صراط باندې مې ولټوه.

انس رضی الله عنه: «فَإِنْ لَمْ أَلْقَ عَلَى الصِّرَاطِ» نو كه په پل صراط باندې درسره ملاقي نه شوم؟

نبي كريم ﷺ: «فَأَطْلُبْنِي عِنْدَ الْمِيزَانِ» نو د تلې سره مې ولټوه.

انس رضی الله عنه: «فَإِنْ لَمْ أَلْقَ عِنْدَ الْمِيزَانِ» نو كه د تلې سره هم درسره پيوسته نه شوم؟

نبي كريم ﷺ: «فَأَطْلُبْنِي عِنْدَ الْخَوْضِ فَإِنِّي لَا أَخْطِئُ هَذِهِ الثَّلَاثَ الْمَوَاطِنَ»^(۲)، يعنې: نو د حوض

كوثر سره مې ولټوه ځكه چې زه دغه درې ځايونه نه خطا كوم (په دغو كښې گرځم را گرځم او مسلمانانو ته شفاعت كوم).

د قيامت په ورځ څه شى تلل كيږي؟

۸- اهل السنه والجماعت ټول متفق دي چې د قيامت په ورځ په حقيقي معنۍ كښې تله موجوديت لري، اما څرنگه چې د موزون په باره كښې مختلف احاديث روايت شوي دي نو دوى پكښې په لاندې ډول اختلاف نظر لري:

الف: ځينې علماء كرام وايي چې پخپله اعمال تلل كيږي^(۳)، لكه چې وړاندې په اومه توضيح كښې د عبدالله بن عباس رضی الله عنهما حديث ورباندې دلالت كوي.

ب: د ځينو علماوو كرامو په نظر صحيح خبره دا ده چې اعمالنامې تللي كيږي. يا په بل عبارت، هغه كاغذات د ټول لاندې واقع كيږي چې اعمال پكښې ثبت شوي دي^(۴). دا ځكه چې نبي كريم ﷺ

(۱) الدر المنثور ج ۳ ص ۴۲۰

(۲) جامع الترمذي ج ۲ ص ۶۹

(۳) تفسير الراعي ج ۸ ص ۱۰۷

(۴) تفسير الخازن ج ۲ ص ۵۲۵: تفسير القرطبي ج ۸ ص ۱۶۵

به یوه اوږده حدیث کښې یوه قیصه بیانې کړې ده چې: د یوه سړي د گناهونو ډېرې لویې اعمالنامې به (د قیامت په ورځ) د تلې په یوه پله کښې واچولې شي او سړی به وارخطا شي، مگر الله ﷻ به د همدغه سړي د اعمالو پورې مربوط یو وړوکی کاغذ د تلې په بله پله کښې واچوي چې په هغې به لیکلي شوي وي «أَشْهَدُ أَنْ لَا إِلَهَ إِلَّا اللَّهُ وَأَشْهَدُ أَنَّ مُحَمَّدًا عَبْدُهُ وَرَسُولُهُ».

«فَطَاشَتِ السَّجَلَاتُ وَتَقَلَّتِ الْبَطَاقَةُ»^(۱) یعنې: نو ټولې لویې اعمالنامې به سپکې شي او وړوکی کاغذ گوټی به دروند شي.

دا د یو پلوه، او د بله پلوه شاید چې په ذکر شوي حدیث کښې به د توحید هغه شهادت مطلب نه وي په کوم سره چې یو کافر په ایمان باندې مشرف گرځي. او دا ځکه چې دغه شهادت خو گناهونه د منځه وړي، نه دا چې ورسره موازنه کېږي. بلکې دلته به هغه شهادت مراد وي کوم ته چې یو مسلمان سړی د ذکر په توګه صورت ورکوي^(۲)، او پوره واضحه ده چې دا کار د حسناتو څخه یوه حسنه ده چې د ډېرو گناهونو په موازنه کښې درنه خېژي او سړی ورباندې د عذاب څخه خلاصون او نجات مومي.

ج: ځینې علماء کرام وايي چې د قیامت په ورځ به الله ﷻ د اعمالو څخه اجسام جوړ کړي او په تله کښې به وتلل شي، د نېکو اعمالو څخه به ښائسته اجسام جوړ کړي او بد اعمال به د بدقواره او بد رنگو اجسامو په څېره واړول شي، او دا ځکه چې:

اول: نبي کریم ﷺ فرمایلي دي چې: «يَجِيءُ الْقُرْآنُ يَوْمَ الْقِيَامَةِ كَالرُّجُلِ الشَّاجِبِ فَيَقُولُ أَنَا الَّذِي أَشْهَرْتُ لَيْلَكَ وَأَظْلَمْتُ نَهَارَكَ»^(۳) یعنې قرآن کریم به د قیامت په ورځ (قاري ته) د یوه ډنگر سړي په څېره ورشي (ته به وایې چې په قرائت سره ډنگر شوی دی) نو ورته به ووايي چې زه هغه یم چې ستا شپه مې بې خوبه کړې وه او ستا ورځ مې ترې کړې وه (زما په قرائت سره به د شپې بې خوبه وې او د ورځې به ترې وې).

دوهم: نبي کریم ﷺ په ډېر اوږده حدیث کښې فرمایلي دي چې موئن ته به په قبر کښې خپل عمل د یوه ډېر ښائسته سړي په څېره کښې ورشي او د خوشالۍ زیری به ورکوي، نو چې کله ترې موئن پوښتنه وکړي چې ته څوک یې؟، نو هغه به ورته ووايي چې: «أَنَا عَمَلُكَ الصَّالِحُ»^(۴) زه ستا صالح عمل یم. بالمقابل کافر ته به خپل عمل په ډېره بدرنگه څېره کښې ورشي او د راتلونکې بدې ورځې څخه به یې خبر کړي نو هغه به ترې پوښتنه وکړي چې ته څوک یې؟ نو ورته به ووايي چې: «أَنَا عَمَلُكَ الْخَبِيثُ» زه ستا پلټ عمل یم.

(۱) جامع الترمذي ج ۲ ص ۹۲

(۲) روح المعاني ج ۸ ص ۸۳

(۳) سنن ابن ماجه ص ۲۶۷

(۴) مسند احمد بن حنبل ج ۶ ص ۴۳۱

د: ځينې علماء کرام وايي چې پخپله عمل کوونکی تلل کېږي مگر دا معلومه نه ده چې د ده سره به په بله پله کېنې څه شی اچولی کېږي^(۱) - واللہ اعلم. دوی ځکه دغه قول کوي چې:

اول: نبي کریم ﷺ یوه ورځې د یوه اوږده حدیث په ضمن کېنې د عبدالله بن مسعود رضی اللہ عنہ لېنګیو ته اشاره وکړه او ویې فرمایل چې: «وَالَّذِي نَفْسِي بِيَدِهِ لَهُمَا أَثْقَلُ فِي الْمِيزَانِ مِنْ أَحَدٍ»^(۲) یعنې: په هغه اقدس ذات مې دې قسم وي چې زما ځان د ده ﷺ په لاس کېنې دی چې دغه دواړه (نري) لېنګي د قیامت په ورځ په تله کېنې د أحد د غره څخه درانه دي.

دوهم: نبي کریم ﷺ فرمایلي دي چې: «إِنَّهُ لَيَأْتِي الرَّجُلُ الْعَظِيمُ السَّمِينُ يَوْمَ الْقِيَامَةِ لَا يَزِنُ عِنْدَ اللَّهِ جَنَاحَ بَعُوضَةٍ»^(۳) یعنې د قیامت په ورځ به ښه لوی خورب سړی راشي مگر د الله ﷻ په نزد به د ماشي د وزره په اندازه هم وزن ونه لري، بیا نبي کریم ﷺ دا آیت شریف ولوست چې: ﴿فَلَا يُقِيمُ هُمْ يَوْمَ الْقِيَامَةِ وَزَنًا﴾ [الكهف: ۱۰۵] یعنې: نو دوی (کافرانو) ته به د قیامت په ورځ تله ونه دروو.

تبصره

۹- مونږ ته داسې برېښي - واللہ اعلم - چې د ذکر شوو څلورو واړو صورتونو څخه به څلورم صورت تحقق ونه مومي او د آیت شریف معنی به دا وي چې مونږ به کافر ته په څه ارزښت باندې قائل نه شو، او د حدیث معنی به داسې وي چې ښه غټ کافر چې په دنیا کېنې ډېر با اعتباره وي او خلک ورته په درنه سترګه ګوري مگر د الله ﷻ په نزد به د ماشي د وزره په اندازه هم څه قدر او عزت ونه لري، بالاخره د عبدالله بن مسعود رضی اللہ عنہ د لېنګیو دروندوالی به هم د عزت او وقار څخه ګټه وي.

اما لومړني درې صورتونه راته داسې برېښي چې درېواړه به متحقق شي. یا په بل عبارت: د الله ﷻ د قدرت څخه څه لري نه ده چې اعمال هم په خپله څېره کېنې وتلي، هم یې د اعمالنامو په ضمن کېنې د توله تېر کړي او بالاخره هم یې مجسم وګرځوي او د تول لاندې یې راوړي.

د دې نظر دا دی چې د قیامت په ورځ به په کافرانو باندې خپل خپل پیغمبران علیهم السلام هم شاهدي وايي او ځمکه او اندامونه به هم ورباندې شاهدان تېرېږي، په دې ټولو باندې دپاسه الله ﷻ هم ورباندې عالم دی او هیڅ شی ترې پټ نه دی.

په همدې مطلب باندې په آیت شریف کېنې د ﴿مَوَازِينُ﴾ کلمه دلالت کوي، البته په هغه صورت کېنې چې د "میزان" د کلمې جمعه شي. نو د معنی حاصل به یې داسې وي چې: د هر چا چې درېواړه تلې درنې یا سپکې شي نو نتیجه به یې دا او هغه وي.

هوا که د "مَوَازِين" کلمه د "مَوَازُون" جمعه وي نو په دې صورت کېنې به یې جمعیت د اعمالو ډولونو ته اشاره وي او د ذکر شوي مطلب تائید به ترې څرګند نه شي.

(۱) روح المعاني ج ۸ ص ۸۳

(۲) مسند أحمد بن حنبل ج ۲ ص ۱۰۲

(۳) صحيح البخاري ج ۲ ص ۶۹۱

سوال جواب

۱۰۔ که څوک وايي چې: د قيامت په ورځ به وزن په مؤمنانو پورې مختص وي او که څنگه؟
 مونږ وايو چې: د نصوصو ظاهري عبارات او د ايت شريف متبادره معنی دا ده چې ذکر شوی وزن عام دی او مؤمنانو پورې اختصاص نه لري، کافرانو ته هم تله ودروله کېږي^(۱).
 که څه هم کافران څه حسنات نه لري چې د جنايتونو په مقابل کېنې وتلل شي مگر په تول باندې يې د جنايتونو تفاوت څرگندېږي چې په همدې تفاوت باندې کافران د تعذيب لاندې نيول کېږي. که بالفرض کافرانو په تعذيب کېنې تفاوت نه درلودی نو الله ﷻ به د منافقانو په باره کېنې نه وی فرمايلي چې: ﴿إِنَّ الْمُنَافِقِينَ فِي الدَّرَكِ الْأَسْفَلِ مِنَ النَّارِ﴾ [النساء: ۱۴۵] يعنې يقيناً منافقان د اور څخه په ټيټه پايه کېنې پراته دي.

په وزن کېنې څه حکمت دی؟

۱۱۔ که څه هم د قيامت په ورځ د الله ﷻ په علم باندې علاوه وزن ته څه حاجت نشته، د هر شي ارزښت د الله ﷻ څخه پټ نه دی، مگر علماوو کرامو يې لاندې حکمتونه ليکلي دي^(۲):
 الف: ترڅو د الله ﷻ عدل علی رؤس الاشهاد په ډاگه شي او هر څوک يې وگوري.
 ب: ترڅو بندگان خپل دنياوي کره وړه په خپلو سترگو وگوري.
 ج: ترڅو د سعادت او شقاوت نښې په ډاگه کړي شي.
 د: ترڅو په بندگانو باندې د الله ﷻ حجت په څرگنده توگه اثبات شي.
 ه: بالآخره ترڅو په دنيا کېنې ورباندې خلک د امتحان لاندې واقع کړي چې عقیده ورباندې کوي او که دا کار ورته العیاذ بالله دروغ ښکاري.

معایش څه معنی؟

۱۲۔ د ﴿مَعِيشَ﴾ کلمه د "مَعِيشَة" جمع ده چې د "عَاشَ يَعِيشُ" دپاره مصدر ده، مگر په دې مقام کېنې ترې د ژوند ټول سببونه مطلب دي^(۳)، برابره خبره ده چې زراعتي وي يا تجارتي يا صنعتي او يا نور، دا ټول صرف د الله ﷻ فضل دی چې زموږ ژوند يې ورباندې تامین کړی دی او زموږ د استفادې دپاره يې چمتو کړي دي.

﴿وَلَقَدْ خَلَقْنَاكُمْ ثُمَّ صَوَّرْنَاكُمْ ثُمَّ قُلْنَا لِلْمَلَائِكَةِ اسْجُدُوا لِآدَمَ فَسَجَدُوا إِلَّا إِبْلِيسَ
 لَمْ يَكُنْ مِنَ السَّاجِدِينَ﴾ ﴿قَالَ مَا مَنَعَكَ أَلَّا تَسْجُدَ إِذْ أَمَرْتُكَ قَالَ أَنَا خَيْرٌ مِنْهُ﴾

(۱) روح المعاني ج ۸ ص ۸۵

(۲) تفسیر القاسمي ج ۷ ص ۱۴؛ زاد المسیر ج ۳ ص ۱۱۶

(۳) مفردات الراغب ص ۳۶۷

خَلَقْتَنِي مِنْ نَارٍ وَخَلَقْتَهُ مِنْ طِينٍ ﴿١١﴾ قَالَ فَاهْبِطْ مِنْهَا فَمَا يَكُونُ لَكَ أَنْ تَتَكَبَّرَ فِيهَا فَاخْرُجْ إِنَّكَ مِنَ الصَّاغِرِينَ ﴿١٢﴾ قَالَ أَنْظِرْنِي إِلَى يَوْمِ يُبْعَثُونَ ﴿١٣﴾ قَالَ إِنَّكَ مِنَ الْمُنظَرِينَ ﴿١٤﴾ قَالَ فَبِمَا أَغْوَيْتَنِي لَأَقْعُدَنَّ لَهُمْ صِرَاطَكَ الْمُسْتَقِيمَ ﴿١٥﴾ ثُمَّ لَا يَنصُرُهُمْ فِي بَيْنِ أَيْدِيهِمْ وَمِنْ خَلْفِهِمْ وَعَنْ أَيْمَنِهِمْ وَعَنْ شَمَائِلِهِمْ وَلَا تَجِدُ أَكْثَرَهُمْ شَاكِرِينَ ﴿١٦﴾ قَالَ أَخْرُجْ مِنْهَا مَذْذُومًا مَذْحُورًا لَمَنْ تَبِعَكَ مِنْهُمْ لَأَمْلَأَنَّ جَهَنَّمَ مِنْكُمْ أَجْمَعِينَ ﴿١٧﴾

[۱۱] او بې شکه مونږ تاسو پيدا کړي ياست (وجود مو درکړی) بيا مو صورت (خبره) درجوره کړې ده بيا مو پرېستو ته وويلې چې ادم ﷺ ته سجده وکړی، نو ټولو سجده وکړه مگر ابليس (سجده ونه کړه، نوموړی) د سجده کوونکو څخه ونه گرځيد (او انکار يې وکړ).

[۱۲] الله ﷻ (ابليس ته) وويلې چې ته څه شي منعه کړې چې سجده دې ونه کړه کله چې مونږ درته (په سجده کولو باندې) امر وکړ، (په تا باندې څه باعث وه او څه شي وهڅولې)؟

ابليس وويلې چې زه د هغه (ادم ﷺ) څخه بهتر يم؛ چې زه دې د اوره پيدا کړی يم او هغه دې د ختې (خاورې) څخه پيدا کړی دی (زما اصل د هغه په اصل باندې ښه دی).

[۱۳] الله ﷻ وويلې چې نو د دغه (عالي) ټولگي څخه ښکته شه، تاته دا خبره نشته چې ته په دغه ټولگي کښې تکبر وکړې، نو (د دغه ټولگي څخه) بهر شه، يقيناً ته د ذليلانو څخه يې.

[۱۴] ابليس وويلې چې ماته د داسې ورځې پورې مهلت راکړه (ژوندی مې پرېږده) چې خلک د قبرونو څخه راپورته کړی شي.

[۱۵] الله ﷻ وويلې چې ته د مهلت ورکړی شوو څخه يې (البته د هغه وخته پورې چې يوازې ماته معلوم دی).

[۱۶] ابليس وويلې: نو په دې سبب چې زه دې (د ادم ﷺ د کبله) گمراه کړم نو هرومرو ضرور به دوی ته پېتا په سمه لاره کښې کښېم.

[۱۷] بيا به ضرور هرومرو دوی ته د وړاندې خوا او د دوی د شا د خوا او د دوی ښو طرفونو څخه او د دوی د چپو طرفونو څخه ورشم (په هيڅ يوه ذريعه باندې به صرفه ونه کړم) او ته به د دوی اکثره شکر گزران ونه مومي.

[۱۸] الله ﷻ وويلې چې: د دې ټولگي څخه په داسې حال کښې بهر شه چې ته بد گنلی شوی، رټلی شوی يې. خامخا د دوی څخه چې هرڅوک ستا پيروي وکړي نو هرومرو ضرور به ستاسو ټولو څخه دوزخ ډک کړم.

د آدم ﷺ قصه د قرآن کریم په اوو سورتونو (البقرة، الأعراف، الحجر، الأسراء، الكهف، طه، ص) کښې ذکره شوې ده چې په هر سورت کښې خاص اسلوب او خاص ارتباط لري. د دې قصې اکثره مهمې نکتې او څه مهمې پوښتنې چې د سړي په زړه کښې د قرانت په وخت کښې تېرېږي مونږ د "البقرة" سورت په تفسیر کښې د الله ﷻ په توفیق لیکلي دي، که بالفرض کوم یو لوستونکي ته په زړه کښې څه پوښتنه موندل شي نو هیله ده چې هملته مراجعه وکړي، الله ﷻ ته امید دی چې پوښتنه به یې جوابه شي.

په دې مقام کښې د ذکرې شوې قصې ارتباط دا دی چې په وړاندېنيو ایتونو کښې د انذار او تذکیر نتیجه، د انسان غفلت او په عذاب باندې اخته کېدل، د قیامت د ورځې سوال جواب او د تلو دروندوالی او سپکوالی ذکر شوی دی نو په دغو ایتونو کښې د ټولو نیمګړتیاوو اصلي سبب ته اشاره شوې ده چې د انسان ناشکري او د خپل پوخ دښمن (ابلیس) پیروي ده او بس.

د مطلب خلاصه

یعنې ای انسانانوا تاسو ته څه مناسب دي چې زموږ د نعمتونو ناشکري کوئ او زموږ شریعت شاهه اچوئ، د بې شمېره نعمتونو څخه دغه نعمتونه دریاد کړئ چې:
الف: مونږ تاسو د نشت څخه شته کړئ او موجودیت مو در وبښه، که نه نو تاسو به بالکل موجود شوي نه وی.

ب: دا نعمت هم د یادونې وړ دی چې تاسو ته مونږ ښې ښکلې خبرې درکړې او ستاسو په بدنونو کښې مو درته هغه ټول سامان پوره کړ کوم ته چې تاسو په ژوند کښې اړ یاست لکه ژبه، سترګې او نور.

ج: دا خبره هم هېره نه کړئ چې ستاسو بابا (آدم ﷺ) مو د پرښتو دپاره مسجود جوړ کړ او حتی هغوی ته مو امر وکړ چې آدم ﷺ ته سجده وکړئ (ورته سلامي شی)، ته به وایې چې تاسو ټولو ته ملائک سلامي شوي دي. ذکر شوی امر مو شیطان (ابلیس) ته هم متوجه کړی وه چې ته هم آدم ﷺ ته سجده وکړه، خو د الله ﷻ په نزد ستاسو په مکرمیت او اعزاز باندې ابلیس ته کینه ورغله او د سجدې څخه یې انکار وکړ او په ګلي توګه د سجده کوونکو څخه جوړ نه شو او بالاخره د الله ﷻ سره یې لاندې سوال جواب وکړ چې د عداوت او کینې نښې پکښې د ورايه ښکاري:
الله ﷻ: ای ابلیسه! په تا باندې څه باعث شو چې آدم ﷺ ته دې سجده ونه کړه البته کله چې بل چا نه بلکې ما درته په سجده باندې امر وکړ؟

ابلیس علیه اللعنه: زه پوه شوم چې ذکره شوې سجده د احترام او اعزاز ده، نه د عبادت، ځکه چې ستا څخه پرته خو هیڅوک د عبادت لیاقت نه لري، آدم ﷺ ته هم د اعزاز سجده کول غیر مناسب کار دی ځکه چې زه خود هغه څخه بهتر یم، په کار دی چې هغه ماته په سجده باندې

مامور شوی وی، هسې نه چې زه پرې هغه ته مامور شم.

زه د هغه څخه ځکه بهتر یم چې ای ربه! زه دې د اوره پیدا کړی یم چې رڼا لري او هغه دې د خټې څخه پیدا کړی دی چې تیاره او خړه پړه ده.

الله ﷻ: د دغه عالي ټولګي یا جنت څخه ښکته شه ځکه چې دا مقام د متکبرینو نه دی، دا د پرېستو مقام دی چې یوه ثانیه هم د الله ﷻ د اطاعت څخه غاړه نه غروي، بلکې د ملائکو د ټولګي څخه اوڅه ځکه چې دا معزز او د الله ﷻ په نزد محترم ټولګی دی او ته د ذلیلو خلکو څخه یې.

ابلیس د دې په عوض چې په خپلې بې اطاعتۍ باندې پښیمانه شي او معذرت وغواړي وویل چې: ماته د هغې ورځې پورې مهلت راکړه په کومه کښې چې مخلوق بیا ژوندی کېږي او د قبرونو څخه راپورته کېږي.

الله ﷻ: یقیناً تاته د یوه ټاکلې وخته پورې مهلت درکړی شوی دی چې هغه وړاندې او بیرته نه کېږي (ستا د ژوند وخت معلوم دی تغیر نخوري).

ابلیس علیه السلام: نو د دې کبله چې زه دې د ادم ﷺ په سبب باندې گمراه کړم او نوموړی زما د ذلت دپاره باعث جوړ شو نو زما دې سوگند وي چې زه به د نوموړي سره داسې چال چلند وکړم. اول: نوموړي او د نوموړي اولادې ته به ستا په سمه سیده لاره کښې کښېم او زور به ولگوم چې یو نفر هم پرېنږدم چې په دغې لاره باندې درشي، هو که زه ستا د خاصو بندګانو لاره بنده نه کړی شم نو هغه بیله خبره ده.

دوهم: بیا به زه دوی ته د هره طرفه ورشم او په هیڅ وسیله باندې به صرفه ونه کړم، ځینې به په یوه ذریعه یې لارې کوم او ځینو ته به په بله لاره باندې خنډ واقع کېږم.

یا په بل عبارت: زه به دوی ته هم د مخې د پلوه، هم د شا د پلوه، هم د ښیو اطرافو څخه او هم د چپو طرفونو څخه ورشم، نو د دوی اکثریت به راڅخه شکر کوونکي جوړ نه شي او ته به وگورې چې اکثریت به یې ناشکره شي.

الله ﷻ: ای ابلیسه! ستا باتې او لاپې شاپې زما فیصلې ته څه تغیر نه شي ورکولی نو تاته یو ځل بیا امر کوم چې د دغه لوړ مقام او د دغه معزز ټولګي (پرېستو) څخه په داسې حال کښې اوڅه چې نه درته پخوانی ارزښت پاتې شو او نه قدر او عزت، بلکې زما په نزد هم بد گڼل شوی یې او هم رټلی شوی، او دا ستا ابدې حالت دی هم په دنیا کښې او هم په آخرت کښې.

علاوه په دې څوک چې ستا پیروي کوي او ستا سره دوستي لري هغه هم زما په نزد ستا غوندې مذموم او مدحور (بد گڼلې شوی او رټلی شوی) دی.

ای ابلیسه! تا خو د ادم ﷺ د اولادې په گمراه کولو باندې سوگند کړی دی خو زه سوگند کوم چې هر څوک ستا پیروي وکړي نو زه به ستاسو ټولو څخه دوزخ ډک کړم او هیڅ کس به مونږې نجات موندنه نه کړي.

توضیحات

۱۔ په ﴿وَلَقَدْ خَلَقْنَاكُمْ ثُمَّ صَوَّرْنَاكُمْ﴾ کښې ټول انسانان مخاطب کړي شوي دي چې يقيناً مونږ تاسو پيدا کړي، بيا مو خبرې درکړي، بيا مو پرېستو ته امر وکړ چې ادم ﷺ ته د تعظيم سجدې وکړي.

نو څرنگه چې د ادم ﷺ پيدا کول او هغه ته ښائسته خبره ورکول په واقع کښې د ټولو انسانانو د پيدا کولو او ټولو ته د ښائسته خبرو د ورکولو معنی ورکوي نو ځکه الله ﷻ په ذکر و شويو کلماتو کښې (د امتنان په توگه) ټولو ته خطاب متوجه کړ.

دا د يو پلوه، او د بله پلوه مونږ - الله الحمد - د [البقرة: ۷۲] آيت لاندې ليکلي دي چې په محاوراتو کښې کله کله د يوه جنس د ځينو افرادو صفات ټولو افرادو ته منسوبېږي. نو په همدې بنياد د ادم ﷺ په خلقت او تصوير باندې ټول انسانان مخاطب وگرځولي شوه.

دا وه په دې مقام کښې زموږ نظر چې وړاندې شو اما د مفسرينو کرامو څخه دلته متعدد اقوال رانقل کړي شوي دي چې تقريباً اته قولونو ته رسېږي^(۱)، نو که څوک يې د لوستلو شوق لري نو هملته دې مراجعه وکړي.

۲۔ همدارنگه مونږ د [البقرة: ۲۹] آيت لاندې ليکلي دي چې د ﴿ثُمَّ﴾ په کلمه باندې کله-کله د بيان تاخير ته اشاره کېږي، نه د موجوديت تاخير ته. په دې مقام کښې د ﴿ثُمَّ صَوَّرْنَاكُمْ ثُمَّ قُلْنَا﴾ دواړو جملو کښې د ﴿ثُمَّ﴾ کلمې د همدغه مطلب دپاره استعمالې شوې دي چې حاصل ته يې په خلاصه مطلب کښې اشاره شوې ده، نو څوک اعتراض نه شي کولی چې ادم ﷺ خو په هغه وخت کښې د ملائکو دپاره مسجود وگرځولی شو چې اولاده يې لا هيڅ موجوده شوې نه وه او د ﴿ثُمَّ﴾ څخه څرگندېږي چې دا کار د ده د اولادې د پيدايښت څخه وروسته صورت موندلی دی.

سوال جواب

۳۔ که څوک وايي چې: د ﴿مَا مَنَعَكَ أَلَّا تَسْجُدَ﴾ په جمله کښې د ﴿أَلَّا تَسْجُدَ﴾ کلمه د ﴿مَنَعَكَ﴾ دپاره مفعول واقع شوې ده. نو د معنی حاصل يې داسې کېږي چې ای ابليس! ته د سجدې نه کولو څخه څه شي منعه کړې چې سجده دې وکړه؟ دا خو مطلوبه او واقعي معنی نه ده؟^(۲)

مونږ وايو چې:

الف: دلته په ﴿أَلَّا﴾ کښې د "لا" کلمه زانده ده^(۳)، نو اصلي عبارت داسې دی چې: "مَا مَنَعَكَ أَنْ تَسْجُدَ". لکه چې عين عبارت په بل ځای کښې نازل شوی دی چې: ﴿مَا مَنَعَكَ أَنْ تَسْجُدَ﴾ [ص: ۷۵] يعنې ته څه شي ادم ﷺ ته د سجدې څخه منعه کړې؟

(۱) زاد المسیر ج ۲ ص ۱۱۶

(۲) انوار البيان ج ۴ ص ۵۴۷

مگر دا جواب مونږ ته خوندور نه ښکاري، باید چې تر خپلې وسې د قرآن کریم په یوه توري باندې هم د زائد حکم ونه کړی شي.

ب: په دې مقام کېنې د ﴿مَا مَنَعَكَ﴾ کلمه د مجاز په توګه د ﴿مَا خَمَلَكَ﴾ او ﴿مَا خَضَّكَ﴾ معنی ورکوي^(۱) یعنې ای ابلیس! په تا باندې څه باعث وه او ته کوم شي وهڅولې چې ادم عليه السلام ته دې سجده ونه کړه؟ او په متعددو عبارتونو باندې د یوه مطلب اداء کول خو د کلام خوند او مزه اضافه کوي او څه نقص نه ګڼل کېږي.

یوه پوښتنه او د هغې جواب

۴- که څوک وایي چې: په ﴿فَأَهْبِطْ مِنْهَا﴾ او ﴿قَالَ أَخْرِجْ مِنْهَا﴾ کېنې بارز ضمیرونه څه شي ته راجع دي. یا په بل عبارت: په شیطان باندې د څه شي څخه د ښکته کیدلو فرمان صادر شو؟ مونږ وایو چې:

الف: اکثره علماء کرام وایي چې ذکر شوي ضمیرونه جنت ته راجع دي^(۲) که څه هم جنت وړاندې ذکر نه دی مګر څرنگه چې په هغه وخت کېنې ابلیس د جنت د اوسېدونکو څخه وه نو داسې وګڼل شولکه چې جنت حکماً ذکر وي، نو معنی یې داسې کېږي چې د جنت څخه ښکته شه.

ب: ځینې علماء کرام وایي چې لوړې رتبې ته راجع دي^(۳) چې د ﴿أَنَا خَيْرٌ مِنْهُ﴾ جمله ورباندې دلالت کوي. نو معنی به یې داسې راوځي چې: د دغې لوړې رتبې څخه چې ته ورباندې افتخار کوي په تګونې توګه ښکته ولوېږه.

ج: ځینې نور علماء کرام وایي چې ذکر شوي ضمیرونه اسمان ته راجع دي^(۴)، که څه هم اسمان وړاندې ذکر نه دی مګر د ﴿فَأَهْبِطْ﴾ کلمه ورباندې دلالت کوي چې هبوط (ښکته کېدل) د اسمان سره مناسب ښکاري.

دغه درېواره جوابونه متبادر نه دي او د سړي ذهن ته په تبادر سره نه ورځي، نو ښه دا ده چې: د ذکر شوي ضمیرونه د "الْمَلَكَةِ" کلمې ته راجع دي چې وړاندې په صراحت سره ذکره ده او جمعي ته خو د مفرد مؤنث (جماعة) په تاویل سره مفرد ضمیر راجع کېږي. نو معنی به یې داسې شي چې: د هغه معزز ټولګي څخه بهر شه کوم چې ته پکېنې سمدستي شامل یې او د ﴿أَسْجُدُوا﴾ په امر سره مخاطب کړی شوی یې.

یو تذکر

۵- هو! که مونږ د دې خبرې التزام وکړو چې ابلیس په ذکر شوي امر ﴿فَأَهْبِطْ﴾ باندې په داسې

(۱) مفردات الراغب ص ۴۹۶

(۲) تفسیر ابی السعود ج ۳ ص ۲۱۷

(۳) تفسیر القاسمي ج ۷ ص ۲۶

(۴) تفسیر القرطبي ج ۸ ص ۱۷۲

ولو اننا (۸) حال کنی مخاطب کری شوی وه چې ذکر شوی معزز ټولگی په جنت کنی وه او د جنت خای خو اسمان دی: نو په دې تقدیر پاسني ټول اقوال توافق مومي او اختلاف یې بالکل د منځه ځي، مگر التزام یې د نصوصو پوری موقوف دی چې مونږ ته پکښې معلومات نشته.

یادونه

۶۔ ابلیس۔ علیه السلام۔ د سجدي په نه کولو سره د دوه وو شیانو سره مخامخ شو چې یو یې تکبر مات شو او بل ذلیل وگرځید، که څه هم الله ﷻ د دغو دواړو شیانو څخه په بل خای کنی یو تعبیر کړی دی چې: ﴿فَأَخْرَجَ مِنْهَا فِرْعَانَكَ رَجِيمًا﴾ [الحجر: ۳۴] یعنې نو د دې ټولگی څخه بهر شه ځکه چې نه رنلی شوی یې. مگر په دې مقام کنی یې یو ځل ترې په ﴿فَأَهْبِطْ﴾ (نو ښکته شه) تعبیر وکړ او د ﴿فَمَا يَكُونُ لَكَ أَنْ تَتَكَبَّرَ فِيهَا﴾ جمله یې په تعقیب کنی نازل کړه، او بل ځل یې ترې په ﴿فَأَخْرَجَ﴾ (نو بهر شه) سره تعبیر وکړ او د ﴿إِنَّكَ مِنَ الصَّاغِرِينَ﴾ جمله یې په تعقیب کنی نازل کړه، ترڅو ذکر شوو دواړو شیانو ته جدا جدا اشاره وکړي شي.

د دې آیت ارشاد

۷۔ مونږ ته ذکر شوی آیت شریف ارشاد کوي چې باید د تکبر څخه ځانونه وساتو او تواضع اختیار کړو، تکبر دې ته نه ویل کېږي چې څوک د الله ﷻ د نعمتونو څخه استفاده وکړي او پاک سوتره لباس واغوندي بلکې د تکبر معنی دا ده چې څوک په حق باندې خېټه واچوي او خلکو ته د حقارت په نظر وگوري. د ښه وضاحت په غرض لاندې احادیث ولولي:

الف: نبي کریم ﷺ په یوه اوږده حدیث کنی فرمایلي دي چې: «وَمَا تَوَاضَعُ أَحَدٌ لِلَّهِ إِلَّا رَفَعَهُ اللَّهُ»^(۱) یعنې: او هیچا د الله ﷻ د پاره تواضع ونه کړه مگر الله ﷻ پورته کړ.

ب: یوه ورځې نبي کریم ﷺ په یوه اوږده حدیث کنی وفرمایلي چې د هرچا په زړه کنی چې یوه ذره کبر (لویي) وي نو جنت ته به داخل نه شي او د هرچا په زړه کنی چې یوه ذره ایمان وي نو دوزخ ته به داخل نه شي.

په ناستو خلکو کنی یوه سړي وویلې چې زما خو خوښېږي چې جامه مې ښائسته وي او پښې مې ښائسته وي (ایا دا هم کبر دی؟). نو نبي کریم ﷺ وفرمایلي چې: «إِنَّ اللَّهَ يُحِبُّ الْجَمَالَ وَلَكِنَّ الْكِبْرَ مَنْ بَطَرَ الْحَقُّ وَغَمَصَ النَّاسَ»^(۲) یعنې: یقیناً الله ﷻ ښائست (او پاکي) خوښوي (نو هغه تکبر نه دی چې تا خیال کړی دی) مگر لویي د هغه چا ده چې په حق باندې لویي کوي (حق د پښو لاندې کوي) او خلک حقیر گڼي (لکه چې ابلیس د سجدي حق د پښو لاندې کړ او ادم ﷺ ته یې په حقارت وکتل).

(۱) صحیح مسلم ج ۲ ص ۳۲۱

(۲) جامع الترمذي ج ۲ ص ۲۰

د مرگ څخه بچ کېدل غواړي

۸- کله چې ابلیس - علیه اللعنه - د سجدي څخه انکار وکړ او د ملکود معزز ټولگي څخه وويستل شو نو ده ته په کار وه چې په خپلو کړو باندې پښېمانه شوی وي او د الله ﷻ په حضور کېنې يې اعتذار وړاندې کړي وي او بالاخره توبه تائب شوی وي، مگر نوموړی په لعنتي کېدلو باندې خوښ شو او کینه او عداوت يې لا پسې اضافه شو، نو الله ﷻ ته يې سوال وکړ چې ماته د هغې ورځې پورې مهلت راکړه او ژوند مې اوږد کړه ترڅو چې خلک د قبرونو څخه راپورته شي او درمه شپېلۍ پو کړي شي.

په دې سوال کېنې يې غرض دا وه چې د یو پلوه د غولونې او انتقام اخستلو ډېر وخت ولري او د بله پلوه د مرگ څخه خلاص شي، ځکه چې د مرگ سلسله د ذکرې شوې ورځې پورې نه اوږدېږي (دغه د مرگ ورځ نه ده).

نو الله ﷻ جواب ورکړ چې: ﴿إِنَّكَ مِنَ الْمُنْظَرِينَ﴾ [الأعراف: ۱۵]، ﴿إِلَى يَوْمِ الْوَقْتِ الْمَعْلُومِ﴾ [الحجر: ۳۸]، یعنې: تاته مهلت درکړی شوی دی مگر د هغه وخته پورې نه چې ته يې غواړي، بلکې د هغه وخته پورې چې ماته معلوم دی، او ضرور نه ده چې تاته هم معلوم شي. بهتره دا ده چې د ذکر شوي وخت په ټاکنه کېنې مونږ هم داسې ساکت شو لکه څنگه چې قرآن کریم پکېنې ساکت دی، مگر مشهوره دا ده چې دغه وخت د اولنۍ شپېلۍ د پوکولو وخت دی^(۱) چې په دغې شپېلۍ سره به شیطان هم مړ شي.

د شیطان شپږ لارې

۱- په آیت شریف کېنې الله ﷻ د شیطان د خولې څخه حکایت کوي چې زه به هرومرو د انسان د گمراه کولو په غرض هغه ته د څلورو خواو څخه ورشم.

مفسرینو کرامو د دغو څلورو جهاتو په هکله تقریباً اوه تفسیره کړي دي^(۲)، مگر مونږ ته دا خبره ظاهره برېښي چې څلور جهات به د مثال په توګه ذکر شوي وي او مطلب به پکېنې ټول جهات وي^(۳) یعنې په هره وسیله او هره لاره او بالاخره په هر سبب باندې چې زما وسه وشي د انسان په گمراه کولو کېنې به ترې استفاده وکړم او د پیروانو ټولګی به پکېنې ځان ته تیار کړم. د دغه ټولګي څخه په احادیثو کېنې په «بَغْتُ النَّارِ» (د اور ټولګي) سره تعبیر شوی دی چې مونږ - لله الحمد - د [النساء: ۱۱۸] آیت لاندې ښه شرحه کړی دی.

په لاندې حدیث کېنې، چې د یوه اوږده حدیث ټکړه ده، نبی کریم ﷺ زموږ د تعلیم دپاره په ټولو جهاتو کېنې د الله ﷻ حفاظت غوښتی دی چې:

(۱) روح المعاني ج ۸ ص ۹۱

(۲) زاد المسیر ج ۲ ص ۱۱۹

(۳) تفسیر الطبري ج ۸ ص ۱۳۷

«وَاحْفَظْنِي مِنْ بَيْنِ يَدَيَّ وَمِنْ خَلْفِي وَعَنْ يَمِينِي وَعَنْ شِمَالِي وَمِنْ فَوْقِي وَأَعُوذُ بِكَ أَنْ أَغْتَالَ مِنْ نَجْمِي»^(۱) یعنی ای ربه! ما د وړاندې خوا څخه هم وساتې او د شا د خوا څخه هم، د بڼې طرف څخه هم او د چپ طرف څخه هم، او د پاسه طرفه هم، او ای ربه! زه په تا باندې د دې څخه هم پنا غواړم چې په ناخبرۍ کښې د لاندې خوا څخه په بلا اخته کړي شم.

وَيَتَقَادُمُ آسَكُنْ أَنْتَ وَزَوْجُكَ الْجَنَّةَ فَكُلَا مِنْ حَيْثُ شِئْتُمَا وَلَا تَقْرَبَا هَذِهِ الشَّجَرَةَ فَتَكُونَا مِنَ الظَّالِمِينَ ﴿١٩﴾ فَوَسْوَسَ لَهُمَا الشَّيْطَانُ لِيُبْدِيَ لَهُمَا مَا وُورِيَ عَنْهُمَا مِنْ سَوْءِ إِلَهُمَا وَقَالَ مَا نَهَاكُمَا رَبُّكُمَا عَنْ هَذِهِ الشَّجَرَةِ إِلَّا أَنْ تَكُونَا مَلَكَتَيْنِ أَوْ تَكُونَا مِنَ الْخَالِدِينَ ﴿٢٠﴾ وَقَاسَمَهُمَا إِنِّي لَكُمَا لَمِنَ النَّاصِحِينَ ﴿٢١﴾ فَدَلَّهُمَا بِغُرُورٍ فَلَمَّا ذَاقَا الشَّجَرَةَ بَدَتْ لَهُمَا سَوْءَاتُهُمَا وَطَفِقَا مَخْصِفَانِ عَلَيْهِمَا مِنْ وَرَقِ الْجَنَّةِ وَنَادَاهُمَا رَبُّهُمَا أَلَمْ أَنْهَكُمَا عَنْ تِلْكَ الشَّجَرَةِ وَأَقُلْ لَكُمَا إِنَّ الشَّيْطَانَ لَكُمَا عَدُوٌّ مُبِينٌ ﴿٢٢﴾ قَالَا رَبَّنَا ظَلَمْنَا أَنْفُسَنَا وَإِنْ لَمْ تَغْفِرْ لَنَا وَتَرْحَمْنَا لَنَكُونَنَّ مِنَ الْخَاسِرِينَ ﴿٢٣﴾ قَالَ أَهْبِطُوا بَعْضُكُمْ لِبَعْضٍ عَدُوٌّ وَلَكُمْ فِي الْأَرْضِ مُسْتَقَرٌّ وَمَتْنَعٌ إِلَىٰ حِينٍ ﴿٢٤﴾ قَالَ فِيهَا تَحْيَوْنَ وَفِيهَا تَمُوتُونَ وَمِنْهَا تُخْرَجُونَ ﴿٢٥﴾

[۱۹] او (مونږ وويلې چې) ای آدمه! ته په جنت کښې اوسېږه او ستا جوړه (بې بي حواء) دې هم (هله اوسېږي)، نو د کوم ځای څخه مو چې خوښه وي د همغه ځايه يې خورئ (او څښکئ)، او تاسو دواړه دغې ونې ته مه ورنژدې کېږئ نو تاسو دواړه به (په خپلو ځانو باندې) د ظالمانو څخه شمېر شئ.

[۲۰] نو دواړو ته شيطان د دې دپاره وسوسه ورواچوله چې دوی دواړو ته هغه څه ورلوڅ کړي چې د دواړو څخه پټ وه چې هغه د دواړو د غورتونو څخه عبارت دي.
او (شيطان ورته) وويلې چې تاسو دواړه خپل رب ﷻ د دغې (خاصې) ونې څخه د هېڅ شي د کبله نه ياست منعه کړي مگر د دې کبله چې دواړه به دوه پرېښتې شئ (او خوراک او څښاک به نه کوي او عبادت ته به فارغ ياست) او يا به دواړه (په جنت کښې) د همېشه اوسېدونکو څخه وگرځئ.
[۲۱] او دواړو ته يې سوگند وکړ چې يقيناً زه ستاسو دپاره د خير د غوښتونکو څخه يم.

الأعراف (۷)

[۲۲] نو دواړه یې (د خپل کلک عزم څخه) په غولولو سره وغورزول. نو هرکله چې دواړو (ممنوعه) ونه وڅکله دواړو ته خپل عورتونه ښکاره (او برېښه) شوه، او دواړو پیل وکړ چې په خپلو ځانونو پورې یې د جنت (د ونو) پانې نښلولي.

او دواړو ته د دوی دواړو رب (ﷻ) غږ وکړ چې ایا تاسو دواړه ما د دغې ونې څخه نه دي منع کړي او تاسو دواړو ته مو نه وه ویلي چې بې شکه شیطان ستاسو دواړو ښکاره دښمن دی.

[۲۳] دواړو وویل چې ای زمونږ ربه! مونږ (پخپله) په خپلو ځانونو باندې تېری کړی دی، او که ته مونږ ته ښه ونه کړې او مهرباني راباندې ونه کړې نو هرو مرو به مونږ د زیانکارانو څخه جوړ شو.

[۲۴] د دواړو رب (ﷻ) وویل چې: ښکته شی! (درېواړه) په داسې حال کې چې ستاسو ځینې ځینو نورو ته دښمنان وي، او تاسو (ټولو) لره په ځمکه کې استقرار شته دی او د څه وخته پورې د ژوند لنډه تنگه استفاده هم.

[۲۵] د دواړو رب (ﷻ) وویل چې: په همدغې ځمکه کې به ژوند کوي او په همدغې کې به مړه کېږي او د همدغې څخه به راویستل کېږي (او حساب کتاب به د سره کېږي).

د مطلب خلاصه

دغه ایتونه د وړاندېنيو ایتونو مصداقات ټاکي، چې هم پکې د ابلیس د عداوت تمثيل شوی دی او هم پکې د هغه د غولونې د عملي نقشې یو صورت ښودلی شوی دی چې حاصل یې داسې کېږي:

ای پیغمبره! اوس نو خپل امت ته د ابلیس د عداوت اولنې کړې، بیانې کړه چې خپله د غولونې نقشه یې په څه ډول پیل کړه او په څه ډول یې پای ته ورسوله، هغه دا چې:

۱- الله ﷻ ادم ﷺ او حواء رضی الله عنهما ته لا زیات اعزاز ورکړ او په جنت کې یې ورته د اوسیدنې امر وکړ، چې دلته ستاسو دپاره پوره ازادي ده، هر چرته چې گرځي او هر شی چې خوري تاسو دواړو ته اختیار دی، مگر فقط د دغې مشخصې ونې څخه به څه شی نه خوري او حتی ورنژدې کېږي به هم نه، چې بیا به خپل ځانونه اداره نه شي کړي او په نافرمانۍ کې به واقع شي. دغې ونې ته تاسو څه ضرورت هم نه لرئ ځکه چې په جنت کې هر شی شته او تاسو ته ټول جائز دي.

که بالفرض تاسو ذکره شوې توصیه عملي نه کړه نو په خپلو ځانونو باندې به ظلم وکړئ او د غټو مشکلاتو سره به مخامخ شي. یا په بل عبارت، په دې صورت کې به مو د جنت پراخي د لاسه بهر شي.

۲- ابلیس وغوښتل چې ادم ﷺ او حواء رضی الله عنهما د جنت څخه وباسي، لکه څنګه چې ترې په خپله وېستلی شوی وه، او د جنتي مفت خوراک او څښاک ورباندې زهر کړي او بالاخره د جنتي فاخره لباس څخه یې برېښه کړي ترڅو خپل عورتونه پخپله وگوري چې تر اوسه پورې ترې پټ او په پرده کې وه. نو نوموړې خپله نقشه داسې پیل کړه:

الف: الله ﷻ خو تاسو د دغې ونې څخه منعه کړې یاست مگر د دې کبله نه چې تاسو به د الله ﷻ څخه په عصیان کښې واقع شئ او الله ﷻ به ستاسو څخه ناراض شي، بلکې د دې کبله یې ترې منعه کړې یاست چې ستاسو څخه به پرېښتې جوړې شي بیا به نو خوراک او څښاک ته ضرورت نه لرئ او په دائمې توګه به د الله ﷻ په عبادت کښې مشغول یاست او حتی د الله ﷻ عبادت به مو د تنفس غوندې طبعي شی وګرځي او په هیڅ وخت کښې به درباندي غفلت نه درځي. او یا به لاهمیشه ژوندي یاست او د الله ﷻ عبادت به په دائمې توګه وکړئ.

ب: ابلیس په خپله خبره باندې د تاکید په غرض دواړو ته سوګند یاد کړ چې زه ستاسو خیر غواړم او ستاسو دوست یم، بالاخره په تاسو باندې مې ښه پېرزو ده او د بدې پېرزوینه درباندي نه لرم، ته به وایې چې خپل ځان یې ورته د الله ﷻ څخه اوچت دوست معرفي کړ چې الله ﷻ درباندي ذکره شوي پېرزوینه نه درلوده نو ځکه یې د ونې څخه منعه کړې او ما ورباندې خبر کړې!

ج: ابلیس د خپل پلان په تطبیق باندې بریالی شو او دواړه یې وغولول، دې ته یې چمتو کړه چې د ممنوعه ونې څخه څه شی وځوري، دوی دواړو په هغه باندې د زښتیاڼي خیر خواه ګومان وکړ، دهغه دروغین سوګند ورباندې اثر واچاوه او خیال یې وکړ چې ایا داسې څوک به وي چې په دروغو سوګند یاد کړي؟!.

۳- ابلیس وکړی شو چې دواړه تېر باسي، خو محض چې د ذکر شوې ونې څخه یې لږ څکه وکړه سمدستي د شیطان خبرو معکوسه نتیجه ورکړه او د دواړو څخه جنتي جامې توی شوې، دواړه بربنډ شوه او خپل عورتونه یې پخپله ولیده، لکه څنګه چې ورته خپل ځانونه بربنډ شوه همدارنګه ورته د ابلیس دروغینې خبرې هم بربنډې شوې خو کار د کاره تېر وه.

۴- دوی دواړه په خپله خطا باندې پوه شوه دواړو وغوښتل چې د خطایې تلافی وکړي، په ځانو باندې پرده واچوي او د خطا کیدلو څخه توبه تائب شي.

نو د هرڅه څخه وړاندې یې د جنت د ونو په پاڼو باندې پیل وکړ چې په ځانو پورې یې ونښلوي او خپل عورتونه ورباندې پټ کړي. یا په بل عبارت: د هرڅه څخه وړاندې یې د هغې رسوایی څخه د خلاصون په چاره باندې پیل وکړ کومه چې د هیچا څخه پټه نه وه او بیرغې رسوایی وه.

۵- په عین وخت کښې په دواړو باندې د دوی پالونکي (الله ﷻ) اواز وکړ چې ایا تاسو دواړه ما ددغې ونې څخه نه وئ منعه کړې؟ او تاسو دواړو ته مې نه وه ویلي چې شیطان (ابلیس) ستاسو دواړو څرګند دښمن دی؟ حال دا چې تاسو زما دواړه توصیې شاته واچولې، چې ونې ته ورنژدې شؤ او شیطان مو په دوستۍ سره ونیوه!.

۶- ادم ﷺ او حواء رضی الله عنهما دواړه په خپلو خطا کیدلو باندې معترف شوه او دواړو په یو اواز چیغې کړې چې ای زموږ ربه (پالونکيه)! موږ په خپلو ځانونو باندې پخپله تېری کړی دی، موږ د لیل نه لرو او ستا په حضور کښې ملامت یاستو. نو که ته راته ښښه ونه کړې (د خطاکیدلو څخه راتېر نه شي) او په راتلونکي کښې راباندې رحم ونه کړې (توفیق رانه کړې) نو موږ به یقیناً په

الأعراف (۷)

دائمی توگه د زیان کارانو څخه جوړ شو او هیڅوک به ترې نجات رانه کړی شي. ای زمونږ ربه! ذکره شوي غولونه د شیطان وروستنی غولونه نه وه بلکې دایې د غولونې پیل وه، نوموړي لکه څنگه چې په مونږ باندې صرفه ونه کړه نو زمونږ په اولاده باندې به هم هیڅکله صرفه ونه کړي، زمونږ تاته التجاء ده او په تا باندې پنا اخلو.

۷- نو الله ﷻ د دواړو توبه قبوله کړه ځکه چې الله ﷻ توبه قبلوونکی او مهربان دی، خو توصیه یې ورته وکړه چې:

اول: ابلیس خولا د وړاندې څخه مونږ ځمکې ته ورکوز کړی وه او تاسو دواړه هم وربنکته شئ. یا په بل عبارت: تاسو ټول درېواړه ځمکې ته وربنکته شئ چې همدا ستاسو د جنگ میدان دی او یو تربله به سره دښمنان یاست، چې یوه نمونه یې تاسو په خپلو سترگو ولیده.

مگر هلته دائمی نه یاست، فقط د ټاکلي وخته پورې به هلته استقرار ولری بیا به نو په جنت او دوزخ باندې وېشل کېږئ او همغه به ستاسو دائمی او وروستنی کور وي. دوهم ځل چې تاسو دواړه جنت ته داخل شئ نو بیا به ترې هیڅکله ونه ویستلی شئ.

دوهم: اما بیا چې تاسو دواړه او ستاسو دواړو صالح اولادونه جنت ته ننوځي نو په هغه وخت کېنې به تاسو ته بل ژوند درکړی شي چې په هغه ژوند باندې زوال نه ورځي، ستاسو موجوده ژوند د جنت سره منافي دی چې د زوال سره مخامخ کېږي او جنت خو زوال نه لري.

نو د همدې کبله به تاسو په ځمکه کېنې د یو وخته پورې ژوندي یاست بیا به پکېنې مړه شئ او بیا به ترې د نوي قوي ژوند سره را بهر شئ او جنت ته به لاړ شئ، همدارنگه به ستاسو دښمن (ابلیس) هم د نوي قوي ژوند سره په دوزخ کېنې واچولی شي چې هلته به همیشه وي.

توضیحات

۱- په جنت کېنې د ادم ﷺ او د بی بی حواء رضی الله عنهما مکلفیت بالکل په ځمکه کېنې د انسانانو مکلفیت ته ورته دی، ځکه چې دوی دواړو ته یې الله ﷻ د جنتي ټولو شیانو څخه د استفادې اجازه ورکړې وه مگر صرف د یوې ونې په باره کېنې یې حکم دا وه چې دغې ته مه ورنژدې کېږئ. همدارنگه الله ﷻ مونږ ته خطاب کوي چې: ﴿هُوَ الَّذِي خَلَقَ لَكُمْ مَا فِي الْأَرْضِ جَمِيعًا﴾ [البقرة: ۲۹] یعنې الله ﷻ هغه اقدس ذات دی چې هغه شیان یې ټول ستاسو د استفادې دپاره پیدا کړي دي چې په ځمکه کېنې دي. مگر دا فرمان یې هم رااستولی دی چې: ﴿وَلَا تَقْرَبُوا الْفَوَاحِشَ مَا ظَهَرَ مِنْهَا وَمَا بَطَنَ﴾ [الأنعام: ۱۵۱] یعنې او تاسو یې شرمه (ناجائزو) کارونو ته مه ورنژدې کېږئ، هغه چې څرگند وي او هغه چې پټ وي.

سوال جواب

۲- که څوک وایي چې: په وړاندې ایتونو کېنې الله ﷻ د شیطان د خولې څخه حکایت وکړ چې

﴿وَلَا تَجِدُ أَكْثَرَهُمْ شَاكِرِينَ﴾ [الأعراف: ۱۷] یعنی: او د انسانانو اکثریت به شاکران موندنه نه کړې. نو د ده مطلب خو د وسوسې اچولو څخه د دوی نافرمانه جوړول وه، نه د دوی د عورتونو لوڅول، نو په کار وه چې د ﴿لِيُبْدِيَ لَهُمَا﴾ په عوض "لِيَكْفُرَهُمَا" نازل شوی وی، یعنی وسوسه یې د دې دپاره وړاچوله چې دوی دواړه ناشکره جوړ کړي، او په اصطلاح کفر ته یې واړوي. دا د یو پلوه، او د بله پلوه دا پوښتنه پیدا کېږي چې شیطان د کومې لارې پوه شوی وه چې د نافرمانه جوړېدلو سره د عورتونو لوڅېدل ترلې دي؟

مونږ وايو چې: ابلیس یقین درلود چې ادم عليه السلام او بی بی حواء عليهما السلام دواړه په هغه اکثریت کې شامل نه دي کوم چې د کافر جوړولو امکان لري، البته چې دا کار ورته د دوی په اولاده کې ممکن ښکارېده، د همدې کبله الله تعالى د ده د خولې څخه حکایت کوي چې: ﴿قَالَ فَبِعِزَّتِكَ لَا أُغْوِيَنَّهُمْ أَجْمَعِينَ﴾ [ص: ۸۲، ۸۳] یعنی: شیطان وویل چې ستا په عزت مې دې سوگند وي چې دوی به ټول یې لارې کړم مگر (نه) ستا مخلص بندګان. نو ځکه یې د دوی دواړو په باره کې د خپلې وسوسې اچولو غرض د عورتونو لوڅول وښودل او بس. پاتې شوه دا خبره چې د نافرمانۍ سره د عورت لوڅېدل ورته څنګه معلوم وه، نو د دې جواب دا دی چې ځینو مفسرینو کرامو لیکلي دي چې د ملعونیت څخه وړاندې ابلیس هم د جنت د اوسېدونکو څخه وه^(۱)، نو غالبه دا ده - والله اعلم - چې نوموړي به هم جنتي نوراني جامې درلودلې او د سجدې په نه کولو باندې به ترې توی شوې وي او برېښه شوی به وي، نو فکر به یې کړی وي چې که ادم عليه السلام او حواء عليهما السلام گمراه کولی نه شم نو اقلًا د خپل ځان په شان خو یې برېښه ولې شم. د ابلیس دا اټکل هم رښتیا شو چې هغوی دواړه برېښه شوه مګر یې لارې نه شوه، چې دواړه توبه تائب شوه او مقبولیت یې د الله تعالى په نزد باندې د پخوا څخه اضافه شو.

ابلیس خپله نقشه پیاده کړه

۳- څرنگه چې الله تعالى د ابلیس په باره کې زمونږ مور او پلار ته په لاندې دوه وو حکمونو توصیه کړې وه چې:

الف: د دغې ونې څخه ځکه مه کوئ او لا ورنژدې کېږئ هم مه.
ب: ابلیس ستاسو دواړو دښمن دی، زیات متوجه اوسئ چې د دوست په لباس کې مو ونه غولوي.

نو کله چې ابلیس - علیه اللعنة - وغوښتل چې خپله د غولونې نقشه عملي کړي نو په ذکر و شو دواړو حکمونو کې یې زمونږ مور او پلار ته په لاندې ډول قناعت ورکړ:

اول: په ﴿وَلَا تَقْرَبَا هَذِهِ الشَّجَرَةَ فَتَكُونَا مِنَ الظَّالِمِينَ﴾ کې یې د ﴿وَلَا تَقْرَبَا﴾ نهی په تزیهې

نهي باندې حمله كړه چې كه تاسو دواړه د دغې ونې څخه څه شي وخورئ نو ورباندې نه گناهگار يې بلکې دواړه به پرېښتې وگرځئ، او يا به د خوراک په صورت کښې دواړه په دانسي توگه په جنت کښې پاتې شئ (حال دا چې خبره دغسي نه وه).

دا د يو پلوه، او د بله پلوه زمونږ د مور او پلار ځکه ملکي صفت ته ميلان پيدا شو چې که دوی د ملکو غوندې د خوراک او څښاک څخه بې غمه شي نو د الله ﷻ عبادت به يې د هغوی غوندې طبعي شي وگرځي او تل به د الله ﷻ په عبادت کښې مشغول اوسي او همدارنگه په جنت کښې به دوامداره توگه اوسېدل خود هرچا خوښېږي.

لنډه دا چې قناعت يې ورکړ چې ذکره شوې نهېي تحريمي نه ده چې تاسو دواړه يې په خوراک سره گناهگران شئ. او د ښه تاکيد دپاره يې خپله خبره په (مَا، اِلَّا) سره تائيد کړه.

دوهم: د خپلې دوستۍ په ثبوت کښې يې هم ډېره موکده جمله استعماله کړه چې: ﴿إِنِّي لَكُمَا لَمِنَ النَّاصِحِينَ﴾، د دې جملې تاکيدات دا دي: "إِنْ، ل، اِسْمِيه جمله". په دې ټولو تاکيداتو باندې علاوه د الله ﷻ په نامه باندې يې ورته سوگند هم ياد کړ او ادم ﷺ گومان نه کاوه چې څوک به په دروغو سوگند وکړي^(۱).

د ذکر شوي قناعت نتيجه دا شوه چې: ﴿فَدَلَّلْنَاهُمَا بِغُرُورٍ﴾ يعنې دواړه يې د خپل کلک عزم څخه ښکته کړه. ته به وايې چې دوه بوقې دي او څا ته يې ور زورندې کړې. د غولونې څخه وروسته الله ﷻ همدغه ذکر شوي دوه حکمونه دواړو ته ورپه ياد کړه چې ايا ما تاسو دواړه د دغې ونې څخه نه وئ منعه کړي او دا مې درته نه وه ويلي چې شيطان ستاسو څرگند دښمن دی.

سوال جواب

۴- په دې مقام کښې د سړي په ذهن کښې لاندې پوښتنې گرځي:

اول: د ﴿وَلَا تَقْرَبَا﴾ نهېي خو په ﴿فَتَكُونَا مِنَ الظَّالِمِينَ﴾ باندې تعقيب شوي ده چې د تحريمي نهېي اراده يې تشخيصه کړې ده نو دا به څوک ومنې چې ادم ﷺ په خپل اجتهاد سره د تحريمي نهېي څخه تنزيهي نهېي مراده کړې ده، لکه چې د [البقرة: ۳۷] آيت لاندې ورته اشاره شوې ده، او يا ورته همدغه اجتهاد ابليس تلقين کړ لکه چې په وړاندې توضيح کښې ورته اشاره وشوه؟

دوهم: ادم ﷺ څنگه د ابليس په دې خبره قانع شو چې زه ستاسو د پاره د ناصحانو (خير غوښتونکو) څخه يم، حال دا چې الله ﷻ ورته په صراحت سره فرمايلي وه چې نوموړی ستاسو دښمن دی؟

درېم: ادم ﷺ څنگه د ابليس په سوگند باندې اعتماد وکړ حال دا چې نوموړی د سجدي په

نه کولو او انکار باندې کافر او فاسق شوی وه. ایا د فاسق او کافر په سوگند اعتماد کول مناسب وه؟
 خلورم: ایا ادم ﷺ خبر نه وه چې ابلیس په سوگند سره ويلي وه چې: ﴿لَا خَتِئَكَ ذُرِّيَّتُهُ إِلَّا نَبِيلًا﴾ [الإسراء: ۶۲] يعني سوگند دی چې زه به د ادم ﷺ د اولادې بیخ و باسم (او ټول به یې لارې کړم) مگر لږ (کسان مخلصان به راڅخه بچ شي)؟

مونږ وایو چې: په دې موضوع کې بهتر جواب دا دی چې ادم ﷺ ذکرې شوې نهې ته تاویل نه وه ورکړې بلکې نهې یې هېره شوې وه لکه چې الله ﷻ فرمایي: ﴿فَنَسِيَ وَلَمْ يَحْذَرْ لَهُ عِزًّا﴾ [طه: ۱۱۵] يعني: نو ادم ﷺ زموږ نهې هېره کړه او مونږ ورته ثبات مونده نه کړ (ثبات یې د لاسه لاړ).

یوه پوښتنه او د هغې جواب

۵- که څوک وایي چې: د ﴿فَدَلَّاهُمَا بِغُرُورٍ﴾ کېنې د "ف" توری د هغې تراخي دپاره وضعه شوی دی کوم چې بلا مهلته وي نو په دې مقام کېنې یې حاصل داسې راخېږي چې د ادم ﷺ او بی بی حواء رضی الله عنهما غولېدنه د ابلیس په خبرو باندې مرتبه شوه، نه په هېرېدنه باندې؟

مونږ وایو چې: نوموړی توری د تاخیر دپاره دی خو په اتصال باندې دلالت کوي، او نه د زمانې په لېوالتی دلالت کوي. د همدې کبله عرب وایي چې: "فَلَانٌ نَكَحَ امْرَأَةً فَوَلَدَتْ لَهُ" فلاني ښځه په نکاح کړه نو هغې ورته اولاد وزېږاوه. که څه هم په اصطلاح سل کاله وروسته یې اولاد زېږولی وي.

نو په دې مقام کېنې یې حاصل داسې راخېږي چې ابلیس - علیه اللعنه - ادم ﷺ او حواء رضی الله عنهما ته د ونې په هکله وسوسه ورواچوله او سوگندونه یې ورته وکړه خو دوی پرې اعتماد ونه کړ مگر د دواړو په زړونو کېنې د ممنوعه ونې وسوسه پاتې شوه، چې د زمانې په تېرېدلو سره د دواړو څخه د ﴿وَلَا تَقْرَبَا﴾ نهې هیره شوه او وسوسه پکېنې پرته وه او نه وه هیره شوي، چې آخريې عملي کړه او هغه څه پېښ شو کوم چې په قرآن کریم کېنې نازل شوي دي.

پاتې شوه دا خبره چې په دې کېنې څه حکمت وه چې د ادم ﷺ څخه نهې هیره شوه او وسوسې یې په ذهن کېنې دوام وکړې؟ نو د دې جواب دا دی چې دا یوه تقدیري خبره وه او تقدیر ته تدبیر نه جوړېږي.

د همدې کبله د یوه اوږده حدیث په بنیاد ادم ﷺ په موسی ﷺ باندې برلاسی شو کله چې هغه ورباندې په عالم الأرواح کېنې پرې واچوله چې مونږ ستا د لاسه د جنت څخه راووتلو. ادم ﷺ جواب ورکړ چې: «أَتَلُوْنِي عَلَى أَمْرِ قَدْرَهُ اللَّهُ عَلَيَّ قَبْلَ أَنْ يَخْلُقَنِي بِأَرْبَعِينَ سَنَةً» يعني: آیا ته ما په هغه شي باندې ملامت کوي چې الله ﷻ په ما باندې زما د پیدایښت څخه څلورېښت کاله وړاندې لیکلی (مقدر کړی) وه؟ نو نبی کریم ﷺ درې ځله تکرار کړ چې: «فَخَجَّ آدَمُ مُوسَى»^(۱) يعني: ادم ﷺ په موسی ﷺ باندې په استدلال کېنې برلاسی شو.

خینو علماوو کرامو ذکر شوی حدیث دهر بنه شرحه کری دی چې کتل یې گتور دي^(۱).

په "اهبطوا" کښې څوک مخاطب دي؟

۶- مونږ د [البقرة: ۳۶] آیت لاندې د دې سوال په جواب کښې چې په ﴿اهبطوا﴾ سره څو مخاطب دي، د الله ﷻ په توفیق غوره جواب لیکلی دی، مگر د دې مقام په اعتبار سره دلته راته دا جواب هم چندان لرې نه ښکاري چې په ذکره شوي کلمه کښې به ادم ﷺ، بي بي حواء رضی الله عنهما، او ابلیس درېواړه مخاطب وي.

که څه هم د ابلیس - علیه اللعنه - د ښکته کېدلو وخت د هغوی دواړو د ښکته کېدلو څخه وړاندې تېر شوی وه مگر اجتماع یې په حکایت کښې ده چې د محکمې عنه د تفرق سره هیڅ منافات نه لري. د دې نظیر دادی چې الله ﷻ به د قیامت په ورځ د ټولو پیغمبرانو څخه پوښتنه وکړي چې: ﴿مَآذًا أُجِبْتُمْ﴾ [المائدة: ۱۰۹] یعنې تاسو هر یوه ته په خپله خپله زمانه کښې د خپل خپل امت د پلوه څنگه څنگه جواب درکړی شوی وه؟، او داسې مطلب نه دی چې تاسو ټولو ته په یو ځل د خلکو د پلوه څنگه جواب درکړی شوی وه؟.

آدم ﷺ کوم شیان د ځانه سره را کوز کړي وه؟

۷- خینو مفسرینو کرامو د دېرو شیانو نومونه اخستي دي چې ادم ﷺ د ځانه سره د جنت څخه ځمکې ته را کوز کړي وه^(۲)، خو څرنگه چې ثبوت یې چندان مزه ناک نه دی نو مونږ پرې ډېره کېښودله، که څوک یې د لوستلو شوق لري نو هملته دې مراجعه وکړي.

د آدم ﷺ او د ابلیس د امتحان څرگند فرقونه

۸- که څه هم ادم ﷺ او ابلیس - علیه اللعنه - دواړه د امتحان لاندې واقع شوه او دواړه په امتحان کښې بریالي نه شوه مگر د ادم ﷺ قدر او عزت د الله ﷻ په نزد کمبود ونه کړ بلکه اضافه شو چې د ده د نسل څخه یو لک خلیرشت زره زیات یا کم - پیغمبران پیدا شوه او الله ﷻ ته امید دی چې د خپلې پرېمانې اولادې په شمول به بیرته د دوام په توګه جنت ته ورستون شي. او بالمقابل د ابلیس قدر او عزت د خاورو سره برابر شو او روزمره ورباندې د الله ﷻ لعنت اضافه کېږي چې انتها به یې دائمې دوزخ وي. او دا ځکه چې:

الف: ادم ﷺ په خپله ناکامۍ باندې اعتراف وکړ او ابلیس اعتراف ونه کړ او ځان یې ګنهګار ونه باله.

ب: ادم ﷺ خپل ځان ملامته وګاڼه حتی د خپلو کړو څخه یې په ظلم سره تعبیر وکړ او ابلیس خپل ځان ملامته نه کړ او پرې یې په الله ﷻ باندې واچوله چې غیر مناسب امر یې کړی وه ایا دا مناسبه ده چې بهتر دې کمتر ته (د ده په خیال) په سجده شي؟!.

(۱) تفسیر الخازن ج ۳ ص ۲۲۴؛ تفسیر القرطبي ج ۱۱ ص ۲۵۶؛ حواشي البخاري ج ۲ ص ۶۹۳

(۲) روح المعاني ج ۸ ص ۱۰۳

ج: آدم ﷺ پنځه مانه او توبه تائب شو، اما ابلیس پنځه مانه نه شو او خپل خان ورته په حقه ښکاره شو (تکبر یې خپل کړ).

د: آدم ﷺ د خپل رب د رحمت څخه نا امیده نه شو او شیطان ترې خپل خان نا امیده کړ او د رحمت په لټه کښې نه شو.

ه: د آدم ﷺ ناکامی د نسیان او خطا کیدلو څخه منشا اخستې وه نو کله چې په خپله خطا او نسیان باندې پوه شو سمدستي توبه تائب شو، او د ابلیس ناکامی د تکبر د کبله وه چې د آخره پورې په خپله تگلاره باندې کلک پاتې شو او لا ورباندې کلک به وي.

نو معلومه شوه چې تکبر ډېر لوی مصیبت دی، ټولو مسلمانانو ته په کار دي چې خپل خانونه ترې بچ وساتي. نو هر څوک چې د آدم ﷺ په تگلاره لار شي هغه به سعادت حاصل کړي او هر څوک چې د شیطان په قدم باندې قدم ږدي هغه به د شقاوت سره مخامخ شي.

﴿يَبْنِيْٓ اٰدَمَ قَدْ اَنْزَلْنٰا عَلَیْکُمْ لِبَاسًا یُّوَارِیْ سَوْءَ اَتَکُمۡ وَرِیْشًا وَلِبَاسُ التَّقْوٰی ذٰلِکَ خَیْرٌ ذٰلِکَ مِنْ ءَاٰیَتِ اللّٰهِ لَعَلَّهٖمْ یَذَکَّرُوْنَ ﴿۲۶﴾﴾

[۲۶] ای د آدم ﷺ اولادې! بې شکه مونږ په تاسو باندې جامې نازلې کړې دي (تاسو ته مو داسې جامې پیدا کړې دي) چې ستاسو عورتونه پټوي او (هم مو درته په جامو سره) ښائست (پیدا کړې دي)، او دغه (د تقوی لباس) ډېر ښه دی (د مادي لباس څخه).
دغه (ذکر شوی مضمون) د الله ﷻ د قدرتي دلایلو څخه دی شاید چې دوی پند واخلي.

ارتباط

په وړاندېنيو ایتونو کښې الله ﷻ لاندې مضامینو ته اشاره کړې وه:

- ۱- د ابلیس - علیه اللعنة - عصیان (نافرمانی) او د دې موجه.
 - ۲- د ده عداوت او د دې سبب.
 - ۳- د ده په دروغینه وینا باندې د آدم ﷺ تېروتل.
 - ۴- د آدم ﷺ د تېروتلو نتیجه او د الله ﷻ مغفرت او ښه.
- په دغه آیت او په څو نورو راتلونکو ایتونو کښې الله ﷻ په ذکر شوو مضامینو باندې څه تفریعي احکام نازل کړي دي ترڅو د آدم ﷺ د اولادې دپاره د عبرت درس جوړ شي او گټه ترې واخلي، چې خلاصه یې داسې راخېږي:

د مطلب خلاصه

- ۱- یعنې: ای د آدم ﷺ اولادې! مونږ په تاسو باندې ډېر لوی فضل کړی دی چې ستاسو دپاره مو په ځمکه کښې هغه شیان خلق (پیدا) کړي دي کوم چې تاسو ترې جامې جوړوي، چې ځینې په

کښت او زراعت سره په لاس درځي لکه مالوچ، سونډ او داسې نور، او ځينې د څارويو د شاگانو څخه تر لاسه کوي لکه وړې، پوستکي او داسې نور.

۲- په دغو جامو باندې تاسو د يو پلوه خپل عورتونه پټوي چې ستاسو په خټه کښې اغېل شوي دي او ستاسو فطري غريزه ده، که بالفرض الله ﷻ ستاسو د جامو بندوبس نه وي کړی نو تاسو به خپل عورتونه د خپل مور او پلار غوندې د ونو په پاڼو پټولي او د لوی جنجال سره به مخامخ وي. او د بل پلوه ذکرې شوې جامې ستاسو دپاره ډول او سنگار دي، ستاسو څخه په غير په ځمکه کښې نور ساکينان بربنډ گرځي او جامې نه لري، نه يې عورتونه د وېښتانو او بېنکو څخه په غير بله پرده لري، نه يې ستاسو غوندې په جامو سره قواري ښائسته کړي شوې دي. او بالاخره نه يې د عورتونو پټول په خټه کښې اغېل شوي دي.

۳- خو په ياد ولری! لکه څنگه چې الله ﷻ ستاسو دپاره ذکرې شوې مادي جامې پيدا کړې دي همدارنگه يې درته د معنوي جامو بندوبس هم کړی دی چې شريعت يې درنازل کړی دی او په گڼ شمېر کښې يې پيغمبران عليهم السلام دراستولي دي ترڅو تاسو پر هېزگاران جوړ شئ او د جنتي لباس د اغوستلو جوگه شئ. دا جامې د هغو جامو څخه بهرې دي چې هغه دنيا پورې اړه لري، هغه زړه پري او دا نه زړه پري، هغه موقتي دي او دا دوامداره دي، نو تاسو ته په کار دي چې د معنوي جامو په اغوستلو کښې پوره زيار وباسئ او په مادي جامو کښې هم د معنوي جامو مراعات هېر نه کړئ.

۴- ای پيغمبره! انسانانو ته د جامو بندوبس او د دوی د عورتونو پټول د الله ﷻ د قدرت د ډېرو لويو نښو څخه دي، دوی ته په کار دي چې وخت په وخت يې خپلو ځانو ته ورپه زړه کړي او عبرت ترې واخلي ترڅو د ابليس د غولونې څخه په امن کښې پاتې شي.

توضیحات

۱- څرنگه چې د ادم ﷺ او بي بي حواء رضی الله عنهما عورتونه په جنت کښې په نوراني جامو باندې پټ وه او ظاهره دا ده چې لا د پټولو مکلفيت يې نه درلود، مگر د دې سره سره کله چې د دواړو څخه جنتي جامې توی شوې نو د عورتونو د پټولو هڅې يې وکړې ترڅو خپل عورتونه د خپلو ځانونو څخه هم پټ کړي، نو دا لوی دليل دی چې د عورت پټول د انسان په خټه کښې اغېل شوې دي او د اسلام دښمنو ټولنو دا خبره غلطه ده چې په اولو وختونو کښې انسان هم د نورو ساکينانو په څېر بربنډ گرځېده او د جامو سره وروسته عادت شو بايد د دې عادت څخه صرف نظر شي او خپل اصلي عادت ته ورتاوشي او بالاخره خپل ځان د نورو څارويو په شان لوڅ لنډغر جوړ کړي.

سوال جواب

۲- که څوک وايي چې: د جامو اصل - لکه مالوچ او وړې - خو د ځمکې څخه دي، نه د اسمان څخه، نو په دې کښې څه حکمت دی چې د ﴿وَأَنْزَلْنَا﴾ په عوض د ﴿وَخَلَقْنَا﴾ کلمه نازل نه کړي شوه؟ مونږ وايو چې:

الف: دغه حکم چې د فلاني او فلاني شي څخه به جامې جوړېږي د لوح محفوظ ليکلی شوی حکم دی نو د دغه حکم په ځمکه کښې پیاوړه کول داسې وگڼل شو لکه چې د هغه ځایه دلته نازل کړی شوی وي^(۱).

ب: څرنگه چې د جامو د اصل (لکه مالوچ او وړی) وده او نمو په باران پوري اړه لري او باران د اسمانه نازلېږي نو داسې وگڼل شو لکه چې ذکر شوی اصل پخپله د اسمانه نازل کړی شوی وي^(۲).
ج: که څه هم ذکر شوي دواړه جوابونه واقعیت لري مگر د آیت شریف دپاره یې د تفسیر په حیث منل غیر متبادر ښکاري، نو غوره جواب دا دی چې اکثره وخت په قرآن کریم کښې د کثیر المنفعه (ډېر ګټور) شيانو څخه په انزال (راښکته کولو) سره تعبیر کېږي لکه ﴿وَأَنْزَلْنَا الْحَدِيدَ﴾ [الحديد: ۲۵] یعنې: او مونږ اوسپنه نازله کړې (پیدا کړې) ده. او پوره واضحه ده چې د جامو د اصل پیدا کول او انسان ته یې د صنعت ښودل زښت ډېر ګټور شيان دي نو ځکه ترې په ﴿وَأَنْزَلْنَا﴾ سره تعبیر وکړی شو، والله څښاک اعلم.

ریش "څه معنی؟"

۳- د "ریش" کلمه اصلاً د مرغه ښکو ته وايي مگر دلته ترې لباس مطلب دی چې انسان ورباندې داسې ډول او سینګار مونده کوي لکه څنګه چې مرغه په ښکو باندې ډولي کېږي^(۳).
ذکره شوې کلمه په یوه حدیث شریف کښې ډېره ښه تفسیر شوې ده چې کله به نبي کریم ﷺ نوې جامه اغوستله نو فرمايل به یې چې: «الْحَمْدُ لِلَّهِ الَّذِي رَزَقَنِي مِنَ الرِّيشِ مَا أَتَجَمَّلُ بِهِ فِي النَّاسِ وَأُوَارِي بِهِ عَوْرَتِي»^(۴) یعنې: هغه الله ﷻ لره ستاینه ده چې د جامو (لباسونو) څخه یې هغه راپیرزو کړی دی چې په خلکو کښې ورباندې خپل ځان ډولي جوړوم او هم ورباندې خپل عورت پټوم.

"لباسُ التقوی" د څه شي څخه عبارت دی؟

۴- علماوو کرامو د ﴿وَلِبَاسُ التَّقْوَى﴾ کلمه تقریباً په لسو معناوو سره تفسیره کړې ده^(۵). مگر کومه معنی چې مونږ ته ښه ښکاري او په لسو واړو معناوو باندې مشتمله ده هغه دا ده چې: د ﴿وَلِبَاسُ التَّقْوَى﴾ څخه پخپله تقوی مراده ده او اضافت پکښې بیاني دی. نو د معنی حاصل یې داسې کېږي چې: الله ﷻ په مادي لباس باندې علاوه معنوي لباس هم نازل کړی دی چې د تقوی او پرهېزګاری لباس دی. یا په بل عبارت: لباس التقوی دې ته وايي چې سړی خپلې عقیدې او خپل

(۱) تفسیر الکشاف ج ۲ ص ۹۷

(۲) تفسیر القاسمي ج ۷ ص ۴۰

(۳) مفردات الراغب ص ۲۱۴

(۴) مسند احمد بن حنبل ج ۱ ص ۳۳۲

(۵) زاد المسیر ج ۳ ص ۱۲۴

عمل ته شرعي جامه ورواغوندي او اسلام په خپل خان باندې تطبيق کړي، نو څوک چې غیر شرعي لباس اغوندي هغه په حقيقت کښې بربنډه او د لباس التقوی څخه لوڅ پوڅ دی. د ښه وضاحت دپاره لاندې مثالونه ولولئ:

الف: نبي کریم فرمايلي دي چې: «صِفَانِ مِنْ أَهْلِ النَّارِ لَمْ أَرَهُمَا قَوْمٌ مَعَهُمْ سِيَاطٌ كَأَذْنَابِ الْبَقَرِ يَضْرِبُونَ بِهَا النَّاسَ وَنِسَاءٌ كَاسِيَاتٌ عَارِيَّاتٌ مُمِيلَاتٌ مَائِلَاتٌ رُءُوسُهُنَّ كَأَسْنِمَةِ الْبُخْتِ الْمَائِلَةِ لَا يَدْخُلْنَ الْجَنَّةَ وَلَا يَجِدْنَ رِيحَهَا وَإِنَّ رِيحَهَا لَتُوجِدُ مِنْ مَسِيرَةِ كَذَا وَكَذَا»^(۱).

يعني: دوه ډلې دوزخيان دي چې (تر اوسه پورې) ما نه دي ليدلي (وروسته به پيدا شي): يوه ډله هغه نارينه دي چې د غوايانو د لکيو غوندي متروکې به ورسره وي او خلک به ورباندې وهي، بله ډله هغه زنانه دي چې پټې بربنډې به وي (داسې جامې به يې اغوستې وي چې بدن به يې ترې ښکاره وي چې يا به ډېرې نازکې وي يا به ډېرې تنگې وي او بالاخره يا به ډېرې لنډې وي)، دوی به راتاوونکې او راتاوېدونکې وي (نارينه به خپلو ځانونو ته په ناز او کرشمو سره راکاږي او د بيگانده وو سره به ناسته ولاړه خوښوي). دوی به خپل سرونه داسې کاره کوربه کړي وي لکه چې د ماڼۍ اوبښانو کاره بوکانونه، دوی به نه جنت ته داخلې شي او نه به د جنت بوی مونده کړي حال دا چې د جنت بوی د دومره-دومره (بعيدې) مسافې څخه موندلی کېږي.

ب: نبي کریم ﷺ فرمايلي دي چې: «حَرَّمَ لِبَاسُ الْحَرِيرِ وَالذَّهَبِ عَلَى ذُكُورِ أُمَّتِي وَأُحِلَّ لِلنِّسَاءِ»^(۲). يعني د ورېښمنو او سروزرو اغوستل زما د امت په نارينه وو باندې حرام کړی شوي دي او زنانه وو ته يې حلال کړی شوي دي.

ج: نبي کریم ﷺ فرمايلي دي چې: «لَا يَنْظُرُ اللَّهُ يَوْمَ الْقِيَامَةِ إِلَى مَنْ جَرَّ ثَوْبَهُ خِيَلَاءً»^(۳). يعني د قيامت په ورځ به الله ﷻ هغه (نارينه) ته د رحمت نظر ونه کړي کوم چې خپله جامه د تکبر د کبله راکاږي. د: د ابو هريره ؓ څخه روايت دی چې: «لَعَنَ رَسُولُ اللَّهِ صَلَّى اللَّهُ عَلَيْهِ وَسَلَّمَ الرَّجُلَ يَلْبَسُ لِبْسَةَ الْمَرْأَةِ وَالْمَرْأَةَ تَلْبَسُ لِبْسَةَ الرَّجُلِ»^(۴). يعني: نبي کریم ﷺ په هغه نارينه باندې لعنت غوښتی دی چې د زنانه وو په لباس کښې گرځي او په هغې زنانه باندې هم چې د نارينه وو لباس اغوندي، ته به وايي چې دا سړی دی.

﴿يَبْنِيءَ آدَمَ لَا يَفْتَنَنَّكُمُ الشَّيْطَانُ كَمَا أَخْرَجَ أَبَوَيْكُم مِّنَ الْجَنَّةِ يَنزِعُ عَنْهُمَا لِبَاسَهُمَا لِيُرِيَهُمَا سَوْءَٰبِهِمَا إِنَّهُ يَرَنكُمْ هُوَ وَقَبِيلُهُ مِّنْ حَيْثُ لَا تَرَوْنَهُمْ إِنَّا جَعَلْنَا

(۱) صحيح مسلم ج ۲ ص ۲۰۵

(۲) جامع الترمذي ج ۱ ص ۳۰۲

(۳) جامع الترمذي ج ۱ ص ۳۰۳

(۴) سنن أبي داود ج ۲ ص ۲۱۰

الشَّيْطَانِ أَوْلِيَاءَ لِلَّذِينَ لَا يُؤْمِنُونَ ﴿٢٧﴾ وَإِذَا فَعَلُوا فَحِشَةً قَالُوا وَجَدْنَا عَلَيْهَا آبَاءَنَا
وَاللَّهُ أَمَرَنَا بِهَا قُلْ إِنَّمَا أَمَرَ رَبِّي بِالْقِسْطِ وَأَقِيمُوا وُجُوهَكُمْ عِندَ كُلِّ مَسْجِدٍ وَادْعُوهُ مُخْلِصِينَ لَهُ
الدِّينَ كَمَا بَدَأَكُمْ تَعُودُونَ ﴿٢٨﴾ فَرِيقًا هَدَىٰ وَفَرِيقًا حَقَّ عَلَيْهِمُ الضَّلَالَةُ إِنَّهُمْ اتَّخَذُوا
الشَّيْطَانِ أَوْلِيَاءَ مِنْ دُونِ اللَّهِ وَيَحْسَبُونَ أَنَّهُمْ مُّهْتَدُونَ ﴿٢٩﴾

[۲۷] ای د ادم ﷺ اولادې تاسو لره دې شیطان په فتنه کښې وانچوي لکه چې ستاسو مور او
پلار یې (په فتنه کښې واچول او) د جنت څخه یې وويستل، په داسې حال کښې چې د دواړو څخه
یې (د جنت نوراني) جامې د دې دپاره وغورزولې چې دواړو ته خپل عورتونه ور ولیده کړي.
(ځکه ترې ځانونه بچ وساتئ چې) یقیناً شیطان (بلکې) شیطان او د ده (جني) پیروان تاسو د
داسې ځای څخه گوري چې تاسو یې نه شئ لیدلی (ترڅو چې خپل اصلي شکلونه بدل نه کړي). بې
شکه مونږ شیطانان د هغو کسانو دپاره دوستان گرځولي دي چې هغوی ایمان نه راوړي (نه د
مخلصو بندگانو دپاره).

[۲۸] او (برسیره په ایمان نه راوړلو باندې) کله چې بد (او بې شرمه) کار وکړي نو دوی وايي -
چې مونږ په همدغه (کار) باندې خپل پلرونه موندلي دي او (هم) راته پرې الله ﷻ امر کړی دی.
(ای پیغمبره! ورته) ووايه چې یقیناً الله ﷻ په بد (او بې شرمه) کار باندې امر نه کوي، ایا تاسو
په الله ﷻ باندې داسې خبرې کوئ چې په هغو باندې نه پوهیږئ؟!

[۲۹] (ورته) ووايه چې ماته خپل رب ﷻ په انصاف سره امر کړی دی (او ستاسو ویناوې بې
انصافي ده) او (هم یې راته امر کړی دی چې) د هر عبادت په نزد خپل مخونه (خاص الله ﷻ ته)
سیده کړئ (د غیر الله څخه اعراض وکړئ) او خپل رب ﷻ په داسې حال کښې وبلئ چې خاص همدغه
ﷻ ته په غاړو ایښودلو کښې اخلاص کوونکي یاست، لکه چې اول ځل یې (یوازې) پیدا کړي
یاست همدغه حالت (پیدا کېدلو) ته به بیا وروگرځئ (او هېڅوک به درکښې اشتراک ونه کړي).

[۳۰] (مگر خلک په دوه وو ډلو باندې ووېشلي شوه چې) یوې ډلې ته الله ﷻ هدايت وکړ
(مطلب ته یې ورسول) او په بله ډله باندې گمراهي ثابته شوه. (ځکه چې) دوی د الله ﷻ څخه په غیر
شیطانان په دوستۍ سره په داسې حال کښې ونیوه چې (په خپلو ځانونو باندې) گومان کوي چې
یقیناً دوی لاره موندونکي دي.

د مطلب خلاصه

د ادم ﷺ او د ابلیس علیه السلام د قيصو پورې د اړوند تفریعاتو څخه دا دوهمه تفریع ده، چې

د مضمون خلاصه یې داسې راوځي:

۱- ای د ادم ﷺ اولادې! پام کوی چې شیطان مو داسې تېر نه باسي لکه ستاسو مور او پلار یې چې تېر ویستل او د همدغې تېروستنې په سبب سره یې دواړه د جنت څخه رابهر او د جنتي نوراني لباس څخه یې برېنډ کړه، آن تردې چې دواړو ته یې خپل عورتونه وروښودل او دواړه یې د خجالت سره مخامخ کړه.

شیطان غواړي چې تاسو نه جنت ته داخل شئ، نه جنتي نوراني لباس واغوندئ او بالاخره د تقوی د لباس څخه برېنډ او د قیامت د ورځې د خجالت سره مخامخ شئ.

۲- ای د ادم ﷺ اولادې! تاسو ته ځکه زیات پام په کار دی چې تاسو ذکر شوی دښمن او د ده لښکر په خپله اصلي څېره باندې نه شئ لیدی مگر د دې سره سره هغوی تاسو گوري او بلکې ستاسو په رگونو کښې د وینې په شان گرځي راگرځي او زړونو ته مو وسوسې دراجوي.

نو د دغسې دښمن څخه خپل ځان بچ کول څه اسانه خبره نه ده، یوازې هغه چاته اسانه ده کوم چې ترې په الله ﷻ باندې پناه وغواړي او په اسلامي شریعت باندې منگولې ښځې کړي.

د همدې کبله زموږ په مخلصو بندگانو باندې د شیطان سلطه نه چلېږي او د اثر لاندې یې نه واقع کېږي، که بالفرض دوی په کومه خاصه موضوع کښې وغولېږي او خطا شي نو سمدستي په الله ﷻ باندې پنا غواړي چې "أعوذ بالله من الشيطان الرجيم" او په خپله خطا باندې پښېمانه کېږي او توبه تائب جوړېږي.

شیطانانو د هغو خلکو په څټونو باندې لاسونه ایښي دي کومو ته چې مونږ هغوی دوستان جوړ کړي دي او د لاندې خاصیتونو خاوندان دي:

الف: هغه کسان چې ایمان نه راوړي او په قصدي توګه په ایمان باندې د مشرف کېدلو څخه ډډه کوي.

ب: هغه کسان چې بې شرمه او د حد څخه وتلي بد کارونه کوي، لکه په برېنډه باندې طواف، او دلیل دا نیسي چې په همدې حالت او همدې خوی باندې مونږ خپل پلرونه موندلي دي او دا بې شرمه کار د پلرونو څخه راپاتې دی.

ج: په دې ټولو باندې علاوه دا هم وایي چې الله ﷻ مونږ ته په ذکر شوي کار باندې امر کړی دی او زموږ فريضه ده چې عمل ورباندې وکړو.

۳- ای پیغمبره! د شیطان د دوستانو ذکر شوي دلائل په لاندې ډول رد کړه:

الف: الله ﷻ خو ستاسو په هدایت کښې هیڅ قصور نه دی کړی، وخت په وخت یې پیغمبران علیهم السلام دراستولي دي، کتابونه یې درنازل کړي دي، حواس یې درکړي دي چې په دنیا کښې د الله ﷻ د قدرت دلائل وگورئ او عقلونه یې درېښلي دي چې فکر پکښې وکړئ او د منحرفو لارو څخه خپل ځان بچ کړئ او په مخلصو بندگانو کښې شامل شئ.

الأعراف (۷)

ب: که تاسو په رښتیاڼۍ توگه د خپلو پلرونو تقلید کوئ نو تاسو ته په کار دي چې د خپل پلار (ادم علیه السلام) تقلید وکړئ چې کله شیطان خطا کړ نو دسټي توبه تائب شو او چې کله یې ترې جنتي جامې وویستلې نو دسټي د خپل عورت د پټولو په هڅه کښې شو او د جنت د ونو په پانو کښې یې خپل ځان ونغښت. عجیبه ده چې د خپل اولني پلار تقلید نه کوئ چې په سمه لار باندې روان وه او د منحرفو پلرونو تقلید ته مو ملاوې ترلې دي او په لوڅه باندې طواف کوئ.

ج: الله ﷻ خو هیڅکله او هیڅاته په بې شرمه کار باندې امر نه کوي، که بالفرض تاسو په خپله خبره باندې کلک یاست نو راوبښایاست چې په کومه زمانه کښې د کوم یوه پیغمبر په ذریعه تاسو ته الله ﷻ په بې شرمه کارونو باندې امر کړی دی؟! نو معلومه شوه چې تاسو دروغ وایاست او په الله ﷻ باندې بې سنده دروغ ترئ.

۴- ای پیغمبره! دا هم ورته ووايه چې زما رب تل په انصاف باندې امر کوي، د ده ﷻ په هدايتونو کښې افراط او تفریط نشته، کوم شریعت یې چې په ما باندې نازل کړی دی هغه هم په انصاف باندې موصوف دی.

۵- ای پیغمبره! خلکو ته ووايه چې تاسو هم د الله ﷻ په شان په انصاف باندې ودرېږئ او عملاً بې انصافي مه کوئ چې په خپلو عبادتونو کښې خپله توجه بوتانو ته واړوئ او د کعبې شریفې په عوض کوم یو بوت ته سجده کېږدئ بلکې د خپل هر یو عبادت په وخت کښې خپله ټوله توجه کعبې شریفې ته سیخه کړئ.

همدارنگه مه عقیده بې انصافي کوئ چې د الله ﷻ سره په عبادت کښې بل څوک یا بل شی شریک وگڼئ بلکې د همیشه دپاره خپل رب ﷻ په اخلاص سره وبلئ او غاړه ایښودل ورته سوچه جوړ کړئ، او دا ځکه چې نه ستاسو په اول پیدایښت کښې د الله ﷻ سره بل څوک شریک شته او نه به ستاسو په بیا را ژوندي کولو کښې څوک شریک شي، نو معلومه شوه چې په عبادت کښې هم ورسره بل څوک استحقاق نه لري.

۶- ای پیغمبره! د ذکر شوي بیان څخه وروسته ووايه چې د شیطان سره د مبارزې په اعتبار خلک په لاندې دوه وو ډلو باندې ویشلي شوي دي:

الف: یوه هغه ډله خلک دي چې د الله ﷻ وصایاوو ته یې غاړې ایښي دي او د شیطان پیروي نه کوي چې الله ﷻ ورته هدايت کړی دی او په مخلصو بندگانو کښې یې شمېرلي دي.

ب: بله هغه ډله ده چې دوی د ضلالت لاندې قرار نیولی دی او په همدې باندې خوښ او راضي دي بلکې د الله ﷻ څخه په غیر د شیطانانو دوستي یې غوره کړې ده، همدوی یې په دوستۍ سره نیولي دي او بالاخره خیال کوي چې همدوی لاره موندونکي او په سمه لاره باندې روان دي.

توضیحات

۱- په ﴿وَقَبِيلُهُ﴾ کښې د "قبیل" کلمه د "قبيلة" جمع ده، قبيله د هغه لوی ټولگي نوم دی چې یو

تربله سره مخونه اړوي^(۱) او یو تربله سره گډ اهداف ولري، مگر په دې مقام کښې ترې د شیطان اولاده مراده ده چې د ده جني پیروان دي او بس.

سوال جواب

۲_ که څوک وایي چې: د آیت شریف څخه معلومېږي چې مونږ شیطانان نه شو لیدلی، حال دا چې الله ﷻ فرمایي چې: ﴿كَانَ مِنَ الْجِنَّ﴾ [الکھف: ۵۰] یعنې ابلیس د جنیاتو د جنس څخه دی. نو شیطانان هم د همدوی د جنس څخه دي چې خلک غولوي او د ډېرو نصوصو څخه څرگندېږي چې دوی زمونږ د نظر لاندې واقع شوي دي. لاندې څو مثالونه یې ولولئ:

الف: سلیمان ﷺ په پیریانو باندې حکومت او پاچایي کړې ده چې د جنایت په وخت کښې به یې بندیانول او جزا به یې ورکوله، په دې باندې علاوه هغوی به ورسره په مجالسو کښې گډون کاوه او په حکومتي کارونو کښې به یې ورسره کومک کاوه. الله ﷻ فرمایي چې: ﴿قَالَ عِفْرِيتٌ مِّنَ الْجِنَّ أَنَا ءَاتِيكَ بِهِ قَبْلَ أَنْ تَقُومَ مِنْ مَّقَامِكَ﴾ [النمل: ۳۹] یعنې: د پیریانو څخه یوه قوي پیري وویل چې زه به درته د بلقیس تخت د هغه څخه وړاندې راوړسوم چې ته د دغه مقام څخه پاڅېږي او رسمي ناسته دې ختمه شي.

ب: همدارنگه د احادیثو کتابونو^(۲) د ابو هریره رضی الله عنه اوږده قیصه لیکلې ده چې یو شیطان یې نیولی وه، چې باید زیات وضاحت یې هملته وکتل شي.

ج: نبي کریم ﷺ فرمایلي دي چې: «إِنَّ عِفْرِيتًا مِّنَ الْجِنَّ تَقْلَتَ الْبَارِحَةَ لَيَقْطَعَ عَلَيَّ صَلَاتِي فَأُمَكِّنِي اللَّهُ مِنْهُ فَأَخَذْتُهُ فَأَرَدْتُ أَنْ أَرْبِطَهُ عَلَى سَارِيَةٍ مِّنْ سَوَارِي الْمَسْجِدِ حَتَّى تَنْظُرُوا إِلَيْهِ كُلُّكُمْ فَذَكَرْتُ دَعْوَةَ أَخِي سُلَيْمَانَ ﴿رَبِّ اغْفِرْ لِي وَهَبْ لِي مُلْكًا لَا يَنْبَغِي لِأَحَدٍ مِّنْ بَعْدِي﴾ ﴿فَرَدَدْتُهُ خَاسِنًا﴾»^(۳) یعنې بېگانه شپه د پیریانو څخه یو قوي پیری ناڅاپه رادمخه شو ترڅو په ما باندې خپل لمونځ گډوډ کړي، خو الله ﷻ پرې ماته قدرت راکړ نو ومې نیوه، ما غوښتل چې د جومات د یوې ستنې پورې یې وټرم ترڅو یې تاسو ټول وگورئ، مگر د ورور سلیمان ﷺ دعاء راپه زړه شوه چې ای ربه! ماته بښنه وکړې او داسې واکداري راکړې چې زما څخه وروسته هیچاته د هغې ورکړه مناسبه نه وي، نو د ذلت په حالت کښې مې وشاړه.

نو پوښتنه داده چې ایا ذکر شوي واقعات او نصوص د همدغه آیت شریف سره څه منافات نه لري چې سمدستي د بحث لاندې دی؟
مونږ وایو چې:

(۱) مفردات الراغب ص ۴۰۶

(۲) صحیح البخاري ج ۱ ص ۳۱۰

(۳) صحیح البخاري ج ۱ ص ۴۸۷

اول: د اهل القبلة وو څخه یوه ډله چې معتزله نومېږي د پیریانو د لیدلو څخه انکار کوي او څوک یې چې د لیدلو ادعاء کوي هغه دروغژن گڼي^(۱)، شاید چې ذکر شوو واقعاتو ته به د پیغمبرانو علیهم السلام په زمانو پورې بلا دلیل اختصا ص ورکوي، که نه نو د هغو څخه خو انکار امکان نه لري، او څوک چې تري انکار کوي نو هغه دې په خپل ایمان باندې وډار شي.

دوهم: زمونږ د اهل السنة و الجماعة عقیده داده چې ملائک، پیریان او شیطانان په خپلو اصلي څېرو کې نه لیده کېږي اما په فرعي څېرو کې (لکه د انسان یا بل شي شکل) لیدلي شوي دي او لیدل کېږي، لکه چې ذکر شوي واقعات ورباندې دلالت کوي^(۲).

داد عوامو دپاره، اما که خواصو (پیغمبرانو علیهم السلام) په خپلو اصلي څېرو کې لیدلي وي هم څه ممانعت نشته.

همدغه جواب ته د ﴿مِنْ حَيْثُ لَا تَرَوْنَهُمْ﴾ کلمات اشاره کوي، یعنې ای بنیادمانو! شیطان او د ده اولاده د هغه حیثه تاسو کتلې شي د کوم حیثه چې تاسو هغوی نه شئ کتلې، چې هغه د اصلي اشکالو حیثیت دی.

درېم: په دې باندې علاوه د ﴿لَا تَرَوْنَهُمْ﴾ جمله د ذکر و شوو نصوصو او واقعاتو سره ځکه منافات نه لري چې دلته عادي حالات بیان شوي دي او هلته استثنائي حالاتو ته اشاره شوې، د دې نظیر دا آیت دی چې فرمائي: ﴿فِيهَا تَحْيَوْنَ وَفِيهَا تَمُوتُونَ﴾ [الأعراف: ۲۵] یعنې تاسو به په دغې ځمکه کې په عادي توګه ژوند کوئ او په عادي توګه به پکې مړه کېږئ. نو که څوک استثناء څه وخت په هوا کې ژوند وکړي او یا په هوا کې مړ شي د آیت سره څه منافات نه لري.

آیت په آیت تفسیر شوی

۲- دا جمله: ﴿إِنَّا جَعَلْنَا الشَّيَاطِينَ أَوْلِيَاءَ لِلَّذِينَ لَا يُؤْمِنُونَ﴾ په دې جمله: ﴿إِنَّهُمْ أَخَذُوا الشَّيَاطِينَ أَوْلِيَاءَ مِنْ دُونِ اللَّهِ وَيَحْسَبُونَ أَنَّهُمْ مُهْتَدُونَ﴾ باندې ډېره ښه تفسیره شوې ده. یعنې مونږ ځکه کافرانو ته شیطانان د دوستانو په حیث ټاکلي دي چې همدوی پخپله په دوستۍ سره نیولی دي او لا ځانونه په حقه هم بولي او په همدې باندې کلک هم دي.

یادونه

۳- ځینو علماوو گرامو په دې مقام کې د ﴿فَنَجِشَهُ﴾ کلمه په "برېنده توګه طواف" باندې تفسیره کړې ده چې پوره بیان یې په راتلونکو ایتونو کې را روان دی، مګر مونږ ته دا بهتره ښکاري چې ذکره شوې کلمه په عموم سره پرېښودله شي ترڅو د مشرکانو ټولو غیر شرعي کارونو ته ورشامله شي. او دا ځکه چې مشرکانو خو یوازې په برېنده توګه طواف کول شرعي نه گڼل بلکې

(۱) تفسیر الکشاف للزمخشري المعتزلي ج ۲ ص ۹۸

(۲) شرح المقاصد ج ۲ ص ۵۵

خپلو ټولو کړو وړو ته یې د مشروعاتو لقب ورکاوه، مثلاً د حلالو څارویو تحریم یې د الله ﷻ امر ګاڼه او په خپلو ټولو شریکياتو باندې یې همدغه لقب ایښوده لکه چې د [الأنعام: ۱۴۸] آیت لاندې ورته اشاره شوې ده.

د "مسجد" کلمه څه معنی؟

۴- که څه هم د "مسجد" د کلمې متعارفه معنی جومات ده او په دې مقام کې یې علماء و کرامو متعددې معناوې کړي دي^(۱) مګر مونږ ته دا بهتره ښکاري چې دلته به د ﴿مَسْجِدٌ﴾ د کلمې څخه لغوي مسجد مراد وي چې د سجدي د ځای معنی ورکوي، او نبی کریم ﷺ ورته په یوه اوږده حدیث کې اشاره کړې ده چې: «وَجُعِلَتْ لِيَ الْأَرْضُ مَسْجِدًا وَطَهْرًا فَأَيُّمَا رَجُلٍ مِنْ أُمَّتِي أَدْرَكْتَهُ الصَّلَاةُ فَلْيُصَلِّ»^(۲) یعنې: ماته ټوله ځمکه د سجدي ځای او پاکوونکې ګرځولې شوې ده، نو زما د امت څخه چې هر یوه سړي ته د لمانځه وخت ورسېږي (او په هر ځای کې چې وي) نو لمونځ دې وکړي (او متعارف جومات ته دې نه ټالوي).

خو د دې سره سره ذکره شوې کلمه دلته د عبادت څخه کنایه ده. نو د معنی حاصل به یې داسې راوړي چې تاسو په هریوه عبادت کې، لمونځ وي او که طواف، خپل نیت خاص الله ﷻ ته سیده کړئ او غیر الله یا بوتانو ته پکې ګډون مه ورکړئ په همدغې معنی باندې د آیت شریف متبقي تکره دلالت کوي چې: ﴿وَأَدْعُوهُ مُخْلِصِينَ لَهُ الدِّينَ﴾ او د خپل رب ﷻ بلنه په داسې حال کې وکړئ چې خاص همدغه ﷻ لره په غاړو ایښودلو کې اخلاص کوونکي یاست.

﴿يَبْنِيْٓ اٰدَمَ خُذُوْا زِيْنَتَكُمْ عِنْدَ كُلِّ مَسْجِدٍ وَكُلُوْا وَاشْرَبُوْا وَلَا تُسْرِفُوْا اِنَّهٗ لَا يُحِبُّ الْمُسْرِفِيْنَ﴾ (ن)

[۳۱] ای د ادم ﷺ اولادې! د هر یوه عبادت په نزد (لمونځ وي او که طواف) خپل ښائست (جامې) واخلي (واغوندي)، او خورې او څښکې او د حد څخه تېری مه کړئ. (ځکه چې) یقیناً الله ﷻ (د ذکر و شوو درېواړو شیانو څخه په یوه کېنې هم) د حد څخه تېرېدونکي نه خوښوي.

ارتباط او شان نزولونه

د ذکر شوو تفریعاتو څخه دا درېمه تفریع ده چې د ادم ﷺ او د ابلیس علیه السلام د قیصو په تعقیب کېنې نازل شوې ده. د شان نزول وجوه یې زښت ډېر دي، لاندې مثالونه یې ولولئ:

۱- د عبد الله بن عباس رضی الله عنهما څخه روایت دی چې: «كَانَتِ الْمَرْأَةُ تَطُوفُ بِالْبَيْتِ وَهِيَ عُرْبَانَةٌ

(۱) زاد المسیر ج ۳ ص ۱۲۶

(۲) صحیح البخاری ج ۱ ص ۴۸

فَنَقُولُ مَنْ يُعْبِرُنِي تَطَوَّافًا»^(۱) یعنی: د جاهلیت په زمانه کښې به ښځې په برېښه باندې د بیت الله شریف طواف کاوه نو دا خبره به یې د ځانه سره تکراروله چې ماته څوک د عاریت په توګه د غلیظ عورت د پټولو دپاره «تَطَوَّاف» (کپړه یا رنجاره) راکوي؟

«تَطَوَّاف» د هغې ورې رنجارې لقب وه چې فقط په خپل غلیظ عورت باندې به یې اچولې وه.

۲- د سعید بن جبیر علیه الرحمة څخه روایت دی چې: «كَانَ النَّاسُ يَطُوفُونَ بِالْبَيْتِ عُرَاةً»^(۲) خلکو به (نارینه وه او که زنانه) په برېښه حالت کښې د بیت الله څخه طواف کاوه.

۳- د اسلام د راتګ څخه وړاندې به د قریشو د قبیلې څخه پرته - چې ځانونو ته به یې اهل الحرم ویلې - هیچا په خپلو جامو کښې طواف نه کاوه، د دوی نارینه وو به اطرافې نارینه وو ته جامې ورکولې او زنانه وو به یې زنانه وو ته هم دغه لطف کاوه.

نو هغه چا به چې په مکه معظمه کښې نه اشنا درلود چې جامې ورکړي او نه به یې څه مال او دارایی درلوده چې د مکیانو څخه جامې په ایجاره او کرایه واخلي، د لاندې دوه وو حالونو څخه به خالي نه وه:

الف: یا به یې خپلې جامې وغورزولې او په لوڅه به یې طواف کاوه.

ب: یا به یې د خپلو جامو سره طواف وکړ مګر د طواف څخه وروسته به یې وغورزولې او د تقی (غورزولې شوې) نوم به یې ورباندې کېښود^(۳).

۴- ځینې علماء وايي چې: «إِنَّ نَاسًا مِنَ الْأَعْرَابِ يَطُوفُونَ بِالْبَيْتِ عُرَاةً، الرِّجَالُ بِالثَّهَارِ وَالنِّسَاءُ بِاللَّيْلِ»^(۴) یعنی د اعرابیانو ځینو خلکو به په لوڅه طواف کاوه، نارینه وو به یې د ورځې او زنانه وو به یې د شپې (دغه عمل اجراء کاوه).

۵- د بنو عامر د قبیلې خلکو به د حج کولو په ورځو کښې فقط دومره روزي خوړه چې ساګاني به یې ورباندې ساتلې وې، او غوړ خو به یې بالکل نه خواړه، ترڅو د خپل حج تعظیم په ځای کړي. نو مسلمانانو نبي کریم ﷺ ته عرض وکړ چې: «نَحْنُ أَحَقُّ أَنْ نَفْعَلَ ذَلِكَ يَا رَسُولَ اللَّهِ»^(۵) یعنی: ای د الله رسوله! مونږ ته ډېره بهتره ده چې دغه ډول کار وکړو او د خپل حج تعظیم وکړو. نو الله ﷻ ذکر شوی آیت شریف نازل کړ.

څه لرې نه ده چې د وخت مشرکانو (جاهلان) به مسلمانان ملامته کړي وي چې تاسو په برېښه باندې طواف نه کوئ. لکه څنګه چې د دې عصر جاهلان د مسلمانانو ځوانانو په ډېرو پوري ځاندي او د زنانه وو مسلمانانو په پرده او حجاب باندې ملنډې وهي.

(۱) صحیح مسلم ج ۲ ص ۴۳

(۲) الدر المنثور ج ۳ ص ۴۳۹

(۳) تفسیر القرطبي ج ۸ ص ۱۸۹

(۴) زاد المسیر ج ۳ ص ۱۲۷

(۵) تفسیر البغوي ج ۲ ص ۱۵۷

۶۔ د عروہ ۛ څخه روایت دی چې قریشو به په خلکو باندې (په خپل خیال) ثوابونه گڼل، نارینه وو به یې نارینه وو ته (د طواف دپاره) جامې ورکولې او زنانه وو به یې زنانه وو ته (په همدې غرض) خپلې جامې بښلې «فَمَنْ لَمْ يُعْطِ الْحُمْسَ طَافَ بِالْبَيْتِ عُرْيَانًا»^(۱) یعنې نو چاته به چې حُمس (قریش) جامې ور نه کړې نو هغه به د بیت الله شریف طواف په لوڅه (برېنده) ترسره کاوه. په همدې هکله ځینو مفسرینو کرامو ځینې نور روایات هم لیکلي دي^(۲).
نو الله ښه د ذکر شوو بدعتونو (برېنده طواف کول او د خوراک او څښاک تحریم) په رد کښې ذکر شوی آیت شریف نازل کړ.

د مطلب خلاصه

یعنې ای د ادم ښه اولادې! پام کوی چې شیطان در باندې خپله شومه نقشه عملي نه کړې چې یا مو برېنده کړي او یا د ده په اشاره باندې پاکیزه حلال شیان په ځان باندې حرام کړي. نو جامه ستاسو دپاره بنائست او حسن دی، باید خپل ځانونه په هر وخت کښې پاکیزه او بنائسته وساتي او د الله ښه د نعمتونو څخه استفاده وکړي، خصوصاً د عبادت په وخت کښې خپل عورتونه پټ کړي، په برېنده باندې مه طواف کوی او مه لمونځ. په دې باندې علاوه د الله ښه د حلال کړی شوو نعمتونو څخه خوری او څښکی، مگر د شرعي حدودو څخه تجاوز مه کوی چې یا حرامه جامه واغونډی او یا خپله شتمني په غیر شرعي امورو کښې ولگوی. ځکه چې الله ښه د شرعي حدودو څخه تېرېدونکي خلک نه خوښوي.

توضیحات

- ۱۔ د جاهلیت په زمانه کښې په عربو په طواف کښې د خپلو ځانونو د برېنده ولو دپاره لاندې دلائل تراشل چې:
- الف: مونږ د کعبې شریفې د احترام په خاطر په هغو جامو کښې طواف نه کوو په کومو کښې چې مونږ د گناه مرتکب شوي یاستو^(۳).
- ب: مونږ خپل ځانونه تفاولا (د نېک فالۍ په توگه) برېنده وو ترڅو د گناه څخه داسې برېنده شو لکه د مورگانو څخه د زېږېدنې په وخت کښې چې د جامو څخه برېنده وو^(۴).
- د ذکر شوی حکم نبي کریم ښه ټولو خلکو ته د "حجة الوداع" څخه یو کال وړاندې د علي ښه په خوله باندې اعلان کړ چې: «وَلَا يَطُوفُ بِالْبَيْتِ عُرْيَانًا»^(۵) یعنې د سړ کال څخه وروسته به هیڅوک په برېنده باندې طواف نه کوي.

(۱) صحیح البخاري ج ۱ ص ۲۲۶

(۲) البحر المحیط ج ۵ ص ۴۰

(۳) المحرر الوجیز ج ۷ ص ۴۱

(۴) تفسیر الکشاف ج ۲ ص ۱۰۰

(۵) جامع الترمذی ج ۱ ص ۱۷۵

"زينة" څه معنی؟

۲- د "زينة" کلمه د ښائست په معنی ده چې لاندې درې ډولونه درلودلی شي^(۱)؛
 الف: نفسي (معنوي) ښائست، لکه علم، نیک عقائد او داسې نور.
 ب: بدني ښائست، لکه بدني قوت، ډولي قامت او داسې نور.
 ج: خارجي ښائست، لکه د حلال مال کثرت او داسې نور.
 په دې مقام کېښې همدغه درېم ډول زينت مراد دی ځکه چې مفسرينو کرامو په اجماعي توګه د زينت کلمه په جامو سره تفسیره کړې ده^(۲) چې د بدن څخه بهر دي او د يو پلوه ورباندې عورت پټېږي او د بله پلوه د الله ﷻ د نعمتونو مظهر جوړېږي. نبي کریم ﷺ فرمایلي دي چې: «إِنَّ اللَّهَ يُحِبُّ أَنْ يُرَى أَثَرُ نِعْمَتِهِ عَلَى عَبْدِهِ»^(۳) يعنې: يقيناً الله ﷻ دا خوښوي چې د ده ﷻ (د ورکړې شوي) نعمت ښې د ده ﷻ په بنده باندې وليدلی شي، ځکه چې د ښو جامو اغوستل د نعمتونو او غنا ډېر ښه مظهر دی.

په لوڅه لمونځ کول جائز نه دي

۳- اخاف عليهم الرحمة د لاندې وجوهو د کبله په لمانځه کېښې د عورت پټول فرض ګڼي:
 الف: په احکامو کېښې د نصوصو عموم ته کتل کېږي، نه د شان نزول خصوص يا د مورد خصوص ته، نو ذکر شوی آيت شريف که څه هم د طواف په باره کېښې نازل شوی دی مګر د مفهوم په عموم کېښې يې لمونځ هم شامل دی، نو په لمانځه کېښې هم د عورت پټول لازم شوه.
 ب: د "مسجد" کلمه په دې مقام کېښې هغه معنی ورکوي کومه يې چې په نژدې تېر شوي [۳۰] آيت کېښې ورکوله، نو د معنی حاصل يې داسې راوځي چې تاسو يو عبادت هم په برېښه باندې مه کوئ، په طواف کېښې هم جامې واغونډئ او په لمانځه کېښې هم خپل عورتونه پټ کړئ.

سوال جواب

۴- که څوک وايي چې: وړاندې په دوهمه توضيح کېښې تېر شوه چې د "زينة" کلمه په جامو سره تفسيره شوې ده، نو په کار وه چې اخافو عليهم الرحمة په لمانځه کېښې د جامو اغوستل فرض ګڼلې وي نه يوازې د عورت پټول؟
 مونږ وايو چې: د آيت شريف څخه يوازې همدومره فهمېږي چې په لوڅه باندې عبادت مه کوئ پاتې شوه دا خبره چې څومره لباس اغوستل ضرور دي او څومره مستحب، نو دا په احاديثو کېښې واضحه شوې ده چې د عورت پټول فرض او ضروري دي او په دې باندې علاوه نوره جامه او يا

(۱) مفردات الراغب ص ۲۲۳

(۲) تفسير المظهر ج ۳ ص ۲۴۱

(۳) جامع الترمذي ج ۲ ص ۱۰۹

سپېڅلې او نظيفه جامه اغوستل مستحب کار دی. لاندې احاديث د وضاحت دپاره ولولئ:

اول: نبي کریم ﷺ فرمايلي دي چې: «لَا يَقْبَلُ اللَّهُ صَلَاةَ خَائِضٍ إِلَّا بِخِمَارٍ»^(۱) يعنې الله ﷻ د هغې زنانه لمونځ نه قبلوي د کومې چې لمونځ ورباندې فرض شوی وي (بالغه وي) مگر په څښې سره (چې د سر ويښتان يې پکښې پټ وي). ځکه چې د زنانه وو د سر ويښتان په عورت کښې شامل دي.

دوهم: نبي کریم ﷺ فرمايلي دي چې: «خَيْرُ ثِيَابِكُمُ الْبَيَاضُ فَكَفُّوا فِيهَا مَوْتَاكُمُ وَالتَّبَسُّوْهَا»^(۲) يعنې ستاسو غوره جامې سپينې جامې دي نو په همدغو کښې مړو ته کفن ورکړئ او همدغه واغونډئ (برابره خبره ده چې په لمانځه کښې وي او که د لمانځه څخه بهر).

درېم: يوه ورځې نبي کریم ﷺ د جمعې په ورځ په ممبر باندې په عتاب آميزه لهجه دا خبره وکړه چې: «مَا عَلَى أَحَدِكُمْ لَوْ اشْتَرَى ثَوْبَيْنِ لَيَوْمِ الْجُمُعَةِ سَوَى ثَوْبِي مَهْنَتِهِ»^(۳) يعنې: څه دي په يو ستاسو باندې چې د خپل کارو بار د جامو څخه په غير نورې دوه جامې (کميښ او لنگ يا پرتوگ) د جمعې د ورځې دپاره وپېري؟! (يعنې که د چا وسه کېږي).

که څوک ددې څخه اضافه تحقيق غواړي نو ځينو اوږدو کتابونو^(۴) ته دې مراجعه وکړي.

اسراف وپيژنئ

۴- د اسراف د پېژندلو په باره کښې مونږ د [الأنعام: ۱۴۱] آيت لاندې د الله ﷻ په توفيق هاغومره څه ليکلې دي چې ذکره شوې کلمه ورباندې پيژاندله کېږي، بيا ليکلو ته يې اړتيا نه وینو مگر په دې مقام کښې ورباندې لاندې معلومات ور اضافه کوو:

الف: د ﴿وَلَا تُسْرِفُوا﴾ جمله د وړاندېنيو درېواړو مضامينو سره پيوستون لري، نو د معنی حاصل يې داسې کېږي چې په هر عبادت کښې لباس واغونډئ او اسراف مه کوئ چې يا عورت بربنډه کړئ او يا د تکبر جامې په تن کړئ. همدارنگه خوراک او څښاک وکړئ مگر اسراف پکښې مه کوئ چې د شرعي حدودو څخه په افراط يا تفريط سره مخالفت وکړئ.

ب: نبي کریم ﷺ فرمايلي دي چې: «كُلُوا وَاشْرَبُوا وَتَصَدَّقُوا وَالتَّبَسُّوا مَا لَمْ يُخَالِطْهُ إِسْرَافٌ أَوْ مَخِيلَةٌ»^(۵) يعنې: خورئ او څښئ، خيرات کوئ او اغونډئ ترڅو چې ورسره اسراف او تکبر ګډ نه شي.

ج: عبدالله بن عباس رضی الله عنهما وايي چې: «كُلْ مَا شِئْتَ وَالتَّبَسَّ مَا شِئْتَ مَا أَخْطَأَتْكَ اثْنَانِ سَرَفٌ أَوْ مَخِيلَةٌ»^(۶) يعنې: څه چې دې خوښه وي هغه خوره او څه چې دې خوښه وي هغه اغونډه تر هغه چې دوه

(۱) سنن ابی داود ج ۱ ص ۹۴

(۲) سنن ابن ماجه ص ۱۰۶

(۳) سنن ابن ماجه ص ۷۷: سنن ابن ابی داود ج ۱ ص ۱۵۴

(۴) احکام القرآن للجصاص ج ۲ ص ۳۱: الحجة البالغة ج ۱ ص ۱۹۴

(۵) سنن ابن ماجه ص ۳۵۷

(۶) صحيح البخاري ج ۲ ص ۸۶۰

(در کنبی موجود نه شی) چې یو د حد څخه تجاوز دی او بل تکبر.

یوه لنډه کی قیصه

ع د ښه وضاحت دپاره په دې مقام کنبی یوه لنډه کی قیصه د سوال جواب په شکل ولولئ چې د یوه نصراني طبیب او د علي بن الحسين عليه الرحمة ترمنځ واقع شوې ده. هغه دا چې: نصراني: ستاسو په کتاب (قرآن) کنبی د علم طب په هکله څه شی نشته حال دا چې علم په دوه ډوله دی چې یو د ادیانو علم دی، او بل د ابدانو علم دی چې د طب د علم څخه عبارت دی. علي عليه الرحمة: زمونږ په کتاب کنبی د طب علم ټول په نیم ایت کنبی نازل شوی دی. نصراني: هغه کوم نیم ایت دی؟!

علي عليه الرحمة: هغه دا دی چې: ﴿وَكُلُوا وَاشْرَبُوا وَلَا تُسْرِفُوا﴾ یعنی: او تاسو خورئ او څښکئ او اسراف مه کوئ.

نصراني: ستاسو پیغمبر په طب کنبی څه نه دي ویلي؟

علي عليه الرحمة: زمونږ پیغمبر ﷺ د طب ټول علم په ډېرو اسانو کلماتو کنبی راغونډ کړی دی. نصراني: هغه کلمات کوم دي؟

علي عليه الرحمة: هغه دا دي چې: «الْمَعِدَةُ بَيْتُ الدَّوَاءِ وَالْجَفِيَّةُ رَأْسُ كُلِّ دَوَاءٍ وَأَعْطِ كُلَّ جَسَدٍ مَا عَوَّدْتَهُ» یعنی: معده د مرضونو کور دی، او پر هېز د هرې دوا سر دی، او هر جسد ته هغه شی ورکړه چې ورسره دې عادت کړی وي.

نصراني: «مَا تَرَكَ كِتَابُكُمْ وَلَا نَبِيُّكُمْ لِجَالِينُوسَ طَبَّاءاً»^(۱) یعنی ستاسو کتاب او ستاسو پیغمبر د جالینوس دپاره په طب کنبی هېڅ شی نه دی پرېښی.

جالینوس یو مشهور حکیم تیر شوی دی چې په طبابت کنبی یې خورا شهرت درلود.

﴿قُلْ مَنْ حَرَّمَ زِينَةَ اللَّهِ الَّتِي أَخْرَجَ لِعِبَادِهِ وَالطَّيِّبَاتِ مِنَ الرِّزْقِ قُلْ هِيَ لِلَّذِينَ آمَنُوا فِي الْحَيَاةِ الدُّنْيَا خَالِصَةً يَوْمَ الْقِيَمَةِ كَذَلِكَ نُفَصِّلُ الْآيَاتِ لِقَوْمٍ يَعْلَمُونَ﴾^(۲) قُلْ إِنَّمَا حَرَّمَ رَبِّي الْفَوَاحِشَ مَا ظَهَرَ مِنْهَا وَمَا بَطَنَ وَالْإِثْمَ وَالْبَغْيَ بِغَيْرِ الْحَقِّ وَأَنْ تُشْرِكُوا بِاللَّهِ مَا لَمْ يُنَزَّلْ بِهِ سُلْطَانًا وَأَنْ تَقُولُوا عَلَى اللَّهِ مَا لَا تَعْلَمُونَ^(۳) وَلِكُلِّ أُمَّةٍ أَجَلٌ فَإِذَا جَاءَ أَجْلُهُمْ لَا يَسْتَأْخِرُونَ سَاعَةً وَلَا يَسْتَقْدِمُونَ^(۴)

[۳۲] (ورته) ووايه (ای پیغمبره!) چې د الله ﷻ هغه ښائست (جامه) چا حرام کړی دی چې د خپلو

(۱) تفسیر القرطبي ج ۷ ص ۱۹۲

ولو اننا (۸)

الأعراف (۱۷)

بندگانو دپاره یې راویستلی (پیدا کړي) دی او (همدارنگه د روزیو څخه) پاکیزه (او لذیذ) (دغې) (چا حرامې کړې دي)؟ (هیچا نه دي حرامې کړي).

(ورته) ووايه چې دا (نعمتونه) په نژدې ژوند کېښې د هغو کسانو دپاره دي چې ایمان یې را وړي وي (دوی تري محروم نه دي گرځولي شوي) حال دا چې د قیامت په ورځ (په آخرت کېښې) به (د دوی) دپاره دا نعمتونه) سوچه (او د عذاب څخه پاک) وي.

مونږ خپل ایتونه (او احکام) په دغه ډول (وضاحت سره) د داسې قوم دپاره تفصیلوار بیانوو چې پوهېږي (همدوی تري گټه اخلي).

[۳۳] (ورته) ووايه چې یقیناً زما رب ﷻ (ټول) بې شرمه کارونه حرام کړي دي، هغه چې د دغو کارونو د جملې څخه پټ دي او هغه چې ښکاره دي، او هم (بې مطلقه) گناه (حرامه کړې ده، وړه وي او که غټه) او (هم یې په خلکو باندې) ناحقه بغاوت (ظلم حرام کړی دی) او (هم یې دا حرام کړی دی) چې تاسو د الله ﷻ سره (په عبادت کېښې) هغه شی شریک ودرؤئ کوم چې الله ﷻ (د) هغه (په ثبوت) باندې څه دلیل نه دی نازل کړی، او دا (هم) چې تاسو په الله ﷻ باندې هغه څه (د دروغو په توگه) وواياست چې (د هغو په ثبوت باندې) تاسو نه پوهېږئ (او علم پرې نه لرئ).

[۳۴] او د هرې ډلې (د سپکولو یا پوښا کولو) دپاره (د الله ﷻ په نزد) ټاکلی شوی وخت دی کله چې د دوی ټاکلی شوی وخت ورسېږي نو نه به ډېر لږ وخت دوی وروسته شي او نه به وړاندې شي (هېڅ تغیر او بدلون به ونه مومي).

د مطلب خلاصه

په دې ایتونو کېښې د وړاندېني آیت مضمون تعقیب شوی دی چې الله ﷻ هغه جامې او خوراک او څښاک نه دي حرام کړي کوم چې مشرکان یې په طواف او د حج په موسم کېښې په خپلو ځانونو باندې حراموي او لا په تعميل کېښې یې دا جرتمه هم لري.

۱- یعنې ای پیغمبره! د خلکو څخه توبیخا او انکاراً پوښتنه وکړه چې الله ﷻ خو په خپلو بندگانو باندې نه هغه لباس اغوستل حرام کړي دي کوم چې د همدوی دپاره یې د ونو، بوټو او د حیواناتو د شاگانو څخه پیدا کړي دي، لکه مالوچ، کتان او داسې نور، او نه یې د روزیو څخه هغه پاکیزه رزق حرام کړی دی چې د همدوی دپاره یې په ځمکه کېښې موجود کړی دی. نو دا راته وواياست چې هغه څوک دی چې د ذکر و شوو شیانو په تحریم باندې یې حکم کړی دی؟ ایا د الله ﷻ څخه په غیر بل څوک د تحریم او تحلیل اختیار لري؟ که تاسو ذکر شوی حکم الله ﷻ ته منسوبئ نو په کوم پیغمبر باندې او په کوم کتاب کېښې الله ﷻ ذکر شوی حکم نازل کړی دی؟

۲- ای پیغمبره! کله چې مشرکان د ذکرې شوې پوښتنې د جواب څخه عاجز او چپ شوه او یا یې پرې ځانونه گونگان و اچول نو ته پخپله جواب ورکړه چې: څومره ښائسته لباسونه او څومره پاکیزه او لذیذ خوراک او څښاک چې تاسو ته په نظر درځي هغه ټول الله ﷻ په دنیا کېښې د مرغانو

د باره پیدا کړي دي چې ترڅو د یو پلوه دوی ترې استفاده وکړي او د الله ﷻ شکرگذاري وکړي او د بله پلوه یې د جنت نعمتونو ته رغبت او مینه زیاته شي.

د دنیاوي نعمتونو څخه کافران هم استفاده کولی شي، نو ترڅو چې مؤمنان په دنیا کېنې د الله ﷻ نوم اخلي دنیا به ودانه وي او نعمتونه به پرېمانه وي او په کافرانو باندې به څه بندیز ونه لگولی شي او نه پرې لگولی شوی دی مگر دا بېله خبره ده چې دوی یې د دلیل په ځینو نعمتونو باندې د تحریم تاپه وهي.

هو! اخروي نعمتونه دغسې نه دي چې کافران به پکېنې اشتراک وکړي شي بلکې هلته به ټول نعمتونه په مؤمنانو پوري ځانگړي وي او بس. یا په بل عبارت: کافرانو ته په کار وه چې دنیاوي نعمتونه یې په ځانونو باندې نه وی حرام کړي او څه لنډه تنگه استفاده یې ترې کړي وی او دا ځکه چې په اخروي نعمتونو کېنې خو بې د دې څخه هم څه برخه نه لري.

۳- ای پیغمبره! مونږ خپل احکام په دغه ډول باندې په استدلالی توگه بیانوو خو هغه خلک ترې استفاده کولی شي او د هغو پرې سرونه خلاصېږي کوم چې څه پوهه ولري او د ښه او بد څه فرق وکړي شي.

عجیبه کړنلاره

۴- ای پیغمبره! مشرکانو ډېره عجیبه کړنلاره غوره کړې ده چې په حلالو شیانو باندې د تحریم حکم کوي او د ثوابونو تمه ورته لري، مگر بالمقابل کوم کارونه چې الله ﷻ حرام کړي دي او د عذاب خطر پکېنې دی هغه ډېر په زغرده کوي او د هیڅ خطر احساس نه کوي. د مثال په توگه:

الف: ورته ووايه چې زما رب ﷻ، چې ستاسو رب هم دی، ټول بې حیا او بې شرمه کارونه حرام کړي دي چې نه به څوک په ښکاره ډول ورنژدې کېږي او نه به یې د خلکو څخه په پټه مرتکب کېږي. خال دا چې تاسو په بې حیا کارونو باندې نه په ښکاره توگه صرفه کوئ او نه په پټه.

ب: بلکې زما رب ﷻ مطلق گناه حرامه کړې ده، هره یوه گناه چې وي، مگر تاسو د یوې گناه څخه هم سر نه اړوئ.

ج: زما رب ﷻ په خلکو باندې تېري او بغاوت حرام کړی دی، او تاسو په ټولو خلکو باندې عموماً او په مسلمانانو باندې خصوصاً ډول ډول ظلمونه کوئ او پخپله هم اقرار کوئ چې دا ظلم او ناحقه کار دی مگر لاس ترې نه اخلئ.

د: بل شی چې زما رب ﷻ حرام کړی دی هغه شرک دی چې په ټولو جنایتونو کېنې اول نمره جنایت دی، حال دا چې تاسو یې بې دلیل او بې برهانه مرتکب شوي یاست.

ه: زما رب ﷻ په تاسو باندې حرامه کړې ده چې په الله ﷻ باندې هغه دروغ وتری کوم چې تاسو یې د خپلو خولو څخه پرته د علمه او دلیل راوباسئ.

تاسو د یو پلوه جنایات کوئ او د بله پلوه همدغه جنایات الله ﷻ ته منسوبوئ. یا په بل عبارت:

د گناه څخه مو اعتذار ډېر بد دی، چې په دغو باندې راته الله ﷻ امر کړی دی. نو څرنگه چې تاسو د دغې کړنلارې څخه لاس نه اخلئ نو د عذاب انتظار وباسئ ترڅو چې وخت یې در ورسېږي. کله چې د عذاب ټاکلی وخت ورسېږي نو بیا نه وړاندې او بیرته کېږي او نه پکښې څوک د تصرف او مخنیوي توان لري.

توضیحات

۱- علماوو کرامو د دې جملې: ﴿هِيَ لِلَّذِينَ ءَامَنُوا فِي الْحَيَاةِ الدُّنْيَا خَالِصَةً يَوْمَ الْقِيَمَةِ﴾ دپاره لاندې تفسیرونه کړي دي:

الف: عبدالله بن عباس رضی الله عنهما وایي چې د الله ﷻ نعمتونه د مؤمنانو دپاره خلق کړي شوي دي مګر په دنیا کې ترې بالتبع کافران هم استفاده کوي ترڅو چې دنیا ودانه وي، خو په آخرت کې د دوی دپاره خالص او سوچه دي چې کافران ترې بالتبع هم استفاده نه شي کولی (۱).

ب: د الله ﷻ نعمتونه په دنیا کې د مؤمنانو دپاره پیدا کړي شوي دي مګر د غمونو او تکلیفونو څخه سوچه نه دي، اما په آخرت کې د دوی دپاره سوچه او خالص دي چې نه به ورسره غم ملګری وي او نه تکلیف او مشقت (۲).

ج: سعید بن جبیر علیه الرحمة وایي چې د معنی حاصل یې داسې کېږي چې د الله ﷻ نعمتونه په دنیا کې د مؤمنانو دپاره دي په داسې حال کې چې په آخرت کې ورباندې دوی د عذاب سره هم نه مخامخ کېږي (۳) چې تاسو ځکه معذب شوی چې په دنیا کې مو د نعمتونو څخه استفاده کړې ده. مونږ ته د ایتونو د سیاق او سباق (وړاندې او بیرته) په اعتبار سره همدغه درېم تفسیر غوره ښکاري. مشرکانو خو په خپلو ځانونو باندې د الله ﷻ نعمتونه ځکه حرام ګرځول ترڅو خپل ځانونه زیات تقوی دار معرفي کړي، نو الله ﷻ د دوی نظر رد کړ او ورته یې وفرمایل چې د نعمتونو تحریم که د تقوی نښه وي نو د هرچا څخه وړاندې به په مؤمنانو باندې حرام کړي شوي وي او په آخرت کې خو به دوی د نعمتونو څخه بالکل ځکه نه وي کړي، حال دا چې مؤمنانو ته پرې په دنیا کې جنایت نشته او په آخرت کې ورته د تعذیب موجب نه جوړېږي، بلکې په شکر په باندې الله ﷻ خپلو نعمتونو ته لا زیادت ورکوي او پریمانه یې جوړوي.

أجل څه معنی؟

۲- په ﴿أَجَلُهُمْ﴾ کې د «أَجَلَ» کلمه د ټاکلي شوي وخت څخه عبارت ده (۴).

نو د معنی حاصل یې داسې کېږي چې: کله د کافرانو د قوت د ماتېدلو او یا پوښا کولو وخت

(۱) الدر المنثور ج ۳ ص ۴۴۷

(۲) روح المعاني ج ۸ ص ۱۱۲

(۳) المحرر الوجيز ج ۷ ص ۴۷

(۴) مفردات الراغب ص ۶

راورسېږي نو نه به يوه گړۍ وروسته شي او نه به وړاندې.
رښتيا چې کله د قریشو د قوت د ماتېدلو وخت ورسېد (د مکې معظمې د فتحه کېدلو وخت راغی) نو هيڅ تغير يې ونه خوړ او د مکيانو قوت مات شو.

سوال جواب

که څوک وايي چې: د ټاکلي شوي وخت د رسېدلو په صورت کېښې خو احتمال وه چې وخت ونه پېږي خو الله ﷻ دا احتمال منفي کړ چې: ﴿لَا يَسْتَأْخِرُونَ﴾ دوی به وروسته نه کړي شي؛ اما د وړاندې کېدلو خو هيڅ احتمال نشته نو پوښتنه دا ده چې د ﴿وَلَا يَسْتَقْدِرُونَ﴾ جملې په نزول کې څه حکمت دی؟

مونږ وايو چې: علماوو کرامو خو ذکر شوي سوال ته ډېر جوابونه کړي دي^(۱) مگر په زړه پورې جواب يې دا دی چې ذکره شوې جمله د عدم تغير څخه د کنایې په توگه نازل شوې ده او په کنایاتو کې خو د مبالغې دپاره محال (نه کېدونکي) مضامين هم ذکر کېږي.
د ښه وضاحت په غرض لاندې مثال ولولئ:

په راتلونکې [۴۰] آيت کېښې الله ﷻ فرمايي چې: ﴿حَتَّىٰ يَلِجَ الْجَمَلُ فِي سَمِّ الْخِيَاطِ﴾ يعنې کافرانو ته به د اسمان دروازي ترهغه بېرته نه شي او جنت ته به داخل نه شي ترڅو چې اوښ (من حیث اوښ) د ستنې په سوم (من حیث سوم) کېښې ننوزي. حال دا چې دا محال (نه کېدونکي) کار دی، ته به وايې چې داسې ويل شوي دي چې کافران به هيڅکله جنت ته داخل نه شي.

﴿يَبْنِيْ اٰدَمَ اِمًا يَّاتِيَنَّكُمْ رُّسُلٌ مِّنْكُمْ يَقُصُّوْنَ عَلَيْكُمْ اٰيٰتِيْ فَمَنْ اٰتَقٰى وَاَصْلَحَ فَلَا خَوْفٌ عَلَيْهِمْ وَلَا هُمْ يَحْزَنُوْنَ ﴿٣٥﴾ وَالَّذِيْنَ كَذَّبُوْا بِآيٰتِنَا وَاسْتَكْبَرُوْا عَنْهَا اُولٰٓئِكَ اَصْحٰبُ النَّارِ هُمْ فِيْهَا خٰلِدُوْنَ ﴿٣٦﴾﴾

[۳۵] ای د ادم ﷺ اولادې! که چېرې (زما د پلوه) تاسو ته همدا ستاسو د جملې څخه داسې پیغمبران علیهم السلام درشي چې زما ایتونه (او احکام) په تاسو باندې لولي نو چا چې (د شرک څخه خپل) ځان وساته او (خپل اعمال یې) اصلاح کړه نو نه به په دوی باندې (د الله ﷻ د پلوه) څه ډار وي او نه به دوی غمژن شي.

[۳۶] او هغه کسان چې زمونږ ایتونو ته د دروغو نسبت وکړي او (د عقیدې او عمل څخه یې) تکبر (لویي) وکړي همدغه کسان د اور (دوزخ) اندېوالان دي، دوی به پکښې همېشه وي (اندېوالي به یې ورسره پرې نه شي).

د مطلب خلاصه

د ذکر و شوو تفریعاتو څخه دا څلورمه او وروستۍ تفریع ده چې د ادم عليه السلام اولاده خپل عاقبت ته متوجه کړې شوې ده چې د شیطان په دروغینو خبرو باندې ونه غولېږي. نو حاصل یې داسې راوځي: ۱- ای انسانانو! مونږ تاسو ځمکې ته د ادم عليه السلام په سلسله رابنکته کړي یاست چې د شیطان سره به دلته د یوه وخته پورې لاس او گریوان یاست مگر تاسو مو بې وساتلو او بې وسلې نه یاست پریښي، عقلونه مو درکړي، حواس مو درېښلي او بالاخره ټول مخلوقات مو د خپل وحدانیت دپاره ښي او علامات درولي دي، نو تاسو کولی شئ چې خپل خالق جل جلاله وپیژنئ او شریک ورسره جوړ نه کړئ. یا په بل عبارت: په تاسو کې مو د شیطان سره د مبارزې او مجادلې توان ایښی دی، تاسو په مونږ باندې د دې حق نه لرئ چې پیغمبران او کتابونه درولېږو.

۲- هوا که مونږ په خپل فضل او کرم سره دغه کار وکړ او پیغمبران عليهم السلام مو درواستول چې زمونږ ایتونه یې درباندي ولوستل او زمونږ وحدانیت یې درته په تکرار سره روښانه کړ، نو بیا به تاسو د دغو دوه وو حالونو څخه خالي نه یاست:

الف: که چا خپل ځان عقیده او عملاً اصلاح کړ نو په ده باندې نه ډار شته او نه به غمژن شي.
ب: بالمقابل که څوک د عقل څخه کار وانخلي او حواس په کار وانچوي او پیغمبران عليهم السلام ته هم د دروغژنانو نسبت وکړي او بالاخره د هغوی تحقیر وکړي، نو دوی به د همیشه دپاره په دوزخ کې پراته وي. دا دی نه بدلیدونکی قانون په یاد یې ولرئ.

توضیحات

۱- په ﴿إِمَّا يَأْتِيَنَّكُمْ﴾ کې د "إِمَّا" توری په اصل کې "إِنْ" دی چې د "إِنْ" توری د شرط دپاره دی او د "مَا" په توري باندې یې تاکید موندلی دی^(۱).

سوال جواب

۲- که څوک وایي چې: د عربیت د قانون په اعتبار سره د "إِذَا" توری په یقیني شرطونو کې استعمالېږي او د "إِنْ" توری په احتمالي شرطونو کې^(۲) لکه چې الله جل جلاله فرمایي: ﴿وَإِنْ كَانَتْ وَاحِدَةً فَلَهَا النِّصْفُ﴾ [النساء: ۱۱] یعنې که مړي یوازې یوه لور درلوده نو دغې لره په مېراث کې د ترکې څخه نیمایي برخه ټاکله شوې ده.

نو پوښتنه دا ده چې د پیغمبران عليهم السلام را استول خو یقیني وه نو په دې کې څه حکمت دی چې د ﴿إِمَّا يَأْتِيَنَّكُمْ﴾ په عوض "إِذَا مَا يَأْتِيَنَّكُمْ" نازل نه کړی شو؟

مونږ وایو: حکمت پکې دا دی والله اعلم. چې د پیغمبران عليهم السلام را استول په الله جل جلاله باندې

(۱) تفسیر الکشاف ج ۲ ص ۱۰۲

Downloaded from: bawarketabtoon.com

(۲) حاشیه الشیخ زاده علی تفسیر البیضاوی ج ۲ ص ۲۳۸

اولا اننا (۸) واجب نه دي بلکې احتمالي دي، هوا دا بيله خبره ده چې په خپل خان باندې يې د لطف او فضل د بيله واجب گرځولي دي، نو که بالفرض الله ﷻ بالکل پيغمبران عليهم السلام نه وي راستولي هم په توحيد باندې به خلک مکلف وي. همدا د اهل السنة والجماعة عقیده ده، اما معتزله وايي چې د پيغمبرانو عليهم السلام راستول په الله ﷻ باندې واجب دي (۱)، العياذ بالله ﷻ.

يادونه

۲- د دغو دواړو ايتونو د مضامينو غوندي مضامين په [البقرة: ۳۸-۳۹] ايتونو کښې تېر شوي دي هيله ده چې زيات تفصيل يې هملته وکتل شي. هو فقط همدومره توپير سره لري چې هلته ادم ﷺ او بي بي حواء رضی اللہ عنہما قصداً مخاطب کړي شوي دي او د دوی اولاده په غوږ وهلی شوې ده، اما دلته د هغوی اولادونو ته په قصدي توگه خطاب متوجه کړی شوی دی، ته به وايي چې هر امت ته په خپلو خپلو وختونو کښې ذکره شوې نوصيه جدا جدا نازله کړی شوې ده.

﴿فَمَنْ أَظْلَمُ مِمَّنِ افْتَرَىٰ عَلَى اللَّهِ كَذِبًا أَوْ كَذَّبَ بِآيَاتِهِ ۖ أُولَٰئِكَ يَنَالُهُمُ نَصِيبُهُم مِّنَ الْكِتَابِ حَتَّىٰ إِذَا جَاءَهُمْ رَسُولُنَا يُتَوَفَّوهُمْ قَالُوا أَيُّنَا مَا كُنْتُمْ تَدْعُونَ مِّن دُونِ اللَّهِ قَالُوا ضَلُّوا عَنَّا وَشَهِدُوا عَلَىٰ أَنفُسِهِمْ أَنَّهُمْ كَانُوا كَافِرِينَ ﴿۳۷﴾﴾

[۳۷] نو د هغه چا څخه لوی ظالم څوک دی چې په الله ﷻ باندې دروغ تېري او يا د ده ﷻ ايتونو نه د دروغو نسبت کوي؟! نه د دروغو نسبت کوي؟!!

دغه ډله (ظالمان) چې دي دوی ته به د کتاب څخه خپله برخه ورسېږي (څه چې ورته ليکل شوي دي هغه به په دنيا کښې مونده کړي) آن تردې چې کله دوی ته زمونږ استولي پرېښتې ور ورسېږي چې ارواگاني يې پوره قبض کړي نو وبه وايي (دوی ته) چې هغه (باطل معبودان مو) چرته دي چې ناسو به د الله ﷻ څخه په غير بلل (عبادت به مو کاوه)؟. دوی به (په جواب کښې) ووايي چې هغوی خو زمونږ څخه ورک شوه (زمونږ په درد باندې دوا نه شوه)، او په خپلو ځانونو باندې به شاهدي ورکړي (اقرار به وکړي) چې يقيناً دوی کافران وه (او په غلطه لار باندې روان وه).

د مطلب خلاصه

په دې ايت کښې د وړاندېني متصل آيت وجه بيان شوې ده چې د معنی حاصل يې داسې کېږي: کافرانو ته ځکه دوزخ د دوام په توگه ټاکلی شوی دی چې دوی ډېر لوی ظالمان دي. ايا د هغه

الأعراف (۲)

چا څخه بل لوی ظالم شته چې یا په الله ﷻ باندې دروغ تری او ووايي چې زه پیغمبر یم حال دا چې هغه پیغمبر نه وي، او یا ووايي چې الله ﷻ مونږ ته په بدو او بې شرمه کارونو باندې امر کړی دی حال دا چې الله ﷻ هیڅکله دغسې امر نه کوي او بالاخره یا د الله ﷻ ایتونو ته د دروغو نسبت وکړي چې دا د الله ﷻ ایتونه نه دي؟!.

دغو لویو ظالمانو ته چې الله ﷻ څه ټاکلي دي، خوشالي وي او که خپګان، راحت وي او که مشقت او یا داسې نور، هغه به ورباندې تېرېږي.

۲- نو ای مؤمنانو! کله چې ذکر شوو ظالمانو ته خوشالي ورسیده تاسو دا گومان مه کوئ چې هغوی د الله ﷻ د غضب څخه خلاص شوه او عفو ورتو وکړی شوه، همدارنګه کله چې هغوی ته څه سختي او مشقتونه ورسېږي هم دا خیال مه کوئ چې دا به د هغوی د شریکاتو جزا وي او د اخروي عذاب څخه به نجات ومومي.

خبره دا ده چې هغوی ته په دنیا کېنې خپله ټاکلې برخه رسېږي، څومره عمرونه چې ورته ورکړی شوي وي هغه به تېروي، هغوی ته ترهغه فرصت ورکول کېږي ترڅو چې د اروا ګانو د قبض دپاره زمونږ وراستولې شوې پریښتي ورورسېږي، نو په دغه وخت کېنې به د هغوی د کفر او شریکاتو جزاګانې پیل او په لوی عذاب باندې به اخته شي، په دغه وخت کېنې به د توبیخ او تخجیل دپاره مخاطب کړی شي چې ستاسو باطل معبودان څه شوه چې د دغه عذاب مخه درڅخه واړوي او نجات درکړي؟.

نو په دغه وخت کېنې به د کافرانو عقلونه سرته ورشي او پوه به شي چې په غلطه لاره باندې روان وو او په حسرت سره به جواب ورکړي چې هغوی خو زمونږ څخه ورکې شوه، په درک یې نه پوهېږو چې څه شوه او چرته لاره!، بیا به نو په خپلو ځانونو باندې شاهدي ورکړي چې بې شکه دوی په دنیا کېنې په باطله لاره باندې روان وه، او په خپلو کړو وړو باندې به پښېمانه شي مګر د دغه وخت پښېماني به ورته څه ګټه ونه رسوي.

توضیحات

۱- علماوو کرامو د ذکر شوي آیت شریف د ﴿نَصِيبُهُمْ مِّنَ الْكِتَابِ﴾ په دوه وو کلمو کېنې زبنت ډېر تفسیرونه کړي دي^(۱) چې د نصیب څخه په دې مقام کېنې کومه برخه مطلب ده او د کتاب کلمه د کوم کتاب څخه عبارت ده.

که څه هم ټول تفسیرونه سره یو تریله څه منافات نه لري مګر مونږ ته چې د مقام په لحاظ کوم تفسیر غوره ښکاري هغه دا دی چې د نصیب څخه هغه شیان مراد دي کوم چې د هرچا دپاره د مور په ګېډه کېنې لیکلې کېږي او د کتاب څخه هغه کاغذات مطلب دي کوم چې ذکر شوي شیان پکېنې لیکلي شوي وي.

همدغه تفسیر ته نبی کریم ﷺ په یوه حدیث کښې اشاره کړې ده چې مضمون یې لاندې لوستلی شی:

کله چې نطفه د مور په رحم کښې ځای ونیسي نو الله ﷻ ورباندې یوه ملکه مقررې کړې چې ترڅو (برسېره د الله ﷻ په ازلي علم او برسېره د لوح محفوظ په ثبت) لاندې شیان ولیکي:
الف: د دغې نطفې څخه جوړېدونکي انسان شقي دی او که سعید (بد بخت دی او که نېک بخت).
ب: نوموړی نارینه دی او که ښځینه.

ج: نوموړی به په خپل دنیاوي ژوند کښې کوم-کوم کارونه کوي.
د: نوموړی به په کومو کومو ځایونو کښې گرځي (او په کوم کوم ځای به قدمونه ږدي).
ه: نوموړی به کوم-کوم شیان خوري او څښکي (د ده روزي به څه شی وي) او داسې نور.
«ثُمَّ تُطَوَّى الصُّحُفُ فَلَا يُزَادُ فِيهَا وَلَا يُنْقَصُ»^(۱) یعنې بیا لیکلي شوي کاغذات تاو کړی شي چې نه پکښې څه زیادت کېږي او نه کمبود (هیڅ تغیر نه خوري).

مونږ ځکه ذکر شوی تفسیر خوښ کړ چې د آیت شریف دا تکرار ﴿حَتَّىٰ إِذَا جَاءَهُمْ رُسُلُنَا﴾ ورباندې دلالت کوي. نو د معنی حاصل یې داسې کېږي چې د کافرانو کفرې جزاګانې ترهغه نه پیل کېږي ترڅو چې خپلې هغه دنیاوي برخې پوره کړي کومې چې د مورګانو په ګېډو کښې ورته ټاکلې شوې دي، او چې هر وخت یې خپلې برخې تمامې کړې او په ځمکه باندې یې د پښو د ایښودلو ځای پاتې نه شي او بالاخره د ارواګانو د قبض دپاره پریښتي ور ورسېږي نو همدغه د دوی د کفرې جزا ګانو د پیل کېدلو وخت دی.

یادونه

۲- د ذکر شوي آیت شریف نور تفصیل د [الأنعام: ۲۲] آیت لاندې د الله ﷻ په توفیق تهر شوی دی چې بیا لیکلو ته یې اړتیا نه گورو، په دې مقام کښې فقط لاندې سوال جواب اضافه کوو:
که څوک وایي چې: د هغه آیت څخه څرګندېږي چې کافرانو ته به ذکره شوې پوښتنه د قیامت په ورځ متوجه کړی شي چې ستاسو باطل معبودان چرته دي؟ او د دې مقام څخه سړي ته ذهن ته ورځي چې د دغه سوال سره به د ځنګدن په وخت کښې مخامخ شی؟
مونږ وایو چې: څه لرې نه ده چې ذکر شوې پوښتنه د کافرانو څخه د دوی د تخجیل دپاره په مکرره توګه صورت ونیسي، په ځنګدن کښې، د محشر په میدان کښې او بالاخره د دوزخ په داخل کښې، لکه چې الله ﷻ فرمایي: ﴿ثُمَّ فِي النَّارِ يُسْجَرُونَ﴾ ۱۰۰ ﴿ثُمَّ قِيلَ لَهُمْ أَيْنَ مَا كُنْتُمْ تُشْرِكُونَ﴾ [غافر: ۷۲-۷۳] یعنې: بیا به دوی (کافران) په اور کښې وسوزولی شي، بیا به ورته وویلی شي چې هغه (باطل معبودان مو) چرته دي چې تاسو به (په دنیا کښې د الله ﷻ سره) شریکان ګرځول؟

﴿ قَالَ أَذْخُلُوا فِي أُمَمٍ قَدْ خَلَتْ مِنْ قَبْلِكُمْ مِنَ الْجِنِّ وَالْإِنْسِ فِي النَّارِ كُلَّمَا دَخَلَتْ أُمَّةٌ لَعَنَتْ أُخْتَهَا حَتَّى إِذَا آذَرَكُوا فِيهَا جَمِيعًا قَالَتْ أُخْرِنُهُمْ لِأُولِنَهُمْ رَبَّنَا هَؤُلَاءِ أَضَلُّونَا فَفَاتِهِمْ عَذَابًا ضِعْفًا مِنَ النَّارِ قَالَ لِكُلِّ ضِعْفٌ وَلَكِنْ لَا تَعْلَمُونَ ﴿٣٨﴾ وَقَالَتْ أُولِنَهُمْ لِأُخْرِنُهُمْ فَمَا كَانَتْ لَكُمْ عَلَيْنَا مِنْ فَضْلٍ فَذُوقُوا الْعَذَابَ بِمَا كُنْتُمْ تَكْسِبُونَ ﴿٣٩﴾ ﴾

[۳۸] الله ﷻ به (د قیامت په ورځ ذکر شوو غټو-غټو ظالمانو ته) ووايي چې په اور کښې د هغو امتونو سره (جمعاً) ور داخل شئ کوم چې ستاسو څخه وړاندې، د پیریانو او انسانانو د جملې څخه تېر شوي وه (او تاسو ورپسې اقتداء کړې وه).

(نو) هرکله چې (د ذکر شوي فرمان په اثر) یوه ډله (دوزخ ته) داخله شي نو په خپلې سیالې (هم مسلکې) ډلې باندې به لعنت وایي آن تردې چې دوی ټول په دوزخ کښې یو تربله سره ومومي (سره غونډه شي) نو د دوی وروستنی ډله به د دوی اولنۍ ډلې ته (اشاره وکړي) چې ای زمونږ ربه! دغې ډلې مونږ (په دنیا کښې) بې لارې کړي یاستو. نو دوی ته د دوزخ څخه (زمونږ په نسبت) غبرگ عذاب ورکړه.

الله ﷻ به ووايي چې هرې گمراه کوونکې ډلې ته غبرگ (عذاب) دی (چې تاسو هم په نسبت سره نورو خلکو ته گمراه کوونکي یاست) مگر تاسو نه پوهېږئ (ځانونو ته مو فکر نه دی).

[۳۹] او د دوی اولنۍ ډله به د دوی وروستنی ډلې ته ووايي چې (په دنیا کښې خو) تاسو لره په مونږ باندې څه بهتري نه وه (چې مونږ ته د غبرگ عذاب غوښتنه کوئ، مونږ او تاسو خو په جنايتونو کښې یو برابر وو) نو تاسو (هم زمونږ غوندې) د هغو (جنايتونو) په سبب عذاب وځکئ کوم چې مو (په دنیا کښې) کسب کړي دي.

ارتباط

وړاندېني ایتونه په دې خبره تمام شوي وه چې مشرکانو ته به خپل بوتان په کار ورنه شي او په عبادت باندې به یې پښمانه شي. په دې ایتونو کښې واضحه شوې ده چې دوی به یو بل ته هم گټه ونه شي رسولی او مشران او کشران به یو په بل لعنت وایي، چې د معنی حاصل یې داسې راوځي:

د مطلب خلاصه

کله چې قیامت قائم شي او حساب کتاب فیصله شي نو الله ﷻ به ټولو کافرانو ته وفرمایي چې تاسو ټول وړاندېني او وروستني (پیریان یاست او که انسانان) دوزخ ته داخل شئ، نو دوی به ټول وار په وار دوزخ ته ور داخلېږي، مشران به وړاندېني وي او کشران (پيروان) به ورپسې وي.

الأعراف (۷)

په هره ډله کښې به د ذکر شوي ترتیب مراعات وکړي شي مگر د داخلېدلو په وخت کښې به هره داخلېدونکې ډله په بلې سیالې ډلې باندې لعنت وایي او یو تربله به بېزاره کېږي لنډه دا چې یوه مشرکه ډله به په بله مشرکه ډله باندې لعنت وایي، مثلاً یوه یهودي ډله به په بلې یهودي ډلې باندې په غصه وي او ښېراوې به ورته کوي، او داسې نور.

۲- کله چې ټول کافران په دوزخ کښې داخل شي او یوه ډله او یو فرد هم دباندې پاتې نه شي نو کشران (پیروان) به مشرانو ته اشاره وکړي او الله ﷻ ته به سوال وکړي چې ای زموږ ربه! موږ خو دغو بې لارې کړي او کفر ته یې هڅولي وو، که دغو زموږ په گمراه کولو کښې زیار نه وي وېستلی نو موږ به په دنیا کښې کفر نه وي اختیار کړی او د دغې بدې ورځې سره به نه وي مخامخ شوي چې نن ورسره مخامخ یاستو، ای زموږ ربه! همدغو ته زموږ په نسبت دوچند عذاب ورکړه چې پخپله گمراهان وه او موږ یې گمراه کړي یاستو.

نو الله ﷻ به کشرانو (پیروانو) ته جواب ورکړي چې موږ هر گمراه کوونکي ته دوه چنده یا غبرگ عذاب ټاکلی دی. یا په بل عبارت: دغه د عذاب غبرگېدل خو تاسو په حقیقت کښې د خپلو ځانونو دپاره هم غواړئ او دا ځکه چې که هغوی تاسو گمراه کړي یاست تاسو هم نور خلک گمراهی ته هڅولي دي، که هغوی ستاسو دپاره د ضلالت ډبره ایښي ده تاسو د نورو خلکو دپاره د گمراهۍ د ډبرې ایښودونکي یاست. نو موږ ستاسو په شمول هر گمراه او گمراه کوونکي ته مناسبه جزا ټاکلې ده مگر تاسو ورباندې نه پوهېږئ، ستاسو خیال دی چې تاسو به په جزا کښې تفاوت نه لرئ خو خبره داسې نه ده.

بیا به مشران یا پخواني کافران، کشران یا وروستي کافران مخاطب کړي چې: ای کشرانو! تاسو په څه سبب زموږ دپاره د عذاب غبرگون غواړئ؟ ایا موږ ستاسو څخه زیات جنایت کاران وو؟ تاسو په موږ باندې په څه وجه بهتري درلوده؟

ایا داسې وه چې موږ عقل او حواس درلوده، باید چې خپل رب ﷻ مو پېژاندلی وي خو موږ نه پېژاند نو جنایت مو غټ شو، او تاسو نه عقل درلود او نه حواس؟

ایا یوازې موږ ته پیغمبران علیهم السلام راغلي وه او کتابونه یې راوړي وه چې موږ ترې مخالفت وکړ او تاسو ته نه پیغمبر درغلی وه او نه یې کتاب دروړی وه؟

ایا تاسو په دې بهتري لرئ چې موږ په خوبه گمراه شوي وو او تاسو مو په زور بې لارې کړي وئ؟ که بالفرض موږ په تاسو باندې څه تسلط درلودی نو ستاسو زړونه خو زموږ د تسلط لاندې نه راتله، بلکې په ذکر شوو ټولو صفاتو کښې سره یو برابر وو، نو په موږ باندې مه د خپلو کفریاتو پړه اچوئ او مه زموږ د عذاب د غبرگېدلو غوښتنه کوئ بلکې د خپلو کسبونو په اعتبار سره د الله ﷻ عذاب وځکی، هرچا ته د هغه د شرکیاتو په معیار سره عذاب ټاکل شوی دی او هرڅوک په خپلو خولو کښې ډوب دی، که موږ ته الله ﷻ دوه چنده عذاب راکړي او که رايي نه کړي تاسو ته څه گټه نه رسېږي.

توضیحات

۱۔ نظر دی ته چې د کافرانو د یوه ټولګي څخه په ﴿كُلَّمَا دَخَلَتْ أُمَّةٌ﴾ کښې د ﴿أُمَّةٌ﴾ په کلمې سره تعبیر کړي شوی دی او د ﴿أُمَّةٌ﴾ کلمه مفرده موثبه ده، نو د لفظي تانیث په اعتبار سره په ﴿لُعْنَتْ أَخْتَهَا﴾ کښې ورته موثث ضمیرونه راجع کړی شوه او د بلې سیالې څخه په "اخت" سره تعبیر وکړی شو. که بالفرض ذکر شوی اعتبار دلته نه وی مراعت شوی نو "لعن اخوتهم" به نازل شوی وی.

نو څرنگه چې لفظي اعتبارات په مراده معنی باندې څه تاثیر نه اچوي نو د معنی حاصل یې داسې کېږي چې: هرکله چې د کافرانو یوه ډله اور ته ور داخله شي نو د دغې ډلې خلک به په خپلو مسلکي وروڼو باندې لعنت وایي.

لنډه دا چې دلته نسبي ورورولي مطلب نه ده بلکې مسلکي او عقیدوي ورورولي مراده ده^(۱) لکه یهودیت، نصرانیت او داسې نور. او د نسبي ورورولي څخه په غیر د ورورولي اطلاق په نورو اړیکو باندې هم د مجاز په توګه کېږي لکه قومیت، دوستي، یو کسبي، او بالاخره دین، مذهب او داسې نور^(۲).

اولنۍ ډله او وروستنۍ ډله

۲۔ په دې مقام کښې الله ﷻ کافران دوزخیان په دوه ډلو باندې وېشلي دي: اولنۍ ډله او وروستنۍ ډله. چې دواړه ډلې په لاندې دوه وو ډولونو باندې تفسیر کېدلی شي:

الف: لومړنۍ ډله د آمرانو حاکمانو څخه عبارت ده او وروستنۍ ډله د تابعانو او پیروانو لقب دی، لکه چې الله ﷻ د همدوی د خولو څخه حکایت کوي چې: ﴿إِذْ تَأْمُرُونَنَا أَنْ نَكْفُرَ بِاللَّهِ وَنَجْعَلَ لَهُ أَنْدَادًا﴾ [سبا: ۳۳] یعنې پیروان دوزخیان به په آمرانو دوزخیانو باندې پرې ورواچوي چې زموږ په کفر باندې تاسو ښامته یاست ځکه چې تاسو به راته امر کاوه چې په الله ﷻ باندې کافران شو او همده ﷻ ته سیالان (شریکان) ودروو.

ب: اولنۍ ډله د اساس ایښودونکو څخه عبارت ده چې د راتلونکي نسل دپاره یې د کفر لاره هواره کړې ده، او وروستنۍ ډله د همدوی د وفادارو شاگردانو لقب دی چې په ږندو سترګو یې د هغوی تقلید کړی دی.

الله ﷻ د همدوی د خولې څخه حکایت کوي چې: ﴿رَبَّنَا مَنْ قَدَّمَ لَنَا هَذَا فَزِدْهُ عَذَابًا ضِعْفًا فِي النَّارِ﴾ [ص: ۶۱] یعنې ای زموږ ږبه! هر چا چې موږ ته دغه (د کفر لاره) وړاندې کړې ده (او د دې اساس یې راته ایښی دی) نو هغه ته د اور څخه غبرګ عذاب ورکړي. البته د ښه وضاحت دپاره لاندې احادیث ولولئ:

(۱) الدر المنثور ج ۳ ص ۴۵۱

(۲) مفردات الراغب ص ۸

اول: نبی کریم ﷺ د دعوت په لیک کښې هرقل پاچا ته دا خبره هم لیکلې وه چې: «أَسْلِمْتَ تَعْلَمُ بِؤُتِكَ اللَّهُ أَجْرَكَ مَرَّتَيْنِ فَإِنْ تَوَلَّيْتَ فَإِنْ عَلَيَّكَ إِثْمُ الْيَرَسِيِّينَ»^(۱) یعنې مسلمان شه چې سالم پاتې شي (او) الله ﷻ درته دوه اجرونه درکړي (يو د خپل خان او بل د رعیت)، نو که د مسلمانېدلو څخه مخ واړوې نو يقيناً په تا باندې د کارېگرو (پيروانو) گناه هم ده.

دوهم: نبی کریم ﷺ د يوه اوږده حديث په ضمن کښې فرمايلي دي چې: «إِنَّ الدَّالَّ عَلَى الْخَيْرِ تَقَابِلُهُ»^(۲) یعنې يقيناً په خير باندې دلالت کوونکی د خير د کوونکي غوندې دی (همدارنگه د بدو امر کوونکی هم بد کار گڼل کېږي ځکه چې امر بالمعکر کوي).

درېم: نبی کریم ﷺ په اوږده حديث کښې فرمايې چې: «وَمَنْ دَعَا إِلَى ضَلَالَةٍ كَانَ عَلَيْهِ مِنَ الْإِثْمِ مِثْلُ آثَامِ مَنْ يَتَّبِعُهُ لَا يَنْقُصُ ذَلِكَ مِنْ آثَامِهِمْ شَيْئًا»^(۳) یعنې هر څوک چې گمراهۍ ته بلل وکړي نو په ده باندې د گناه څخه د هغو خلکو د گناهونو په مثل ده چې د ده پيروي يې کړې ده، دا کار د هغوی د گناهونو څخه هيڅ شی هم نه کموي.

څلورم: نبی کریم ﷺ فرمايلي دي چې: «مَا مِنْ نَفْسٍ تُقْتَلُ ظُلْمًا إِلَّا كَانَ عَلَى ابْنِ آدَمَ كِفْلٌ مِنْ دَمِهَا ذَلِكَ لِأَنَّهُ أَوَّلُ مَنْ أَسْنَى الْقَتْلَ»^(۴) یعنې هيڅ نفس نه دی چې په ظلم سره ووژلی شي مگر د هغه د خون څخه د ادم ﷺ په زوی (قابیل) باندې څه برخه شته، دا ځکه چې نوموړی هغه اولنی انسان دی چې د وژلو ډبره يې ايښي ده.

ضعف څه معنی؟

۳- «ضَعْفٌ» - لکه «عِلْمٌ» - په عربي ژبه کښې د يو شي يوه مثل ته وايي. او يا په عربي کلام کښې يو مثل يا زيات مثلونه د ضعف په نامه يادېږي^(۵).

مونږ ته په دې مقام کښې دوهمه معنی غوره ښکاري، دا ځکه چې ټول گمراه کوونکي خو په جنایت (گمراه کولو) کښې يو برابر نه دي، چا لږ خلک بې لارې کړي دي او چا ډېر، د چا په بده کړنلاره باندې لږ خلک تللي دي او د چا ډېر.

لِكُلِّ ضَعْفٌ څه معنی؟

۴- کله چې وروستنی ډله د لومړنۍ ډلې دپاره د عذاب د غبرگېدلو غوښتنه وکړي نو الله ﷻ به د دوی د غوښتنې په جواب کښې دا فرمان ﴿لِكُلِّ ضَعْفٌ﴾ صادر کړي، چې لاندې تفسیرونه درلودلی شي:

(۱) صحيح البخاري ج ۱ ص ۵

(۲) جامع الترمذي ج ۲ ص ۹۵

(۳) جامع الترمذي ج ۲ ص ۹۶

(۴) جامع الترمذي ج ۲ ص ۹۶

(۵) روح المعاني ج ۸ ص ۱۱۶: التفسير الكبير ج ۱۳ ص ۷۴

الأعراف (۷)

الف: ستاسو د غوښتنې څخه لا وړاندې د اولنۍ ډلې هر یوه دوزخې کس ته غبرگ عذاب ټاکلی شوی دی، خو تاسو یوازې ظاهري عذاب حس کولی شئ، اما په باطني عذاب باندې چې د دوی د هر یوه زړه ته متوجه دی. تاسو علم او پوهه نه لرئ، که نه نو تاسو به یې غوښتنه نه وی کړې^(۱). مونږ ته دغه تفسیر، برسېره پر دې چې متبادر نه دی، خوندور نه ښکاري ځکه چې خبره په ډلو کښې راروانه ده، نه په افرادو کښې.

ب: ای وروستۍ ډلې! تاسو د هغوی دپاره د عذاب د غبرگېدلو غوښتنه مه کوئ ځکه چې ستاسو او د هغوی هرې یوې ډلې ته غبرگ عذاب ټاکلی شوی دی مگر تاسو د خپل عذاب په غبرگېدلو باندې علم نه لرئ، ځکه لکه څنگه چې هغوی تاسو بې لارې کړي یاست همدارنگه تاسو هم هغوی بې لارې کړي دي، که بالفرض په دنیا کښې تاسو د هغوی اطاعت نه وی کړی او د هغوی لښکر مو نه وی غټ کړی نو د هغوی څخه به دومره غټ-غټ گمراهان او گمراه کوونکي نه وی جوړ شوي لکه چې ستاسو په پیروي سره ترې جوړ شوي دي^(۲).

مونږ ته دغه تفسیر هم په زړه پورې نه بریښي ځکه چې که څه هم د پیروانو موجودیت د گمراهانو مشرانو په گمراهۍ باندې اثر اچوي مگر د گمراهۍ مؤسسين یې نه گڼل کېږي چې دوی ته د گمراه کوونکو لقب ورکړی شي.

ج: نو بهتر تفسیر دا دی **وَاللّٰهُ اَعْلَمُ** چې: مونږ اولنۍ هرې ډلې ته د دوی عذاب غبرگ کړی دی چې تاسو هم پکښې شامل یاست مگر تاسو نه پوهېږئ، او دا ځکه چې که هغوی ستاسو د پاره د جنایت ډبره او اساس ایښی دی نو تاسو د نورو دپاره په همدغه کار باندې اخته شوي یاست. همدارنگه که هغوی په تاسو باندې د منکراتو امر کړی دی نو ستاسو اکثریت هم نظر نورو خلکو ته همدغه عمل اجرا کړی دی، که څه هم د منکراتو په نوعه او د پیروانو په کموالي او زیاتوالي کښې به سره فرق لرئ مگر په دغه نوم (گمراه کوونکي) کښې سره ټول شریک یاست، که بل مو هیڅوک نه وي بې لارې کړی خپل ځان او خپل اولادونه خو مو بې لارې کړي دي.

﴿إِنَّ الَّذِينَ كَذَبُوا بِعَايَتِنَا وَاسْتَكْبَرُوا عَنْهَا لَا تُفَتَّحُ لَهُمْ أَبْوَابُ السَّمَاءِ وَلَا يَدْخُلُونَ

الْجَنَّةَ حَتَّى يَلِجَ الْجَمَلُ فِي سَمِّ الْخِيَاطِ وَكَذَلِكَ نَجْزِي الْمُجْرِمِينَ ﴿١٤٩﴾ هُم مِّن

جَهَنَّمَ مِهَادٌ وَمِنْ فَوْقِهِمْ غَوَاشٍ وَكَذَلِكَ نَجْزِي الظَّالِمِينَ ﴿١٥٠﴾﴾

[۴۰] یقیناً هغه کسان چې زمونږ ایتونو ته د دروغو نسبت کوي او (د قبول څخه یې) سرکشي کوي، دوی ته به د اسمانو دروازې (د مرگ په وخت کښې) بهرته نه کړی شي او دوی به (د قیامت په

(۱) تفسیر الم راغی ج ۸ ص ۱۴۹

(۲) روح المعانی ج ۸ ص ۱۱۷

درخ) جنت ته داخل نه شي ترڅو چې اوبښ (من حیث اوبښ) د ستنې په سوّم (من حیث سوّم) کښې ننوزي، او مونږ مجرمانو ته دغه ډول جزا ورکوو (چې د جنت څخه یې محروموو).
[۴۱] دوی لره به (په دوزخ کښې) د اور فرش وي او د پاسه به ورباندې (د اور) پرستني وي (په اور کښې به راتاوي)، او مونږ ظالمانو ته دغه ډول جزا ورکوو.

د مطلب خلاصه

په دې ایتونو کښې د وړاندېنیو ایتونو مضمون تعقیب شوی دی چې د ټولو کافرانو حالات عموماً او د غټو ظالمانو حالات خصوصاً په ځینو موثرو عباراتو باندې بیان شوي دي، چې لنډ مطلب یې په لاندې ډول دی:

۱- ټول کافران او خصوصاً غټ ظالمان (چې زمونږ ایتونو ته د دروغو نسبت کوي او د قبول څخه یې تکبر کوي) نه به د مرگ په وخت کښې د دوی ارواگانو ته د اسمان دروازي پرانستلې شي چې علیین ته پورته شي، او نه به د قیامت په ورځ پخپله دوی ته دا کار وکړی شي چې د جنت په لور څه ورنژدې شي.

یا په بل عبارت: دوی به تر هغه جنت ته داخل نه شي ترڅو چې اوبښ د خپل جسامت سره سره د ستنې په سوّم کښې (د خپل باریکوالي سره سره) ننوځی، نو څرنگه چې ذکر شوی عمل محال (نه کېدونکی) دی ممدارنگه د دوی جنتي جوړېدل هم محال او نه کېدونکي دي. او دا ځکه چې دوی مجرمان دي او مجرمانو ته مونږ دغسې جزاوي ورکوو.

۲- لنډه دا چې د ذکر شوو ظالمانو (او کافرانو) جزاوي د دوه وو برخو څخه مرکبې دي؛ یوه دا چې جنت ته به په ابدې توګه داخل نه شي او بله دا چې دوزخ به ورباندې د هرې خوا څخه احاطه کړې وي چې فرشونه به یې د اور فرشونه وي او پرستني به یې هم د اور پرستني وي. او مونږ دغه ډول جزاوي بل چا ته نه بلکې ذکر شوو ظالمانو (او کافرانو) ته ورکوو او همدغه ډول جزاوي د دوی سره موافقې دي.

توضیحات

۱- علماوو کرامو د آیت شریف د دې جملې ﴿لَا تُفْتَحُ لَهُمْ أَبْوَابُ السَّمَاءِ﴾ دپاره متعدد تفسیرونه کړي دي^(۱)، لاندې څو مثالونه یې ولولئ:

الف: د مجرمانو (کافرانو) نېک اعمال او طاعتونه به د الله ﷻ په نزد قبول نه کړی شي، لکه څنګه چې د مؤمنانو طاعتونه د قبول درجي ته خپړول کېږي^(۲).

مګر مونږ ته دا تفسیر خوندور نه ښکاري ځکه چې کافران خو نه نیک اعمال لري او نه طاعتونه، ځکه چې سالمه عقیده نه لري.

(۱) زاد المسیر ج ۲ ص ۱۳۴

(۲) تفسیر الطبري ج ۵ ص ۱۷۷

ب: ذکره شوي جمله جنت ته د کافرانو د عدم دخول څخه کنایه ده^(۱).
مونږ ته دا تفسیر هم په زړه پوري نه بریښي، ځکه چې همدغه مضمون په راتلونکې جمله ﴿وَلَا يَدْخُلُونَ الْجَنَّةَ﴾ کې پروت دی حال دا چې د تاکید څخه تاسیس بهتر دی.

ج: ډېر بهتر هغه تفسیر دی کوم چې نبي کریم ﷺ په یوه اوږده حدیث کې بیان کړی دی هغه دا چې: کله چې د مؤمن روح قبض کړی شي نو په ډېر عزت او درناوي سره به اسمانونو او بالآخره علین ته ورسول شي چې په اوم اسمان کې یو عالي مقام دی. بالمقابل کله چې د کافر روح واخستلی شي نو په ډېره اهانت امیزه او بې وقاره توګه به د اسمانونو طرف ته حرکت ورکړی شي آن تردې چې لومړني اسمان ته ورسولی شي «فَيُسْتَفْتَحُ لَهُ فَلَا يَفْتَحُ لَهُ»^(۲) نو د دروازې پرانیستل به ورته وغوښتل شي خو ورته بیرته به نه کړی شي بیا نبي کریم ﷺ د اشتهاد په توګه ذکر شوی آیت شریف ولوست چې: ﴿لَا تَفْتَحُ لَهُمْ أَبْوَابُ السَّمَاءِ﴾.

نو د معنی حاصل به یې داسې شي چې کافرانو ته به د اخروي سفر په اول وخت (د مرګ په وخت) کې تر هغه د اسمان دروازې بیرته نه کړی شي، او د سفر په وروستۍ څنډه کې به هم ورته د جنت دروازې تر هغه بیرته نه کړی شي ترڅو چې اوبښ د ستنې په سوم کې ورننوځي.

کافران اسمان ته نه شي ختلی

۲- مونږ ته د آیت شریف د ذکرې شوې ټکړې څخه دا مفهوم هم ذهن ته راځي - والله أعلم- چې په دنیاوي ژوند کې امکان شته چې کافران ستورو ته وڅېړي مګر اسمان ته نه شي ختلی او د اسمانو دروازې د دوی پرمخ تړلې دي. نن سبا کفري نړۍ ادعا کوي چې فلاني او فلاني ستوري ته هغه او دغه کسان ورسېده او هلته پیاده شوه، خو دا دعوه هیڅا نه ده کړې چې فلاني اسمان ته ورسېده، او نه به یې وکړی شي. نو که د کافرانو ذکره شوې ادعا رښتیا وي او واقعیت ولري نو ذکر شوی ستوری به ضرور د اسمان څخه لاندې وي او په قدرتي توګه به په خپل مدار کې څرخېږي.

سوال جواب

۳- که څوک وایي چې: ځينو خلکو د ﴿الْجَمَلُ﴾ کلمه په هغه غټ پری باندې تفسیره کړې ده په کوم باندې چې په سیند کې بهرۍ تړله کېږي او یا ورباندې سړی د کجورې یوې دنگې ونې ته څېړي^(۳). نو پوښتنه دا ده چې آیا دغه تفسیر د ستنې د سوم سره ښه مناسب نه دی؟!
مونږ وایو چې:

(۱) التفسیر الکبیر ج ۱۳ ص ۷۶

(۲) مسند احمد بن حنبل ج ۶ ص ۴۱۴

(۳) تفسیر القرطبي ج ۲ ص ۲۰۷

الف: د همدغه تفسیر د رد دپاره عبدالله بن مسعود رضی الله عنه ذکره شوی کلمه داسې تفسیره کړې ده چې: «هُوَ زَوْجُ النَّاقَةِ»^(۱) یعنی د جمل کلمه د اوبښې د مېړه (نر اوبښ) څخه عبارت ده. ته به وایې چې د هغو خلکو خبره ردوي کومو چې په پري باندې تفسیره کړې ده.

ب: که څه هم د ستنې په سوم کښې د پري ننوتل هم محال کار دی مگر د اوبښ ننوتل پکښې ډېر زیات محال (ناشونی کار) دی چې جوړښت یې هم د ننوتلو دپاره جوړ نه دی (د مار شکل نه لري).

ج: دغه ډول جمله ﴿حَتَّىٰ يَلِجَ الْجَمَلُ فِي سَمِّ الْخِيَاطِ﴾ د عربو په محاورو کښې مستعمله وه او دوی ورسره اشنا وه او په اذهانو کښې یې ډېره ښه کښیناستله، لکه «حَتَّىٰ يَشِيبَ الْقُرَابُ» یعنې دا کار ترهغې کیدونکې نه دی ترڅو چې کارغه سپین شي.

﴿وَالَّذِينَ ءَامَنُوا وَعَمِلُوا الصَّالِحَاتِ لَا نُكَلِّفُ نَفْسًا إِلَّا وُسْعَهَا أُولَٰئِكَ أَصْحَابُ

الْجَنَّةِ هُمْ فِيهَا خَالِدُونَ ﴿٤٢﴾ وَنَزَعْنَا مَا فِي صُدُورِهِمْ مِنْ غَلٍ تَجْرِي مِنْ تَحْتِهِمُ الْأَنْهَارُ

وَقَالُوا الْحَمْدُ لِلَّهِ الَّذِي هَدَانَا لِهَٰذَا وَمَا كُنَّا لِنَهْتَدِيَ لَوْلَا أَنَّ هَدَانَا اللَّهُ لَقَدْ جَاءَتْ

رُسُلٌ رَبِّنَا بِالْحَقِّ وَنُودُوا أَنْ تِلْكَمُ الْجَنَّةُ أَوْرَثْتُمُوهَا بِمَا كُنتُمْ تَعْمَلُونَ ﴿٤٣﴾﴾

[۴۲] او هغه کسان چې ایمان یې راوړی وي او نېک عملونه یې کړي وي؛ مونږ خو نفس نه مکلف کوو مگر د هغه د وسې په اندازه همدغه کسان د جنت انډیوالان دي، دوی به په جنت کښې همېشه وي.

[۴۳] او مونږ به هغه شی چې د دوی په زړونو کښې وي چې د (کوچنۍ) کښې څخه عبارت دی (د دوی د زړونو څخه) وباسو (او حقوق به یې سره تبادله کړو). د دوی څخه لاندې به (څلور) ویالې بهېږي، او دوی به وایي چې هغه الله تعالی لره حمد او ثنا ده چې دغه (جنت) ته یې زمونږ لارښوونه وکړه او مونږ نه وو چې لاره مو (دې ته) موندلې وی که (بالفرض) مونږ ته الله تعالی هدايت نه وی کړی، یقیناً چې (مونږ ته) زمونږ د رب تعالی پیغمبران علیهم السلام په حقه راغلي وه. او دوی ته به (په دغه وخت کښې) اواز وکړی شي چې دغه جنت مو هغه (جنت) دی کوم چې تاسو ته په دې سبب وړیا درکړی شو چې تاسو (په دنیا کښې نېک) عملونه کول.

ارتباط

په وړاندېنيو ایتونو کښې د کافرانو او دوزخیانو حال بیان شوی دی او په دې ایتونو کښې د مؤمنانو جنتیانو حالات بیانېږي ترڅو د مقایسې په توګه ولوستلی شي.

د مطلب خلاصه

۱- یعنی: لکه څنگه چې کافران د دوزخ اندیوالان دي، اندیوالی یې سره همیشه ده، همدارنگه بالمقابل هغه کسان چې ایمان یې راوړی وي او نېک اعمال یې کړي وي د جنت اندیوالان دي او اندیوالی یې ورسره نه پرېکېدونکې ده. حال دا چې دغه دوه کارونه (ایمان راوړل او نیک اعمال کول) د هر انسان په توان کېنې شته، مونږ هیڅوک په داسې شي باندې مکلف نه ګرځوو چې د هغه د توانه بهر او تر وسې یې پورته وي.

لنډه دا چې جنت ته داخلېدل ډېر اسان کار دی او د هر چا د وسې کېږي چې ذکر شوي دره حکمونه په خپل ځان باندې تطبیق کړي او جنت ته داخل شي.

۲- جنتیان به د دوزخیانو غوندې یو د بل دښمن نه وي، یوه ډله به بلې ډلې ته ښیراوې نه کوي او یو تربله به سره لعنت نه وایي، بلکې ټول به سره خواږه دوستان او نژدې وروڼه وي، د دوی ترمنځ چې په دنیا کېنې څه شکر رنجي تېره شوې وي او یو د بل څخه څه گیلې مند وي هغه به یې هم مونږ د زړونو څخه وباسو، دا ځکه چې گیلې او چا ته په غوصه کېدل هم یو ډول عذاب دی چې د جنت سره مناسبت نه لري، جنت خو سراسري خوشالي ده.

۳- جنتیان به په دنگو-دنگو مانیو کېنې ناست وي او لاندې به ترې د څلورو شیانو (اوبو، شورو، شاتو او شرابو) لښتي بهېږي، دوی به وایي چې هغه الله ﷻ ته حمد او ثنا ده چې دغو نعمتونو ته یې زموږ لارښوونه وکړه، که بالفرض د الله ﷻ هدایت نه وی نو مونږ به ورته لاره نه وی موندلې او د دوزخیانو غوندې به ترې محروم شوي وی.

۴- الله ﷻ خو مونږ ټولو انسانانو ته پیغمبران را استولي وه چې مونږ یې په لارښوونو باندې عقیده وکړه او کافرانو دروغژن وبلل، دا دی اوس واضحه شوه چې مونږ ته پیغمبران علیهم السلام په حقه را استولي شوي وه او څه یې چې راته ویلي وه هغه حق وه.

۵- نو په دغه وخت کېنې به جنتیانو ته اواز وکړی شي او د دوی د خوشالۍ دپاره به ورته ویلي شي چې دا هغه جنت دی چې د خپلو اعمالو په سبب سره تاسو ته وړیا درکړی شو، ستاسو کړه وړه د ارزښت په اعتبار سره د جنت د یوې لویشتې ځای ارزښت هم نه لري مګر د الله ﷻ مهرباني (رحمتونه) ورسره ملګري شوه او تاسو یې دغه لوړ مقام ته ورسولی.

توضیحات

۱- که څه هم علماوو کرامو د دې جملې ﴿وَنَزَعْنَا مَا فِي صُدُورِهِمْ مِنْ غَلٍّ﴾ ډېر تفسیرونه کړي دي چې د ﴿غَلٍّ﴾ څخه د جاهلیت د زمانې کینه او عداوت مراد دی او یا د جنتیانو څخه اهل البدر او نور مشخص صحابه کرام ﷺ مراد دي^۱، مګر بهتره دا ده چې د ذکرې شوې جملې په تفسیر کېنې په لاندې حدیث باندې اکتفاء وکړی شي او ټولو جنتیانو ته شامل وګڼل شي:

نبي کریم ﷺ فرمایلی دي: «يَخْلُصُ الْمُؤْمِنُونَ مِنَ النَّارِ فَيُخَبَّسُونَ عَلَى قَنْطَرَةٍ بَيْنَ الْجَنَّةِ وَالنَّارِ فَيَقْتَصُّ لِنَفْسِهِمْ مِنْ بَعْضِ مَظَالِمٍ كَانَتْ بَيْنَهُمْ فِي الدُّنْيَا حَتَّى إِذَا هَدَّبُوا وَنُقُوا أُدْنِ لَهُمْ فِي دُخُولِ الْجَنَّةِ قَوْلًا يَدِي نَفْسُ مُحَمَّدٍ بِيَدِهِ لَأَخَذَهُمْ أَهْدَى بِمَنْزِلِهِ فِي الْجَنَّةِ مِنْهُ بِمَنْزِلِهِ كَانَ فِي الدُّنْيَا»^(۱) یعنی: مؤمنان به د دوزخ څخه نجات موندنه کړي نو دوی به په یوه پله باندې ښه تال کړی شي چې د دوزخ او جنت ترمنځ پروت دی، نو د ځینو دپاره به د ځینو نورو څخه د هغو مظلمو بدله واخستل شي کومو چې د دوی ترمنځ په دنیا کښې موجودیت درلود، آن تردې چې دوی مهذب اوصاف کړي شي نو دوی ته به د جنت د داخلېدلو اجازه ورکړی شي، نو په خپل رب ﷻ مې دې سوگند وي چې هر یو د دوی به په جنت کښې خپل کور د هغه کور څخه ډېر ښه پیژني کوم چې په دنیا کښې یې درلود. علي ؑ ویلي دي چې زه امید کوم چې زه، عثمان ؓ، طلحه ؓ او الزبیر ؓ به د ذکر شوي آیت شریف د مصداقاتو څخه وگرځو^(۲)!

یادونه

۲- کله چې د جنتیانو د زړونو څخه دنیاوي شکر رنجي او کوچنی، کوچنی کینې هم ووځي نو ټول به په یوه زړه خواږه وروڼه جوړ شي، نبي کریم ﷺ فرمایلي دي چې: «لَا اخْتِلَافَ بَيْنَهُمْ وَلَا تَبَاغُضَ قُلُوبُهُمْ قَلْبٌ وَاحِدٌ»^(۳) یعنی د دوی ترمنځ به نه اختلاف وي او نه بغض، زړونه به یې پکښې یو زړه جوړ شي.

سوال جواب

۳- که څوک وایي چې: مشهوره خو دا ده چې د قیامت په ورځ به یو پل (پل صراط) وي چې په دوزخ باندې به ایښی وي، نه دا چې د جنت او دوزخ ترمنځ به وي؟ مونږ وایو چې: څه لرې نه ده چې دغه دوهم پل به خاص د جنتیانو دپاره وي او یا دا چې دغه پل به د مشهور پله د متمدناتو څخه وي نو ځکه شهرت ته نه دی رسېدلی^(۴).

یوه پوښتنه او د هغې جواب

۴- که څوک وایي چې: «أَوْرِثُوهَا» کلمه خواصلاً د میراث څخه اخستله شوې ده او د میراث په توګه ورکړه خو دې ته وایي چې د مړي څخه څه مال ژوندیو ته پاتې شي، نو پوښتنه دا ده چې په څه ملحوظ د جنت د ورکړې څخه د میراث د ورکړې په عبارت باندې تعبیر وکړی شو؟ مونږ وایو چې: مفسرینو کرامو دې پوښتنې ته ډېر جوابونه کړي دي^(۵)، مګر مونږ ته چې کوم

(۱) صحيح البخاري ج ۲ ص ۹۶۷

(۲) المعمر الوجيز ج ۷ ص ۶۲

(۳) صحيح مسلم ج ۲ ص ۲۷۹

(۴) حواشي البخاري ج ۲ ص ۹۶۷

(۵) زاد المسير ج ۳ ص ۱۳۷

جواب په زړه پوری ښکاري هغه دا دی لکه څنگه چې ژوند یو ته د مړو څخه پاتې شوی مال مفت لاس ته ورځي همدارنگه جنت هم جنتیانو ته مفت دي، که څه هم سالم عقائد او ښک اعمال د جنت د داخلېدلو ظاهري سببونه دي خو حقيقي سبب یې د الله ﷻ فضل او مرحمت دی. د عوضيت په اعتبار سره د سړي ټول ښک اعمال په جنت کېنې د یوې لوېستې ځای ارزښت هم نه لري.

د آیت شریف ماثور تفسیر

۵- نبی کریم ﷺ د آیت شریف وروستنی ټکړه په یوه اوږده حدیث کېنې تفسیر کړې ده چې لنډ مضمون یې دا دی:

کله چې جنتیان جنت ته ور داخل شي هلته به دوی ته یو اواز کوونکی اواز وکړي چې:

الف: د نن څخه وروسته به تاسو همیشه روغ رمت یاست او هیڅکله به نه ناروغه کېږئ!

ب: تاسو به تل ژوندي یاست او د ابد دپاره به درباندي مرگ نه درځي!

ج: تاسو به همیشه ځوانان یاست او هیڅکله به نه زړېږئ!

د: تاسو به تل خوشاله یاست او هیڅکله به نه غمژن کېږئ!

بیا نبی کریم ﷺ د استشهاد په توګه د آیت شریف دا ټکړه ولوسته چې: ﴿وَنُودُواْ اَنْ يَّلَکُمُ الْجَنَّةُ اَوْ رِثْمُوهَا بِمَا کُنْتُمْ تَعْمَلُونَ﴾^(۱)

﴿وَنَادَى اَصْحَبُ الْجَنَّةِ اَصْحَبَ النَّارِ اَنْ قَدْ وَجَدْنَا مَا وَعَدْنَا رَبُّنَا حَقًّا فَهَلْ وَجَدْتُمْ

مَا وَعَدَ رَبُّکُمْ حَقًّا قَالُوا نَعَمْ فَاَذَنْ مُّوَدِّنُ بَيْنَهُمْ اَنْ لَّعْنَةُ اللّٰهِ عَلٰی الظَّالِمِیْنَ﴾^(۲)

الَّذِیْنَ یَصُدُّوْنَ عَنِ سَبِیْلِ اللّٰهِ وَیَبْغُوْنَهَا عِوَجًا وَهُمْ بِالْآخِرَةِ کَافِرُوْنَ﴾^(۳)

[۴۴] او د جنت انډیوالان به د دوزخ انډیوالانو ته اواز وکړي چې یقیناً مونږ خو هغه څه حق

(رښتیا) وموندل چې خپل رب ﷻ راسره وعده کړې وه (او جنت ته داخل شوو) نو ایا تاسو هغه څه

حق (رښتیا) وموندل چې خپل رب ﷻ درسره وعده کړې وه؟

دوی به (په جواب کېنې) ووايي چې هو (نور به ساکت پاتې شي).

نو د دوی (دواړو ډلو) ترمنځ به اعلان کوونکی اعلان وکړي چې یقیناً د الله ﷻ لعنت دې په ظالمانو باندې وي.

[۴۵] هغه (ظالمان) چې د الله ﷻ د لارې (دین) څخه به یې (خلک) اړول (او منعه کول) او هم به

یې (ورته) په لاره کېنې کوږوالی لټاوه (شبهې به یې پکښې پیدا کولې) حال دا چې دوی په آخر

باندې کافران وه (عقیده یې ورباندې نه درلوده).

په وړاندېنيو ایتونو کښې د دوزخیانو او جنتیانو حالات په مقایسوي توګه بیان شوه د دې ځای څخه نیولې څو متعدد ایتونه په دې هکله نازل شوي دي چې ذکرې شوې دواړه ډلې به یو تربله سره څنګه څنګه خبرې وکړي او په دواړو باندې به اهل الأعراف څنګه تبصره وکړي او څه به ورته ووايي.

د مطلب خلاصه

یعنې: که څه هم د جنتیانو د زړونو څخه به یو تربله کښې او عداوتونه سوچه وویستلې شي مګر دوی به په جنت کښې هم دوزخیانو ته د دښمنانو په نظر ګوري او د دوی د تخجیل په غرض به ورباندې غږ وکړي چې ای دوزخیانو! مونږ خو هغه وعده حقه وموندله کومه چې په دنیا کښې مونږ ته خپل رب ﷻ را کړې وه، ستاسو څه حال دی؟ ایا د خپل رب ﷻ وعده مو حقه وموندله؟ ایا په هغې کښې څه تخلف پېښ شو؟

دوزخیان به د هو په ویلو باندې اکتفاء وکړي او په خجالت کښې به چپ پاتې شي. په همدې منځکښې به یو اعلان کوونکی اعلان وکړي چې د الله ﷻ لعنت دې په ظالمانو باندې وي چې د حقو وعدو څخه یې سترګې پټولې او د دروغو نسبت یې ورته کاوه.

دوی خو برسیره په دې چې په خپلو ځانونو باندې یې ظلم کاوه نور خلک یې هم د الله ﷻ د لارې څخه اړول او ترخپلې وسې پورې یې په هغې کښې کوږوالی لټاوه او باطل تاویلونه یې ورکول. د دغو ټولو کړو وړو بله وجه نه وه، یوازینۍ وجه یې دا وه چې په آخرت باندې یې عقیدې نه درلودې او د دغه حالت څخه یې انکار کاوه چې اوس پکښې را ګیر دي.

﴿وَبَيْنَهُمَا حِجَابٌ وَعَلَى الْأَعْرَافِ رِجَالٌ يَعْرِفُونَ كُلًّا بِسِيمَتِهِمْ ۖ وَنَادُوا أَصْحَابَ الْجَنَّةِ أَنْ سَلِّمُوا عَلَيْهِمْ ۖ لَمْ يَدْخُلُوهَا وَهُمْ يَطْمَعُونَ ۝ وَإِذَا صُرِفَتْ أَبْصَارُهُمْ تِلْقَاءَ أَصْحَابِ النَّارِ قَالُوا رَبَّنَا لَا تَجْعَلْنَا مَعَ الْقَوْمِ الظَّالِمِينَ ۝ وَنَادَى أَصْحَابُ الْأَعْرَافِ رِجَالًا يَعْرِفُونَهُمْ بِسِيمَتِهِمْ قَالُوا مَا أَغْنَىٰ عَنْكُمْ جَمْعُكُمْ وَمَا كُنْتُمْ تَسْتَكْبِرُونَ ۝ أَهْتُمُ لَا الَّذِينَ أَقْسَمْتُمْ لَا يَنَالُهُمُ اللَّهُ بِرَحْمَةٍ ۖ أَدْخُلُوا الْجَنَّةَ لَا خَوْفٌ عَلَيْكُمْ وَلَا أَنْتُمْ تَحْزَنُونَ ۝﴾

[۴۶] او د دواړو (جنت او دوزخ) ترمنځ پرده ده (چې د لیدلو او اورېدلو مخه نه نیسي)، او د (دغې) پردې په لورو څوګو باندې سړي دي چې (د جنتیانو او دوزخیانو) هره یوه ډله په خپلو (خاصو) نښو سره پېژني. او دوی (اهل الأعراف) به د جنتیانو ته اواز وکړي چې په تاسو

باندې دې سلام وي، دوی به (لا ترهغه وخته) جنت ته نه وي داخل شوي حال دا چې دوی به ورته په تمه وي.

[۴۷] او کله چې د دوی (اعرافیانو) سترگې د دوزخ اندیوالانو خواته تاوې کړې شي نو دوی به ووايي چې ای زموږ ربه! موږ د ظالم قوم (دوزخیانو) سره مه ګرځوې (د دوزخ څخه مو وساتې).
[۴۸] او د اعراف اندیوالان به (په دوزخ کېنې) داسې سړیو ته اواز وکړي چې دوی یې په خپلو نښو باندې پېژني، (او) وبه وایې چې: (ای فلانیانو!) ستاسو څخه خو ستاسو جمعوارو (او اجتماعګانو) او هم هغه شی چې وی تاسو چې تکبر به مو پري کاوه (د هېڅ شي) مخه ونه نیوله (اوهلې خلې مو عبثې شوې).

[۴۹] ای دوزخیانو! ایا دغه (جنتیان) هغه کسان دي چې تاسو به سوګندونه خوړل چې دوی ته به الله ښه (خپل) رحمت ونه رسوي (حال دا چې همدوی ته د الله ښه د پلوه ویل شوي دي چې) ننوزی جنت ته، نه به په تاسو باندې ډار وي او نه به تاسو غمژن شی.

ارتباط

په وړاندېنيو ایتونو کېنې الله ښه هغه خطاب راحکایت کړ کوم به چې د جنتیانو دپلوه د دوزخیانو په ارتباط پیل شي، په دې ایتونو کېنې هغه خطاب بیانېږي کوم به چې د اهل الاعراف د پلوه د ذکر و شوو دواړو ډلو په هکله صورت ونیسي.

د مطلب خلاصه

۱- یعنې: د جنت او دوزخ په منځکېنې به الله ښه یوه عجیبه پرده قائمه کړي چې د اوازونو او لیدلو مخه به نه نیسي خو د راحت او عذاب مخه به نیسي. د دغې پردې په لوړو څوکو باندې به داسې سړي موقعیت ولري چې جنتیان او دوزخیان به په خاصو نښو سره پېژني. دا د یو پلوه، او د بل پلوه د اهل الاعراف دنیاوي پېژندګلوي به هم د منځه نه وي تللې او پوهېږي به چې دغه دی فلانی په جنت کېنې دی او هاغه دی فلانی په دوزخ کېنې.

۲- نو اهل الاعراف به د هر شي څخه وړاندې په اهل الجنة باندې سلام واچوي او د جنت مبارکي به ورته ووايي چې: مبارک مو شه د الله ښه رضا او د الله ښه ابدی لوی نعمت.

اهل الاعراف خو به د دوزخ څخه نجات موندلی وي مګر جنت ته به نه وي داخل شوي او په همدې تمه به ناست وي چې کله به راته اجازه وکړه شي چې جنت ته داخل شی.

د اهل الاعراف ټوله توجه به د جنتیانو په لور وي او همغوی ته به یې سترګې نیولې وي او د لیدلو څخه به یې خوند اخلي، او کله چې دوی د دوزخیانو خوا ته وګوري (دا کتل به پرې دومره درانه تمامېږي ته به وایې چې په زور باندې یې سترګې دغې خوا ته اړولې شوې دي) نو الله ښه به په زاریو او سوالونو باندې پیل وکړي چې ای زموږ ربه! د ظالم قوم سره مو یو ځای نه کړې، چې د دغه قوم د اندیوالی څخه نجات ورسوه او هم لویه خبره ده.

۳۔ د ذکر شوي سوال جواب وروسته به اهل الاعراف په ځينو دوزخيانو سرېو باندې اواز وکړي (البته په هغو سرېو باندې چې په دوزخي نښو او يا دنياوي نښو باندې يې پيژني، چې: ای ظالمانو! تاسو په دنيا کېنې څومره مغرور وي او څومره تکبر مو کاوه، خو افسوس چې نن ورځ تاسو ته نه ستاسو مالونه په درد دوا شوه، نه لښکرې او نه د گوند ملگري او بالاخره ستاسو تکبر د خاورو سره برابر شو او د ذلت سره مخامخ شوي.

ای ظالمانو! هاغه جنتیان گوري دوی هغه خلک دي چې تاسو ته حقیر او سپک ښکارېده او همدا تاسو به سوگندونه خوړل چې قسم دی چې دغو خلکو ته به الله ډېر خپل رحمت ونه رسوي، د الله ډېر رحمت مستحق مونږ یاستو هغوی نه دي.

ای ظالمانو! ستاسو اټکل دروغ وخت او معکوسه نتیجه يې ورکړه چې په تاسو باندې الله ډېر خپل رحمت دروازي بندې کړې او په خپل غضب باندې يې اخته کړې، او همغو خلکو ته يې خطاب وکړ چې ننوځي جنت ته، په تاسو باندې به نه ډار وي او نه به غمژن شي. اما تاسو باندې هم ډار دی او غمژن هم همدا تاسو یاست.

توضیحات

۱۔ د ﴿الْأَعْرَافِ﴾ کلمه د "عُرْف" لکه "قُفْل" - جمعه ده، "عُرْف" په اصل کېنې لوړې ځمکې ته وايي^(۱) چې شاوخوا ځایونه ترې ښکاري او پېژاندل کېږي. څرنگه چې د آس یال د څټ په لور په برخه باندې ولاړ دی نو د "عرف الفرس" په نامه یادېږي او د چرگ قرقره د پوزې په لور په برخه باندې موقعیت لري نو د "عرف الديک" په نامه بلله کېږي. په دی مقام کېنې نوموړې کلمه د هغې پردې د لوړو برخو څخه عبارت ده کومه چې د جنت او دوزخ ترمنځ د حائل په حیث واقع ده او په ﴿وَبَيْنَهُمَا حِجَابٌ﴾ کېنې ورته اشاره شوې ده.

ایا حجاب او سوریو شی دی؟

۲۔ ځینې مفسرین وايي چې د "سُور" کلمه د حجاب څخه په غیر بله پرده ده چې د محشر په میدان کېنې به ورباندې مؤمنان د منافقانو څخه بېل شي^(۲). الله ډېر فرمایي چې: ﴿فَضْرَبَ بَيْنَهُم بِسُورٍ لَهُ بَابٌ﴾ [الحديد: ۱۳] یعنې د مؤمنانو او منافقانو ترمنځ به د محشر په میدان کېنې یو دیوال ووېلی شي چې یوه دروازه به ولري، په داخل کېنې به يې راحت وي او مؤمنان به ورننوځي او دباندې به يې زحمت وي چې منافقان پکېنې اخته وي. اکثره مفسرین وايي چې دواړه د یوه حائل نومونه دي^(۳)، چې د محشر په میدان کېنې به د مؤمنانو او منافقانو ترمنځ حائل شي او د حساب کتاب څخه وروسته به د جنت او دوزخ ترمنځ

(۱) المحرر الوجيز ج ۷ ص ۶۶: تفسیر الخازن ج ۲ ص ۵۵۵

(۲) روح المعاني ج ۲۷ ص ۱۷۷

(۳) تفسیر الطبري ج ۵ ص ۱۸۸

حائل او پرده شي. خو په دغه وخت کښې به يې په څوکو باندې اهل الاعراف هم موجوديت ولري. والله ښکې اعلم.

اهل الاعراف څوک دي؟

۳- علماوو کرامو د اهل الاعراف د تشخيص په هکله زښت ډېر قولونه کړي دي چې شمېر يې تقريباً دولسو قولونو ته رسېږي^(۱)، مگر کوم قول چې زيات مؤيدات لري هغه په لاندې ډول دی:

نبي کریم ﷺ فرمايلي دي چې د قيامت په ورځ به د عدل تلې ودرولې شي، نو نېکۍ او بدۍ به پکښې وتللي شي، نو د هرچا چې نېکۍ په بديو باندې د سپېگې د هگۍ په اندازه (په ډېره لږه اندازه) زيات وکړي نو هغه به جنت ته داخل شي او د هرچا چې بدۍ په نېکيو باندې د سپېگې د يوې هگۍ په اندازه اضافه شي نو هغه به اور ته داخل شي.

د نبي کریم ﷺ څخه چا پوښتنه وکړه چې د هغه چا به څه حال وي چې نېکۍ او بدۍ يې سره يو برابر وي؟ نو نبي کریم ﷺ جواب ورکړ چې: «أُولَئِكَ أَصْحَابُ الْأَعْرَافِ لَمْ يَدْخُلُوهَا وَهُمْ يَطْمَعُونَ»^(۲)، يعنې: دغه ډله د اعراف خاندان دي چې ترهغه وخته به جنت ته نه وي داخل شوي خو ورته په تمه به وي.

يادونه

۴- ذکر شوی حديث شريف مونږ د احاديثو په کتابونو کښې د زښتې ډېرې پلټنې څخه وروسته هم موندنه نه کړه خو د دې سره سره په دې مقام کښې د اعتماد وړ دی، ځکه چې د صحابه وو کرامو او تابعينو په اقوالو کښې مؤيدات لري چې ځينو علماوو کرامو راغونډ کړي دي^(۳).

سوال جواب

۵- که څوک وايي چې: په آيت شريف کښې د ﴿رَجَالًا﴾ کلمه نازل شوې ده، نو ايا په اهل الاعراف کښې زنانه نشته؟

مونږ وايو چې: په ذکر شوي حديث شريف کښې، چې د آيت شريف تفسير واقع شوی دی، د "من" کلمه روايت شوې ده چې په "هرچا" باندې ترجمه کېږي او زنانه وو ته هم شاملېږي، نو معلومه شوه چې په آيت شريف کښې د "رجال" کلمه د مثال يا د تغليب په توگه نازل شوې ده، والله ښکې اعلم.

د "سيمې" د کلمې تحليل

۶- په ﴿بِسِمَتِهِمْ﴾ کښې د "سيمې" کلمه^(۴) يا د "سوم" - لکه "قوم" - څخه اخستله شوې ده چې په اصل کښې "سومې" وه او بيا ترې "سيمې" جوړه شوه، "سوم" په نښه کولو ته وايي. او يا د "وسم"

(۱) زاد المير ج ۲ ص ۱۳۹: تفسير القرطبي ج ۷ ص ۲۱۱

(۲) المحرر الوجيز ج ۷ ص ۶۷

(۳) تفسير ابن کثير ج ۲ ص ۲۱۶: تفسير الطبري ج ۸ ص ۱۹۴: الدر المنثور ج ۳ ص ۴۶۲

(۴) تفسير القاسمي ج ۷ ص ۸۸

لکه "وَعْدٌ" - څخه اشتقاقه شوې ده چې په اصل کې "وَسْمَى" وه او بیا ترې په قلب مکانې او بدلون سره "نَبِئَتِي" جوړه شوه، "وَسْمَى" هم نښو او علامو ته وایي.

سوال جواب

۷- که څوک وایي چې: اهل الاعراف خو جنتیان او دوزخیان (دواړه ډلې) پرته د نښو څخه پېژني، چې هغوی په جنت کې کوري او دوی ورته په دوزخ کې ښکاري، نو پوښتنه دا ده چې د ﴿يَعْرِفُونَهُمْ بِسِيمَتِهِمْ﴾ جملې په نزول کې څه حکمت دی، یعنې اهل الاعراف به جنتیان په سپینو مخونو او منورو خبرو سره پېژني او هم به دوزخیان په تورو مخونو او لوغړنو خبرو سره پېژني؟ مونږ وایو چې:

الف: د ذکرې شوې جملې په نزول کې حکمت دا دی - والله اعلم - چې د دواړو ډلو څه کیفیتو ته هم اشاره وکړی شي. یعنې دواړه ډلې به یو تر بله داسې جدا کوونکې نښې او علامې ولري که بالفرض دوی په خپلو خپلو ځایونو کې موجودیت نه درلودی هم په علاماتو سره به پېژاندل شوي وی.

ب: دا هم څه لرې نه ده چې په ﴿يَسْمَعُهُمْ﴾ کې هغو نښو او علامو ته اشاره وي کومې چې دواړو ډلو په دنیا کې درلودلې او د هر چا شخصیت یې د بلې څخه جدا کاوه. نو د معنی حاصل به یې داسې شي چې اهل الاعراف به هم جنتیان او هم دوزخیان په دنیاوي نښو باندې پېژني، چې دا فلانی دی او دا فلانی، او بیا به ورسره ذکره شوې مباحثه پیل کړي.

د اهل الاعراف عاقبت

۸- اهل الاعراف به د لاندې وجوهو د کبله په عاقبت کې اهل الجنة (جنتیان) جوړ شي:

الف: نبي کریم ﷺ فرمایلي دي چې: «إِنَّ اللَّهَ كَتَبَ كِتَابًا قَبْلَ أَنْ يَخْلُقَ الْخَلْقَ إِنَّ رَحْمَتِي سَبَقَتْ غَضَبِي»^(۱) یعنې: یقیناً الله ﷻ د هغه څخه وړاندې چې مخلوق پیدا کړي یو کتاب لیکلی دی چې بې شکه زما رحمت زما په غضب باندې وړاندې دی.

نو امید دی چې د نېکیو او بدیو د مساوات په صورت کې به د الله ﷻ رحمت جنت ته ترجیح ورکړي.

ب: هر کله چې الله ﷻ گناهکاران مؤمنان (چې دوزخ ته داخل شوي وي) د جنت څخه په دائمې توګه نه محروموي نو اعرافیان به څنګه محروم کړي چې دوزخ ته لا بالکل نه دي داخل شوي!

ج: زمونږ په نزد د ﴿أَدْخُلُوا الْجَنَّةَ﴾ جمله د اهل الاعراف د هغو خبرو اترو یوه برخه ده کومې به چې دوی د دوزخیانو سره وکړي، یعنې ای دوزخیانو! تاسو ته خو په دنیا کې فقیران مؤمنان حقیر ښکارېده او د الله ﷻ رحمت مستحق مو نه ګڼل خو همدوی - په ذکره شوي جمله باندې - مخاطب

کړی شوي دي چې جنت ته په داسې حال ورننوځي چې نه به درباندي ډار وي او نه به غمژن شي.
د ځينو علماوو کرامو په نزد^(۱) په ذکره شوې جمله کښې اعرافيانو ته خطاب دی، يعنې دوی به
د دوزخيانو سره په خبرو اترو بوخت وي چې الله ﷻ به ورته امر وکړي چې ننوځي جنت ته په داسې

حال کښې چې نه به درباندي ډار وي او نه به غمژن شي.
د: د لاسونو کوم نورانيت او رڼا چې الله ﷻ دوی ته د محشر په ميدان کښې ورکړې وي هغه به د
دوی په اندامونو کښې پاتې وي او په اعراف کښې به هم ځلېږي^(۲) که بالفرض د دوی عاقبت جنت ته
نه کېدلی نو د منافقانو غوندې به يې د دوی څخه هم رڼا اخستې وي او په تياره کښې به پراته وي.

﴿وَنَادَىٰ أَصْحَابُ النَّارِ أَصْحَابَ الْجَنَّةِ أَنْ أَفِيضُوا عَلَيْنَا مِنَ الْمَاءِ أَوْ مِمَّا رَزَقَكُمُ

اللَّهُ قَالُوا إِنَّ اللَّهَ حَرَّمَهُمَا عَلَى الْكَافِرِينَ﴾ الَّذِينَ اتَّخَذُوا دِينَهُمْ لَهْوًا وَلَعِبًا

وَعَرَّتْهُمْ الْحَيَاةُ الدُّنْيَا فَالْيَوْمَ نَنسَلُهُمْ كَمَا نَسُوا لِقَاءَ يَوْمِهِمْ هَذَا وَمَا كَانُوا

بِقَائِنَا مُتَحَدِّثِينَ ﴿٥٠﴾

[۵۰] او د اور (دوزخ) اندیوالان به د جنت اندیوالانو (جنتیانو) ته (لوړ) اواز وکړي چې په مونږ
باندې د اوبو څخه لږ څه راتوی کړئ او یا د هغو (نعمتونو) څخه چې تاسو ته الله ﷻ درپرزو کړي
دي (لږ څه راواچوئ).

دوی (جنتیان) به (ورته) ووايي چې یقیناً الله ﷻ دا دواړه په کافرانو باندې (په ابدې توګه) حرام
کړي دي.

[۵۱] (څکه چې کافران) هغه کسان دي چې خپل دین يې (په دنیا کښې) تماشې او لوبې جوړ
کړی وه او حقیرې دنیا دوی تېر ویستلي وه، نو نن ورځ مونږ دوی داسې هېر کړه (د رحمت څخه مو
محروم کړه) لکه څنګه چې دوی د خپلې دغې ورځې ملاقات هېر کړی وه، او لکه چې وه دوی چې
زمونږ په ایتونو باندې به يې انکار کاوه.

ارتباط

په وړاندې ایتونو کښې الله ﷻ لومړی د اهل الجنة خطاب او بیا د اهل الاعراف خطاب را
حکایت کړ. په دې ایتونو کښې درېم خطاب (د اهل النار د پلوه) را حکایت شوی دی.
لکه څنګه چې اهل الاعراف د جنتیانو او دوزخیانو تر منځ واقع کېدونکي دي نو همدارنګه د
هغوی حکایت او بیان هم د دوی دواړو دلو د حکایتونو تر منځ واقع شو.

(۱) تفسیر البغوي ج ۲ ص ۱۶۳

(۲) المحرر الوجيز ج ۷ ص ۶۸

د مطلب خلاصه

۱- یعنې: داسې وخت هم راتلونکی دی چې اهل النار به په اهل الجنة باندې غږ وکړي، مگر دا اواز او غږ به د اهل الاعراف غوندې نه وي چې یا ورباندې سلام واچوي او یا ورته د نعمتونو تبریک ووايي، بلکې د اواز کولو مضمون به یې دا وي چې ای جنتیانو! مونږ خو د لوږې او تندي څخه ډېر په تنگ یاستو، په مونږ باندې لطف وکړئ او لږ څه اوبه را باندې را توی کړئ او یا د هغو نعمتونو څخه لږ څه راواچوئ چې الله ﷻ تاسو ته در روزي کړي دي.

جنتیان به جواب ورکړي چې مونږ دغه کارونه یو هم نه شو کولی، الله ﷻ په کافرانو باندې جنتي خواږه او جنتي څښاک دواړه حرام کړي دي او ځکه ترې نه شي کولی.

۲- ای پیغمبره! د جنتیانو جواب په حقیقت باندې ولاړ دی، مونږ ځکه جنتي خوراک او څښاک په کافرانو باندې حرام کړی دی چې دوی هغه خلک دي چې خپل حقاني دین یې تماشې او لوبې جوړ کړی وه، په دین او دیندارانو باندې به یې مسخرې کولې. او یا په بل عبارت: دوی په دنیا کې په لوبو او تماشو کې دواړه مشغول وه تا به ویل چې همدا لوبې او تماشې یې دین دی او دوی د همدې دپاره پیدا کړي شوي دي.

لنډه دا چې دوی حقیر ژوند وغولول او په فاني دنیا باندې تېر واته، نو نن ورځ (په دغې ورځ) به یې داسې هېر کړو لکه څنگه چې دوی دغه ورځ هېره کړې وه او درگړده په دوامداره توګه یې زمونږ د ایتونو څخه انکار کاوه. یا په بل عبارت: په دوی باندې به په دغې ورځ کې خپل نعمتونه په ابدې توګه حرام کړو، لکه مونږ چې بالکل هېر کړي وي.

توضیحات

۱- که څه هم اهل النار به پوهېږي چې الله ﷻ جنتي خوراک او څښاک په کافرانو باندې ابدې حرام کړی دی او د دوی استفاده کول ترې محال (نه کېدونکی) کار دی، مګر د دې سره سره د مؤمنانو جنتیانو په حضور کې به د سوال کچکول وړاندې کوي. او دا ځکه چې عرب وایي: **الْفَرِيقُ يَتَعَلَّقُ بِالزَّبَدِ** په اوبو کې غرق شوی سړی په څنګ پوري هم نښلي. او پښتانه وایي چې: اوبو ډرې هر بوتې ته لاس اچوي.

د لرې مسافې څخه لیدل او خبرې اترې کول

۲- د **"نَادَى"** د کلمې اصلي (مجرد) مصدر **"نَدَاءٌ"** دی او فعلی (مزید فیه) مصدر یې **"مُنَادَاةٌ"** دی. **"نَدَاءٌ"** د اواز پورته کولو او ښکاره کولو ته وایي^(۱) نو **"مُنَادَاةٌ"** د اواز د ډېرو پورته کولو او د ډېرو ښکاره کولو معنی ورکوي. په ذکر شوو درېواړو خطابونو کې الله ﷻ د **"نَادَى"** کلمې استعمالې کړې دي چې په زبنت ډېر

بعد (لرېوالي) باندې دلالت کوي، نو الله ﷻ پوهېږي چې د جنت او اعراف ترمنځ به څو ملیونه فرسخه فاصله وي او هم جنت به د دوزخ څخه څو ملیارده فرسخه لرې پروت وي.

مگر د دې سره سره ذکرې شوې درېواړه ډلې به یو تربله سره لېدلې هم شي او خبرې اترې به هم کولی شي. نو معلومه شوه چې د فاصلې لرېوالی نه د لیدلو مانع گرځي او نه د خبرو اترو مخه نیسي، لکه په ننني عصر کښې چې د شرق خلک او غرب خلک د ویديو فون له لارې هم سره لیدلې شي او هم سره خبرې اترې کولی شي.

﴿وَلَقَدْ جِئْتَهُمْ بِكِتَابٍ فَصَّلْنَاهُ عَلَىٰ عِلْمٍ هُدًى وَرَحْمَةً لِّقَوْمٍ يُؤْمِنُونَ ﴿٥٢﴾ هَلْ يَنْظُرُونَ إِلَّا تَأْوِيلَهُ يَوْمَ يَأْتِي تَأْوِيلُهُ يَقُولُ الَّذِينَ نَسُوهُ مِنْ قَبْلُ قَدْ جَاءَتْ رُسُلُ رَبِّنَا بِالْحَقِّ فَهَلْ لَنَا مِنْ شُفَعَاءَ فَيَشْفَعُوا لَنَا أَوْ نُرَدُّ فَنَعْمَلْ غَيْرَ الَّذِي كُنَّا نَعْمَلُ قَدْ خَسِرُوا أَنْفُسَهُمْ وَضَلَّ عَنْهُمْ مَا كَانُوا يَفْتَرُونَ ﴿٥٣﴾﴾

[۵۲] او یقیناً دوی (کفارو) ته مونږ داسې کتاب ور وړی دی چې په (خپل) علم باندې مو تفصیل ورکړی دی (احکام یې واضح دي) په داسې حال کښې چې لارښودونکی دی او د داسې قوم دپاره رحمت دی چې ایمان (ورباندې) راوړي (همدوی پرې گټه اخلي).

[۵۳] ایا دوی (کافران) انتظار کوي (بلکې انتظار نه کوي) مگر د ده (قرآن کریم) عاقبت (او مصداق) ته، په کومه ورځ چې د قرآن کریم عاقبت (مصداق) راشي (خبرې یې تحقق ومومي او قیامت قائم شي) نو هغه کسان به ووايي چې پخوا یې هېر کړی (او پرېښی) وه چې بې شکه زمونږ د رب ﷻ پیغمبران علیه السلام په حقه راغلي وه نو ایا مونږ لره څوک شفاعتگران شته چې مونږ ته شفاعت وکړي؟ او یا (مونږ لره دا شته چې) بیرته (دنیا ته) تاو کړی شو نو چې (هلته) عمل وکړو د هغه عمل څخه به غیر چې پخوا به مو کاوه؟ (دوی ته به دا یو هم میسر نه کړی شي).

یقیناً دوی خپل ځانونه په تاوان کښې اچولي دي او هغه شیان (بوتان) به د دوی څخه ورک شي چې (په الله ﷻ باندې) به یې دروغ تړل.

ارتباط

د وړاندېني نژدې آیت مضمون دا وه چې کافران په دنیا باندې غولیدلي دي او د قیامت ورځ یې هېره کړې ده. په دې ایتونو کښې په دوی باندې پره اچوله شوې ده چې مونږ د دوی په لارښوونه کښې قصور نه دی کړی مگر دوی قاصر دي چې زمونږ هدايات یې د پښو لاندې کړي دي.

د مطلب خلاصه

۱- یعنې: ای پیغمبره! مونږ ټول انسانان پیدا کړي دي خو بې سرنوشته مو نه دي پرېښي برسېره

په عقل او روغو حواسو، وخت په وخت مو پیغمبران وراستولي او کتابونه مو ورنازل کړي دي. نو دا دی ستا امت ته مو ستا په لاس د ټولو څخه مفصل کتاب ورلېږلی دی چې د دنیا او د آخرت د علومو څخه ډک دی، څه چې د دوی ضروریات دي هغه ټول مو پکښې په ښه دقیقه توګه ځای په ځای کړي دي چې د هدایت او لارموندلو دپاره په پوره پیمانه کفایت کوي. اوس نو دا د دوی قصور دی چې د هدایت د وسائلو څخه کار نه اخلي او لا انکار ترې کوي. که بالفرض دوی ترې کار اخستی وی نو د دوی دپاره به هم د الله ﷻ رحمت ګرځېدلی وی لکه څنګه چې د مؤمنانو دپاره رحمت دی، نو دا د دوی قصور دی چې د خپلو ځانونو دپاره یې د رحمت د اسبابو څخه د عذاب اسباب جوړ کړه او بیا لا ځانونه په حقه هم بولي.

۲- ای پیغمبره! کافران په خپل عناد او سرکشی کښې ډوب دي او د غفلت د خوږه نه راوښېږي، هله به راوښ شي چې د قرآن کریم د خبرو مصداقات تحقق ومومي، نو داسې وګڼل شوه لکه دوی چې همدغې ورځې ته په انتظار وي.

مګر د دوی په حال افسوس دی، چې کله د مصداقاتو د تحقق ورځ راشي نو همدغه منکران به خپل انکار بېرته واخلي او په ډېر حسرت سره به نارې کړي چې یقیناً مونږ ته د خپل رب ﷻ پیغمبران علیهم السلام په حقه راغلي وه خو مونږ قاصر یاستو چې هلته مو پرې عقیدې ونه کړې. ای کاش چې یا څوک شفاعتګر موندلی شوی وی چې زمونږ دپاره یې شفاعت کړی وی، او یا بېرته دنیا ته استولي شوي وی چې د پخوانۍ کړنلارې څخه په غیر مو بله کړنلاره غوره کړې وی، البته هغه کړنلاره چې مسلمانانو غوره کړې وه. او یا زمونږ بوتان او معبودان راته په درد باندې دوا شوي وی.

ای پیغمبره! دا به د دوی بې وخته حسرت وي؛ نه به ورته شفاعتګر مونده شي، نه به بېرته دنیا ته ورتاو کړی شي او بالاخره د دروغو معبودان به ترې ورک او لا درکه شي او هیڅ په درد به یې ونه خوري.

توضیحات

- ۱- د ﴿يَنْظُرُونَ﴾ کلمه د "نظر" څخه اشتقاقه شوې ده. "نظر" د سر په سترګو یا د زړه په سترګو بڼه شي ته کتلو ته، او یا انتظار کولو ته وايي. په دې مقام کښې دوهمه معنی مراده ده^(۱).
 - ۲- د ﴿تَأْوِيلُهُ﴾ کلمه د "أَوَّل" څخه اخستله شوې ده، "أَوَّل" رجوع کولو او بېرته تاویدلو ته وايي په دې مقام کښې د مال او عاقبت معنی ورکوي^(۲).
- نو د معنی حاصل یې داسې کېږي: کافران چې په قرآن کریم باندې ایمان نه راوړي، بل شي ته منتظر نه دي او بل شي ته یې ایمان راوړل نه دي تال کړي فقط همدې ته یې تال کړي دي چې هغه

(۱) المحرر الوجيز ج ۷ ص ۷۳

(۲) مفردات الراغب ص ۵۱۹

شی تحقق ومومی کوم ته چې قرآن کریم اشارې کړې دي. قرآن کریم چې څه ویلي دي هغه روزمړه تحقق پیدا کوي، آن تر دې چې د قیامت ورځ قائمه شي نو د قرآن کریم ټول حقائق به موجود شي او هر څوک به یې وگوري.

﴿إِنَّ رَبَّكُمُ اللَّهُ الَّذِي خَلَقَ السَّمَوَاتِ وَالْأَرْضَ فِي سِتَّةِ أَيَّامٍ ثُمَّ اسْتَوَىٰ عَلَى الْعَرْشِ يُغْشِي اللَّيْلَ النَّهَارَ يَطْلُبُهُ حَثِيثًا وَالشَّمْسُ وَالْقَمَرُ وَالنُّجُومُ مُسَخَّرَاتٌ بِأَمْرِهِ ۗ أَلَا لَهُ الْخَلْقُ وَالْأَمْرُ ۗ تَبَارَكَ اللَّهُ رَبُّ الْعَالَمِينَ ﴿٥٤﴾﴾

[۵۴] یقیناً ستاسو رب ﷻ هغه الله ﷻ دی چې اسمانونه او ځمکې یې په شپږو ورځو کښې پیدا کړي دي، بیا یې په (عظیم) عرش باندې (د خپل شان سره مناسب) استقرار نیولی دی (اداره یې په خپله قبضه کښې اخستې ده، چې لږ تفصیل یې دا دی): الله ﷻ (په مستمره توګه) په شپې باندې ورځ پټوي چې د خفاستې په حال کښې یې تعقیبوي (همدارنگه په ورځې باندې شپه پټوي او په تعقیب کښې یې زغلي او نه ستومانه کېږي)، او (الله ﷻ) لمر او سپوږمۍ او ستوري په داسې حال کښې (پیدا کړي دي) چې د ده ﷻ امر ته ټول تابع دي (تخلف ترې نه کوي او نه یې ترې کولی شي). خبردار خاص الله ﷻ لره پیدا کول او فرمان ورکول دي (دواړه د همدې ﷻ پورې اختصاص لري)، ډېر برکتناک دی (نوم د) الله ﷻ چې د ټولو عالمونو پالونکی (او مربی) دی.

ارتباط

تقریباً د دې سورت د پیل څخه الله ﷻ د ادم ﷺ د زوزات د پوه کولو دپاره د ابتدایي خلقت څه واقعات بیان کړه او بیا یې څو تفریعګانې نازلې کړې، او هم یې د آخرت د واقعاتو څخه د درېو ډلو (جنتیانو، اعرافانو، دوزخیانو) د خبرو اترو څه مضامین را حکایت کړه. دا دی د همدې آیت په پیل سره د وصایاوو مخ یو ځل بیا اصلي مضمون ته اړولی شوی دی او په یوه بل ډول باندې د ادم ﷻ زوزات پوه کړی شوي دي چې خپل رب ﷻ وپیژني او د شیطان د پیروي څخه ځانونه بچ وساتي.

د مطلب خلاصه

۱- یعنې: ای د ادم ﷻ اولادې! اسمانونه او ځمکې ازلي او ابدی نه دي او نه یې پخپله خپلو ځانونو ته وجود ورکړی دی، بلکې دا ټول ستاسو رب ﷻ ستاسو د استفادې دپاره په شپږو ورځو کښې پیدا کړي دي او خپل اختیار یې په کار اچولی دی، که بالفرض د الله ﷻ سره په خلقت کښې بل څوک شریک وی نو په شپږو ورځو کښې به هر وروختلاف واقع شوی وی او په نتیجه کښې به اسمانونه خلق شوي وی او نه ځمکې، او که بالفرض په اختیار سره یې نه بلکې په ایجاب سره (بې اختیاره) یې اسمانونه او ځمکې موجود کړي وی نو هم د شپږو ورځو د اختصاص دپاره به څه دلیل نه وی موندلی شوی.

۲- ای خلکوا ستاسو رب ﷻ ټوله دنیا د نشت څخه موجوده کړه، نو لکه څنگه چې د دنیا په خلقت کې لا شریک دی همدارنگه په روزمره تکونیناتو کې یې هم هیڅاته څه واک او اختیار نه دی ورکړی، او د اسمانونو او ځمکو د خلقت څخه وروسته یې په عرش باندې داسې استقرار ونيوه کوم چې د ده ﷻ د شان سره مناسب وه او تاسو یې په کیف او څرنگوالي باندې نه پوهېږئ او نه څه ضرورت شته چې ورباندې پوه شئ، د همدې کبله الله ﷻ لاندې کارونه ټول پخپله کوي:

الف: په شپه باندې ورځ پټوي چې ځینې جزونه یې د شپې دپاره جزونه جوړېږي، او هم په ورځ باندې شپه پټوي چې ځینې جزونه یې د ورځې جزونه ګرځي، په همدغه ترتیب سره کله شپه اوږده شي او کله ورځ.

همدارنگه روزمره په شپه باندې د ورځې ځای ډکوي او بالعکس ورځ د شپې ځای ته ورولي، لنډه دا چې په تلوار سره هره شپه په ورځې پسې روانه ده او همدارنگه هره یوه ورځ هم په چالاکی سره شپه تعقیبوي، چې د دواړو په منځ کې هیڅ فرجه او فاصله نه واقع کېږي.

ب: الله ﷻ لمر، سپوږمۍ، ستوري او نور شیان ستاسو د استفادې دپاره پیدا کړي دي او په کومه طریقه باندې یې چې ورته امر کړی دی په همدغه ډول باندې چلېږي او د امر اطاعت یې کوي، نه یو د بل سره ټکر کوي او نه د ټاکلي وخت څخه وړاندې وروسته کېږي.

۳- ای د ادم ﷺ اولاده! تاسو پوره خبر اوسئ چې پیدایښت هم خاص الله ﷻ پورې اړه لري او د امر ورکولو واک او اختیار هم د ده ﷻ پورې مختص دی.

یا په بل عبارت: تکویني او امر هم الله ﷻ پورې خاص دي چې ټولو مخلوقاتو ته یې وظائف ټاکلي دي او هر مخلوق خپل ماموریت طوعاً او کرهاً (په خوښه او ناخوښه) ترسره کوي او هیڅکله پکې ناغېږي نه کوي، او هم تشریعي او امر او نواهي د الله ﷻ خاصه ده، بندګانو ته اجازه نشته چې د الهي شریعت په مقابل کې شریعت وضعه کړي او په غیر مستقیمه توګه د الوهیت دعوه وکړي.

همدغه الله ﷻ چې وړاندې یې څه صفات ذکر شوه. د ټولو عالمونو پالونکی او کار سازوونکی دی، نو تاسو ته په کار دي چې خاص د همدغه ﷻ عبادت وکړئ او هیڅوک او هیڅ شی ورسره پکې شریک ونه ګڼئ او بالاخره ټول احتیاجات خاص د همدغه ﷻ څخه وغواړئ او خاص د ده ﷻ د امر اطاعت وکړئ.

توضیحات

۱- د ﴿أَيَّامٍ﴾ کلمه د "یوم" جمع ده، د "یوم" کلمه په لاندې معناوو باندې استعمالېږي:

الف: هغه وخت ته "یوم" ویل کېږي چې د لمر د ختلو څخه پیل او په لمر پرېوتلو باندې ختم شي، چې په پښتو کې ورته ورځ وايي. همدغه د "یوم" د کلمې متعارفه معنی ده^(۱).

(۱) مفردات الراغب ص ۵۷۸

ب: کله د مطلق وخت معنی ورکوي، ورځ وي او که شپه، لږ وخت وي او که ډېر. نبي کریم ﷺ فرمایلي دي چې: «إِنَّ بَيْنَ يَدَيِ السَّاعَةِ لَأَيَّامًا يَنْزِلُ فِيهَا الْجَهْلُ وَيَرْفَعُ فِيهَا الْعِلْمُ وَيَكْثُرُ فِيهَا الْفَرَجُ»^(۱)، یعني: یقیناً د قیامت په وړاندې ضرور داسې ورځې (وختونه) دي چې ناپوهي به پکښې رابښته شي، او پوهه به پکښې پورته (ورکه) شي، او وژنه به پکښې ډېره شي.

ج: کله یې د زرو کلونو په اندازه وخت باندې هم اطلاق کېږي، لکه چې الله ﷻ فرمایي: ﴿فِي يَوْمٍ كَانَ مِقْدَارُهُ أَلْفَ سَنَةٍ مِّمَّا تَعُدُّونَ﴾ [السجدة: ۵] یعني د الله ﷻ تدبيري کارونه د ځمکې او اسمان ترمنځ ښکته پورته کېږي، آن تردې چې اثار یې د زرو کلونو په اندازه پاتې کېږي، البته هغه کلونه چې تاسو یې شمېری او تاسو ته متعارف دي.

د: د یوم نوم په پنځوسو زرو کلونو باندې هم ایښودل شوی دی، لکه چې الله ﷻ فرمایي: ﴿فِي يَوْمٍ كَانَ مِقْدَارُهُ خَمْسِينَ أَلْفَ سَنَةٍ﴾ [المعارج: ۴] یعني الله ﷻ ته به پرېښتې او جبرائیل امین ﷺ په داسې ورځې کېږي د اوامرو د انتقال دپاره ورپورته کېږي چې اندازه یې پنځوس زره کاله ده، چې د قیامت ورځ ده.

سوال جواب

۲- که څوک وايي چې: په دې مقام کېږي د "يَوْم" د کلمې څخه چې په ﴿سِتَّةَ أَيَّامٍ﴾ کېږي د ﴿أَيَّامٍ﴾ دپاره مفردة کلمه ده، د ذکر و شوو معناوو څخه د یوې معنی اراده کول هم واضحه نه دي. دا ځکه چې که د یوم څخه مطلق وخت مراد وی نو د ﴿فِي سِتَّةَ أَيَّامٍ﴾ په عوض به "فِي يَوْمٍ وَاحِدٍ" نازل شوی وی، ځکه چې په مطلق وخت کېږي ټول وختونه شامل دي، څه حاجت به نه وه چې جمعه نازله شي. او که د نورو درېواړو معناوو څخه هره یوه معنی اراده کړی شي نو لازمه به چې ورځې، میاشتې او کلونه دې د اسمان او ځمکې څخه وړاندې موجودیت ولري حال دا چې دغو ټولو ترې وروسته تحقق موندلی دی؟

مونږ وایو چې:

الف: ځینې مفسرین کرام وايي چې د ﴿فِي سِتَّةَ أَيَّامٍ﴾ کلمات د ځمکې د خلق پورې تعلق نیسي، نه د اسمان د خلق پورې^(۲) ترڅو ذکر شوی اعتراض وارد شي. نو د معنی حاصل یې داسې کېږي چې الله ﷻ اسمانونه پیدا کړه او په گردش باندې یې وگمارل، چې شپو او ورځو په موجودیت باندې پیل وکړ، البته په دغه وخت کېږي یې د ځمکې یواځې اصل موجود کړی وه، بیا یې د ځمکې خلقت په شپږو ورځو کېږي بشپړ کړ چې غرونه او رغونه یې پکښې جوړ کړه او تخمونه یې پکښې وښیندل او داسې نور.

(۱) صحیح البخاري ج ۲ ص ۱۰۴۶

(۲) البحر المحیط ج ۵ ص ۶۴

ب: دلته ورسره د "مقدار" کلمه مراده ده^(۱). نو د معنی حاصل یې داسې کېږي چې الله ﷻ اسمانونه او ځمکې په دومره وخت کېږي پیدا کړه چې ستاسو د ورځو ترې شپږ ورځې جوړېدلې.
ج: د ﴿سِتَّةَ أَيَّامٍ﴾ څخه "سِتَّةَ أَوْقَاتٍ" مراد دی^(۲). یعنې الله ﷻ اسمانونه او ځمکې په شپږو اوقاتو کېږي پیدا کړه. او مطلق هلته نه شي جمعه کولی چې ګروپونه پکېږي اراده نه شي کړې، کله چې ګروپونه او ډولونه مراد کړي شي نو بیا جمعه کېږي. د همدې کبله د ﴿قُرْبَتٍ﴾ کلمه جمعه نازل شوې ده چې د "قربة" جمعه ده او د مطلق نژدیکت معنی ورکوي، الله ﷻ فرمایي چې: ﴿وَمِنَ الْأَعْرَابِ مَن يُؤْمِنُ بِاللَّهِ وَالْيَوْمِ الْآخِرِ وَيَتَّخِذُ مَا يُنْفِقُ قُرْبَتٍ عِنْدَ اللَّهِ﴾ [التوبة: ۹۹] یعنې د اعرابو څخه ځینې هغه خلک دي چې په الله ﷻ او په وروستۍ ورځ باندې یې ایمان راوړی دی او څه چې خرڅ کوي هغه د الله ﷻ په نزد د نژدېکتونو (ثوابونو) سبب ګڼي. نو دلته د "قربة" کلمه د ډولونو په لحاظ سره جمعه د ﴿قُرْبَتٍ﴾ نازله شوه.

د: د ﴿سِتَّةَ أَيَّامٍ﴾ کلمه په دې مقام کېږي د غیوبو څخه یو غیب دی او مونږ په ټولو غیوبو باندې ایمان راوړی دی، په تعین کېږي یې نه څه ګټه شته او نه څه ضرورت شته چې بحث پکېږي وکړي شي^(۳).

مونږ ته همدغه څلورم تفسیر غوره ښکاري؛ چې د اسمانونو او ځمکو د خلقت څخه وړاندې به د یوم (ورځې) د حدودو د ټاکلو معیار په بل کیفیت باندې وه چې یواځې الله ﷻ پرې پوهېږي او بس.

ثم استوی علی العرش څه معنی؟

۳- د ذکر شوې جملې ﴿ثُمَّ أَسْتَوَىٰ عَلَى الْعَرْشِ﴾ په باره کېږي که د چا زړه اوږد بحث غواړي نو ځینو اوږدو کتابونو^(۴) ته دې مراجعه وکړي، مونږ فقط په لاندې معلوماتو باندې اکتفاء کوو:
الف: ذکره شوې جمله په قرآن کریم کېږي په لاندې اوو ایتونو کېږي نازله شوې ده:
اول: په دغه آیت شریف کېږي چې سمدستي پکېږي بحث روان دی.
دوهم: ﴿إِنَّ رَبَّكُمُ اللَّهُ الَّذِي خَلَقَ السَّمَوَاتِ وَالْأَرْضَ فِي سِتَّةَ أَيَّامٍ ثُمَّ أَسْتَوَىٰ عَلَى الْعَرْشِ يُدَبِّرُ الْأَمْرَ﴾ [یونس: ۳].

درېم: ﴿اللَّهُ الَّذِي رَفَعَ السَّمَوَاتِ بِغَيْرِ عَمَدٍ تَرَوْنَهَا ثُمَّ أَسْتَوَىٰ عَلَى الْعَرْشِ وَسَخَّرَ الشَّمْسَ وَالْقَمَرَ كُلٌّ يَجْرِي لِأَجَلٍ مُّسَمًّى يُدَبِّرُ الْأَمْرَ﴾ [الرعد: ۲].

څلورم: ﴿الرَّحْمَنُ عَلَى الْعَرْشِ أَسْتَوَىٰ﴾ [طه: ۵].

(۱) تفسیر ابي السعود ج ۳ ص ۲۳۲

(۲) روح المعاني ج ۸ ص ۱۳۲

(۳) فی ظلال القرآن ج ۳ ص ۱۲۹۶؛ تفسیر المنار ج ۸ ص ۲۴۵

(۴) تفسیر القاسمي ج ۷ ص ۹۶-۱۴۶

پنجم: ﴿الَّذِي خَلَقَ السَّمَوَاتِ وَالْأَرْضَ وَمَا بَيْنَهُمَا فِي سِتَّةِ أَيَّامٍ ثُمَّ اسْتَوَىٰ عَلَى الْعَرْشِ﴾ [الفرقان: ۵۹].

شپږم: ﴿اللَّهُ الَّذِي خَلَقَ السَّمَوَاتِ وَالْأَرْضَ وَمَا بَيْنَهُمَا فِي سِتَّةِ أَيَّامٍ ثُمَّ اسْتَوَىٰ عَلَى الْعَرْشِ مَا لَكُمْ مِنْ دُونِهِ مِنْ وَلِيٍّ وَلَا شَفِيعٍ﴾ [السجدة: ۴].

اوم: ﴿هُوَ الَّذِي خَلَقَ السَّمَوَاتِ وَالْأَرْضَ فِي سِتَّةِ أَيَّامٍ ثُمَّ اسْتَوَىٰ عَلَى الْعَرْشِ﴾ [الحديد: ۴].

د "استوى" معنی

ب: د ﴿اسْتَوَىٰ﴾ د کلمې پورې چې کله د "على" تورې تعلق ونیسي نو د ورپورته کېدلو او استقرار معنی ورکوي، لکه چې فرمایي: ﴿وَأَسْتَوَتْ عَلَى الْجُودِيِّ﴾ [هود: ۴۴] یعنې د نوح عليه السلام بېرې په جودي (نومي غږ) باندې قرار ونیوه. او هم فرمایي: ﴿فَإِذَا اسْتَوَيْتَ أَنْتَ وَمَنْ مَعَكَ عَلَى الْفُلِّ...﴾ [المؤمنون: ۲۸] یعنې ای نوحه! کله چې تا او ستا ملګرو په بېرې باندې قرار ونیوه او پکښې سواره شوی نو د الله ﷻ حمد او ثنا ووايي:

اما کله چې د ذکرې شوې کلمې الله ﷻ ته نسبت وشي، لکه په همدې آیت شریف کېنې یې چې ورته نسبت شوی دی چې بحث پکښې روان دی، نو اهل السنة والجماعة ترې د لاندې دوه ډول طریقو څخه په یوه طریقه باندې معنی اخلي چې دواړه طریقې د صحابه و وکرامو رضی الله عنہم څخه روایت شوې دي^(۱):

اوله طریقه

ج: یوه طریقه دا ده چې افراډي معنی ته یې هیڅ توجه ونه کړی شي او یواځې ترکیبي معنی ته یې وکتل شي. پوره واضحه ده چې که د ذکرې شوې جملې د افراډي معنی څخه نظر وشکول شي او صرف ترکیبي معنی ته یې وکتل شي نو هیڅ ډول اشتباه او پوښتنه صورت نه نیسي، ترکیبي معنی یې دا ده چې: ﴿ثُمَّ اسْتَوَىٰ عَلَى الْعَرْشِ﴾ او بیا الله ﷻ د ځمکو او اسمانونو اداره په خپل بلاکېف لاس کېنې ونیوه^(۲) او لکه څنګه یې چې په خلقت کېنې هیڅاته څه برخه ورنه کړه همدارنګه یې په روزمره اجراءاتو کېنې هم هیڅوک برخوال ونه ګرځاوه، نو د الله ﷻ سره نه په خلقت کېنې څوک شریک شته او نه په روزمره تګوښتو کېنې، نو په همدې بنا باندې په عبادت کېنې هم ورسره هیڅوک شریک نشته، نه انسان، نه ملائک او نه بل څوک یا بل شی.

د دغې ترکیبي معنی په اعتبار سره ذکرې شوې جمله د متشابهاتو څخه راوځي او د محکمانو څخه ګرځي.

(۱) البرهان في علوم القرآن ج ۲ ص ۷۸

(۲) البرهان في علوم القرآن ج ۲ ص ۳۰۹

د ذکرې شوې ترکیبي معنی د مرادولو مثال په پښتو کښې دا دی چې وایی: "د فلاني خولۍ په غږو کښې ولوبده" په دغو کلماتو کښې هیڅوک د مفرداتو خیال نه ساتي چې ذکر شوی سړی خولۍ لري او که نه؟ او د غورو څخه څه شی مطلب دی؟ بلکې ټول خلک ترې دا معنی اخلي چې فلاني سړی د گټې په موقع وربرابر شو.

دا معنی په محاوراتو کښې بالکل صریح گرځېدلې ده چې هرڅوک ورباندې پوهېږي، او دا ځکه چې د "صريح" کلمه د "صرح" د کلمې څخه اخستله شوې ده او "صرح" هغې دنگې لوړې بنگلې ته ویل کېږي چې د نورو بنگلو سره یې اختلاط نه واقع کېږي او د لرې مسافې څخه د نظر لاندې راځي^(۱)، نو په صریحې معنی کښې دا ضرور نه ده چې هغه دې حقیقي معنی وي، بلکې کله-کله کنایې او مجازي معناوې هم پورتنۍ مقام ته رسېږي او د "صریح" لقب ځان ته گټي (د تاویلي معنی لقب نه ورکولی کېږي).

سوال جواب

د: که څوک وایی چې: په عربي کلام کښې داسې نظائر شته چې افراډي معنی مراده نه وي او یواځې ترکیبي معنی په نظر کښې نیولی شوې وي؟
مونږ وایو چې: ټولې کنایې معناگانې د همدې قبیلې څخه دي. د ښه وضاحت دپاره لاندې څو مثالونه ولولئ:

اول مثال: "فُلَانٌ هَزِيلٌ الْقَصِيلُ". د دې جملې افراډي معنی دا ده چې د فلاني سړي خوسکې ډنگر دی، مگر کرمې معنی ته چې په ترکیبي لحاظ سره ذکره شوې جمله اشاره کوي هغه دا ده چې فلاني سړی سخاوت لري، ځکه چې شوده په مېلمنو باندې خرڅ کوي نو خوسکي یې ډنگر پاتې کېږي او د لوږې د کبله نه څرېږي. ذکر شوې جمله د هغه سخي سړي په باره کښې هم استعمالېږي چې نه لنگه غوا لري او نه خوسکې.

دوهم مثال: "فُلَانٌ طَوِيلٌ الْيَدِ". د دې جملې افراډي معنی دا ده چې د فلاني سړي لاس اوږد دی، مگر ترکیبي معنی یې دا ده چې فلاني سړی جواد دی. دا جمله د هغه جواد دپاره هم استعمالېږي چې بالکل لاسونه ونه لري او یا یې دواړه لاسونه قطعه شوي وي.

درېم مثال: بي بي عائشه رضی الله عنها وایی چې: یوه ورځې نبي کریم ﷺ خپلې بیانيې (د مؤمنانو مورگانې) مخاطبې کړې چې: «أَسْرَعُكُمْ لِحَاقًا يَبِي أَطْوَلُكُمْ يَدًا» یعنې: په تاسو کښې به هغه بي بي په ما پسې په تلوار سره پیوسته شي (د نورو څخه به مخکښې وفاته شي) کومه چې د لاس د حیثه اوږده ده.

نوموړې بي بي وایی چې بییانو به لاسونه سره یو تریله په اندازه کول ترڅو معلومه کړي چې د چا لاس اوږد دی؟ یا په بل عبارت: مونږ گومان کاوه چې د نبي کریم ﷺ به د ذکرې شوې جملې افراډي

معنی مراده وي او په بيانو کښې به د ټولو څخه وړاندې بي بي سوده رضاعتها وفاته شي ځکه چې د هغې لاسونه اوږده وه، مگر وروسته پوه شوو چې زمونږ اوږد لاسې زينب رضاعتها وه چې د ټولو څخه وړاندې وفاته شوه او هم پوه شوو چې د نبی کریم ﷺ د ذکرې شوې جملې ترکيبي معنی مراده وه چې سخاوت او جوادت دی «لِأَنَّهَا كَانَتْ تَغْمَلُ بَيْدَهَا وَتَصَدَّقُ»^(۱) ځکه چې بي بي زينب رضاعتها به په لاس باندې مزدوري کوله او بيا به يې خيراتوله، يعنې دغه بي بي په مونږ کښې جواده وه.

څلورم مثال: همدارنگه په عربي محاوره کښې د پښېمانه سړي څخه په «سَقَطَ فِي يَدِهِ» سره تعبير کېږي او د مفرداتو معناو ته هيڅ التفات نه کېږي^(۲).

د همدې کبله الله ﷻ د موسى ﷺ په زمانه کښې د خوسي د عبادت کوونکو پښېماني په «وَلَا سَقَطَ فِي أَيْدِيهِمْ» [الأعراف: ۱۴۹] سره تعبيره کړه.

د همدغې ترکيبي معنی اراده کول په دې مقام کښې د بدیع او بیان د علم ځينو علماوو تحقيقي گڼلي دي^(۳).

دوهمه طريقه

ه: دوهمه طريقه دا ده چې د ذکرې شوې جملې افراډي معنی هم په نظر کښې ونيوله شي، چې «أَسْتَوِي» څه معنی او الله ﷻ ته يې په څه اعتبار نسبت شوی دی؟

نو لکه څنگه چې مونږ د [البقرة: ۱۵] آيت لاندې ليکلي دي— أهل السنة والجماعة پکښې د دغې معنی په لحاظ په لاندې دوه وو ډلو باندې وېشل کېږي:

يوه ډله تاويل ورکوي او داسې معنی ترې اخلي چې د الله ﷻ د شان سره مناسبه وي او د مخلوق د صفاتو سره تشابه ونه لري، ځکه چې الله ﷻ مونږ ته په خپلو تنزيهاتو کښې داسې هم فرمايلي دي چې: «لَيْسَ كَمِثْلِهِ شَيْءٌ» [الشورى: ۱۱] د الله ﷻ په مثل باندې هيڅ شې نشته.

دغه تاويلونه ځينو مفسرينو کرامو راغونډ کړي دي^(۴)، که څوک يې د لوستلو شوق لري نو هلته دې مراجعه وکړي، او ځينو ليکلي دي چې علماوو کرامو پکښې څوارلس قوله کړي دي^(۵).

دا ډول معنی اخستل په دې اعتبار سره ښه دي چې د عوامو د اشتباهاتو مخه ورباندې نيوله کېږي مگر د دې خطر شته چې سړی د معنی په اخستلو کښې خطا شي. د مثال په توگه: که څوک د «أَسْتَوِي عَلَى الْعَرْشِ» څخه داسې معنی واخلي چې: «ثُمَّ أَسْتَوِي عَلَى الْعَرْشِ» يعنې الله ﷻ بيا په عرش باندې غلبه وکړه او هغه يې د خپل تسلط لاندې راووست، دا معنی ځکه خطا ده چې

(۱) صحيح مسلم ج ۲ ص ۲۹۱

(۲) تفسير الطبري ج ۶ ص ۶۲

(۳) مختصر المعاني في البديع والبيان ص ۲۵۷

(۴) التفسير الكبير ج ۱۴ ص ۱۱۵

(۵) تفسير القرطبي ج ۷ ص ۲۱۹

په یو شي باندې تسلط پیدا کول په هغه وخت کېنې صورت نیسي چې څوک په خپل مقابل کېنې حریف (دبمن) ولري او هغه ذلیل کړي او کوم ځای چې د هغه د تسلط لاندې وي هغه د خپل تسلط لاندې راوړي، حال دا چې د الله ﷻ سره خو په مقابل کېنې داسې حریف نشته چې هغه ورسره مقابله وکړي شي او بیا د ناکامۍ سره مخامخ شي^(۱).
و: او که څوک ووايي چې: مونږ د "استولی" څخه هغه "استیلاء" اخلو کومه چې د الله ﷻ سره مناسبه وي، نه د بندگانو استیلاء؟

مونږ وایو چې: بې ضرورته مو مسافه اوږده کړه، بهتره دا ده چې «آستوی» کلمه په هغې استوی باندې حمله کړئ کومه چې د الله ﷻ سره مناسبه ده او د "استولی" معنی ترې وانخلي، لنډه دا چې په دې تقدیر خو د ذکرې شوې ډلې علماوو خبره د راتلونکې ډلې علماوو خبرې ته وراوړي هغه دا چې:

بله ډله تاویل نه ورکوي او کوم شي چې الله ﷻ خپل اقدس ذات ته ثابت کړی دی هغه ورته ثابتوي مگر د کیفیت څخه سکوت کوي. نو د «ثُمَّ آسَتَوَى عَلَى الْعَرْشِ» معنی داسې کوي چې بیا الله ﷻ په عرش باندې استقرار ونيوه خو هغه استقرار چې د الله ﷻ د شان سره مناسب وه، نه هغه استقرار چې د یوه مخلوق دپلوه په تخت باندې صورت نیسي. یا په بل عبارت: الله ﷻ په عرش باندې پرته د لوازمو څخه (چې مونږ یې په ممکناتو کېنې گورو) استقرار وکړ.

ز: نو لنډه دا چې د اهل السنة والجماعة د لومړنۍ ډلې نظر گټور دی مگر خطرناک دی او دا خطر پکېنې شته چې سړی په تاویل کېنې خطا شي، او د دوی د دوهمې ډلې نظر گټور او بې خطره دی خو د عوامو د تشویش او څنگه څنگه ویلو مخه ورباندې نه نیوله کېږي.

زمونږ په فکر، علماوو کرامو ته په کار دي چې د خپلو ځانونو دپاره دوهم بې خطره نظر خوښ کړي او د تاویل څخه ډډه وکړي، او همدارنگه د عوامو دپاره باید د همدغه نظر اسرار بیان کړي، ترڅو د هغوی په زړه کېنې ځای ونیسي او د تشویشونو مخه یې بنده کړي شي، که نه نو هغوی به په باطلو تاویلونو باندې اخته شي او د ضلالت په کندو کېنې به سر په څړۍ ولوېږي.

سوال جواب

ح: که څوک وایي چې: آیا دا معقوله ده چې د «آستوی» څخه پرته د لوازمو استقرار مراد کړی شي؛ لوازم خو د ملزوم څخه نه جدا کېږي که څوک یې په اراده کېنې شامل کړي او که په خپل زړه کېنې ترې صرف نظر شي؟، واقع خو په اراده بدلون نه مومي؟.

مونږ وایو چې: داسې شيان زموږ په محاورو کېنې هم زبنت ډېر شته چې معناوې یې معلومې وي او د "مضاف الیه" په اعتبار سره یې لوازم بدلون موندنه کوي، مگر د چا ورته فکر نه دی. د لاندې څو مثالونو په لیکلو سره ورته مونږ د محترمو لوستونکو پام وراوو:

اول: د وَجْه (مخ) معنی په شریعت او لغت کښې معلومه ده چې په خوله، پوزه، دوه سترګو او غمبورو باندې مشتمله ده او دغه ټول شیان یې لوازم دي، مګر د انسان د مخ څخه پرته په یوه مخ کښې هم ورسره ذکر شوي لوازم تحقق نه لري او نه ورباندې څوک اعتراض کوي لکه د خبرو مخ، د کتاب مخ، د جامو مخ او داسې نور.

دوهم: د طَبَخ (پوځوالی) معنی معلومه ده چې هیڅوک پکښې اشتباه نه لري مګر د اضافت په اعتبار سره یې لوازم بدلون مومي؛ چې د غوښې پوځوالی په اور سره کېږي، د مېوې پوځوالی په لمر سره، او د خبرو پوځوالی دا دی چې ګټه پکښې ډېره وي او د واقعیت سره برابري وي، د انسان پوځوالی دا دی چې هوښیار وي (نه غولېږي) او د پوخ عمر خاوند هغه څوک دی چې د زلمیتوب څخه تېر شوی وي او بوداتوب ته لا نه وي رسېدلی.

نو د ذکر شوي وضاحت په نظر کښې نیولو سره سړي ته جوته کېږي چې د مخلوق استقرار چې کوم لوازم درلودلی شي هغه لوازم او کیفیات په هغه استقرار کښې تحقق نه شي موندلی د کوم چې په ﴿ثُمَّ أَسْتَوَىٰ عَلَى الْعَرْشِ﴾ کښې الله ﷻ ته نسبت شوی دی.

یا په بل عبارت: لکه څنګه چې د الله ﷻ علم، حلم او نور صفات د مخلوق د علم، حلم او نور صفاتو څخه بالکل جدا دي او محض په نامه کښې سره اشتراک لري همدارنګه د بندګانو استقرار هم د الله ﷻ د استقرار څخه جدا دی او محض په اطلاق کښې دواړه سره مشترک دي.

یوه خوندوره قیصه

ط: یوه ورځې د امام مالک رحمه الله علیه څخه یوه سړي پوښتنه وکړه چې: ﴿الرَّحْمَنُ عَلَى الْعَرْشِ أَسْتَوَىٰ﴾ څه معنی؟

په ذکر شوي امام باندې خولې راماتې شوې او له وخت یې خپل سر زورپند نیولی وه بیا یې سر راپورته کړ او داسې جواب یې ورکړ چې "الْإِسْتِواءُ غَيْرُ مَجْهُولٍ وَالْكَيفُ غَيْرُ مَقْضُوعٍ وَالْإِيمَانُ بِهِ وَاجِبٌ وَالسُّوَالُ عَنْهُ بِدَعَا وَمَا أَظْنُكَ إِلَّا ضَالًّا" (۱) د استواء معنی خو مجهوله نه ده (هر څوک پرې پوهېږي) او کیفیت یې په عقل کښې نه راځي (مونږ ترې عاجز یاستو) او عقیده ورباندې واجبه ده او پوښتنه کول ترې بدعت دی (صالحینو سلفو کښې چا ترې پوښتنه نه ده کړې) او (بالآخره) زه په تا باندې د بل چا گومان نه کوم مګر د ګمراه سړي. نو بیا یې ورباندې امر وکړ چې را څخه وېږ ویاستې نو (د هغه ځای څخه) وویستلی شو.

د پای تبصره

۴- زمونږ په فکر د اهل السنة والجماعة دواړه ډلې د الله ﷻ د اسماء او صفاتو په هکله په لاندې ټکو کښې متفقې دي:

الف: دواړه ډلې دا خبره مني چې د الله ﷻ اسماء او صفات د متشابهاتو څخه دي.

(۱) تفسیر البغوي ج ۲ ص ۱۶۵

ب: دواړه ډلې باوري دي چې د متشابهاتو معناوي د محاکماتو ایتونو څخه ټاکلې کېدلې شي، البته په هغه صورت کې چې په عین موضوع کې (محکمت) نصوص موجودیت ولري، چې پوره بیان یې د الله ﷻ په توفیق د [آل عمران: ۷] آیت لاندې تېر شوی دی.

ج: په ځینو اسماء او صفاتو کې دواړه ډلې په تاویل باندې متفقې دي، د مثال په توګه: الله ﷻ فرمایي چې: ﴿أَلَمْ تَرَ أَنَّ اللَّهَ يَعْلَمُ مَا فِي السَّمَوَاتِ وَمَا فِي الْأَرْضِ مَا يَكُونُ مِنْ نَجْوَى ثَلَاثَةٍ إِلَّا هُوَ رَابِعُهُمْ وَلَا خَمْسَةٍ إِلَّا هُوَ سَادِسُهُمْ وَلَا أَذْنُ مِنْ ذَلِكَ وَلَا أَكْثَرُ إِلَّا هُوَ مَعَهُمْ أَيْنَ مَا كَانُوا ثُمَّ يُنَبِّئُهُمْ بِمَا عَمِلُوا يَوْمَ الْقِيَمَةِ إِنَّ اللَّهَ بِكُلِّ شَيْءٍ عَلِيمٌ﴾ [المجادلة: ۷].

دلته دواړه ډلې اتفاق لري چې په دې مقام کې علمي معیت مطلب دی، ځکه چې د ایت لومړنۍ جمله ﴿أَلَمْ تَرَ أَنَّ اللَّهَ يَعْلَمُ مَا فِي السَّمَوَاتِ وَمَا فِي الْأَرْضِ﴾ او وروستنۍ جمله ﴿إِنَّ اللَّهَ بِكُلِّ شَيْءٍ عَلِيمٌ﴾ دواړه د محاکماتو څخه دي او معیت یې واضحه کړی دی چې علمي معیت دی.

نو د دواړو ډلو په نزد یې معنی داسې کېږي چې ایا ته نه ګوري چې یقیناً الله ﷻ په هغه څه باندې پوهېږي کوم چې په اسمانونو او هم په ځمکو کې دي، د درېوو کسانو هیڅ مجلس نه دی مګر الله ﷻ یې څلورم دی، او نه د پنځو کسانو مجلس (جرګه) ده مګر الله ﷻ یې شپږم دی، او نه د دغه (ذکر و شو) څخه لاندې او نه زیات مجلس شته مګر الله ﷻ ورسره (په علم سره) معي (یو ځای) دی. بیا به الله ﷻ د قیامت په ورځ خلک په هغه شي باندې خبر کړي چې په دنیا کې یې کړی وي، یقیناً الله ﷻ په هر شي باندې پوه دی.

د: چرته چې په اسماءو او صفاتو کې دوه نصوص منافات ولري هلته هم دواړه ډلې تقریباً په ناویل باندې اتفاق لري. لاندې مثال ولولئ:

د ﴿الرَّحْمَنُ عَلَى الْعَرْشِ اسْتَوَى﴾ په بنیاد الله ﷻ په بلا کیفه توګه د عرش د پاسه دی (څنګه چې د ده ﷻ د عالي شان سره مناسبه وي)، خو نبی کریم ﷺ په یوه اوږده حدیث شریف کې فرمایلي دي چې: «وَالَّذِي نَفْسُ مُحَمَّدٍ بِيَدِهِ لَوْ أَنَّكُمْ دَلَّيْتُمْ بِحَبْلِ إِلَى الْأَرْضِ السُّفْلَى لَهَبَطَ عَلَى اللَّهِ»^(۱)؛ نو ځینو علماوو کرامو په همدغه حدیث شریف کې د «لَهَبَطَ عَلَى اللَّهِ» جمله په «لَهَبَطَ عَلَى عِلْمِ اللَّهِ» سره معنی کړې ده، یعنې نبی کریم ﷺ په سوګند سره فرمایلي دي چې که چرته تاسو یو پری لاندنی ځمکې ته ور زورند کړئ نو د الله ﷻ په علم باندې به ښکته شي ځکه چې د الله ﷻ علم او قدرت په هر مکان کې جاري دی، خو د دې سره سره الله ﷻ فوق العرش دی لکه چې په آیت شریف کې ورباندې صراحت شوی دی.

«حَبِثٌ» څه معنی؟

۵- د «حَبِثٌ» کلمه د «جِثٌ» څخه اشتقاقه شوې ده او «جِثٌ» تېزی ته وايي. نو د معنی حاصل

یې داسې کېږي چې: شپه او ورځ یو په بل پسې په چالاکی او تېزۍ سره خغلي او هیڅکله یې په منځکېنې فرجه او وت نه واقع کېږي.

کله چې لمر په خپل محور باندې څرخېږي نو په یوه کال یا درې سوه پنځه شپېته (۳۶۵) ورځو او شپږو ساتونو کېنې خپله یوه دوره پوره کوي او د ځمکې په شاوخوا باندې څرخېږي، مگر کوم حرکت چې شپه او ورځ ورباندې پېدا کېږي او لمر ته په قسري (جبري) توګه د ځمکې په شاوخوا دوران ورکوي هغه د فلک الافلاک حرکت دی او دومره تېز دی چې که په تلوار سره زغلبدونکې سړی د ځمکې څخه پښه پورته کړي او په خفاسته کېنې یې بېرته ږدي نو فلک الافلاک درې زره (۳۰۰۰) میله مسافه طی کوي^(۱).

دا هله که ځمکه ساکنه وګنله شي، او که بالفرض ځمکه د لمر په شاوخوا ګرځې راګرځې نو په دې صورت کېنې به د ځمکې وضعي حرکت همدومره تېز وي چې د شپې او ورځې د تعاقب سبب جوړېږي، والله اعلم.

﴿ادْعُوا رَبَّكُمْ تَضَرُّعًا وَخُفْيَةً إِنَّهُ لَا يُحِبُّ الْمُعْتَدِينَ﴾ وَلَا تُفْسِدُوا فِي الْأَرْضِ

بَعْدَ إِصْلَاحِهَا وَادْعُوهُ خَوْفًا وَطَمَعًا إِنَّ رَحْمَتَ اللَّهِ قَرِيبٌ مِّنَ الْمُحْسِنِينَ ﴿۵۵﴾

[۵۵] (ای د ادم ﷺ اولادې!) خپل رب ﷻ ته د زاریو او پټ غوښتنې په حال کېنې سوالونه کوئ (او د شرعي حد څخه تجاوز مه کوئ) یقیناً ستاسو رب ﷻ تجاوز کوونکي نه خوښوي.

[۵۶] او په ځمکه کېنې د هغې د اصلاح څخه وروسته فساد مه کوئ او (هم) خپل رب ﷻ ته د ډار او تمې په حالت کېنې عبادت وکړئ. بې شکه د الله ﷻ (ستاسو د رب ﷻ) رحمت د نېکو کارانو څخه نژدې دی (ور رسیدونکي دی).

ارتباط

په وړاندې آیت کېنې الله ﷻ مونږ ته خپل اقدس ذات راپېژاندلی دی چې پیدا کول او امر کول ټول د همدې ﷻ پورې اختصاص لري او ټول برکات او ښېګڼې د همدې ﷻ پورې منحصرې دي، نو په دې ایتونو کېنې راته لاندې وصایا کوي.

د مطلب خلاصه

یعنې ای د ادم ﷻ اولادې! کله چې تاسو خپل رب ﷻ وپېژاند نو درته په کار دي چې په خپلو کړوورو کېنې د همدې ﷻ د شان سره مناسب چال چلند وکړئ چې څو قولې او عملي مثالونه یې دا دي: ۱- خپل رب ﷻ بلی او د همدې ﷻ څخه خپل احتیاجات غواړئ، ځکه چې دا کار د بل هېچا د وسې پوره نه دی، نه بل څوک څه شی پیدا کولی شي او نه بل څوک د فرمان جاري کولو حق لري.

مگر لاندې خاصیتونه هېر نه کړی:

الف: خپل رب ﷻ په زاریو سره بللی او په عاجزی او تواضع سره ترې سوال کوی ځکه چې الله ﷻ متکبرین نه خوښوي.

ب: په سوال زاریو کېنې د اخفاء مراعات وکړی او تر وسې وسې پورې په پټه سره خپل رب ﷻ ته احتیاجات وړاندې کړی او د مشکلاتو حل ترې وغواړی، ترڅو د یو پلوه د ریا کاری څخه په امن کېنې پاتې شی او د بله پلوه مو خشوع او تواضع زیاته شي. ستاسو رب ﷻ ستاسو په زړونو باندې پوه دی او ستاسو هیڅ شی ترې پټ نه دی.

په ټولو کړو وړو کېنې عموماً او په سوال کولو کېنې خصوصاً د شرعي چوکاټ څخه تجاوز مه کوی چې یا نه کېدونکی شی وغواړی، یا د خپلو ځانونو په نسبت د غیر مناسب شي غوښتنه وکړی، یا د گناهونو سوال وکړی او یا د بل داسې عمل مرتکب شي چې شرعاً جواز ونه لري.

۲- تاسو په ځمکې کېنې فساد مه کوی، الله ﷻ خو د پیغمبرانو علیهم السلام او کتابونو په دراستولو سره ځمکه اصلاح کړې ده، نو تاسو یې د فساد خوا ته مه راکاږی او ویدې فتنې مه راوښوی.

۳- تاسو د خپل رب ﷻ عبادت کوی او د دغو دوه وو خاصیتونو پوره مراعات وکړی:

الف: د خپل رب ﷻ څخه وډار شی، عبادت په ډار سره کوی، الله ﷻ ستاسو عبادت ته احتیاج نه دی او نه ورباندې د عذاب څخه نجات درکول واجب دي، خپل قصور په نظر کېنې ونیسی.

ب: او هم په عبادت کېنې خپل رب ﷻ ته په تمه اوسئ چې همدا عبادت مو د نجات سبب جوړېدلی شي، او هم دا خبره په نظر کېنې ونیسی چې د الله ﷻ رحمت ډېر پراخه او لوی دی. لنډه دا چې هر عبادت د ډار او تمې تر منځ اجراء کړی چې همدا ستاسو د ایمان د ساتنې معیار دی.

ای بنیادمانو! د ذکر و شویو هدایتونو پوره څارنه وکړی ترڅو تاسو د نېکانو د ډلې څخه وشمېرل شی، او د الله ﷻ رحمت خو نېکانو ته نژدې دی مگر واجب نه دی نو مه د خپل رب ﷻ څخه تمه پرې کوی او مه د زړونو څخه ډار وباسی.

توضیحات

۱- ظاهره دا ده چې په لومړني آیت کېنې د ﴿ادْعُوا﴾ د کلمې معنی دا ده چې خپل رب ﷻ ته سوال وکړی او په قول سره یې بلنه وکړی، لکه چې د ﴿تَضَرَّعًا وَخُفْيَةً﴾ کلمې ورباندې دلالت کوي. او په دوهم آیت کېنې د ﴿ادْعُوا﴾ د کلمې معنی دا ده چې خپل رب ﷻ ته عبادت وکړی یعنې په فعل سره یې بلل وکړی. همدې معنی ته د ﴿خَوْفًا وَطَمَعًا﴾ کلمې هم اشاره کوي.

نو د دواړو حاصل یې داسې کېږي چې قولاً او عملاً د خپل رب ﷻ سره اخلاص پیدا کړی.

په دعاء کېنې جهر بهتر دی او که خفیه؟

۲- که څه هم په دعاء (سوال کول) کېنې جهر او خفیه دواړه جواز لري، مگر په غوروالي کېنې

بې اختلاف دی، البته هغه دعاگانې او اذکار د دې اختلاف څخه وتلي دي کوم چې جهر يې سنت وي، لکه تلبیه، اذان او داسې نور.

ځينې علماء کرام وايي چې که د ریا خوف موجود وه او یا نورو ذکر کوونکو یا لمونځ کوونکو ته د تشویش غورزېدلو خطر وه نو خفيه پکښې بهتره ده، او که د نورو خلکو تلقين او تعليم د نظر لاندې نیولی شوی وه او یا د غافلانو رابیدارول مطلب وه نو بیا جهر بهتر دی^(۱)، البته دومره جهر چې ذکر شوي اغراض پرې تر لاسه شي او د چيغو اندازې ته ونه رسېږي.

مگر د احنافو - عليهم الرحمه - په نزد^(۲) په اذکارو او دعاگانو کښې خفيه اصله او بهتره ده، ځکه چې: الف: د ذکر یا **لَا إِلَهَ إِلَّا اللَّهُ** کومه دعا، چې الله **تَعَالَى** قبوله کړې او خوښه کړې وه هغه يې په خفيه سره توصيفه کړې ده چې: **إِذْ نَادَى رَبَّهُ نِدَاءً خَفِيًّا** [مریم: ۳] هغه وخت چې خپل رب **تَعَالَى** ته يې اواز وکړ پټې اواز. يعنې په زړه کښې او یا په دانسې ځای کښې چې هلته تنها وه.

ب: نبي کریم **ﷺ** فرمايلي دي چې: «خَيْرُ الذِّكْرِ الْخَفِيُّ وَخَيْرُ الرِّزْقِ مَا يَكْفِي»^(۳) يعنې: په ذکر کښې خفيه (پټ ذکر) غوره دی او په روزی کښې هغه روزي غوره ده کومه چې کفایت کوي.

ج: ابو موسی الاشعري **رضي الله عنه** وايي چې مونږ د نبي کریم **ﷺ** سره په يوه سفر کښې ملگري وو نو مونږ به په ځينو واقعو کښې په لوړ اواز باندې تکبيرونه ويل، نو نبي کریم **ﷺ** راته توصيه وکړه چې: «يَا أَيُّهَا النَّاسُ ارْتَبِعُوا عَلَى أَنْفُسِكُمْ فَإِنَّكُمْ لَا تَدْعُونَ أَصَمًّا وَلَا غَائِبًا إِنَّهُ مَعَكُمْ إِنَّهُ سَمِيعٌ قَرِيبٌ»^(۴) يعنې ای خلکو! په خپلو ځانونو باندې لږ څه نرمي وکړئ (اوازونه مه پورته کوئ) ځکه چې تاسو څو نه د کونې بلنه کوئ او نه د غائب، يقيناً ستاسو بللی شوی (الله **تَعَالَى**) ستاسو سره دی (غائب نه دی، او) بې شکې ستاسو بللی شوی اورېدونکی او نژدې دی.

د: د سلفو صالحينو عادت وه چې الله **تَعَالَى** ته به يې په سوالونو کښې پوره جهد کاوه (خپل طاقتونه به يې پکښې په کار اچول) مگر چا به يې اواز نه اورېده صرف د دوی او د الله **تَعَالَى** ترمنځ به يوراز وه^(۵).

که څوک ددې څخه اضافه تفصيل غواړي نو ځينو اوږدو کتابونو ته دې مراجعه وکړي^(۶).

يادونه

۳- مونږ د الله **تَعَالَى** په توفيق سره د [البقرة: ۱۸۶] آيت لاندې د دعاگانو او سوالونو په باره کښې

(۱) روح المعاني ج ۸ ص ۱۴۰

(۲) احکام القرآن للجصاص ج ۲ ص ۲۴

(۳) مسند احمد بن حنبل ج ۱ ص ۲۶۴

(۴) صحيح البخاري ج ۱ ص ۴۲۰

(۵) الدر المنثور ج ۲ ص ۴۷۶

(۶) البحر المحیط ج ۵ ص ۶۹: تفسير النبطي ج ۷ ص ۲۲۶

پوره خبرنه کړې ده چې بیا خبرلو ته یې اړتیا نه گورو، یواځې په دعاء کښې د حد څخه د تېرېدنې لاندې صورتونه پري وراضافه کوو:

الف: په دعاء کښې دا هم د حد څخه تېرېدنه ده چې بې ضرورته پرې اواز پورته کړي او چيغې وکړي.^(۱)

ب: دا هم د حد څخه تېرېدل دي چې مؤمنانو ته ناجائزې ښېراوې وکړي چې ای الله! په هغه او په دغه باندې لعنت وکړې^(۲)، العیاذ بالله.

ج: دا هم د حد څخه تجاوز دی چې غیر مناسب او یا غیر ممکن شی وغواړي^(۳) چې ای ربه! ماته د پیغمبرانو درجه راکړه او یا ما ژوندی اسمان ته پورته کړه.

د: یو ډول اعتداء دا هم گڼله کېږي چې په سوال کولو کښې تواضع ونه کړي او په تکبر (لوی کاری) سره سوال وکړي^(۴).

ایمان د خوف او رجا ترمنځ دی

۴- د الله ﷻ د رحمت څخه نا امیده کېدل، چې په سړي باندې خوف (ډار) غلبه وکړي، کفر دی. او د الله ﷻ د عذاب څخه بالکل خپل ځان په امن کښې گڼل، چې رجا (امید) وریاندې غالب شي، هم کفر دی.

عمر الفاروق ؓ همدغه حالت څومره په ښه وجه تمثیل کړی دی چې: که د قیامت په ورځ (بالفرض) اواز کوونکی اواز وکړي چې ټول دوزخ ته داخل شي مگر یو سړی نه، نو زه به اسید وکړم چې همدغه یو سړی به زه یم، او که اواز وکړي چې ټول جنت ته ننوځي مگر یو سړی نه، «لَخَشِيتُ أَنْ أَكُونَ ذَلِكَ الرَّجُلُ»^(۵)، نو زه به وډار شم چې همدغه یو سړی به زه یم. مگر ځینو علماوو کرامو لیکلي دي چې باید په سړي باندې په روزمره ژوند کښې د خوف څنډه غالبه وي ترڅو د گناهونو څخه د اجتناب باعث شي، او د مرگ په حالت کښې باید د سړي رجا (امید) اضافه وي ځکه چې د عمل میدان اختتام موندلی دی^(۶).

سوال جواب

۵- که څوک وایي چې: نظر د عربیت قوانینو ته په کار وه چې د ﴿قَرِيبٌ﴾ د کلمې په عوض د ﴿قَرِيبَةٌ﴾ کلمه نازل شوې وي، ترڅو د ﴿رَحْمَتٌ﴾ د کلمې سره په تائیت کښې مطابقه شوې وي؟

(۱) تفسیر الخازن ج ۲ ص ۵۶۸

(۲) تفسیر البغوي ج ۲ ص ۱۶۶

(۳) تفسیر ابی السعود ج ۲ ص ۲۳۳

(۴) زاد المسیر ج ۳ ص ۱۴۶

(۵) تفسیر المراغي ج ۸ ص ۱۵۹

(۶) المعرر الوجیز ج ۷ ص ۸۰

مونږ وايو چې مفسرينو کرامو د همدغه تطبيق په خاطر زبنت ډېر جوابونه کړي دي چې تقريباً پنځلسو جوابونو ته رسېږي^(۱) مگر مونږ د يوه جواب په ذکر اکتفاء کوو، هغه دا چې د ﴿رَحْمَتٌ﴾ کلمه مصدر ده او تانيث پکښې حقيقي نه دی نو ځکه د مطابقت مراعات د نظره غورزولی شوی دی. د دې نظير دا دی چې: ﴿فَمَنْ جَاءَهُ مَوْعِظَةٌ مِنْ رَبِّهِ﴾ [البقرة: ۲۷۵] يعنې نو هر چا ته چې د خپل رب ﷻ د پلوه موعظه ورسېږي. د ﴿مَوْعِظَةٌ﴾ په کلمه کښې تانيث حقيقي نه دی نو ځکه د ﴿جَاءَهُ﴾ په عوض "جائته" نه دی نازل کړی شوی.

﴿وَهُوَ الَّذِي يُرْسِلُ الرِّيحَ بُشْرًا بَيْنَ يَدَيْ رَحْمَتِهِ﴾ حَتَّىٰ إِذَا أَقْلَتِ سَحَابًا ثِقَالًا سُقْنَهُ لِبَلَدٍ مَّيِّتٍ فَأَنْزَلْنَا بِهِ الْمَاءَ فَأَخْرَجْنَا بِهِ مِنْ كُلِّ الثَّمَرَاتِ كَذَلِكَ نَخْرِجُ الْمَوْتَىٰ لَعَلَّكُمْ تَذَكَّرُونَ ﴿٥٧﴾ وَالْبَلَدُ الطَّيِّبُ يَخْرِجُ نَبَاتَهُ بِإِذْنِ رَبِّهِ وَالَّذِي خَبُثَ لَا يَخْرِجُ إِلَّا نَكِدًا كَذَلِكَ نُصَرِّفُ الْآيَاتِ لِقَوْمٍ يَشْكُرُونَ ﴿٥٨﴾

[۵۷] او دا (ستاسو رب ﷻ) هغه اقدس ذات دی چې د خپل رحمت (باران) په وړاندې د بشارت (زیرې ورکولې) دپاره بادونه لېږي (هوا گاني چلوي)، آن تر دې چې کله بادونه (په باران باندې) درنه وربخ (سپکه) پورته کړي نو مونږ يې مړه ښار (وچ وطن) ته سوق کړو (بوزو) نو مونږ په همدغه (ښار) باندې اوبه (باران) ورنازل کړو، نو په همدې (اوبو) سره (ترې) د هر ډول مېوجاتو څخه راوباسو. د همدې (مېوجاتو د راوېستلو) په شان مونږ (د قیامت په ورځ د قبرونو څخه) مړي هم راوباسو (او ژوندي کوو يې) شاید چې تاسو پند واخلي.

[۵۸] او پاکیزه ښار (ځمکه) چې دی، شنیلی يې د خپل رب ﷻ په حکم (بهر) راووځي، او هغه (ځمکه) چې خبیثه وي (کلکه یا ښورچنه وي) شنیلی يې (ترې) نه راووځي مگر په داسې حال کښې چې خیر پکښې نه وي (د چا په درد نه خوري او یا بالکل بوتی نه زرغونوي). همدغه ډول مونږ ایتونه (دلائل) د داسې قوم دپاره (په بېلو بېلو طریقو) اړو وړاړوو چې دوی د خپل رب ﷻ د نعمتونو شکر کوي.

ارتباط

په وړاندې ایتونو کښې الله ﷻ د خپلو قدرتي تصرفاتو څو مثالونه په علویاتو کښې بیان کړه د څو وصایاوو څخه وروسته په دې ایتونو کښې د کائنات الجو (هوایي شیانو) او هم د ځمکنیو تصرفاتو څو بېلگې ښودلې شوې دي چې مضمون يې داسې را اوځي:

(۱) روح المعاني ج ۸ ص ۱۴۱: البحر المحيط ج ۵ ص ۷۱: التفسير القيم لابن القيم ص ۲۵۹-۲۷۷
Downloaded from: bawarketabtoon.com

د مطلب خلاصه

ای بنیادمانو خپل رب ﷻ وپیژنئ او د قدرت خو مثالونه یې په هوایی او ځمکنی موجوداتو کښې واورئ:

۱- ستاسو رب ﷻ هغه اقدس ذات دی چې د اسمان د طرفه یې درباندي خپل رحمت (باران) نازل کړی دی. ایا د ده ﷻ څخه په غیر بل څوک د اسمان څخه یو څاڅکی راتویولی شي؟

۲- د باران څخه وړاندي ستاسو د خوشالی او ستاسو د خبرتیا دپاره په هوا کښې بادونه چلوي. ایا د ده ﷻ څخه په غیر بل څوک هوا ته حرکت ورکولی شي او بادونه چلولی شي؟

۳- د بادونو چلونه آن تر هغه جریان لري ترڅو چې هغه ورېځې راپورته کړي کومې چې د باراني اوبو څخه ډکې وي او د تنونو تنونو وزن سره سره په هوا کښې ولاړې وي او په ځمکه باندې نه راپرېوزي. ایا ستاسو د رب ﷻ څخه په غیر بل څوک ذکر شوي درانه وزن ته په هوا کښې توقف ورکولی شي؟

۴- بیا مونږ (ستاسو رب ﷻ) ذکرې شوې د باران څخه ډکې ورېځې ته د هغه ښار او وطن په لور حرکت ورکوو کوم چې وچ کلک پروت وي، چې نه پکښې اوبه بهېږي او نه پکښې د کومې مېوې درک لگېږي ته به وایې چې مړی دی او هیڅ گټه ترې څوک نه شي اخستلی. ایا زمونږ څخه په غیر بل څوک ذکره شوې نقشه عملي کولی شي؟

۵- نو بیا د باران څخه ډکه ورېځ په مړه ښار او مړې بېدیا باندې اوږو چې ټولې لوړې ژورې یې خړوبه وو او وچ خوږونه یې په پراخه پیمانه اوبو سره جاري کوو. ایا زمونږ څخه په غیر دا کار د بل چا د وسې پوره دی؟

۶- په همدغو اوبو سره په ځمکه کښې حرکت پیدا کوو او د گېډې څخه یې د رنگارنگ ونو بوټو تېغونه راوباسو او د وخت په تېرېدو سره ترې مېوه لرونکې ونې جوړوو او ستاسو د استفادې دپاره ترې ډول-ډول مېوجات راوباسو، ایا زمونږ څخه په غیر بل څوک تاسو ته د خاورو څخه خوږې مېوې راویستلی شي؟

۷- په یاد ولرئ! لکه څنگه چې مونږ مړه ځمکه را ژوندۍ کوو او نباتات ترې راوباسو همدارنگه به په ټاکلي وخت کښې مړي هم را ژوندي کړو، تاسو ته په کار دي چې عبرت ترې واخلئ او د بیرته راژوندي کولو څخه انکار ونه کړئ، دغه عبرت چندان لوی تفکر ته اړتیا نه لري بلکې په ادنی توجه باندې هم تاسو کولی شئ چې په زړه کښې یې کښنئ.

۸- ای بنیادمانو! په یاد ولرئ! لکه څنگه چې مونږ ستاسو د مادي اړخ دپاره اسمانونه، ځمکې او بالآخره کائنات الجو (هوایی شیان) په کار اچولي دي همدارنگه مو ستاسو معنوي او روحي اړخ هم بې توجه نه دی پرېښی، عقلونه او حواس مو درکړي او پیغمبران علیهم السلام او کتابونه مو دراستولي دي. نو لکه څنگه چې ځمکه نظر مادي رحمت (باران) ته په دوه وو گروپونو وېشله کېږي چې یوه

پاکيزه او حاصلناکه ځمکه ده چې د خپل رب ﷻ په تګونې امر سره ترې نباتات را زرغونېږي. ار بله بنورچنه او بې کاره ځمکه ده چې د الهي رحمت (باران) څخه استفاده نه شي کولی او شينلی نه راشين کوي مګر ناقص؛ چې پانې يې زېړې پېړې وي او بوتې يې کمزوري وي، او ځينې بنورچنې ځمکې لابلکل څه شی نه شي شين کولی او د يوه بوتې تبغ هم ترې نه شي راوتلی. همدارنگه نظر معنوي رحمت (الهي هدايت) ته تاسو هم په دوه وو ګروپونو باندې ويشلی شوي ياست: يوه ډله هغه خلک دي چې د الهي هدايت (قرآن) څخه استفاده کوي او د خپلو خانونو دپاره يې د دنيا او آخرت مثال جوړوي، او بله ډله مو په قرآن کریم باندې ايمان نه راوړي او عقیده ورباندې نه کوي بلکې د قرآن کریم د مزایاوو څخه بالکل بې برخې ده، چې د مثال کار ترې نه اخلي.

۹- لنډه دا چې باران د الله ﷻ رحمت دی او په ټوله ځمکه باندې ورېږي مګر د ځمکې مختلفې برخې ترې د استعدادونو په تفاوت سره مختلفې استفادې کوي او يا د عدم استعداد دکبله ترې بې برخې پاتې کېږي.

همدارنگه قرآن کریم ټولو انسانانو ته وراستولی شوی دی او د ټولو دپاره زمینه برابره ده چې استفاده ترې وکړي، مګر دغه استفاده د استعدادونو په تفاوت سره تفاوت مومي؛ څوک پرې عقیده کوي او د خپلو کړو وړو دپاره يې کړنلاره ګرځوي او ځينو چې خپل استعداد د خاورو سره برابر کړی دی او په زړونو باندې يې مهر وهل شوی دی هغوی ترې انکار کوي او د ګټو څخه يې محروم پاتې کېږي.

ای بنيادمانوا وګورئ چې څومره په تفصيل سره بيا-بيا مونږ تاسو ته خپل دلائل بيانوو او ايتونه درنازولو، مګر ګټه ترې هغه قوم پورته کوي څوک چې د نعمتونو او رحمتونو شکريه کوي.

توضیحات

۱- جمهور مفسرين کرام وايي چې د ﴿رَحْمَتِهِ﴾ څخه په دې مقام کېنې باران مراد دی^(۱) لکه چې په همدې معنی باندې متبقي آيت شريف دلالت کوي.

اقلال* څه معنی؟

۲- د ﴿أَقْلَّتْ﴾ کلمه د "اقلال" څخه اخستله شوې ده، "اقلال" دې ته وايي چې سړی یو شی "قليل" (سپک) وګڼي او زور يې ورباندې دپاسه شي^(۲). نو په دې مقام کېنې يې د معنی حاصل داسې کېږي چې الله ﷻ کمزورو بادونو ته دومره قون وربښي چې په باران باندې ورته (ثقیله) ورېځ هم سپکه او خفیفه ګرځي چې هر طرف ته يې زغلولی شي، لکه چې باد د مالوچو درانه بارونه روان کړي وي.

(۱) روح المعاني ج ۸ ص ۱۴۵

(۲) مفردات الراغب ص ۴۲۶

د ټکډا معنی

۳- د ټکډا کلمه د هغه شي نوم دی چې پلټونکي ته په ډېرې سختۍ سره لاس ته ورځي^(۱) او بامهغه شی دی چې په هغه کښې څه خیر نه وي^(۲). نو د معنی حاصل یې داسې کېږي چې: د خبیثې او ښورچنې ځمکې څخه په باران سره څه شی نه زرغونېږي او که کوم بوټی پکښې زرغون شي (رتوکېږي) نو په هغه کښې هم څه خیر نه وي او چاته ترې څه گټه نه رسېږي.

عبداللہ بن عباس رضی اللہ عنہما (رئیس المفسرین) وايي^(۳) چې په دې آیت شریف کښې د مؤمن او کافر مثالونه بیان شوي دي چې حاصل یې داسې کېږي:

لکه څنگه چې ځمکه په نظر سره باران ته په دوه وو برخو وېشلې شوې ده: یوه برخه هغه ځمکه ده چې د کرهڼې وړ او حاصلناکه وي، په باران باندې بوټي زرغونوي او انسانان او څاروي ترې استفاده کوي، او بله برخه هغه ده چې کلکه او ښورچنه وي چې هیڅ شی نه زرغونوي او د باران څخه هیڅ استفاده نه شي کولی، همدارنگه انسانان هم په نظر سره قرآن کریم ته (چې معنوي باران دی) په دوه وو گروپونو وېشل کېږي چې ځینې پرې ایمان راوړي او د پلوشو څخه یې استفاده کوي او ځینې نور ترې انکار کوي او د گټو څخه یې بې برخې پاتې کېږي.

یادونه

۴- په آیت شریف کښې ذکر شوی مثال نبی کریم ﷺ په یوه اوږده حدیث کښې ډېر ښه شرحه کړې دی^(۴) چې د مضمون خلاصه یې لاندې لوستلی شی:

خلک قرآن کریم ته په نظر سره او ځمکه باران ته په نظر سره، هر یو په لاندې درېوو گروپونو باندې وېشلې کېږي:

الف: یو گروپ خلک هم په قرآن کریم باندې پخپله عمل کوي او هم نورو خلکو ته تعلیم کوي چې عمل پرې وکړي، همدارنگه ځینې ځمکې په باران سره ګلان او بوټي زرغونوي چې هم پرې پخپله ښه ښکاري او هم ترې انسانان او څاروي استفاده کوي.

ب: یو گروپ خلک پخپله په قرآن کریم باندې عقیده نه لري، ترڅو په دنیا او آخرت کښې یې په درد باندې دوا شي، مګر نورو خلکو ته یې د تعلیم څخه ډډه نه کوي، لکه منافقان. همدارنگه کلکه ژوره ځمکه اوبه ساتي او ژوندي مخلوقات پرې خړوبېږي مګر څه بوټي موټي پکښې نه زرغونېږي چې خپله ورباندې ډولي ښکاره شي.

ج: یو گروپ خلک نه په قرآن کریم باندې پخپله عقیده کوي چې ایمان پرې راوړي او نه نورو خلکو ته زمینه برابروي چې عقیده ورباندې وکړي، بلکې لا د نورو خلکو د عقیدې کولو مخه نیسي.

(۱) مفردات الراغب ص ۵۲۶

(۲) تفسیر الکشاف ج ۱ ص ۱۱۲: تفسیر القرطبي ج ۷ ص ۲۳۱

(۳) تفسیر ابن کثیر ج ۲ ص ۲۲۲

(۴) صحیح البخاري ج ۱ ص ۱۸: صحیح مسلم ج ۲ ص ۲۴۷

همدارنگه کله هواره او يا بنورچنه ځمکه نه بوتې زرغونوي او نه پکښې اوبه ډنډه پري ترڅو څارويو ته په څړوبولو سره گټه ورسوي.

﴿لَقَدْ أَرْسَلْنَا نُوحًا إِلَىٰ قَوْمِهِ فَقَالَ يَتَقَوَّمِرْ أَعْبُدُوا اللَّهَ مَا لَكُم مِّنْ إِلَهٍ غَيْرُهُ إِنِّي أَخَافُ عَلَيْكُمْ عَذَابَ يَوْمٍ عَظِيمٍ﴾ ﴿٥٩﴾ قَالَ الْمَلَأُ مِنْ قَوْمِهِ إِنَّا لَنَرُّكَ فِي ضَلَالٍ مُّبِينٍ ﴿٦٠﴾ قَالَ يَتَقَوَّمِرْ لَيْسَ بِي ضَلَالَةٌ وَلَكِنِّي رَسُولٌ مِّنْ رَبِّ الْعَالَمِينَ ﴿٦١﴾ أُبَلِّغُكُمْ رِسَالَاتِ رَبِّي وَأُنصَحُ لَكُمْ وَأَعْلَمُ مِنَ اللَّهِ مَا لَا تَعْلَمُونَ ﴿٦٢﴾ أَوْعَجِبْتُمْ أَن جَاءَ ذِكْرٌ مِّنْ رَبِّكُمْ عَلَىٰ رَجُلٍ مِّنْكُمْ لِيُنذِرَكُمْ ۖ فَاتَّقُوا وَلَعَلَّكُمْ تُرْحَمُونَ ﴿٦٣﴾ فَكَذَّبُوهُ فَأَنْجَيْنَاهُ وَالَّذِينَ مَعَهُ فِي الْفُلِّ وَأَغْرَقْنَا الَّذِينَ كَذَّبُوا بِآيَاتِنَا إِنَّهُمْ كَانُوا قَوْمًا عَمِينَ ﴿٦٤﴾

[۵۹] يقيناً مونږ نوح عليه السلام خپل قوم ته استولی وه نو ورته وېي ويل چې ای زما قومه! (صرف) د الله تعالی عبادت وکړئ (ځکه چې) تاسو لره (په واقع کې) د همدې تعالی څخه په غیر بل معبود نشته، بې شکه زه په تاسو باندې د لویې ورځې د عذاب څخه ډارېږم.

[۶۰] د ده د قوم څخه مشرانو (د نورو په وکالت) وويل چې يقيناً مونږ هرومرو تا په ښکاره گمراهۍ کې گورو (چې د پلرونو لاره دې پرېښې ده او د رسالت مدعي گرځېدلی يې).

[۶۱] نوح عليه السلام وويل چې ای زما قومه! په ما پورې هيڅ ډول گمراهي نشته مگر زه د رب العالمين استولی شوی يم.

[۶۲] زه تاسو ته د خپل رب تعالی پيغامونه دررسوم او زه ستاسو خير غواړم او زه د الله تعالی د پلوه په هغه شي باندې پوهېږم چې تاسو ورباندې نه پوهېږئ (چې د غټ خطر په لور روان ياست).

[۶۳] ايا (تاسو زما د رسالت څخه انکار کوئ؟) او د دې څخه په تعجب کې ياست چې تاسو ته ستاسو د رب تعالی د پلوه ستاسو د جملې څخه په يوه سړي باندې (چې تاسو ته يې صداقت ښه معلوم دی) څه پند (او نصيحت) درشي (د دې دپاره درواستولی شو) چې تاسو (د راتلونکي غټ خطر څخه) وډار کړئ او (هم د دې دپاره چې) تاسو (د خپل رب تعالی د مناهيوو څخه) پرهېز وکړئ او (هم د دې دپاره چې) شايد په تاسو باندې (د الله تعالی د پلوه) مهرباني وکړي شي؟!.

[۶۴] نو (نتيجه دا شوه چې) دوی نوح عليه السلام ته د دروغو نسبت وکړ (چې پيغمبر نه يې)، نو مونږ ده ته او هغو کسانو ته چې د ده سره په بهرۍ کې (سواره) وه نجات ورکړ، او هغه خلک مو (ټول) غرق کړل چې (ده ته او) زمونږ ايتونو (او دلائلو) ته يې د دروغو نسبت کړی وه، بې شکه چې دوی (په زړونو باندې) ږوند قوم وه، (چې پوپنا کول ورته مناسب کار وه).

ارتباطونه

۱- د سورت د پیل څخه د عقائدو اصول واضحه کړی شوه چې الله ﷻ واحد او لا شریک دی، د قیامت ورځ حقه ده او بالاخره جنت یا دوزخ حتمي دی. په دې ایتونو کښې د سورت د [۱۸۰] آیت د آخره پورې د څو پیغمبرانو علیه السلام څه ناڅه حالات د لاندې مقاصدو دپاره واضحه شوي دي:

الف: د الله ﷻ د احکامو څخه یواځې د دې امت کافرانو سرغړونه نه ده کړې بلکه دا عادت آن د نوح ﷺ د امت څخه را پاتې دی، نو په کار دی چې نبي کریم ﷺ په خپل وخت کښې او نور اسلامي داعیان غمژن نه شي چې په مقابل کښې یې مقاومت کېږي.

ب: لکه څنگه چې پخواني کافر امتونه آخر د الله ﷻ د عذاب سره مخامخ شوه همدارنگه به د دې امت کافران هم د کیفیاتو په تفاوت سره د خپلو کړو وړو سزا وگوري، ځکه چې د الله ﷻ انتقام وروسته کېږي مگر پرېښودل کېږي نه.

ج: ترڅو د دې زمانې کافرانو ته یوه لویه غیبي معجزه وښودله شي چې نبي کریم ﷺ نه څه لوستي دي او نه یې د چا شاگردی کړې ده خو د دې سره سره پخواني تېر شوي حالات داسې په دقت سره بیانوي ته به وایې چې په ټولو واقعاتو کښې حاضر وه.

د: ترڅو دنیا ته څرگنده شي چې ټول پیغمبران علیه السلام په اصولو او عقائدو کښې متحد دي او د دعوت په سلسله کښې د ټولو بلنې متشابه دي.

۲- هلته الله ﷻ فرمایلي وه چې ﴿وَلَا تُفْسِدُوا فِي الْأَرْضِ بَعْدَ إِصْلَاحِهَا﴾ یعنې الله ﷻ ځمکه د پیغمبرانو په درستولو سره اصلاح کړې ده نو تاسو پکښې فساد مه کوئ او د الله ﷻ سره شریک مه دروئ. په دې ایتونو کښې د مفسدانو څو مثالونه ښودلی شوي دي.

۳- هلته د مادي باران وضاحت شوی دی چې مړه ځمکه ورباندې را ژوندی کېږي، دلته د معنوي او روحي رحمتونو څو مثالونه ښودلی شوي دي، لکه نوح ﷺ او نور پیغمبران علیه السلام، چې د کفر د مرگ څخه سړي ته نجات ورکوي.

۴- هلته یې ځمکه په نظر سره باران ته په دوه وو گروپونو باندې وېشلې وه، او دلته عین وېش په انسانانو کښې تطبیق شوی دی چې ځینو په پیغمبرانو علیه السلام باندې ایمان راوړ او ځینې خبیث خلک ترې محروم پاتې شوه.

۵- بالاخره وړاندې د اولني آدم (عليه السلام) څه حالات بیان شوي وه او دلته د آدم ثاني (نوح ﷺ) څه حالات بیانېږي. نو خلاصه یې داسې راڅیړي چې:

د مطلب خلاصه

۱- ای پیغمبره! د خپل امت د عبرت او د خپل خان د تسلی دپاره د څو پیغمبرانو علیه السلام عبرتي فیصلي په خلکو باندې قرائت کړه او د ټولو څخه وړاندې د نوح ﷺ د عبرت څخه ډک حالات بیان

کړه. چې یقیناً مونږ خپل قوم ته د یوه اولو العزم پیغمبر په صفت استولی وه چې د هغوی سره یې په دعوت کښې زښت ډېر تکالیف وگالل، چې څه کیفیت یې په لاندې سوال جواب کښې څرگندېږي:

نوح عليه السلام: ای زما قومه! زما په تاسو باندې بده ورځ نه پېرزو کېږي او زما در باندې زړه ډېر سوزي نو خاص د الله تعالى عبادت کوئ او بل شریک ورسره مه دروئ ځکه چې واقعاً تاسو بل حقیقي معبود نه لرئ، که نه نو زه په تاسو باندې د لوی ورځې: عذاب څخه ډارېږم چې په دنیا کښې به پوپنا شی او د قیامت په ورځ به د دائمی عذاب سره مخامخ شی.

د قوم مشران: ای نوحه! مونږ ته د توحید وړاندیز مه کوه مونږ تاته د ټول قوم په نمایندګۍ وایو چې ستا خبره د اعتماد وړ نه ده ځکه چې مونږ تا په ښکاره گمراهۍ کښې گورو. ایا دا گمراهي نه ده چې ټول قوم په یوه لاره روان دی او ته بلې لارې ته دعوت چلوې؟

که بالفرض تا لاره نه وی خطا کړې نو په دغو نهه نیم سوه کاله کښې خو به تا څه ملګري پیدا کړي وی او څو نفرو خو به دې خبره منلې وی.

نوح عليه السلام: ای زما قومه! په ما پورې په هیڅ ډول سره گمراهي او خطایي تعلق نه دی نیولی. هوزه د رب العالمین لېږلی شوی یم، که دا درته لېونتوب او گمراهي ښکاري نو دا بېله خبره ده. یا په بل عبارت: بې لارې به هغه څوک وي چې د رب العالمین په رالېږلي شوي بنده باندې د بې لارې سړي گومان کوي.

ای زما قومه! تاسو په دې کښې خطا یاست چې ماته د خطا کار نسبت کوئ، ایا خطاکار او گمراه سړی د خپل رب تعالى پیغامونه راوړلی شي؟ ایا گمراه سړی د خپل قوم د خیر غوښتنه کولی شي؟ حال دا چې په ما کښې همدغه دواړه صفتونه شته؛ چې هم د خپل رب تعالى پیغامونه تاسو ته دررسوم او هم ستاسو خیر غواړم.

او په دې باندې علاوه، زه په هغه شي باندې پوهېږم چې تاسو ورباندې نه پوهېږئ، زه گورم چې د الله تعالى عذاب سات په سات تاسو ته درنژدې کېږي مګر تاسو ترې غافل یاست، زه پوهېږم چې الله تعالى در باندې په غضب دی آخر به مو په دنیا کښې پوپنا کړي مګر تاسو پرې ځکه باور نه کوئ چې ستاسو څخه وړاندې کوم بل کافر قوم نه دی پوپنا شوی ترڅو تاسو ترې عبرت واخلي، او هم به مو په آخرت کښې په ابدی دوزخ کښې واچوي مګر ستاسو پرې عقیده نشته.

ای زما قومه! تاسو ما ته ولې په غصه یاست ما خو تاسو ته څه نا اشنا شی نه دی راوړی چې تاسو ورته په تعجب سره گورئ، ایا دا عجیبه ده چې ستاسو د جملې څخه په یوه سړي باندې (چې د هغه ټول کړه وړه تاسو ته څرگند دي او تاسو پوهېږئ چې هغه ستاسو خیر غواړي) د الله تعالى د پلوه تاسو ته څه پند او خیر غوښتنه درولېږله شي ترڅو تاسو د ناکاره انجام څخه وډار کړي او ترڅو تاسو د باطلو عقائدو څخه ځانونه وساتئ او بالاخره د دې دپاره چې په تاسو باندې رحمت وکړي شي او خپل رب تعالى در څخه راضي شي. ایا دا عجیبه خبره ده، په دغو خبرو کښې تاسو ته کوم ضرر متوجه دی؟

د ذکر و شوو ټولو نصیحتونو سره سره د نوح عليه السلام د قوم مشرانو او کشرانو په یوه خوله خپل پیغمبر دروغمن و باله او د ده په خبرو باندې یې څه باور ونه کړ بلکې خپلو کفریاتو ته یې ادامه ورکړه. ۲- نو په نتیجه کېنې مونږ نوح عليه السلام او د ده د بهرې ملګرو ته نجات ورکړ او د دروغو نسبت کوونکي مو ټول غرق او پوپنا کړه، او دا ځکه چې د دوی زړونه پانده وه، په نهه نیم سوه کاله کېنې دوی بېنا نه شوه، د ړندو سره همدغسې جزا مناسبه ده.

توضیحات

۱- د ادم عليه السلام اولاده ترڅو سوو کلونو پورې ټول په یوه خوله مسلمانان وه او د ټولو خبره یوه وه، مګر بیا پکېنې بوت پرستی رواج وموند او سره متفرق شوه. د بوت پرستی منشا دا وه چې ځینې صالحان وفات شوه او خلکو د هغوی د یادښت دپاره د هغوی خیالي مجسمې او تصویرونه جوړ کړه چې د وخت په تېرېدلو سره همدغه مجسمې په بوتانو بدلې شوې او خلک یې په عبادت باندې مشغول شوه^(۱). د همدې فاجعې د منځه وړلو دپاره نوح عليه السلام د یو پیغمبر په صفت ور واستولی شو چې قیصې ته یې په ذکر شوو ایتونو کېنې اشاره شوې ده.

۲- څرنگه چې د نوح عليه السلام قیصه، همدارنگه د نورو پیغمبرانو عليهم السلام قیصې، د قرآن کریم په یوه سورت کېنې نه دي نازلې شوي بلکې د مقاماتو په تناسب سره په ډېرو سورتونو کېنې ورته په مختلفو اسالیبو سره اشارې شوې دي، نو مونږ هم نه غواړو چې د مختلفو مقاماتو څخه یې یو ځای نه را غونډې کړو، مونږ غواړو چې د الله تعالى په توفیق په هر مقام کېنې یې هغه برخې شرحه کړو کومې چې د آیت شریف سره کلک اړوند لري، د همدې کبله د نوح عليه السلام په ارتباط فقط لاندې ټکو ته اشاره کوو:

الف: نوح عليه السلام ته په احادیثو کېنې د "لومړنی لېږلي شوی" لقب ورکړی شوی دی^(۲)، ځکه چې د ده څخه وړاندې پیغمبرانو، لکه ادم عليه السلام، شېث عليه السلام او داسې نورو، صرف د ښوونکو حیثیت درلود ځکه چې د بوت پرستی موجودیت نه وه، اما نوح عليه السلام د ښوونې څخه علاوه د مشرکانو او کافرانو د شرک او کفر په مخنیوي کېنې هم نه ستړی کیدونکی زیار وستی دی.

ب: نوح عليه السلام لومړنی پیغمبر دی چې په دنیا کېنې یې په قوم باندې پوپنا کوونکی عذاب نازل شوی دی.

ج: نوح عليه السلام لومړنی پیغمبر دی چې آن تر نهه نیم سوه (۹۵۰) کالو پورې یې د کفارو په مقابل کېنې مقاومت کړی دی. ټول عمر یې د یو زرو څلورو سوو او پنځوسو (۱۴۵۰) کلونو په شاوخوا کېنې وه چې د طوفان څخه وروسته هم دوه سوه او پنځوس (۲۵۰) کاله ژوندی وه^(۳).

۱۱ تفسیر ابن کثیر ج ۲ ص ۲۲۳

۲۱ صحیح البخاري ج ۲ ص ۶۸۵

۲۱ روح المعاني ج ۸ ص ۱۴۹

د: نوموړی د اولو العزمو پیغمبرانو علیهم السلام څخه چې په [الشوری: ۱۳] ایت کښې ورته اشاره شوې ده. لومړنی اولو العزم پیغمبر دی.

ه: بالاخره نوح عليه السلام لومړنی پیغمبر دی چې د ده په زمانه کښې د خویندو او ترورگانو د نکاح تحریم نازل شو^(۱).

مهتر لام څوک دی؟

۳- د افغانستان د لغمان په ولایت کښې یو پخوانی قبر د "مهتر لام" په نامه باندې شهرت لري، خلک وايي چې دا د نوح عليه السلام د پلار قبر دی. د نوح عليه السلام د پلار نوم خو د تاریخ کتابونو "لمک بن متوشلخ" ښودلی دی، مگر دوی وايي چې د وخت په تېرېدنه باندې "لمک" په "لام" باندې بدل شوی دی او د "مهتر" کلمه ورسره د احترام دپاره زیاته شوې ده چې مهتر لام ترې جوړ شوی دی.

مونږ وايو چې: نوح عليه السلام خو په عراق کښې تېر شوی دی، غالبه دا ده چې پلار به یې هم هلته ښخ وي، په لغمان کښې یې په ثبوت باندې څه دلیل نشته محض د نامه یووالی د ثبوت دپاره دلیل نه شي جوړېدلی، اما دا احتمال هم شته چې د کوم سبب د کبله هلته دفن شوی وي، لکه د هجرت په دوران کښې چې د افغانستان خلک د دنیا په مختلفو مملکتونو کښې دفن شوه، الله تعالی ډېر ښه پوهېږي.

سوال جواب

۴- که څوک وايي چې: د "لکن" د کلمې څخه وروسته کلام خو د هغې شېبې دپاره جواب وي کومه چې د وړاندیني کلام څخه راپورته شوې وي. نو پوښتنه دا ده چې د ﴿لَيْسَ بِي ضَلَالَةٌ﴾ څخه خو د عدم رسالت اشتباه نه پورته کېږي ترڅو ورته د ﴿وَلَيْكِنِّي رَسُولٌ مِّن رَّبِّ الْعَالَمِينَ﴾ جمله جواب واقع شي؟

مونږ وايو چې: ذکره شوې اشتباه د وخت د کافرانو په نزد متحققه وه ځکه چې دوی ته گمراهي او د رسالت دعوه کول لازم او ملزوم ښکارېده، نو کله چې نوح عليه السلام د ضلالت څخه انکار وکړ څه لرې نه ده چې هغوی ته به دا اشتباه پیدا شوې وي چې د رسالت دعوه به یې هم پرېښي وي.

په بهرې کښې څومره خلکو نجات وموند؟

۵- په دې خبره کښې اختلاف دی چې د نوح عليه السلام سره څومره مسلمانانو په بهرې کښې نجات وموند؛ ځینې علماء کرام وايي چې لس (۱۰) کسان وه چې درې یې زامن وه (حام، سام، يافث) او پاتې نور خلک وه^(۲)، او ځینو نورو نور عددونه په گوته کړي دي^(۳).

(۱) تفسیر القرطبي ج ۷ ص ۲۳۲

(۲) المحرر الوجيز ج ۷ ص ۸۹

(۳) تفسیر المظهر ج ۳ ص ۲۶۹

مگر د عبداللہ بن عباس رضی اللہ عنہما پہ روایت اتیا (۸۰) تنو پہ بہری کنبی نجات موندلی دی^(۱).
پہ عربی ژبہ کنبی ہمدغہ عدد تہ "ثمانین" وایی د ہمدی کبلہ د عراق پہ موصل کنبی ہفہ بنار پہ
"ثمانین" سرہ ونومول شو کوم چہ د نجات خخہ وروستہ د بہری مسلمانانو آباد کری^(۲).

مونہ وایو چہ غالبہ دا دہ واللہ اعلم چہ د نوح علیہ السلام د درہو زامنو خخہ پرتہ نور نجات
موندونکی بہ یا د نوح علیہ السلام لمسیان او کپوسیان وہ او یا بہ د هغوی د نجات خخہ وروستہ نسل نہ
دی پاتی شوی، دا خکہ چہ اللہ فرمایي: ﴿وَجَعَلْنَا ذُرِّيَّتَهُ هُمُ الْبَاقِينَ﴾ [الصافات: ۷۷] یعنی د
نجات خخہ وروستہ مونہ صرف د نوح علیہ السلام اولادہ پہ خمکہ کنبی باقی پرہنودلہ چہ تول خلک د
ہمدہ زوزات دی او بس. د ہمدی کبلہ نوح علیہ السلام تہ د "آدم الثاني" لقب ورکری شوی دی، پہ
ہمدی مضمون باندی د "ہم" توری دلالت کوی چہ پہ دغسی مواقعو کنبی د حصر معنی ورکوی.
ہمدارنگہ نبی کریم ﷺ پہ ذکر شوی ایت کنبی د ﴿ذُرِّيَّتَهُ﴾ کلمہ داسی تفسیرہ کری دہ چہ:
«خَامُ وَسَامُ وَيَافِثُ»^(۳) یعنی د نوح علیہ السلام د زوزات نومونہ حام، سام او یافث وہ.

نو کہ زمونہ ذکر شوی استنباط درست وی نو د دنیا تول انسانان د آدم علیہ السلام پہ زامنو کنبی د
قابیل اولادہ دی. خکہ چہ نوح علیہ السلام د قابیل د اولادی خخہ وہ^(۴).

﴿وَإِلَىٰ عَادٍ أَخَاهُمْ هُودًا قَالَ يَنْقُومِ اعْبُدُوا اللَّهَ مَا لَكُمْ مِنْ إِلَهِ غَيْرُهُ أَفَلَا تَتَّقُونَ﴾
﴿قَالَ الْمَلَأُ الَّذِينَ كَفَرُوا مِنْ قَوْمِهِ إِنَّا لَنَرُّكَ فِي سَفَاهَةٍ وَإِنَّا لَنُظُنُّكَ مِنَ الْكَذِبِينَ﴾
﴿قَالَ يَنْقُومِ لَيْسَ بِي سَفَاهَةٌ وَلَكِنِّي رَسُولٌ مِنْ رَبِّ الْعَالَمِينَ﴾
﴿أُبَلِّغُكُمْ رِسَالَاتِ رَبِّي وَأَنَا لَكُمْ نَاصِحٌ أَمِينٌ﴾ ﴿أَوْعَجِبْتُمْ أَنْ جَاءَكُمْ ذِكْرٌ مِنْ رَبِّكُمْ عَلَىٰ رَجُلٍ مِّنْكُمْ لِيُنذِرَكُمْ وَأَذْكُرُوا إِذْ جَعَلَكُمْ خُلَفَاءَ مِنْ بَعْدِ قَوْمِ نُوحٍ وَزَادَكُمْ فِي الْخَلْقِ بَصْطَةً فَاذْكُرُوا آلَاءَ اللَّهِ لَعَلَّكُمْ تَفْلِحُونَ﴾ ﴿قَالُوا أَجِئْتَنَا لِنَعْبُدَ اللَّهَ وَحْدَهُ وَنَذَرَ مَا كَانَ يَعْبُدُ آبَاؤُنَا فَأْتِنَا بِمَا تَعِدُنَا إِنْ كُنْتَ مِنَ الصَّادِقِينَ﴾ ﴿قَالَ قَدْ وَقَعَ عَلَيْكُمْ مِنْ رَبِّكُمْ رِجْسٌ وَغَضَبٌ أَتُجَادِلُونَنِي فِي أَسْمَاءِ سَمَّيْتُمُوهَا أَتُسَمُّوهُ أَبَاؤُكُمْ مَا

(۱) تفسیر ابن کثیر ج ۲ ص ۲۲۴

(۲) البحر المحیط ج ۵ ص ۸۵

(۳) جامع الترمذی ج ۲ ص ۱۵۸

(۴) تفسیر البغوی ج ۲ ص ۳۶۲

نَزَلَ اللَّهُ بِهَا مِنْ سُلْطَانٍ فَاَنْتَظِرُوا إِنِّي مَعَكُمْ مِنَ الْمُنْتَظِرِينَ ﴿٦٥﴾ فَأَنْجَيْنَاهُ وَالَّذِينَ

مَعَهُ بِرَحْمَةٍ مِنَّا وَقَطَعْنَا دَابِرَ الَّذِينَ كَذَبُوا بِآيَاتِنَا وَمَا كَانُوا مُؤْمِنِينَ ﴿٦٦﴾

[۶۵] او (مونږ) عاد (نومې قوم) ته د دوی (نسبي) ورور هود ﷺ (وراستولی وه)، ده (ورته) وويلې چې ای زما قومه! (صرف) د الله ﷻ عبادت وکړئ تاسو لره د همدې څخه په غیر بل (واقعي) معبود نشته، نو ایا تاسو (د شریک درولو څخه) پرهېز نه کوئ؟!

[۶۶] نو د ده د قوم څخه (د نورو په نمایندګۍ) هغو مشرانو جواب ورکړ چې دوی (کلیک) کافر وه (داسې جواب) چې یقیناً مونږ هرومرو تا په بې عقلۍ (سادګۍ) کښې ګورو او یقیناً مونږ په تا باندې اټکل کوو چې ته د دروغڅرګند څخه یې.

[۶۷] هود ﷻ وويلې چې ای زما قومه! په ما پورې هېڅ ډول بې عقلۍ (سادګۍ) نشته، مګر زه د رب العالمین ﷻ دپلوه پیغام راوړونکی یم.

[۶۸] تاسو ته د خپل رب ﷻ پیغامونه در رسوم او زه ستاسو دپاره امانتګر خیرغوښتونکی یم.

[۶۹] ایا (تاسو زما څخه انکار کوئ؟) او د دې خبرې څخه تعجب کوئ چې تاسو ته ستاسو د رب ﷻ دپلوه ستاسو د جملې څخه په یوه سړي باندې د دې دپاره پند (او نصیحت) درغی چې تاسو (د خپل رب ﷻ د عذاب) وډار کړي (ایا دا د تعجب خبره ده)؟!

(ای زما قومه!) او هغه وخت درپه زړه کړئ چې الله ﷻ تاسو (په ځمکه کښې) د نوح ﷻ د قوم څخه وروسته خلیفګان وګرځولی (نو تاسو د هغوی څخه عبرت واخلي)، او (هغه وخت هم چې) الله ﷻ ستاسو په پیدایښت کښې (په نورو باندې) پراخي (قوت او جسامت) زیات کړ، نو د الله ﷻ نعمتونه (په شکر سره) یاد کړئ شاید چې تاسو کامیاب شئ (او د نوح ﷻ د قوم په څېر پوښانه نه شئ).

[۷۰] دوی وويلې چې (ای هوده!) ایا ته مونږ ته د دې دپاره راغلی یې چې مونږ یواځې د یوه الله ﷻ عبادت وکړو، او هغه (معبودان) پرېږدو چې زموږ پلرونو به یې عبادت کاوه؟! (دا کار مونږ هېڅکله نه کوو) نو هغه عذاب مونږ ته راوله (نازل کړه) په کوم باندې چې ته مونږ ته وعده راکوې (او مونږ پرې ډاروې، هله ژرکړه) که چرته ته د رښتیا ویونکو څخه یې (او دروغڅرګند نه یې دا وکړه).

[۷۱] هود ﷻ وويلې چې بې شکه په تاسو باندې د خپل رب ﷻ د پلوه عذاب او غضب واقع شو، (په دې کښې خبره نشته خو زه تاسو ته فقط همدومره وایم چې) ایا تاسو زما سره په هغو نومونو کښې جګړه کوئ کوم چې (واقعیت نه لري او) فقط تاسو او ستاسو پلرونو (د معبودانو په نومونو باندې) نومولي دي (او هم) الله ﷻ د هغو په ثبوت باندې څه دلیل نه دی نازل کړی (که واقعیت یې درلودی نو په ما باندې به یې ضرور د هغو د ثبوت دلیل نازل کړی وی).

(او زما همدا وروستۍ خبره ده نور) نو تاسو هم (د عذاب) انتظار وکړئ او زه هم (درته) د انتظار کوونکو څخه یم.

[۷۲] نو مونږ هود عليه السلام او هغو کسانو ته چې د ده سره وه د خپله جانب په لوی رحمت سره نجات ورکړ او د هغو خلکو بیخ مو پرې کړ (وویست) چې زمونږ ایتونو ته یې د دروغو نسبت کړی وه او په راتلونکې کښې هم دوی ایمان راوړونکي نه وه (استعداد یې بالکل ختم شوی وه).

ارتباط

په وړاندې ایتونو کښې د نوح عليه السلام د قوم برخلیک بیان شو چې په نتیجه کښې غرق شو، او په دې ایتونو کښې د هود عليه السلام د قوم قیصې ته اشاره شوې ده چې د کفر او عناد په نتیجه کښې پوپنا شوه دا د دې دپاره چې د آخر الزمان پیغمبر ﷺ ټول امتیان ترې عبرت واخلي او په نتیجه کښې په لوی لاس خانونه د هلاکت کندی ته ور وانچوي.

سوال جواب

که څوک وایي چې: د دې امت کافرانو ته خو د پوپنا کولو عذاب نه متوجه کېږي لکه څنگه چې د نوح عليه السلام او د هود عليه السلام دعوتی امتیانو څخه یو کافر هم ژوندی پاتې نه شو، نو پوښتنه دا ده چې د دې امنیت سره سره ایا دوی ته د پخوانیو کافرانو عبرتي قیصې ګټه رسوي؟
مونږ وایو چې:

- ۱- د دې امت کافران ځکه د اجتماعي هلاکت څخه په امن کښې دي چې دا امت په کفر باندې اتفاق نه کوي او داسې حال په دوی باندې لله الحمد نه راځي چې ټول کافر شي. نبي کریم ﷺ فرمایي چې: «إِنْ أُمِّي لَا تَجْتَمِعُ عَلَى ضَلَالَةٍ»^(۱)، یعنی: یقیناً زما امت په ګمراهۍ باندې نه راټولېږي. که بالفرض دا امت د پخوانیو امتونو غوندې په اجتماعي توګه کفر ته لاس واچوي نو دوی به هم د پخوانیو قومونو د برخلیک سره مخامخ شي او ټول به پوپنا کېږي او قیامت به قائم شي.
 - ۲- رښتیا ده چې الله ﷻ د دې امت بیخ نه وباسي لکه د پخوانیو زمانو ځینې قومونه یې چې د څېرمې هلاک کړه، مګر د ډلو او اشخاصو په اعتبار سره خو د کافرانو هره یوه ډله او هر یو شخص په هر وخت کښې د خطر سره مخامخ دی، چې یا یې ځمکه کش کړي، یا ورباندې ډبرې وورېږي، یا غرق شي او یا ورباندې زلزله مسلطه کړي. د ښه وضاحت دپاره لاندې دوه حدیثونه ولولئ:
- الف: بي بي عائشه رضی الله عنها وایي چې یوه ورځې نبي کریم ﷺ وفرمایيل چې: «يَكُونُ فِي آخِرِ الْأُمَّةِ خُفٌ وَمَنْخٌ وَقَذْفٌ» یعنی د دې امت په اخر کښې به د ځمکې کشول او د څېرو په بله اړول او (بالآخرة) په ډبرو باندې ویشتل (چې د اسمانه پرې وورېږي) واقع شي. ما وویلې: «يَا رَسُولَ اللَّهِ أَتَهْلِكُ وَفِينَا الصَّالِحُونَ» ای د الله رسوله! ایا مونږ به هلاکېږو حال دا چې په مونږ کښې به صالحان موجودیت ولري؟! نبي کریم ﷺ وفرمایيل: «نَعَمْ إِذَا ظَهَرَ الْخُبْتُ»^(۲) هو، کله چې (په تاسو کښې) پليتي

(۱) سنن ابن ماجه ص ۲۸۳

(۲) جامع الترمذي ج ۲ ص ۴۲

ډېره شي. يعنې بيا به د گروپونو او اشخاصو په اعتبار سره ذکر شوي حالات هم پېښ شي.

ب: نبي کریم ﷺ فرمايلي دي چې: «أَمَّا يَخْشَى الَّذِي يَرْفَعُ رَأْسَهُ قَبْلَ الْإِمَامِ أَنْ يُحَوَّلَ اللَّهُ رَأْسَهُ زَانٍ جَمَّارٍ»^(۱) يعنې: ايا هغه څوک چې د امام څخه وړاندې خپل سر (په رکوع يا سجده کېنې) پورته کوي د دې څخه نه ډارېږي چې الله ﷻ به يې سر د خړه سر جوړ کړي (او خبره به يې بدله کړي).

۳- په دې باندې علاوه، په دې زمانه کېنې هم د جنايتونو په سبب زښت ډېر مصيبتونه صورت نيسي. الله ﷻ فرمايي چې: ﴿ظَهَرَ الْفَسَادُ فِي الْبَرِّ وَالْبَحْرِ بِمَا كَسَبَتْ أَيْدِي النَّاسِ لِيُذِيقَهُمْ بَعْضَ الَّذِي عَمِلُوا لَعَلَّهُمْ يَرْجِعُونَ﴾ [الروم: ۴۱] يعنې د خلکو د جنايتونو د کبله په وچه او لمد کېنې مصيبتونه د دې دپاره واقع کېږي او څرگندېږي ترڅو دوی د خپلو کړو وړو څه ناڅه نتيجه وڅکي شايد چې دوی د جنايتونو څخه بېرته تاو شي.

مثلاً چرته الوتکه راپرېوزي او ټولې سورلۍ يې وژلي کېږي، چرته زهرجن گاز خوشې کېږي او د خلکو بېخ وباسي، چرته بهرۍ ډوبېږي، چرته خونړۍ کودتا پيل کېږي او ککړې پکېنې خاورې کېږي او داسې نور، مگر خلک وايي چې دا د فلاني غلطي وه او يا هلته تخنيکي خرابي را منځ ته شوې وه او داسې نور. همدارنگه چرته سخته زلزله کېږي او ښارونه وړانوي، چرته د غرونو څخه اور شيندل کېږي او مخلوقات سوزي، چرته درياب طغيان کوي او ښارونه لاندې کوي او داسې نور، مگر خلک يې د خپل غفلت د کبله ساينس ته نسبتوي او زړونو ته تسله ورکوي او داسې نور. نو په کار دی چې په دې زمانه کېنې هم د پخوانيو د واقعاتو څخه عبرت واخستل شي.

د مطلب خلاصه

۱- يعنې: ای پیغمبره! خپل دعوتي امت ته د عاديانو قيصه ولوله چې دوی ته خپل پیغمبر (هود ﷺ) څنگه دعوت ورکړ او د دوی غبرگون څه شی وه حال دا چې هود ﷺ دوی ته د یوه خواخوږي ورور په توګه نصیحت وکړ او د نسب په اعتبار سره د دوی ورور هم وه او دوی ته یې صداقت او خواخوږي ښه معلومه هم وه.

هود ﷺ: ای زما قومه (عزیزانو)! تاسو واقعا د الله ﷻ څخه پرته بل حقيقي معبود نه لرئ نو د بوتانو څخه لاس واخلئ او همدغه حقيقي معبود ته رجوع وکړئ، ایا نو تاسو اوس هم د غیر الله د عبادت څخه پرهېز نه کوئ؟

د قوم مشران: مونږ ته خو ته ډېر ساده سړی ښکاري، ایا د بوتانو پرېښودل سادګي نه ده؟ چې زمونږ پلرونه په همدې لاره باندې تېر شوي دي او ته پکېنې خنډونه اچوي، ایا ته د خپلو پلرونو څخه هوښیار یې؟، که ته وایې چې همدغه لاره راته الله ﷻ رابښودلې ده نو مونږ په دې باور نه شو کولی چې الله ﷻ دې یو انسان د شریعت د نمایندګه په توګه راواستوي، الله ﷻ په دغه کار باندې ولې پرېښته نه ګمارله؟

(۱) صحیح البخاري ج ۱ ص ۹۶: صحیح مسلم ج ۱ ص ۱۸۱

لنډه دا چې زمونږ په تا باندې يقين دی چې ته دروغژن یې خو تاته په مؤدبانه کلمو سره وایو چې زمونږ گومان دی چې ته د پخوانیو دروغژنانو څخه یو دروغژن یې.

هود عليه السلام: ای زما قومه! په ما پورې خولې بڅری سادګي هم نه ده نښتې، تاسو ته خو پیغمبري او سادګي یو تربله لازم او ملزوم ښکاري مګر خبره داسې نه ده، زه ساده نه یم اما د رب العالمین ﷻ لېلې شوی یم، د سادګۍ څخه بهزاره یم خو په رسالت کلک یم، البته تاسو سادګان یاست چې په پیغمبر باندې د ساده نوم ږدی.

ای زما قومه! زه خو تاسو ته د خپل رب ﷻ د پلوه (چې ستاسو رب هم دی) پیغامونه دررسوم او ستاسو دپاره داسې خیر غوښتونکی سړي یم چې نه په کوم پیغام کېنې خیانت کوم او نه په بل شي کېنې د خیانت اراده کوم، بلکې امانت زما دائمی صفت دی.

ایا تاسو خپل انکار ته ادامه ورکوئ، او دا درته عجیبه ښکاري چې ستاسو د جملې څخه په یوه سړي باندې ستاسو د رب ﷻ د پلوه څه پند او نصیحت د دې دپاره دراستولی شوی دی چې تاسو د ناکاره انجام څخه وډار کړي؟! دا کار به په هغه وخت کېنې عجیبه وی چې ذکر شوی پند یې تاسو ته د یوې پرښتې په لاس دراستولی وی، نو تاسو د دې خبرې حق درلود چې عجیبه ده چې مونږ انسانان یاستو او پیغمبر مو پرښته ده.

ای قومه! تاسو د نوح عليه السلام د قوم څخه عبرت واخلي، کله یې چې خپل پیغمبر ته همدغسې جوابونه ورکړه لکه څنګه یې چې تاسو ماته راکوئ، نو الله ﷻ هغوی پوپنا کړه او په ځای باندې یې تاسو په ځمکه کېنې اباد کړئ، که تاسو همدغه خاصیت ته ادامه ورکړئ نو تاسو به هم هلاک کړي او په عوض به مو نور څوک ودروي او ځمکه به ورباندې اباده کړي.

ای قومه! دا ډېر لوی نعمت دی چې په تاسو باندې ځمکه اباده ده او د ډول-ډول نعمتونو څخه استفاده کوئ، د دی نعمت شکریه دا ده چې د الله ﷻ دراستولی شوی پیغمبر ومنئ او د شرک څخه لاس واخلي، برسېره پر دې، تاسو ته الله ﷻ یو بل لوی نعمت هم درکړی دی چې په پیداښت کېنې یې ورباندې ډېره پراخي کړې ده، چې بدنونه مو قوي او قدونه مو لوړ دي، درانه کارونه درته سپک دي او دښمن مو د مقابلي څخه عاجز دی، نو د دغو او داسې نورو نعمتونو شکریه وکړئ شاید چې په دنیا او آخرت کېنې بریالي شئ، که نه نو عذاب ته منتظر اوسئ.

د قوم مشرانو د نورو په وکالت هود عليه السلام ته جواب ورکړ او تعجب یې وکړ چې دا خو عجیبه کار دی چې مونږ یواځې د الله ﷻ عبادت وکړو او هغه بوتان ټول پرېږدو کوم چې زمونږ پلرونو به یې عبادت کاوه، مونږ خو د هغوی حلالی اولاده یاستو، مونږ به هیڅکله د هغوی کړنلاره پرېږدو، نو هغه عذاب راباندې نازل کړه چې ته ورباندې مونږ ډاروې او څه واقعیت نه لري، هله ژر شه راباندې نازل یې کړه که ته رښتیا ویونکی یې، او که نه نو مونږ ستا په دروغو باندې نه ډارېږو.

هود عليه السلام: تاسو خو خپل مهربان رب ﷻ (چې د مهرباني د کبله یې درته لارښوونې وکړې)

په غضب کړ، نو د خپل رب ﷻ عذاب او غضب داسې وگڼئ لکه درباندي چې واقع شوی وي. ځکه چې په وقوع کښې يې هيڅ شک شبهه نشته، ستاسو د کبر کاسه ډکه ده.

ای قومه! په تاسو باندې به ولې د خپل رب ﷻ دپلوه غضب نه واقع کېږي چې تاسو د بل چا سره نه بلکې زما سره (چې د الله ﷻ پیغمبر یم) په هغو نومونو کښې جگړې کوی کوم چې تاسو او ستاسو پلرونو صرف په خولو باندې ثابت کړي دي او واقعیت نه لري او الله ﷻ يې په ثبوت باندې کوم دلیل نه دی نازل کړی. که بالفرض ستاسو دغو تش په نامه معبودانو څه واقعیت درلودی نو ضرور به ماته الله ﷻ په دې باره کښې هدایت کړی وی او ما به تاسو ته رسولې وی، او یا اقلًا د پخوانیو پیغمبرانو د پلوه به تاسو سره د ثبوت څه سند پاتې وی.

ای قومه! نو څرنگه چې تاسو د داسې شيانو په عبادت باندې کلک یاست چې نه پرې عقلي ثبوت لری او نه نقلي، نو د موعود عذاب انتظار وباسئ، زه هم همدې ته منتظر یم چې کله به درباندي نازلېږي، زما او ستاسو ترمنځ مباحثه نوره پای ته ورسېده او صرف وروستنی فیصلې ته به دواړه جانبه منتظر اوسو.

۲- نو ای پیغمبره! کله چې د هود ﷻ او د ده د قوم خبره دغه حد ته ورسېده او ډېر کلونه يې په همدغو ناندريو باندې تېر شوه نو مونږ هود ﷻ او ورسره ملگرو (مؤمنانو) ته په خپل رحمت سره نجات ورکړ او د هغو خلکو بېخ او بنیاد مو وویست چې زمونږ ایتونو ته يې په اوږدو عمرونو کښې د دروغو نسبت کړی وه.

په دوی باندې مو داسې باد ورنازل کړ چې اوه شپې او اته ورځې ورباندې وچلېده او ټول يې پوپنا کړه. او دا ځکه چې دوی داسې قوم وه چې ایمان راوړونکي نه وه، خپل استعدادونه يې د خاورو سره برابر کړي وه؛ که بالفرض دوی مونږ ژوندي پرېښي وی هم، نه به يې ایمان راوړی وی او نه به يې د فاسق او فاجر څخه په غیر بل څوک زېږولی وی.

توضیحات

۱- لکه څنگه چې د ادم ﷻ اولاده تر ډېرو کلونو پورې مسلمانان وه همدارنگه د ادم ثاني (نوح ﷻ) اولاده هم تر ډېرو کلونو پورې په شریعت باندې برابر وه او عقیدوي انحراف پکښې نه وه. مگر د کلونو په تېرېدلو سره په دوی کښې هم د بوت پرستۍ مړ شوی اور بیا ولگېد او زور منحوس رواج بیا تازه شو. دغه رواج د عاد په قبيله کښې (چې د نوح ﷻ د سام نومي زوی د اولادې څخه وه) اوج ته ورسېد، نو الله ﷻ دا ځل هود ﷻ د همدې مرض د منځه وړلو دپاره ور واستاوه. هود ﷻ د اوو پلرونو په توسط نوح ﷻ ته رسېږي (۱).

داسې معلومېږي چې د بوت پرستۍ رواج څو کرته په دنیا کښې بروز کړی دی او الله ﷻ يې د

(۱) تفسیر القرطبي ج ۷ ص ۲۳۶

مخنیوی دپارہ پہ زیات شمہر کنہی پیغمبران علیہم السلام وراستولی دی، آن تردی چہ۔ د عبداللہ بن عباس رضی اللہ عنہما پہ روایت۔ پہ عربو کنہی ہم ہمغہ بوتان یو خل بیا معبود جوہ شہوہ د کومو چہ د نوح علیہ السلام پہ زمانہ کنہی عبادت کبہہ^(۱) چہ دا خل یی د مخنیوی دپارہ آخر الزمان پیغمبر ﷺ وراستول شو۔

عادیان جسیم خلک وہ

۲۔ اللہ ﷻ پہ دے جملہ: ﴿وَزَادَكُمْ فِي الْخَلْقِ بَضْطَةً﴾ کنہی اشارہ کوی چہ عادیان قوی او غت خلک وہ، نو د غتوالی پہ اندازہ کنہی یی علماء کرام پہ لاندی دوه گروہونو ویشلی شوی دی:

الف: د نوموړي قوم لوړ سړی سل گزه وه او تیت سړی یی شپېته گزه^(۲) او ځینو تفاسیرو لا پہ ہمدې بارہ کنہی د غتوالی عجیبہ مثالونہ بنودلی دی^(۳) کہ څوک یی د لوستلو شوق لري نو ہملته دې مراجعہ وکړي۔

ب: عادیان د خپلې زمانې د خلکو او یا د نوح علیہ السلام د قومیانو پہ پرتله غت-غت وہ۔ اما پہ افراطی غتوالی باندی یی نہ عقلی دلیل شته او نہ نقلی، بلکہ ټول غرائب او عجائب چہ د دوی پہ بارہ کنہی لیکل شوي دي هغه عموماً د اسرائیلیاتو څخه دي، باید چہ فقط د رد دپارہ رانقل کړی شي او بس، او خصوصاً لاندی دوه قیصې خوبالکل دروغې دي^(۴):

اول: د عادیانو څخه یو سړی وه چہ عوج بن عنق نومېده، دغه دومره لوړ وه چہ د دریاب څخه به یی ماہی پہ خپل لاس کنہی پورته کړه او په لمر باندی به یی دوریت کولو څخه وروسته نوش جان کړ، او ورېځ به یی فقط د ملا پوري رسېده او ملا بند به ترې ورته جوړېده۔

دوهم: د عاد یو زوی وه چہ شداد نومېده (شداد بن عامر)، او په اته سوه (۸۰۰) کاله کنہی یی د عدن پہ بېدیا کنہی جنت جوړ کړی وه مگر نصیب یی پکنہی نه وه او د داخلېدلو څخه وړاندی مړ شو۔

تبصرہ

۳۔ مونږ وایو چہ د عادیانو پہ غتوالی باندی خو ډېر نصوص دلالت کوي، لاندی څو مثالونہ یی ولولی:

الف: د آیت شریف ذکرہ شوي ټکره چہ اوس د بحث لاندی ده۔

ب: ﴿كَأَنَّهُمْ أَعْجَازُ نَخْلٍ خَاوِيَةٍ﴾ [الحاقة: ۷] یعنی کله چہ په عادیانو باندی اوه ورځې او اته شپې د اندازې څخه وتلی تېز باد وچلېده نو دوی یی په ځمکه باندی داسې راځملولي وه، تابه ویل چہ د خرماگانو زاړه ډډونه دي چہ د بېخه وتلی پراته دي۔

(۱) صحیح البخاري ج ۲ ص ۷۳۲

(۲) تفسیر القرطبي ج ۷ ص ۲۳۶

(۳) روح المعاني ج ۸ ص ۱۵۶

(۴) تفسیر القاسمي ج ۷ ص ۱۶۸

ج: ﴿الَّتِي لَمْ تَخْلُقْ مِثْلَهَا فِي الْبَلَدِ﴾ [الفجر: ۸] یعنی: د عادیانو قبیلہ هغه قبیلہ ده چې د دې غونډې غټ-غټ خلک د دوی څخه وړاندې په ټولو ښارونو کېنې نه وه پیدا کړي شوي. اما د غټوالي اندازه یې الله ﷻ په صراحت سره نه ده ذکره کړې، که بالفرض د اندازې ښودلو ته یې مونږ ضرورت درلودی نو رانازلې کړې به یې وی چې دومره لوړ او دومره پلن وه. نو بهتره دا ده چې دغسې عجائبات پرته د شرعي دلیل څخه رد نه کړو، ځکه چې الله ﷻ په هر شي باندې قادر دی، او نه یې بدون د شرعي دلیل څخه تصدیق کړو، ځکه چې په دغسې موضوعاتو کېنې عقل کار نه شي ورکولی، نو سکوت پکېنې ډېر ښه دی.

یادونه

د پخوانیو قومونو، خصوصاً د عادیانو، لکه څنگه چې بدنونه غټ او لوړ وه همدارنگه یې عمرونه هم اوږده وه. ځینې علماء کرام وایي چې په پخوانیو زمانو کېنې داسې هم شوي دي چې څلور سوه کاله به تېر شوه او چا به د جنازې نوم نه اورېده^(۱) (چې فلانی یا فلانکی مړه شوې ده). او دا یې هم لیکلي دي چې ترهغه به څوک بلوغ ته نه رسېده ترڅو به چې یو سلو شل (۱۲۰) کاله عمر ته ورسېده^(۲).

د آلاء د کلمې تحلیل

۳- د ﴿آلَاء﴾ کلمه د "إِلَى" جمع ده، لکه "ضِلَع" او "اضلاع"، یا "عِيب" او "أَعْيَاب"^(۳). "إِلَى" د نعمت په معنی دی. نو د معنی حاصل یې داسې کېږي چې: ای عزیزانو! د الله ﷻ د نعمتونو شکر ښه وکړئ او پیغمبر یې ومني، چې نعمتونه مو نور هم اضافه کړي، ځکه چې په شکر سره نعمتونه زیاتېږي او په ناشکری سره د زوال سره مخامخ کېږي.

یادونه

۴- څرنگه چې د هود ﷺ او د ده د قوم د قیصې جزئیاتو ته د قرآن کریم په نورو سورتونو کېنې ځای په ځای اشارې شوې دي نو مونږ یې هم اضافه بیان همغو ځایونو ته پرېږدو. مونږ په دې مقام کېنې همدا یوه خبره اضافه کوو چې کله د هود ﷻ قوم هلاک شو نو نوموړی پیغمبر ﷺ د خپلو مؤمنانو ملګرو سره د خپل اصلي ټاټوبي (یمن او حضرموت شاوخوا) څخه مکې معظمې ته تشریف یووړ، آن تر دې چې هلته په څلور سوه او دوه اويا (۴۷۲) کلنۍ عمر باندې وفات شو^(۴). إنا لله وإنا إليه راجعون.

(۱) الدر المنثور ج ۳ ص ۴۸۶

(۲) الدر المنثور ج ۳ ص ۵۳۲

(۳) تفسیر الکشاف ج ۲ ص ۱۱۷

(۴) روح المعانی ج ۸ ص ۱۶۱

وَإِلَى ثَمُودَ أَخَاهُمْ صَالِحًا قَالَ يَنْقُومِ آعْبُدُوا اللَّهَ مَا لَكُمْ مِنَ اللَّهِ غَيْرُهُ قَدْ جَاءَتْكُمْ بَيِّنَةٌ مِنْ رَبِّكُمْ هَذِهِ نَاقَةُ اللَّهِ لَكُمْ آيَةٌ فَذَرُوهَا تَأْكُلْ فِي أَرْضِ اللَّهِ وَلَا تَمَسُّوهَا بِسُوءٍ فَيَأْخُذَكُمْ عَذَابُ أَلِيمٍ ﴿٧٣﴾ وَاذْكُرُوا إِذْ جَعَلَكُمْ خُلَفَاءَ مِنْ بَعْدِ عَادٍ وَبَوَّأَكُمْ فِي الْأَرْضِ تَتَّخِذُونَ مِنْ سُهُولِهَا قُصُورًا وَتَنْجِتُونَ الْجِبَالَ بُيُوتًا تَازَكُرُوا ءَالَاءَ اللَّهِ وَلَا تَعْتُوا فِي الْأَرْضِ مُفْسِدِينَ ﴿٧٤﴾ قَالَ أَلَمَلَأُ الَّذِينَ اسْتَكْبَرُوا مِنْ قَوْمِهِ لِلَّذِينَ اسْتَضَعُّوا لِمَنْ ءَامَنَ مِنْهُمْ أَتَعْلَمُونَ أَنَّ صَالِحًا مُرْسَلٌ مِنْ رَبِّهِ قَالُوا إِنَّا بِمَا أُرْسِلَ بِهِءُ مُؤْمِنُونَ ﴿٧٥﴾ قَالَ الَّذِينَ اسْتَكْبَرُوا إِنَّا بِالَّذِي ءَامَنْتُمْ بِهِءُ كَافِرُونَ ﴿٧٦﴾ فَعَقَرُوا النَّاقَةَ وَعَتَوْا عَنْ أَمْرِ رَبِّهِمْ وَقَالُوا يُصْلِحُ آئِنَّا بِمَا تَعِدُنَا إِنْ كُنْتَ مِنَ الْمُرْسَلِينَ ﴿٧٧﴾ فَأَخَذَتْهُمُ الرَّجْفَةُ فَأَصْبَحُوا فِي دَارِهِمْ جِثِيمِينَ ﴿٧٨﴾ فَتَوَلَّى عَنْهُمْ وَقَالَ يَنْقُومِ لَقَدْ أَبْلَغْتُكُمْ رِسَالَةَ رَبِّي وَنَصَحْتُ لَكُمْ وَلَكِنْ لَا تُحِبُّونَ النَّصِيحِينَ ﴿٧٩﴾

[٧٣] او (مونږ) ثموديانو ته د دوی (نسبي) ورور صالح عليه السلام (وراستولی وه)، ده (ورته) وويلې چې اې زما قومه! (خاص) د الله تعالى عبادت وکړئ، تاسو لره د همدې خچه په غير بل (په حقه) معبود نشته، يقيناً تاسو ته ستاسو د رب تعالى د پلوه (زما په رسالت) واضحه معجزې هم درغلې (درکړې شوي) دي، (او په دې باندې علاوه) دغه د الله تعالى اوښه (هم) تاسو ته لويه معجزه ده (چې تاسو پخپله غوښتي وه) نو (عقيده پرې وکړئ او) پرې يې ږدئ چې د الله تعالى په ځمکه کښې وڅري (واښه وڅوري)، او هيڅ بدي ورته مه ورسوئ (که نه) نو تاسو به درد ناک عذاب ونيسي.

[٧٤] هغه وخت ياد کړئ چې الله تعالى د عاديانو څخه وروسته تاسو خليفه گان جوړ کړئ او په ځمکه کښې يې (د هغوی څخه وروسته) ځای درکړ (او ځمکه يې درباندي اباده کړه آن تردې) چې د نرمو (او هوارو) ځمکو څخه ماني جوړوئ او په غرونو (ناهارو ځمکو) کښې کورونه تراشي (او سمځي جوړوئ)، نو د الله تعالى نعمتونه (په عقيدي او عمل سره) ياد کړئ او په ځمکه کښې د فساد اچولو په حال کښې حرکت مه کوئ (مفسدان مه جوړهږئ).

[٧٥] د ده عليه السلام د قوم څخه هغو مشرانو چې تکبر به يې کاوه هغو خلکو ته وويلې چې کمزوري به

کنل کیده (یا په بل عبارت) هغه چاته چې د ثمودیانو د جملې څخه یې ایمان راوړی وه (داسې چې) ایا تاسو پوهېږئ چې صالح (عليه السلام) د خپل رب د پلوه (مونږ ته) رالېږلی شوی دی؟

دوی (په جواب کېنې) وویل چې (ولې نه پوهېږو) یقیناً مونږ په هغه شي باندې چې هغه پرې استولی شوی دی یقین کوونکي یاستو.

[۷۶] هغو خلکو چې تکبر یې کاوه (او لویي یې کوله، دوی ته) وویلې چې بې شکه مونږ په هغه شي باندې چې تاسو پرې ایمان راوړئ دی کافران (بې عقیدي) یاستو.

[۷۷] نو دوی (ذکره شوې د معجزې) اوښه زخمي (او بیا مړه) کړه او د خپل رب ﷻ د فرمان څخه یې سرکشي وکړه او ویې وویلې چې ای صالحه! مونږ ته هغه (عذاب) راوله (راوړه کوم) چې ته یې مونږ سره وعده کوي (او مونږ پرې ډاروې)، که ته (رښتیا) د پیغمبرانو څخه یې.

[۷۸] نو دوی لره زلزلې ونيوه چې په خپل کور (ښار) کېنې په زنګونو باندې پرېوتلي جوړ شوه (په مخونو باندې لوېدلې مړه شوه).

[۷۹] نو صالح (عليه السلام) (د دوی د حالت د لیدلو څخه وروسته) د دوی څخه بهرته تاو شو او ونې ویل چې ای زما قومه! یقیناً ما خو تاسو ته د خپل رب ﷻ پیغام در ورساوه او نصیحت مې درته وکړ مګر تاسو خیر غوښتونکي نه خوښول (او نه به مو خوښ کړي وی که بالفرض تاسو ژوندي پاتې شوي وی).

د مطلب خلاصه

یعنې: مونږ ثمودیانو ته، چې د دوهم عاد په نوم هم یادېږي، د دوی خواخوږی او زړه سواندی نسبي ورور صالح (عليه السلام) ورواستاوه چې د اولنیو عادیانو پېښې مه کوی که نه نو د هغوی په سرنوشت به اخته شی. د همدغې قيصې ځینې عبرتي ټکي دا دي:

۱- صالح (عليه السلام) دوی مخاطب کړه او په ډېره نرمه او خوږه ژبه یې ورته وویلې چې ای زما قومه! تاسو د الله ﷻ څخه په غیر بل حقيقي معبود نه لرئ نو د باطلو معبودانو (بوتانو) څخه لاس واخلئ او زما رسالت تسلیم کړئ.

۲- زما د رسالت د ثبوت دپاره تاسو ته همدا ستاسو د مهربان رب ﷻ د پلوه هغه معجزه هم را استولی شوې ده د کومې چې تاسو ماته فرمایش راکړی وه، او وعده مو کړې وه چې که دا معجزه مونږ ته راشي نو مونږ به ټول ایمان راوړو.

دغه ده همغه ستاسو فرمايشي معجزه چې د وچې کلکې ډبرې څخه همدا ستاسو د هدایت دپاره الله ﷻ اوښه را بهر کړه، د همدې کبله همدغه اوښه د ﴿نَاقَةُ اللَّهِ﴾ په نوم ملقبه شوه چې د الله ﷻ د قدرت یوه نمونه ده او د همدغه ﷻ څخه په غیر بل خاوند نه لري. که بالفرض دغه اوښه د قدرت غیبی نښه نه وی ضرور به یې کوم انسان ته نسبت شوی وی (چې د فلاني اوښه).

۳- تاسو د دغې اوښې احترام وکړئ، چې په خپلو خولو باندې مو غوښتي وه، او زما په رسالت

باندې عقیده وکړې. دغه اوبښه عادي اوبښه نه ده که تاسو دغې ته په سپک نظر وگورئ نو دردناک عذاب به مو محاصره کړي. د دغې اوبښې احترام څخه دا خبره هم ده چې د الله ﷻ په ځمکه کښې ورته مخه خوشې کړې چې خوري او څښکي او څه ضرر ورته مه رسوي.

۴- دا د یو پلوه، او د بله پلوه د الله ﷻ نعمتونه درېه زړه کړې او د شکر په توګه یې پیغمبر ومنی او عقیده ورباندې وکړې. په تاسو باندې د الله ﷻ نعمتونه یې شمېره دي مګر دا مثالونه یې درېه یاد کړې:

الف: الله ﷻ چې لومړني عاديان هلاک کړه نو تاسو یې د هغوی په ځای باندې ودرولې، د هغوی قوت او شوکت یې تاسو ته درکړ او ځمکه یې ورباندې اباده کړه.

ب: بلکې تاسو ته یې د هغوی څخه لا زیات قوت او مهارت درپېرزو کړ، د همدې کبله تاسو په هوارو ځمکو کښې دنگې او لوړې ماڼۍ جوړوئ، او په غرونو کښې هم کورونه جوړوئ چې ستاسو د اوږدو عمرونو سره ښه مناسب دي او ډېره زمانه دوام کوي.

۵- نو د یو الله ﷻ نعمتونه په شکر سره یاد کړې او په پیغمبر باندې یې عقیده وکړې ترڅو ورته نعمتونه نور هم اضافه کړي او په ځمکه کښې مفسدانه حرکت مه کوي چې نه پخپله ایمان راوړي او نه نور خلک ایمان راوړلو ته پرېږدي، که تاسو همدغه چال چلند ته ادامه ورکړې نو تاسو به هم د لومړنیو عاديانو د انجام سره مخامخ شئ او دا دنیا به الله ﷻ ستاسو په عوض په نورو خلکو باندې اباده کړي.

۶- د قوم مشرانو او متکبرانو د دې سره سره چې د صالح ﷺ نصائحو ته یې اعتنا ونه کړه، خپل مفسدانه حرکت یې نور هم تېز کړ او د قوم کمزوري خلک یې (چې په ایمان باندې مشرف شوي وه) مخاطب کړه چې ای غریبو خلکو! ایا تاسو پوهېږئ چې صالح ﷻ د خپل رب ﷻ دپلوه مونږ ته را استولی شوی دی؟ ایا تاسو زمونږ څخه هوښیار یاست چې دا حقیقت فقط همدا تاسو کشف کړی شو؟ تاسو په دې فکر کښې سخت خطا شوي یاست، او دا ځکه که بالفرض ذکر شوي رسالت حقیقت درلودی نو د هرچا څخه وړاندې به مونږ کشف کړی وی، مونږ خو په تاسو باندې د هرڅه د پاسه یاستو.

۷- مګر د دوی مفسدانه تحریک په کمزورو مؤمنانو باندې څه اثر ونه کړ او خپل ایمان یې یو ځل بیا تازه کړ، داسې چې: مونږ خو په هغه شي باندې معتقد یاستو په کوم شي چې صالح ﷻ د الله ﷻ دپلوه را استولی شوی دی؛ مونږ ستاسو په فریب باندې نه غولېږو.

۸- مفسدانو او متکبرانو، مؤمنان مخاطب کړه چې مونږ خو ستاسو په معتقداتو باندې عقیده نه لرو (او ستاسو په اصطلاح مونږ خو کافر یاستو) مګر دا راته ووايست چې ستاسو څخه څه جوړېږي، ایا زمونږ په مقابل کښې تاسو څه کولی شئ؟، دا دی مونږ ذکره شوې اوبښه (چې صالح ﷻ یې د ناقة الله په نامه یادوي) زخمي کوو او بلکې وژنو یې، ایا تاسو هغې ته نجات ورکولی شئ؟

۹- ای پیغمبره! د صالح ﷻ د قوم تکبر او غرور اوج ته ورسېد، د خپل رب ﷻ د امر څخه یې

مخالفت وکړ او بالاخره د معجزې اوبه یې د هرڅه څخه وړاندې زخمی کړه او بیا یې ووژله، او پرې یې نښودله چې د الله ﷻ په ځمکه کښې وڅري، وایښه وڅوري او اوبه وڅښکي.

۱۰- بیا یې د غرور او تکبر څخه په ډکه لهجه باندې صالح ﷺ مخاطب کړ چې ای صالحه! اوس نو هغه عذاب راباندې رانازل کړه په کوم باندې چې تا مونږه ډارولو، هله ژر شه د خپلې پیغمبرۍ اثبات دې وکړه. یا په بل عبارت، د خپلې پیغمبرۍ د اثبات دپاره دا ځل موعود عذاب نازل کړه، که دا کار دې وکړ نو ته به رښتینی پیغمبر یې.

۱۱- صالح ﷺ دوی ته وویل چې زمونږ او ستاسو ترمنځ لاندې او سوال جواب ختم شو، فقط درې ورځې انتظار وباسئ نو کوم شی چې تاسو غواړئ هغه به در باندې در نازل شي.

۱۲- درې ورځې وروسته الله ﷻ په دوی باندې زلزله ورنازله کړه او د دوی ښارونو ته یې ښه قوي جرق ورکړ، چې دوی ټول په خپلو کورونو کښې پرمخونه په زنگونو مړه شوه او یوه ته هم دومره فرصت ورنه کړی شو چې اقلًا د خپله کوره راوڅي او خان پوه کړي چې د دوی څه حال دی او د مسلمانانو څه حال؟

۱۳- کله چې دوی ټول هلاک شوه او صالح ﷺ ولیده چې ټول پرمخونه پراته دي او تکبر او غرور یې د خاورو سره برابر شو نو په دغه وخت کښې یې یو ځل بیا مخاطب کړه چې:

ای زما قومه! (چې ټول مړه پراته یاست او ټول په الهي عذاب باندې اخته یاست) زه خو په تاسو باندې د همدغې ورځې څخه ډارېدلې او ستاسو د همدغې ورځې غم مې کاوه چې تاسو مې د کفرې عقیدې څخه ژغورلئ او نصیحت مې درته کاوه، ای زما قومه! ما خو -لله الحمد- تاسو ته د خپل رب ﷻ پیغام در ورساوه او ستاسو دپاره مې خیر وغوښت او ډېرې هلې ځلې مې وکړې، مگر تاسو خیر غوښتونکي نه خوښول او دا خاصیت مو په طبیعتونو کښې ایښودل شوی وه نو که بالفرض تاسو ژوندي پاتې شوي وی هم هغوی به مو نه وی خوښ کړي.

توضیحات

۱- مفسرینو کرامو د صالح ﷺ د معجزې د اوبې په باره کښې ډېر اوږده بحثونه لیکلي دي، که د چا حوصله ورته نه ټنګېږي نو هملته دې مراجعه وکړي^(۱). مونږ فقط په لاندې معلوماتو باندې اکتفاء کوو:

الف: جمهور علماء کرام وایی چې ثمودیانو د صالح ﷺ څخه معجزه وغوښتله او فرمایش یې ورکړ چې د دغې ښویه کلکې ډبرې څخه دې په سره غلانو اوښه راوڅي چې د راوتلو سره سمه لنگه شي او جونګی وزېږوي.

ب: صالح ﷺ د دوی څخه کلک عهد واخست چې که دا کار وشو نو تاسو به په ما باندې ایمان راوړئ؟ دوی قبوله کړه او د ایمان راوړلو وعدې یې ورسره وکړې.

(۱) تفسیر البغوي ج ۲ ص ۱۷۵: تفسیر ابن کثیر ج ۲ ص ۲۲۸

ج: صالح عليه السلام د دوه رکعتہ لمانځه څخه وروسته الله تعالی ته سوال وکړ، هماغه وه چې په گوته شوي ډبره په خوځښت او حرکت راغله لکه په کوم څاروي باندې چې د لنگوالي درد ورغلی وي، په نتیجه کېږي د فرمایش په مطابق د ډبرې څخه اوبه را ووتله تا به ویل چې د لسو میاشتو بچي یې په کېده دي.

دغه اوبه بیره (مایه) اوبه وه چې ډبره غټه جوته یې درلوده، حتی ځینې علماء کرام لا وایي چې یوازې د سینې سوري شپېته (۶۰) گزه وه^(۱)، والله تعالی اعلم.

د ذکره شوي اوبه لنگه شوه او د خپل ځان غوندې غټه لوړه جونگی یې وزېږوله.

د ذکرې شوي اوبې څخه د ښودیانو څاروي ډارېده، نه ورته په څر ځای کېږي ورنژدې کېده او نه په اوبه خور کېږي د هغې څنگ ته ورتلای شوه.

د ذکر شوي اوبې ډېر وایښه خواړه او ډېرې اوبه یې څښلې، په اوبو کېږي به یې چې خوله ښکته کړه نو تر هغه به یې ترې نه پورته کوله ترڅو به چې په څاه یا چینه کېږي اوبه نه وي وچې شوې. ز: مگر په مقابل کېږي یې دومره زیات شوه هم ورکول چې په اصطلاح د ټولو ښودیانو دپاره یې کفایت کاوه. یا په بل عبارت، د ذکرې شوي اوبې په کېده څښکل شوې ټولې اوبه په شورو بدلېدلې.

ج: صالح عليه السلام د همدغې اوبې او د ښودیانو د څارویو دپاره په اوبو باندې وار وتاړه؛ چې یوه ورځ به همدغه اوبه څښکي او بله ورځ به د ښودیانو څاروي خړوبېږي.

ط: ښودیان د ذکرې شوي اوبې سره په تنگ شوه او د ټولو په مشوره باندې یې ورته یو بدبخت سړی د څو ملگرو سره وټاکه چې په نتیجه کېږي یې اوبه زخمي او بیا یې ووژله.

ي: د اوبې جونگی د ذکرې شوي غدارې ډلې څخه وتښتېدله او د درېوو غرغو څخه وروسته بېرته په همدغې ډبره باندې ورننوتله او پکښې غیبه شوه د کومې څخه چې د مور په کېده کېږي راوتلې وه^(۲). بیا نو همدغه پېښ شوه کومو ته چې الله تعالی اراده کړې وه.

ابو رغال څوک وه؟

۲- الله تعالی ښودیان ټول هلاک کړه، د دوی وروستنی سړی چې هلاک شو 'ابو رغال' نومېده، نوموړی د الهي عذاب د نزول په وخت کې د مکې معظمې په حرم کېږي وه او د حرم شریف په احترام تر هغه د عذاب لاندې رانغې ترڅو چې د حرم شریف څخه بهر شو.

د ده حال په لاندې حدیث شریف کېږي ډېر ښه واضحه شوی دی:

یوه ورځې نبي کریم صلی الله علیه و آله د طائف په لور روان وه چې په لاره کېږي یې یوه قبر ته اشاره وکړه او ویې فرمایل چې دا د ابو رغال قبر دی، د دغه سړي څخه حرم شریف د عذاب مخه نیولې وه، کله چې د

(۱) البحر المحيط ج ۵ ص ۹۲

(۲) تفسیر القرطبي ج ۷ ص ۲۴۱

حرم شریف څخه بهر شو (او دغه مقام ته ورسېد) همغه عذاب ده ته هم ورسېده کوم چې ټولر ټمودیانو ته رسېدلی وه، نو مړ شو او په همدغه ځای کېنې دفن کړی شو، د دغې خبرې نښه دا ده چې د ده سره د سرو زرو یوه لښته (یوه ټوټه) دفنه کړی شوې ده «إِنْ أَنتُمْ تَبْشُرُونَ أَصْبَتْموهُ مَقَهُ»^(۱)، یعنې که تاسو یې قبر راوسپړئ نو هغه به ورسره مونده کړی. نو خلکو همدغه کار (قبر سپړلو) ته ورمندې کړې او په چالاکی سره یې ترې د سرو زرو ټوټه راوويستله.

ټمودیان په څه ډول عذاب هلاک شوه؟

۳- دټمودیانو پوښا کوونکی عذاب په لاندې درې نومونو باندې یاد شوی دی:

الف: په همدې ایت کېنې ترې په ﴿الرَّجْفَةُ﴾ سره تعبیر شوی دی. "رجف" شدید او سخت اضطراب (وار خطا حرکت) ته ویل کېږي^(۲)؛ نو که ځمکه د دغه ډول حرکت لاندې راشي زلزله ترې جوړېږي او که په دریاب باندې مسلط شي نو هغه ته طوفان وایي او که د انسان زړه ته دغه آفت متوجه شي نو په سکتې (زړه درېدلو) سره ترې تعبیر کوو.

ب: په بل ایت کېنې نوموړی عذاب په "صِيْحَةٌ" سره تعبیر شوی دی. الله ﷻ فرمایي چې: ﴿إِنَّا أَرْسَلْنَا عَلَيْهِمْ صَيْحَةً وَاحِدَةً﴾ [القمر: ۳۱] یعنې: یقیناً مونږ په دوی (ټمودیانو) باندې یو اواز ورواستاوه.

ج: او په درېم ایت کېنې ذکر شوي عذاب ته د "الطَّاغِيَّة" لقب ورکړی شوی دی چې فرمایي: ﴿فَأَمَّا ثَمُودُ فَأَهْلِكُوا بِالطَّاغِيَّةِ﴾ [الحاقة: ۵] یعنې: نو هر چې ټمودیان وه نو هغوی د حد څخه په وتلي آفت باندې هلاک کړی شوه.

تبصره

۴- مونږ وایو چې څه لرې نه ده چې په ټمودیانو باندې الله ﷻ د پاسه تېز اواز مسلط کړی وي او د لاندې خوا څخه ورباندې شدیدې زلزلې صورت نیولی وي^(۳)، او یا به د اواز څخه هغه اواز مطلب وي کوم چې د زلزلې سره عاده ملګری وي مګر د دغې زلزلې سره به ډېر تېز اواز ملګری شوی وي. اما "الطَّاغِيَّة" خو د "طُغْيَان" څخه اخستله شوې ده او "طُغْيَان" د حد څخه تجاوز ته ویل کېږي چې "الصَّيْحَةُ، الرَّجْفَةُ" دواړو ته صفت واقع کېږي. نو د معنی حاصل به یې داسې راوځي چې: ټمودیان په سرکښه زلزلې او سرکښه اواز باندې هلاک کړی شوه، چې دواړو د عادي حد څخه تجاوز کړی وه.

په یاد ولری!

۵- په یاد ولری چې د ﴿فَتَوَلَّى﴾ د کلمې څخه معلومېږي چې صالح ﷺ د ټمودیانو سره د هغوی د هلاکت څخه وروسته ذکره شوې مخاطبه کړې ده، چې ما خو تاسو ته د الله ﷻ پیغام دروړساوه.

(۱) سنن ابی داود ج ۲ ص ۸۴

(۲) مفردات الراغب ص ۱۹۴

(۳) روح المعاني ج ۸ ص ۱۶۵

دغه مخاطبه کت مټ هغې مخاطبې ته ورته ده چې نبی کریم ﷺ د بدر د غزا د پای ته رسیدو څخه وروسته د هغه څاه په غاړه ودرېد په کوم کبښې چې د مشرکانو مړي اچولی شوي وه او دوی یې مخاطب کړه چې ایا هغه څه مو حق وموندل چې الله ﷻ درسره وعده کړې وه؟

نو چا ورته وویلې چې: ایا ته مړي (جواب ته) رابلې؟! نبی کریم ﷺ وفرمایل چې: «مَا أَنْتُمْ بِاسْمَعِ بِهِمْ وَلَكِنْ لَا يُجِيبُونَ»^(۱) یعنې تاسو د دوی څخه ښه اورېدونکي نه یاست مګر دوی جواب نه کوي (په جواب کولو باندې قدرت نه لري).

یادونه

۶- که د چا زړه غواړي چې د ثمودیانو اوږده قیصه د پیل څخه تر پایه پورې په یو ځل ولولي نو ځینو اوږدو تفاسیرو ته دې مراجعه وکړي^(۲) چې دا کتاب یې د رانقلولو حوصله نه لري.

﴿وَلُوطًا إِذْ قَالَ لِقَوْمِهِ أَتَأْتُونَ الْفَاحِشَةَ مَا سَبَقَكُمْ بِهَا مِنْ أَحَدٍ مِنَ الْعَالَمِينَ﴾

إِنَّكُمْ لَتَأْتُونَ الرِّجَالَ شَهْوَةً مِنْ دُونِ النِّسَاءِ بَلْ أَنْتُمْ قَوْمٌ مُّسْرِفُونَ ﴿۸۰﴾ وَمَا

كَانَ جَوَابَ قَوْمِهِ إِلَّا أَنْ قَالُوا أَخْرِجُوهُمْ مِنْ قَرْيَتِكُمْ إِنَّهُمْ أَنْاسٌ يَتَطَهَّرُونَ

﴿۸۱﴾ فَأَنْجَيْنَاهُ وَأَهْلَهُ إِلَّا امْرَأَتَهُ كَانَتْ مِنَ الْغَابِرِينَ ﴿۸۲﴾ وَأَمْطَرْنَا عَلَيْهِمْ مَطَرًا فَأَنْظَرْ

كَيْفَ كَانَ عَقِبَةُ الْمُجْرِمِينَ ﴿۸۳﴾

[۸۰] او (مونږ) لوط ﷺ (خپل قوم ته لېږلی وه)، هغه وخت چې خپل قوم ته یې وویلې چې ایا تاسو داسې بې شرمه کار ته ورتګ کوئ چې د ټولو عالمونو څخه هیڅوک دې کار ته ستاسو څخه نه دی ورمخکې شوی (هیچا ورته مخکې والی نه دی کړی).

[۸۱] (هغه دا چې) یقیناً تاسو د زنانه وو څخه په غیر سړیو (نارینه وو) ته (صرف) د شهوت دپاره ورتګ کوئ بلکې تاسو اسراف کوونکي قوم یاست (د حد څخه تجاوز ستاسو عادت دی).

[۸۲] او د ده د قوم جواب بل شی نه وه مګر دا چې دوی (خپلو لوږانو ته) وویلې چې دوی د خپلې قریې (ښار) څخه وباسئ، بې شکه دوی (په خپل گومان) داسې خلک دي چې پاکیزګي غواړي.

[۸۳] نو مونږ لوط ﷺ او د ده کهول (تېر) ته نجات ورکړ (د ښار څخه مو وویستل) مګر د ده ماندینې ته (مو نجات ورنه کړ ځکه چې) هغه (په ښار کبښې) د پاتې کېدونکو څخه وه (او کافره وه).

[۸۴] او (د ده د ماندینې په شمول) مونږ په دوی (ټولو کافرانو) باندې (د ډبرو) باران وکړ باران کول، نو وګوره چې د مجرمانو انجام څنګه شو (چې ټول پوښا شوه).

(۱) صبح البخاري ج ۸ ص ۱۸۳

(۲) تفسیر الخازن ج ۲ ص ۵۸۷؛ تفسیر القاسمي ج ۷ ص ۱۸۶

د مطلب خلاصه

په دې ایتونو کښې د لوط عليه السلام او دده د قوم قيصه بيانې شوې ده چې حاصل يې داسې راوځي: مونږ لوط عليه السلام خپل قوم ته د پيغمبر په حيث ولېږه ترڅو دوی ته په عقيدوي او عملي کارونو کښې هدايت ورکړي.

د لوط عليه السلام عقيدوي دعوت او د قوم جواب په همغه شکل وه کوم چې د نوح عليه السلام او د هود عليه السلام په قيصو کښې وړاندې تېر شو؛ چې په عقيدوي انحراف باندې کلک شوه او د لوط عليه السلام رسالت يې ونه مانه. اما عملي دعوت او د قوم جواب په لاندې ډول صورت ونيوه:

۱- لوط عليه السلام خپل قوم مخاطب کړ چې ای قومه! تاسو خو برسېره پر عقيدوي انحراف، په ډېر بې شرمه او بې حيا عمل باندې هم اخته ياست چې نارينه وو ته د شا دپلوه ورتلل کوي، او په دې باندې علاوه تاسو داسې خلک ياست چې د همدغه بې شرمه عمل ډېره اېښودونکي ياست، نو ارتکاب يې يو جنايت دی او تاسيس يې بل جنايت.

عجيبه ده دا کار ستاسو څنگه زړه مني، دغسې کار خو څاروي او ځناور هم نه کوي، تاسو خو د داسې بې شرمه عمل مرتکبين ياست چې ستاسو څخه په دې عمل کښې هيچا مخکې والی نه دی کړی، نه انسانانو او نه پيريانو.

الله تعالى خو د نارينه وو په فطرت کښې زنانه وو ته ميلان اغېزلی دی، ايا تاسو د دغه فطري عادت څخه مخالفت کوئ او د زنانه وو څخه په غير نارينه وو ته د شهوت د کبله ورنژدې کېږئ؟! خبره دا ده چې تاسو مسرف (د حد څخه تجاوز کونکي) خلک ياست چې حتی د شهوت په پوره کولو کښې هم په انساني چوکاټ باندې پښې ږدئ پاتې خو لا نور شيان.

۲- ذکرشوی قوم په ذکر شوي بې شرمه کار باندې په دومره اندازې سره مين وه تردې چې لوط عليه السلام ته يې په مقابل کښې بل جواب ورنه کړ بې د دې څخه چې يوې ډلې بلې ته امر وکړ چې د خپل کلي څخه يې وباسئ، مونږ د ده د خبرو د اورېدلو حوصله نه لرو او نه د ده سره سوال جواب ته حاضر ياستو، مونږ په څنگه د دوی سره په يوه قريه او يو ښار کښې گذاره وکړو چې دوی (لوط عليه السلام) او د ده ملگري داسې خلک دي چې مونږ ته ناپاکان وايي او زمونږ عمل پليت گڼي.

د دوی په گومان زمونږ د پليتانو د ښار څخه يې وباسئ چرته دې د پاکانو ښار ته لاړ شي.

لنډه دا چې په مسخره آمېزه توگه يې وويلې چې دوی پاکيزگي غوښتونکي خلک دي.

۳- نو په نتيجه کښې مونږ لوط عليه السلام ته او د ده ټولې کورنۍ ته نجات ورکړ، يوازې د ماندېنې يې نجات په برخه نه شو، ځکه چې دا په هغه ډله کښې داخله وه کومه چې د ضلالت په لاره باندې روانه وه، دا هم د هغوی غوندې کافره وه.

۴- نو په ذکر شوي بې شرمه کافر قوم باندې مو د اسمان څخه د ډېرو باران وکړ او ټول مو پوښاکړ. ای پيغمبره! وگوره چې د مجرمانو عاقبت څنگه شو، نو په کار دی چې ستا د زماني مجرمان هم په خپلو ځانونو باندې وډار شي.

توضیحات

۱- لوط عليه السلام د ابراهیم عليه السلام وراره وه، کله چې دوی شام ته لاړه نو لوط عليه السلام د "سدوم" او شاوخوا ښارونو ته د پیغمبر په صفت ورواستولی شو ترڅو دوی سمې لارې ته راواړوي^(۱).
 ۲- که څه هم ځینو مفسرینو کرامو د دې خبرې دپاره څه وجوه لیکلي دي چې د لوط عليه السلام قوم ولې په ذکر شوي شنيع عمل باندې اخته شو^(۲)، مگر مونږ ته د دغه عمل د ارتکاب وجه همدغه ښکاری کومه چې د ﴿بَلْ أَنتُمْ قَوْمٌ مُّسْرِفُونَ﴾ د جملې څخه څرگندېږي. یعنې ذکر شوی قوم په هر شي کېنې د حد څخه تجاوز کوونکی وه، حتی چې په قضای شهوت کېنې هم د تجاوز مرتکب شوه او د زنانه وو څخه یې نارینه وو ته میلان زیات شو. بلکې دوی په همدغه اسراف کېنې د بل اسراف مرتکب شوي وه، لاندې مثالونه یې ولولئ:

الف: دوی په نوموړي بدکاری کېنې نور تجاوز او اسراف هم وکړ چې د هلکانو په عوض یې د پوځ عمره سربو سره هم مرتکب شوه. الله تعالى چې د ﴿إِنَّكُمْ لَتَأْتُونَ الرِّجَالَ﴾ په عوض "إِنَّكُمْ لَتَأْتُونَ الصِّيتَانَ" نه دی نازل کړی شاید چې همدغې خبرې ته به اشاره وي، والله تعالى اعلم.

ب: ځینو مفسرینو کرامو لیکلي دي چې ذکره شوې بدکاری په هغوی کېنې عادی شی گرځېدلې وه، حتی چې په نارینه وو باندې به یې نکاح ترله (واده به یې ورباندې جوړاوه). لنډه دا چې لکه څنګه به چې زنانه ودهېدلې همدارنګه به نارینه هم ودهېدل^(۳)، او هیچا ته بد نه ښکارېده.

ج: کله چې دوی د لوط عليه السلام په هغو مېلمنو باندې خبر شوه کوم چې د دوی د هلاکت دپاره د هلکانو په څېر وکېنې ورغلي وه او په حقیقت کېنې ملانک وه، نو په ډلنیزه توګه د لوط عليه السلام کور ته وروخغلیده؛ زړو او ځوانانو ټولو هغې خوا ته وروخفاستل. الله تعالى فرمایي چې: ﴿وَجَاءَهُ قَوْمُهُ يُرْعُونَ إِلَيْهِ﴾ [هود: ۷۸] یعنې او لوط عليه السلام ته د ده قومیان په خفاسته ورغله.

سبحان الله

۳- سبحان الله! د کوم شي څخه چې نبي کریم صلى الله عليه وسلم ډارېده همدغه شي د ده ﷺ په امت کېنې تحقق وموند. نبي کریم صلى الله عليه وسلم فرمایلي دي چې: «إِنْ أَخَوْفُ مَا أَخَافُ عَلَى أُمَّتِي عَمَلُ قَوْمِ لُوطٍ»^(۴)، یعنې: ډېر خطرناک شی چې زه ترې په خپل امت باندې ډارېږم هغه د لوط عليه السلام د قوم عمل دی (چې دوی پرې اخته نه شي).

ځینو علماوو کرامو لیکلي دي چې په ځینو کفري دولتونو کېنې، لکه انگلستان، د یوه نارینه بل نارینه ته نکاح کول رسمي او قانوني حیثیت لري چې نکاح خط یې په دفتر کېنې ثبتېږي^(۵).

(۱) تفسیر ابن کثیر ج ۲ ص ۲۳۰

(۲) روح المعانی ج ۸ ص ۱۷۰

(۳) التفسیر الکبیر ج ۱۴ ص ۱۶۸

(۴) سنن ابن ماجه ص ۱۸۴

(۵) کتاب الفقه علی المذاهب الأربعة ج ۵ ص ۱۴۰

همدارنگه د مسلمانانو په ځينو وطنونو کښې، چې نوم يې نه اخلو، هم ذکرې شوي ناجانزي
نکاح د ندرت په ډول سره صورت موندلی دی. لانا الله وانا اليه راجعون.

ايا لواطت کوونکی په حد کېږي؟

۴- د امام ابو حنيفه رحمه الله عليه مذهب دا دی چې د ذکر شوي فاحش عمل مرتکب بايد تعزير شي،
حد ورباندې نشته. که په تعزير سره هم منعه نه شي نو بايد چې اعدام شي.
د اما ابو حنيفه رحمه الله عليه دواړه ملگري (امام محمد او ابو يوسف عليهما السلام) وايي چې بايد د ذکر
شوي جنايت مرتکبين د زنا په حد باندې محدود شي. همدغه د ابو بکر الصديق رضي الله عنه، علي رضي الله عنه او د
دېرو نورو صحابه وو کرامو رضي الله عنهم نظر هم دی^(۱).

د لوط عليه السلام قوم په کوم ځای کېږي تېر شوی دی؟

۵- د لوط عليه السلام قوم د فلسطين په شاوخوا کېږي مېشت وه چې لوی ښار يې "سدوم" نومېده. کله
چې هغوی هلاک او ښارونه يې وران شوه نو درياب ورباندې وروخت، چې همدغه درياب د البحر
الميت (مړ درياب) په نوم او يا د لوط عليه السلام د بحر په نامه يادېږي^(۲).

﴿وَالِى مَدْيَنَ أَخَاهُمْ شُعَيْبًا قَالَ يَبْقَوْمِ اعْبُدُوا اللَّهَ مَا لَكُمْ مِنْ إِلَهٍ غَيْرُهُ قَدْ
جَاءَتْكُمْ بَيِّنَةٌ مِنْ رَبِّكُمْ فَأَوْفُوا الْكَيْلَ وَالْمِيزَانَ وَلَا تَبْخُسُوا النَّاسَ
أَشْيَاءَهُمْ وَلَا تُفْسِدُوا فِي الْأَرْضِ بَعْدَ إِصْلَاحِهَا ذَٰلِكُمْ خَيْرٌ لَّكُمْ إِنْ كُنْتُمْ
مُؤْمِنِينَ ﴿٨٥﴾ وَلَا تَقْعُدُوا بِكُلِّ صِرَاطٍ تُوعِدُونَ وَتَصُدُّونَ عَنْ سَبِيلِ اللَّهِ مَنْ
ءَامَنَ بِهِ وَتَبْغُونَهَا عِوَجًا وَأَذْكُرُوا إِذْ كُنْتُمْ قَلِيلًا فَكَثَرَكُمْ وَأَنْظُرُوا كَيْفَ
كَانَ عَقِيبَةُ الْمُفْسِدِينَ ﴿٨٦﴾ وَإِنْ كَانَ طَائِفَةٌ مِنْكُمْ ءَامِنُوا بِالَّذِي أُرْسِلْتُ بِهِ
وَطَائِفَةٌ لَمْ يُؤْمِنُوا فَاصْبِرُوا حَتَّىٰ يَحْكُمَ اللَّهُ بَيْنَنَا وَهُوَ خَيْرُ الْحَاكِمِينَ ﴿٨٧﴾﴾

[۸۵] او (مونې) د مدين ښار ته د دوی ورور شعيب عليه السلام (لېږلی وه)، ده (ورته) وويلې چې ای زما
قومه! تاسو (يوازي) د الله ﷻ عبادت وکړئ (ځکه چې) تاسو ته د ده ﷻ څخه په غير (په حق) بل
معبود نشته (او) يقيناً تاسو ته د خپل رب ﷻ دپلوه واضحه دليل (معجزه يا برهان هم) درغلی دی
(چې زما صدق په ثبوت رسوي).

(۱) کتاب الفقه على المذاهب الأربعة ج ۵ ص ۱۴۱

(۲) تفسير القاسمي ج ۷ ص ۲۰۲



نو پیمانہ او تله پوره کړئ او خلکو ته د هغوی شيان مه کموی (هر شی چې وي) او په ځمکه کې د دې د اصلاح څخه وروسته (چې زما په رسالت يې اصلاح کړې ده) فساد مه کړئ، دا (کارونه) ستاسو دپاره بهتر دي که چېرې تاسو ایمان راوړونکي یاست (چې په راتلونکي کې مو ایمان راوړلو ته نیت وي).

[۸۶] او په هره لاره کې مه کېښئ چې خلک داروئ او د الله ﷻ د لارې څخه هغه څوک منع کړئ چې هغوی ورباندې ایمان راوړي، او (هم د دې دپاره مه کېښئ چې) دې (د الله ﷻ لارې) ته گوډوالی لټوي. او هغه وخت درېه زړه کړئ چې تاسو لږ وي نو الله ﷻ ډېر کړئ (او قوت يې دروېښه)، او (هم) تاسو وگورئ چې د فساد کوونکو انجام څنگه شو (ترڅو ترې عبرت واخلي).

[۸۷] او که ستاسو څخه یوه ډله (موجوده مسلمانان) په هغه شي باندې ایمان راوړي چې زه پرې استول شوی یم (لکه چې ایمان يې راوړی دی) او یوه (بله) ډله (تاسو) ایمان را نه وړي (تاسو په خپل کفر باندې کلک شئ) نو ترهغه صبر وکړئ (او منتظر اوسئ) چې زمونږ (د ټولو) ترمنځ الله ﷻ فیصله وکړي (او داسې عذاب نازل کړي چې تاسو پوښا کړي)، او همدې ﷻ د فیصله کوونکو بهتر (فیصله کوونکی) دی.

د مطلب خلاصه

په دې ایتونو کې د شعيب (عليه السلام) او د ده د قوم (دعوتي امتیانو) حالات د عبرت اخستلو دپاره بیان شوي دي چې حاصل يې داسې راوځي:

مونږ د مدين بنار ته د دوی نسبي ورور (شعيب عليه السلام) د پیغمبر په صفت وراستولی وه، چې ډېر نصیح او بلیغ سړی وه، نو خپل قوم ته يې په لاندې ډول خطابه ورکړه:

۱- ای زما قومه! زه تاسو ته د هر څه څخه وړاندې هغه خبره کوم کومه چې ټولو پیغمبرانو عليهم السلام خپلو خپلو امتونو ته کړې ده هغه دا چې د الله ﷻ سره شریکان مه دورئ او صرف (یوازې) د الله ﷻ عبادت وکړئ چې واقعاً تاسو بل حقیقي معبود نه لرئ.

۲- بله دا چې زما رسالت قبول کړئ، ځکه چې زه تاسو ته په حقه ستاسو د رب ﷻ دپلوه دراستولی شوی یم او د ثبوت دپاره مې تاسو ته معجزات او ښکاره براهین هم ښودلي دي، چې تاسو ټولو ته څرگند دي او نومونو اخستلو ته يې حاجت نشته.

۳- تاسو خو برسېره په عقیدوي انحراف، په اعمالو کې هم منحرف یاست نو تاسو ته توصیه دا ده چې عملي انحراف هم اصلاح کړئ. د مثال په توګه:

الف: تاسو پیمانہ او تله پوره کړئ او خلکو ته د هغوی شيان مه کموی چې یا ډنډې ووې، یا سپک کاني د درانه په ځای استعمال کړئ او یا په پیمانہ کولو کې څه تګي برګي وکړئ.

او بالاخره یا په جوړه چاره کې د انصاف په توګه ټول ونه کړئ او یا په تزکیه کې د عدل څخه بهر شئ او داسې نور.

ب: لنډه دا چې په ځمکه کې فساد مه کړئ او د چا په حقوقو پښې مه ږدئ، الله ﷻ د هر چا

الأعراف (۷)

حقوق معلوم کړي دي، هر چا ته خپل حقوق ورکړي، مه د چا په پوله پټي باندې تجاوز کوي، مه د چا په ناموس باندې غرض کوي، مه څوک په جنگ اچوي او مه چاته سپکې سپورې خبرې کوي او داسې نور.

ج: اي قوميانو! ستاسو عادت دي چې په هره لاره کښې کښې، يا خلک ډاروي او يا يې د الله ﷻ د لارې څخه اړوي، نو دغه دواړه خويونه پرېږدي، سه لارې شکوي چې هيڅوک درڅخه په امن کښې نه شي تېرېدلی، او مه د خلکو مخه نيسي چې ايمان راوړلو ته يې نه پرېږدي، يا ورته د الله ﷻ په لاره کښې شک او شېبه وراچوي او په لوی لاس سمه لاره کړوي او يا په دې باره کښې د زور او ظلم څخه کار اخلي. دغه دواړه عادتونه د شريفو خلکو عادتونه نه دي.

۴- اي قوميانو! د الله ﷻ د نعمتونو شکريه وکړي او په ما باندې ايمان راوړي. دا څومره لوی نعمت دی چې ستاسو زوزات يې ډېر کړه او د بنمنان مو د مقابلې څخه عاجز دي، تاسو هغه وخت لږ درپه زړه کړي چې ستاسو زوزات لږ وه او د کمزوري د کبله مو د دښمن مقابلې نه شوه کولی، الله ﷻ خو تاسو بېرته هم کمزوري کولی شي او هم مو بېخ او بنياد ويستلی شي، تاسو خو د پخوانيو مفسدانو انجام وگوري چې څنگه شو؟ تاسو ته خو د نوح ﷺ، هود ﷺ، او لوط ﷺ د قومونو حالات بيان کړي شوي دي. نو فساد مه کوي چې د هغوی د انجام په خبر به مو انجام شي.

۵- اي قوميانو! زما وروستنی خبره تاسو ته دا ده چې که تاسو په همدغه حال باندې پاتې شئ په کوم باندې چې سمدستي ياست او د ايمان راوړونکي ډلې سره شامل نه شئ او په خپلو عنادونو باندې کلک ودرېږئ، نو ډېته منتظر اوسئ چې زمونږ او ستاسو په منځ کښې الله ﷻ فيصله وکړي. او همدې ﷻ بهتر فيصله کوونکی دی، اميد دی چې مونږ ته نجات راکړي او تاسو په خپل غضب باندې اخته کړي.

توضیحات

۱- مدين د هغه ښار نوم دی کوم ته چې موسی ﷺ هلته د فرعون څخه ورتښتېدلی وه. مدين د ابراهيم ﷺ د يوه زوی نوم وه چې همدغه ښار د هغه په نامه باندې نومول شوی دی.^(۱)
په [الشعراء: ۱۷۶] آيت کښې الله ﷻ فرمايلي دي چې: شعيب ﷺ (خطيب الانبياء) د "الاينکه" په نوم يو ښار ته د پيغمبر په صفت استولی شوی وه. د همدې کبله د ځينو علماوو کرامو نظر دا دی چې د شعيب ﷺ په دعوت کښې دوه ښارونه شامل وه: يو "مدين" چې دلته ذکر شوی دی او بل "الاينکه" چې هلته ورته اشاره شوې ده. خو ځينې مفسرين کرام وايي چې ذکر شوي دواړه نومونه د يوه ښار دپاره وضعه شوي دي چې کله په يوه نامه او کله په بل نامه ياد شوي دي، همدا (مصادقي اتحاد) ورته قوي ښکاره شوی دی.^(۲)

(۱) روح المعاني ج ۸ ص ۱۷۵

(۲) تفسير ابن کثير ج ۲ ص ۲۳۱

مونږ ته لومړنی نظر په زړه پوری برېښي او څه ضرورت نه گورو چې په ترادف (مصادقي اتحاد) باندې قول وکړو.

«بَيِّنَةٌ» څه معنی؟

۲- د «بَيِّنَةٌ» کلمه د بیان څخه اخستله شوې ده او بیان وضاحت او څرگندونې ته وايي^(۱). نو کوم شی چې د بل شي په وضاحت باندې دلالت کوي، برابره خبره ده چې په سترگو باندې لیدل کېږي او که عقلي وي د نظر لاندې نه راځي، هغه ته د «بَيِّنَةٌ» لقب ورکولی کېږي. د همدې کبله نبي کریم ﷺ په خپله یوه خطابه کېښې شاهدانو ته د «بَيِّنَةٌ» لقب ورکړی دی چې: «الْبَيِّنَةُ عَلَى الْمُدْعِي وَالْيَمِينُ عَلَى الْمُدْعَى عَلَيْهِ»^(۲) یعنې: شاهدان په دعوه کوونکي باندې دي او سوگند په دعوه کړی شوي دي. او همدارنګه د پیغمبر معجزه په «بَيِّنَةٌ» باندې هم تعبیرېږي. که څه هم په قرآن کریم کېښې د شعيب عليه السلام د معجزاتو نومونه نه دي اخستلی شوي، چې کومې کومې معجزې به ورکړې شوي وي، مګر د هغه وخت خلکو ته معلومې وې، نو شعيب عليه السلام ورته په خپله خطابه کېښې د معجزو نوم یاد نه کړ خو محض د هغوی توجه یې ورجلبه کړه. او دا هم څه لرې نه ده چې د «بَيِّنَةٌ» کلمه نورو دلائلو او براهینو ته هم شامله وي.

په لاره کېښې کښېناستل

۳- مفسرینو کرامو^(۳) د «وَلَا تَقْعُدُوا بِكُلِّ صِرَاطٍ» د جملې دپاره ډېر تفسیرونه کړي دي، لاندې څو مثالونه یې ولولئ:

- الف: په لاره کېښې د قطاع الطريق (لاره شکوونکو) په حیث مه کښېښئ.
 ب: د دې دپاره لارې مه بندوئ چې د شعيب عليه السلام ملاقات ته څوک ورنه شي.
 ج: د لارو تېرېدونکو څخه باج مه اخلئ، د الله ﷻ لاري خلکو ته خوشې کړئ چې ځي راځي.
 د: د الله ﷻ د شریعت لاره مه بندوئ چې خلک د دین څخه په شبهاتو او یا په زور باندې اړوئ، او یا څوک نه پرېږدئ چې په ایمان باندې مشرف شي.
 مونږ ته داسې ښکاري چې دلته به ترې ټولې معناوې مرادې وي. په همدې مطلب باندې د «بِكُلِّ صِرَاطٍ» کلمات دلالت کوي چې هرې لارې ته شاملېږي.

اتمه سپاره د الله ﷻ په توفیق سره ختمه شوه

۱۳۷۴/۷/۱۸ هـ ش

(۱) مفردات الراغب ص ۶۷

(۲) جامع الترمذي ج ۱ ص ۲۴۹

(۳) تفسیر القرطبي ج ۷ ص ۲۴۸: التفسیر الکبیر ج ۱۴ ص ۱۷۴

[۹۰] او د شعیب علیه السلام د قوم څخه هغه مشران چې په کفر باندې کلک وه وویلې چې: (ای خلکو!)

که تاسو د شعيب عليه السلام پیروي وکړئ نو یقیناً تاسو به په دغه وخت کښې زیان موندونکي یاست.
[۹۱] نو دوی لره زلزلې ونيول نو په خپل کور (وطن) کښې په زنگنونو باندې پرېوتلي (مړه) جوړ شوه.

[۹۲] هغه کسان (پوښنا شوه) چې شعيب عليه السلام ته به یې د دروغو نسبت کاوه (د وطن څخه به یې په وېستلو تهدید کاوه).

(وطن ترې داسې خالي شو) لکه چې دوی پکښې بالکل اوږد ژوند نه وي تېر کړی (تابه ویل چې دا وطن د دوی نه وه بلکې د شعيب عليه السلام وه).

هغه کسان چې شعيب عليه السلام ته به یې د دروغو نسبت کاوه همغوی زیان کاران شوه (او مؤمنان کامیابان شوه).

[۹۳] نو شعيب عليه السلام د دوی (د مړو) څخه مخ واراوه او (ورته) وېې ویلې چې ای زما قومه! ما خو تاسو ته په یقیني توګه د خپل رب ﷻ پیغامونه ورسول او ستاسو دپاره مې د خیر غوښتنه وکړه (مګر تاسو ونه منله او کافر پاتې شوی) نو زه به په کافر قوم باندې څنګه غمژن شم (او څنګه به پرې افسوس وکړم)؟

د مطلب خلاصه

په دې ایتونو کښې د شعيب عليه السلام او د ده د قوم پاتې قيصه ذکره شوېده چې په لاندې موادو کښې خلاصه کېږي:

۱- د شعيب عليه السلام د بلیغې وينا په مقابل کښې د ده د قوم متکبرانو اخطار ورکړ چې (ای شعيبه!) که ته د خپلې ذکرې شوې کړنلارې (نصیحت) څخه لاس وانخلي نو زمونږ دې سوګند وي چې د لاندې دوه وو کارونه څخه به یو کار در سره وکړو:

الف: یا به تا او ستا ملګري د دې ښار څخه وباسو او هجرت ته به مو مجبور کړو.

ب: او یا به زمونږ دین ته بهرته ورتاوېږئ او څه چې مونږ کوو هغه به تاسو هم کوئ او کومه عقیده چې زمونږ ده په همغې عقیده باندې به تاسو هم معتقد کېږئ.

۲- شعيب عليه السلام د دوی د اخطار په مقابل کښې په لاندې ټکو کښې جواب ورکړ:

الف: د وطنه (ښاره) څخه وېستل خو مونږ ته هېڅ اهمیت نه لري، ټوله دنیا زمونږ د رب ﷻ دنیا ده، په هر ځای او هر وطن کښې چې مونږ اوسېږو هملته به د خپل رب ﷻ عبادت کوو. د همدې کبله مونږ د اخطار په اولني جز کښې بالکل بحث نه کوو.

ب: اما د اخطار په دوهم جز کښې خو د هر څه څخه وړاندې دا وایو چې مونږ خو هېڅکله ستاسو په دین باندې معتقد شوي نه یو، نه ما لارې شکولې دي، نه مې په ځمکه کښې فساد کړی دی او بالاخره نه مې چرته پیمانې کړې ده او نه مې ډنډې وهلې ده، همدارنګه زما ملګرو هم د هغه وخت څخه راپه دې خوا چې زما ملګرتیا یې اختیار کړې ده ذکر شوي کارونه یو هم نه دي کړي، نو

تاسو چې د ﴿أَوْ لَتَعُوذُنَّ فِي مِلَّتِنَا﴾ جمله مونږ ټولو ته استعمالوي نو دا يو دروغ دي چې تاسو يې په مونږ باندې ترې.

ج: يوه دين ته ور اوښتل خو د زړه کار دی، نو کله چې مونږ ستاسو د دين څخه نفرت کوو نو ايا تاسو کولی شئ چې خپل دين ته زموږ په زړونو کښې ځای وکړئ؟

د: مونږ خو ستاسو د دين څخه نفرت کوو او نه مو خوښېږي، ځکه چې ستاسو دين په الله ﷻ باندې د دروغو ټولو څخه په غير بل شي نه دی، نو که بالفرض مونږ ستاسو په خيال او ستاسو په الفاظو ستاسو دين ته درتاو شو نو مونږ به هم په الله ﷻ باندې دروغ ترلي وي لکه څنگه چې تاسو د دغه کار مرتکب شوي ياست چې د الله ﷻ سره په عبادت کښې بوتان شريکوي.

ه: الحمد لله مونږ ته خو الله ﷻ ستاسو د باطل دين څخه نجات راکړی دی او ترې پاک يې ساتلي ياستو، نو ايا مونږ ته مناسبه ده چې د الله ﷻ دغه لوی فضل ته شا کړو او ستاسو غوندې په مزخرفه عقیده کښې ورگډ شو؟

مونږ دغه کار هيڅکله نه کوو مگر دا بېله خبره ده چې زموږ رب ﷻ راڅخه خپل فضل او توفيق بيرته واخلي او ستاسو غوندي بې توفيقه پاتې شو، زموږ رب ﷻ خو په هر شي باندې پوه دی د توفيق د ورکولو او د بيرته د اخستلو ځايونه پيژني، نو اميد دی چې زموږ څخه به يې بيرته وانخلي. و: مونږ په الله ﷻ باندې توکل او اعتماد کړی دی ستاسو د هيڅ ډول اخطار څخه نه ډارېږو، هرڅه چې زموږ په مقابل کښې کولی شي صرفه پرې مه کوي.

۳- بيا نو شعيب ﷺ خپل رب ﷻ ته سوال وکړ چې: ای زموږ ربه! د دغه کافر قوم کبر او عناد خو بالکل اوج ته رسېدلی دی او د ايمان راوړلو اميد ورته نشته، د دوی ويناوې ته پخپله باندې اورې او کړه وړه يې پخپله باندې گورې، نو ای ربه! زموږ او د دوی په منځ کښې حقه فيصله وکړې، ستا څخه بهتره فيصله بل څوک نه شي کولی.

۴- کله چې ذکر شوو متکبرانو د شعيب ﷺ بليغه وينا واورېده او پوره باور يې راغی چې تهديد او اخطار ورباندې څه اثر نه کوي، نو دا ډار ورسره پيدا شو چې د مؤمنانو متانت او کلکوالی په عوامو باندې څه اثر وانچوي او نور خلک ايمان را نه وړي.

نو خپل پيروان يې مخاطب کړه چې: که بالفرض تاسو د شعيب ﷺ پيروي وکړئ او د هغه دين ته ور واورئ نو په لوی لاس به ځانونه د زيان او خطر سره مخامخ کړئ چې يا به تاسو هم د وطنه وشرل شئ او يا به په زور سره بيرته خپل پلارني دين ته ورتاو کړی شئ او مونږ ته به ځانونه بې اعتماد کړئ.

متکبرانو په ذکره شوې وينا باندې د يو پلوه عوام وډار کړه چې د شعيب ﷺ پيروي ونه کړي او د بله پلوه يې د شعيب ﷺ پيرويان (مؤمنان) په غوږ ووهل چې تاسو خپل ځانونه په لوی لاس په خطر کښې اچولي دي نو د شعيب ﷺ د پيروي څخه ډډه وکړئ او ځانونه مه زيانمن کوي.

۵۔ نو الله ﷻ د شعيب ﷻ سوال قبول کړ او داسې فيصله يې وکړه چې: چې ځمکې ته يې د زلزلې يو جرړ ورکړ چې د همدې يوه جرړ سره ټول کافران پرمخونه په زنگونو باندې مړه ولوېده، نو کومې دوه خبرې چې دوی به پرې نوروته اخطار ورکاوه هغه په دوی باندې پخپله تطبيق شوې، هغه دا چې:

الف: د وطن بلکې د ټولې ځمکې څخه دوی وشړل شوه تابه ويل چې دوی بالکل په خپل ښار يا ځمکه کښې نه دي اوسېدلي او هيڅ يې پکښې ژوند نه دی کړی.

ب: همدارنگه د تاوان سره هم دوی پخپله مخامخ شوه، چې په دنيا کښې يې ژوند ختم شو او په آخرت کښې د دوزخ د اور ابدې اوسيدونکي جوړ شوه.

۶۔ په پای کښې شعيب ﷻ د دوی مړي مخاطب کړه چې: ای زما قومه! ما خو د خپلې وسې پورې ستاسو سره خواخوږي وکړه او د خپل رب ﷻ پېغامونه مې درته ورسول. يا په بل عبارت: ما خو ستاسو سره عزيزولي وپالله او د نجات لارې ته مې دعوت کړی خو تاسو زما سره عزيزولي ونه کړه او ايمان مو راباندې رانه وور او په خپل کفر باندې کلک پاتې شوی، نو اوس به زه ستاسو په حال باندې څنگه غمژن شم؟ زه خو به په هغه وخت کښې غمژن کېدلی چې ما ستاسو په خير غوښتنه کښې څه قصور کړی وی، ما خو ستاسو په خير غوښتنه کښې په هېڅ ډول قصور نه دی کړی.

توضیحات

۱۔ په دې مقام کښې يوه پوښتنه پيدا کېږي، هغه دا چې د ﴿لَتَعُوذَنَّ﴾ کلمه د "عوذ" څخه اشتقاقه شوې ده او "عوذ" دې ته وايي چې سړی خپل پخواني حالت ته ورتاو شي (ور واوړي)، ته به وايي چې کفارو د شعيب ﷻ او د ده د ملگرو (مؤمنانو) څخه وغوښتل چې زمونږ په دين کښې داخل شئ لکه څنگه چې پخوا پکښې داخل وئ، حال دا چې پيغمبران عليهم السلام خو بالکل د گناه څخه معصوم دي پاتې لا کفري عقیده؟

که څه هم مفسرينو کرامو د ذکرې شوې پوښتنې دپاره زښت ډېر جوابونه کړي دي^(۱)، که څوک يې د لوستلو شوق لري هملته دې مراجعه وکړي، مگر مونږ وايو چې: د ذکرې شوې پوښتنې جوابولو ته به په هغه وخت کښې ضرورت وي چې د ﴿لَتَعُوذَنَّ﴾ کلمې په استعمال کښې د وخت کافران رښتيني وي، حال دا چې هغوی په الله ﷻ باندې په دروغو تړلو کښې هېڅ درېغ نه وه کړی نو په شعيب ﷻ باندې به يې څه صرفه کړې وې. يا په بل عبارت: الله ﷻ مونږ ته د هغوی د خولو خبره راحکایت کړه چې شعيب ﷻ ته يې تهمت آمیزه جمله ﴿أَوْ لَتَعُوذَنَّ فِي بَلَيْنَا﴾ استعماله کړه او تهمت يې ورباندې ولگاوه چې د رسالت د دعوي څخه وړاندې ته هم زمونږ په کفري مسلک باندې معتقد وې نو همغه مسلک ته د خپلو ملگرو په شمول بيرته ورتاو شه.

(۱) تفسیر القاسمي ج ۷ ص ۲۱۱: التفسیر الکبي ج ۱۴ ص ۱۷۷

سوال جواب

۲_ که څوک وايي: که دغه جواب درست وی نو شعيب عليه السلام به د هرڅه وړاندې د خپل ځان څخه تهمت رد کړی وی چې زه خوستاسو په کفرې مسلک باندې هيڅکله نه یم معتقد شوی؟
مونږ وايو چې: شعيب عليه السلام ځکه د هغوی د ضمني تهمت څخه سکوت وکړ ترڅو پرې خپل وخت ضائع نه کړي او هغوی ته د دعوت د نه قبلولو بهانه په لاس ور نه کړي.
د همدې کبله يې په خپلو جوابي خبرو کښې د ﴿إِنْ عُدْنَا﴾، ﴿أَنْ نُّعُودَ﴾ کلمې استعمالې کړې چې دواړه د هغه مصدر "عُودَ" څخه اشتقاقې شوې دي د کوم څخه چې د کافرانو تهمتي جمله ﴿لَتُعُودُنَّ﴾ اشتقاقه شوې ده، او بيایې همدغه مضمون د ﴿بَعْدَ إِذْ نَجَّيْنَا آلَهُ مِنْهَا﴾ په جمله باندې تائيد کړ.
نو د معنی حاصل يې داسې کېږي چې: ای کافرانو! مونږ په هغه صورت کښې هم ستاسو مسلک ته نه ورتاوېږو چې په فرض محال سره مونږ ورباندې پخوا عقیده درلوده او بیا ترې الله تعالى په خپل فضل سره نجات راکړ، نو په دې صورت کښې به څنگه ورتاو شو چې الله تعالى ترې د پخوا څخه بچ ساتلي یاستو او ورباندې هيڅ ملوث شوي نه یو.

يوه پوښتنه او د هغې جواب

۳_ که څوک وايي چې: د شعيب عليه السلام جواب خو وړاندې تمام شو چې مونږ ستاسو دين ته نه در اوږو؛ نو پوښتنه دا ده چې د دې جملې ﴿وَمَا يَكُونُ لَنَا أَنْ نَعُودَ فِيهَا إِلَّا أَنْ يَشَاءَ اللَّهُ رَبُّنَا﴾ په زیادت کښې څه حکمت وه؟

مونږ وايو چې: شايد په ذکر شوي زیادت کښې به لاندې نکاتو ته اشاره شوې وي، والله اعلم:
الف: ترڅو الله تعالى ته په خپله تواضع او عبودیت باندې اقرار وکړي چې په دين باندې کلک پاتې کېدل زمونږ توانايي او مېړانه نه ده بلکې دا د الله تعالى په فضل پورې ارتباط لري.
د شعيب عليه السلام ذکره شوې جمله کېت مټ د نبي کریم صلى الله عليه وسلم هغې جملې ته ورته ده په کومې سره به يې چې د الله تعالى څخه ډېر سوال کاوه چې: «يَا مُقَلِّبَ الْقُلُوبِ ثَبِّتْ قَلْبِي عَلَى دِينِكَ»^(۱) يعني: ای د زړونو تاوونکيه! زما زړه ستا په دين باندې کلک پاتې کړې.

ب: ترڅو کافران په غوږ باندې ووهي چې ستاسو دين ته زمونږ وراوېستل نه واقع کېدونکي کار دی، دا ځکه چې مونږ خو په خپله اراده نه وراوږو، نو د وراوېستلو بله لاره نه ده پاتې بې د دې څخه چې الله تعالى زمونږ د ضلالت اراده وکړي، او ستاسو دين ته مو په زور ورواړوي، او زمونږ امېد دی چې الله تعالى به هم زمونږ په هکله دغسې اراده ونه کړي ځکه چې همده صلى الله عليه وسلم ترې مونږ ته نجات راکړی دی او همدې صلى الله عليه وسلم زمونږ مهربان رب دی.

د شعيب ﷺ په قوم عذاب

۴۔ د شعيب ﷺ د قوم د عذاب څخه په قرآن کریم کې په لاندې درېووکلماتو باندې تعبیر شوی دی:

الف: ﴿الرَّجْفَةُ﴾، چې د زلزلې او د ځمکې د جړق معنی ورکوي، لکه څنګه چې په همدې ځای کې ذکره ده.

ب: ﴿الصَّبْحَةُ﴾، چې د جبرائیل ﷺ د هیبت ناکې چيغې څخه عبارت ده^(۱)، الله ﷻ فرمایي چې: ﴿وَأَخَذَتِ الَّذِينَ ظَلَمُوا الصَّبْحَةَ﴾ [هود: ۹۴] یعنې: (مونږ شعيب ﷺ او مؤمنانو ته نجات ورکړي) او هغه کسان چې ظلم یې کړی وه (هیبت ناکې) چيغې ونېول (او هلاک شول).

ج: ﴿عَذَابُ يَوْمِ الظُّلَّةِ﴾، الله ﷻ فرمایي چې: ﴿فَكَذَّبُوهُ فَأَخَذَهُمْ عَذَابُ يَوْمِ الظُّلَّةِ﴾ [الشعراء: ۱۸۹] یعنې: نو دوی شعيب ﷺ ته د دروغو نسبت وکړ، نو دوی لره د سوري د ورځې عذاب ونيول (او هلاک شول).

ځینې علماء کرام وايي چې: شعيب ﷺ دوه وو ښارونو ته استولی شوی وه چې یو "مدین" نومیده او د بل "الایکه" نوم وه، نو د "مدین" ښاریان په چيغه او زلزله باندې هلاک شوي دي او د "الایکه" کافران د سوري د ورځې په عذاب باندې پوښا شوي دي^(۲).

او ځینې نور علماء کرام وايي: چې مَدَین او الایکه د یوه وطن نومونه دي^(۳)، او څه لرې نه ده چې "الایکه" یې د پلازمېنې نوم وي، دوی وايي چې په ذکر و شو کافرانو باندې درېواړه عذابونه په لاندې کیفیت سره ورنازل شوي دي چې:

کله چې د شعيب ﷺ د قوم د هلاکت وخت ورورسېده نو الله ﷻ په دوی باندې ډېره سخته ګرمي ورمسلطه کړه چې د دوی تنفسونه یې وربند کړه او نه ورته اوبو او نه سیوري څه ګټه رسولی شوه. نو دوی د خپلو کورونو څخه ډاګ (بیدیا) ته وتښتېدل، هلته الله ﷻ دوی ته یوه وریځ پیدا کړه چې ښه سره هوا ترې لاندې چلېده، نو یو تربله یې سره نارې کړې چې هلې دلته خانونه راوړسوي، آن تردې چې ټول د ذکرې شوې وریځې د سوري څخه لاندې په دمه شوه او لږ څه ساګانې یې واخستې. په عین وخت کې په دوی باندې ذکر شوی سور سوری اور وګرځیده او د ملخانو په شان یې کباب کړه^(۴).

دا وه د سوري د ورځې عذاب، مګر د دې سره سره ورباندې ځمکه په زلزله شوه او ښه قوي جړق یې ورکړ او جبرائیل ﷺ پرې هیبتي چيغه هم وکړه^(۵)، که څه هم د هلاکت دپاره یې یوه ډول عذاب

(۱) تفسیر ابی السعود ج ۲ ص ۲۵۲

(۲) المعمر الوجیز ج ۷ ص ۱۱۴

(۳) تفسیر ابن کثیر ج ۲ ص ۲۳۱؛ أضواء البیان ج ۲ ص ۲۹۳

(۴) تفسیر البغوي ج ۲ ص ۱۸۲

(۵) تفسیر ابن کثیر ج ۲ ص ۲۳۲

هم کفایت کاوہ مگر اللہ ﷻ ورباندې د دوی د توهین او د نورو د عبرت دپاره درېواړه عذابونه ورنازل کړه. فاعوذ بالله من غضب الجبار ومن عذاب النار.

مونږ ته دا غوره برېښي چې د شعيب ﷺ په قوم باندې به درېواړه عذابونه په ذکر شوي تفصیل سره ورنازل شوي وي نو په یوه آیت کښې به د یوه عذاب ذکر شوی وي او په بل آیت کښې به د بل عذاب ذکر شوی وي، خو دا راته غوره نه ښکاري چې مدین او الایکه به (دواړه) د یوه وطن نومونه وي، او نه څه ضرورت شته چې په یووالي باندې یې وینا وکړو.

په همدې موضوع کښې - إن شاء الله ﷻ د [الشعراء: ۱۸۹] آیت لاندې څه نور وضاحت هم راروان دی.

غنی څه معنی؟

۵- د ﴿لَمْ يَغْنَوْا﴾ کلمه - "غنی" څخه اخستله شوې ده. "غنی" بې پروا کېدلو ته وايي^(۱) نو څرنگه چې په دې مقام کښې یې د "فې" تورې متعلق واقع شوی دی علماوو کرامو په بې غمی سره په خپلو ښارونو کښې په اوږدې اوسېدنې باندې تفسیره کړې ده^(۲)؛ نو د معنی حاصل یې داسې کېږي چې: د شعيب ﷺ قوم د عذاب د نزول څخه وروسته داسې پوښا شو تابه ویل چې دوی هېڅکله په دغه وطن کښې د بې غمی اوږده عمرونه نه دي تېر کړي دا وطن به د پخوا څخه راپه دې خوا همدغسې کنډواله وه لکه چې اوس کنډواله دی.

یادونه

۶- شعيب ﷺ د خپل قوم سره د هلاکت څخه وروسته داسې مخاطبه وکړه لکه څنگه چې نبي کریم ﷺ د بدر په موقع د مشرکانو سره د مرګ څخه وروسته کړې وه، چې څه تحقیق یې د [الأعراف: ۷۹] آیت لاندې نژدې تېر شوی دی، والحمد لله ﷻ.

خطیب الانبیاء څوک دی؟

۷- د عبدالله بن عباس رضی الله عنهما د روایت په مطابق، کله چې به نبي کریم ﷺ شعيب ﷺ یاداوه نو د خطیب الانبیاء لقب به یې ورکاوه^(۳) چې په خطابه کښې یې پوره مهارت په برخه شوی وه.

﴿وَمَا أَرْسَلْنَا فِي قَرْيَةٍ مِّن نَّبِيٍّ إِلَّا أَخَذْنَا أَهْلَهَا بِالْبَأْسَاءِ وَالضَّرَّاءِ لَعَلَّهُمْ يَضُرَّعُونَ﴾
ثُمَّ بَدَّلْنَا مَكَانَ السَّيِّئَةِ الْحَسَنَةَ حَتَّىٰ عَفَوْا وَقَالُوا قَدْ مَسَّ ءَابَاءَنَا الضَّرَّاءُ وَالسَّرَّاءُ

(۱) مفردات الراغب ص ۳۷۸

(۲) المحرر الوجيز ج ۷ ص ۱۱۵

(۳) تفسیر القاسمي ج ۷ ص ۲۱۸

فَأَخَذْنَاهُمْ بَغْتَةً وَهُمْ لَا يَشْعُرُونَ ﴿٩٤﴾ وَلَوْ أَنَّ أَهْلَ الْقُرَىٰ ءَامَنُوا وَاتَّقَوْا لَفَتَحْنَا عَلَيْهِم

بَرَكَاتٍ مِّنَ السَّمَاءِ وَالْأَرْضِ وَلَٰكِن كَذَّبُوا فَأَخَذْنَاهُم بِمَا كَانُوا يَكْسِبُونَ ﴿٩٥﴾

[۹۴] او مونږ په هيڅ کلي (ښار) کښې هېڅ پېغمبر نه دی استولی مگر د هغه (ښار) خلک به مو په سختيو او مرضونو سره ونيول، شايد چې دوی (الله ﷻ ته) زاری وکړي (او همده ﷻ ته راجع شي).
[۹۵] بيا به مونږ (دوی ته) د محنت په ځای نيکي (خوشالي) بدله (عوض) کړه، آن تردې چې دوی به (د هر حېثه) پرېښودل شوه (او زيات به شوه). او دوی به ويلې چې يقيناً زمونږ پلرونو ته هم سختي (مرضونه) او خوشالي رسېدلې وې (دغه حالات په ايمان او کفر پورې ارتباط نه لري)؛ نو دوی به مونږ ناڅاپه ونيول حال دا چې دوی به پرې شعور نه درلوده (گومان به يې نه وه چې وبه نيول شي).

[۹۶] او که چېرې يقيناً د (هلاکو کړی شوو) کلو (ښارونو) خاوندانو ايمان راوړی وی او پرهيز يې کړی وی (د شرکياتو څخه)، نو په دوی باندې به مو د آسمان او ځمکې د پلوه برکتونه ورپرانستي وی، مگر دوی تکذيب ته دوام ورکړ نو دوی مو په هغه شي باندې ونيول چې دوی به کسب کول (او پوښا مو کړه).

ارتباط

په وړاندې ايتونو کښې الله ﷻ د مثال په توگه د پنځو پېغمبرانو عليهم السلام د کافرو قومونو انجام بيان کړ. په دې ايتونو کښې د هغوی په شمول په ټولو هلاکو شوو کافرانو باندې يوه اجمالي تبصره نازله شوې ده چې حاصل يې داسې کېږي:

د مطلب خلاصه

ای پېغمبره! مونږ چې څومره کافر قومونه پوښا کړي دي هغوی مو يو هم بې هدايته نه وه پرېښی، د يو پلوه مو هر يوه قوم ته پېغمبر استولی وه چې په وينا سره دوی ته نصيحت وکړي او د کفریاتو څخه يې را ايسار کړي، او د بله پلوه مو ورته د عبرت عملي درسونه هم ورکړي وه چې:

۱- په هغوی به مو سختي او مرضونه ورحواله کړه ترڅو دوی د غفلت د خوبه راښکار شي او حقې لارې ته راواوړي او ترڅو دوی پوه شي چې د الله ﷻ څخه غیر ترې هېڅوک مشقتونه نه شي لرې کولی او د مصیبتونو مخه يې نه شي نیولی.

۲- کله به چې هغوی را وښن نه شوه نو د مصیبتونو په بدل کښې به مو خو شالی او پراخی ورکړې، آن تردې چې د هر حېثه به ډېر شوه، اولادونه به يې زيات شوه، په مټ کښې به قوي شوه، مالونه به يې پرېمانه شوه او داسې نور، دا ټول د دې دپاره چې د نعمتونو شکريه وکړي او خپل رب ﷻ ته راجع شي او بالاخره د کفریاتو او شرکياتو څخه لاس واخلي.

مگر هغوی به د خوشالیو په پریمانی باندې لازیات سرکشه شوه او ویلې به یې چې: نه مصیبتونه د دې کبله نازلېږي چې مونږ خپله کفرې عقیده پرېږدو او نه خوشالی د دې امله راکول کېږي چې مونږ خپله کړنلاره بدله کړو، بلکې دغه دواړه د زمانو حوادث دي نه تل سړی خوشاله وي او نه تل په غم کې وي، دغه ډول حالتونه زمونږ په پلرونو باندې هم ورغلي دي نو لکه څنګه چې هغوی خپلې تگلارې ته تغیر نه وه ورکړی نو مونږ هم خپله تگلاره نه شو بدلولی.

نو دوی به په همدغه غفلت کېنې ډوب پراته وه او خیال به یې هم نه وه چې د الله ﷻ عذاب به ورباندې نازلېږي، خو مونږ به ناڅاپه په عذاب باندې ونیول او هلاک به مو کړه.

نو باید چې ستا دعوتي امت د ذکر و شوو عبرتي درسونو څخه ګټه واخلي او د غفلت د خوږه راوینښ شي چې د هغوی په سرنوشت باندې اخته نه شي.

۳- ای پیغمبره! که بالفرض ذکر شوي هلاک کړي شوي قومونه یا د مشکلاتو او سختیو د اثر

لاندې راغلي وي او مونږ ته راجع شوي وي او یا ورباندې د نعمتونو پراخۍ څه اثر اچولی وي نو

مونږ به په دوی باندې د هر حیثه د برکتونو دروازې ور خلاصې کړې وي چې د اسمانه به مو ورباندې

بارانونه نازل کړي وي او د ځمکې څخه به مو ورته ډول-ډول غلې دانې رازرغونې کړې وي.

نو په دې تقدیر به دوی دنیا او آخرت دواړه ګټلي وي مګر دوی په هیڅ وجه الله ﷻ ته راجع نه

شوه او د پیغمبرانو علیهم السلام تکذیب ته یې ادامه ورکړه، نو ځکه مونږ په عذابونو سره ونیول او د

نعمتونو څخه مو ورته بلاګانې جوړې کړې.

توضیحات

۱- د ﴿بِالْبَاسَاءِ وَالصَّرَّاءِ﴾ په باره کېنې مونږ د [البقرة: ۲۱۴] آیت لاندې څه بیان لیکلی دی چې بیا لیکلو ته یې اړتیا نه ګورو.

"عفو" څه معنی؟

۲- د ﴿عَفُوا﴾ کلمه د "عَفُو" څخه اخستله شوې ده، "عَفُو" او "عَافِيَة" پرېښودلو او ډېرېدلو ته

وایي^(۱) نبي کریم ﷺ فرمایلي دي چې «وَأَعْفُوا اللَّحَى»^(۲) یعنې ډیرې پرېږدی (او زیاتې یې کړی).

نو د معنی حاصل یې داسې کېږي چې: مونږ چرته هم پخواني قومونه نه دي هلاک کړي مګر هله

چې هغوی ته به مو د پیغمبرانو علیهم السلام په خولو باندې قولي انذار ورکړ، او په دې باندې علاوه

هغوی ته به مو فعلي انذار هم ورکړ چې یو ځل به مو ورباندې سختي او مشکلات ورواستول ترڅو

الله ﷻ ته راجع شي او زاری وکړي، خو چې دغه انذار به ورباندې اثر ونه کړ نو د سختیو په عوض

به مو ورباندې اساني ورنازلې کړه، د هغوی مالونه به مو د هلاک څخه پرېښودل ترڅو به چې به

ډېر شوه، همدارنګه به مو د دوی څخه مرضونه او مشقتونه لرې کړه ترڅو د شکر د لارې څخه الله ﷻ

(۱) مفردات الراغب ص ۳۵۲: تفسیر القاسمي ج ۷ ص ۲۱۹

(۲) بخاري شریف ج ۲ ص ۸۷۵

نه راجع شي، خو دغه ډول انذار به هم ورباندې خپل اثر د لاسه ورکړي. نو کله به چې هر ډول انذار (ډارول) هغوی ته گټور واقع نه شوه نو بیا به مو هغوی ناڅاپه هلاک کړه.

يادونه

د ذکر شوي آيت د مضمون پورې اړوند څو احاديث مونږ د [الأنعام: ۴۴] آيت لاندې ليکلي دي، بېله ده چې هلته مراجعه وکړي شي، بيا ليکلو ته يې ضرورت نه گورو.

بې برکته مال وپېژني

۳- د ﴿بَرَكَتٍ﴾ کلمه د "بَرَكَه" جمع ده، او مونږ د [آل عمران: ۹۶] آيت لاندې ليکلي دي چې د "بَرَكَه" په مفهوم کښې دوه معناوې شاملې دي: چې يو زيات دى او بل دوام (همېشه والى) دى. نو په دې مقام کښې يې د معنى حاصل داسې راوځي چې: که بالفرض هلاک شوو قومونو ايمان راوړي وي او د الله ﷻ څخه ډار شوي وي نو مونږ به په هغوی باندې د ځمکو او اسمانونو برکتونه ررنازل کړي وي، چې مالونو او ثروتونو به يې په دوامداره توگه زيات کړي وي او پوښا شوي به نه وي. مگر کله چې دوى په خپلو کفري عقائدو باندې کلک پاتې شوه ﴿فَتَحْنًا عَلَيْهِمُ أَبْوَابَ كُلِّ شَيْءٍ﴾ [الأنعام: ۴۴] نو د هر شي دروازې مو ورباندې ورپرانستلې، خو برکت پکښې نه وه چې د يو پلوه يې دوام ونه کړ او په هلاکت باندې ختم شوه او د بله پلوه د نيکيو اسباب جوړ نه شوه چې په شراب خورۍ او فسق او فجور کښې مصرف شوه.

لنډه دا چې برکتى مال هغه دى کوم چې په نېکيو کښې مصرف شي او د سړي دينداري زياته کړي، او بې برکته مال هغه دى کوم چې په عبثياتو او ضررونو کښې ولگېږي. نو مونږ (مسلمانانو) ته په کار دي چې مالونو ته د اصل د نگاه څخه ونه گورو بلکې د اثر نگاه يې د نظر لاندې ونيسو، او هم راته په کار دي چې د الله ﷻ څخه د برکتى مالونو سوالونه وکړو، ترڅو په دواړو کښې مو په درد باندې وخوري او د بې برکته مالونو څخه په الله ﷻ باندې پنا وغواړو چې د دارينو د لعنت غاړکۍ راته ترې جوړه نه شي.

﴿أَفَأَمِنَ أَهْلُ الْقُرَىٰ أَنْ يَأْتِيَهُمْ بَأْسُنَا بَيِّنًا وَهُمْ نَائِمُونَ﴾ ﴿١٧﴾ وَأَمِنَ أَهْلُ الْقُرَىٰ أَنْ يَأْتِيَهُمْ بَأْسُنَا ضُحًى وَهُمْ يُلْعَبُونَ﴾ ﴿١٨﴾ أَفَأَمِنُوا مَكْرَ اللَّهِ فَلَا يَأْمَنُ مَكْرَ اللَّهِ إِلَّا أَهْلُ الْخُسْرَىٰ﴾ ﴿١٩﴾ أُولَٰئِكَ يَهْدِي لِلَّذِينَ يَرِثُونَ الْأَرْضَ مِنْ بَعْدِ أَهْلِهَا أَنْ لَوْ نَشَاءُ أَصْبَحْنَاهُمْ جَذُوعًا وَنَطْبَعُ عَلَىٰ قُلُوبِهِمْ فَهُمْ لَا يَسْمَعُونَ﴾ ﴿٢٠﴾ تِلْكَ الْقُرَىٰ نَقُصُّ عَلَيْكَ مِنْ أَنْبَاءِهَا وَلَقَدْ جَاءَتْهُمْ رُسُلُهُم بِالْبَيِّنَاتِ فَمَا كَانُوا لِيُؤْمِنُوا بِمَا كَذَّبُوا

مِنْ قَبْلُ كَذَلِكَ يَطْبَعُ اللَّهُ عَلَى قُلُوبِ الْكَافِرِينَ ﴿٩٧﴾ وَمَا وَجَدْنَا لِأَكْثَرِهِمْ مِنْ عَهْدٍ وَإِنْ وَجَدْنَا أَكْثَرَهُمْ لَفَاسِقِينَ ﴿٩٨﴾

[۹۷] ایا نو د کلو (بنارونو) اهالي د دې څخه په امن کښې دي چې زمونږ عذاب دوی ته په داسې حال کښې ورشي چې دوی د شپې (په خواږه خوب باندې) ویده وي؟

[۹۸] ایا د کلو (بنارونو) اهالي (په کفر باندې کلک دي) او د دې څخه په امن کښې دي چې زمونږ عذاب دوی ته په ځانښت (رڼا ورځ) کښې په داسې حال ورشي چې دوی لوبې کوي؟ (او یا د لوبو ننداره کوي)؟

[۹۹] ایا نو دوی د الله ﷻ د پټو نیولو څخه په امن کښې دي؟ نو د الله ﷻ د پټ نهونې څخه نه په امن کښې کېږي (نه بې غمه کېږي) مگر زیان کار (او تاوانیان) قوم.

[۱۰۰] او ایا هغو خلکو ته چې د ځمکې وارثان جوړ شوي دي د هغې د اهالیو (د هلاکت) څخه وروسته، دې خبرې هدایت ونه کړي؟ (د عبرت درس یې ور نه کړي؟)

چې که زمونږ اراده وشي نو د خپلو گناهونو په سبب به دوی ته هم مصیبت ورسو (لکه چې هغوی ته مو رسولی وه) او په زړونو باندې به یې مهر ولگوو (لکه چې د هغوی په زړونو باندې مو چې مهر لگولی وه).

(په کار وه چې ذکرې شوې خبرې) د عبرت درس ورکړی وی خو ور یې نه کړي، نو ځکه مو دا دی یو مصیبت ور ورساوه چې په زړونو مو ورته مهر ولگاوه) نو دوی (حقه وينا د زړه په غوږونو) نه اوري (او نور مصائب هم ورروان دي).

[۱۰۱] (ای پیغمبره!) د دغو کلو (بنارونو) ځینې حالات (خبرونه) په تا باندې مونږ حکایت کوو، (که نه نو تا خو پکښې هېڅ معلومات نه درلوده).

او یقیناً دوی ته خپل پیغمبران علیهم السلام د معجزاتو سره ورغله، نو نه وه دوی چې په هغه شي باندې ایمان راوړي کوم ته به یې چې د معجزاتو څخه وړاندې د دروغو نسبت کاوه (د دوی زړونه مو مهر کړه).

دغه ډول الله ﷻ د کافرانو په زړونو باندې مهر لگوي (او د ایمان استعداد یې ترې اخلي). [۱۰۲] او مونږ د دوی (کافرانو) اکثریت ته هېڅ عهد مونده نه کړي (چې وفا یې ورباندې کړي وی) او یقیناً مونږ د دوی اکثریت فاسقان مونده کړه.

ارتباط

د پیغمبران علیهم السلام په وړاندېنيو قیصو کښې چې کوم شي ته اشاره شوې وه په همغه شي باندې په دې ایتونو کښې صراحت شوی دی، هغه دا:

- ۱- چې محمدي امت د هغوی څخه عبرت واخلي او د هغوی په تگلارې باندې لار نه شي، هې نه چې په دوی باندې هم داسې عذاب نازل شي لکه څنگه چې په هغوی باندې نازل شوی وه.
- ۲- چې نبي کریم ﷺ د مشرکانو په شرکیاتو باندې د کلک پاتې کېدلو د کبله ډېر غمژن نه شي، لکه څنگه چې په دې امت کېنې عنادي کافران شته همدارنگه عناديان په پخوانیو امتونو کېنې هم تېر شوي دي چې د مرگ د ورځې پورې به په کفر باندې کلک ولاړوه او په نتیجه کېنې به د هلاکت سره مخامخ شوه.

د مطلب خلاصه

- یعنې ای پیغمبره! په خپل امت باندې لاندې نکات قرائت کړه چې د یو پلوه هغوی ته د عبرت درس ورکړي او د بله پلوه ستا حوصله قوي کړي او د ډېر غمژن کېدلو مخه دې ونېسي.
- ۱- کله چې تېا د خپل امت په ښاريانو باندې د پخوانیو ښاريانو قيصې ولوستلې او د هغوی کړنلارې او د کړنلارو نتائج دې ورته بیان کړه نو ایا اوس هم دوی د هغوی څخه عبرت نه اخلي حال دا چې دوی هم هغوی ته ورته عقائد لري او د هغوی پشان په خپلو مالونو او شتو باندې غره دي؟ ایا دوی ډاډه دي چې د خوب په وخت کېنې به ورباندې عذاب نه ورنازلېږي، کله چې ټول غافل پراته وي؟
 - ایا دوی مطمئن دي چې په رڼا ورځ (په ټکنده غرمه) کېنې به پرې الهي عذاب نه وربښکته کېږي؟ یا په بل عبارت: ایا دوی د الله ﷻ د عذاب مخه نهولې شي؟ نه هیڅکله دا کار نه شي کولی، حتی چې د الهي عذاب په مقابل کېنې دوی د ورځې هم داسې کمزوري دي لکه څنگه چې د شپې په خوب باندې غافل پراته وي او د ځانونو څخه مچ نه شي شړلی.
 - ۲- ایا د پخوانیو قومونو په حالاتو باندې د پوهېدلو سره سره دوی د الله ﷻ د پټې تدبیر څخه خاطر جمعه دي چې په یوه مهلکه کنده کېنې به یې ورگوزار کړي؟ حال دا چې د هلاک ټول اسباب یې په خپلو لاسونو باندې برابر کړي دي.
 - په دغسې حالت کېنې بل څوک نه مطمئن کېږي مگر هغه خلک چې تاوانیان وي او د خسران سره مخامخ وي خو په خپل خسران باندې نه پوهېږي.
 - ۳- ای پیغمبره! ایا هغو خلکو ته (چې د هلاکو شوو قومونو په عوض د ځمکې وراثت په لاس کېنې اخلي او د هغوی په عوض پکېنې اوسېږي) دې خبرې هدایت ونه کړ چې یقیناً مونږ پخواني کفار د خپلو گناهونو په سبب هلاک کړي دي او ځمکه مو ترې خالي کړې ده؟
 - که همدغې خبرې ورته هدایت کړي وی نو عبرت به یې ترې اخستی وي او په خپلو کفریاتو باندې به کلک نه وي پاتې شوي.
 - د عدم هدایت او د عدم عبرت وجه یې دا ده چې مونږ د کفارو په زړونو باندې مهر لگوو چې د دغه مهر د لگولو څخه وروسته حقه خبره نه اوري.

که نه نو ایا دوی سوچ نه کوي چې دا ځمکه د هغوی څخه په څه سبب خالي شوه؟ ایا دا خطر نه نشته چې دا ځمکه د دوی څخه هم خالي کړي شي او د بل قوم د اوسېداني ځای وگرځولي شي؟ ایا دوی دا فکر نه کوي چې الله ﷻ به ورته په کفریاتو او عنادیاتو باندې په غضب شي لکه څنگه چې هغوی ته په غضب شوی وه؟ ایا دوی د اطمینان کوم سند په لاس کښي لري؟ ایا کفریات یوازې د هغوی دپاره ناکاره کار وه او بس؟

۴- ای پیغمبره! د پخوانیو هلاکو شوو قومونو قیصې خو مونږ تاته حکایت کوو او ته په حقه پیغمبر یې، که نه نو ته خو د هغوی سره ناست نه وې چې د هغوی حالات درته معلوم وي او نه تاد کوم استاذ څخه زده کړي دي چې هغه ورسره موجود وه او تاته یې درزده کړي وي. نو ای پیغمبره! خپله حوصله قوي وساته، لکه څنگه چې ته خپل امت ته د معجزاتو سره ورغلی یې او ځینې خلک دې کلک مخالفت کوي همدارنگه پخوانیو قومونو ته هم پیغمبران ښه ورسول دي او د مخالفتونو سره مخامخ شوي وه.

په هغوی باندې هم معجزاتو هېڅ اثر ونه کړ او په کوم عنادي کفر باندې چې د معجزاتو څخه وړاندې کلک وه په هغه باندې وروسته هم کلک پاتې شوه، تابه ویل چې هېڅ معجزه نه ده ورغلي. د دغه حالت وجه همدا وه چې د گناهونو او جنایتونو په سبب باندې الله ﷻ د دوی په زړونو باندې مهر لگولی وه، همدارنگه الله ﷻ د نورو کافرانو په زړونو باندې هم مهر لگوي چې په خپل عنادي کفر باندې کلک شي.

۵- ای پیغمبره! د پخوانیو قومونو د هلاکت بله وجه دا وه چې اکثر د خپلو عهدونو ساتنه نه کوله او د همدې کبله فاسقان جوړ شوه او د هغه سرنوشت سره مخامخ شوه کوم چې د فاسقانو سره مناسب وه، نو په کار دي چې د فسق څخه هر څوک ځان وساتي.

توضیحات

۱- ﴿مَكَرَ اللَّهُ﴾ په باره کښي مونږ د [آل عمران: ۵۴] آیت لاندې څه بیان لیکلی دی چې بیا لیکلو ته یې اړتیا نه گورو او هم مو د [الأعراف: ۵۶] آیت لاندې لیکلي دي چې ایمان د خوف او رجا (ډار او امید) ترمنځ دی، مگر په دې مقام کښي ورباندې لاندې معلومات وراضافه کوو: د احنافو علیهم السلام په نزد هغه خوف (ډار) کوم چې رجا (امید) ورسره نه وي او هغه رجا چې خوف ورسره نه وي په دواړو باندې سپری کافر کېږي، په دوهم صورت باندې همدغه آیت شریف دلالت کوي چې اوس د بحث لاندې دی او د اول صورت په باره کښي الله ﷻ فرمایي چې: ﴿إِنَّهُ لَا يَأْتِسُ مِنْ رَوْحِ اللَّهِ إِلَّا الْقَوْمَ الْكَافِرُونَ﴾ [یوسف: ۸۷] یعنې: یقیناً شان دا دی چې د الله ﷻ د رحمت څخه نه نا امیده کېږي مگر کافر قوم.

شوافع عليهم السلام وایي چې ذکر شوي دواړه صورتونه کبیره گناهونه دي مگر کفر نه دی، او په کبیره گناه باندې خو د کفر اطلاق کېږي.

ځینو علماوو کرامو دغه مذهب شرحه کړې دی او په لاندې دوه گروپونو باندې یې وېشلی دی^(۱):
الف: که څوک د خپلو گناهونو د ډېروالي د کبله ناامیده شي او یا د الله ﷻ د رحمت د پراخۍ د کبله داسې امیدوار شي چې ډار یې ورک شي نو په دواړو صورتونو کې گناهگار دی مگر کافر نه دی.

ب: که څوک د الله ﷻ د رحمت څخه او یا د الله ﷻ د نېونې څخه منکر شي نو په دواړو صورتونو کې کفر ته رسیږي.

په هر تقدیر، الحسن البصري رحمه الله د آیت شریف په تفسیر کې لیکلي دي چې ایماندار سړی د الله ﷻ عبادت کوي خو د دې سره سره په ډار او خوف کې وي او فاجر سړی گناهونه کوي خو د دې سره سره په امن کې وي^(۲) (او د الله ﷻ څخه نه ډارېږي).

د عربیت یو تحلیل

۲- مفسرینو کرامو د ﴿أُولَئِكَ يَهْدِي لِلَّذِينَ يَرْثُونَ الْأَرْضَ﴾ الآية په هکله ښه اوږده تحلیلونه کړي دي چې مونږ یې په لاندې ټکو کې راخلاصه کوو:

الف: په ﴿أَنْ لَوْ نَشَاءُ﴾ کې د "أَنْ" توری د مثقل (أَنْ) څخه مخفف دی او اسم یې د شان مقدر ضمیر (ه) دی^(۳).

ب: د "لَوْ" توری د شرط دپاره دی او په ماضي کې استعمالېږي^(۴)، خو کله-کله په راتلونکې زمانه کې هم استعمال مومي چې په دې مقام کې همدغه استعمال مراد دی.

ج: دغه شرطیه جمله د "أَنْ" دپاره خبر ده او د مفرد په تاویل سره د ﴿أُولَئِكَ يَهْدِي﴾ دپاره فاعل ده.

د: د ﴿وَنُطْبِعُ عَلَى قُلُوبِهِمْ﴾ جمله مستانفه جمله ده چې د وړاندېنۍ جملې ﴿أُولَئِكَ يَهْدِي﴾ د مضمون وجې ته پکې اشاره شوې ده.

ه: د ﴿فَهُمْ لَا يَسْمَعُونَ﴾ جمله په همدغې مستانفې جملې باندې تفریع ده.

نو حاصل یې داسې راڅرګندي چې:

ایا هغو کفارو ته کوم چې د پخوانیو هلاکو شوو کفارو په ځای مېشت دي او د هغوی په تعقیب سره ورباندې ځمکه اباد شوې ده، دې خبرې هدایت او لارښودانه ونه کړه چې مونږ پخواني کفار د خپلو گناهونو په سبب هلاک کړه او د خپلو گناهونو عذاب مو ورورساوله؟ که بالفرض دغې خبرې

(۱) روح المعاني ج ۹ ص ۱۳

(۲) تفسیر ابن کثیر ج ۲ ص ۲۳۴

(۳) البحر المحیط ج ۵ ص ۱۲۱

(۴) شرح ملا جامي ص ۳۸۰

ورته هدايت کړی وی او عبرت يې ترې اخستی وی نو په خپلو کفریاتو او جنايتونو باندې پر کلک نه وی پاتې شوي.

د عدم هدايت وجه يې دا ده چې مونږ د کفارو په زړونو باندې مهر وهو، چې د مهر د وهلو څخه وروسته نه څه اوري او نه څه گوري بلکې د ټولو حقائقو څخه يې د زړه غوږونه کانه او د زړه سترگې پندې گرځي.

سوال جواب

۳- که څوک وايي چې: په ﴿ مِنْ قَبْلُ ﴾ کښې د ﴿ قَبْلُ ﴾ کلمه "مقطوع الإضافة" ده نو مضاف اليه څه شی دی؟

مونږ وايو چې: مفسرينو کرامو د ذکرې شوې کلمې د مضاف اليه په باره کښې زبني ډېرې وجې ليکلې دي چې تقريباً پنځو يا شپږو ته رسيږي^(۱) مگر کومه وجه چې مونږ ته بهتره ښکاري او د وړاندې بېرته سره ښه سمون خوري هغه دا ده چې مضاف اليه دلته د "الْبَيِّنَات" کلمه ده چې نژدې ذکره ده. نو د معنی حاصل يې داسې راوځي چې: مونږ خو هلاکو شوو ښارونو ته د پېغمبرانو عليهم السلام او معجزاتو په وراستولو کښې قصور نه دی کړی مگر هغوی په خپل کفر باندې دومره کلک وه چې د دوی سره دا استعداد پاتې نه وه چې په هغه شي باندې ايمان راوړي په کوم باندې به يې چې د معجزاتو د وراستولو څخه وړاندې کفر اختيار کړی وه، نو د همدې کبله مو د دوی په زړونو باندې مهر لگولی وه.

د مهر لگول يوازې همدوی پورې ځانگړي نه دي بلکې الله ﷻ د عنادي کافرانو په زړونو باندې دغسې مهر ونه لگوي او د ايمان راوړلو استعداد ترې اخلي.

دلته کوم عهد مراد دی؟

۴- که څه هم مفسرينو کرامو د ﴿ مِنْ عَهْدٍ ﴾ کلمه په لاندې معناوو باندې تفسيره کړې ده:

الف: دلته د عهد څخه هغه عهد مراد دی کوم چې په عالم الذر کښې د ټولو انسانانو څخه اخستلی شوی وه او د [الأعراف: ۱۷۲] آيت کښې ورته اشاره شوې ده.

ب: دلته هغه عهد مطلب دی چې د هر انسان په خټه کښې اغېزلی شوی دی او هر څوک د دې استعداد لري چې په ايمان باندې مشرف شي، دغه فطري عهد او د فطري عهد استعداد ته په [الروم: ۳۰] آيت کښې اشاره شوې ده.

مگر ذکر شوي دواړه تفسيرونه مونږ ته د سياق او سباق (وړاندې او بېرته) سره ښه مناسب نه ښکاري، مونږ ته داسې برېښي چې دلته به هغو عهدونو ته اشاره وي کوم چې کافرانو به د فرمايشي معجزاتو دپاره د وخت پېغمبر ته ورکول، لاندې څو مثالونه يې د نظره تېر کړئ:

(۱) زاد السبر ج ۳ ص ۱۶۰: تفسير الخازن ج ۲ ص ۶۰۵: روح المعاني ج ۹ ص ۱۵: اضواء البيان ج ۲ ص ۲۹۴

اول: د صالح عليه السلام سره ثمودیانو عهد کړی وه چې که د اوبنې معجزه دې راته راوړه نو مونږ به په تاباندې ایمان راوړو خو په عهد باندې یې وفا ونه کړه، لکه چې ښه اوږد بیان یې د [الأعراف: ۷۳] آیت لاندې تېر شوی دی، والحمد لله.

دوهم: موسی عليه السلام سره فرعونیانو څوکرته عهدونه وکړه چې د دغه آفت څخه مو خلاص کړه نو ایمان به درباندي راوړو مگر په هر کړت کښې یې عهدونه مات کړه، چې پوره بیان یې د [الأعراف: ۱۳۴] لاندې - ان شاء الله تعالى - راوان دی.

نو زمونږ په تفسیر باندې یې د معنی حاصل داسې راوځي چې: هلاکو شوو قومونو د ایمان استعداد بالکل د لاسه ورکړی وه، کوم شي ته به یې چې د معجزاتو څخه وړاندې د دروغو نسبت کاوه هغه تکذیب ته به یې وروسته هم ادامه ورکوله، تابه ویل چې دوی ته هېڅ معجزه نه ده وروړله شوې، حتی هغې معجزې ورباندې هم څه اثر نه غورزاوه کومه به چې دوی د عهد په ورکولو سره غوښتې وه چې که دغه ډول معجزه راته راوړله شي نو مونږ به ایمان راوړو. خو چې کله به فرمایشي معجزې صورت ونیوه نو اکثریت به خپل عهدونه مات کړه او سابقه کفر ته به یې ادامه ورکړه، مگر ځینو اقلیتونو به ایمان راوړ او په خپلو عهدونو باندې به ودریده چې په نتیجه کښې به د ایماندارانو څخه په غیر نور ټول پوښا شوه.

ډېر واضحه مثال یې د فرعون د ساحرانو دی، چې - ان شاء الله - نژدې د [الأعراف: ۱۱۳] آیت لاندې یې بحث راوان دی.

﴿ثُمَّ بَعَثْنَا مِنْ بَعْدِهِمْ مُوسَىٰ بِآيَاتِنَا إِلَىٰ فِرْعَوْنَ وَمَلَئِهِ ۖ فَظَلَمُوا بِهَا ۖ فَانظُرْ كَيْفَ

كَانَ عَاقِبَةُ الْمُفْسِدِينَ ۝۱۳﴾ وَقَالَ مُوسَىٰ ۖ يَفِرْعَوْنُ إِنِّي رَسُولٌ مِّن رَّبِّ الْعَالَمِينَ

﴿۱۴﴾ حَقِيقٌ عَلَىٰ أَن لَا أَقُولُ عَلَى اللَّهِ إِلَّا الْحَقُّ ۚ قَدْ جِئْتُكُمْ بِبَيِّنَةٍ مِّن رَّبِّكُمْ فَأَرْسِلْ

مَعِيَ بَنِي إِسْرَءِيلَ ﴿۱۵﴾﴾

[۱۰۳] بیا مونږ د دوی (پېغمبرانو عليهم السلام) څخه وروسته موسی عليه السلام د خپلو معجزاتو سره فرعون او د ده (مشرې) ډلې ته ورپورته کړ (ولېره)، نو دوی (فرعونیانو) په معجزاتو باندې ظلم وکړ (او قبولې یې نه کړې)، نو وگوره د مفسدانو انجام څنگه شو.

[۱۰۴] او موسی عليه السلام (فرعون ته) وویلې: ای فرعونه! یقیناً زه د رب العالمین تعالى د پلوه را استولی شوی یم (زما رسالت قبول کړه).

[۱۰۵] (زه) په دې خبره باندې حرصناک یم چې په الله تعالى باندې ونه وایم مگر حقه وینا (نو زما خبره حقه ده زه دروغ نه وایم)، بې شکه ما تاسو ته ستاسو د رب تعالى د پلوه (د خپل رسالت) واضحه کوونکې دلیل (هم) راوړی دی، نو زما سره ښې اسراښل خوشې کړه (چې پلارني وطن ته لاړ شو).

د مطلب خلاصه

په دې سورت کښې د پیغمبرانو علیهم السلام د قبصو څخه دا شپږمه قېصه ده چې د عبرت دپاره نازله شوې ده. حاصل یې داسې راوځي چې: د پخوانیو پیغمبرانو علیهم السلام په تعقیب مونږ موسی (ع) د معجزاتو سره فرعون او د ده اراکینو او غټانو (د شورا اعضاوو) ته ولېږه، مگر هغوی معجزات ونه منل او خپلو ظلمونو ته یې ادامه ورکړه او د فساد لمن یې لا خوره کړه، نو ته گوره ای پیغمبره! چې د فرعون او فرعونیانو (مفسدانو) انجام څنگه شو، هغه داسې چې د هر څه څخه وړاندې موسی (ع) ذکر شوي عنادي کافر (فرعون) ته په لاندې ډول سره دعوت پیل کړ:

۱- ای فرعون! زه د رب العالمین د پلوه را استولی شوی یم، د هغه چا د پلوه چې په ټوله دنیا باندې حاکم دی او حتی ته هم د هغه د حکم څخه لاندې یې او مقاومت ورسره نه شي کولی.

۲- نو کله چې زه د الله (ع) را استولی شوی بنده یم نو زه به هېڅکله په الله (ع) باندې دروغ ونه تړم او حتی زما سره لیاقت نه لري چې په الله (ع) باندې د واقعیت (حق) څخه په غیر بل څه ووايم، لنډه دا چې زما خبرې ټولې حقې دي غاړه ورته کېږده!

۳- په دې باندې علاوه، ما د رب العالمین څخه (چې زمونږ او ستاسو ټولو رب دی) د خپل صداقت دلیل هم راوړی دی ترڅو ستاسو یقین راشي چې زه په حقه پیغمبر یم.

۴- زه ستا څخه لاندې دوه غوښتنې کوم او تاته په کار دي چې دواړه قبولې کړې:

الف: یوه دا چې د الوهیت دعوه مه کوه، ته هم د رب العالمین مخلوق یې د همدې عبادت ته راجع شه او خپل رعیت هم همدغې عقیدې ته ور دعوت کړه.

ب: بله دا چې بني اسرائیل زما سره خوشې کړه ترڅو د خپله ځانه سره یې هغه وطن ته بوځم د کوم وطن څخه چې مونږ راوتلي وو، چې د شام څخه عبارت دی.

توضیحات

۱- د ﴿حَقِيقٌ﴾ کلمه په دې مقام کښې لاندې دوه معناوې درلودلې شي:

الف: چې په معنی د "حریص" سره شي^(۱)، نو د معنی حاصل به یې داسې شي چې: زه دروغ نه وایم زه په الله (ع) باندې په حق ویلو کښې زیات حرصناک یم.

ب: چې په معنی د "خري" (لایق) سره شي^(۲)، نو د معنی حاصل یې داسې کېږي: د هر چا څخه زه د دې خبرې لیاقت لرم چې الله (ع) ته د حق نسبت وکړم او دروغ ورپورې ونه تړم.

د فرعون څخه د دوه وو شیانو غوښتنه

۲- موسی (ع) د فرعون څخه لاندې دوه شیان وغوښتل چې قبول یې کړي:

(۱) تفسیر البغوي ج ۲ ص ۱۸۵

(۲) تفسیر ابن کثیر ج ۲ ص ۲۳۵

الف: د الوهیت دعوہ پرېږدي او په الله ﷻ (رب العالمین) باندې ایمان راوړي مگر دا وړاندیز فرعون رد کړ، الله ﷻ د همدې د خولې څخه حکایت کوي چې: ﴿أَنْتُمْ لِبَشَرَيْنِ مِثْلِنَا وَقَوْمُهُمَا لَنَا عِبَدُونَ﴾ [المؤمنون: ۴۷] یعنې ایا مونږ د داسې دوه انسانانو (موسی ﷺ، هارون ﷺ) د کبله ایمان راوړو حال دا چې د دواړو قوم زموږ پېروني کوونکي دي.

ب: بني اسرائيل راسره پرېږده چې مونږ ټول خپل پلارني وطن (شام) ته بېرته لاړ شو او هلته د الله ﷻ عبادت وکړو.

مصر ته بني اسرائيل څه وخت ورغلي وه؟

۳- کله چې يوسف ﷺ د مصر پاچا شو او خپل پلار او وروڼه یې هلته وغوښتل او هلته مېشته شوه، د څه وخت پورې چې د اسباطو (د یعقوب ﷺ د اولادې) حکومت وه نو هلته یې باعزته ژوند تېراوه، مگر څه وخت چې د دوی حکومت ختم شو نو بني اسرائيل (د یعقوب ﷺ اولاده) د زیات توهین سره مخامخ شوه او په سپک نظر به ورته کتل کېده.

د همدې کبله موسی ﷺ د فرعون څخه وغوښتل چې دغه ظلم ته هم خاتمه ورکړي او بني اسرائيل را سره پرېږدي چې بېرته خپل پلارني ټاټوبي (شام) ته لاړ شو.

په دغه منځکېنې (چې يوسف ﷺ مصر ته د یوه غلام په صفت ورداخل شو او بیا موسی ﷺ د یو پیغمبر په صفت ورننووت) څلور سوه (۴۰۰) کاله تېر شوي وه^(۱).

د موسی ﷺ د ژوند څو مراحل

۴- موسی ﷺ د ولادت د وخت څخه تر وفاته پورې د لاندې مراحلو څخه تېر شوی دی:

الف: د تولد مرحله، چې په دریاب کېنې وغورزولی شو او د فرعون په کور کېنې غټ شو.

ب: د فرار (تېښېدل) مرحله، چې د مصر څخه د مدین ښار په لور وتېښېد.

ج: د پیغمبرۍ مرحله، چې د مدین د ښار څخه مصر ته د یوه پیغمبر په صفت ورستون شو.

د: د فرعون سره د منازعې او دعوت مرحله، چې په پای کېنې یې نجات وموند.

ه: د نجات څخه وروسته د بني اسرائيلو په دعوت کېنې مشکلات گالل او په بېدیا کېنې اوسېدل.

په قرآن کریم کېنې د مقاماتو په تناسب سره د موسی ﷺ د پنځو دورو (مراحلو) څخه کله یوې ته او کله بلې ته په مختلفو عباراتو سره اشارې شوې دي چې په دې سورت کېنې یې د وروستیو دواړو مرحلو بیان په شپېتو (۶۰) ایتونو کېنې د [الأعراف: ۱۰۳] ایت څخه پیل شوی دی.

﴿قَالَ إِنْ كُنْتَ جِئْتَ بِآيَةٍ فَإِنْ كُنْتَ مِنَ الصّٰدِقِیْنَ﴾ ﴿١٠٣﴾ فَأَلْقِ عَصَاهُ فَإِذَا هِيَ ثُعْبَانٌ مُّبِينٌ ﴿١٠٤﴾ وَنَزَعَ يَدَهُ فَإِذَا هِيَ بَيْضَاءُ لِلنَّظَرِ ﴿١٠٥﴾ قَالَ الْمَلَأُ مِنْ قَوْمِ

فَرَعُونَ إِنَّ هَذَا لَسَجِرٌ عَلِيمٌ ﴿۱۰۶﴾ يُرِيدُ أَنْ يُخْرِجَكُمْ مِنْ أَرْضِكُمْ فَمَاذَا تَأْمُرُونَ ﴿۱۰۷﴾

قَالُوا أَرْجِهْ وَأَخَاهُ وَأَرْسِلْ فِي الْمَدَائِنِ حَاشِرِينَ ﴿۱۰۸﴾ يَا تُولَك بِكُلِّ سَجِرٍ عَلِيمٌ ﴿۱۰۹﴾

[۱۰۶] وی ویلی (فرعون) چې: که ته یې چې معجزه دې راوړې وي (درکړه شوې وي) نو په عملي صورت کښې یې راوړه (رابنکاره یې کړه) که ته د رښتیاو یونکو څخه یې.

[۱۰۷] نو (موسی ﷺ) خپله همسا وغورزوله، نو ناڅاپه دا (همسا) ښکاره اژدها (ښامار) شوه.

[۱۰۸] او خپل لاس یې (د گربوان څخه) رابهر کړ، نو ناڅاپه دا (لاس) ټولو کتونکو ته ټکی

سپین وځلېد.

[۱۰۹] د فرعون د قوم څخه مشرانو ویلې: یقیناً دغه (موسی ﷺ) خامخا پوه جادوگر دی.

[۱۱۰] اراده لري (غواړي) چې تاسو د خپلې ځمکې (مصر) څخه (د جادو په زور) وباسې.

نو (فرعون د دوی څخه وپوښتل چې) هغه شی کوم دی چې تاسو (پرې ماته) مشوره راکوئ.

[۱۱۱] دوی (مشرانو) ویلې: دی (موسی ﷺ) او د ده ورور (هارون ﷺ) وروسته کړه

(سمدستي یې مه وژنه) او په ټولو ښارونو کښې راغونډونکي (پولیس) ولېږه.

[۱۱۲] ترڅو تاته هر یو پوه جادوگر راولي (راغونډ کړي) او د عوامو په وړاندې پرې خپله

برلاسي څرگنده کړي.

د مطلب خلاصه

۱- یعنې: کله چې فرعون د موسی ﷺ د خولې څخه واورېده چې زه په خپل رسالت باندې دلیل

لرم، نو هېڅ معطل یې ونه کړ او دسټي یې مخاطب کړ چې راوړه دلیل، که رښتیا وایې.

د فرعون خیال وه چې موسی ﷺ به د دلیل (معجزې) راوړلو څخه عاجز شي او زه به پرې

سمدستي برلاسي شم.

موسی ﷺ بې درنګه په پټه خوله عملاً جواب ورکړ او دیوې معجزې په عوض یې لاندې دوه

معجزې وروښودلې:

الف: د خپل لاس همسا یې وغورزوله چې سمدستي ترې لوی نر ښامار جوړ شو چې هېڅا

پکښې شک نه شو کولی چې دا به ښامار (اژدها) نه وي.

ب: خپل لاس یې د همسا د غورزولو څخه وروسته په خپل گربوان کښې ننویست چې بهرته یې

رابهر کړ نو ناڅاپه ټکی سپین جوړ شو او داسې شغلې یې وهلې چې د لمر رڼا یې تته کړه، او ټول

کتونکي متیقن شوه چې دا څه مرض نه دی او نه خیالي کار دی بلکې واقعیت لري.

مگر کله چې موسی ﷺ خپل روښانه لاس بهرته گربوان ته دننه کړ او بیا یې رابهر کړ نو خپل

غادي رنگ ته واوښت.

۲- کله چې فرعون ذکرې شوي دواړه معجزې په خپلو سترگو ولیدې او وار یې خطا شو نو په

اضطراري توگه يې د مشرانو شوری او پا په اصطلاح د وزیرانو جرگه دایره کړه چې څه وکړي؟
په شوری کېنې د جر او بحث په نتیجه کېنې دوی بل هېڅ شی ونه شو کړی او بل هېڅ اتهام يې ورباندې ونه شو لگولی يې د دې چې موسی (عليه السلام) ته يې د یوه جادوگر لقب ورکړ او ذکرې شوې دواړه معجزې يې سحري نندارې وبللې.

مگر په عین حال کېنې يې موسی (عليه السلام) باندې د نورو جادوگرانو پشان خیال ونه کړ چې د خلکو د سات تیری دپاره څه نندارې وړاندې کوي او بل کوم اساسي هدف نه لري، دوی وویلې چې دغه سړی (موسی عليه السلام) غواړي چې د جادو په زور د اسباط حکومت راژوندي کړي. او یا په بل عبارت غواړي چې د یوسف (عليه السلام) په ځای کېنې او زمونږ لاسونه د دې وطن د حکومت څخه وباسي؛ نو هلې څرکې د مخنيوي چاره يې وسنجو.

۳- نو کله چې د شوری اعضاوو د موسی (عليه السلام) موضوع خطري معرفي کړه نو فرعون دوی ته مخ وروړاوه او ویې ویلي چې خبره دومره خطرناکه ده نو تاسو څه مشوره راکوئ، زما خو زړه دی چې دواړه ووژنم؟

نو دوی ټولو په یوه خوله فیصله ورکړه چې د وژلو خبره يې وځنډوه، د دوی وژل خو څه درنه خبره نه ده فقط دوه وروڼه دي او نور څوک ملاتړ نه لري خو که فی الحال د دوی په وژلو اقدام وکړې عوام به وایي چې بې د جنایت څخه يې ووژل او یا به وایي چې د دوی د مقابلې توان يې نه درلود. نو بهتره دا ده چې یو ځل يې په استدلال سره د خبرو قوت مات کړې بیا نو که ووژل شي هم باک يې نشته. سمدستي ورته د خپل ټول قلمرو څخه جادوگران راغونډ کړه او د پوهو جادوگرانو په مقابله کېنې يې د داسې خجالت سره مخامخ کړه چې په ټول عمر کېنې بیا د پېغمبرۍ نوم په خوله باندې وانخلي.

توضیحات

۱- په هېڅ وخت او په هېڅ ځای کېنې داسې نه دي شوي چې د جادوگرو د مخنیوي دپاره د وزیرانو مجلس دائر شوی وي او نه داسې شوي دي چې د جادوگر څخه حکومت په ډار کېنې لویدلی وي چې په وطن باندې به قبضه وکړي او غواړي خپل ځان واکدار جوړ کړي. خو د موسی (عليه السلام) په باره کېنې د لاندې وجوهو د کبله د فرعونیانو سره ذکر شوي خیالات پیدا شوه:

الف: هر جادوگر د جادوگرۍ د پېل څخه وړاندې لاسي نغاړه او څه منترونه وایي او بیا په اصل مطلب باندې شروع کوي، خو موسی (عليه السلام) سمدلاسه خپلې معجزې وړاندې کړې او هېڅ مقدمات يې ورنه کړه.

نو دوی ته تشویش پیدا شو او اضطراري مجلس يې دائر کړ او ویل يې چې دا څه عادي کار نه دی احتمال لري چې زمونږ د حکومت د زوال سبب جوړ شي.

ب: موسی (عليه السلام) د خپلو خبرو په پیل کېنې د فرعون څخه غوښتي وه چې بني اسرائيل راخوشي کړه، نو فرعونیان مشوش شوه هسې نه چې د خپلو پخوانیو پلرونو حکومت بېرته راژوندي کړي، او د خپلو

قومیانو په جدا کولو سره د مقاومت جبهه جوړه کړي او په نتیجه کښې په حکومت قبضه ولگوي.

دېر خطري شی وپېژنی!

۲- په یاد ولری کوم شی چې په بې دینۍ کښې دېر قوي اثر لري او اکثره خلکو د هغه شی د کبله یا کفر غوره کړی دی لکه فرعون او یا په جنایتونو باندې اخته شوي دي لکه چې په موجوده وخت کښې^(۱) د افغانستان د څوارلس کلن جهاد مشران په جنایتي لوبه کښې اخته دي، هغه د حب الریاسه او حب الجاه څخه عبارت دی. الله ﷻ دې په خپل فضل سره اسلامي حکومت قائم کړي.

یادونې

۳- په دې مقام کښې باید محترم لوستونکي لاندې مطالب په نظر کښې وساتي:
الف: د ﴿تُعْبَانُ﴾ د کلمې شرحه د [الأعراف: ۱۱۷] آیت لاندې - ان شاء الله - راوړانه ده هیله ده چې هملته وکتله شي.

ب: د عبد الله بن عباس رضی الله عنهما په روایت د ﴿تَأْمُرُونَ﴾ معنی تَشِيرُونَ ده^(۲) یعنې فرعون د خپلې شوری څخه وغوښتل چې تاسو څه مشوره راکوئ؟ خو مونږ ته دا هم لرې نه برېښي چې فرعون به د دېرې ورخطاۍ څخه د شوری اعضاوو ته د آمرانو لقب ورکړی وي او ورته به یې ویلي وي چې خطر یوازې ماته متوجه نه دی بلکې ټول د خطر سره مخامخ یاستو، او هم زه ستاسو د فیصلې څخه په غیر کوم کار ته اقدام نه کوم بلکې ستاسو فیصله زه منم نو تاسو جنابان څه امر کوئ؟

یو صرفي تحلیل

۴- په ﴿قَالُوا أَرْجِهْ وَأَخَاهُ﴾ کښې د "أَرْجِهْ" کلمه په اصل کښې "أَرْجِئْهُ" وه، همزه په "ی" بدله او بیا د صرفي وقف د کبله حذفه شوې ده، او "ه" پکښې ضمیر دی چې موسی ﷺ ته راجع دی او د تخفیف د کبله په سکون سره مبني ګرځېدلی دی.

دغه کلمه د "أَرْجَاءْ" څخه اشتقاقه شوې ده چې د تاخیر (وروسته کولو) معنی ورکوي^(۳) د همدې کبله هغې دلې ته د "مَرْجِئْهُ" لقب ورکړی شوی دی کومه چې د دوزخ څخه د نجات په هکله عمل وروسته ګڼي او په څه ارزښت (اثر) ورته قائل نه دي.

نو د معنی حاصل یې داسې راخپړي چې: ای فرعون! د موسی ﷺ او د ده د ورور (هارون ﷺ) د وژلو خبره وروسته کړه (تال ورکړه)، ترڅو چې د تماشه کوونکو په مخ کښې ملامته کړی شي. په اصطلاح اول یې پرې کړه او بیا یې مړه کړه.

(۱) ۱۳۷۴/۷/۳۰ هـ ش

(۲) البحر المحيط ج ۵ ص ۱۳۴

(۳) لسان العرب ج ۱ ص ۸۴

وَجَاءَ السَّحَرَةُ فِرْعَوْنَ قَالُوا إِنَّ لَنَا لَأَجْرًا إِن كُنَّا نَحْنُ الْغَالِبِينَ ﴿١١٣﴾ قَالَ نَعَمْ وَإِنَّكُمْ لَمِنَ الْمُقَرَّبِينَ ﴿١١٤﴾ قَالُوا يَمُوسَى إِمَّا أَنْ تُلْقَى وَإِمَّا أَنْ نَكُونَ نَحْنُ الْمُلْقِينَ ﴿١١٥﴾ قَالَ أَلْقُوا فَلَمَّا أَلْقَوْا سَحَرُوا أَعْيُنَ النَّاسِ وَاسْتَرْهَبُوهُمْ وَجَاءُوا بِسِحْرِ عَظِيمٍ ﴿١١٦﴾ وَأَوْحَيْنَا إِلَى مُوسَى أَنْ أَلْقِ عَصَاكَ فَإِذَا هِيَ تَلْقَفُ مَا يَأْفِكُونَ ﴿١١٧﴾ فَوَقَعَ الْحَقُّ وَبَطَلَ مَا كَانُوا يَعْمَلُونَ ﴿١١٨﴾ فَغَلِبُوا هُنَالِكَ وَانْقَلَبُوا صَغِيرِينَ ﴿١١٩﴾ وَأَلْقَى السَّحَرَةُ سَجْدِينَ ﴿١٢٠﴾ قَالُوا آمَنَّا بِرَبِّ الْعَالَمِينَ ﴿١٢١﴾ رَبِّ مُوسَى وَهَارُونَ ﴿١٢٢﴾

- [۱۱۳] او جادوگران فرعون ته ورغله (ورتول شوه او ورته) وی ویلی: یقیناً مونږ ته به (ستا په نزد) څه مزدوري وي که همدا مونږ وو چې (په مقابل طرف باندې) غالب شو؟
- [۱۱۴] ده (فرعون ورته) وویلې: هو (تاسو به یې مزده نه پاتې کېږئ) او (علاوه په مزد) یقیناً تاسو به (په راتلونکي کېنې) د مقربینو څخه جوړ شئ (بې ایجازې به راځئ او شفاعت به مو قبلېږي).
- [۱۱۵] دوی (ساحرانو) وویلې: ای موسی! یا به ته (خپله همسا) غورزوې (او مونږ به یې مقابله کوو) او یا به مونږ همدا مونږ (د پرو او همساگانو) غورزوونکي شو (او ته به یې جواب راکوي).
- [۱۱۶] ده (موسی ﷺ) وویلې چې: تاسو یې وغورزوئ (لومړی نوبت دې ستاسو وي).
- نو هرکله چې دوی (خپل سامان) وغورزاوه (نو) د خلکو په سترگو باندې یې جادو وکړ او ویې ډار کړه او (بالآخره) لوی جادو یې (د خلکو په وړاندې) راوړ.
- [۱۱۷] او مونږ موسی ﷺ ته وحې وکړه چې خپله همسا دې ورواچوه (چې همسا یې ورواچوله) نو ناڅاپه یې هغه (ټول سامان) بنویه تیرکړه کوم چې دوی په دروغو ماران بنودلي وه.
- [۱۱۸] نو حق ثابت شو او هغه څه باطل شوه چې دوی (ساحران) وه چې کول یې (لکه چې واقعا باطل وه).
- [۱۱۹] نو دوی (فرعونیان) په دغه جنگ میدان کېنې مغلوب کړی شوه او خوار (ذلیل) وگرځېده.
- [۱۲۰] او جادوگران سجده کوونکي وغورزول شوه (په سجده باندې ولوېده).
- [۱۲۱] دوی وویلې: مونږ په رب العالمین باندې ایمان راوړی دی.
- [۱۲۲] چې د موسی ﷺ او د هارون ﷺ رب دی (نه هغه څوک چې په خپل ځان باندې یې د مصریانو د رب نوم ایښی دی).

د مطلب خلاصه

یعنې: فرعون د خپلې شوری فیصله عملي کړه او د ټول مملکت څخه یې په ښه زیات تعداد

کښې جادوگران را ټول کړه او د موسی ﷺ مقابلي ته یې ودرول چې څه لنډ تفصیلات یې دغه دي:
۱- د هر څه څخه وړاندې جادوگرانو فرعون مخاطب کړ او د غلبې په صورت کښې یې ترې څه بدله او انعام وغوښت.

۲- فرعون د دوی وړاندیز قبول کړ او ویې ویل چې د کامیابی په صورت کښې به تاسو ته ښه غټ انعام درکړم، او په دې باندې علاوه تاسو به زما د مقربو ملگرو څخه جوړ شئ. چې په هروخت کښې به زما ملاقات کولی شئ او ستاسو په تگ راتگ باندې به هېڅ ډول بندیز نه وي او بالاخره ستاسو سپارش به هم منل کېږي او پوره اعتبار به حاصل کړئ، نو په کار دي چې خپل ټول قوت په کار واچوئ او د موسی ﷺ په تخجیل کښې خپل ټول مهارت پیاده کړئ.

۳- د ذکر شوي اعتماد اخستلو څخه وروسته جادوگرانو په ډېرې بې اعتنایۍ سره موسی ﷺ ته خطاب وکړ چې: ای موسی! تاخو څو ورځې وړاندې په خپلې همسا سره خلک ډار کړي وه چې د هغوی په سترگو کښې دې ترې اژدها جوړه کړې وه، نو هله ژر شه زمونږ په وړاندې د لاندې دوه وو صورتونو څخه یو صورت اختیار کړه:

الف: چې ته همسا وغورزوې او اژدها ترې جوړه کړې او په مقابل کښې یې مونږ جواب درکړو.
ب: او یا دا چې مونږ به خپل پري او رسی په میدان کښې واچوو او د خلکو په سترگو کښې به ترې ماران جوړ کړو او ته به یې مقابله وکړې که د مقابلي توان دې درلود.
۴- موسی ﷺ د لاندې وجوهو د کبله دوهم شق غوره کړ.

الف: که موسی ﷺ خپله معجزه د هر څه څخه وړاندې ښودلې وی نو د جادوگرانو قوت به پټ پاتې شوی وي، که بالفرض دوی جواب ته اقدام نه وي کړی نو خلکو به گومان کړی وي چې جادوگرانو یې جواب ورکولی شو خو بې همتې یې وکړه او د جواب څخه ساکت شوه.
ب: ترڅو خلک وگوري چې جادوگران خپله ننداره په څومره منترونو او تپوتالاش باندې پیل کوي، او موسی ﷺ خپله معجزه په څومره بې پروانۍ سره اچوي، هوبسیاران د مقابلي د پیل څخه پوهیږي چې هغه جادو دی او دا معجزه.

۵- جادوگرانو خپلې وسې تمامې کړې او د خلکو په سترگو باندې یې جادو (کوډې) وکړې چې پري ورته ښاماران ښکاره شوه او ټول یې وډار کړه، لنډه دا چې ډېر لوی جادو یې په میدان کښې پیاده کړ، د کتونکو خیال ته ورغله چې موسی ﷺ به یې د مقابلي څخه عاجز شي.

۶- په عین وخت کښې مونږ موسی ﷺ ته وحې وکړه چې خپله همسا دې په میدان کښې وغورزوه. د غورزولو سره سم ترې لوی ښامار جوړ شو او د جادوگرانو پري یې ټول ښویه تېر کړه، چې په پای کښې د همدغه یو ښامار څخه په غیر بل هېڅ مار خلکو ته په نظر نه ورته، او میدان ترې خالي شو او خلک ټول هک پک ودرېده ځکه چې:

الف: ذکر شوي ښامار د جادوگرو ټول جادو تېر کړ خو گېډه یې پرې ونه پرسېده تا به ویل چې هېڅ شی یې نه دی تېر کړی.

ب: کله چې موسی ﷺ لاس ور واچاوه نو سمدستي ښامار خپل پخواني حال ته واوښت او همدا ترې جوړه شوه خو د جادوگرانو پرې بالکل ورک او لا درکه شوه.

۷- نو د همدې کبله کوم شی چې حق وه هغه خلکو ته هم حق ښکاره شو او څه چې باطل وه هغه ټول د بطلان سره مخامخ شوه.

۸- نو ټول فرعونيان د کابينې په شمول مغلوب شوه او د مقابلي په میدان کېنې ذليله او خجالت وگرځیده. يا په بل عبارت: کومه کنده يې چې د موسی ﷺ د ذلت دپاره کنودې وه په هغې کېنې په خپله وغورزېده.

۹- په نتيجه کېنې جادوگران د معجزې د تاثير لاندې راغله او الله ﷻ ته په سجده باندې په چالاکی سره پرېواته، تا به ويل چې څوک يې تېل وهي.

۱۰- نو کوم شی چې د جادوگرانو په زړونو کېنې ځای ونيوه هغه يې په خولو باندې څرگند کړ چې مونږ په رب العالمين ﷻ باندې ايمان راوړی دی.

د ښه وضاحت په غرض يې ورسره دا ټکی هم زيات کړ چې زمونږ په عقیده رب العالمين د هغه اقدس ذات څخه عبارت دی چې د موسی ﷺ او د هارون ﷺ رب دی، ترڅو د يوه پلوه د فرعون تمه غوڅه کړي چې مونږ په تا باندې عقیده نه لرو، او د بله پلوه د پاکيزه کلمې په دوهم جز باندې هم اقرار وکړي، چې طيبه کلمه دوه جزونه لري: يو د الله ﷻ په وحدانيت عقیده او بل د نبوت منل.

توضیحات

۱- د جادوگرانو په تعداد کېنې مفسرينو کرامو مختلف اقوال ليکلي دي چې تقريباً ديارلس قولونو ته رسېږي^(۱)، حتی ځينې مفسرين کرام وايي چې دا ټول اسراييليات دي^(۲)، د همدې کبله مونږ فقط لاندې معلومات لیکو:

الف: د الله ﷻ عادت وه چې هر پېغمبر ته يې هغه ډول معجزه ورکوله کومې به چې د وخت مشهور صنعت د اغېز لاندې راوړلی شو. د همدې کبله يې نبي کریم ﷺ ته د قرآن کریم فصیحه او بليغه معجزه هم ورکړه ځکه چې د ده په زمانه کېنې فصاحت او بلاغت اوج ته رسيدلی وه. او عیسی ﷺ ته يې د خاصو مرضونو د جوړولو او د مړو د ژوندي کولو معجزې ورکړې ځکه چې هلته طبابت ډېره ترقي کړې وه خو نه يې مړی ژوندي کړی شو او نه يې د خاصو مرضونو (لکه بړگي مرض) تداوي وکړی شوه.

همدارنگه الله ﷻ موسی ﷺ ته د همدا معجزه ورکړه ځکه چې د ده په وخت کېنې جادوگر ډېر مخ په وړاندې روان وه حتی چې ټول ښارونه پرې ډک وه او يو رسمي (دولتي) شکل يې درلود. نو دا خبره پوره واضحه ده چې د جادوگرو شمېر به ډېر وه او په ذکره شوې صحنه کېنې به د ابتدايي شاگردانو څخه ښولې آن د عالي تحصيلاتو خاوندانو او د لوړو رتبو استاذانو هم گډون کړی وه.

(۱) زاد المسیر ج ۳ ص ۱۶۳: تفسیر القرطبي ج ۷ ص ۲۵۸

(۲) تفسیر المنار ج ۹ ص ۶۳

ب: همدارنگه علماوو کرامو د جادو گرانو د همساگانو او پرو په باره کښې هم ډیر څه لیکلي دي، حتی ځینې لا وایي چې په درې سوه او شپېتو (۳۶۷) اوبسانو باندې بار کړې همساگانې او پري د مقابلې میدان ته انتقال کړې شوه^(۱)، والله ښکې اعلم.

ج: د عبدالله بن عباس رضی الله عنهما او د څو نورو علماوو کرامو څخه روایت دی چې موسی علیه السلام د مقابلې څخه وړاندې د جادوگرانو مشر مخاطب کړ چې که زه درياندې غالب شوم نو ایمان به راباندې راوړې او زما د پیغمبرۍ په حقانیت باندې به شاهدي ورکوي.

هغه جواب ورکړ: نو په الله ښکې مې دې سوگند وي که ته را باندې غالب شوي نو ضرور به درياندې ایمان راوړم او ضرور به په دې شهادت ورکړم چې تا څه راوړي دي هغه حق دي^(۲). دغې مکالمې په داسې وخت کښې صورت ونیوه چې فرعون په مجلس کښې حاضر وه.

د: مونږ د سحر او جادو په باره کښې د [البقرة: ۱۰۲] آیت لاندې څه معلوماتو ته اشاره کړې ده خو که څوک غواړي چې په دې هکله ښه پوره څېړنه ولولي او د ډولونو معلومات یې واخلي نو ځینو تفاسیرو^(۳) ته دې مراجعه وکړي، مونږ ته یې دلته رانقلول چندان مزه ناک ښکاره نه شوه.

ثعبان د کوم مار نوم دی؟

۲- "ثعبان" د هغه غټ مار نوم دی چې په پښتو ژبه کښې ورته "بنامار" او په دري ژبه کښې ورته "اردها" ویل کېږي.

د موسی علیه السلام د همسا څخه د معجزې په توګه په زیر رنگ کښې بنامار جوړ شوی وه^(۴). مګر مفسرینو کرامو د همدې بنامار په غټوالي کښې ډېر څه لیکلي دي الله ښکې پوهېږي چې ثبوت ته به رسیدلي وي او که نه، لاندې څو مثالونه ولولي:

الف: ذکر شوی بنامار دومره غټ او پلن وه چې د خولې ارتوالی یې اتیا گزه وه^(۵).

ب: د ځمکې څخه د یوه میل په امتداد سره نیغ ودریده^(۶).

ج: خلک یې دومره وډار کړه چې په ازدحام (تېل) کښې پنځه وشت زره (۲۵۰۰۰) کسان ووژل شوه^(۷)، والله ښکې اعلم.

سوال جواب

۳- که څوک وایي چې: په ﴿وَأَلْقَى السَّحَرَةُ﴾ کښې خو "أَلْقَى" مجهوله صیغه ده، نو د معنی

(۱) المحرر الوجيز ج ۷ ص ۱۳۲

(۲) تفسیر الطبري ج ۶ ص ۲۳

(۳) تفسیر المنار ج ۹ ص ۴۷-۶۰: روح المعاني ج ۹ ص ۲۵

(۴) الدر المنثور ج ۳ ص ۵۱۱

(۵) تفسیر البغوي ج ۲ ص ۱۸۷

(۶) روح المعاني ج ۹ ص ۲۰

(۷) تفسیر ابی السعود ج ۳ ص ۲۵۸

حاصل یې داسې راوځي چې: جادوگران د بل چا د پلوه په سجده باندې پریوستلي شوه. حال دا چې دوی خو په خپل اختیار سجده وکړه؟

مونږ وایو چې: ساحران د معجزې د دومره زیات تاثیر لاندې راغله چې په سجده کولو کښې یې په هېڅ ډول تال ونه کړ حتی چې په ایمان راوړلو کښې یې یو تربله مشورې کولو هم صورت ونه ښه، تا به ویل چې د کومې خوا څخه دوی سجدې ته ورتهیل وهل کېږي.

ایا د ساحرانو څخه په غیر بل چا ایمان راوړي؟

۴- ځینو مفسرینو کرامو لېکلي دي چې د جادوگرانو د ایمان راوړلو اثر په نورو خلکو باندې هم ولوبېده او شپږ لکه خلک په ایمان مشرف شوه^(۱)، واللہ اعلم.

﴿قَالَ فِرْعَوْنُ ءَاَمَنْتُمْ بِهٖ قَبْلَ اَنْ ءَاذَنَ لَكُمْ اِنَّ هٰذَا لَمَكْرٌ مَّكْرَتُمُوهُ فِى الْمَدِيْنَةِ لِيُخْرِجُوْا مِنْهَا اَهْلَهَاۙ فَسَوْفَ نَعْمُوْنَۙ﴾ (۱۲۲) ﴿لَا قَطْعَنَ اَيْدِيْكُمْ وَاَزْجُلُكُمْ مِّنْ خَلْفِئِمْۙ لَا صَلْبَنَکُمْۙ اَجْمَعِيْنَۙ﴾ (۱۲۳) ﴿قَالُوْۤا اِنَّا اِلٰى رَبِّنَا مُنْقَلِبُوْنَۙ وَمَا نَنْقِمُ مِنْۢهَا اِلَّا اَنْ ءَاَمَنَّا بِرَبِّنَا لَمَّا جَآءَ تَنۢأَ رَبِّنَاۙ اَفَرِغَ عَلَيْنَا صَبْرًا وَتَوَفَّنَا مُسْلِمِيْنَۙ﴾ (۱۲۴) ﴿وَقَالَ اَللّٰهُ مِنْ قَوْمٍ فِرْعَوْنُۙ اَتَذَرُ مُوسٰی وَقَوْمَهُۥ لِيُفْسِدُوْۤا فِى الْاَرْضِ وَیَذَرَکَ وَاِلٰهَکَۙ قَالَ سَنُقَتِّلُۢ اَبْنَاءَهُمْۙ وَنَسْتَحْیِیۡ نِسَاءَهُمْۙ وَاِنَّا فَوْقَهُمْ قَاهِرُوْنَۙ﴾ (۱۲۵)

[۱۲۳] فرعون وویلې: (ایا) تاسو په ده (موسیٰ علیہ السلام) باندې د دې څخه وړاندې ایمان راوړ چې زه تاسوته (د ایمان راوړلو) اجازه درکړم؟ یقیناً دغه (کار) ضرور یو پټ تدبیر دی چې تاسو په ښار (مصر) کښې د دې دپاره ترتیب کړی دی چې د دې (ښار) څخه د ده اهل (اوسیدونکي) وباسئ، نو ژر دی چې پوه به شئ (چې زه ستاسو سره څه کوم).

[۱۲۴] خامخا ضرور به زه ستاسو لاسونه او پښې رد او بدل پرې کړم، بیا به ټول په دار باندې زورند کړم (چې خلک درڅخه عبرت واخلي).

[۱۲۵] دوی (تازه مسلمانانو) وویلې: مونږ خپل (حقیقي) رب ښه ته رجوع کوونکي یاستو (ستا) د تهدیداتو د اثر لاندې نه واقع کېږو.

[۱۲۶] او (دا یې هم وویلې چې): ته زمونږ څخه بل شی بد نه گڼې مگر (فقط) همدا (درته بد ښکاري) چې مونږ د خپل رب ښه په ایتونو باندې (په تلوار سره) ایمان راوړ کله چې مونږ ته راغله (او ستا اجازه ته مو تال نه کړ حال دا چې دا کار د بد گڼلو نه دی، که ته په غصه یې نو مونږ خپل

رب ښه ته سوال کوو چې، ای زموږ ربه! په مونږ باندې (د) صبر (باران) وکړې او په داسې حال کې چې مو واخلي (وفات کړې) چې مونږ (تا ته) غاړې ایښودونکي یاستو (د ارتداد څخه امان راکړې). [۱۲۷] او د فرعون د قوم مشرانو (ده ته) وویلې: ایا ته موسی (عليه السلام) او د ده قوم پرېږدې چې په ځمکه کې فساد وکړي (خلک د دین څخه واړوي)، حال دا چې موسی (عليه السلام) تا پرېږدي او ستا معبودان (هم پرېږدي چې اطاعت او عبادت یې نه کوي)؟ ده (فرعون) وویلې: ژر به د دوی ډېر ځامن ووژنو او ښځې (لورګانې) به یې پرېږدو او یقیناً مونږ (په دوی باندې) د پاسه زورور یاستو (هېڅوک نجات نه شي ورکولی).

د مطلب خلاصه

یعنې: کله چې د مقابلې په میدان کې فرعونیان مغلوب شوه نو په لاندې ډول سره مباحثه پیل شوه:

۱- د هر څه څخه وړاندې فرعون خپل تهدید مسلمانانو جادوګرانو ته متوجه کړ چې: الف: ای جادوګرانو! ایا تاسو زما د اجازې څخه په غیر ایمان راوړئ؟ دا مو یو جنایت دی چې دومره لوی کار ته مو بې اجازې اقدام وکړ. ته به وایې چې نور خلک په غوږ باندې وهي چې په ایمان باندې مشرف نه شي، چې دا منصف سړی دی که حقیقت ورته څرګند شوی وی نو خلکو ته به یې د ایمان راوړلو اجازه ورکړې وي.

ب: ای جادوګرانو! زه پوهیږم چې تاسو د موسی (عليه السلام) د ښار د وړاندو پټ پلان جوړ کړی وه او هغه مو عملي کړ، تاسو په اخلاص سره جادو پیاده نه کړ او د جادو څه برخې مو پټې وساتلې. او یا په بل عبارت: تاسو هغه ته خپل ځانونه قصداً ملامت وښودل که نه نو په تاسو باندې یې کله زور رسیده؟ موسی (عليه السلام) ستاسو مشر جادوګر دی او تاسو یې شاګردان یاست، تاسو ونه غوښتل چې خپل استاذ د مقابلې په میدان کې ذلیله کړئ، دا د یو پلوه او د بله پلوه تاسو غواړئ چې په همدې چل او فریب سره د دې وطن واګې ترلاسه کړئ د وطن اصلي اوسیدونکي (قبطیان) ترې وباسئ او د خارجیانو (سبطیانو) حکومت پرې په دوهم ځل مسلط کړئ، د دې وطن (مصر) اصلي اوسیدونکي هوښیار دي تاسو یې نه شئ تېروستلي.

ج: نو ای جادوګرانو! کله چې تاسو د دې وطن په وړاندو کې مفسدانه حرکت کوئ نو ډېر ژر به پوه شئ چې زه در سره څه کوم؟

زه به ستاسو د هر یوه یو لاس او یوه پښه رد او بدل پرې کړم. یا په بل عبارت: د فساد لاسونه به مو قطع کړم او د مفسدانه حرکت او تګ راتګ څخه به مو وغورزوم.

په دې باندې علاوه، بیا به ستاسو ټول هري په دار باندې زوړند کړم چې خلک در څخه د عبرت درس واخلي او بل څوک دغسې مفسدانه عمل ته اقدام ونه کړي.

۲- مسلمانانو جادوګرانو په ډېره مېړانه او جرئت سره فرعون مخاطب کړ چې:

الف: ای فرعون! مونږ اوسن پوه شو چې مونږ ستاسو غوندې په باطله لاره باندې روان وو. الحمد لله مونږ خپل حقيقي پالونکي (رب العالمين) ته رجوع کړې ده او اصلي هدف ته رسيدلي ياستو، نو زموږ څخه دا اميد مه کوه چې مونږ به بېرته باطل مسلک ته ورتاو شو.

ب: ای فرعون! ته خو بې ځايه مونږ ته غاښ چېچي کوي او بې جنايته مونږ تهديدوي. ايا دا جنايت دی چې مونږ ته د خپل رب ﷻ د پلوه معجزات راوړل شوه او مونږ پرې عقیده وکړه؟ په کار خو دا وه چې تا مونږ ته انعام راکړی وی چې حقيقت مو درته په گوته کړي، که حقيقت ته متوجه شې نو په دغو معجزاتو باندې به ته هم ايمان راوړې دا جنايت نه دی بلکې ايمان نه راوړل جنايت دی. ج: ستا د تهديد په مقابل کښې مونږ خپل رب ﷻ ته سوال کوو چې: ای زموږ ربه! په مونږ باندې د صبر او استقامت په شېبو شېبو باران وکړې چې په ايمان کښې متزلزل نه شو. ای زموږ ربه! مونږ د وروستۍ سلگۍ پورې په اسلام (ايمان) باندې کلک ولرې.

۳- کله چې د مجلس حاضرینو د فرعون او د مسلمانانو ساحرانو ذکر شوی سوال جواب واورېد نو د قوم مشرانو د فرعون د ډاډينې دپاره وړاندیز وکړ چې مونږ خو تاته وړاندې فېصله درکړې وه چې د موسی ﷺ په وژنه باندې بېرته مه کوه ترڅو چې یو ځل په استدلال سره ذلیل شي او د ملامتې لاندې راشي چې په همدې اساس همدغه عام مجلس منعقد شوی وه، مگر څرنگه چې په دغه مجلس کښې ساحرانو خیانت وکړ او په لوی لاس یې ځانونه ملامت وښودل نو د هغه په ژوندي پاتې کېدلو کښې د دې څخه وروسته د ضرر څخه په غیر څه گټه نشته.

ایا ته به موسی ﷺ ته او د ده قوم ته گوري او دوی به په ځمکه کښې فساد کوي (خلک به د دین څخه اړوي) او هم به ستا د اطاعت څخه غاړې غړوي چې بې اجازې به ايمان راوړي، او هم به ستا معبودانو ته (چې تا ورته ټاکلي دي) په سپک نظر گوري او عبادت به یې نه کوي؟

ایا د دغو ټولو فسادونو سره سره اوس هم ته د دوی په وژلو او د منځه وړلو کښې ځنډ کوي؟

۴- یو ځل بیا فرعون خپله خوله بېرته کړه او خپله غصه یې یوازې په بني اسرائيلو باندې سره کړه او ورته یې وويلي چې:

ای د کابینې مجلسه! تاسو بې غمه اوسئ مونږ به بیا د بني اسرائيلو نارینه اولادونه ووژنو او یوازې لوړگاني به یې ژوندۍ پرېږدو ترڅو دوی بیا د پاچاهۍ خوبونه ونه گوري، او کوم خیال پولاو چې دوی پوخ کړي دی هغه د خپلو دماغونو څخه وباسي، او دا کار مونږ ته اسان دی مونږ خو په دوی باندې دپاسه او زورور یاستو او دوی زموږ د لاسه لاندې او کمزوري دي. مونږ په دوی باندې هر وخت خپله اراده تحمیل شو.

توضیحات

۱- که څه موسی ﷺ په اول وخت کښې فرعون ته د لاس او همسا دواړه معجزې ښودلې وې او هغه د دواړو معجزو د مقابله په خاطر جادوگران راغونډ کړي وه، مگر کله چې فرعونیانو د همسا د معجزې په مقابله کښې ماتې وخوړه نو د لاس معجزه یې بالکل یاده نه کړه، که بالفرض محال

دوی په دې مقابله کېنې کامیاب شوي وی نو بیا به یې موسی (عليه السلام) مخاطب کړی وی چې هغه بله معجزه هم راوړاندې کړه چې مقابله یې وکړو.

۲- امکان لري چې فرعون به (د متکبرانو د عادت په مطابق) ساحرانو ته د زیاتو جواوونو فرصت نه وي ورکړی که نه دوی خو لاندې جواوونه هم ورکولی شوه.

الف: فرعون د مغلوبیت څخه وروسته ساحران مخاطب کړي وه چې: **وَإِنَّهُ لَكَبِيرُكُمُ الَّذِي عَلَّمَكُمُ السِّحْرَ** [طه: ۷۱] یعنې: یقیناً دا (موسی (عليه السلام)) ستاسو هغه مشر (استاذ) دی چې تاسو ته یې جادو درلودلی دی.

نو که ساحرانو ته یې موقع ورکړې وی نو فرعون به یې مخاطب کړی وی چې: ترڅو پورې چې موسی (عليه السلام) دلته په مصر کېنې وه نو هلته خوستا په کور کېنې اوسېده او بیا ستا د کوره د مدین ښار ته لاړ نو زموږ په کوم وخت کېنې استاذ جوړ شو؟

په دې باندې علاوه، که دا زموږ مشر وی مونږ به د ده څخه د کامیابی په صورت کېنې د انعام وعده اخستې وی حال دا چې دغه وعده مو ستا څخه اخستې وه.

ب: د مدین د ښار څخه چې راغی نو د هرڅه څخه وړاندې تاته درغی او اسلام ته یې دعوت کړې، ای فرعون! که تا ورته مونږ نه وی راغونډ کړي نو مونږ به نه لېدلی وی او نه به مو پېژاندلی وی چې موسی (عليه السلام) څوک دی؛ نو په کوم وخت کېنې د ده سره مونږ پټه مشوره وکړه او ستا د حکومت د چپه کولو پلان مو ورسره ترتیب کړ؟

ج: ای فرعون! مونږ مادي خلک وو د همدې کبله مو د مقابلي څخه وړاندې ستا څخه د مادیاتو وعده واخسته چې هم به انعام او هم به مزدوري راکوې او هم به ستا په دربار کېنې مقرب خلک جوړ شو، نو که بالفرض زموږ په زړونو کېنې د اسلام ډیوه نه وی بله شوې نو په کار وه چې مونږ د خپلو مادیاتو د گټلو په غرض هم په جادو کېنې زیات کوښښ کړی وی او په لوی لاس مو ځانونه د انعاماتو څخه نه وی محروم کړي. نو ستا دغه اتهام بالکل بې ځایه دي چې مونږ به دستوري توگه د موسی (عليه السلام) په گټه کار وکړ، چا سره چې نه پېسې شته او نه نور مادیات لري.

د: ای فرعون! مونږ ته خوستا جابریت د وړاندې څخه څرگند وه، که مونږ ته واقعیت نه وی معلوم شوی نو ستا د ډاره به مو هم په جادوگرۍ کېنې سستي نه وی کړې او د داسې کمزوري سړي انډیوالی به مو نه وی غوره کړې چې فی الحال ستا د غاښ چيچي مخنیوی هم زموږ څخه نه شي کولی.

ه: ای فرعون! دغه غصه چې مونږ ته دې متوجه کړې ده دا ولې موسی (عليه السلام) ته نه متوجه کوي چې په یوه همسا باندې یې ستا ټولې هلې ځلې په اوبو کېنې لاهو کړې؟ د دې څخه معلومیږي چې هغه ته د ډاره غصه نه شي کولی. او په مونږ باندې د زړه براس وباسي.

ایا ساحران د فرعون د لاسه شهیدان شوه؟

۳- ځینې علماء کرام وايي چې فرعون ساحرانو ته غاښ چيچي وکړ او په وژلو باندې یې

تهدید کره مگر خپله نقشه یې ورباندې عملي نه کړه^(۱). الله ﷻ فرمایې چې: ﴿أَنْتُمْ وَمَنْ أَتَّبَعَكُمْ أَلْقَبُونَ﴾ [القصص: ۳۵] یعنی: تاسو دواړه (موسی ﷺ او هارون ﷺ) او هغه څوک چې ستاسو پیروي کوي همدوی غالب دي.

نو که بالفرض وژلي یې وي نو بیا خو به دوی مغلوب جوړ شوي دي. مگر قوي خبره دا ده چې ذکر شوي تازه مسلمانان یې شهیدان کړه او د دوی همدا هم لویه غلبه وه چې د خپل ایماني عزم څخه یې وانه رولی شوه.

عبدالله بن عباس رضی الله عنهما همدې خبرې ته اشاره کوي او وایي چې: ﴿كَانُوا فِي أَوَّلِ النَّهَارِ سَحَرَةً وَفِي آخِرِ النَّهَارِ شُهَدَاءَ﴾^(۲) دوی د ورځې په اولنۍ برخه کې جادوگران کافران وه خو د ورځې په وروستۍ برخه کې شهیدان جوړ شوه. فَإِنَّا لِلّٰهِ وَإِنَّا إِلَيْهِ رَاجِعُونَ.

یوه عجیبه اشاره

۴- وړاندې او بېرته ایتونه یو عجیب شي ته اشاره کوي هغه دا چې د مقابلې څخه وړاندې فرعون د موسی ﷺ د وژلو هڅه کوله لکه چې الله ﷻ د ده د خولې څخه حکایت کوي چې: ﴿ذُرُونِي أَقْتُلْ مُوسَى وَلْيَدْعُ رَبَّهُ﴾ [غافر: ۲۶] یعنی: ما پرېږدی چې موسی ﷺ ووژنم او خپل رب دې راوبلي (چې را څخه خلاص یې کړي).

مگر د وزیرانو مجلس فیصله ورکړه چې د وژلو موضوع یې لږ څه وروسته کړه [الأعراف: ۱۱۱] چې د وژلو مناسب وخت راوړسید نو بیا به مونږ د وژلو مشوره درکړو. خو چې کله یې د مقابلې په میدان کې ماتې وخوړه او د بنامار قوت یې ولید، د وزیرانو مجلس اشاره د وژلو مشوره هم ورکړه چې موسی ﷺ او د ده قوم نور د پرېښودلو نه دي، نو په دغه وخت کې یې د موسی ﷺ په وژلو باندې خپل ځان کون وچاوه او د ده د قوم په باره کې یې لا زیاته غصه ښکاره کړه چې نارینه اولادونه به یې ټول ووژنو چې د پاچاهۍ خیال یې د سرونو څخه ووزي، مونږ خو په دوی باندې اوس هم داسې برلاسي یاستو لکه څنګه چې پخوا ورباندې برلاسي وو. شاید چې د بنامار د ډاره به د موسی ﷺ په وژلو باندې غلي شوي وي.

یادونه

لکه څنګه چې د [البقرة: ۴۹] آیت لاندې تېر شوي دي فرعون په بني اسرائيلو باندې د نارینه اولادونو د وژلو نقشه په اول ځل عملي کړې وه، خو دا معلومه نه ده چې دوهم ځل به یې عملي کړې وي او که نه، مونږ ورپسې پلټنه وکړه خو چرته مو د نظر لاندې رانغله مګر چې سړی دې ته گوري.

(۱) روح المعاني ج ۹ ص ۲۸

(۲) تفسیر الطبري ج ۶ ص ۲۴؛ المحرر الوجيز ج ۱۲ ص ۶۰

چې د همسا معجزې (بنامار) بالکل په فرعون کښې زړه پچولی وه او ډېر ډار شوی وه نو شاید چې دا ځل به یې ذکره شوې نقشه ورباندې نه وي عملي کړې، والله ښکې اعلم.

سوال جواب

۵- که څوک وايي چې: الله ښکې د فرعون د خولې څخه حکایت کوي چې: ﴿يَتَأْتِيهَا الْمَلَأُ مَا عَلِمْتُ لَكُمْ مِنْ إِلَهٍ غَيْرٍ﴾ [القصص: ۳۸] يعنې: ای د قوم مشرانو! زه خوستاسو دپاره د خپل ځان څخه په غیر په بل معبود باندې علم نه لرم (تاسو بل معبود نه لرئ). او د دې آیت څخه اشاره معلومېږي چې دوی ډېر معبودان درلوده البته هغه معبودان چې فرعون ورته درولي وه او په ﴿وَأِلَهَتُكَ﴾ ټکي کښې ورته اشاره شوې ده؟

مونږ وايو چې: د ﴿مِنْ إِلَهٍ غَيْرٍ﴾ معنی دا ده چې تاسو داسې معبود نه لرئ چې زما د اجازې څخه په غیر یې عبادت وکړي. په همدې معنی باندې لاندې وضاحت دلالت کوي:

الف: فرعون خپل ځان ته د لوی رب لقب ورکړی وه، لکه چې الله ښکې فرمايلي: ﴿فَقَالَ أَنَا رَبُّكُمُ الْأَعْلَى﴾ [النازعات: ۲۴] يعنې: نو فرعون خپل رعیت مخاطب کړ او ویي ویلې چې زه ستاسو لوی رب یم. او یا په بل عبارت: ستاسو او ستاسو د اربابانو (معبودانو) رب یم.

ب: ځینې علماء کرام وايي چې فرعون پخپله بوت پرست وه، خلکو به د ده عبادت کاوه (د ده مجسمو ته به په سجده لوبده) او ده به د غوا یا د بل شي عبادت کاوه چې په خپله غاړه کښې یې خوړند کړی وه^(۱).

ج: ځینې وايي چې فرعون د خپل رعیت دپاره څه بوتان ټاکلي وه او امر یې ورته کړی وه چې ماته د نژدېکت دپاره د دغو عبادت کوي^(۲) (څه لرې نه ده چې خپلې مجسمې به یې ورته په گوته کړې وي)، والله ښکې اعلم.

﴿قَالَ مُوسَىٰ لِقَوْمِهِ اسْتَعِينُوا بِاللَّهِ وَأَصْبِرُوا إِنَّا الْأَرْضَ لِلَّهِ يُورِثُهَا مَنْ يَشَاءُ مِنْ عِبَادِهِ ۖ وَالْعَاقِبَةُ لِلْمُتَّقِينَ﴾ ﴿٢٨﴾ قَالُوا أَوْزَيْنَا مِنْ قَبْلُ أَنْ تَأْتِيَنَا وَمِنْ بَعْدِ مَا جِئْتَنَا قَالَ عَسَىٰ رَبُّكُمْ أَنْ يُهْلِكَ عَدُوَّكُمْ وَيَسْتَخْلِفَكُمْ فِي الْأَرْضِ فَيَنْظُرَ كَيْفَ تَعْمَلُونَ ﴿٢٩﴾

[۱۲۸] موسی ښکې خپل قوم ته وویل: د الله ښکې څخه کومک وغواړئ او صبر وکړئ، یقیناً ټوله ځمکه خاص الله ښکې لره ده د خپلو بندگانو څخه یې هغه چاته په میراث سره ورکوي چې اراده یې

۱- تفسیر القرطبي ج ۷ ص ۲۶۱
۲- روح المعاني ج ۹ ص ۲۹

ورته وشي، او (نېک) انجام خاص متقيانو لره دی. [۱۲۹] دوی (بني اسرائيلو) وويلې: (ای موسی!) مونږ ته ستا د راتگ څخه وړاندې هم ضررونه رسولی شوي وه او ستا د راتللو څخه وروسته هم (ضررونه رارسول کېږي او پرې تهديدېږي). ده وويلې (موسی ﷺ) چې: ستاسو رب ﷻ ته امید دی (امید ورته وکړی) چې د بنمن مو هلاک کړي او په ځمکه کېنې مو (د هغوی په ځای) خلیفه گان جوړ کړي؛ نو (بیا) به وگوري چې تاسو څنگه عملونه کوئ (او څه ډول کړنلاره غوره کوئ).

د مطلب خلاصه

کله چې فرعون د موسی قوم تهديد کړ نو دوی ډېر وارخطا شوه او د موسی ﷺ سره یې لاندې مباحثه وکړه:

موسی ﷺ: ای زما عزیزانو! د فرعون په تهديد باندې مه غمژن کېږئ، صرف د الله ﷻ څخه کومک وغواړئ چې د تهديداتو یا مخه ونیسي او یا یې د زغملو توان درکړي، خپلې حوصلې مه خرابوئ د الله ﷻ نصرت را روان دی.

توله ځمکه د الله ﷻ ملکیت دی څنگه چې اراده وکړي همغسې کوي، د چا څخه یې اخلي او چاته یې ورکوي، ځېنې خلک پوښا کوي او ځېنو ته د هغوی په خلافت سرلوري ورکوي. مگر په یاد ولرئ چې نېک انجام د متقيانو دپاره دی او کامیابي د همدوی په برخه ده نو زیات کوښښ وکړئ چې د خپلې تقوی ساتنه وکړئ.

بني اسرائيلو بیا خپل شکایت موسی ﷺ ته څرگند کړ چې:

بني اسرائيل: مونږ په دې وطن (مصر) کېنې ښه ورځ نه ده لیدلې، ستا د راتگ څخه وړاندې هم مونږ دلته متضرر شوي یاستو او وروسته هم دغه دی په ایذاء (ضرر رسولی) باندې تهديدېږو.

یو ځل مو پخوا نارینه اولادونه ووژل شوه چې په مونږ کېنې د مصر د پاچاهۍ خیال پیدا نه شي خو د دې سره سره د وطن مشکل او پلیت کارونه په مونږ باندې اجراء کېدل. یا په بل عبارت: خختې جوړول او پخول او هم د تشنابونو پاکول او د لارو څارو کول زمونږ کار وه او پاکیزه او اسان کارونه به نورو ته سپارل کېده.

دا وه زمونږ د نارینه وو حال، او زمونږ په زنانه وو باندې به یې مالوچ او کتان څرخه کول او وړې به یې ورباندې ورېشلي او بیا به یې اوبدل د همدوی په غاړه وه.

دا دی اوس بیا مونږ ستا په راتگ سره د زامنو په وژلو باندې تهديدېږو او په مردارو کارونو باندې اخته یاستو او مشکلات مو لا زیات شوه.

موسی ﷺ: ای زما قومه! مه وارخطا کېږئ او خپل رب ﷻ ته امېد وکړئ چې د بنمن مو هلاک کړي او په عوض کېنې یې تاسو په ځمکه کېنې خلیفه گان جوړ کړي، دا کار الله ﷻ ته اسان دی. مگر په یاد ولرئ چې کله تاسو په ځمکه کېنې خلیفه گان ودرولی شوی بیا به الله ﷻ ستاسو کره وړه هم د څارنې او مراقبت لاندې ونیسي چې څه کوئ.

که تاسو هم د فرعونیانو غوندې ناشکري وکړه نو بیا به ستاسو څخه هم ځمکه خالي کړي او نور خلک به مو په ځای باندې اباد کړي، او که نه نو په همدا تاسو باندې به ځمکه اباده وي.

توضیحات

۱- موسی ﷺ یو ځل د اشارې په توګه بني اسرائيلو ته د ځمکې د وراثت وعده ورکړه چې: د ځمکې وراثت الله ﷻ خپلو بندګانو ته ورکوي تاسو د الله ﷻ بندګي ته ادامه ورکړئ چې تاسو یې وارثان جوړ شئ.

مګر دوی په اشاره باندې پوه نه شوه او بیا یې ګيله پیل کړه چې: ﴿أَوْذَيْنَا﴾ مونږ ستا د لاسه دا دوهم ځل دی چې د ضرورنو متحمل کېږو نو هغه به لا کله وي چې مونږ د ضرورنو څخه بچ کړی شو، د ځمکې وراثت خو لرې خبره ده.

نو موسی ﷺ دوهم ځل په تېرې شوې اشارې باندې صراحت وکړ چې: ﴿وَيَسْتَخْلِفُكُمْ فِي الْأَرْضِ فَيَنْظُرْ كَيْفَ تَعْمَلُونَ﴾ یعنې: بل چاته نه بلکې همدا تاسو ته به الله ﷻ د ځمکې خلافت درکړي خو کړنلاره به مو د څارنې لاندې وي. او یا په بل عبارت: بې قید او شرطه د ځمکې خلافت نه شی ترلاسه کولی. د دغې ځمکې تذکر په [الأعراف: ۱۳۷، ۱۴۵] ایتونو کې راروان دی.

یادونه

۲- که څوک غواړي چې د هغو ضرورنو نوملیک ولولي کوم به چې په بني اسرائيلو باندې په جبر او ظلم سره تحمیل کېده نو ځینو تفاسیرو ته دې مراجعه وکړي^(۱)، حتی ځینو خولا په تورات باندې حوالې ورکړې دي^(۲).

﴿وَلَقَدْ أَخَذْنَا آلَ فِرْعَوْنَ بِالسِّنِينَ وَنَقْصٍ مِّنَ الثَّمَرَاتِ لَعَلَّهُمْ يَذْكُرُونَ﴾ (۱) فَإِذَا جَاءَتْهُمْ الْحَسَنَةُ قَالُوا لَنَا هَذِهِ وَإِنْ تُصِيبُهُمْ سَيِّئَةٌ يَطَّيَّرُوا بِمُوسَىٰ وَمَنْ مَّعَهُ إِلَّا إِنَّمَا طَّيَّرُوهُمْ عِنْدَ اللَّهِ وَلَيْكِنَّا أَكْثَرُهُمْ لَا يَعْلَمُونَ (۲) وَقَالُوا مَهْمَا تَأْتِنَا بِهِ مِنْ آيَةٍ لِّتَسْحَرَنَا بِهَا فَمَا نَخْنُ لَكَ بِمُؤْمِنِينَ (۳) فَأَرْسَلْنَا عَلَيْهِمُ الطُّوفَانَ وَالْجَرَادَ وَالْقُمَّلَ وَالضَّفَادِعَ وَالْدَّمَ آيَاتٍ مُّفَصَّلَاتٍ فَاسْتَكْبَرُوا وَكَانُوا قَوْمًا مُّجْرِمِينَ (۴) وَلَمَّا وَقَعَ عَلَيْهِمُ الرِّجْزُ قَالُوا يَمْوَسَىٰ آذَعْ لَنَا رَبِّكَ بِمَا عَهِدَ عِنْدَكَ لَئِنْ كَشَفْتَ عَنَّا الرِّجْزَ

(۱) زاد المسیر ج ۲ ص ۱۶۶

(۲) تفسیر المنارج ۹ ص ۸۱

لَنُؤْمِنَنَّ لَكَ وَلَنُرْسِلَنَّ مَعَكَ بَنِي إِسْرَءِيلَ ﴿١٣٠﴾ فَلَمَّا كَشَفْنَا عَنْهُمْ الرِّجَازَ إِلَى أَجَلٍ هُمْ
بَلِغُوهُ إِذَا هُمْ يَنْكُثُونَ ﴿١٣١﴾

[۱۳۰] او بی شک، مونږ د فرعون تبر په وچکالی او د میوجاتو په کمښت باندې ونیوه، شاید چې دوی پند واخلي (او شریعت قبول کړي).

[۱۳۱] نو کله به چې دوی ته پراخي (خوشالي) ورغله دوی به وویلې چې دغه زمونږ لره ده (مونږ یې مستحق یاستو). او که چرته به دوی ته بدې (سختي) ورسېده نو دوی به په موسی عليه السلام او په هغه چا باندې بدفالي نیوله چې ده سره به (ملگری) وه.

خبردار! د دوی بدفالي د الله تعالی په نزد وه (د سختي اسباب یې د الله تعالی سره محفوظ وه)، مگر اکثریت یې نه پوهېږي (او څوک چې پوهېږي هغوی پرې عمل نه کړي).

[۱۳۲] او دوی (فرعونیانو) به (موسی عليه السلام ته) ویل چې: هر هغه شی چې ته یې مونږ ته راوړې، هره یوه معجزه چې وي، د دې دپاره چې په مونږ باندې پرې جادو وکړي، نو مونږ تا لره (په هغې باندې) یقین (باور) کوونکي نه یاستو.

[۱۳۳] نو په دوی (فرعونیانو) باندې مونږ طوفان (دوامداره سخت باران) ورولبړه او ملخان او سپګی او چونګښې او وینې (موهم) په داسې حال کېښې (ورباندې ورواستول) چې واضحه معجزات وه (او) یو تربله جدا جدا وه (په منځو کې یې د تفکر وختونه موجود وه)؛ نو دوی خپل تکبر ته ادامه ورکړه او دوی مجرم قوم وه (دا د مجرمانو ځوی دی).

[۱۳۴] او هرکله به چې په دوی باندې (د ذکر و شوو عذابونو څخه یو) عذاب واقع شو (نو) دوی به ویلې: ای موسی ! زمونږ دپاره خپل رب تعالی وبله (چې زمونږ څخه دغه عذاب لرې کړي) د هغه شي د کبله چې ستا په نزد یې عهد کړی دی (چې سوال دې قبلوي)، یقیناً که ته زمونږ څخه دا عذاب لرې کړې نو ضرور هرومرو به مونږ تاته معتقد شو او ضرور هرومرو به ستا سره بني اسرائيل ولېږو (خوشې کړو).

[۱۳۵] نو هرکله به چې مونږ د دوی څخه د یوې نېټې پورې عذاب لرې کړ چې دوی به هغې ته رسېدونکي وه، نو ناڅاپه به دوی (خپلې) وعدې ماتې کړې.

ارتباط

د وړاندې ایتونو مضمون دا وه چې موسی عليه السلام خپل قوم ته د تقوی په صورت کېښې د ځمکې د خلافت وعده ورکړه چې الله تعالی به مو دښمن هلاک کړي او په عوض به یې تاسو په ځمکه کېښې مېشت شئ، په دې ایتونو کېښې د همدغې وعدې د تحقق صورت واضحه شوی دی چې حاصل یې داسې راوځي:

د مطلب خلاصه

۱- مونږ د خپل عادت په مطابق فرعونيان هم د نعمتونو په ډېروالي باندې امتحان کړه او هم مو په دوی باندې مشکلات او سختۍ وروستلې ترڅو په هغو يا په دغو د غفلت د خوبه راپېدار شي. د خوشاليو او نعمتونو دوره خويې وړاندې تېره شوه چې تر ډېره وخته پورې په عيش او نوش کېنې غرق وه او په نتيجه کېنې يې د معجزې په همسا باندې د جادو نوم کېښود او موسی عليه السلام يې جادوگر وبله، د همدې ځای څخه وروسته د فرعونيانو د دوهم امتحان وار راوړسیده چې په لاندې ډول شرحه کېږي:

الف: مونږ په دوی باندې باران قطعه کړ او په دوی باندې وچکالي ورغله او د مشکلاتو سره مخامخ شوه.

ب: بيا مو په دوی باندې د مېوجاتو نقصان او کمښت ورنازل کړ، چې ونې به ښې ترو تازه وي مگر مېوجات به يې نه ښول او صرف په پانو باندې به ډکې وي.

دا ټول د دې دپاره چې عبرت واخلي او الهي پند قبول کړي او بالاخره په موسی عليه السلام باندې ايمان راوړي او د کفرياتو څخه لاس واخلي. مگر دوی لکه څنگه چې د نعمتونو د ډېروالي د تاثير لاندې رانغله او بلکې ادعا يې وکړه چې مونږ د همدې نعمتونو لياقت لرو او مونږ يې مستحق ياستو، همدارنگه په دوی باندې د مشکلاتو وربښکته کېدلو هم هېڅ اثر ونه غورزاوه، او حتی موسی عليه السلام او د ده په ملگرو باندې به يې بدفالي نيوله چې ستاسو د لاسه د دې مشکلاتو سره مخامخ ياستو.

۲- ای پيغمبره! د فرعونيانو ذکر شوی استدلال رد کړه او په لوړ اواز سره ووايه چې خبردارا هغوی په ذکره شوې وينا کېنې دروغژن وه، حقيقت دا دی چې د هغوی دپاره د موسی عليه السلام ورتگ سپېره نه وه او د ده د کبله ورباندې آفتونه نه وه ورغلي بلکې د هغوی دپاره خپل کړه وړه د مشکلاتو د نزول اسباب جوړ شوه چې دوی د يادو غورزولي وه خو د الله تعالى په نزد باندې محفوظ وه مگر اکثريت يې ورباندې نه پوهېده، هو! که اقليت ورباندې پوهېده هم عمل يې ورباندې نه کاوه او د خپلو ځانونو اصلاح ته نه متوجه کېده.

۳- ای پيغمبره! د فرعونيانو عناد او تکبر بالکل د چوکاټ څخه وتلی وه حتی چې دوی موسی عليه السلام مخاطب کړ چې ای موسی! هرکله او هر ډول معجزه چې ته مونږ ته راوړې او د جادو په زور سره راباندې فشار واچوې نو مونږ به په تا باندې عقېده ونه کړو، زمونږ څخه د ايمان راوړلو تمه قطعه کړه مونږ ايمان راوړونکي نه ياستو.

نو مونږ په دوی باندې څه آفتونه نور هم ورنازل کړه چې په عين وخت کېنې معجزات هم وه، ترڅو دوی ذکر شوي تهديد ته عملي ښه ورنه کړي او ايمان پرې راوړي او د عذاب مستحق جوړ نه شي. آفتونه لاندې شرحه کېږي:

الف: مونږ په فرعونيانو باندې طوفان ورنازل کړ چې شپه او ورځ په دوی باندې باران ورېده او پټي يې ټول جبي وگرځيده چې د کروندې ځای پکښې ورک شو.

ب: خو موده وروسته مو په دوی باندې ملخان ورحواله کړه چې د دوی ټول کښتونه یې وخواړه او ټول یې پوښا کړه.

ج: بیا مو د څه وخته وروسته په هغوی باندې سپږمۍ ورنازلې کړې چې د کور غلې دانې یې ټولې وخورې او د فرعونیانو جامې به ترې ډکې وې او په بدنونو باندې به یې قطارونه قطارونه روانې وې. د: بیا مو په هغوی باندې چټکښې ورمسلطې کړې چې په هرشي کښې به ورته لوېدلې، هغوی به د چټکښو څخه خالي ځای نه شو موندلی چې اړخ پکښې ولگوي او څه ارام پکښې وکړي.

یوه خولې ته اوبه ورپورته کړې نو هغه به وینې وگرځېدې، او د صفا اوبو نعمت مو ترې واخیست.

آفت به د بل څخه په کافي وخت سره جدا وه ترڅو دوی ښه فکر وکړي او الله ﷻ ته راجع شي، مگر هغوی په یو ځل هم فکر ونه کړ او خپل تکبر ته یې ادامه ورکړه او خپله وړاندینۍ خبره یې تصدیق کړه چې مونږ په یوه معجزه باندې هم ایمان نه راوړو، ځکه چې مجرم قوم همدغسې کارونه کوي.

۴- ای پیغمبره! برسېره په دې چې مونږ هغوی ته د آفتونو ترمنځ د تفکر ښه کافي وخت ورکړی وه، د دوی څخه مو ښې کلکې وعدې هم واخستې کله چې دوی وویل: ای موسی! د خپل رب ﷻ څخه زمونږ دپاره کلک سوال وکړه چې دغه آفت راڅخه پورته کړې، ستا رب ﷻ خو ستا سره وعده کړې ده چې که چیرې مونږ د ایمان راوړلو وعده درکړو نو آفت به راڅخه لرې کوي.

نو ای موسی! مونږ تا ته کلک عهد درکوو که دغه آفت دې راڅخه لرې کړو نو مونږ به ستا دواړه غوښتنې ومنو، هم به در باندې ایمان راوړو او هم به درسره بني اسرائيل پرېږدو چې درسره لاړ شي. نو بیا به موسی ﷺ مونږ ته سوال وکړ او آفت به مو ترې لرې کړ او تر ډېره وخته پورې به دوی د آفت څخه خلاص وه، که دوی ذکر شوي دواړه کارونه کولی دواړه به یې کړي وی او الله ﷻ ته به راجع شوي وی.

مگر دوی په یو وار هم په خپلو وعدو باندې وفا ونه کړه او هرکله به یې چې عهد وکړ او آفت به ترې لرې شو نو ناڅاپه (دستي) به دوی په دائمې توګه خپل عهد ماتوه.

توضیحات

۱- په ﴿يَطْهَرُوا بِمُوسَى﴾ کښې د ﴿يَطْهَرُوا﴾ کلمه په اصل کښې "يَنْطَهَرُوا" وه، بیا "ت" په "ط" باندې بدله او په بله "ط" کښې ادغامه شوه.

دا کلمه د "تَطَهَّرَ" څخه اشتقاقه شوې ده "تَطَهَّرَ" اصلاً په مرغانو باندې د فال نیولو معنی ورکوي، د جاهلیت په زمانه کښې د عربانو عادت وه چې کله به یې د یوه کار کولو ته اراده وکړه نو په بیدیا کښې به یې کومه مرغۍ یا مرغۍ د خپله ځایه والوزاوه، نو که هغه به ښې طرف ته الوتنه پیل کړه نو الوزوونکي به په زړه کښې په ښول شوي کار باندې پیل کاوه چې په دې کار کښې خبر دی، او که

بالعکس په چپ طرف به والوت نو د هغه څخه به یې صرف نظر کاوه چې په دې کار کېنې خیر نشته^(۱). مگر په استعمال کېنې "تَطْيَرٌ" مطلق فال نهولو ته ویل کېږي، برابره خبره ده چې د مرغانو په الوزونې سره یې صورت نهولی وي او یا په بل شي پورې ربط ورکړی شوی وي، په دې مقام کېنې همدغه عامه معنی مراده ده چې فرعونیانو بدفالی ته د موسی عليه السلام په شمول په مسلمانانو پورې تعلق ورکړی وه.

۲- که څه هم فرعون څلور سوه کاله په عیش او عشرت کېنې تېر کړه حتی چې په اصطلاح په سر باندې یې درد هم نه وه ورغلی^(۲)، مگر کله چې د موسی عليه السلام سره د مقابلې په میدان کېنې ناکام شو او خپل عناد او تکبر ته یې لا ادامه ورکړه نو الله تعالى د مشکلاتو او آفتونو سره مخامخ کړ چې څه نا څه تفصیل ته یې په ذکر و شوو ایتونو کېنې اشارې شوې دي.

د موسی عليه السلام نهه معجزات

۳- الله تعالى فرمایې چې: ﴿وَلَقَدْ آتَيْنَا مُوسَىٰ تِسْعَ آيَاتٍ بَيِّنَاتٍ﴾ [الإسراء: ۱۰۱] او یقیناً مونږ موسی عليه السلام ته نهه واضحه معجزې ورکړې وې.

که څه هم مونږ د نهو معجزاتو پوره څېړنه خپل مقام ته پرېږدو مگر دلته دومره لیکو چې په دې مقام کېنې هم د موسی عليه السلام نهه معجزات پوره کېدلی شي چې شماره یې لاندې لوستلی شئ:

الف: د موسی عليه السلام د همسا څخه بنامار جوړ شو [الأعراف: ۱۰۷].

ب: د ده عليه السلام لاس سپېن وپړېده البته کله یې چې د خپل گړېوان څخه رابهر کړ [الأعراف: ۱۰۸].

ج: په فرعونیانو باندې الله تعالى وچکالي وروستله او باران ورباندې ودرېد [الأعراف: ۱۳۰].

د: د دوی ونو مېوجات نه نیول او ټولې ونې یې شنډې شوې [الأعراف: ۱۳۰].

دغه دواړه بېلې بېلې معجزې وې، ځکه چې وچکالي د باران د نه وړېدلو څخه عبارت ده چې ونې وچې شي او کښتونه د تنډې د کبله وسوزي او حاصلات ونه کړي.

اما د فرعونیانو د مېوجاتو کمبود د دې څخه عبارت وه چې ونه به ښه ترو تازه وه او ښې پانې به یې درلودې خو مېوجات به یې نه نهول، حتی داسې به هم پېښېده چې د کجورې غټې ونې به فقط یوه کجوره نهولې وه او بس^(۳).

دا هم څه لرې نه ده چې دغه دواړه معجزې په یوه وخت کېنې په هغوی باندې مسلطې شوې وې چې چراگاه او بیابانونه یې د وچکالي د کبله وچ شوي وې او د نهرونو او د چینو په اوبو باندې باغونه شنه پاتې شوي وې خو مېوجات به یې نه وې نیولي^(۴).

(۱) التفسیر الکبیر ج ۲۰ ص ۱۶۷

(۲) الدر المنثور ج ۳ ص ۵۱۰

(۳) تفسیر ابن کثیر ج ۲ ص ۲۳۹

(۴) تفسیر الطبري ج ۶ ص ۲۹

ه: په فرعونیانو باندې الله ﷻ طوفان ورنازل کړ. د طوفان دپاره مفسرینو کرامو ډېرې معناوې کړې دي^(۱) مگر کومه معنی چې د عبدالله بن عباس رضی الله عنهما څخه روایت شوې ده هغه دا ده چې په دوی باندې څو ورځې مسلسل باران وورېد^(۲)، لکه چې الله ﷻ د نوح ﷺ د قوم په باره کښې فرمایلي دي: ﴿فَأَخَذَهُمُ الطُّوفَانُ وَهُمْ ظَالِمُونَ﴾ [العنکبوت: ۱۴] یعنې: نو د نوح ﷺ قوم طوفان (د اوبو ډېروالي) ونیوه حال دا چې دوی ظالمان وه.

و: بیا الله ﷻ په هغوی باندې ملخان ورمسلط کړه چې کښت یې ټول وخوړ او د دروازو چولونه یې هم وخوړه چې د کورونو دروازې یې را پرېوتلې، داسې ملخان چې داوسپنې دروازې هم ورته ټینګې نه شوې^(۳). او یا په بل عبارت: اوسپنه یې داسې خوړه لکه چې وینې لرګي خوري.

ز: بیا په هغوی باندې نور حشرات هم ورنازل کړې شوه چې قرآن کریم د "القمل" په نوم یاد کړي دي، او مفسرینو کرامو یې تقریباً اوه ډوله تفسیرونه کړي دي^(۴)، لکه ورپې، وینې، کونې (خمنه کې)، سپرې، کوچني ملخان چې وزر یې نه وي کړي او داسې نور.

ذکر شوې معناوې سره څه منافات نه لري ممکنه ده چې د هرې نوعې څخه به ورباندې ورنازل شوي وي، خو مونږ ته د سعید بن جبیر رحمه الله تفسیر غوره ښکاري چې د ﴿وَالْقُمَّلُ﴾ کلمه یې په هغو حشراتو باندې تفسیره کړې ده کوم چې په کورونو کښې غلې دانې خوري^(۵) چې په پښتو ژبه کښې ورته د غنمو سپرې وایي.

ح: بیا په هغوی باندې چینگښې ورمسلطې کړې شوې چې په هر شي کښې به ورپرېوتلې، که چا به د خبرو دپاره خوله وازه کړه نو چینگښې به ورټوپ کړ او په خوله کښې به یې نېغه کښیناسته. لنډه دا چې فرعونیان چینگښو داسې وزورول چې بل یوه شي هم دومره نه وه زورولي^(۶)، الله ﷻ چینگښې دومره ډېرې کړې وې چې یو فرعوني سړی به آن د زنې پورې په دغو حشراتو کښې ډوب ناست وه^(۷).

ط: بیا الله ﷻ په هغوی باندې د وینو مصیبت وربنګته کړ چې مفسرینو کرامو یې لاندې دوه تفسیرونه کړي دي:

اول: د فرعونیانو ټولې د څښلو اوبه وینې وګرځېدلې حتی د نیل اوبه د قبطیانو دپاره وینې جوړې شوې او د بني اسرائیلو دپاره به خوږې او پاکې اوبه وې^(۸).

(۱) زاد المیرج ۳ ص ۱۶۹

(۲) تفسیر ابن کثیر ج ۲ ص ۲۴۰

(۳) تفسیر ابن کثیر ج ۲ ص ۲۴۲

(۴) زاد المیرج ۳ ص ۱۶۹

(۵) الدر المنثور ج ۳ ص ۵۲۳

(۶) الدر المنثور ج ۳ ص ۵۲۳

(۷) تفسیر القرطبي ج ۷ ص ۲۷۱: تفسیر البغوي ج ۲ ص ۱۹۲

(۸) تفسیر القرطبي ج ۷ ص ۲۷۱

دوهم: د ټولو فرعونیانو د پوزو څخه به وینې روانې وې او ټول په همدې مرض باندې اخته شوه^(۱) مونږ وایو چې: څه لرې نه ده چې دواړه ډوله وینې به ورباندې الله ﷻ ورمسلطې کړې وي خو جمهورو علماوو کرامو اول تفسیر غوره کړی دی.

د معجزاتو تفصیل څه معنی؟

۴- د ﴿مُفَصَّلَاتٍ﴾ کلمه اصلاً د فصل څخه اخستله شوې ده، فصل دې ته وایي چې یو شی د بل شي څخه داسې جدا شي چې په مینځ کې یې فرجه (خلا) صورت ونیسي^(۲) او اتصال یې د منځه لاړ شي.

په دې مقام کېنې الله ﷻ د موسیٰ ﷺ معجزات یا مصیبتونه د ﴿مُفَصَّلَاتٍ﴾ په کلمه باندې موصوف کړي دي. ځینې علماء کرام^(۳) وایي چې هر یو مصیبت یا معجزې به یوه اونۍ (اوه ورځې) دوام کاوه ترڅو به چې فرعونیان زیات په تنگ شوه نو موسیٰ ﷺ ته به یې وعده ورکړه چې که مونږ د دغه مصیبت څخه خلاص شو نو د یو پلوه به درېاندې ایمان راوړو او د بله پلوه به بني اسرائيل درسره ازاد کړو.

موسیٰ ﷺ به الله ﷻ ته سوال وکړ خو چې مصیبت یا معجزه به د هغوی څخه پورته شوه نو موسیٰ ﷺ به د یوې میاشتې پورې هغوی ته وخت ورکړ ترڅو په خپلو وعدو وفا وکړي.

نو هغوی به خپلې وعدې ماتې کړې، نه به یې ایمان راوړ او نه به یې ورسره بني اسرائيل ازاد کړه، الله ﷻ به ورباندې بل افت ورنازل کړ او د بل مصیبت سره به یې مخامخ کړه مگر هغوی به بیا موسیٰ ﷺ ته وعدې ورکړې او چې د مصیبت څخه به خلاص شوه نو خپلې وعدې به یې بیا ماتې کړې آن تر آخره.

که څوک د ذکر و شوو معجزاتو یا مصیبتونو بڼه اوږد بیان غواړي نو ځینو اوږدو تفاسیرو^(۴) ته دې مراجعه وکړي. الله ﷻ دې پرې رحم وکړي. ډېر بڼه یې شرحه کړي دي.

تبصره

۵- ځینو علماوو کرامو لیکلي دي چې موسیٰ ﷺ په مصر کېنې د مقابلې په میدان کېنې د فرعون د مغلوبیت څخه وروسته د یوه کال په شاوخوا کېنې وخت تېر کړ^(۵) نو په دې تقدیر د مصیبتونو فاصله په یوې میاشتې باندې د سړي په ذهن کېنې ځای نیسي.

اما ځینو مفسرینو کرامو لیکلي دي چې د فرعون د مغلوبیت څخه وروسته موسیٰ ﷺ شل کاله^(۶)

(۱) زاد المیر ج ۲ ص ۱۶۹

(۲) مفردات الراغب ص ۳۹۵

(۳) تفسیر ابی السعود ج ۳ ص ۲۶۵

(۴) تفسیر البغوي ج ۲ ص ۱۹۱: تفسیر الطبري ج ۶ ص ۲۴-۴۰

(۵) المحرر الوجیز ج ۷ ص ۱۲۶

(۶) تفسیر ابی السعود ج ۳ ص ۲۶۵

یا خلویست کاله^(۱) په مصر کښې پاتې شو او فرعونیان یې دعوتول چې ایمان راوړي او بني اسرائيل ورسره ازاد کړي. نو که همدا مضمون واقعیت ولري نو شاید چې د معجزاتو او یا مصیبتونو ترمنځ فاصله به کال یا کلونه وي او دوی ته به د نجات موندلو دپاره ښه پوره چانس ورکړی شوی وي؛ مونږ ته همدغه بیان غوره ښکاري، والله اعلم.

يَمَا عَهْدَ عِنْدَكَ خه معنی؟

۶- څرنگه چې فرعونیانو د موسی ﷺ د دعاء اجابت خوشو کړته لیدلی وه او دوی ته تجربه شوې وه چې موسی ﷺ هر څه وغواړي الله ﷻ یې قبلوي، نو دوی دغه حالت داسې تعبیر کړ لکه چې الله ﷻ ورسره عهد کړی وي چې زه به ستا غوښتنه قبولم، نو ځکه به یې په هریوه مصیبت کښې موسی ﷺ مخاطب گرځاوه چې: ای موسی! د خپل رب ﷻ څخه دې زمونږ دپاره د هغه شي په خاطر سوال وکړه کوم چې ستا په نزد یې عهد کړی دی، هغه دا چې زه به ستا سوال قبولم، نو لکه څنگه چې ستا سوال د مصیبت په نزول کښې قبول شو د مصیبت په پورته کولو کښې هم قبلېږي، هله مهرباني وکړه او د سوال لاسونه پورته کړه.

یادونه

۷- د ﴿إِلَىٰ أَجَلٍ هُمْ بَلِغُوهُ﴾ کلمات په ﴿كَشَفْنَا﴾ پورې تعلق نیسي^(۲)، نو د معنی حاصل یې داسې راوړي چې: فرعونیانو ته مونږ د هر یوه مصیبت څخه وروسته نه دومره ډېر وخت ورکړ چې هغه ته نه شوه رسیدلی او مړه کیده او نه مو دومره لږ وخت وکړ چې تفکر او سنجش یې پکښې نه شو ترسره کولی، بلکې هغوی ته مو د هر یوه آفت څخه وروسته ښه کافي وخت ورکړ چې ښه په حوصله باندې هغه ته رسیدونکي وه مگر دوی د دغه کافي وخت سره سره په دوام داره توګه خپل عهدونه مات کړه او په وعدو باندې یې وفا ونه کړه.

﴿فَأَنْتَقِمْنَا مِنْهُمْ فَأَغْرَقْنَاهُمْ فِي الْيَمِّ بِأَنَّهُمْ كَذَّبُوا بِآيَاتِنَا وَكَانُوا عَنْهَا غَافِلِينَ﴾
وَأَوْرَثْنَا الْقَوْمَ الَّذِينَ كَانُوا يُسْتَضْعَفُونَ مَشْرِقَ الْأَرْضِ وَمُغْرِبَهَا الَّتِي بَارَكْنَا فِيهَا^ط وَتَمَّتْ كَلِمَتُ رَبِّكَ الْحُسْنَىٰ عَلَىٰ بَنِي إِسْرَءِيلَ بِمَا صَبَرُوا^ط وَدَمَرْنَا مَا كَانَ يَصْنَعُ فِرْعَوْنُ وَقَوْمُهُ^ط وَمَا كَانُوا يَعْرِشُونَ ﴿١٣٦﴾

[۱۳۶] نو د دوی (فرعونیانو) څخه مو انتقام واخیست (جزا مو ورکړه)، نو په دریاب (سره بحیره) کښې مو ځکه غرق کړه چې زمونږ ایتونو ته یې د دروغو نسبت کاوه او دوی زمونږ د ایتونو

(۱) تفسیر القرطبي ج ۷ ص ۲۶۷

(۲) المحرر الوجيز ج ۷ ص ۱۴۵

څخه په دوامداره توګه غفلت کوونکي وه. [۱۳۷] او مونږ هغه قوم ته چې په دوامداره توګه کمزوري کړي شوي وه د هغې ځمکې مشرقونه او مغربونه (ټول اطراف) وړيا ورکړل چې په هغې کښې مونږ برکت اچولی وه (د هر ډول حاصلاتو څخه مو ډکه کړې وه). او (په همدغه ترتیب سره) ستا د رب ﷻ ښائسته خبره (وعدده) په بني اسرائيلو باندې ځکه تمامه (پوره) شوه چې دوی صبر کړي وه. او مونږ هغه (آبادي ټولې) خرابې کړې چې فرعون او د ده قوم به (په ډېر افتخار سره) جوړولې او هغه مانې (مو هم ونړولې) چې دوی به چتونه چتونه لوړولې.

د مطلب خلاصه

يعنې: د ډېر کافي مهلت څخه وروسته مونږ فرعونيان په لايقه جزا ورسول او مناسبه سزا مو ورکړه، هغه دا چې په درياب کښې مو غرق کړه او دا ځکه چې دوی په دوامداره توګه زمونږ ايتونو ته د دروغو نسبت کاوه او نه د معجزاتو د اثر لاندې راغله او نه پرې خوشاليو يا مشکلاتو څه اثر وکړ، بلکې په دائمې توګه د غفلت په خوب ویده پراته وه. بالمقابل هغو کمزورو خلکو ته مو اقتدار وړانتقال کړ د کومو څخه به چې د غلامانو کار اخستل کيده او د سړيو لاهه چې د انسانانو په سترګه به ورته هم نه کتل کيده. دوی مو د هغوی په ځای په ځمکه کښې خليفگان وګرځول د برکتناکې ځمکې شرقاً او غرباً ټوله واکداري مو همدوی ته انتقال کړه. په همدې ذکر شوي تفصيل سره مو د بني اسرائيلو سره خپله نېکه وعده پوره کړه او د کومې ښائسته خبرې لوظ مو چې ورکړی وه هغه مو ورته تکميل کړ ځکه چې دوی د فرعونيانو په نادودو او ظلمونو باندې صبر وکړ او د موسی ﷺ په ملګرتيا کښې کلک پاتې شوه. دا د يو پلوه، او د بله پلوه مو د فرعونيانو هغه ټول مصنوعات د خاورو سره برابر کړه چې دوی به پرې وياړل او د لوړو بنگلو هغه لوړ چتونه مو راوغورزول چې دوی به په تکبر سره هلته ناسته-ولاره کوله.

توضیحات

۱- د فرعون د هلاک او د بني اسرائيلو د نجات پوره بيان الله ﷻ په "طه، الشعراء" او نورو سورتونو کښې نازل کړی دی چې مونږ يې هم د همدغه ځای تفسير ته پرېږدو، په دې مقام کښې د ارتباط د کبله يوازې په لاندې څو معلوماتو باندې اکتفاء کوو او بس:

الف: مونږ د [الأعراف: ۱۰۴] آيت لاندې ليکلي دي چې موسی ﷺ د فرعون څخه د دوه وو شيانو غوښتنه کړې وه: يو ايمان راوړل او بل د بني اسرائيلو ازادول.

د ډېر جرار بحث څخه وروسته د فرعون د پلوه اولنۍ غوښتنه په نهائي ډول باندې رد کړې شوه.

حتی چې د موسی ﷺ د موجودیت سره سره یې ساحران (تازه مسلمانان) شهیدان کړه او د بني اسرائيلو د اولادونو د وژلو تهدید یې وکړ، ته به وایې چې موسی ﷺ یې وژلی وي او هم یې د ده د وژلو تهدید کړی وي، ځکه چې خلک وایې: "ضَرْبُ الْغَلَامِ إِهَانَةُ الْمُؤْتَى" د غلام وهل د مولا سپکاوی دی. نو د ایمان د کبله د امتي وژل او یا په مرگ سره تهدیدول داسې ګڼل کېږي لکه چې پیغمبر یې وژلی او یا یې په مرگ سره تهدید کړی وي.

ب: دوهمه غوښتنه فرعون ومنله او موسی ﷺ ته یې اجازه ورکړه چې بني اسرائيل زما د پلوه ازاد دي هر طرف ته یې چې سوق کوي سوق یې کړه^(۱).

ج: موسی ﷺ پوهېده چې فرعون په خپله ژبه باندې نه ودرېږي نو د همدې کبله یې شپې د شپې په عجله سره بني اسرائيل د قلمز د دریاب لورې ته ولېږدول چې د دوی د استوګنې ځای او د سینا د تاپو وزمې بیدیا ترمنځ شرقي طرف ته واقع دی^(۲).

د: موسی ﷺ او بني اسرائيل د دریاب غاړې ته ورسېده او د بندر په لټه کښې وه چې د سینا تاپو ته په شرقي طرف ورپورې وزی، خو په عین وخت کښې فرعون خپلو همکارانو پښېمانه کړ او ورته یې په ډاګه کړه چې د بني اسرائيلو ازادول ښه کار ونه شو، د دوی په تللو سره بامشخته کارونه او د تشنابونو وینځل او داسې نور خدمات یې سرپرسته پاتې شوه.

ه: نو فرعون ښه غټ لښکر په جنگي سامان باندې سنبال کړ او د بني اسرائيلو په تعقیب یې حرکت وکړ ترڅو یې یا بېرته راستانه کړي او یا یې ووژني.

فرعون کولی شو چې ذکره شوې نقشه یې د څو جنرالانو په ذریعه عملي کړې وي او یا یې د ساحل خلکو ته امر کړی وي چې مخه یې ونیسي او وړاندې تګ ته یې مه پرېږدي، دا ځکه چې بني اسرائيل بې دفاع (تش لاس) وه او د هیچا د مقابلې توان یې نه درلود.

مګر الله ﷻ د فرعون په زړه کښې د تعقیب ولوله واچوله تا به ویل چې خپل ځان وژل ځای ته رسوي او هم غواړي چې د مملکت با اعتباره اشخاص (د مفاسدو ملګري) ټول په اجتماعي توګه ووژني.

دا هم څه لرې نه ده چې فرعون به د ډاره یوازې خپل وسلوال نوکران د بني اسرائيلو په تعقیب نه وي ټاکلي چې دوی به هم د ساحرانو غوندې په موسی ﷺ باندې ایمان راوړي او زما په مقابل کښې به یوه قوي مسلحه جبهه جوړه کړي چې بیا به یې ماتول ډېر ګران کار جوړ شي.

نو د همدغه خطر د کبله به یې د تعقیب قومندانې په خپل لاس کښې اخستې وي او د لښکر په سر کښې به روان شوی وي.

و: کله چې د بني اسرائيلو په فرعونې لښکر باندې سترګې ولګېدې نو موسی ﷺ ته یې شکایت وکړ چې اوس نو زموږ د مرګ وخت راوړسېد او د تښتېدلو لار مونږه نشته ځکه چې د یو پلوه فرعوني بې رحمه لښکر دی او د بله پلوه دریاب.

(۱) المحرر الوجيز ج ۷ ص ۱۴۵

(۲) تفسیر القاسي ج ۷ ص ۲۳۹

نو موسی ﷺ د الله ﷻ په امر دریاب په امسا باندې وواهه چې دولس کوڅې پکښې جوړې شوې او هر یو قوم په خپله کوڅه باندې د سینا بیدیا ته ورپورېوت او دریاب ځای په ځای ودرید. ز: خو فرعونې لښکر یې تعقیب پرېښود او دریاب ته ورپسې وربښکته شو ترڅو دوی هم په کوڅو کښې ورپورېوزي او ځانونه بني اسرائيلو ته ورورسوي، مگر دریاب د موسی ﷺ په اشاره حرکت وکړ او فرعونیان ټول هلاک شوه.

”يَمَّ” څه معنی؟

۲- د ”يَمَّ” کلمه د هغه دریاب نوم دی چې ډېر ژور وي، برابره خبره ده چې اوبه یې خوږې وي او که تروې^(۱). په قرآن کښې د ذکرې شوې کلمې اطلاق په رود نیل باندې هم راغلی دی چې الله ﷻ فرمایي: ﴿فَإِذَا خَفَّتْ عَلَيْهِ فَأَلْقِيهِ فِي الْيَمِّ﴾ [القصص: ۷] یعنی: مونږ د موسی ﷺ مور ته الهام وکړ چې که په موسی ﷺ باندې وډاره شوې چې فرعون به یې شهید کړي نو په دریاب (رود نیل) کښې یې واچوه.

اما په دې مقام کښې ذکره شوې کلمه د رود نیل څخه عبارت نه ده او چا چې ترې همدغه معنی اخستې ده^(۲) هغوی غلط شوي دي بلکې دلته ترې د قلزم بحیره مراده ده چې بحیره الأحمر (سره بحیره) هم ورته وایي دا ځکه چې: موسی ﷺ غوښتل چې بني اسرائيل د شام طرف ته بوزي چې د مصر شرق خوا ته واقع دی او په منځکښې یې ذکره شوې بحیره حائله ده نو معلومه شوه چې دوی د همدې بحیرې څخه تیر شوي دي او د سینا بیدیا ته ورپورېوتلي دي چې شاماتو پورې مربوطه ده. که بالفرض بني اسرائيل د رود نیل څخه تیر شوي وي چې د مصر په غرب ساحه کښې بهیري نو دوی خو به د سینا څخه ډېر لرې وتلي وي هسې نه چې ور رسیدلي وي.

دلته د ”الْأَرْضُ” څخه کومه ځمکه مراده ده؟

۳- مفسرینو کرامو د ﴿الْأَرْضِ﴾ کلمه په دې مقام کښې په لاندې معناو سره تفسیره کړې ده: الف: دغه ځمکه د شام او د مصر د ځمکې څخه عبارت ده چې دواړه الله ﷻ بني اسرائيلو ته ورکړې او د دوی د حکومت لاندې وگرځېدې^(۳)، البته د وخت په تېرېدلو سره. ب: دلته د ټولې دنیا ځمکه مطلب ده ځکه چې د داود ﷺ او د سليمان ﷺ حکومتونه ټولې دنیا ته شامل وه چې دوی دواړه هم د بني اسرائيلو څخه دي^(۴).

مونږ ته اوله معنی ښه برېښي ځکه چې په هغه وخت کښې د مصر ځمکه د فراعنه وو په لاس کښې وه او بني اسرائيلو به پکښې د ذلت عمر تېراوه، خو الله ﷻ هغوی هلاک کړه او څه وخت

(۱) تفسیر الخازن ج ۲ ص ۶۲۲: مفردات الراغب ص ۵۷۷

(۲) تفسیر القاسمي ج ۷ ص ۲۴۲

(۳) تفسیر البغوي ج ۲ ص ۱۹۴: تفسیر الکشاف ج ۲ ص ۱۴۹

(۴) تفسیر القرطبي ج ۷ ص ۲۷۲

وروسته یې دوی ته ورکړه، او د شام څمکه د عمالقه وو (بوت پرستانو) په لاس کښې وه او بني اسرائيل یې په مقابل کښې په جهاد کولو باندې مکلف شوه چې په نتیجه کښې د څلوېښتو کالو څخه وروسته د یوشع بن نون عليه السلام په زمانه کښې الله تعالی هغوی مغلوب کړه او د دوی حکومت یې پکښې قائم کړ ﴿وَمَنْ أَؤْفَ بِعَهْدِهِ مِنْ اللَّهِ﴾.

﴿وَجَاوَزْنَا بِبَنِي إِسْرَءِيلَ الْبَحْرَ فَأَتَوْا عَلَى قَوْمٍ يَعْكُفُونَ عَلَى أَصْنَامِهِمْ قَالُوا يَمُوسَى اجْعَلْ لَنَا إِلَهًا كَمَا لَهُمْ آلِهَةٌ قَالَ إِنَّكُمْ قَوْمٌ تَجْهَلُونَ ﴿۱۳۸﴾﴾ إِنَّ هَؤُلَاءِ مَتَّبِعُوا مَا هُمْ فِيهِ وَبَطِلٌ مَا كَانُوا يَعْمَلُونَ ﴿۱۳۹﴾﴾ قَالَ أَغَيْرَ اللَّهِ أَبْغِيكُمْ إِلَهًا وَهُوَ فَضَّلَكُمْ عَلَى الْعَالَمِينَ ﴿۱۴۰﴾﴾ وَإِذْ أَخْبَيْنَاكُمْ مِنْ آلِ فِرْعَوْنَ يَسُومُونَكُمْ سُوءَ الْعَذَابِ يُقْتُلُونَ أَبْنَاءَكُمْ وَيَسْتَحْيُونَ نِسَاءَكُمْ وَفِي ذَٰلِكُمْ بَلَاءٌ مِنْ رَبِّكُمْ عَظِيمٌ ﴿۱۴۱﴾﴾

[۱۳۸] او مونږ بني اسرائيل د درياب (سړې بحیرې) څخه پورېوتل نو دوی په یو قوم باندې ورغله چې په عبادت سره خپلو بوتانو ته متوجه وه (او ترې راچاپېر وه).
(نو) هغوی (بني اسرائيلو) وویلې چې ای موسی! مونږ ته هم دغسې یو بوت (معبود) وگرځوه (وټاکه) لکه څنگه چې دوی لره بوتان (معبودان) دي. ده (موسی عليه السلام) وویلې چې یقیناً تاسو داسې قوم یاست چې جهل (کم عقلتوب) کوئ.

[۱۳۹] بې شکه دغه خلک چې دي (د دوی) هغه (دین) د منځه تلونکي دی چې (دوی) پکښې (مشغول) دي. او هغه څه باطل دي چې دوی یې کوي (د شر څخه په غیر څه خیر پکښې نشته).

[۱۴۰] (بیا) ده (موسی عليه السلام) وویلې چې ایا زه تاسو ته د الله تعالی څخه په غیر بل معبود ولټوم. حال دا چې ده (الله تعالی) تاسو ته (د خپلې زمانې) په ټولو عالمونو باندې بهرني درکړې ده.

[۱۴۱] او (دا یې هم ورته وویلې چې) هغه وخت درېه زره کړۍ چې د فرعون د تېر (فرعونیانو) څخه یې نجات درکړ. چې تاسو ته به یې بد (او سخت) عذاب رساوه (هغه دا چې) ستاسو زامن به یې (په شدت سره) وژل او ښځې (لورگانې) به یې ستاسو پرېښودلې.

په دغه (نقشه) کښې ستاسو د رب تعالی دپلوه لوی امتحان (یا لوی نعمت) دی.

ارتباط

مونږ د [الأعراف: ۱۰۳] آیت لاندې لیکلي وه چې د موسی عليه السلام ژوند په پنځو مرحلو باندې ویشلی شوی وه، نو کله یې چې د څلورمې مرحلې څه بیان ختم شو د دې ایتونو څخه وروسته د ډېرو ایتونو پورې د پنځمې مرحلې څه شرحه او بیان لوستل کېږي، ترڅو:

الف: نبي کریم ﷺ متسلي شي او د يهودو په نادودو او بې عهدۍ باندې ډېر متاثر نه شي چې دوی خو د همغو خلکو اولاده ده چې د موسی ﷺ سره يې ډېرې نادودې او بې عهدۍ کړې وې.
ب: موټمنان بيدار شي چې د يهودانو په چلونو او مکاریو باندې تېر نه وزي او د هغوی د کړنلارې څخه ځانونه بچ وساتي.

د مطلب خلاصه

يعني: ای پیغمبره! بني اسرائيل خو مونږ د درياب څخه په معجزانه توگه پورېوستل، که نه نو يا به فرعونني لښکر پوپنا کړي وی او يا به يې د غلامۍ دپاره بېرته ستانه کړي وی مگر د دغه بارز نعمت د ليدلو سره سره کله چې دوی د درياب څخه هغې خوا ته پورېواته او په يوه بوت پرست قوم باندې يې - چې د غوا په شکل د يوه بوت عبادت يې کاوه - سترگې ولگيدې نو په ځای د دې چې د موسی ﷺ څخه شرعي احکام وغواړي چې د فرعون د ظلم څخه خلاص شوو او د شريعت د تعميل دپاره ښه پوره جوگه ياستو، د هغه څخه يې وغوښتل چې ای موسی! (لکه يوه عادي سړي ته چې خطاب کوي) مونږ ته هم يو معبود ودرره لکه څنگه چې دوی معبودان لري او په عبادت يې مشغول دي. نو موسی ﷺ ورته لاندې خطابه ورکړه:

۱- تاسو خو يو جاهل قوم ياست، تاسو خو د فرعون د بوت پرستۍ انجام وليد چې ستاسو د سترگو لاندې تباہ شو، که بالفرض تاسو بوت پرستۍ ته واوړئ نو تاسو به هم تباہ شئ.

۲- د ډېر جهالت خبره لا دا ده چې د بل چا څخه نه بلکې زما څخه (چې الله ﷻ د بوت پرستۍ د منځه وړلو دپاره راستولی يم) د بوت درول غواړئ، د فرعون سره خو زما جگړه په کومه پوله پټې باندې نه وه، د هغه څخه خو ما د بوت پرستۍ پرېښودل غوښتل. ايا زه اوس په خپل لاس تاسو ته د عبادت دپاره بوت ودرروم؟

۳- ايا ستاسو خيال دی چې د فرعون بوت پرستي جائزه نه وه او نورې بوت پرستۍ جائزې دي؟

۴- په کار خو دا ده چې تاسو ماته وړاندیز کړی وی چې دغه بوت پرستان هم د بوت پرستۍ څخه منعه کړه چې د غوا په عبادت لگيا دي.

۵- ای زما ناپوهه قوم! هغه دين چې دغه خلک پکښې مشغول دي د منځه تلونکی دی او دغه خلک چې څه کوي هغه باطل دي، نه ورته په دنيا کښې په درد خوري او نه په آخرت کښې، بلکې محض خپل وخت ضائع کوي او خپلو ځانونو ته د هلاکت کنده کني.

۶- ای قوم! تاسو ته الله ﷻ زه د دې دپاره دراستولی يم چې تاسو ته زما په ذريعه د خپلې زمانې په ټولو عالمونو باندې فضيلت درکړي او تاسو د ټولو عالمونو امامان جوړ شئ. ايا تاسو غواړئ چې بوت پرستانو پسې اقتداء وکړئ او د الهي فضيلت څخه ځانونه ښکته راوغورزو؟

۷- ای قوم! ستاسو د نجات خو ډېر وخت نه دی تېر شوی همدا پرون الله ﷻ تاسو ته د فرعونيانو څخه نجات درکړ چې په بې رحمانه توگه يې ستاسو نارينه اولادونه وژل او ستاسو

لورگاني يې د خدمتونو دپاره پرېښودلې، چې ستاسو دپاره ستاسو د رب ﷻ د پلوه لوی امتحان وه او نجات يې لوی نعمت وه.
نو د الله ﷻ شکر په وکړئ او فرعوني خاصیتونه د مغزو څخه وباسئ چې د دې څخه وروسته غیر شرعي غوښتنې ونه کړئ.

توضیحات

۱- فرعون پورې د مربوطو بحثونو څخه وروسته د ذکر شوو ایتونو څخه نېولې آن تر [۱۷۱] آیت پورې الله ﷻ د بني اسرائيلو پورې مربوط بحثونه نازل کړي دي چې تقریباً نهو بحثونو ته رسېږي.

د ایتونو ارشاد

۲- دا ایتونه مونږ ته ارشاد کوي چې باید د الله ﷻ د نعمتونو شکر په وکړو چې په ایمان باندې یې مشرف کړي یاستو او د شریکياتو څخه او د شرکي رنگو شیانو څخه ځانونه بچ وساتو او هم د دین په باره کښې قرآن او حدیث ته مراجعه وکړو او د خلکو پوند تقلید ونه کړو.
همدې ته نبي کریم ﷺ په لاندې یو حدیث کښې اشاره کړې ده:

یوه ورځې نبي کریم ﷺ د حنین غزا ته روان وه چې یوه ونه ورته مخې ته ورغله چې د ذات انواط په نامه یادېده. په دې ونې پورې به مشرکانو خپلې سلاگانې زورېدلې او په کال کښې به یې یو ځل د دې تعظیم کاوه^(۱) نو صحابه کرامو ﷺ د نبي کریم ﷺ څخه وغوښتل چې مونږ ته هم د ذات انواط غوندې یوه ونه وټاکه چې سلاگانې ورپورې زورېدلې کړو لکه څنګه چې هغوی ورپورې زورېدلې کړې دي (او هم یې تعظیم وکړو).

نو نبي کریم ﷺ وفرمایل چې: سبحان الله دا خبره خو داسې ده لکه چې د موسی ﷺ څخه خپل قوم وغوښتل چې مونږ ته هم د بوت پرستانو په شان بوتان ودروله چې عبادت یې وکړو. بیا نبي کریم ﷺ سوګند یاد کړ او ویې فرمایل چې: «لَتَرْکِبُنَّ سُلَّةً مِّنْ کَانَ قَبْلُکُمْ»^(۲) ضرور هرومرو به تاسو د هغو خلکو په لاره باندې سواره شئ (وروخېژئ) کوم چې ستاسو څخه پخوا تیر شوي دي.

بني اسرائيلو ولې د بوتانو وړاندیز وکړ؟

۳- څرنگه چې بني اسرائيل ډیر کلونه د فرعون د کفري او الحادي دولت لاندې پاتې شوي وه او ډیر کلونه یې د بوتانو عبادت کړی وه نو د دوی په خیال کښې بوت پرستي د هر دین جز ګڼله کیده. دوي دا فکر کاوه چې که بالفرض یو پیغمبر د خپل امت دپاره کوم یو بوت د عبادت دپاره نصب کړي نو هغه به ناجائز کار نه وي او پیغمبران به داسې کارونه هم کوي، العیاذ بالله.

(۱) تفسیر القرطبي ج ۷ ص ۲۷۳

(۲) ترمذی شریف ج ۲ ص ۴۱

نو د همدې کبله مونږ وایو چې د هغوی وړاندېز د ارتداد د کبله نه بلکې د جهالت د کبله وه. د همدې وجې څخه موسی عليه السلام هغوی د ﴿تَجْهَلُونَ﴾ په عوض په ﴿تَكْفُرُونَ﴾ باندې مخاطب نه کړه چې تاسو کافر قوم یاست.

یادونه

۴- د ﴿بَلَاءٌ﴾ د کلمې په نعمت او هم په محنت دواړو باندې اطلاق کېږي.^(۱) په دې مقام کېنې که د «ذَلِكَ» توري نجات ته اشاره وي نو ﴿بَلَاءٌ﴾ به د نعمت معنی ورکړي او که د اولادونو وژلو ته اشاره وي نو ﴿بَلَاءٌ﴾ به د محنت او امتحان معنی ورکړي، او که د مذکور په تاویل سره دواړو ته اشاره شي نو بیا به د ﴿بَلَاءٌ﴾ د کلمې څخه ما یطلق علیه البلاء مراد کړی شي چې نعمت او محنت دواړو ته شامله شي.

د الله تعالى په توفیق د «عزیز التفاسیر» څلورم ټوک په همدې ځای باندې ختم شو، والحمد لله تعالى.

د څلورم ټوک

محتویات

محتویات	۵۷۲	خلورم نوک
۳۳..... سوال جواب	۶.....	د کفارو موالاة
۳۳..... اقتصاد څه معنی؟	۷.....	سوال جواب
۳۵..... نبی کریم ﷺ خپله دنده انجام کړه	۷.....	یوه پوښتنه او د هغې جواب
۳۵..... روافض دروغ وایي	۸.....	دائرة څه معنی؟
۳۵..... الله ﷻ خپل تضمین پوره کړ	۹.....	فتح او الهي امر څه فرق لري؟
۳۶..... سوال جواب	۱۰.....	یادونه
۳۷..... قرآن کریم چاته نازل شوی دی؟	۱۳.....	یوولس قبیلې مرتدې شوې
۳۸..... د عربیت یو قانون	۱۳.....	د بجله مرتد عجیبه قیصه
۴۰..... بني اسرائيلو څو کرته د جنایاتو ارتکاب وکړ؟	۱۴.....	دوهم خبر هم رښتیا شو
۴۱..... د عربیت یو قانون	۱۴.....	سوال جواب
۴۴..... په یاد ولری	۱۵.....	سوال جواب
۴۵..... صدیق څوک دی؟	۱۵.....	یوه پوښتنه او د هغې جواب
۴۷..... د بني اسرائيلو ملعونیت	۱۵.....	په دې مقام کښې رکوع څه معنی؟
۴۸..... یادونه	۱۶.....	اهل التشیع څه وایي؟
۴۸..... دلته د کفارو څخه مشرکان مراد دي؟	۱۷.....	د اهل التشیع غلطیاوې
۵۰..... سوال جواب	۱۹.....	دلعب او هزو معناوې
۵۱..... سوال جواب	۱۹.....	توقه تقاله شوه
۵۲..... خو په یاد ولری	۱۹.....	توقه په واقعیت بدله شوه
۵۲..... یوه پوښتنه او د هغې جواب	۲۱.....	بې تکلفه توجیه
۵۲..... قیس څه معنی؟	۲۲.....	د عربیت یوه قاعده
۵۳..... راهب چاته ویل کېږي؟	۲۳.....	سوال جواب
۵۶..... د حبشې پاچا په ایمان مشرف شو	۲۳.....	د ایتونو ارشاد
۵۷..... په یاد ولری	۲۶.....	د غُلل معنی
۵۸..... قیض څه معنی؟	۲۶.....	د ید الله مَقْلُوبَةٌ معنی
۵۸..... ارشاد	۲۷.....	غُلَّتْ اَیْدِيهِمْ څه معنی؟
۵۸..... شهادت ورکونکي څوک دي؟	۲۸.....	یوه عجیبه قیصه
۶۰..... په دې امت کښې رهبانیت مشروع نه دی	۲۸.....	سوال جواب
۶۱..... په یاد ولری	۲۹.....	یوه ډېره ضروري خبره
۶۱..... تحریم څه معنی؟	۳۰.....	عداوة او بغضاء څه فرق لري؟
۶۱..... تبصره	۳۰.....	د جنگ اور یعنی څه؟
۶۲..... اعتداء څه معنی؟	۳۲.....	اِقَامَةٌ څه معنی؟
۶۲..... د ایت شریف ارشاد	۳۲.....	سوال جواب
۶۳..... یوه عجیبه قیصه	۳۲.....	ایا په دینداری سره رزق پراخېږي؟

۸۸.....	صيد (بنکار) او ډولونه يې	۶۶.....	نسم خاص د الله ﷻ په نامه
۹۱.....	بيت الله ته څکه کعبه وايي چې	۶۶.....	چې د الله ﷻ نوم د کنایې په توګه ذکر شي
۹۱.....	کعبه په پښو باندې دروونکې ده	۶۶.....	سوال جواب
۹۲.....	د محرم په لاس بنکار شوی حیوان پلیت دی	۶۷.....	يو نظير
۹۳.....	پاک او ناپاک دواړه برابر نه دي	۶۷.....	ایا توريه په قسم کولو کښې څه اثر لري؟
۹۵.....	تبصره	۶۸.....	تبصره
۹۵.....	سوال جواب	۶۸.....	ان شاء الله د قسم د انعقاد مخه نیسي
۹۷.....	د لومړي جملې تفصيل	۶۹.....	اطعام څه معنی؟
۹۹.....	د دوهمې جملې تفصيل	۷۰.....	سوال جواب
۱۰۱.....	سوال جواب	۷۰.....	اوسط طعام کوم یو دی؟
۱۰۲.....	د صحابه کرامو ﷺ زمانه او پوښتنې	۷۱.....	په طعام کښې کټغ ضرور نه دی؟
۱۰۲.....	یوه پوښتنه او د هغې جواب	۷۱.....	په کومې جامې سره کفار څه خلاصېږي؟
۱۰۳.....	د دریمې جملې تفصيل	۷۱.....	عدم وجدان یعنې څه؟
۱۰۴.....	د پخوانیو قومونو د سوالونو مثالونه	۷۲.....	د کفارې په روږو کښې تتابع شرط ده
۱۰۶.....	د بحیره، سائبه، وصیله او حام تعریفونه	۷۴.....	د شرابو د تحریم مراحل
۱۰۷.....	سوال جواب	۷۴.....	د شرابو متعلق احادیث
۱۰۹.....	سوال جواب	۷۴.....	انصاب او ازلام څه معنی؟
۱۱۴.....	"شهادة" څه معنی؟	۷۵.....	سوال جواب
	د شاهد، مقرر، مدعی، مدعی علیه او	۷۵.....	رجس څه شي ته وايي؟
۱۱۴.....	مزکي تعریفونه	۷۵.....	د شرابخور حد
	ایا په مسلمان باندې د کافر شهادت	۷۷.....	د "طعم" معنی
۱۱۵.....	صحت لري؟	۷۷.....	د غلط تاویل یوه قیصه
۱۱۶.....	یوه پوښتنه او د هغې جواب	۷۸.....	سوال جواب
۱۱۶.....	تبصره	۷۹.....	یوه پوښتنه او د هغې جواب
۱۱۷.....	"جس" څه معنی؟	۷۹.....	درې خله (تقوی) ذکره شوه
۱۱۷.....	سوال جواب	۸۰.....	تبصره
۱۱۷.....	دلته کوم یو لمونځ مراد دی؟	۸۰.....	سوال جواب
۱۱۸.....	"عشور" څه معنی؟	۸۴.....	د بنکار د رانیولو ډولونه
۱۱۸.....	سوال جواب	۸۵.....	"حرم" څه معنی؟
۱۱۸.....	دوه نحوي تحلیلونه	۸۵.....	ایا د احرام په جنایت کښې قصد ضرور دی؟
۱۱۹.....	سوال جواب	۸۵.....	سوال جواب
۱۲۰.....	یوه پوښتنه او د هغې جواب	۸۶.....	د محرم په جزا کښې مثلث ضرور دی
۱۲۱.....	د پیغمبرانو استنطاق	۸۷.....	عود څه معنی؟

خلورم توک

۵۲۴

محتویات

د پرنستو لیدل او مرگ څه ارتباط لري؟ ۱۵۸.....	سوال جواب ۱۲۱.....
د پرنستو لیدل اسان کار نه دی ۱۵۹.....	یوه پوښتنه او د هغې جواب ۱۲۲.....
سوال جواب ۱۵۹.....	د دې پوښتنې یو نظیر ۱۲۳.....
په احادیثو کې د الله ﷻ د رحمت تفسیر ۱۶۳.....	سوال جواب ۱۲۶.....
د "إلى" کلمه دلته څه معنی؟ ۱۶۳.....	سوال جواب ۱۲۹.....
سوال جواب ۱۶۴.....	تبصره ۱۳۰.....
یوه پوښتنه او د هغې جواب ۱۶۴.....	مانده څه معنی؟ ۱۳۰.....
د "فاطر" معنی او یوه قیصه ۱۶۵.....	ایا مانده نازل شوه ۱۳۰.....
د قیامت د ورځې لویه کامیابی ۱۶۷.....	د ماندې په باره کې څه معلومات ۱۳۱.....
خیر او شر دواړه د الله ﷻ په واک کې دي ۱۶۷.....	عیسی ﷺ په اسمانونو کې ژوندی دی ۱۳۴.....
"قهر" څه معنی؟ ۱۶۸.....	سوال جواب ۱۳۴.....
یو نحوي تحلیل ۱۷۱.....	سوال جواب ۱۳۶.....
د الله ﷻ د شهادت ډولونه ۱۷۱.....	د ټولو نعمتونو څخه لوی نعمت ۱۳۶.....
د نبی کریم ﷺ رسالت عام دی ۱۷۲.....	الأنعام (۶)
سوال جواب ۱۷۳.....	سریزه ۱۳۸.....
اهل الکتابو نبی کریم ﷺ پېژاند ۱۷۳.....	د دې سورت نوم ۱۳۸.....
ډېر غټ ظالم څوک دی؟ ۱۷۵.....	سوال جواب ۱۳۸.....
سوال جواب ۱۷۵.....	د دې سورت محتویات ۱۳۹.....
یوه پوښتنه او د هغې جواب ۱۷۶.....	پنځه سورتونه په "الحمد لله" پیل شوي دي ۱۴۲.....
په دې مقام کې "فتنة" څه معنی؟ ۱۷۶.....	خلق او جعل څه فرق لري؟ ۱۴۳.....
سوال جواب ۱۷۷.....	سوال جواب ۱۴۳.....
عقلونه یو برابر نه دي ۱۷۹.....	یوه پوښتنه او د هغې جواب ۱۴۴.....
"اَكْبَر" څه معنی؟ ۱۷۹.....	دلته عدل څه معنی؟ ۱۴۴.....
سوال جواب ۱۸۰.....	انسان د خټو څخه جوړ شوی دی ۱۴۵.....
وقوف علی النار څه معنی؟ ۱۸۲.....	دلته "اجل" څه معنی؟ ۱۴۶.....
سوال جواب ۱۸۲.....	سوال جواب ۱۴۶.....
د قیامت په ورځ به څه شی ښکاره شي؟ ۱۸۳.....	یوه پوښتنه او د هغې جواب ۱۴۷.....
سوال جواب ۱۸۴.....	سوال جواب ۱۴۹.....
د عربیت یوه قاعده ۱۸۴.....	"قرن" څه معنی؟ ۱۵۱.....
د "الساعة" د کلمې معنی ۱۸۶.....	سوال جواب ۱۵۳.....
سوال جواب ۱۸۶.....	د مشرکانو د اسماني کتاب غوښتنه ۱۵۵.....
"وزر" څه معنی؟ ۱۸۷.....	د پرنستو د نزول غوښتنه ۱۵۶.....
د "لهو" او "لعب" معناوي ۱۸۷.....	د کار فیصله کېدل څه معنی؟ ۱۵۷.....

محتویات	۵۷۵	خلورم نوک
۲۲۱..... د نظائرو مراعات په کار دي	۱۸۸.....	سوال جواب
۲۲۲..... تبصره	۱۹۳.....	خونکو ته اشاره؟
۲۲۲..... سوال جواب	۱۹۳.....	تکذیب څه معنی؟
۲۲۴..... دلته د "سَلَامٌ عَلَیْکُمْ" تفسیر	۱۹۴.....	د "کلمات الله" معنی
۲۲۵..... گناهونه په جهالت سره	۱۹۴.....	سوال جواب
۲۲۵..... د عربیت څو قواعد	۱۹۵.....	دلته د "الموتی" کلمه څه معنی؟
۲۲۸..... کوم شیان کفارو په عجله سره غوښتل	۱۹۸.....	سوال جواب
۲۲۸..... سوال جواب	۱۹۹.....	"اُتْمَ" څه معنی؟
۲۳۲..... د "مَفَاتِیح" تحلیل	۱۹۹.....	انسان او د نورو حیواناتو سره یې مماثلت
۲۳۲..... په یاد ولری	۲۰۰.....	دلته کوم یو کتاب مطلب دی
۲۳۳..... غیب څه معنی؟	۲۰۰.....	سوال جواب (افراط او تفريط څه ته وايي؟)
۲۳۳..... یادونه	۲۰۲.....	یادونه
۲۳۴..... سوال جواب	۲۰۲.....	څاروي هم حشر کېږي
۲۳۵..... یوه عجیبه قصه	۲۰۳.....	یوه پوښتنه او د هغې جواب
۲۳۵..... سوال جواب	۲۰۴.....	د "أَرَأَيْتُمْ" د کلمې تحلیل
۲۳۶..... "کتاب مبین" د کوم کتاب نوم دی؟	۲۰۵.....	سوال جواب
۲۳۷..... د "تَوَقَّي" د کلمې معنی	۲۰۵.....	یوه قصه
۲۳۷..... فوقیت څه معنی؟	۲۰۷.....	د "الضَّأء" او "البَّأْسَاء" معناوي
۲۳۸..... حفظه ملانک د کومو ملانکو نوم دی؟	۲۰۸.....	تزین څه معنی؟
۲۳۹..... سوال جواب	۲۰۸.....	د دې ایت ماثور تفسیر
۲۳۹..... د حساب د سرعت معنی	۲۰۹.....	سوال جواب
۲۴۲..... دلته د "ظُلُمَات" معنی	۲۰۹.....	د "بَقَّة" کلمه څه معنی؟
۲۴۲..... "تَضَرُّع" څه معنی؟	۲۰۹.....	"إِبْلَاس" څه شي ته وايي؟
۲۴۳..... دلته څوک مخاطب دی؟	۱۱۲.....	دلته د "خَتْم" معنی
۲۴۳..... پاسني او لاندېني عذابونه	۲۱۳.....	سوال جواب
۲۴۴..... دلته ماثور تفسیر	۲۱۵.....	د "خَزَائِن" معنی؟
۲۴۴..... یادونه	۲۱۵.....	سوال جواب
۲۴۵..... د "مُسْتَقَر" معنی	۲۱۵.....	یوه پوښتنه او د هغې جواب
۲۴۸..... سوال جواب	۲۱۶.....	د "غیب" ډولونه
۲۴۹..... پیغمبران او د احکامو هېرېدل	۲۱۶.....	یادونه
۲۵۰..... سوال جواب	۲۱۷.....	سوال جواب
۲۵۱..... "ذکری" څه معنی؟	۲۱۹.....	دنیا پرستان فقیري عیب گڼي
۲۵۱..... د "نَسِل" معنی	۲۲۱.....	د "غَدَاة" او "عَشِي" معناوي

محتویات

۵۷۶

خلورم توک

۲۸۵..... د الله ﷻ د شان سره مناسب تعظیم	۲۵۲..... د 'لهو' او 'لعب' معناوي
۲۸۵..... سوالونه او جوابونه	۲۵۵..... 'استهواء' څه معنی؟
۲۸۷..... 'مبارک' څه معنی؟	۲۵۵..... د عربیت یو قانون
۲۸۸..... 'أُمُّ الْقُرَى' د کوم ځای نوم دی؟	۲۵۶..... 'صُور' څه معنی؟
۲۹۲..... د عبد الله بن سعد بن ابی السرح قیصه	۲۵۷..... څو یادونې
۲۹۳..... د 'غَمَرَات' معنی	۲۵۹..... د ابراهیم ﷺ په هکله معلومات
۲۹۳..... سوال جواب	آزر څوک وه؟
۲۹۴..... د 'فَرَادَى' کلمه څه معنی؟	۲۵۹..... سوال جواب
۲۹۵..... سوال جواب	دلته څه تطبیقونه
۲۹۷..... شپږ دلائل	۲۶۱..... سوال جواب
۲۹۷..... د 'فَلَقْ، حَب، نَوَى' معناوي	۲۶۳..... سوال جواب
۲۹۸..... یادونه	'إِرَاءَة' څه معنی؟
۲۹۸..... یوه پوښتنه او د هغې جواب	۲۶۴..... سوال جواب
۲۹۸..... سوال جواب	یوه پوښتنه او د هغې جواب
۲۹۹..... 'حُسْبَان' څه معنی؟	۲۶۷..... د ابراهیم ﷻ د استدلالاتو غرض
۳۰۲..... د ستورو گڼې	۲۶۸..... سوال جواب
۳۰۲..... په یاد ولری	یوه پوښتنه او د هغې جواب
۳۰۲..... ایا د علم النجوم زده کړه جواز لري؟	د عربیت یو قانون
۳۰۳..... مستقر او مستودع څه معنی؟	د لمر سترگه لویه ده
۳۰۴..... تبصره	'مُخَاجَة' څه معنی؟
۳۰۵..... سوال جواب	یادونه
۳۰۵..... د کجورې نومونه	یوه پوښتنه او د هغې جواب
۳۰۶..... د عربیت یو قانون	په تفسیر یا مصداق د شان نزول اطلاق کول
۳۰۶..... متشابه او غیر متشابه څه معنی؟	۲۷۴..... سوال جواب
۳۰۹..... سوال جواب	نېکه اولاده هم نعمت دی
۳۱۰..... د 'تَزْدِيق' د کلمې تحلیل	په 'مِنْ ذُرِّيَّتِهِ' کښې د ضمیر مرجع
۳۱۱..... 'خَرَق' څه معنی؟	۲۷۸..... سوال جواب
۳۱۱..... په جنت کښې د الله ﷻ د دیدار حق دی	عجیبه قیصه
۳۱۳..... د 'لَطِيف' معنی	درې ضحائر
۳۱۵..... 'بَصَائِر' څه معنی؟	۲۷۹..... سوال جواب
۳۱۵..... د عربیت یوه قاعده	یوه پوښتنه او د هغې جواب
۳۱۷..... د ایت شریف ارشاد	'اِقْتِدَاء' څه معنی؟
۳۱۸..... سوال جواب	د عربیت یو قانون

محتویات	۵۷۷	خلورم نوک
۳۴۹.....	۳۱۸.....	یوه عجیبه قیصه
۳۴۹.....	۳۱۸.....	یادونه
۳۵۰.....	۳۲۱.....	جهد* څه معنی؟
۳۵۱.....	۳۲۱.....	سوال جواب
۳۵۲.....	۳۲۲.....	د تقلیب* معنی
۳۵۵.....	۳۲۲.....	قلب او فؤاد څه فرق لري؟
۳۵۶.....	۳۲۳.....	سوال جواب
۳۵۶.....	۳۲۵.....	د 'قُبْلَا' د کلمې معنی
۳۵۶.....	۳۲۵.....	یادونه
۳۵۷.....	۳۲۷.....	د نورو په اشتراک سره غم سپکېږي
۳۵۷.....	۳۲۸.....	شیاطین الجن والانس څوک دي؟
۳۵۸.....	۳۲۹.....	تبصره
۳۶۰.....	۳۲۹.....	وحي* څه معنی؟
۳۶۱.....	۳۳۰.....	د 'زخرف' او 'اقتراف' معناوې
۳۶۱.....	۳۳۲.....	د 'الحکم' او 'الحاکم' معناوې
۳۶۲.....	۳۳۲.....	زور وړاندیز بیا تازه شو
۳۶۴.....	۳۳۳.....	تمام* څه معنی؟
۳۶۵.....	۳۳۳.....	سوال جواب
۳۶۵.....	۳۳۴.....	د خلکو اکثریت بې لارې دی
۳۷۰.....	۳۳۴.....	سوال جواب
۳۷۰.....	۳۳۸.....	یوه پوښتنه او د هغې جواب
۳۷۱.....	۳۳۸.....	یادونه
۳۷۲.....	۳۳۹.....	ظاهري او باطني گناهونه
۳۷۲.....	۳۳۹.....	په ذبحه کېنې د الله ﷻ نوم
۳۷۳.....	۳۴۰.....	سوال جواب
۳۷۴.....	۳۴۲.....	دلته د 'اکبر' او 'ارزل' معناوې
۳۷۴.....	۳۴۲.....	یو نحوي تحلیل
۳۷۸.....	۳۴۵.....	د مشرکانو حالت
۳۷۸.....	۳۴۵.....	سوال جواب
۳۷۸.....	۳۴۶.....	'صغار' څه معنی؟
۳۷۹.....	۳۴۶.....	د 'خرج' معنی
۳۷۹.....	۳۴۷.....	دار السلام د جنت نوم دی
۳۷۹.....	۳۴۹.....	د 'مُعْشَر' د کلمې معنی

محتویات	۵۷۸	خلورم نوک
۴۱۲..... سوال جواب	۳۸۲	یوه معجزه
۴۱۲..... لږ وخت تذکر څه معنی؟	۳۸۲	سوال جواب
۴۱۵..... سوال جواب	۳۸۳	یوه عجیبه قیصه
۴۱۵..... "قیلوله" څه معنی؟	۳۸۷	د "تَعَالَى" معنی
۴۱۶..... سوال جواب	۳۸۷	سوال جواب
۴۱۶..... یادونه	۳۸۷	یوه پوښتنه او د هغې جواب
۴۱۶..... د محشر د میدان تله حقه ده	۳۸۸	سوال جواب
۴۱۷..... هغه څنګه تله ده؟	۳۸۸	"املاق" څه معنی؟
۴۱۸..... د قیامت په ورځ څه شی تلل کېږي؟	۳۸۸	ظاهري او باطني گناهونه
۴۲۰..... تبصره	۳۸۹	د "أَشَدُّ" د کلمې معنی
۴۲۱..... سوال جواب	۳۸۹	د دې ایت ارشاد
۴۲۱..... په وزن کښې څه حکمت دی؟	۳۹۲	سوال جواب
۴۲۱..... "مَعَايِش" څه معنی؟	۳۹۲	"عَلَى الَّذِي أَحْسَنَ" څه معنی؟
۴۲۵..... د "ثُمَّ" کلمه د ذکرې تراخي دپاره ده	۳۹۳	یادونه
۴۲۵..... سوال جواب	۳۹۵	دلته کومې پوښتې مرادې دي؟
۴۲۶..... یوه پوښتنه او د هغې جواب	۳۹۶	ایا د "اتيان" نسبت الله ﷻ ته صحت لري؟
۴۲۶..... یو تذکر		د قیامت په کومې علامې سره د توبې
۴۲۶..... یادونه	۳۹۶	دروازه بندېږي؟
۴۲۷..... د دې ایت ارشاد	۳۹۸	سوال جواب
۴۲۸..... د مرګ څخه بچ کېدل غواړي		د مغرب څخه د لمر د راختلو په اړوند
۴۲۸..... د شیطان شپږ لارې	۳۹۸	څو ټکي
۴۳۲..... په جنت کښې د آدم ﷺ او حواء رضی الله عنهما مثال	۳۹۹	یوه پوښتنه او د هغې جواب
۴۳۲..... سوال جواب	۳۹۹	سوال جواب
۴۳۳..... ابلیس خپله نقشه پیاده کړه	۳۹۹	یوه پوښتنه او د هغې جواب
۴۳۴..... سوال جواب	۴۰۱	متفرقي د لې
۴۳۴..... یوه پوښتنه او د هغې جواب	۴۰۱	د حسنا تو چنډونه
۴۳۶..... په "اهبطوا" کښې څوک مخاطب دي؟	۴۰۲	یادونه
۴۳۶..... آدم ﷺ کوم شيان د خانه سره راګوز کړي؟	۴۰۵	د "نُسْكَ" د کلمې معنی
۴۳۶..... د آدم ﷺ او ابلیس د امتحان څرګند فرقونه	۴۰۶	سوال جواب
۴۳۸..... خپل عورت پټول فطري شی دی	۴۰۶	یادونه
۴۳۸..... سوال جواب		
۴۳۹..... "رِيش" څه معنی؟	۴۰۸	سرېزه
۴۳۹..... "لِبَاسُ التَّقْوَى" د څه شي نوم دی؟	۴۱۱	د "حرج" د کلمې تفسیر

الأعراف (۷)

خلورم نوک

۵۷۹

محتویات

۴۴۳.....	د قبيلة معنی	۴۷۳.....	ایا "حجاب" او "سور" یوشی دی؟
۴۴۴.....	سوال جواب	۴۷۴.....	اهل الاعراف څوک دي؟
۴۴۵.....	یو ایت په بل ایت سره تفسیر شوی دی	۴۷۴.....	یادونه
۴۴۵.....	یادونه	۴۷۴.....	د "بیمی" د کلمې د تحلیل
۴۴۶.....	"مسجد" څه معنی؟	۴۷۵.....	سوال جواب
۴۴۸.....	مشرکانو د دې کبله په برېښه طوافونه کول	۴۷۵.....	د اهل الاعراف عاقبت
۴۴۹.....	"زينة" څه معنی؟	۴۷۷.....	د لرې مسافې څخه لیدل او خبرې کول
۴۴۹.....	په برېښه لمونځ کول جائز نه دي	۴۷۹.....	د انتظار او تاویل معناوي
۴۴۹.....	سوال جواب	۴۸۱.....	د "ایام" معنی
۴۵۰.....	"اسراف" وپېژنی	۴۸۲.....	سوال جواب
۴۵۱.....	یوه لنډکی قیصه	۴۸۳.....	د "استوی علی القرش" معنی
۴۵۴.....	دنیاوي نعمتونه	۴۸۴.....	"استوی" څه معنی؟
۴۵۴.....	اجل څه معنی؟	۴۸۴.....	اوله طریقه (ترکيبي معنی)
۴۵۵.....	سوال جواب	۴۸۵.....	سوال جواب
۴۵۶.....	د "أما" د کلمې تحلیل	۴۸۶.....	دوهمه طریقه (افراډي معنی)
۴۵۶.....	سوال جواب	۴۸۷.....	سوال جواب
۴۵۷.....	یادونه	۴۸۸.....	یوه خوندوره قیصه
۴۵۸.....	په دې مقام کښې (نصیب) څه معنی؟	۴۸۸.....	د پایې تبصره
۴۵۹.....	سوال جواب	۴۸۹.....	"خثيث" څه معنی؟
۴۶۲.....	دلته د "أمة" معنی	۴۹۱.....	د "ادعوا" معنی
۴۶۲.....	اولنۍ ډله او وروستنۍ ډله	۴۹۱.....	په دعاء کښې جهر بهتر دی او که خفیه؟
۴۶۳.....	"ضعف" څه معنی؟	۴۹۲.....	یادونه
۴۶۳.....	د "لکل ضعف" معنی	۴۹۳.....	ایمان د خوف او رجاء ترمنځ دی
۴۶۵.....	د کفارو دپاره د جنت دروازي نه بېرته کېږي	۴۹۳.....	سوال جواب
۵۶۶.....	کفار اسمان ته نه شي ختلی	۴۹۶.....	دلته د "رحمت" معنی
۴۶۶.....	سوال جواب	۴۹۶.....	"اقلال" څه معنی؟
۴۶۶.....	د "الجمل" معنی	۴۹۷.....	د "تکذبا" معنی
۴۶۸.....	د "غیل" د کلمې معنی	۴۹۷.....	یادونه
۴۶۹.....	یادونه	۵۰۱.....	د بوت پرستی منشا
۴۶۹.....	سوال جواب	۵۰۱.....	نوح علیه السلام لومړنی رسول دی
۴۶۹.....	یوه پوښتنه او د هغې جواب	۵۰۲.....	مهترلام څوک وه؟
۴۷۰.....	ماثور تفسیر	۵۰۲.....	سوال جواب
۴۷۳.....	"الأعراف" معنی	۵۰۲.....	په بهرې کښې څومره خلکو نجات وموند

څلورم ټوک

۵۸۰

محتویات

مصر ته بني اسرائيل څه وخت ورغلي وه؟ ۵۴۱	سوال جواب ۵۰۵
د موسی ﷺ د ژوند څو مراحل ۵۴۱	د نوح ﷺ په اولاده کښې بوت پرستي ۵۰۸
د موسی ﷺ څخه فرعون ولې وډار شو؟ ۵۴۳	عادیان جسيم خلک وه ۵۰۹
ډېر خطري شي وپېژنئ ۵۴۴	تبصره ۵۰۹
يادونې ۵۴۴	دونه ۵۱۰
يو صرفي تحليل ۵۴۴	آلآ: د کلمې تحليل ۵۱۰
د جادوگرانو ټول تعداد ۵۴۷	يادونه ۵۱۰
ثعبان د کوم مار نوم دی؟ ۵۴۸	د صالح ﷺ د معجزانه اوښې څه معلومات ۵۱۴
سوال جواب ۵۴۸	ابو رغال څوک وه؟ ۵۱۵
ايا د ساحرانو څخه پرته بل چا ايمان راوړ؟ ۵۴۹	ثموديان په څه ډول عذاب هلاک شوه؟ ۵۱۶
ساحرانو فرصت ونه موند ۵۵۲	تبصره ۵۱۶
ايا ساحران شهيدان کړي شوه؟ ۵۵۲	ياد ولرئ ۵۱۶
يوه عجيبه اشاره ۵۵۳	لوط ﷺ د قوم بد عمل ۵۱۹
يادونه ۵۵۳	سبحان الله ۵۱۹
سوال جواب ۵۵۴	د لوط ﷺ د قوم د بد عمل څه جزا ده؟ ۵۲۰
بني اسرائيلو ته د ځمکې د خلافت وعده ۵۵۶	لوط ﷺ په کوم ځای کښې تېر شوی دی؟ ۵۲۰
يو صرفي تحليل ۵۵۹	مدين د کوم ښار نوم دی؟ ۵۲۲
د فرعونيانو بدقالي ۵۵۹	يېته څه معنی؟ ۵۲۳
د موسی ﷺ نهه معجزات ۵۶۱	په لاره کښې کېناستل ۵۶۳
د معجزاتو تفصيل څه معنی؟ ۵۶۲	عود څه معنی؟ ۵۲۷
تبصره ۵۶۲	سوال جواب ۵۲۸
بِمَا عٰهَدَ عِنْدَكَ څه معنی؟ ۵۶۳	يوه پوښتنه او د هغې جواب ۵۲۸
يادونه ۵۶۳	د شعيب ﷺ قوم په کوم عذاب هلاک شو ۵۲۹
د فرعون څخه د موسی ﷺ غوښتنې ۵۶۴	غنى څه معنی؟ ۵۳۰
يَم څه معنی؟ ۵۶۶	يادونه ۵۳۰
دلته کومه ځمکه مطلب ده؟ ۵۶۶	خطيب الانبياء څوک دی؟ ۵۳۰
د ايتونو ارشاد ۵۶۹	عَفُو څه معنی؟ ۵۳۲
بني اسرائيلو ولې د بوتانو وړانديز وکړ؟ ۵۶۹	بې برکته مال وپېژنئ ۵۳۳
يادونه ۵۷۰	ايمان د خوف او رجاء ترمنځ دی ۴۳۶
	د عربيت يو تحليل ۵۳۷
	سوال جواب ۵۳۸
	دلته کوم عهد مراد دی؟ ۵۳۸
	د حقيق معنی ۵۴۰
	د فرعون څخه د دوه وو شيانو غوښتنه ۵۴۰



